


महाभारत म्हळ्यार रत्नांची एक मोटी खण. भारतीय 
चिंतनाचो एक विश्वको. भारतीय आसख्यानां- 
उपाख्यानांचो एक कल्परूख. 

महाभारतांत इतिहास आसा. धर्मझास्त्र आनी मोक्षास्त्र 
आसा. राज्य्ञासत्र आनी नीतिशास्त्र आसा. महाभारतांत जें 
आसा तंच तुमकां हेर कडेन मेळटलं. तांतूंत जें ना तें मात 
खंयच मेळपाचें ना. 

यदि हास्ति तदन्यत्र यन्नेहास्ति न तत्‌ क्कचित्‌. 

काळाच्यो सगळ्यो शिमो मोडून सदांच नवें ताल 
उरि संबसारांतळं व्हडांतलें व्हड जिवें तट्टटीत एक 
महाकाव्य हैं 

भारतीय संस्कुताय वेदांनी घडयली म्हणटात. भारतीय 
मानस महाभारतान घडयलां म्हणूंक जाय. येदो म्हत्वाचे 
ग्रंथ हो. ताचें हें काकणी अनुसर्जन. 

हातूंत मूळ कथेंतलें म्हत्त्वाचे कितेंच सोडूंक ना: 
पदरचेंय कितेंच घालूंक ना. पुणून महाभारताची 
पाठ-परंपरा लक्षांत घेवन सगळें घांसून-पुसून निवळ 
केलां. आनी आटोवन 'कोंकणींत सांगळां. 

प्रक्षि तें प्रक्षि म्हूण दाखयलां आनी तें कोणे केन्ना 
भरङिलां जातले तेंबूय सांगलां. संस्कृतायेचे आनी 
इतिहासाचे नदरेन जें जें म्हत्त्वाचंरों दिसैळं ताच कडेनूय 
वाचप्यांचे लक्ष ओडळां. 

भांडारकर आवृत्तीक प्रमाण धरून हैं अनसर्जन केलां. 

महाभारताचे कथे कडेन व्हडलोसो संबंद नागिलीं 
पुणून महाभारत सोडून आनीक खंयच मेळनात आळ 
कांय आख्यानां आनी हेर कांय म्हत्त्वाच्यो कथा परिरिष्टांत 
दिल्यात. 

मुजरत लक्ष आडूक जाय तें दोन म्हत्त्वाच्या ग्रंथां 
कडन. पयल्या खंडांतल्या परिशिष्टांत ' प्रज्ञावाद' ह्या नांचान 
एक विचार ग्रंथ दिला. भाग्यवादाच्या प्रभावान कर्तुल्वहीण 
जाल्ल्या भारतीय समाजाक फुषार्थाची दीक्षा दिवपी हो ग्रंथ 
भगवद्गीते येद्याच तोला-मोलाचो. जाल्यार, दुसऱ्या 
खण्डांत पुराय भगबदगीतेचो एक नवो आनी सांपो अणकार 
दिला. रूढ अणकारां परस मात्सो वेगळे तरचा. 


मोल : १२५ रुपया 

उबारून हात वयर 

दीस रात आइ्डतां 

धर्म आदीं पाळ्ळो जाल्यार 

अर्थ काम आपर्शी येतात 

इतळें कर्झो समजना ? 

कोणूच म्हजें आयकना / 
--- व्यास 


रवीन्द्र केळेकार हांची बरपावळ 


काकणी : 

अद्रो आझिले गांधीजी (६ वांट्यांनी: 
गांधीजींच्या जिबितांतले कांय म्हत्वाचे 
प्रसंग) 

--- कथा आनी काणयो (कांय रूपक कथा) 

-- नवी शाळा (एका शिक्षणाच्या प्रयोगाची 
कथा) 

- तुळशी (नवलिका) 

- वेळे वयल्यो घुलो (दिसपटी) 

- भज गोविन्दम्‌ (दांकराचार्याच्या एका 
स्तोत्राची अर्थावणी) 

--- उजवाडाचे सूर (कांय .ललित निबंद) 

-- भाठोचे समाजशास्त्र (देशाच्या भाशिक 
प्रस्नाची चर्चा) 

-- हिमालयात (प्रबास वर्णन) 

--- सांगाती (चिंतना) 

¬ ब्रह्ममांडांतलें तांडव (नक्षत्रविद्या) 

= ठाला-बाला (ज्यां आनुयीच्या एका 
नाटकाचे रूपांतर) 

== मुक्ति (कांय रूपांतरित एकांकिका) 

--- तीन एके तीन (रूपांतरित एकांकिका) 


मराठी : 
=-= कोंकणीचे राजकारण 
- जपान जसा दिसला 
- ज्ञाननिधीच्या सान्निध्यात. 
गुजराती : 
-ण काका कालेलकर साथे विविध वार्तालाप 
(ज्ञाननिधीच्या सान्निधयांतचो अणकार) 
हिन्दी: 
तत महात्मा गांधी--एक जीवनी (काँग्रेस 
शताब्दी समारोह प्रकाशन) 
"ण काकासाहेब कालेलकर--अधिकृत 
जीवनी (भारत सरकार, प्रकाशन विभाग) 
-ण काकासाहेब कालेलकर---एक जीवनी 
(संक्षि) (नेशनल बुक ट्रस्ट प्रकाशन) 


अणकार : 
कोकणींत : आनी तांकां मनशांत हाडळे. 
(मूळ : झवेरचंद मेघाणी) 
हिन्दींत : मानवताके झरने (मूळ : दादासाहेब 
मावळंकर) 
जीवनलीला (मूळ : काकासाहेब 
कालेलकर) 
संपादन : 


Gandhiji: 

— Bread ।90०० (अण: हिन्दी, 
गुजराती) 

— Trusteeship (अण : हिन्दी, गुजराती) 

¬ $! ।९ऽ (अण : हिन्दी, गुजराती) 

— Voluntary Poverty (अण: हिन्दी 
गुजराती) 

— Fasting in Satyagraha its use 
and abuse 

— Truth called them differently 
(Gandhi Tagore controversy) 


कालेलकर : 

~ युगमूर्ति रवीन्द्रनाथ 
--- राष्ट्रभाषा हिन्दीका मिशन 
-न गांधीजीका जीवन-दर्शन 
जन गांधी चरित्र किर्तन 
नन गांधीजीका रचनात्मक 

क्रांतिशास्र भाग १-२ 
जन समन्वय संस्कृतिकी ओर 
= युगानुकूल हिन्दू जीवनदृष्टि 
- जीवनयोग की साधना 
जन विनोबा और सर्वोदय क्रांति 
¬ परमसखा मृत्यु 
जन गांधी युग के जलते चिराग 
- नवभारत के नवनिर्माता 
जन स्वराज्य संस्कृति के संतरी 
जन सत्याग्रह और युदधनीति 
जन शान्तिसेना और विश्वशान्ति 
= यात्रा का आनंद 


महुभारत 
- एक अनुसर्जन 

ह्या अनुसर्जनाची कथा: २ 


महाभारताचे मूल्यांकन खंयच्या मानदण्डान करचे. 

खासा व्यासान ताका काव्य म्हळां. दुबावूच ना: काव्याची कितलींशी लिकलिकीत 
नक्षत्रां तांतूंत गिंपडिलीं पळोवंक मेळटात. पूणून काव्याची जी व्याख्या त्या काळांतल्या 
साहित्य रसिकांनी केली--आयजूय करतात--ते कसवटणेक महाभारत घांसून पळेले 
जाल्यार तें हे व्याख्येच्यो शिमो हुंपून मुखार गेले दिइटी पडटा. तांतूंत वाक्य 'रसात्मक' 
करपाचो यत्न खंयचेच कडेन दिइटी पडना. छंदाचोय व्हडलोसो आग्रो पळोवंक मेळना. 
आनी गद्याचीं पानांची पानां आपणांत आसपावन घेवपाक तें मातूय अनमनना. शान्तिपर्व 
जें ताचें सगळ्यांत मोटे आनी कांय जाणांच्या मत्तान सगळ्यांत म्हत्वाचे पर्व तें तर 
पुराय गद्यांत आसा. 

कांय जाण ताका एक महाकाव्य---एपिक पोयेम- लेखतात. संवसारांतलें हें एक 
सगळ्यांत व्हडळें महाकाव्य म्हणपाची संवसारभरच्या साहित्य रसिकांनी ताका मेकळ्या 
ताळ्यान मान्यताय दिल्या. आमीय मोट्या अभिमानान तरो म्हणीत आयल्यात. तें 
'व्हडळें' हांतूंत दुबावूच ना. विशयाचे नदरेनूय व्हडलें, म्हत्वाचे नदरेनूय व्हडले आनी 
आकाराचे नदरेन तर खुबूच व्हडळें. येवरोपेवांचीं दोन मोटी मेटीकाव्यां म्हळ्यार इलियड 
आनी ओडिसी. दोनूय एकठांय करचीं. महाभारत तांचे परस आकारान आठ वांट्यांनी 
व्हड आसतलें. परत, इलियड आगी ऑडिसिची म्हायती आसल्यार येवरोपांत फकत 
झिकिल्ल्या लोकाकूच आसतली. वाचिलें आसल्यार तांणीच वाचिललें आसतलें. महाभारत 
भारतांतल्या अझिक्षितांतल्या अझिक्षिताक लेगीत वाची नासतना खबर आसतलें. हेय 
नदरेन तें व्हडलें. इतर्लेय आसून म्हणचेहों दिसता : येवरोपेव ज्या मानदण्डांनी इलियड़ 
आनी ओडिसी हांचें मूल्यांकन करतात त्या मानदण्डानी रामायणाचे मूल्यांकन करूंक 
येत, महाभारताचे येवपाचें ना. हे मानदण्ड ज्या खिणाक आमी महाभारताक लायतले 
त्याच खिणाक ते तुटून पडटले. आनी तें सगळे मानदण्ड तोडून मुखार गेलें दिसतलें. 

कोण कोण महाभारताक इतिहास म्हणटात. एक खरे: महाभारतांत इतिहास खूब्ब 
भला. सोदपीच जाय. पुणून जे तरेचो इतिहास आमी कॉलेजांनी शिकत वा शिकयत 
आयल्यात ते तरेचो इतिहास कोणूय महाभारतांत सोदपाक बसलो जाल्यार ताका तो 
तांतूंत निखाळूस मेळपाचो ना. ते तरेच्या इतिहासाचे हें पुस्तक आशिर्ले जाल्यार तें 
पुस्तकालयांनी धुल खायत पडिले उरतलें आशिर्ले, दोनतीन हजार वरसां लोकांचे जिबेर 
घोळचें नाशिले. बरें, ते तरेचो इतिहास तांतूंत ना म्हुण 'यें! हांतूंत इतिहास कांयच ना' 
अशें म्हणूं येत व्हय. तरं म्हणपूय समा जावचें ना. राजांचे वंशावळिंचो इतिहास तांतूंत 
नासलो जात्यारूय संस्कृतायचो इतिहास--लोक करो घडले, तांचे संस्कृतायेचेर कोणा 
कोणाचो कसो कसो आनी केन्ना केन्ना कसलो कसलो प्रभाव पडलो हो इतिहास तांतूंत 


पाच 


स महाभारत 





पानां कणकणी शिंपडिल्लो मेळटा. तो सोदूक बसतल्या मुखार अडचण आयळीच जाल्यार 
एकूच येतली : ह्या इतिहासांत तथ्यां भोंवतणी कल्पनांचो जो धुळ उबला तो . पयस 
करपाचो वावर करता आसतना घडये तो खर्देतलो. नज नज करून फार्टीय सरतलो. 
पुणून साप्प निर्शेतलो अशें म्हणूंक येवपार्चे ना. जनमेजयाच्या सर्पसत्रांत, 
वसिष्ट-विश्वामित्राच्या झगड्यांत, द्रोण-द्र्पदाचे स्पर्धेत. कर्ण आनी शल्य हांचे बाचाबार्चीत 
भारतवर्षाच्या खंयच्या काळाचो आनी कसलो इतिहास ठिपून रावळा जातळो, कोण 
सांगतलो ! 

आमच्या धर्ममत्ताच्या विकासाचो इतिहास तर तांतूंत कितळोसोच भरिलो आसूंक 
जाय. एकूच दाखलो दितां--- 

जाका आमी आयज वैष्णव मत्त म्हणटात ताचें पुर्विलें भोमानाचे नांव आहिले : 
भागवत धर्म. आयजूय ताका ह्याच नांवान चड़शे लोक वळखतात. ताचे पांचरात्र, 
वैखानस, सात्वत, एकान्तिन अशे कांय पंथ आहिले. तांतूतलो एकान्तिन पंथ नर आनी 
नारायण हांकां मानतालो. नराचो आसपाव ते नारायणांतूच करताले म्हुण तांकां 
एकान्तिन हैं नांव पडिले. 

मोक्षपर्वात एकोणीस अध्यायांचे आनी सुमार एक हजार छोकांचें एक पर्व आयळां : 
“नारायणीय पर्व' नांवाचें. तांतूंत नारद एकान्तिन पंथाची मत्तां समजून घेवपाक बदरिनाथा 
लागसारच्या गंधमादन पर्वतार वता. थंय नर आनी नारायण दोगूय तपाक बझिले 
आसतात. नारद तांकां तांच्या धर्मा संबंदान प्रस्न विचारता. आनी नर नारायण ताच्या 
प्रस्नांक जापो दितात. मागीर फुडलें जाणा जावन ध्रेवपा खातीर ताका श्रेतद्रीपांत 
वचपाची सुचोवणी करतात. नारद श्वेतद्रीपांत वता. थंय ताका जे लोक मेळटात तांकां 
खंयच्याच अर्थान भारतीय म्हणूंक येवपाचें ना, कातीन गोरे (श्वेता: पुमांसा), सदांच 
धव्या फुल भेसांत भोंबपी, एकान्तांत रावपी. उत्तरे कडेन तोंड करून मानस-जाप करपी. 
निराहारी शिवराक. हरिमेधस नांवाच्या देवाची पुजा आनी भक्ती करपी हे तरेचे लोक 
नारदाक थंय मेळटात. 

श्रेतद्वीपांतल्या लोकांचें. हैं वर्णन वाचतकूच कोणाकूय प्रस्न पडूक जाय : हो हरिमेधस 
पारश्योचो अहुरमज्द बी न्हय मू. अहुरमज्दाचें संस्कृत हरिमेधस जावंक ना मू. गोरे 
कातिचे, धव्या फुल भेसांत भोवपी, उत्तरे कडेन तोंड करून मानस-जाप करपी लोक 
पारशांचे 'दस्तूर' बी न्हय मू. आनी श्वेतद्रीप म्हळ्यार इराण बी न्हय मू. 
` कांय जाण. म्हणटात : अहुरमज्दाचें पारशांनीच हर्मुज केलें. ह्या हर्मुजा वयल्यानूच 
सस्कृत उतर 'हरि' आयलें. नारायण ह्या अर्थान हरि ह्या उतराचो वापर गुण-युगांतूच 
सुरू जाला. ताचे पयलीं हरिचो अर्थ संस्कृत भाशेंत एक तर इन्द्र म्हुण जाताळो वा 
घोड़ो म्हुण जातालो. 

पारशी लोक भारतांत पावचे पयलीं तांगेलो धर्म हांगा पाविलो काय किर्ते, भागवत 
धमचिर प्रभाव घालीत इतलो तो हांगा चलतालो काय कितें. हो प्रभाव ताणे केन्ना कसो 

आनी खंयच्या काळार घालो. असले कितलेरो प्रस्न हें नारायणीय पर्व वाचता आसतना 
मुखार उबे रावतात. आतां सांगात, महाभारतांत 'इतिहास कांयच ना' अशे करों म्हणू 
येतें. 

पुणून एक कबूल करूंक जाय: हे तरेचो इतिहास महाभारतांत पानां कणकणी 
मेळटा जालो तरूय हाका इतिहासाचे पुस्तक म्हणूं नज. हो इतिहास सोदपा-वाचपा 
खातीर आमी महाभारत हातांत धेनात. आमकां तांतूंत दुसरे कितेय तरी जाय आसता 
आनी तें आमकां तांतूंत मेळटा. म्हुण आमी तें वाचतात. 

किर्ते मेळटा? काव्य? हय. मार्गदिरांतले उमाझेचे चकचकीत रातीक लेगीत 
लजयतीत इतलीं लिकलिकीत काव्याची नक्षत्रां तांतूंत मेळटात. कथा? हय. काळीज 
हालोवन न्हीद खळोवपी एका फुडल्यो एक रेंकड्यांनी कथा--उटांगारांचो पावस झडचो 
तऱयो---आमकां तातूंत पळोवंक मेळटात. महाभारतांतल्यो कथा वाचता आसतना 
खंयच्या तरी पुरा-काळांतल्या 'जावन गेल्ल्या' लोकांच्यो कथा आमी वाचतात अं केन्ना 
दिसचेंना. परते, आमचे भोवतणच्या समाजांत हाडा-मांसा सयत चळतल्या भांवतल्या 
लोकांच्योच कथा आमी वाचतात अरो दिसतर्छे, कितळेरो अश्वत्थामा आनी दाकुनी 
आमचे भोवतणी आमकां दिइटी पडटात. तांच्योच ह्यो कथा अशें दिसतर्छे, कांय जाण 
तर खासा आमचे भितरूच लिपून राविले आमकां मेळटले. इतल्या जिव्या तट्टटीत 
कथांचे पुस्तक संवसारांत दुसरे खंयचेच भात मेळपाचे ना. संवसारांतल्या कथा 
साहित्यांत केद्या केद्या प्रतिभावंतांनी कितल्या कथांची भर घाल्या जातळी आयजवेर ! 
तांगेल्यो सगळ्यो कथा पोन्न्यो जाल्यो. इतिहासांत जमा जात्यो. महाभारतांतल्यो कथा 
आयज लेगीत नव्यो-ताल आनी जिव्यो तट्टटीत उल्ल्यात. . | 

महाभारतांत काव्य आसा, कथा आसात, नितितत्त्वां आसात, धर्मतत्त्वां आसात. 
आख्यानां उपाख्यानां आसात. लोकाचार, लोककथा, लोकविद्या आसा. त्या काळार 
संस्कृतायेचे नदरेन म्हत्त्वाचें जें जें किर्ते स्थावर जंगम ज्ञानविज्ञान भारतभुँयेर घोळटालें 
तितर्लेय तांतूंत आसा. महाभारताक ओपार दिवचीच जाली जाल्यार एका विशाल आनी 
विस्तृत अटंग्या रानाचीच दिवची पडटळी. ह्या रानांत आमकां एकामेकांक तेंकून उतर 
आशिल्ले व्हडले व्हडले म्हाल-म्हातारे रूख पळोवंक मेळटले. तश्यो तांचेर चडिल्ल्यो 
तरांतरांच्यो वालीय दिइटी पडटल्यो. रुखांच्या खांदयांचेर बसून तरांतरांचीं गिता 
आळोवपी हजार तरांचीं सुकणीं शेवर्णीय पळोवंक मेळटलीं. तर्शी रुखांचे सावळेक विसंव 
घेवपाक येवन बशिर्ली भयांक्रूत सावदांय दिइटी पडटलीं. रुखां पोंदा पडिल्ल्या सुक्या 
पानांचे राझींतल्यान सुरसुर करून धांवपी जिवाणींय मेळटलीं तइ्यो कुञ्च करून चाबपी 
किडी मुयोय मेळटल्यो. रानांत लिपून राबविले चोर आनी वाटमारेय दिइटी पडटले तरो 
संवसारा पसून पयस रावन तत्त्वचिंतनांत गुल बदिले ऋषी-मुनीय मेळटले. 

प्राणाची जी लीला महाभारतांत पळोवंक मेळटा तसली आनी तितली संवसारांतल्या 
दुसर्‍या खंयच्याच ग्रंथांत मेळपाची ना. 


आठ महाभारत 





देखुनूय ताचें मूल्यांकन करता आसतना ताका साहित्याचे खंयचेच एके फास्केंत 
घालूंक येना. तें सगर्ढेच जाल्ल्यान ताका अमर्केच म्हणूंक येना. 

विश्वसाहित्यांतलो एक दिग्गज ग्रंथ हो. काळाचेर जैत जोडून सदांच नवो ताल 
उरिलो. 


महाभारताचो पयलो उलेख मेळटा तो आश्वलायनाच्या गृह्यसूत्रांत. तांतूंत 'भारत' आनी 
'महाभारत' हीं दोनूय नांवा आयल्यांत. पाणिनिचे अष्टाध्यायींतूय महाभारताचो उलेख 
आयला. जाणकारांच्या मत्तान गृह्यसूत्रांचो आनी अष्टाध्यायिचो काळ खिस्ता आदल्या 
चवथ्या शतमानाचो. ताच्याकूय आयल्यान तो हाडूंक येना. 

हाचो अर्थ खस्ता आदल्या चवथ्या शतमानांत महाभारत आयच्या रुपांत आझिलें 
असो जालो. 'आयच्या रुपां'त इतल्याच खातीर म्हणपार्चे कित्याक, महाभारताक 
महाभारत हें नांव उग्रश्रवा सौतीन वैहांपायनाच्या 'भारता'चें नवें संस्करण तयार केलें त्या 
उपरांत मेळळां. त्याच रुपांत तें आयज आमच्या मुखार आसा. त्याच रुपांत तें खस्ता 
आदल्या चवथ्या दातमानांत आशिलें. 

पुणून तें इतलेंच पोन्ने आसतलें अशैं म्हणूं नज. तें हांच्याकूय---ख्रिस्ता आदल्या 
चवथ्या शतमानाच्याकूय- बर्रेच पोले आसूं येता. कितलें पोन्नें आसू येता हाचो 
अदमास दुसरे एके तरेन घेवचो पडटलो. देखीक : कुरुक्षेत्राच्या झुजा मळार दोनूय 
पंगडाची सैन्यां येवन उर्बी रावल्यांत थंय, झुजाक सुरवात जावचे पयलीं, महाभारतान 
'भूमिपर्व' ह्या नांवान भारतभुंयेच्या भौगोलिक वर्णनाचे सुमार चाळीस अध्यायांचें एक पर्व 
दिलां. ह्या पर्वात भारतवर्षातल्या ल्हान-व्हड न्हंयार्ची, पर्वतांची, शारार्ची, तीर्थक्षेत्रांचीं 
आनी जनपदांचीं नांवां आयल्यांत. इतर्ली बारीक सारीक नांवां आयल्यांत कि सौराष्ट्राचे 
दक्षिणे कडेन आहिले येदेहो दीव लेगीत ताचे नदरेंतल्यान सुट्रेक ना. 

इतर्लेय आसून पाटलीपुत्राचो उल्लेख मात तांतूंत ना! तांतुंतूय ना आनी ताचे पयलीं 
आयिल्ल्या लोमश आनी धौम्य मुनिच्या यात्रा वर्णनांतूय ना. महाभारताक मगध देशाची 
वळख नाशिल्ली अशें म्हणूंक येना. भरपूर आशिल्ली. थंयच्या गिरिब्रजाची जरासंधाच्या 
राजपाटणाचीय, आशिल्ली. पाटलीपुत्राची मात ना. हाचो अर्थ पाटलीपुत्र जल्मा येवचे 
पयलीं महाभारतान आयचें रूप धेतिलें आसूंक जाय असोच करचो पडटा. 

पाटलीपुत्राची बुन्याद अजातशत्रून खिस्ता आदल्या सव्या शतमानाच्या अदमासाक 


घाली. म्हळ्यार, महाभारत आयच्या रुपांत ख्रिस्ता आदल्या सव्या झातमानांत आरिलें 
अरो म्हणचें पडलें. 


आतां दुसरे दिकेन सोद घेवंया--- 
वेद उपनिषदां ब्राह्मण-ग्रंथ आनी आरण्यकां हे आमचे सगळ्यांत पोन्ने ग्रंथ. ह्या ग्रंथांत 

कुरुक्षेत्राचो उल्लेख येता. कुरू आनी पांचाल ह्या जनपदांचोय येता. पुणून कुरुक्षेत्राच्या 
मळार जाल्ल्या कौरव पांडवांच्या भारतीय झुजाचो मात तांतूंत खंयच उल्लेख येना. तसो 
महाभारताचोय येना. हाचे वयल्यान ह्या ग्रेथा उपरांतच्या आनी आश्वलायनाच्या गृह्यसूत्रां 
आदल्या---म्हळ्य'र, खिस्ता आदल्या सातव्या आठव्या शतमाना पसून चारही 
शतमानाच्या काळांत केन्नाय तरी महाभारतान आयर्चे रूप घेतिर्ले आसूंक जाय अर्शे 
म्हणर्चे पडटा. 

पुर्विलि कांय जाणकार भारतीय झूज खिस्ता आदल्या ३१०१ ह्या वरसा जालें आं 
म्हणटाले, महाभारतांत ज्योतिशाचे कांय उललेख येतात--जसो, चन्द्र ज्येष्ठा नक्षत्रांत 
आनी सूर्य तुळेंत आसतना अभिजित म्हुर्तार युधिष्टिराचो जल्म जालो. हे तरेचे कांय 
उल्लेख एकठांय करून तांणी ज्योतिशाचीं गणितां मांडलीं आनी महाभारतांत तशेच हेर 
कडेन पुर्विल्ल्या राजांच्या वंशावर्ळिंचे जे उलेख येतात तांचो हिशेब लायलो आनी तांचे 
वयल्यान तांणी भारतीय झूज अमक्याच बरसा अमक्याच दिसा जालें आरे धारायले. ह्या 
जाणकारांच्या काळांत पोरणावळशास्राचे कुदळीक सिंधु संस्कृतायेचे अवशेष लागूंक 
नारिले. १९२५ च्या अदमासाक ते लागले तेन्ना जाणकारांचे आदले सगळेच अदमास 
सकल वयर जाले. देखून उपरांतच्या जाणकारांक नवीं कोष्टकां मांडून सगळो हिशेब नवे 
तरेन करचो पडलो. ह्या नव्या हिशेबान तांकां भारतीय झुजाची तारीख सुमार दोन हजार 
बरसां आयल्यान हाडची पडली. 

आर्विले कांय जाणकार तांच्याय मुखार गेल्यात. ते म्हणटात, महाभारतांत झुजाचें जे 
तरेचें वर्णन आयलां ते तरेचें झूज केन्ना जावंकूच नाशिले. अठरा अक्षौहिणी सैन्याक 
पावत इतलें अन्न--अतिरिक्त अन्न, सर्छृस फूड--निर्माण करपाची तांक ते मुस्तींतले 
भारतभुंयेंत निखाळूस नाशिली. झूज जार्लेच आसत जाल्यार एका कुट्रंबांतल्या भावां-भावां 
मजगतीं आनी प्रमाणांत ल्हानरोंच जाले आसूंक जाय. 

ते मुखार म्हणटात, झूज जालेंच आसले जाल्यार तें खिस्ता आदल्या णवव्या 
झातमानांत म्हळ्यार, ८८५ च्या अदमासाक दिली-मेरठच्या वाटारांतूच जालें आसू येता. 
व्यासा सारकेल्या एका प्रतिभावंत कवीन ताचेर एक सामान्यां भायलें सुंदर काव्य 
रचिल्ल्यान सूत-पुराणिकांचें ताचे कडेन लक्ष गेले. आनी तांणी तें वाडोबन फुगोवन 
अतिरंजित करून पातळायल्ल्यान तें लोकप्रिय जावंक पावलें. 

जे तरेचें वर्णन महाभारतांत आयलां ते तरेचें आनी तेदें झूज जालें नासत. 
महाभारतांतलें वर्णन अतितायेचेय आसत. आसत कित्याक, आसा म्हणुंया. पुणून ह्या 
वर्णनाच्या मुळांत तथ्य निखाळूस ना अं म्हणप मात निखालूस समा जाबचें ना. 
फाल्यां, धरुंया, कोणेय महात्मा गांधीच्या जिविताचेर आधारून एक 'महात्मायन' बरयलें. 
जाल्यार तोवूय अशीच भतिताय करतलो. अतिताय करप हो कर्षिचो स्वभाव. तांगेलो 
धर्म. पुण म्हणून ही अतिताय पळोवन महात्मा गांधी नांवाचो कोण जालोच ना अहो 
म्हणप समा जावचें ना. तरों, भारतीय झूज जार्लेच ना म्हणपूय समा जायना. ह्या 


धा महाभारत 

झुजाचो आमच्या इतिहासाचेर जो परिणाम जाला तो पळेले अंती अशे म्हणचे-शं दिसता 
कि एक झूज खरेपणानशीं जाले आसूंक जाय. तांतूंत उत्तर भारतांतलीं ल्हान व्हड 
कित्ींशीं राज्यां घुसपलीं जावंक जाय. इतर्छेच न्हय, तर ह्या राज्यांतल्या एकान एक 
घरांतलो कोण-न्हय-कोण तांतूंत मेलो आसूंक जाय. प्रमाणांत ल्हान आसले जाल्यारूय 
परिणामाचे नदरेन तें लोकांक म्हा-झुजा सारके युगान्त घडोवन हाडपी दिशिले जावंक 
जाय. म्हुण झुजाच्या ह्या कोडू अणभवा उपरांत 'आनीक आनीक झूज नाका' अं 
सगळ्यांक खोलायेन दिशिर्ले आसूंक जाय. 

न्हय जाल्यार उपरान्तच्या काळांत बुद्धाचे अहिंसेक लोकां कडल्यान जो उस्फूर्त 
येवकार मेळ्ळो तो--मेळ्ळा त्या प्रमाणांत--मेळूंक पावतलो आशिल्लो काय किर्ते, 
दुबाव आसा. यज्ञ संस्कृतायेत जाताले ते हिंसेक लोक उबगलो म्हुण बुद्धाची अहिंसा 
जैतवंत जावंक पावली ह्या म्हणण्या परस चड़ लोकांक झुजाच्या दुष्परिणामांचो कोडू 
अणभव आयिल्लो म्हुण लोक बुद्धा फाटल्यान गेलो हें म्हणणे विचारांत धेवपा सारके. 


आयज ज्या रुपांत महाभारत आमच्या मुखार आयलां तांतूंत इतिहासाचे नदरेन तीन 
काळ एकामेकांत गुथिल्ले पळोवंक मेळटात. एक, कौरव पांडवांचो काळ. आर्बिल्ल्या 
जाणकारांच्या मत्तान तो खस्ता आदल्या णवव्या शतमानाचो धल्लो जाल्यार तांतूंत 
सत्यवान-सावित्री, नल-दमयंती, दुष्यंत शर्कुतला, ययाती-देवयानी-ार्मिष्ठा, राम-सीता 
हांची जीं आख्यानां आयल्यांत तांचो काळ ताच्याकूय हजारभर वरसां पयलिंचो धरूंक 
जाय. शान्तिपर्वात भीष्म युधिष्टिराक राजधर्म आनी मोक्षधर्म शिकयता आसतना 
कितल्योश्यो गजाली पपुर्विलो इतिहास' म्हुण सांगता. त्योय हजारभर वरसां आदल्यो 
आसूंक जाय. उपरान्त मार्कण्डेय ऋषिच्या तोंडांत कलियुगाच्या आचार विचारांच्यो 
खबरी घाल्यात. त्यो सुमार पांचरों सातरों वरसां उपरांतच्यो आसूंक जाय. 

म्हळ्यार, महाभारतांत भारतवर्षाचो सुमार दोन तीन हजार वरसांचो सामाजिक आनी 
धार्मिक इतिहास आयला. 

हाच्याकूय अदिक वरसांचो आसू येता. 

ते मुस्तींत छापखाने नाझिलले. तें कित्याक, लिपीय नाशिली. ऋषी आख्यानां रचताले. 
तीं तोंडान सांगीत भोंवताले. एकाच्या तोंडांतल्यान दुसर्‍याच्या, दुसर्‍याच्या तोंडांतल्यान 
तिसर्‍याच्या, हे भाशेन युगांची युगां परंपरेन ते सांगीत आयले. परिणाम: मुदळच्या 
शिल्पात बदल जाले. तांतूंत जशी भर पडली तरों तांतूंतलें बरेंच-दों गळुनूय पडलें. 
महाभारतांतळे कितळे गळून पडलां जातले, कोण सांगतलो. 

तरी आसतना जें उल्ला तें कितर्छे म्हत्त्वाचें उलां ! 


ह्या अनुसर्जनाची कथा इकरा 





भारतीय तत्त्वज्ञानाचो इतिहास पांच युगांनी वांटूं येता. 

पयले युग वेदांचे. ह्या युगांत सदसदवाद, रजोवाद, अम्भोवाद, अहोरात्रवाद, 
अमृतमृत्युवाद, व्योमवाद हीं धर्ममत्तां वयर सरिलीं. दुसरे युग, उपनिषदां उपरांतचें आनी 
बुद्धा आदलें. ह्या युगांत कालवाद, नियतिवाद, स्वभाववाद, यदृच्छावाद, भूतवाद, 
योनीवाद, प्रज्ञावाद, लोकायतवाद हीं धर्ममत्तां वयर सर्ली, तिसरें युग त्या उपरांतचें. ह्या 
युगांत मीमांसा, सांख्य, वेदांत बी षड्दर्दानां वयर आयली. चवथ्या युगांत पंचरात्र 
भागवत, पाशुपत, शैव बी मत्तां मुखार आयलीं. पांचव्या युगांत शांकर मत्त, भक्ती बी 
मत्तां आयली. 

महाभारताचो काळ खरेपणानर्शी दुसर्‍या युगाचो. म्हळ्यार, उपनिषदां उपरांतचो 
आनी बुद्धा आदलो. ह्या वा हाचे आदल्या वैदिक काळांतल्या धर्ममत्तांची विकसावणी 
तांतूंत विस्तारान आयिल्ली जाल्यार समजूं येताळे. पुणून महाभारत थंयच थांबूंक ना. ताणे 
पांचूय युगांतल्या धर्ममत्तांची भितर बारीक बारीक विकसावणी केल्या. सांख्य आनी 
वेदान्त हीं मत्तां ताणे आपणांत पुराय आसपावन धेतल्यांत तशीं पंचरात्र आनी पाशुपत 
हिंवूय मत्तां भितर धेतल्यांत. नियतिवादाची आनी लोकायतवादाची विकसावणी 
महाभारतांत जितळी आयल्या तितळी आनीक खंयचेच कडेन आयिल्ली पळोवंक मेळना. 

मोक्षपर्व नांवाचो शान्तिपर्वाचो एक व्हडलो वांटो सगळोच हे चर्चेन भला. 

वयल्या वयल्यान पळेल्यार दिसतर्छे : खंयच्याय पुस्तकालयांत जशीं सगळे तरेचीं 
पुस्तकां आमी हाडून दवरतात, तशीं जीं जीं मत्तां त्या काळार समाजांत चलत आयिलीं 
तीं तीं सगळीं महाभारतान एकठांय बी करून दवल्ल्यांत काय कितें. कांय जाण तरो 
म्हणटात. शान्तिपर्व सगळेंच हे तरेचें एक पुस्तकालय अहो म्हणपी कांय जाण आसात. 
पुणून मात्हों खोलायेंत देवन पळोवंक जाय. म्हणटकूच महाभारताचें एक आगळें वेगळें 
रूप दोळ्यांत भरतलें. 

गीतेचो धावो अध्याय मात्सो बारीकसाणेन नियाळून पळोवचो. तांतूंत कृष्ण ईश्वराचो 
दैवी विस्तार अर्जुनाक समजावन सांगता. तो म्हणटा, 'तागेल्या विस्ताराक अंत ना. 
आदित्यांत विष्णु तो. उजवाडांत सूर्य. वार्‍यांत मरीचि तो. नक्षत्रांत चंद्र. देवांत इन्द्र तो. 
इन्द्रियांत मन, रुद्रांत शंकर तो. राक्षसांत कुबेर. वसूंत उजो तो. पर्वतांत मेरू. रुखांत 
पिंपळ तो. ऋषींत नारद. गवयांत चित्ररथ तो. सिद्धांत कपिल. हे भाशेन ताका 
(ईश्वराक) खंय खंय पळोवचो हें कृष्ण सांगता. 

हीं सगळीं नांवां प्रासा खातीर मेळत तशीं पुंजावन हांगा गुथून काडल्यांत अशे म्हणूं 
येत व्हय. ह्या नांवा फाटल्यान त्या काळांतल्या धार्मिक मान्यतायांचो एक पुराय संवसार 
लिपिलो आशिल्लो, हीं सगळीं उपास्य-दैवतां आझिलीं त्या त्या पंथाची. अदो कितलेदो 
पंथ समाजांत चलताले. तांकांच लागून समाज मात्सो धसको लागना फुडें मोडून 
पडटालो. हाचे पयलीं जायते फावटीं तो मोडून पडिलो. असलो हो हजार दैवतांची 
उपासना करपी विस्कळीत समाज घटमूट कसो करचो हो महाभारता मुखार सगळ्यांत 


बारा महाभारत 





व्हडलो प्रस्न आशिलो. लोकांच्या धार्मिक मान्यतायांत बदल घडोवन हाडले बगर समाज 
बदलपाचो ना आनी घटमुट्य जावपाचो ना, ह्या निष्कर्षार ते पाबिर्ले, ताणे किर्ते केळे 
सगळ्या उपास्य-दैवतांचो एका नारायणा कडेन संबंद जोडून दिलो. 'हीं सगळी उपास्यां 
एकाच नारायणार्ची वेगळीं वेगळीं नांवा; तुमी कोणाचीय पुजा करात, अंतीं ती एकाच 
नारायणाक पावतली' अरो सांगून ताणे सगळ्यांक एकेश्वरवादा कडेन ओडून ब्हेले. 
म्हत्त्वाचें म्हळ्यार, कोणाक दुखयनासतना ताणे हें काम केलें. 

समाजइास्रांत खूब खोल देंविल्ल्या क्रर्षीकूंच असलो उपाय येवजपाचो. हे युक्तिचो 
परिणाम असो जालो कि कांय काळान कितलींींच उपास्यां आपर्शीच गळून पडलीं. 
लोक कितल्याइया ल्हान व्हड देवांक विसले आनी ते एका नारायणाचीच पुजा करपाक 
लागले. देखीक स्कंदाची पुजा आयज फकत महाराष्ट्रांत खंडोबाच्या रुपान उल्ल्या. उत्तर 
भारतांतल्यान ती साप्प ना जावन गेल्या. कुबेर, वसू सारकेल्या दैवतांचीय हीच गत्त 
जाल्या. तांची पुजा सगळे कडली ना जाल्या. 

शान्तिपर्वात वेगळ्या वेगळ्या धर्ममत्तांची जी विकसावणी आयल्या तिचे कडेन हेच 
नदरेन पळोवंक जाय. म्हणटकूच तिचें महत्त्व लक्षांत येतठें. 


ह्या अनुसर्जनांत कुरु-कुळाची कथा मुदलांत सांगल्या तशीच दिल्या. तांतठें म्हत्त्वाचें 
किर्तेच सोडूंक ना आनी पदरचेंय कितेंच तांतूंत घाळूक ना. 

पुणून कांय कडेन कांय म्हत्वाचे फरक केल्यात. 

कांय कथा आमी एके तरेन सांगिल्ल्यो आयकल्यात. त्यो हांगा दुसरे तरेन सांगिल्ल्यो 
मेळटल्यो. देखीक : द्रौपदेच्या स्वयंवरांतलो कर्णाचो प्रसंग घेवंया. तिका जिखपा खातीर 
कर्ण धोणु उखलता. तें बागोवन ताचेर तो तीर चड्यता आनी आतां तीर सोडून वयले 
नुस्ते उडयतलो म्हणपाक द्रौपदी मोट्यान आड्डून सांगता, 'हांव सूतपुत्राच्या गळ्यांत 
माळ घालचीं ना.' कर्णाच्या कानार तिगेलीं हीं उतरां पडटात तेन्ना तागेळें तोंड बावता. 
तो एक हुस्कार सोडटा. वयर सुर्या कडेन पळेता आनी हिका बुद्द शिकयना जाल्यार 
हांवूच न्हय' अशें मनांतल्या मनांत म्हणून धोणु सकल आपटून आपले सुवातेर वचून 
बसता.' हो प्रसंग सामान्यतायेन सगळ्यांनी हे तरेन सांगिलो आयकला. ह्या अनुसर्जनांत 
तो वगळे तरेन दिला. 'कर्ण धोणवा सरी वता. फटक करून तें उबारता. म्हणटासर तें 
बागयता. ताचेर तीर चडयता. 'ओहो, हो द्रौपदेक जिखता' अरे पांडवांक लेगीत दिसता. 
पुणून, तीर सोडूंक पावचे पयलीं तोय घो करून पडटा,' हे तरेन सांगला. 

हो जो बदल केला तोय पदरचो न्हय. दोळे मात्शे उकते दवरून मूळ प्रसंग सारको 
वाचीत जाल्यार मुदलांतूच तरें आसा म्हणपाचें लक्षांत येतलें. 

जो कोण सकल दबलेले तेलाचे कायळींत पळोवन बयर हुमकळायल्ल्या नुस्त्याचेर 

लक्ष्यभेद करतलो ताच्या गळ्यांत द्रौपदी माळ घालतली इतलीच एक अट स्वयंवरांत 
आशिल्ली. तो अमकेच जातिचो आसूंक जाय अशी अट नाशगिली. अर्जुन जेन्ना लक्ष्यभेद 
करता आनी द्रौपदी सडसडीत येवन ताच्या गळ्यांत माळ घालता तेन्ना स्वयंवराक 
आयिले सगळे क्षत्रिय खुबतात आनी 'धुव ब्राह्मणाक दिवपाची आशिल्ली जाल्यार आमकां 
कित्याक आपयल्ले, लज करूंक? क्षत्रियांच्या स्वयंवरांत वांटो घेवपाचो हक क्षत्रिय सोडून 
दुसर्‍या कोणाक ना' अशे म्हणून ते द्रुपदाच्या आंगार धावन वतात. तेन्ना 'स्वयंवरांत 
जातिची अट नाशिल़ी' अशी धृष्टद्युम्न तांकां जाप दिता. 

धृष्टद्युम्नाची ही जाप 'हांव सूतपुत्राच्या गळ्यांत माळ घालर्ची ना' हैं द्रौपदेच्या 
तोंडांतलें वाक्य प्रक्षिस म्हणपार्चे--- उपरांत कोणे तरी तिच्या तोंडांत घालां जावंक जाय म्हणपाचें 
दाखोवन दिवपाक पुरो. 

ताचे पयलीं ब्राह्मणांच्या जम्यांत बशिल्लो अर्जुन जेन्ना धोणवा म्हर्‍यांत वचून उबो 
रावता आनी फटक्‌ करून तें उबारता तेन्ना 'अब्बा | जें व्हडल्या व्हडल्या क्षत्रियां 
जमले ना तें ब्राह्मणाचो हो पोर करून दाखयतलो?' अहो उदगार क्ष॑त्रियांच्या 
तोंडांतल्यान भायर सरिल्ल्याचोय एक उलेख मुदलांत आयला. ह्या 'व्हडल्या ब्हडल्या 
क्षत्रियां'चीं जीं नांवां दिल्यांत तांच्यांत शल्य शिशुपाल जरासंध दुर्योधन ह्या नांवां वांगडा 
भांडारकर आवृत्तीन कर्णाचेय नांव दिलां. 

द्या पुराव्यां वयल्यान कर्ण लक्ष्यभेद करपाक उठिल्लो आनी तोय हेरां 'व्हडल्यां 
व्हडल्या' भाशेन घो करून पडिल्लो म्हणपाचें दिसून येता. 

'हांव सूतपुत्राच्या गळ्यांत माळ घालर्ची ना' हैं द्रौपदेच्या तोंडांतलें वाक्य हांगा 
प्रक्षिप लेखचें पडटा. 

हे तरेचो दुसरो एक प्रक्षि प्रसंग म्हळ्यार द्रौपदी वस्रहरणाचो. द्रौपदेघें वस्त्रहरण 
जावंकूच ना अरी ह्या अनुसर्जनांत पुराव्या सयत दाखोवन दिलां. 

हे भाशेन मुदल कर्थेतळे जे जे प्रक्षिप दिसले तें ते प्रक्षि म्हुण सांगला आनी तें 
प्रक्षिप कित्याक तेंवूय दाखोवन दिलां. 

भिष्मान ब्रह्मचर्याचो सोपूत धेतिलो. हाचे वयल्यान तो लग्रूच जावंक नाहिलो असो 
सगळ्यांचो समज आसा. पुणून भीष्म लग्न जालो आसूं येता आनी तागेठें ब्रह्मचर्य हे 
लग्ना उपरांतर्चे आसू येता असो एक दुबाव ह्या अनुसर्जनान उकतावन दाखयला. ज्या 
कारणांक लागून हो दुबाव आयलो तीं कारणांय हांतूंत सांगल्यांत. 

सांस्कृतिक इतिहासाचे नदरेन जीं जीं थळां म्हत्त्वाचीं दिसलीं त्या.त्या थळां कडेन 
वाचप्यांचें लक्ष ओडपाचोय हांगा यत्न केला. 

महाभारत म्हळ्यार कुरु-कुळाचे आख्यान. पुणून ह्या आख्याना भायर तांतूंत दुसरीं 
कितलींशी आख्यानां आयल्यांत. तांतलीं कांय आख्यानां महाभारता भायर रामायण 
भागवता सारकेल्या ग्रंथांनीय मेळटात. तीं हांतूंत घेवंक नात. जीं आख्यानां महाभारत 
सोडून दुसरे कडेन खंयच येवंक नात तांतलीं वेंचिक चार आख्यानां परिरिष्टांत दिल्यांत. 


चवदा महाभारत 
HS SES... 

आख्यानां भायर कितल्योइ्यो दुसऱयो कथा महाभारतांत आयल्यात. कथांचो जसो 
किर्ते भितर पावस झडला. तांतल्यो फकत चार कथा हांतूंत घेतल्यात. त्योय परिशिष्टांत 
घाल्यात. 

कथां भादोन महाभारतांत धर्मसंवादांचोय पावस झडला. तांतले फकत दोन संवादः 
हांतूंत घेतल्यात. 

एक, प्रज्ञावाद. तो पयल्या खंडांत दिला. 

दुसरो, भगवद्गीता. तो ह्या दुसर्‍या खंडांत आयला. 

दोनूय परिशिष्टांत दिल्यात. 

प्रज्ञावादाक सामान्यतायेन लोक 'विदुर-नीति' ह्या नांवान वळखतात.. घडये ह्या नांवाक 
लागून जावये, लोक हाका सादो नितिचो ग्रंथ मानतात. हो तसलो नितिचो ग्रंथ न्हय. 
हांतूंत एक पुराय दार्शनिक मत्त--एक ३४ 0 ॥2--ताच्या बारीक सारीक आंगां 
सयत विकसावन दाखयल्या. हो प्रज्ञावाद महाभारताच्या ज्या पर्वात आयला त्या पर्वाचें 
नांव : प्रजागर पर्व. जागरूकपणान चलप, जागरूकपणान जियेवप, जागरूकपणान सगळीं 
ल्हान व्हड कामां करप हो ताचो अर्थ, 

मनशांत एक शक्ती आसा : बुद्दी परस वयल्या पांवड्याची. तिका बरें आनी वायट पारखूंक 
येता आनी ह्या दों भितलें बरें तें बेंचुनूय काडूंक येता ही ह्या वादाची मुळावी श्रद्धा. हे श्रद्धेक 
धरून करों जियेवचें हें हो ग्रंथ सांगता. 

भगवद्गीते येद्याच तोला-मोलाचो ग्रंथ हो. 

भगवद्गीतेचे कोंकणींत पांच अणकार जाल्यात. तांतूंतलो शणै गोयबाब हांगेलो 
भगवंताले गीत' हो अणकार सगळ्यांत सुंदर आनी सोंपो. तोच जझाचो तसो हांतूंत 
दिवचो अरो पयलीं मनांत आशिर्ले, पुणून जेन्ना अर्थाचे नदरेन हो अणकार नियाळून 
पळेलो तेन्ना तांतूंत कांय दोश दिइटी पडले. म्हळे, ह्या मळार विद्वानां परस संताच्याच 
अर्थाक म्हत्व दिलें बरे. महात्मा गांधी गीता जियेलले. तांगेल्या 'अनासक्ति-योग' ह्या 
गीतेच्या अणकारा फाटल्यान तांगेल्या पुराय आयुष्याच्या अणभवाचो आधार आसा. 
देखून अर्थाचे नदरेन महात्मा गांधींचोच अणकार प्रमाण मानलो. ते प्रमाण 'भगवंताल्या 
शितां'त बदल केले. आनी एक फावट कितेंय निवळाबंक बसतकूच जें घडटा तों घड़ळे 
'भगवंताले गीत' म्हर्जेच जाले वरी निवळायले. कोकणिच्या मळार वावुरपी आमी सगळ 
एके नदरेन दाणे गोयबाबांले वारस. आमच्या ह्या म्हालगड्यान आमकां जें किर्ते दबला 
ताचो हे तरेन आमी उपेग केलो जाल्यार ताका खोसूच जावंक जाय. 

गीतेच्या सगळ्या रूढ अणकारांत कृष्ण 'भगवान श्रीकुष्ण' ह्या नात्यान उलयता. 
गीता म्हळ्यार आत्म्या-परमात्म्या मदलो संवाद. हांगा दिल्ल्या अणकारांत गुरू शिष्या 
कडेन उछयतलो आशिल्लो तसो कृष्ण उलयता. इतलो हो बदल वाचप्यांनी मुजरत 
लक्षांत दवरपाचो. 

गीतेचे अध्याय अठरा. ह्या अठरा अध्यायांक बादा येवंक दिनासतना गांधीजींनी ते 

आनीक ५६ अधिकरणांत वांटिले. 

हांगा दिल्ल्या अणकारांतूय तशी वांटणी केल्या. 

महाभारतांतल्या अठरा पर्वातर्ली फकत दोन पर्वा ह्या अनुसर्जनांत धेवंक नात. हीं 
दोन पर्वा म्हळ्यार, शान्तिपर्व आनी अनुशासन पर्व. दोनूय आटयलीं. पुणून तांतूंत 
तात्त्विक चर्चा चड. कथाप्रवाहांत रसहानी करून पुस्तकाची पानां वाडयतलीं ह्या भयान 
दोनूय निमाण्या वेळार गाळ्ळीं. 

शान्तिपर्वातल्या आपदधर्मांतल्यो फकत थोड्यो कथा परिशिष्टांत दिल्यात. त्योय 
महाभारताचे आनीक-एके शैलिची त्यो वळख करून दितात ह्या खातीर. 


महाभारतांत हे जे थोड़े बदल केले--वा म्हणुंया, करचे पडले--तांची कथा वयर 
सांगल्या. पुणून महाभारतान म्हज्यांत, म्हाका कळूंक दिनासतना, जे बदल घडोवन 
हाडल्यात तांची कथा कशी सांगतलों. एक गजाल खातरीन सांगूं येता: मनीस जेन्ना 
पयसल्ल्या खंयच्याय देशाचो प्रवास करून घरा परतता तेन्ना तो आदलो उरना, बदलता. 
ताचे भितर जायते बदल जातात. भितल्ल्यान तो गिरेस्त जावनूच परतता. 'तूं खंय आनी 
कसो बदलला, तें सांग' म्हुण ताका आमी सांगूंक लायर्ले जाल्यार ताका सारके सांगूंक 
येवपाचें ना. तो म्हणटलो, 'हांब नकळं. खंय तरी हांव बदला हांतूंत दुबाव ना. पुणून 
खंय ते खबर ना. इतलें म्हज्यान सांगूं येता, हांव आदलो उरूंक ना.' 

महाभारत कोकर्णीत सांगर्चे अडे थारायलें आनी स वरसां हांव ताच्या सांगातांत 
उलो. ह्या स वरसांत महाभारत सोडून दुसरे कितेच येवजलें ना. दुसरें कितेंच वाचले ना. 
ह्या स वरसांत कोणा कडेनूय कितेंय उल्यलां जायन जाल्यार महाभारता संबंदानूच चडहोँ 
उलयलां. स बरसां एका सारकीं महाभारताच्या पात्रांच्या सांगातांत उललां. तांच्या 
सुखदुख्खां कडेन नकळटां एकरूप जालां. कांय करुण प्रसंगा वेळार रडलां तसो कांय 
दिव्य-भव्य प्रसंगांवेळारूय रडलां. व्यासाचे प्रतिमेचो पाठलाव धेत घेत ताच्या फाटल्यान 
गेलां तेन्ना न्हावन धुवन शुर्चिभुत जावन आयिले वरी दिसलां. केन्ना केन्ना घामाघुमूय 
जालां. केन्ना खर्शेलां. 

इतल्या दाट सांगाता उपरांत म्हाका दिसना हांव आदलो उल्लां जायन म्हुण. 

महाभारताचे हें अनुसर्जन वाचून वाचप्यांकूय हो अणभव थोड्या भोव प्रमाणांत 
जरूय आयलो जाल्यार 

म्हाका म्हर्जे जिवीत भांगराचें जाले वरी दिसतलें. 


मुम्बय, 
११ जुलय १९८७ (गुरुपूर्णिमा) रवीन्द्र केळेकार 

११४. कुष्ण पाबचे पयलीं 


दुसर्‍या दिसा सकाळीं न्हावन-धुवन प्रार्थना करून कृष्ण भायर सल्लो. ताणे 
सात्यकीक म्हळै, 'तूंय यो म्हज्या वांगडा हस्तिनापुराक.' आनी आपल्या रथांत 
ताणे शंख चक्र गदा भाते शक्ती बी आयुधां दवरूंक लायलीं. 'भंय जरूय 
कसलोच नासलो तरूय झाण्या मनशान घाळ केन्ना रावचें न्हय', ताणे म्हळें. 

ताका पाबोवपाक पांचूय पांडव, द्रुपद विराट धृष्टद्युम्न बी सगळे भायर आयले. 
तो रथांत बसलो तेन्ना युधिष्ठिराक कुन्तिचो उगडास जालो. तेरा वरसां जालीं, 
कुन्ती हस्तिनापुरांत विदुरागेर आरिली. तिका ताणे इतलींय वरसां पळोवंक 
नाझिली. “आमी बरे आसात अरो तिका सांग', युधिष्ठिरान सर्गदन जावन कृष्णाक 
सांगले. 

कृष्ण आनी सात्यकी रथांत बसले आनी थोड्याच वेळांत रथ सुटलो. दारूक 
रथ चलयतालो. रथा फाटल्यान शस्रांस्रा सयत धा म्हारथी, हजार स्वार आनी 
हजार शिपायक भायर सले. 

उलोवणी करपा खातीर कृष्ण येता ही खबर हस्तिनापुरांत पावली. इतर्लेच 
न्हय, तर घरा घरांत ती सगळ्यांक कळळी. लोक एकामेकांक ती सांगपाक 
लागले. धृतराष्ट्राच्या कानार ती पावली, तेन्ना तो उचांबळीत जालो. भीष्म द्रोण 
संजय विदुर सगळ््यांक आपोवन ताणे तांचे हुजीर दुर्योधनाक म्हळें--- 

कुष्णाक मोट्या दबाज्यान येवकार दिवंक जाय. उपप्नुव्य नगरी पसून 
हस्तिनापुरा मेरेनचे वाटेर सगळे कडेन ताची जेवपा-खावपाची आनी रावपाची 
वेवस्ता जावंक जाय. ताका कितेंच उणे पडूक जायना. तो पांडवांच्या कामा 
खातीर जरूय येता आसलो तरूय तुज्या येवकारान तो धादोसभरीत जायत 
जाल्यार तुर्जेय काम जातलें. तो व्हडांतलो व्हड मनीस. ताच्या पांवड्याक सोबपा 
सारकोच ताचो सत्कार जावंक जाय. 

भीष्म द्रोण सगळ्यांनी मानो हालोवन हय म्हळें. 

दुर्योधनान रोखड्या रोखडी येवकाराची वेवस्ता करूंक लायली. 

धृताष्ट्रान विदुराक म्हळें, 'कृष्ण फाल्यां-परां पावतलो. तेन्ना ताची पुजा हांवूंच 
करतर्लो म्हणटां. बर्‍यांतल्या बर्‍या चार चार घोड्यांचे सोळा रथ, आठ आठ 
सेबकां सयत आठ हती, दास दासयो, रत्नां माणकां असली भेट दितलो म्हणटा. 
तूं एक कर: कृष्णाक येवकार दिवपाक पुराय शार श्रिंगारून घे. दुःरासनाचें घर 
दुर्योधनाच्या घरा परस व्हड. ताची रावपाची वेवस्ता थंय कर. हस्तिनापुरांतल्या 

एकान एक मनशाक, दादले बायलो जाणटे नेणटे सगळ्यांक, कृष्णाक येवकार 
दिवपा खातीर भायर येयात म्हुण सांग. दुर्योधन सोडून आमच्या घरांतले सगळे 
येवकाराक वतले. बायलो आनी भुरगीं लेगीत.' 

'हो इतलो भुळुसून कित्याक आयला', बिदुरान मनांतल्या मनांत आपणाकूच 
विचाले. आनी भायर-मितर कांय दवरी नासतना ताणे धृताष्ट्राक म्हळें : 

'श्रीकृष्णाक आरिले नाशिले सगळें दिवन उडयलें जाल्यारूय तें थोडें म्हणचें 
पडटलें. तेद्याच पांबड्याचो म्हा-पुरूस तो. पुणून तूं जं ताका दिवंक सोदता तें 
धर्मबुद्दीन व्हय. म्हाका दिसना. कृष्णाच्या मोगानूय दिवंक सोदिना. तूं भायल्यान 
दाखोवं नाका, पुणून तुगेले अंतरंग हांव जाणा. तें उगडें नागडें दिइटी पडटा. तूं 
ताका पांडवां पसून फोडूंक पळेता. तुंब ताची जी ही सरबराय सुरू केल्या ती 
ताका अर्जुना पसून फोडपा खातीर, हय मू. तरं जाल्यार आयक: तो तुजे 
सरबरायेक भुलपाचो ना. अर्जुनाक तो केन्नाच अंतर दिवपाचो ना. तुंवें ब्रह्मांड 
हाडून ताच्या पांयां कडेन ओतले जाल्यारूय, पांय धुवपा खातीर हाडिलें तांबयो 
भर उदक सोडून तो कित्याचेरूच नदर घालपाचो ना. कृष्णाची सरबराय 
करपाची ही तरा न्हय. ताची खरी सरबराय करपाचें तुज्या मनांत आसत, ताचो 
खरो सत्कार तूं करूंक सोदता आसशीत, जाल्यार तो सांगता तें मोन्यानी मानून 
धे. तो तुमच्यांत आनी तांच्यांत एकचार घडोवन हाडपा खातीर हांगा येता. 
तांतुंतूच कुरु-कुळाचें कल्याण आसा. ह्या एकचाराक कसलीच आडखळ येबंक 
दिवं नाका. तूं निखटो कौरवांचोच न्हय, पांडवांचो लेगीत म्हालगडो. तेवूय तुजे 
कडेन म्हालगडो लेखून पळेतात. तूं तांकां आपले मान. आपलेच पुत धरून तांचे 
कडेन पळे. हांतूंत अडचण कसली तुका.' 

दुर्योधन म्हऱ्यांत आशिल्लो. सगळें आयकतालो. ताका विदुराचें सगळे म्हणणे 
मानूंक नाशिले. पुणून एक मानवले: कृष्णाचो सत्कार करपाची गरज ना 
म्हणपाचें. ताणे म्हळें, 'सत्कार ताका फावना अशें हांव म्हणिना. पुणून तुर्ताक तो 
आमी करूंक फावना. कित्याक, आमी भियेवन ताचो सत्कार करतात अहो ताका 
दिसूं येता. तरों ताका दिसलें जाल्यार तो आमचो अवमान केले बगर रावचो ना. 
आपलो अवमान जायत असली कसलीच करणी मनशान करची न्हय. तो 
पांडवांचो मनीस, हेंच खरें. तांकां तो केन्नाच अंतर दिवपाचो ना.” 

भीष्म म्हणपाक लागलो, 'तुमी ताचो सत्कार करात वा करूं नाकात. तो 
रागार जावपाचो ना. बरें, ताचो अवमान करतले म्हणशात जाल्यार तुमकां तें 
जमपाचें ना. सोंबचेय ना. तो ज्या खातीर हांगा येता तांतूंत तो इल्लोय बदल 

करपाचो ना. तूं राणो आसशीत जाल्यार एकूच कर: तो सांगता तें मोन्यानी 
मानून घे. ताचे मध्यस्थीन एकचार घडोवन हाडूं येता जाल्यार पळे. तो जी 
सुचोवणी करतलो ती सगळ्यांच्या बर्‍याची आसतली.' 

दुर्योधन खुबलो. ताका मध्यस्थिच्यो आनी एकचाराच्यो खबरी आयकतकूच 
कुरर जाताले. ताणे ताणशेवन सांगले : 'हांबें तुमकां हाचे पयलींय सांगळां, आतांय 
मेकळेपणान सांगतां : जीव गेलो जाल्यारूय हांव पांडवां सांगातान रावपाचों ना. 
केन्नाच ना. ना म्हळ्यार नाच ना.' 

ताणे आपल्या मनांतठेंय सांगून उड़यलें : पांडवांची उडी एकल्या कृष्णाच्या 
जिवार. फाल्यां तो आयतोच हांगा पावता. ताका धरून पयलीं भितर घालतां. 
मागीर पळोवंया, पांडव किर्ते करतात ते. . 

दुर्योधनाचो बेत आयकून धृतराष्ट्र लेगीत खंती जालो. म्हणूंक लागलो, 'असले 
केन्ना उलोवचें न्हय. तो दूत म्हुण हांगा येता. ताचे ल्हंबेक लेगीत हात लागूंक 
जायना. त्या भायर, तो आमचो सोयरो. ताचे कडेन अरे चळूंक जायना.' 

भिष्माक दुर्योधनाची भिरभिरी माली. तो धृतराष्ट्राचे उसळ्ळो. 'ह्या तुज्या 
दिवट्याची बुद्दूच वांकडी. ताच्या बर्‍याचे सांग, तो अनर्थूच करतलो. तूंय कुड़ो. 
ताच्याच फाटल्यान वतलो. बापुय पुताक दोगांकूय कसली अवदिसा येवजल्या, 
कोण जाणा. तुमी दोगूय निसंतान करतले कुरु-कुळाचें.' 

अरो म्हणून भीष्म रागा-रागान सभेंतलो उठून गेलो. 


११५. हस्तिनापुरांत कुष्ण 


कृष्ण पावलो तेन्ना ताका येवकार दिवपा खातीर पुराय हस्तिनापुर झारा भायर 
येवन उबें रावले. धृतराष्ट्र आनी दुर्योधन सोडून कौरव पंगडांतले सगळे ल्हान-व्हड 
लोक थंय आयले. पुराय झार ग़ुंगालेले. कृष्णाक पळोवपा खातीर इारांतलो 
एकान एक मनीस रस्त्या आयिलो. मुयेक लेगीत भोवपाक सुवात नाझिली, 
इतली खेट जाली. घराघरांतल्यो बायलो गवाक्षांनी येवन राविल्ल्यो. 

हे खेटीक लागून कृष्णाक आपल्या रथाचो वेग मुयेच्या पावलां भाशेन मंद 
करचो पडलो. 

येना फुडें तो पयलीं धृतराष्ट्राक मेळपाक गेलो. 

धृतराष्ट्र राज्यसभेत बशिलो. कृष्ण पावलो म्हणपाचें कळना फुडें तो उठून 
भायर आयलो. भीष्म द्रोण कुप ताच्या वांगडा भायर आयले. सगळ्यांनी ताका 

मोट्या मोगान आनी भौमानान येवकार दिलो. कृष्णा खातीर धृतराष्ट्राच्या आसना 
म्हप्यांतूच भांगराचे एक आसन दवलेठें. ताचेर धृतराष्ट्रान कृष्णाक बसयलो. 
आनी ताची पयलीं पुजा केली. 

कृष्ण कौरवांच्या नात्यांतलो. भोंवतणी ताणे कितले-शेच सोयरे पळेले. तांचे 
तांचे पिरायेक धरून ताणे कोणा कोणाची वासपूस धेतली. तर कोणाची फकाणाय 
माली. 

थंयच्यान उठून तो कुन्तीक मेळपाक बिदुरागेर गेलो. कुन्ती बिदुरागेर 
रावताली. कृष्ण दिइटी पडना फुडे ती धांवत मुखार आयली आनी ताका वेंगेत 
घेवन खोळझांनी रडपाक लागली. तिका आपल्या पुतांचो आनी सुनेचो उगडास 
जालो. रडत रडत ती म्हणपाक लागली, 'कितलीं बरसां जालीं रे, तांकां पळेल्यार. 
कितें किते सोसर्चे पडले रे बाबड्यांक. राज्य, वैभव, सुख सगळें सोडून वनांत 
वचर्चे पडचें मरे तांकां. कसले पातक केले रे हांबें आदल्या जल्मांत, म्हुण हें 
सगळे तांकां आनी म्हाका भोगचें पडलें. म्हाका त्रास जावचे न्हय, म्हुण ते 
म्हाका हांगा दवरून गेले खरे. पुणून वतना म्हर्जे काळीज घेवन गेले. कहो दीस 
काडल्यात जातले बाबड्यांनी, येवजिल्यारूच किर्ते तरी जाता.' 

मागीर तिणे एक-एकल्याचें नांव घेवन एक-एकल्याची वासपूस घेतली. 
द्रीपदेचो उगडास जातकूच तिका परतें रडूंक आयलें : 'चौदा वरसां जालीं, तिका 
पळेल्यार. तिचे सारकेलेक जर सुख मेळना तर म्हणचें पडटा: पुण्य करुनूय 
मनशाक सुख मेळटा अर्शे ना. तिची दैना जाल्या तो उगडास काडल्यार आंगार 
द फुलता. येदे कर्तुत्वी घोव म्हऱ्यांत आसुनूय तिची अशी अप्रतिष्ठा जावची 


चौदा बरसां दांबून दवलेलो तिगेलो ओग आयज फुटिलो. 
अवचित तिच्यांतले क्षत्रिय रगत जागें जाले आनी तिणे कृष्णाक म्हळे: 
'म्हज्या तिगूय व्हडल्या पुतांक सांग : क्षत्रिय बायल ज्या कारणां खातीर भुरग्यांक 
जल्म दिता तीं तडीक व्हरपाचो वेळ आतां आयला. तो होगडायशात जाल्यार, 
तुमकां व्हडले पातक लागतलें. मागीर, असल्या पातकी मनांच्या तोंडार लेगीत 
हांब नदर घालपार्ची ना. असल्या वेळार क्षत्रिय भुरग्यान प्राण लेगीत दिवचो. 
माद्रिच्या पुतांक सांग : क्षत्रियांक पराक्रमाचीच जोड व्हड. अर्जुनाक सांग: तूं 
जल्मा आयला त्या वेळार 'हो पुराय धर्तरी जिखून तिचो राजा जातलो' अशी 
आकाइावाणी जाली. आयज तुज्यान कांय जायना जायत जाल्यार, कांकणा 
` हाताक घाल म्हुण हांवें सांगला म्हुण सांग. म्हाका तुमचें राज्य गेल्ल्याचे दुख्ख 

ना. तुमकां वनवासाक वचचें पडिल्ल्याचीय खंत ना. पुणून द्रौपदेक तांणी भर 
सभेंत ओडून हाडिली त्या खिणाचो जेन्ना जेन्ना उगडास जाता तेन्ना तेन्ना म्हर्जे 
काळीज रगताचीं दुकां ब्हांवोवन रडपाक लागता.' 

कुष्णान तिका धीर दिवन सांगले, 'तूं एका कर्तुत्वी राजाची राणी. पांच 
पराक्रमी पुतांची आवय. तुजे सारकी भाग्यवंत संवसारांत कोण आसा व्हय गे. 
तुजे व्हडपण तुज्या सुखांचेर आनी दुखांचेर मेजूंक येवपाचें ना. सुखां-दुखां 
मनशाच्या जिवितांत येतात आनी वतात. आयज मेरेन तुंबें जें दुख्ख सोंसलां तेय 
वतलें. इतलें लक्षांत दवर : तुजे पुत न्हिदो काडिनात. ते तान-भूक, ओत-वारो 
कित्याचीच पर्वा करी नासतना विरांच्या सुखाक आंबडेतात. मात्सो धीर धर. 
थोड्याच दिसां भितर ते उट्ठले आनी पुराय धर्तरेचे धनी जातले.' 

कुन्तीक मेळून जातकूच कृष्ण दुर्योधनागेर गेलो. इन्द्राक लेगीत पळोवन 
मत्सर दिसचो असल्या प्रासादांत दुर्योधन रावतालो. थंय वेगळे वेगळे राजा 
पयलींच येवन बिले. दुर्योधन तांचे मदीं एका शिंवासनार बरिलो. कर्ण शकुनी 
दुःशासन आनी बाकिचे भावूय ताचे भोंवतणी जमिले. कुष्ण भितर सरना फुडे 
सगळे उठून उबे रावले. दुर्योधन मुखार आयलो आनी कृष्णाक ताचे खातीर 
मुजरत तयार करून दवलेल्या आसनाचेर व्हरून बसयलो. दुर्योधनान ताची 
वेगळ्या वेगळ्या देशांच्या राजां कडेन वळख करून दिली. 

आनी मागीर “आयज जेवपाक आमगेर रावपाचें', म्हुण ताणे कुष्णाक जेवणाचे 
आमंत्रण दिलें. 

'आयज नाका', कृष्णान इतलीच जाप दिली. 

आमंत्रणाक कृष्ण मान दिना हें पळोवन दुर्योधनाक अवमान जाले वरी दिसले. 
ताणे कुष्णाक म्हळे, 'तुजे खातीर मुजरत जेवण केलां. तुजे पंगतिचो लाव 
सगळ्यांक मेळचो म्हुण ह्या व्हडल्या व्हडल्या राजांक आग्रो करून आपयल्यात. 
आनी तूं रावचो ना म्हणटा. कित्याक तें सांगीत व्हय. तूं तर आपणाक पांडव 
आनी कौरव दोगांयचो बरे-मागतो म्हणटा. मागीर, हो पंगती-भेद कित्याक.' 

सगळ््यांक आयकूंक येता हे भाशेन कृष्णान खणखणीत ताळ्यान जाप दिली, 
'हांब आयज दूत म्हुण हांगा आयलां. ज्या कामा खातीर दूत येतात तें मना 
सारके जाल्या उपरांतूच ते जेवणां-बिवणां घेतात. पयलीं म्हजे काम जावं दी. 
मागीर जाय तितलीं घाल तूं जेवणा म्हाका." 

दुर्योधनान परतें म्हळे, 'असले वांकर्डे-तिकर्डे उलोवप तुका सोबना. तुजें काम 
जावं वा ना जावं, तुंवे आमंत्रणाचो अवमान करप न्हय. आमी तुजे दुस्मान न्हय.' 

कृष्णान सगळ्यां वेल्यान एक नदर भोंवडायळी आनी हांसत हांसत ताका 
जाप दिली, 'शास्रांत सांगलां: जेन्ना कोणूय आपलेपणान आग्रो करता तेन्नाच 
दुसऱ्यागेर जेबंक वचचें. ना जाल्यार विपत्तेत पडून अन्नाक म्हारग जालो आसता 
तेन्ना वचचें. हांव तुजो दुस्मान नासन घडये. पुणून तूं पांडवांचो दुस्मान. . तांचो 
दुस्मान तो म्हजो दुस्मान. तुज्या आग्ग्रा फाटल्यान आपलेपण ना आनी विपत्तेत 
पडून हांव अन्नाक म्हारग जावंक ना. तुगेठें जेवण हांव धेवपाचों ना.' 

ताका ही जाप दिवन कुष्ण विदुरागेर गेलो. विदुरागेरूच रावर्चे अराँ ताणे 
थारायर्ले, 


११६. विदुरा कडेन उलोवर्णी 


जेवल्या उपरांत विदुरान कृष्णाक. म्हळें--- 

'तूं हांगा उलोवणीं करपाक आयला तें म्हाका मनापसून मानूंक ना. दुर्योधन 
मनीस पाडे बुद्दिचो. हुर्र्र-फुर्र जावपी. धर्म न्याय नीत कित्याचीच पर्वा नागिलो. 
दुसर्‍यांचो अवमान करपी. जाणट्यांक लेखिना असलो. अर्दकुटो, हटी. वांकडे 
वाटेन चलपी. आनी वयल्यान आपुणूच शाणो अहो मानपी. ताका नीट वाटेर 
हाडूंक तुका येवपार्चे ना. तो कोणाकूच पातयेना. कोणाकूच लेखिना. इश्टाचो 
लेगीत घात करपी. ताचे कडसून कोणार्चेच बरें जावपाचें ना. फटींगपणाचीच 
ताका ओड. कसलेच संस्कार नाशिलो मनीस तो. मनाक मारता तसो चळपी. 
कोली. ताका कितलेय समजाय, समजुपाचो ना. भीष्म द्रोण कृप कर्ण अश्वत्थामो 
जयद्रथ हांच्या जिवार उड्यो मारपी. तांच्यांतूय, परत, एकल्या कर्णाचे सांगणेन 
चलपी. भीष्म द्रोण कृप आपलो पंगड सोडपाचे नात, हें तो जाणा आनी ते 
आपल्या पंगडांत आसात तेमेरेन पांडव कांय करपाचे नात, अशी दोगांयनी गांठ 
घालून घेतल्या. कर्ण एकलोच पुरो पांडवांक ना करपाक, अशें दोगूय मानतात. 
असल्या मनशाक तूं किते समजावन सांगतलो, कपळ ? तुजो यत्न फुकट वतलो. 
दुर्योधनान पांडवांक सुता येदी लेगीत भूंय दिवप ना असो नित्शय केला. 
असल्याक तूं उपदेस कितें करतलो. बरे आनी वायट बोल जंय एकाच मोलान 
विकतात, थंय झाण्या मनान आपलें उतर खर्चप न्हय. भेड्ड्या मुखार कितलेय 
बरे गीत गा, ताका आयकुंकूच येवपाचें ना. म्हज्या मत्तान असल्या लोकां कडेन 
ुंबे उलोवचें लेगीत न्हय. उलोवप सोड, तुंबें तांचेसरीं वचचे लेगीत न्हय. तांच्या 
दोव््यांचेर संपत्तिचो धुंबर आनी आंगांत तरण्या रगताचो मद भला. दुर्योधन 

मत्सरान भल्ला. दुसर्‍यार्चे बरें जालें पळेलें म्हणटकूच ताचे दोळे फुट्टात. बरे, तुजो 
तरी ताका भौमान आसा व्हय. तोय ना. तूं जीव तोडून उलय. तुर्जे तो किर्तेच 
आयकून घेवपाचो ना. तुंबें थंय वचचेंच न्हय अरी म्हाका दिसता. ताची तरा 
पळेल्या व्हय. हती, घोडे, सैन्य भोवतणी उबे करता, आपुण वचून मदीं उबो 
रावता आनी 'म्हाका आतां कोणाचो भंय' काय म्हुण आपणाकूच विचारता. पुराय 
धर्तरी आपल्याच हातांत आशिले वरी उलयता. तो काळाच्या चाकांत घुसपला. 
ताचे दीस भल्ल्यात. ताचे भोंवतणी जे राजा येवन एकठांय जाल्यात तांचेय मरण 
आतां लागी पावलां. ते सगळे तुगेले आदले वैरी. तूं पांडवांक मेळ्ळा म्हुण ते 
हाका येवन मेळ्ळ्यात. तुज्याच भंयान म्हळ्यार जाता. असल्या लोकां मजगतीं 
तुंब कित्याक वचर्चे, म्हाका समजना. तूं म्हणटलो, “म्हाका कसलो भंय.' तुका 
कोणाच पसून भंय ना हें हांव जाणा. पुणून एक इठ्ट ह्या नात्यान तुका सांगतां: 
तूं थंय वचू नाका.' 

विदुराचें म्हणणे आयकून कृष्णान म्हळे--- 

'इसटाक जें सांगूंक जाय तेंच तुंवे सांगलां. तूं उलयला तांतल्या उतरान 
उतरांत आवयचो कळवळो दिसून येता. दुर्योधनाक हांव वळखतां. ताच्या 
संवगड्यांकूय बरो वळखतां. इतलेय आसून हांव नित्शय करून हांगा आयलां. 
कित्याक, तांकां लागून भारतवर्षातले पुराय क्षत्रिय तांगेल्या हतयां घोड्यां सयत ना 
जावपाच्या बेतांत आसात, ह्या निर्णयार हांव पावलां. हो अनर्थ चुकोबं येता 
जाल्यार चुकोवपा खातीर आनी क्षत्रियांक मरणाचे दाडँतल्यान वाटावपा खातीर 
यत्न करचो अरी येवजून आयलां. बर्‍या कामाक हात घाळुनूय काम जालें ना 
जाल्यार, नाका जावं. हात लायिल्ल्यार्चे पुण्य मेळटळेंच. ना जावपाच्या थरार 
पाबिल्ल्या कौरवांक वाटावपाचो एक यत्न हांव जीवर तोडून करतलो. हो यत्न हांवे 
केलो ना जाल्यार म्हजे म्हाकाच मागीर खातलें. संकरटांत पडिल्ल्या इइटाक जो 
आधार दिना ताका शास्रान घातकी म्हळा. कांय जाण करूंक फावनात असल्यो 
करण्यो करतात. तांकां त्यो करण्यो करूंक दिवंक जायना. तांकां आडावंक जाय. 
प्रसंग पडल्यार तांचे दोंडयेक धरून तांकां फाटी ओडूंक जाय. ह्या न्यायान हांव 
कौरवांक फार्टी ओडपा खातीर आयलां. दुर्योधनाक कितेय दिसूं तो आयकूं वा ना 
आयकूं, हांव म्हजी लागणूक करतलों. हांव म्हाका कौरवांचो इइट लेखतां. म्हजें 
काम हावे करुंकूच जाय. येस मेळूं वा ना मेळूं, फाल्यां कोणे म्हणपाक नाका, 
'कृष्णाच्यान जाताले, ताच्यान दोगांकूय वाटावं येताले, तरी आसतना ताणे 
वाटायले नात.' म्हाका हें दुशण नाका. 'हांवें सगळे यत्न केले' अशें म्हाकाच 

दिसूंक जाय. म्हज्या म्हाकाच संतोस मेळूंक जाय. आपल्या लोकां मजगतीं धोशी 
उपरासलेल्यो आसतना त्यो पालोवपाचो जो यत्न करिना तो इइट न्हय, आनी 
हांव तर म्हाका दोगांयचो इइ्ट लेखतां. हांव धोशी पालोवपाचे सगळे यत्न 
करतलों. जीव तोडून यत्न करतलों. पांडवांचे ठुसकान जावंक दिनासतना सगळे 
यत्न करतलों. तांणी सगळ्यांनी हांव किर्ते म्हणटां तें सारके आयकून धेवचें. _ 
घेतले ना जाल्यार नशीब तांचें.' 


११७. कीरवांचे सभेंत कुष्ण 


दुसऱ्या दिसा सकाळीं कुष्ण उठलो. न्हावन-धुवन प्रार्थनेक बसलो. प्रार्थना 
सोपपाक दुर्योधन आनी शकुनी आयले आनी तांणी धृतराष्ट्र भीष्म बी सगळे 
राजसभेत येवन बसल्यात, तुजीच वाट पळेतात, अर ताका सांगले. कृष्ण 
रोखडोच भायर सल्लो. दारूक रथ घेवन भायर उबो आझिलो. कृष्णाक संरक्षण 
दिवपा खातीर कितले-दो यादव भायर येवन राबिले. 

कृष्ण विदुराक घेवन रथांत बसलो. रथ चलपाक लागलो. फाटल्यान 
दुर्योधन-दाकुनिलो रथ आयलो. तांच्या फाटल्यान सात्यकी आनी कृतवर्मा आनीक 
एक रथ घेवन आयले. हांचे भायर वृष्णिचे कांय म्हारथी आयिलले. ते हतयांचेर 
आनी घोड्यांचेर बसून भायर सरिले. 

राजमार्गा वयल्यान वतना दोशी वशीन जाणट्या-नेणट्या दादल्या-बायलांची 
भुरावळ कृष्णाक पळोवंक उबी राविली. 

मितर सरतना कृष्णान नारद परशुराम कण्वा सारकेल्या क्रषींक भायर उबे 
आझिले पळेले. सपसप खंयच वचनात असल्या ऋरषींक आयज मुजरत आयिले 
पळोवन कृष्णान. भिष्माक सांगून तांचे खातीर राजसभेत कांय खेरीत आसना 
मांडूक लायलीं. तांकां भितर आपोवन बसयल्या उपरांत तो आपल्या आसनार 
बसलो. ताचे खातीर एक खेरीत आसन मांडून दबलेले. . 

कृष्ण बसतकूच सगळे आपापल्या आसनांचेर बसले. सात्यकी आनी कृतवर्मा 
कृष्णा म्हऱ्यांतूच बसले. थंयच विदुर येवन बसलो. लागसारच्या एका आसनार 
दुर्योधन आनी कर्ण बसले. तांच्या म्हऱ्यांत शकुनी आनी तागेलो पुत बसले. 

सगळ्यांनी आपापली आंसना धेतकूच कुष्ण उठलो आनी शांत गंभीर 
आवाजांत ताणे आपलें उलोवप सुरू केले 

'धृतराष्ट्रा, पांडवां कौरवां मजगतीं झूज जावचें न्हय, इतलेंच सांगपा खातीर 

हांव आयलां. हाचे भायर सांगपा सारकें म्हजे कडेन दुसरें किर्तेच ना. कुरुकुळ 
एक नांवाजतें कुळ. उजू चळणुकेचें, दुख्खी लोकांबिशी कळवळो आशिर्ले, तांच्या 
सुखा खातीर वावुरपी असो ह्या कुळाचो लोकीक. ह्या लोकिकाक सोबनात 
असल्यो कांय करण्यो ह्या कुळाच्या हातांतल्यान आतां घडपाक लागल्यात. हांव 
दुसऱ्यांक दुशण दिना. तुकाच दितां. कित्याक, तूं ह्या कुळाचो म्हालगडो. तुज्या 
घराण्यांतल्या खंयच्याय मनशान कसलीय वायट करणी केली जाल्यार ती 
आळाबंदा हाडपाची जापसालदारकी तुजी. तुजीच ती लागणूक. हें खरे आसत 
जाल्यार, दुर्योधन आनी तुजे बाकिचे पुत धर्माची न्यायाची कित्याचीच भीड 
मुरवत धरी नासतना आपल्याच भावांची दुस्मानकाय करतात तिची 
जापसालदारकी तुजेरूच येता. तुजेच मान्यतायेन सगळे चलता. तुज्या पुतांक ही 
जी बुद्द जाल्या ती बर्‍याची न्हय. हो जो उजो ते आपल्याच हातान पेटयतात तो 
तुंवे येन्नादर पालयलो ना जाल्यार, त्या उज्यांत तुज्या पुतांचोच न्हय, तर पुराय 
क्षत्रिय कुळाचो लासून गोबोर जातलो. क्षत्रिय कूळ ना जावचें न्हय, अरो तुका 
दिसता जाल्यार, तुंबें हो उजो आयजूच पालोवन उड़ोबंक जाय. मनांत हाडल्यार 
तुज्यान तो आयजूच पालोवं येता. पांडवां कडेन इश्टागत कर. उजो पालवतलो. हैं 
काम कठीण न्हय. तूं आनी हांव एक जावंया. मागीर, उजो पालोवप सोपें जातलें. 
आमच्याच हातांत तें उरतलें. तूं तुज्या पुतांक ताळ्यार हाड. हांव मांडवांचें 
पळेतां. तुज्या पुतांनी आनी तांगेल्या संवगड्यांनी तुजे सांगणे भायर वचचें न्हय, 
हातूंत तांचेंच न्हय, तर तुजे, पांडवांचे आनी म्हर्जेय हित आसा. पांडवां कडेन 
दुस्मानकाय करून कोणाचेंच बरें जावपाचे ना, हें लक्षांत धरून तांचे कडेन 
इटागत कर. मागीर, पांडव तुजे जातले. तुका तांचो आधार मेळटलो. तांकां 
आपले करून मागीर तूं हुसक्यां-मेकळो राज्य कर. पांडव कौरव दोनूय पंगड तुजे 
जातकूच तुका इन्द्राचो लेगीत भंय ना. तूं चक्रवर्ती राजा जातलो. तुजे परस 
बळिइट राजा तुजे इइ्टागतीक आंबडेतले. देखून म्हणटां, पुतांक मात्दौ समजावन 
सांग. बरे भाशेन प्रस्न सुट्टलो. 

बरे भारोन प्रस्न सोडयलो ना जाल्यार झुजाचेर पडटलें. झुजाक लागून दोनूय 
पंगडांचो संब्हार जातलो. मागीर, तुज्या पदरांत कसले पुण्य पडटले. समज, 
पांडवांनी तुज्या पुतांक माले. वा तुज्या पुतांनी पांडवांक माले जाल्यार, तुका 
कसलें सुख मेळटलें. तूं म्हणटलो, येन्नाच हैं कित्याक येवजूंक जाय. हांव 
म्हणटा : येन्नाच येवजूंक जाय. येवजुपाचें फुडें घुकलशीत जाल्यार तूं व्हडली चूक 
करतलो. दोनूय पंगडां भितर कर्तुत्वी राजा एकठांय जाल्यात. दोनूय पंगडांक 

झुजाची खुमखुमी. केन्नाय जाल्यार हे दोनूय पंगड एकामेकांच्या जिंवार उठ्ठले. 
तांकां आयजूच असले करणे पसून पयस करूंक जाय. आयजूच तांकां फार्टी 
ओडूंक जाय. ना जाल्यार अनर्थ जातलो. तो कसोच चुकपाचो ना. शाणो 
आसशीत जाल्यार, ह्या अनर्थातल्यान दोंनूय पंगडांक वाटाय. दोनूय पंगड जिवार 
उठले जाल्यार दोनूय पंगडांतले व्हडले व्हडले म्हारथी मरतले. तांकां मेले 
पळोवपाचो प्रसंग आमचेर कोणाचेर येवचो न्हय. हांव भौन भौन झूज नाका' 
म्हणटां ते इतल्याच खातीर, कित्याक, झूज पेटले जाल्यार तें कौरव पांडवांचे 
शिमेंत उरपाचें ना. तांतूंत तुमचे भायर व्हडले व्हडले राजा घुसपतले आनी गरज 
नासतना मरतले. तुज्यान तांचे जीव वाटांव येतात. तुबे फकत मनार धेवंक जाय. 
तूं भूपाळ. म्हळ्यार, लोकांक पोसता तो. तुजे हे पदवेक सोब सारकी तजवीज 
कर. कोणूच मरचे नात, हाची जतनाय धे. एकलो तूं साबुद्दीर येशीत जाल्यार 
सगळे सुसंगीत उरतले. हांगा जमल्यात ते सगळे राजा उदार, निर्मळ. तांकां ह्या 
अनर्थात बेइटो घुसपावं नाका. ते हांगा आयतेच पावल्यात, म्हणटकूच एक काम 
कर. तांचे मजगतीं ल्हान व्हड किजिलां आसात, तीं तुजे मध्यस्थीन पयस 
करपाचो यत्न कर. ते सगळे एका-मेकांच्या हातांत हात घाळून घरा वतात अहो 
कर. झुजाचेर पडूंक दिवं नाका. पांडवांचे एका काळार तुजो मोग आशिलो. 
आतां हे उतार पिरायेर तूं कित्याक तांच्या आड गेला. तांकां लागीं कर. तांकां 
आपले लेख. तांकां लहानाचे व्हड तुंबेंच केल्यात. तुंबेंच रोयिल्ले रोप तूंच हुमटावन 
उडोबं नाका. तूं सोडून तांकां जाणटो असो कोण आसा. 

'हांव म्हजे पदरर्चे कितेंच सांगिना.. पांडवांनी जें सांग म्हळां तेंच सांगतां. 
तांणी तुका पयलीं नमस्कार सांगल्यात. आनी सांग म्हळां: 'तूं आमगेलो 
म्हालगडो. तुजे सांगणेन आमी वनवासाक गेले. बारा वरसांच्या वनवासांत आनी 
एका वरसाच्या अज्ञातवासांत आमी खूब विपत्ती भोगल्यो. फकत तुज्या उतराक 
मान दिवन. तूं आपले उतर मोडचो ना ह्या विस्वासान. तेरा वरसां पयस रावल्या 
उपरांत जेन्ना आमी परते येतले तेन्ना तूं आमगेले आमकां दितलो, ह्या भावार्तान 
आमी तेरा वरसां भायर काडलीं. आमी तुगेलो एकूय नेम मोडूंक ना. आमचें 
इतळेच म्हणणे: आमी आमच्या उतराक पाळो दिलो. आतां तूं तुज्या उतराक 
पाळो दी. न्याय, धर्म, नीत तूं जाणा. तांकां धरून आमचो वांटो आमकां दी. 
शिष्य गुरू कडेन वा पुत बापाय कडेन जे नदरेन पळेता तेच नदरेन आमी तुजे 
कडेन पळेतात. आमी आड वाटेन चलपाक लागले जाल्यार कानाक धरून 
आमकां नीट वाटेर हाडून सोडपाचो तुजो अधिकार आमी मान्य केला. तुज्या 

व्हडपणाक सोबसारकें आतां पावल उखल. धर्माचे वाटेन चळून आमकां जाग्यार 
घाल. 

'पांडवांनी धृतराष्ट्राक ही सांगणी धाडल्या तशी हांगा जमिल्ल्या दुसर्‍या 
राजांकूय धाडल्या. तांणी तुमकां सगळ्यांक सांगून धाडलां: तुमी आसतना 
आमचेर अन्याय जावंक फावना. अधर्म जेन्ना धर्माचेर वा असत्य जेन्ना सत्याचेर 
घुरी घालता तेन्ना ती परतून लावंक जाय. परतून लावपाची तजवीज जे क्षत्रिय 
करिनात तांचो शास्रान धिक्कार केला. तुमच्या मुखार आमचेर उक्तेपणान अन्याय 
जाता. तो तुमी मोन्यानी पळेत रावले जाल्यार, ताचें पातक तुमकां लागले बगर 
रावपाचें ना. तुमी अधर्म जावंक दिवं नाकात. 

'घृतराष्ट्रा, पांडव सदांच धर्माक पाळो दिवन चलत आयल्यात. तांचेर संकइटां 
कोंसळ्ळीं, अरिश्टा' आयलीं, तांकां दुख्खां सॉसचीं पडलीं, तरूय ताणी धर्म 
सोडलो ना. ते धर्माक केन्ना विसले नात. सुवार्थ लेगीत धर्मानूच साधचो ह्या 
मत्ताचे ते. तांच्या तोंडांतल्यान नाका जालें कितेंच भायर सरपाचें ना. तांणी जी 
सांगणी सांगून धाडल्या ती सत्य धर्म आनी न्यायाक धरून आसा. तूं सत्याक 
स्मरून येवजिशीत जाल्यार 'तांचो वांटो तांकां मेळूंक जाय' अशीच उतरां तुज्या 
तोंडांतल्यान भायर सरतलीं.. हांव उलयतां तें खरे काय फट, तें हांगा बशिल्ल्या 
राजांनी सांगचें. धृतराष्ट्रा, रागा-दुस्वासा सुवादीन जावं नाका. पांडवां कडेन 
इइटागत कर आनी क्षत्रिय कुळाक मरणाच्या तोंडांतल्यान वांचय. पांडवांचो वांटो 
पांडवांक दिवन उडय. तांतूंत कौरव पांडव ह्या दोनूच पंगडांचे न्हय, तर पुराय 
क्षत्रिय कुळयेचें कल्याण आसा. तुज्या पुतांचे हावेस हिमे भायर गेल्यात. ते 
अनर्थाक अनर्थ लेखिनात. तांच्या बर्‍याचे कोणेय कितेय सांगळे जाल्यार, तांकां तें 
तांच्या बऱयाचें दिसना. तांच्यो असल्यो करण्यो आळाबंदा हाडूंक जाय. ना 
जाल्यार झूज जातले आनी झुजान अनर्थ जातलो. हो अनर्थ चुकोवपाचो यत्न 
करपा खातीर हांव हांगा आयलां. पांडवांचे म्हणणे थोड्या उतरां भितर सांगचें 
जाल्यार, ते इश्टागतीकूय तयार आसात आनी झुजाकूय तयार आसात. दों भितलें 
तांणी किर्ते वेचून काडचें तें तूं थाराय.' 

इतलें उलोवन कुष्ण आपल्या आसनार बसलो. 

कृष्ण बसल्या उपरांत कौरव पंगडांतल्या धृतराष्ट्र भिष्मा सारकेल्यान कोणेय उलोवपाचें. 
तांणी आपलें मत्त पयलीं उक्तावन दाखोवपाचें. पुणून महाभारतांत कृष्णाच्या भाशणा 
उपरांत रोखड्योच परशुराम कण्व आनी नारद हांणी सांगिल्ल्यो कांय कथा येतात. 


कृष्ण हस्तिनापुराक बचपाक भायर सरिलो तेन्ना वाटेर ताका हे ऋषी मेळिले. तांणी 
कृष्णाक विचाले : 'तूं कौरव सभेंत जे उलयतलो तें आयकुपाक आमच्यांनी येवं येता 

व्हय.' कृष्ण ना कित्याक म्हणटलो आशिल्लो. ताणे 'बरे भाशेन' म्हुण तांकां जाप दिली. 
त्या प्रमाण ऋषी हस्तिनापुराक आयले आनी कौरव सभेच्या दारांत उबे रावले. कृष्णाक 
ते दिइटी पडले तेन्ना कृष्णान भिष्माक सांगून तांकां भितर हाडून बसयले. कृष्ण उलोवन 
बसलो तेन्ना सगळ्यांत पयलो परशुराम उबो रावलो. ताणे एक कथा सांगली. फाटोफाट 
कण्व उबो रावलो. ताणेय एक कथा सांगली. मागीर, नारद उठलो. ताणे आनीक एक 
सांगली. 

ह्यो तिनूय कथा प्रक्षि. पंचरात्र भागवतांनी महाभारताची नवी आवृत्ती तयार केली 
तेन्ना त्यो भिंतर सल्ल्यो. महाभारतांत सुवात जोडचे पयलीं त्यो खेरीत आख्यांना म्हुण 
लोक-वेदांत सुवात धरून चलताल्यो. 


११८. दुर्योधनाक समजावपाचो यत्न 


कृष्णाचे भाशण आयकल्या उपरांत सगळेच मंत्रमुग्ध जाले. कोणाकूच उतर फुटले 
ना. तो सांगता तें सगळें खरें अच सगळ्या जाणट्यांक दिसले. 

थोड्या वेळान धृतराष्ट्रान तोंड उकर्ते केलें. ताणे म्हळे, कृष्णा, तूं धर्माक 
आनी न्यायाक धरून उलयला. सगळ्यांच्या बर्‍यार्चे तेंच तुंबें सांगलां. दुर्योधनान 
आडायलां तें म्हाका मान्य आसा अशें तूं समजूं नाका. तूं सांगता तशेंच करचें 
अशें म्हाका दिसता. पुणून किर्ते करूं. हांव म्हजे सुवादीन उरूक ना, परसुवादीन 
जालां. म्हाका कितेंय सांगचे परस दुर्योधनाकूच तै समजावन सांग. तो कोणार्चेच 
आयकना. भीष्म द्रोण बिदुरा सारकेले ताका ताच्या बच्याचें सांगतात, तें लेगीत 
तो काना मनार धेना. तूं लोकांक नीट वाटेर हाडपी जनार्दन, अश्शी तुजी नामना. 
ह्या पाड्या, अवचिन्नाळ्या दुर्योधनाक नीट वाटेर हाडशीत जाल्यार म्हजेर उपकार 
जातले. संकञ्टांत पडिल्ल्या एका इश्टाक आधार दिल्ल्याचें पुण्य तुका मेळटलें.' 

कृष्णान दुर्योधनाच्या तोंडा कडेन पळेलें आनी म्हळें, 'दुर्योधना, तूं एका ऊंच 
कुळांत जलमा आयिल्लो राजकुंवर. ह्या कुळाचें बरें जावचें ह्याच खातीर तुका दोन 
उतरां सांगूंक सोदतां. तुर्ताक तुज्या मनांत जें घोळटा तें तुज्या कुळाक सोबपा 
सारके न्हय. बर्‍या मनशाचे चलणुर्केत सदां न्याय नीत दिइटी पडटा. तुजी 
चलणूक उरफाटी. तुंबें धल्ल्या तेच वाटेन तूं चलत रावशीत जाल्यार ताचे 
परिणाम भयांक्रूत जातले. तुका ते चुकोवंक येवपाचे नात. पांडवां कडेन 
इश्टागतिचो हात फुडे काडपाक तुका उणेपण कसले, तेंच म्हाका समजना. 
तुगेलेच भाव ते. शूर, जाणटे, चलणुकेन बरे. तांकां तूं आपले लेखशीत जाल्यार 
तूंय सुखी जातलो आनी संवसारूय सुखी जातलो. धृतराष्ट्र भीष्म द्रोण विदुर 

सगळ्यांचें हेंच म्हणणे. तुकाय तशेंच दिसूंक जाय आशिल्ले. तर प्रस्न सुट्टलो 
आशिल्लो. पश्चात्तापाचो प्रसंग येवंक दिवं नाका. आप सोडून पर धरी ताची 
मनसुबी खंय देवं करी. पांडव तुगेले भाव, हकाचे. तांकां लागीं करून तांचो 
आधार घेवपा बदला तूं दुसर्‍यांच्या तोंडा कडेन पळेता. तुका शाणो कोण 
म्हणटलो. तुँवे तांकां भुरगेपणा पसून त्रास दिल्यात. तरी आसतना ते 'आमी 
एकठांय रावुंया' म्हणटात. तुज्याच बर्‍याची गजाल ही. ती सोडून तूं तांचे कडेन 
दुस्मानकायूच करता. तुका कितें म्हणचे, तेंच म्हाका समजना. धर्म अर्थ आनी 
काम हे तीन पुरुषार्थ जिवितांतले. तिनूय साधूंक मेळ्ळे नात जाल्यार काम सोडून 
दिवचो आनी धर्म आनी अर्थ दोनूच साधचे. हे दोनूय साधूंक मेळ्ळे नात 
जाल्यार अर्थ सोडून दिवचो आनी फकत धर्मूच साधचो, अहों जाणटेल्यांनी म्हळां. 
मनशाची कसवटणी असल्याच प्रसंगार जाता. बुद्द नीट चली जाल्यार वाटूय नीट 
मेळटा. तुजी बुद्द तुर्ताक वांकडी चलपाक लागल्या. तुज्या बर्‍याचें कोणेय तुका 
कितेंय सांगळे जाल्यार तुका तें मानवना. तुका उस्तरे वता. तुज्या बर्‍याचें जो 
सांगता तो तुका दुस्मान कसो दिसता. तुका बरै दिसता अशें जे उलयतात तेच 
तुका आपले-रो दिसतात. हीं बर्‍याचीं लक्षणा न्हय. तूं कुरु-कुळाचें मुळूच खणूंक 
लागला. तुका किर्ते जाय. सार्वभौम राजाच जावंचे आसा मू तुका? बरें आसा. 
करुंया तुका सार्वभौम राजा. तुज्या ह्या हावेसा आड पांडव येवपाचे नात. हांव 
तुका उतर दितां. तूं तांकां लागीं कर. धृतराष्ट्राक चक्रवर्ती राजा करुया. आनी 
तुका युवराजपदार बसोवंया. पांडव तुमचे जाल्ल्यान तुमचेच सांगणेन चलतले. 
लक्ष्मी तिळो लावपाक आयल्या त्याच वेळार तूं कपळ धुवपाक वतलो व्हय.' 

भिष्मान कृष्णाच्या सुरांत सूर मेळोवन म्हळें, “श्रीकृष्ण सांगता तें तुज्या 
बप्यार्चे आरो म्हजेय म्हणणे. पुता, बेश्टो रागा सुवादीन जावं नाका. हाव बळिर्ट, 
हांव व्हडलो, अहो म्हणून तूं तुजोच एकल्याचो न्हय, तर सगळ्यांचो घात 
करतलो.' 

द्रोण म्हणपाक लागलो : 'श्रीकृष्ण आनी भीष्म सांगतात तें आयक. तेच तुजे 
खरे बरे-मागते. कर्ण शकुनी न्हय. कर्ण शकुनी तुका फकत फुल्यतात आनी तूं 
फुलता. ते कितले पराक्रमी तें तू नकळ व्हय. प्रसंग येतलो तेन्ना खांके बयरठो 
करून आपुण कडेक सरतले आनी ऐन वेळार झुजाचें वजे आमच्या माथ्यार 
घालतले. कृष्ण आनी अर्जुन ज्या पंगडांत आसात त्या पंगडाक जिखप सोपें न्हय. 
ते तुका म्हाका कोणाक जमपार्चे ना. देवांक लेगीत नाका-पुरो करून उड़यतीत 
इतले पराक्रमी ते. ते जे मेरेन खुबूंक नात ते मेरेन आमी सुसंगीत.' 

बिदुर उठलो. तोय दुर्योधनाक समजावपाक लागलो, 'आमकां हुस्को तुजो 
एकल्याचो न्हय, तर तुज्या जाणट्या आवय-बापायचो. तुजे कडेन सत्या दिवन 
उडयल्ल्यान तांची गत पांखां कातलेल्या शेवण्या वरी जाल्या. झुजाचे परिणाम 
आमकां सारके नितळ बरे दिइटी पडटात. तुज्या आवय बापायचेर भीक मागपाचो 
प्रसंग येवचो न्हय म्हुण आमी कळवळ्यान उल्यतात. ना जाल्यार तुजे कडेन 
कोण उलोवंक वतलो आशिलो.' 

दुर्योधन तोंड फुगोवन सगळ्यांचे आयकतालो. सगळ्यांचो सूर एक: कशैय 
भाशेन पांडवां कडेन एकचार घडोवन हाड ना जाल्यार सगळे ना जातले. हें 
आयकून आयकून दुर्योधन बेजारलो. कृष्णाक विचारपाक लागलो--- 

'तूं म्हाकाच दुशण दिता तें किर्ते, हार्वे किर्ते केलां म्हुण तुंबें म्हजेर तोंड 
सोडलां. पांडव तुजे भक्त आसतीत. तांची तुका ओड आसत. पुणून आमी तुर्जे 
किर्ते इबाडलां. आमकां कित्याक बेस्टी नांवां दवरता. आमकां तूं कस्पटावरी 
कित्याक लेखता. हांव तुका विचारतां: आमच्या शौर्याचो हिशोब लावन पळेला 
व्हय तुंवें. पांडव शूर आसतीत. पुणून आमी बोडक्यो बायलो न्हय. तूं म्हाका 
दुशण दिता म्हुण बिदुर दिता, तो दिता म्हुण भीष्म दिता, द्रोण दिता आनी आतां 
आमगेलो म्हालगडो धृतराष्ट्रय दिवपाक लागला. हांबूच एकलो वायट आहों तुमकां 
दिसता जावंक जाय. देखून सगळ्यांनी एका ताळ्यान म्हजी निर्भत्सना सुरू 
केल्या. हांव विचारतां: हांबें कसली चूक केल्या. द्युतांत धर्मराजाचें राज्य बुडलें 
ती म्हजी चूक न्हय. ताका द्युताची ओड. तो आपुण जावन शकुनी कडेन 
खेळपाक लागलो आनी सगळें होगडावन बसलो. त्या कामाक म्हाका दुशण 
कित्याक. पांडव मोटे शूर आसतीत. पुणून द्युतांत हार-जैत पाझां सुवादीन. ते 
कदो पड़चे तें आमी करों थारायतले. पांडवांक वनवासाक वचचें पडलें हाचेंय 
दुशण तूं म्हाका दिता. पुणून खेळटना वनवासाची अट घाली. तांणी ती मान्य 
केली. तांतूंत म्हजो कसलो गुन्याव. बरें, वनवासांतल्यान परते येतकूच तरी तांणी 
ओगी रावचें आशिल्ले. ना, दुस्मानकायेन झुजाच्यो खबरी करपाक लागले. 
झुजाच्यो खबरी आयकून फुरफुरपाक लागले. झुजाची तयारीय करपाक लागले. 
तांकां सांग: तुमी केदोय बोवाळ केलो, कितेय उलयले, केदेय भंय घाले, कितर्लेय 
सैन्य जमयलें, म्हुण तांकां हांव भीक घाल्पार्चो ना. मान बागोवन हांव तांकां 
कितेंच दिवपार्चो ना. तांच्या मुखार सोड, इन्द्रा मुखार लेगीत हांव मान बागोवपी 
मनीस न्हय. म्हाका भंय कोणाचो, कसलो. झुजांत समजुंया आमी मेले, तांतूंत 
किर्ते, क्षत्रिय आमी. झुजा मळार मरण येवप हाचे सारकें दुसरे भाग्य आसा व्हय 

क्षत्रियाच्या जिवितांत. झुजा भंयान दुस्माना मुखार तकली बागोवपी मनीस क्षत्रिय 
न्हय. क्षत्रियान मोडचें, पुणून बागवचें न्हय. कृष्णा, पांडवांक अर्दे राज्य दी अही 
तूं म्हणटा : हांवें हाचे पयलींच सांगला, आयज पर्थून एक फावट सांगतां: अदे 
राज्य खंयर्चे, सुयेच्या तोंकार आसपावत येदी लेगीत भूंय हांव दिवपार्चो ना. 

कृष्णाक दुर्योधनाची तिडक मारिली. पुणून ताणे ती गिळळी आनी शान्त 
सुरानूच ताका म्हळे, 'बरें आसा. तुका झुजा-मळार मरपार्चेच भाग्य जाय मरे. 
मात्सो धीर धर. भागतली तुजी ही इत्सा. तुकाच एकल्याक न्हय, तुज्या 
सांगाताक आयिल्ल्या सगळ्यांक हें भाग्य मेळटलें. पुणून एक सांग रे: आपणे 
पांडवांचे कांयच वांकडे करूंक ना अशे तं खंयच्या तोंडान म्हणटा. ते आपुण 
जावन खेळपाक आयिले, हैं खरें न्हय. तांगेले वैभव पळोवन तुज्या आंगाक जाळ 
पडिले. तांगेले वैभव नाडचें ह्या हावेसान तुंगं शकुनिचो आधार घेवन द्युताचो मांड 
रचलो. धर्मराज खरेपणान खेळ्ळो. हय काय न्हय. दुत आर्दीच उणाक. 
बर्‍या-बर्‍यांचो बुद्धिभ्रंआ करपी. कोणेच तें खेळचें न्हय. तांतूंत, शकुनी सारकेल्या 
कडेन निखाळूस खेळचें न्हय. तुमी फटींगपणा केलीं आनी आतां 'म्हजो कसलो 
गुन्याव' काय म्हुण विचारता? खंयच्या तोंडान विचारता रे. तुका आनी एक प्रस्न 
विचारतां : द्रौपदी कुळा-दिळान भरिली. तिका सगळ्यां हुजीर नागडी करपाचो 
यत्न केलो तो तुमीच मरे. तिची नाका नाका जाली विदरणा केली ती कोणे, 
तुमी न्हय? संवसारांत आयजवेर कोणेच हे तरेर्ची उणाकपणा केल्यांत व्हय. 
आयकल्यांत तरी तुंबें असलीं उणाकपणा. आनी वयल्यान आपणे पांडवांचे किर्ते 
वांकडे. केलां काय म्हुण विचारता? विचारपाक तुका लजूय कशी दिसली ना रे. 
बरे, पांडव वनवासाक वचपाक भायर सले. त्या वेळार दुःशासन किर्ते उलयल्लो, 
तुँवे किर्ते म्हळ्ळे. कर्णाच्या तोंडांतल्यान किर्ते भायर सरि, हलकटाक लेगीत 
सोबर्ची नात असलीं उतरां तुमच्या तोंडांतल्यान भायर सरिलीं. हय काय न्हय. 
आनी वयल्यान आपलो कसलो गुन्याव काय म्हुण विचारता? तुर्वे एक आनी दोन 
न्हय, कितले-हे गुन्यांव केल्यात. वारणाबताक धाडून आवय सयत तांकां 
हुलपावन मारपाचो बेत तुंवेच केलो. ताचेय आदीं तुर्वे भिमाक विख्ख घालून 
मारपाचो बेत रचिल्लो, तूं सदांच पांडवांची दुस्वास करीत आयला. सदांच 
फटींगपणा करीत आयला. राज्याचेर पांडवांचो जो हक आसा तो तूं मान्य 
करिना. सगळेच जाण तुका तो मान्य कर म्हणटात आनी तूं कोणाचेंच 
आयकना. हाचें कारण : तूं मनीस पाडो, अवचिन्नाळो, उणाक....' 

कृष्ण ,उलयतालो, तेन्ना ताचो भोंवतणच्या लोकांचेर परिणाम जातालो. तो 

पळोवन दुःशासन . भियेलो. ताणे ल्हवूच दुर्योधनाक कानांत सांगळे, तू 
आपखोशयेन एकचाराक तयार जालो ना जाल्यार भीष्म द्रोण धृतराष्ट्र विदुर किते 
करतले तें सांगतां : तुका, म्हाका आनी कर्णाक ते धरून बांदतले आनी आमकां 
पांडवां सुवादीन करतले.' 

ढुःशासनाचो तीर सारको बसलो आनी दुर्योधन सोरपा भाहोन फो-फो करीत 
उठलो आनी तिडकीन सर्भेतलो उठून गेलो. तो उठून वतकूच ताचे भावूय उठून 
गेले. 

भिष्मान इतठेंच म्हळें : पळेले अंतीं क्षत्रिय कुळाचे दीस भल्ल्यात अशैँच 
म्हणर्चे पडटा. 


११९. कुष्णाक धरपाचो बेत 


दुर्योधन उठून वतकूच सगळेच घुटमळ्यांत पडले. तांकां कितें करचें कांयच 
येवजना जालें. कृष्णान तांकां विचाले: 

'हो तुमचो अवमान-सो तुमकां दिसना व्हय. गिन्यानान तशे पिरायेन जाणटे 
कितले-शे जाण हांगां आसात. सगळेच हात पांय गळोवन कित्याक बसल्यात. 
हाचीं कोलां तुमी आळाबंदा हाडिनात हैं सारके न्हय. एक दीस ते सगळ्यांक 
म्हारग पडटले. भोजकुळांतल्या कंसान खासा आपल्या बापायक बंदखर्णीत घाल्लो 
आनी राज्य आपल्या हातांत घेतिर्ले, तेन्ना ताच्या रगताच्या मनझांनी ताका भायर 
उडयल्लो आनी हांवें ताका जिवो मारिलो. जाणात मू तुमी ही खबर. आमी तरीं 
करूंक नारिलें जाल्यार तो एकलोच पुराय कुळयेचें घट्टाण करतलो आशिलो. 
होवूय तसल्यांतलोच. हाका येन्नादर आळाबंदा हाडूंक जाय. ना जाल्यार हो पुराय 
क्षत्रिय कुळाचो घात करतलो. एक उपाय सुचोवं व्हय? हाका, शकुनीक, कर्णाक 
आनी दुःदासनाक बांदून पांडवां सुवादीन करात. म्हणटकूच सगळे क्षत्रिय 
वाटांवतले. शास्रांतूय सांगलां : एका मनशाक लागून कुळाचें नारों जाता जायत 
जाल्यार त्या मनशाक अनमन नासतना भायर उंडोवचो. तशं हाचेरूय उदक 
सोडात.' 

इतलें सगळ्यांक सांगून मागीर ताणे धृतराष्ट्राक म्हळें, 

'पयलीं दुर्योधनाक धरून भितर घाल आनी मागीर पांडवां कडेन एकचार कर. 
तरूच सगळे वाटावतले. ना जाल्यार हो एकलोच क्षत्रिय कुळाचो विध्वंस करतलो 


(२ 


हैं विसरू नाका. 

हें आयकून धृतराष्ट्राचो आवरो उडलो. कृष्णाचो प्रभाव थंय जमिल्ल्या राजांचेर 
पडटलो अशें ताका दिसले. तो पडलो जाल्यार ते दुर्योधनाक धरून ताका पांडबां 
सुबादीन करतले, असो ताका भंय जालो. ताणे बेगीबेगीन गांधारीक आपोवंक 
धाडली. ती येतकूच धुतराष्ट्रान तिका म्हळें, 'हो तुगेलो पुत घात करपाचो आसा 
सगळ्यांचो. अवचिन्नाळो सगळ्यांचो अवमान करून उठून गेला.' 

गांधारी छक्के-पंजे नकळ आशिली. तिणे दुर्योधनाक आपोबंक धाडलो आनी 
दुर्योधन येवचे पयलीं तिणे धृतराष्ट्राकूच दुशण दिवपाक सुरवात केली : 'पोर पाडो 
म्हुण तूं जाणा आशिल्लो. तरी आसतना तुंबें ताका माथ्यार घेतलो. अपुबयिन ताका 
मातयलो. ताच्या हातांत सत्या दिवन उडयली. आनी वयल्यान आतां शिणटा! 
शिणून तुका कितें मेळपाचें आसा. मात्हाँ तरी येवजुपाचें न्हय तुंबें. आतां भोग 
आपलेच करणेचीं फळां. घरांत धोशी तुंब चळूंक दिल्यात म्हुण चल्ल्यात. दुस्मान 
लेगीत हांसतात आमकां, आमच्यांतल्यो ह्यो धोशी पळोवन.' 

ती उलयताली, इतल्यांत दुर्योधनाक घेवन विदुर आयलो. दुर्योधन भायर 
सरतना गेलो तसोच फो फो करीत परतलो. ताचे दोळे तांबडे गुंज जाले. 
गांधारीन ताका आडवो उबो घेवन म्हळें, 'जो खासा आपणाचेर राज्य करूंक 
नकळ, तो दुसऱयांचेर किर्ते करतलो, कपळ. पुता, पयलीं जैत जोडूंक जाय तें 
भितल्ल्या दुस्मानांचेर. दुस्वास मत्सर तिडक ओड हांचेर. तें जैत जोडkंक पावशीत 
जाल्यारूच तूं राज्य करूंक पावतलो. ना जाल्यार तुगेले हे भितले दुस्मान तुका 
खंयचे खंय ओडून व्हरतले. पांडवांक जिखप कठीण आरो भीष्म द्रोण बिदुर सगळे 
म्हणटात तें लटीक न्हय. ते मुदलचेच पराक्रमी आनी आतां तर कृष्ण तांच्या 
फाटल्यान रावला. कृष्ण सांगता तरं करशीत जाल्यारूच तुजे कल्याण जातले. 
झुजांत लाव ना. मागीर, सुख खंयचें. जैत मेळटले म्हणपाचेय खरेपण ना. 
पांडवांचें पांडबांक दिवन उडय आनी कृष्णाचे मध्यस्थीन तांची इठ्टागत जोड. 
तेरा बरसां तांकां जें तुमी भोगयलें तें खूब जालें.' 

गांधारी जीव तोडून उलयली. पुणून दुर्योधनाचेर ह्या उलोवण्याचो कांयच 
परिणाम जालो ना. जाप दिनासतना तो आयिलो तसोच फो फो करीत भायर 
गेलो. 

भायर दुःशासन शकुनी आनी कर्ण ताची वाट पळेताले. तांणी कुष्णाकूच 
धरून बंदखणीत घालपाचो बेत केलो. तांचें म्हणणें: भीष्म द्रोणाच्या आधारान 
कृष्ण आमकां धरून पांडवां सुवादीन करूंक सोदता. ताचे पयलींच आमी ताका 
धरून भितर घालुंया. मागीर पळोबंया कोण किर्ते करतात ते. कृष्णाक धरून 

मितर घाला म्हणपाची खबर पांडवांक कळटली, तेन्ना तांचो आवरो उड़टलो. तांचे 
हात-पांय गळटले. दांत काडिल्ल्या सोरपा बरी तांची गत जातली. तांच्यो सगळ्यो 
उडयो हाच्या एकल्याच्या जिवार. ताकाच धा लोकां हुजीर धरून भितर धालो 
म्हणटकूच मागीर हेरांचो कसलो भंय. तो पळोवन धेवं येत. [ 

सात्यकी ह्या चौकुटाचेर दोळो दवरून आझिलो. चौगूय कुष्णाक धरून भितर 
घालपाचो बेत करतात, हो दुबाव येना फुडें तो सोमतो हार्दिक्याक घेवन भायर 
सल्लो. भायर कृतवर्मा आरिलो. ताका सांगळे, 'हांचो कृष्णाक धरपाचो बेत चल्ला, 
तूं सादूर राव. सैन्य तयार दवर. हांव कृष्णाक शिटकावन येतां.' 

भितर वचून ताणे ल्हवूच कृष्णाक ही खबर दिली. मागीर धृतराष्ट्र भीष्म बिदुर 
सगळ्यांक आयकूंक येत तेद्या आवाजान ताणे म्हळे, “आयज हांगा एक व्हड 
चमत्कार जावपाचो आसा. धर्म अर्थ काम, खंयचेय नदरेन पळेल्यार उणाक 
थरतली असली एक करणी हे कौरव आयज हांगा करपाचे आसात. आयज मेरेन 
तांणी , जायतीं पाडेपणा केलीं. पुणून आयच्या पाडेपणाक लागपी दुसरें ना. ते 
आयज एका राजदुताक धरून मितर घालपाचे तजविजेत आसात.' 

विदुराच्या कानार हीं उतरां पडलीं तेन्ना ताचें आंग शिरशिरून आयलें. “शी: 
इतल्यार पडलें हांचे?" तागेल्या तोंडांतल्यान सट्ट करून आयले. ताणे धुतराष्ट्राक 
म्हळे, 'असली अवचिन्नाळी करणी करपाक हे भायर सल्ल्यात हाचे वयल्यान 
हांचे दीस भल्ल्यात अशेच म्हणचे पडटा. पेटिले जोतिचेर ते पिसोळ्या भाठोन 
उडी धेवंक पळेतात.' 

कृष्णान उठून म्हळे, 'तांची हीच तजवीज आसत जाल्यार बरेंच जालें. 
पांडवांचे. आयर्तेच काम जालें. तुमी मात कोण तांकां आडावं नाकात. मागीर 
पळोवंया, ते म्हाका बांदून घालतात काय हांव तांकां तो. सगळ्यांच्यो रगड्यो 
थयचे थंयच जिरयना आनी तांकां धरून पांडवां सुवादीन करिना जाल्यार हांवूच 
न्हय जायन.' 

धृतराष्ट्रान रोखडोच दुर्योधनाक आपोवंक धाडलो. दुर्योधना वांगडा दुःशासन 
आनी कर्णूय आयले. दुर्योधना कडेन पळोवन कृष्णान म्हळें, 'डांव एकलो आसां 
अशे धरून तूं म्हाका धरूक पळेता जातलो. पुणून लक्षांत दवर, हांव एकलो ना. 
अंधक वृष्णी यादव पांडव सगळे म्हज्या फाटल्यान आसात.' 

अहे म्हणून कृष्ण खो खो करून मोट्यान हांसलो आनी सोमतोच 
सात्यकिच्या आनी हार्दिक्याच्या हातांत हात घाळून सभेंतलो उठून गेलो. तो उठून 
वतकूच सभेंत गोंदळ जालो. सगळे ताच्या फाटल्यान उठून गेले. 

भायर दारूक रथ घेवन उबो आशिलो. 

कृष्णान रथांत पांय दबला त्या वेळार धृतराष्ट्रान ताका म्हळें, 'पुतांचेर म्हजी 
सत्या कितली ती तुर्वे तुज्याच दोळ्यांनी पळेल्या. तूं म्हणटा तसो कुरुवंशांत 
एकचार आसचो अहो म्हाकाय मना पसून दिसता. पुणून म्हाका कांयच करूंक 
येना. ह्या पोरां मुखार म्हजे कितेंच चलना. दुर्योधनाचें किर्ते करचें तें तूं पळोवन 
धे. म्हाका दुशण दिवं नाका.' 

भीष्म द्रोण विदुर कृप सगळे थंय आगिले. कृष्णान तांकां म्हळे, 'आयकलें मू 
तुमी सगळ्यांनी, धृतराष्ट्राचे म्हणणे. पुतांचेर आपणाली सत्या चलना म्हणटा तो. 
दुर्योधनाचें किर्ते करचें तें तुमीच पळोवन धेयात अरं म्हणटा. दुसर्‍या उतरांनी तो 
'झूज करात' अर्शेच सांगता. म्हाका हेंच जाय आशिलें. आतां झूज जालें जाल्यार 
ताचें दुझण पांडवांक लागर्चे ना.' 

इतर्ले सांगून दारुकाक ताणे रथ सोडूंक सांगलो. 


हें कथेत आनीक एक आडकथा आयल्या--- 

कृष्ण आपुण एकलो ना म्हुण खांगता तेन्ना तो दुर्योधनाक म्हणटा, 'दोळे उकते 
करून पळे. म्हणटकूच, तुका हांगा पांडव अंधक वृष्णी यादव हेच न्हय, तर महर्षी 
सयत आदित्य रुद्र वसू हे देवूय दिस्टी पडटले.' इतले सांगून तो मोट्या मोट्यान 
हांसता. 

तो हांसता तेन्ना उज्यांतल्या किटीं वरी कृष्णाच्या आंगांत देव दिवटी पडटात. 
कपळार ब्रह्मो, हड्ड्यार रुद्र बावळ्यांचेर लोकपाल, तोंडांत अग्नी, मागीर आदित्य वसू 
अश्विनीदेव साह्य हे भाठोन. 

कृष्णाच्या ह्या रुपाक महाभारतान 'विश्वरूप' म्हळां. 

कृष्णाचे हें अक्राळ-विक्राळ विश्वरूप पळोवन सगळे राजा दिपकावतात आनी ते 
दोळे धांपतात. फकत भीष्म द्रोण विदुर संजय आनी थंय आशिले परशुराम नारद हे 
ऋषी तागेले हें विश्वरूप पळोवंक पावतात. | 

धृतराष्ट्र दोळे फुटको. तो काकुळटेक येवन कृष्णाक म्हणटा, 'कृष्णा, तुगेलें हें 
विश्वरूप म्हाका एकूच फावट दाखय. फकत एक फावट. म्हाका मागीर आनी-कितेंच 
पळोवपाची इत्सा उरची ना.' कृष्ण ताका दोळे दिता. आनी धृतराष्ट्रय तें रूप पळेता. 

उपरांत रोखडेंच कृष्ण आपणालें हें विश्वरूप भितर ओडून घेता. 

पंचरात्र भागवतांनी कृष्णाक देव केलो तेन्ना तांणी ही 'भर' घाल्या. विश्वरुपा आदीं 
धुतराष्ट्राच्या तोंडांत कृष्णाचे एक तुस्त-गितूय तांणी धालां. मुदलांत विश्वरूप नाशिले, 
तुस्त-गितूय नाशिले. 


क 

नकुल सहदेवाकूय सांग.' 

पयल्याच दिसा तिणे कृष्णाक सांगले तेंच तिणे परतें सांगळे. 'पांचूय भावांक 
सांग : क्षत्रिय बायल ज्या खातीर भुरग्यांक जल्म दिता तो हेतु खरो करून 
दाखोवपाचो वेळ आतां आयला. खरे वीर एक फावट उठले म्हणटकूच दुस्मानांचो 
नि:पात केळे बगर सस्थ बशिनात 

कृष्णाक तिणे सांगळे: 'तुकाय सांगूंक सोदतां थोडें. तूं तांच्या फाटल्यान 
आसा. तूं तांकां बरी बुद्द दी. तांकां सस्थ मात बसूंक दिवं नाका.' 

कुन्तिची सांगणी आयकून कृष्ण वचपाक भायर सलो. पांडवां सरीं वचचे 
पयलीं आनीक-एक यत्न करून पळोवचो अरो कृष्णाक दिसले. भायर सल्लो तो 
नीट कर्णासर्री गेलो. ताका आपल्या रथांत घाळून पयस व्हेलो आनी ताका 
सांगले : 'धर्मशास्र तूं जाणा, म्हुण तुका चड समजावन सांगपाची गरज ना. तूं 
कुन्तिचो सगळ्यांत व्हडलो पुत. तिच्या आंकवारपणांत तिका जालो. म्हळ्यार 
पांडवांचो तूं व्हडलो भाव. तूं पांडवांच्या पंगडांत यो. तूं तांचो व्हडलो भाव 
म्हणपाचे तांकां कळत जाल्यार ते तुका पायां पडटले. तांच्या पंगडांतले सगळेच 
तुजे पांय धरतले. तुका राज्याभिषेक करतले. तुका सवो पांडव लेखतले. द्रौपदीय 
तुजी जातली. वरसांतल्यान दोन म्हयने ती तुका मेळटली. पांचूय भाव तुजे 
आज्ञेत रावतले. धौम्याक सांगून आयजूच तुका अभिषेक करूंक लायतां. तुका हे 
वाटेन आयिल्लो पळोवन कुन्तीय खोशी जातली.' 

कर्ण वेगळेच मातयेचो. ताणे जाप दिली, 'कृष्णा, तूं सांगता तें म्हज्या बऱयाचें 
हातूंत दुबाव ना. पांडवांचो हांव व्हडलो भाव म्हणपाचें जे तूं सांगता त्याय विर्शी 
हांव दुबाव धेना. पांडव जाल्ल्यान हार्वे तांच्या पंगडांत येवप अशे तुका दिसप 
सभावीक. पुणून, कांय गजाली समजून घे. कुन्तीन एक व्हडली चूक केली. 
जल्मा येना फुडें तिणे म्हाका सोडलो. हांव दुसऱयांगेर पावलों. तांचो जालों. 
अधिरथ सुतान आनी ताचे घरकान्नीन राधेन म्हाका ल्हानाचो व्हड केलो. तींच 
म्हर्जी आवय-बापूय जालीं. तांचे जातिचे लोक म्हजे सोयरे जाले. तांचेच जातींत 
म्हर्जे लग्न जाले. म्हाका भुरगींच न्हय, तर नातरां लेगीत जाल्यांत. मायेचे हे 
सगळे पास हांव तोडूं व्हय. तूं म्हाका केदोय लाव दाखय, केदोय भंय घाल, 
रत्नांच्यो राशी हाडून म्हज्या पांयांसरीं ओत, तें कित्याक, पुराय धर्तरी काडून 
म्हाका दी, हांव सूत जातिच्या लोकां कडलें म्हर्जे नातें तोडपाचों ना. दुसरी 
गजाल : धुतराष्ट्राच्या कुळा कडेन लेगीत हार्वे म्हाका असोच बांदून धेतला. तेरा 
वरसां जालीं, हांव तांच्याच आलासप्यान रावतां. दुर्योधन म्हजेर पातयेवन आपले 

बेत आंखता. ताका सोडून हांव पांडवांच्या पंगडांत गेलों जाल्यार दुर्योधनाचो हावे 
विश्वासघात केले वरी जावंचो ना व्हय. तो करचो अरो तुर्जे म्हणणे व्हय. तूं 
त्रिभुवन हाडून म्हज्या आंगणांत दवर, हांव दुर्योधनाचो विश्वासघात करपाचों ना. 
तिसरी गजाल: झुजांत आमी एकामेकांक मारतले असो अर्जुनान आनी. हार्वे 
सगळ्यां हुजीर सोपूत घेतिलो. हिमालय हे वाटेनचो ते वाटेन वचत. पुणून कर्ण 
केन्ना सोपूत मोडपाचो ना. 

'गरज नासतना लोक मरचे न्हय, ह्या खातीर तुजो हो यत्न आसत जाल्यार 
लक्षांत दवर : तुज्या म्हज्या हातांत आतां कांय उरूंक ना. दुर्योधनान शस्रयज्ञ 
सुरू केला, आतां तूं अर्जुनाक घेवन झुजामळारूच यो. वांचून उल्ले जाल्यार आमी 
परते मेळटले. ना जाल्यार स्वर्गात तर मेळटलेच मेळटले. एकूच काम कर: हांव 
कुन्तिचौ पुत म्हणपाचें युधिष्ठिराक मात कळूंक दिवं नाका. हें गुपीत तुजेच कडेन 
दवर. ताका तें कळत. जाल्यार तो राज्य आपल्या हातांत धेवपाचो ना. दुर्योधनाक 
काडून दितलो. म्हळ्यार ते म्हाकाय ना आनी ताकाय ना, अरो जावन पडटलें. 
राज्य करपाक फाव-सो मनीस तो. ताकाच राज्य करूं दी.' 

अशे म्हणून कर्ण कृष्णाच्या रथांतल्यान देवलो आनी आपल्या रथांत वचून 
बसलो. तागेलो रथ कृष्णाच्या रथा फाटल्यान आयिलो. 

कृष्ण ताका पळेत रावलो. 


१२१. कर्णासरीं कुन्ती 


कृष्णाचे यत्न फुकट गेले. तो हस्तिनापुरा साकून उपप्नुव्य नगरीत परतलो. तो 
वतकूच विदुर चिंतेस्त जालो. कुन्तीक ताणे म्हळें, 'कितें करचे, समजना. न्हीद 
लेगीत सारकी पडना. खंयच चित्त लागना. झुजान कोणाचेच बरे जावचें ना. 
दुर्योधना मुखार आडू-आडून म्हाका आतां पुरो जालें: तो कोणाकूच आयकना. 
ताका बुद्द दितात कर्ण शकुनी जयद्रथ आनी दुःशासन. चौगूय एका फुडले एक 
देडशाणे. आनी धृतराष्ट्र तर तांचेच सांगणेन चलपी. कृष्ण झूज चुकयतलो अहीँ 
दिशिलें. तोय तापू-तापून गेलो. म्हणटकूच झूज चुकपाची आस्त आतां निखाळूस 
उरूक ना. सगळ्यांचे यत्न फुकट गेले." 

झुजान कोणाचेच बरें जावपाचें ना, हें कुन्ती जाणा आहिली. ती दोद्ट्या 
पेचांत पडिली. झूज जालें जाल्यार नारों जातलें. ना जाल्यार, पांडवांच्या हातांत 
कट्टी येतली. तिणे क्षत्रिय आवयक सोब सारकी सांगणी पुतांक धाडिली. 

ती येवजुपाक लागली : पांडव शूर. तांच्या पंगडांत आसात तेवूय शूर. पुणून 
भीष्म द्रोण कर्ण हे वाटेन आसात. तेवूय शूर. तांकां ल्हाना-समानांतठे लेखूंक 
जायना. ते उठले जाल्यार पांडवांचे किर्ते जायत, कोण सांगतलो. 

मर्दीच तिका येवजलें : द्रोण घडये मनापसून झुजनासतना रावीत. कित्याक, 
पांडव तागेले अपुर्बायेचे शिष्य. द्रोणाचो व्हडलो-सो भंय ना. भिष्माकूय घडये 
किंवाट्यान झुजूंक येवर्चे ना. कित्याक, पांडव तागेले नातू. ताचोय भ॑य ना. भंय 
तो कर्णाचो. तो दुस्वासान आनी मत्सरान पेटिलो. अर्जुनाक मारतलोंच म्हुण 
सोपूत घेवन बशिल्लो, परत वीर. ताचें किर्ते करप. 

तिका एक उपाय येवजलो. तिणे मनांत म्हळे, कर्णासरी आपणे वचचें. ताच्या 
जल्माचें गुपीत ताका सांगचें. ताका आपुण पांडवांचो व्हडलो भाव म्हुण खबर ना. 
कळत जाल्यार घडये हे वाटेन येत तो. 

धीर करून ती कर्णासरीं गेली. भागीरथिचे तडीर पावली. कर्ण थंय उदेंते 
दिकेन तोंड करून न्हंयेचे व्हांवतेत उबो आशिलो. वेदांचे मंत्र म्हणटालो. कुन्ती 
ताच्या फाटल्यान वचून उबी रावली. ताका पळेत रावली. वोत रखरखतालें. 
कणर्चि उत्तरीय ताणे धडेर दबलेले. तें तिणे माथ्यार घेतलें. 

केदो वेळ ती थंय उबी रावली. 

जप सोंपतकूच कर्णान मान घुंबडायली. तो घरा वचपाक भायर सरिल्लो. मुखार 
कुन्ती उबी आशिली ताका दिइटी पडली. ताणे हात जोडून तिका नमस्कार केलो. 
आनी विचाले, 'कित्याक आयिली ?' 

कुन्तीन भीड मुरवत कुशीक दवरून ताका सांगले, 'हांव तुका एक गुपीत 
सांगपाक आयिलीं. तूं राधेचो पुत न्हय. अधिरथ तुजो बापूय न्हय. आनी 
सूत-कुळांतलोय तुजो जल्म न्हय. तूं म्हजो पुत, आंकवारपणांत म्हाका जालो. 
पांडवांचो तूं व्हडलो भाव. म्हर्जे लग्न जावचे पयलीं कुन्तिभोजागेर एक दीस दुर्वास 
आयिल्लो. ताची हार्वे सेवा केली. म्हजी सेवा पळोवन तो धादोसभरीत जालो आनी 
ताणे म्हाका एक मंत्र दिलो. 'हो मंत्र म्हण आनी खंयच्याय देवाक आपय, तो 
येतलो', अशें ताणे सांगले. म्हर्जे भुरगें वय. म्हाका समजनाशिलें. हांवें मंत्राची 
शक्ती पडटाळून पळोवपाक सुर्याक आपयलो आनी तूं म्हाका जालो.' 

तिणे सगळी कथा मेकळेपणान सांगून ताका म्हळे : 'तुका हें खबर ना म्हुण 
तूं कौरवांच्या पंगडांत गेला. तुंबे पांडवांच्या पंगडांत रावपाचें. अर्जुनाक मारपाचें 
मनांतलें काडून उडय. पांडवांनी आपल्या पराक्रमान जोडिलें कौरवांनी गिळळां. तें 
तांकां परतें मेळूंक जाय. तूं फुडाकार घे आनी पांडवांचे पांडवांक दिवंक लाय. 

मनार घेशीत जाल्यार तूंच हें करतलो. अर्जुनाच्या हातांत हात घाळून भोंविलो 
तुका तांणी पळेलो म्हणटकूच ते शेळेतले. झूज जावंक पावचें ना. सगळे 
वाटावतले.' 

सांगपाचें सगळें कुन्तीन सांगून उडयर्ले, ती कर्णाचे जापेची वाट पळोवपाक 
लागली. इतल्यांत कर्णाच्या कानार एक आवाज पडलो : 'पुता, कुन्ती सांगता तें 
खरें. तीच तुजी खरी आवय. ती सांगता तरों कर. तुर्जे कल्याण जातलें.' 

कर्णान सुर्याचे दिकेन पळेलें. ताचोच हो आवाज आशिल्लो. कर्ण तो वळखलो. 

इतर्लेय आसून कर्ण आपल्या नित्दायार थीर रावलो. ताणे कुन्तीक म्हळें, 'तुंबे 
म्हाका जल्म दिला जायत. पुणून निष्ठ॒रपणान तुंबें म्हाका रोखडोच सोडुनूय दिला. 
ही करणी खरेले आवयची न्हय. खरेली आवय आहों केन्ना करची ना. तुगेले हे 
करणेक लागून हांव सूत-कुळांत येवन पडलो. क्षत्रिय कुळाचे संस्कार म्हजेर 
जावपाचे ते तुगेले हे करणेक लागून जावंक पावले नात. म्हजो खंयचो दुस्मान 
म्हजे हाच्याकूय चड लुस्कान करीत आझिलो? आतां म्हजी संस्कारांची पिराय 
सोंपल्या, तेन्ना तुज्या काळजांत मायेचो ओतो आयला. तो म्हज्या बर्‍या खातीर, 
काय तुज्या सुवार्था खातीर? आवय सारकी तूं चली ना. आतां 'पुता' म्हुण उलो 
मारून म्हजेर आवयचो अधिकार गाजोवंक पळेन्ना काय किर्ते तूं. समज, तूं 
सांगता तरीं हांबें केलें. हांव पांडवांच्या पंगडाक येवन मेळळो. जाल्यार, लोक कितें 
म्हणटले. मात्ठी येवजून पळे. कृष्णाक आनी अर्जुनाक एकठांय पळोवन हो 
भियेलो आनी जीव वाटावपाक ते वाटेन गेलो, आशें म्हणचे नात व्हय लोक. हांव 
म्हज्या चारित्र्याक हैं खत लागूंक दिवपाचों ना. हांबे दुर्योधनाचें मीठ खालां. ताचो 
घात हांव करपाचो ना. ताणे म्हजेर खूब उपकार केल्यात. ते थोड्या तरी मापान 
फारीक जावचे अरो म्हाका दिसता. म्हुण हांव ताच्याच पंगडांत रावतलों. आनी 
म्हज्यांत आशिली सगळी शक्ती खर्चून झुजतलों.' 

तो खीणभर ओगी रावलो. मागीर परतो सांगपाक लागलो, 'तुर्जे उतर सकल 
पड़चें न्हय म्हुण म्हज्यान एक करूं येता. म्हज्यान तुका एक उतर दिवं येता. 
अर्जुन सोडून हांव तुज्या खंयच्याच पुताचेर हात उबारचों ना. अर्जुनाच्या हातान 
म्हाका मरण आयलें जाल्यार तुजे पांच पुत तुका उरतले. धर, म्हज्या हातान 
ताका मरण आयले, जाल्यारूय तुका पांचूच पुत मेळटले.' 

कर्णाचो नित्दाय पळोवन कुन्तीक रडूंक आयलें. तिणे ताका घट्ट वेंगेंत घेतलो. 
मागीर ती परतुपाक भायर सली. मात्शी मुखार गेली. कर्णान तिका बाई म्हुण 
उलो केलो. तिणे मान घुंबडायली. कर्णान तिका म्हळे : 'वतां वतां एक कर. 

जैताच्या, येसाच्या वा राज्याच्या लोभान विराचे सद्गती पसून हो तुजो पुत केन्ना 
भ्रष्ट जावंक पावं नाका, इतलोच एक आशीर्वाद दिवन वच.' 


१२२. झुजाची तयारी 


हस्तिनापुरा सावन कृष्ण उपप्नुव्य नगरीत आयलो आनी पांडवांक ताणे सगळी 
खबर सांगली. ताणे म्हळें : 

'पांडवांचें पांडबांक दियात अशी न्यायाची आनी तांच्या बर्‍याची सुचोवणी 
हार्वे तांकां केली. तिचो दुर्योधनाचेर कांयच परिणाम जालो ना. हें पळोवन 
भिष्माक ताचो राग आयलो. कृष्ण सांगता ते आयक' अ ताणेय ताका 
समजावन सांगले. द्रोणान समजायलो. विदुरान 'पापया, आयक' अडे कळवळून 
सांगले. पुणून तो सगळ्यांक उवेखून तिडकीन सभेंतलो उठून गेलो. भावां भावां 
मजगतच्यो धोशी सोंपच्यो, कुरुवंशार्चे आनी वांगडा क्षत्रिय कुळयेचें बरे जावचें, 
अशे मनांत धरून हांवें पयलीं 'सामा'चो उपाय करून पळेलो. ताचो उपेग जालो 
ना. तेन्ना थंय जमिल्ल्या राजांक हांबें भंय घाळून हे वाटेन ओड़पाचो यत्न केलो. 
कर्णाक फोड़पाचो उपाय करून पळेलो. साम आजी भेद दोनूय उपाय फसल्या 
उपरांत हांबें तिसरो उपाय करून पळेलो : हांबें दुर्योधनाक म्हळे, 'अर्दै राज्य 
नाका दिवं. फकत पांच गांव दी. पांडव तितल्यान धादोशी जातले'. होय उपाय 
ताणे भायर उडयलो. ताणे आपुण सुयेच्या तोंकार आसपावत इतली लेगीत भूय 
दिवपार्चो ना, आरो निक्षून सांगले. आतां एकूच उपाय उल्ला: दंडाचो. झूज करून 
ताका ख्यास्त भोगोबपाचो.' 

कुष्णाचें म्हणणे आयकून युधिष्ठिरान ताचे हुजीर भावांक सांगले, 'हाचो अर्थ, 
झुजा बगर आतां उपाय उरूंक ना, असोच करचो पडलो. करात झुजाची सगळी 
तयारी आतां, वेळ होगडाय नासतना.' 

सात अक्षौहिणी सैन्य एकठांय जालें. ताचे सात वांटे करचे, एक एक वांटो 
द्रुपद विराट धृष्टद्युम्न शिखंडी सात्यकी चेकितान आनी भीम हांचे भितल्ल्या एक 
एकल्या सुवादीन करचो, आनी सातां भितल्ल्या एकल्याक सगळ्यां वयर 
सेनाध्यक्ष म्हुण नेमचो, अरो युधिष्टिरान येवजिले. कोणाक ` नेमचो इतलेंच 
थारावपाचें उरि. 

कृष्णा म्हर्‍्यांत बसून पांचूय भाव येवजूंक लागले. 

पिरायेन सगळ्यांत ल्हान सहदेव. ताका सगळ्यांत पयलीं विचाले. सहदेवान 

विराटाचें नांव सुचयलें. ताचें म्हणणे, विराट अस्र-विद्येत पाटांगडो, जिखूंक कठीण. 
पांडवांचे सुख तें आपलें सुख, तांगेळे दुख्ख ते आपलें दुख्ख, अश मानपी. पांडवां 
कडेन एकरूप जालो. नकुल म्हणूंक लागलो, कूळ पिराय गिन्यान सगळें नदरैत 
धेत, जाल्यार हो मान द्रुपदाक फावता. तो द्रोणाचार्या बरोबरचो. द्रोणाचार्य 
भाहोन भारद्वाजा कडल्यानूच अस्रविद्या शिकिलो. त्या भायर नात्यांतलो. आमचो 
म्हालगडो. भिमाक शिखंडी येवजलो. ताचें म्हणणे, सेनापती पदाचे सुवातेर कौरव 
भिष्माक दवरतले. दिखंडिचो जल्म भिष्माक मारपा खातीर जाला. है नदरेन 
शिखंडिकूच आमी सेनाध्यक्षाच्या पदार बसयल्लो बरो. अर्जुनाचे म्हणणे: 
धृष्टद्युम्नाचीच नेमणूक हे सुवातेर जावंक जाय. कित्याक, तो जलमा आयला तेन्ना 
हो द्रोणाक मारतलो अशी आकाइावाणी जाली. त्या भायर धृष्टद्युम्न पिरायेन 
तरणो. उमेदिचो आनी कर्तुत्वी. 

युधिष्ठिरान सगळ्यांची मत्तां आयकून घेतलीं आनी कृष्णाक म्हळें : सेनाध्यक्ष 
जाणटो आसचो काय भुरगो, हैं पळोवपाची गरज ना. आमच्यांतले जाणटे लेगीत 
भुरग्यां इतलेच उमेदिचे आनी कर्तुत्वी. कोणाकूय नेमलो म्हुण कोणाकूच उणेपण 
दिसपाचेँ ना. कोणाक नेमचो हें आतां तूं सांग. कित्याक, अखेरेक आमच्या 
येसा-अपेसाची दायकी तुंबें आपल्या आंगार घेतल्या. आमचो प्राण तुज्या हातांत. 
तूंच थाराय, कोणाक नेमचो तो.' 

कृष्णान अर्जुनाच्या तोंडाकडेन पळेल आनी म्हळें : 'तुमी नांवा घेतलीं ते 
सगळे कर्तुत्वी पराक्रमी उमेदिचे, केद्याय व्हडल्या दुस्मानाक नाका पुरो करीत 
असले. तरी आसतना म्हाका दिसता: अर्जुनाची, सुचोवणी मान्य केल्ली बरी. 
धृष्टद्युम्नाकूच हे सुवातेर नेमिलो बरो.' 

कृष्णाचे म्हणणे कळना फुडे युधिष्ठिरान 'मान्य' म्हळें आनी 'करात आतां 
सगळी तयारी,', अह सगळ्यांक सांगलें. 

सगळे तयारेक लागले. ET 

रोखडोच धृष्टद्युम्नाक अभिषेक केलो. तेन्ना शंख कांसाळ्योच्या आवाजान धाय 
दिको घणधघणल्यो. सातूय अक्षौहिणी सैन्य कुरुक्षेत्राचे दिकेन चलपाक लागलें. 
दोनूय तडी ओतून न्हंय व्हांबची तर्शे-शें किर्ते दिसपाक लागलें. सैन्य कुरुक्षेत्रार 
पावलें तेन्ना तें घो घो करून उसळ्यो मारपी समुद्रा सारकें दिसलें. 

कुरुक्षेत्रा लागसार हिरण्यवती न्हंये धडेर सैन्यान तळ दिलो. कृष्णान स्वतः 
वचून सुवात वेचून काडली. भोंवतणी खंदक खणून घेतलो. सैन्याक रावपा खातीर 
कितलीं-शींच झिबिरां उबी करूंक लायलीं, खावपा-पियेवपाचे सगळे सामान 


झुजाची तयारी ४६५ 


एकठांय केलें. आनी शस्रां-अस्रांच्यो राशी एकठांय केल्यो. 

वैज, मेस्त, असल्याय कांय जाणाक हाडून शिबिरांत दवले. 

पांडव कुरुक्षेत्रार पाविल्ल्याची खबर हस्तिनापुराक पावली. दुर्योधनानूय आपलो 
मांड रचलो. कृप द्रोण शल्य जयद्रथ काम्बोज कृतवर्मा अश्वत्थामो कर्ण भूरिश्रवो 
शकुनी आनी बाल्हीक--- एक एकल्या सुवादीन एकएक अक्षौहिणी सैन्य दिले. 
खासा आपणे सगळ्यांची वासपूस घेतली. कोणाक किर्ते उणे पडलां तें पळेलें 
आनी ते भरून काडले आनी सगळ्यांक कुरुक्षेत्रार धाडून दिले. 

सगळी तयारी करून तो भिष्मा मुखार वचून उबो रावलो आनी ताका म्हळें, 
'सैन्य केदेंय व्हड आसूँ सेनापती सारको नासत जाल्यार तें सारके काम करिना. 
झुजाचो प्रसंग येता तेन्ना तें खंय वचत, कितें करीत, सांगू येना. बरें, एका परस 
_ अदीक सेनापती नेमले जाल्यार दोगांचे मत्त केन्ना एक जायना. मागीर एकलो 
एका मत्तान, दुसरो दुसर्‍या मत्तान चलपाक लागता. जण-एकलो आपणाक शाणो 
लेखूंक लागलो म्हणटकूच एकवट भंगता. म्हुण सदां सेनापती एकूच आसूंक 
जाय.- तो सांगता तशे आनी तेंच बाकिच्यांनी करूंक जाय. ताचे आज्ञेत 
सगळ्यांनी रावंक जाय. तरूच जैत मेळूं येता. आमच्यांतलो म्हाळगडो तूं. पिरायेन 
गिन्यानान सगळ्यांत जाणटो तूंच निर्तीत शुक्राचार्य कसो. त्या भायर इच्छा- 
मरणी. आमच्या सैन्याचे सेनापतीपद तुंवें घेवचे.' 

भिष्मान जाप दिली, 'तूं जाणा: हांव झूज जावचें न्हय ह्या मत्ताचो. बरे, 
झुजाचो निर्णय घेतना तुंवे म्हाका विचारूंक ना. तरी आसतना हांवे म्हाका निष्ठेन 
कुरुकुळा कडेन बांदून धेतला. हांव झुजचो ना, अशे म्हणों ना. म्हजे निष्ठेंत 
कसलेच अंतर येबंक दिवचों ना. पुणून म्हज्यो दोन अटी आसात. पांडव तुमचेच 
वरी म्हजे. देखून पांडवांचेर हांव हात उबारचो ना. तांकां हांव मारचों ना. 
तांगेल्या आधाराक आयिल्ल्यांक मारतलो. तांगेल्या झुजाऱयांक मारून तांगेलो पंगड 
दुबळो करतलों. दुसरी अट: हो कर्ण म्हजे कडेन सर्त करपी. एक तर ताणे 
पयलीं सेनापतीपद धेवचें, मागीर हांवें धेवर्चे. वा हांवें पयलीं घेवर्चे, मागीर ताणे 
घ्रेवचे. दोगूय एकाच वेळार झुजा मळार नाकात.' 

कर्ण फटक्‌ करून उसळ्ळो. म्हणपाक लागलो: 'म्हजी तुमकां आडखळ 
जावची ना. हांबें ह्या आदींच सोपूत घेतला. तोच परतो घेतां. भीष्म आसा सर 
हांव झुजा-मळार पांय दवरपाचों ना.' 

दुर्योधनान पुरयतांक आपयले आनी भिष्माक अभिषेक करून सेनापतीपद दिले. 

परत एक फावट धोल तारे कांसाळीं शंखांच्या आवाजान धाय दिको 

घणघणल्यो. रोखर्डेच कौरवांचें इकरा अक्षौहिणी सैन्य कुरक्षेत्राचे दिकेन चाल 
करून वचपाक लागलें. 
येदें व्हडळें सैन्य पळोवन धर्तरक लेगीत थरथरो भलो. | 
ुर्योधनानूय कुरुक्षेत्रा आपलीं शिबिरां उबी केलीं. ताणेय खावपा-पियेवपाचे 
सगळे जिनस हाडून दवले. शस्रां-अस्रांच्यो राशी हाडून दाळ्ळ्यो. 


१२३. बलराम 


सेनापतीपदार धृष्टच्युम्नाची नेमणूक केल्या उपरांत युधिष्ठिरान सात अक्षौहिणी सैन्य 
सात मुखेल्यां सुवादीन करून सगळ्यां वयर अर्जुनाक दवलो. आनी ताच्याकूय 
वयर कृष्णाक नेमलो. 

दोनूय पंगडांतलें सैन्य कुरुक्षेत्रार आपापले मांड रचून रावले. त्याच वेळार 
बलराम पांडवांच्या शिबिरांत पावलो. ताका पळेना फुडें कृष्ण धर्मराज भीम अर्जुन 
सगळे उठून उबे राबले. धर्मराज बेगीबेगीन मुखार गेलो आनी ताचो हात हातांत 
धरून ताका भौमानान एका आसनार हाडून बसयलो. 

विराट आनी द्रुपद म्हर्‍यांत आहिले. 

सगळे आपापल्या आसनाचेर बसल्या उपरांत बलरामान युधिष्टिराक म्हळे, 
'पळेले अंती एक आकांताचें झूज जातले-रो दिसता. कितलेय यत्न करात, तें 
आतां चुकपाचें ना. झुजांत कोण कशै ना जातले, सांगू येना. ह्या संकझ्टांतल्यान 
बरे भाशेन वाटावन हाता पांयान घटमूट तुमी म्हाका परते दिइटी पडचे इतर्लेच 
मागतां. हांगा जे जमल्यात तांचें सगळ्यांचे मरण तेंकलां अशें म्हाका दिसता. 
रगतामासाचो चिखोल हांगा जावपाचो आसा. हांवे कुष्णाक जायते खेपो सांगले : 
आमकां पांडव आनी कौरव दोगूय सारके. दोगूय आमकां लागिंचे. आमी दोगांकूय 
सारके लेखपाचे. पुणून ताणे म्हर्जे म्हणणे काना-मनार लेगीत धेतले ना. एकल्या 
अर्जुनाचे ओडीन ताणे आपले तनमन पांडवांक ओंपलें. आतां, तो तुमच्या 
फाटल्यान आहिल्ल्यान जैत तुमकांच मेळटलें, ह्याविशीं म्हाका दुबाव ना. खरे 
म्हळ्यार, हांवे कृष्णा सरी आसपाचें. तो जंय, थंय हांव, अरे सदांच घडलां. 
पुणून ह्या झुजांत म्हाका तरं रावंक येवपाचें ना. भीम आनी दुर्योधन दोगूय म्हजे 
शिष्य. गदा-युद्ध दोगूय म्हजेच कडल्यान शिकल्यात. म्हाका दोगांयची सारकी 
ओड. धरुंया, हांव तुमच्या पंगडांत रावलों आनी कौरवांचो संव्हार जावपाक 
लागलो. तर, म्हज्यान तो पळोवं नज जातलो. हांव तांच्या आधाराक वतलों. 

` असलें कित्याय किते जावचें न्हय देखून हांबें थारायलां, कोणाच्याच पंगडांत वचप 
ना. हांव तीर्थयात्रेक वतां, इतलें सांगपाक हांगा आयलां. तुमी झुजात हांगा.' 
इतलें सांगून बलराम उठून गेलो. 


१२४. रुक्मी 


बलराम उठून गेल्या उपरांत फाटोफाट रुक्मी आयलो. 

रुवमी विदर्भाच्या भीष्मक राजाचो पुत. गंधमादन पर्वतार द्रूम नांवाचो एकलो 
किन्नर रावतालो. ताचो शिष्य. ताचे कडेन तो धनुर्वेद दिकिलो. ताचे कडेन विजय 
नांवाचें धोणु आलें. अर्जुनाच्या गांडिवाच्याच पांवड्याचें. 

स्वर्गातल्या देवांची तीन मोटीं धोणवां शार्डग विष्णुचें, गांडीव वरुणाचें आनी 
विजय इन्द्राचे. विष्णुचे कृष्णाक मेळिलें. वरुणाचें खांडव वनांत अझीन अर्जुनाक 
हाडून दिलें आनी इन्द्राचें रुवमीक मेळिले. 

रुक्मिणी-स्वयंवरा वेळार 'हांव कृष्णाक माले बगर परतो येवपार्चो ना' असो 
सोपूत घेवन रुक्मी कृष्णाच्या आंगार धांवन गेलो. ताचें अशे जाल 

भिष्मकाक पांच पुत आनी एकलीच धुव. धुवेचें नांव रुक्मिणी. भुरगेपणांत 
कृष्णाची तुस्त आयकून रुक्मिणी ताच्या मोगांत पडली. लग्न जाल्यार हाचेच 
कडेन अहं तिणे मनांत थारायलें. ती वयार आयली तेन्ना आवय-बापायक तिच्या 
मनांतलें समजलें. तांची आडखळ नारिली. तांणी चली कृष्णाक दिवची अहीँ 
येवजिलें. पुणून रुक्मिच्या मनांत दुसरे घोळटाले. रुवमी रुक्मिणिचो भाव. सभावान 
हटी. तो शिशुपालाचो भक्त. कृष्णाचो तो दुस्वास करी. भयणिच्या मनांत कितें 
आसा तें जाणा जावन घेवपाची लेगीत ताका इत्सा जाली ना. गरजूय दिसली ना. 
ताणे बेत केलो: कृष्णाक ती दिवप ना, कृष्णा बदला शिशुपालाक दिवप. 
रुक्मिणीक तागेलो बेत कळळो. ती भियेली. तिणे मनांत म्हळें, हाचें सांगूं येना, 
सटक्‌ करून काडून दितूय बी. मनांत आयिल्लै तडीक व्हरपी तो. बाबाकूय ताच्या 
आड वचपाचो धीर जावपाचो ना. बाबा उतार पिरायेचो. भंयान तिणे कुष्णाक 
एक चीट बरयली आनी एका ब्राह्मणाच्या हातांत दिवन ती कृष्णाक धाडून दिली. 

चिटींत बरयलें : 'मनान हांव तुकाच घोव मानून बसल्या. म्हजे काळीज हांवें 
तुकाच ओपलां. हांव तुजीच. दुसर्‍यान म्हाका चोरून व्हरचे पयलीं तूं येवन 
घेवन वच. 

भावान आपणाक शिशुपालाक दिवपाचो बेत केला, दिशुपाल जरासंधाक घेवन 

स्वयंवराक येवपाचो आसा, आपणाक व्हरची जाली जाल्यार तुका हांच्या आड 
झुजचें पडटलें, हेंवूय तिणे कृष्णाक क़्ळयलें आनी आपुण स्वयंवराच्या आदल्या 
दिसा देवतेक पांयां पडूंक गौरिच्या देवळांत बतलीं, त्या वेळार आपणाक व्हर 
अशँ सुचयलें. 

कृष्णान चीट वाचली. कोणाक कांय सांगी नासतना तो रोखडो भायर सल्लो. 

कृष्ण रथ घेवन गेल्ल्याची खबर बलरामाक कळ्ळी. तेन्ना तोवूय फाटोफाट 
भायर सलो. 'हो रुक्मिणिच्या .स्वयंवराक बता जातलो', ताणे अदमास लायलो. 
आनी थंय घडये ताका आपली गरज भासतली, अं येवजून तो वांगडा सैन्यूय 
घेवन गेलो. 

चालीक धरून स्वयंवरा आदल्या दिसा रुक्मिणी गौरीक पांयां पडपाक देवळांत 
गेली. वांगडा तिगेल्यो इश्टिणी आशिल्ल्यो आनी कांय शिपायकूय आशिल्ले. देवळांत 
वचून तिणे देवतेच्या पांयार तकली दवरून मनांतल्या मनांत म्हळें : म्हज्या 
काळजांत किर्ते आसा तें तूं जाणा. म्हाका घोव म्हुण कुष्णूच मेळचो, असो 
आशीर्वाद दी. 

देवतेक पांयां पडून ती देवळांतल्यान भायर आयली. भायर कृष्ण रथ घेवन 
उबो राविलो. लोखण जों चुंबका कडेन आपशींच ओडटा तशी ती कृष्णाच्या 
रथा कडेन आपशींच ओडून गेली. कृष्णान तिका हात दिवन रथांत धेतली आनी 
रथ वेगान धांवडायलो. सगळें एका खिणांत घडिले. किर्ते घडले ते शिपायकांच्या 
` लक्षांत येवचे पयलींच रथ पयस पावलो. 

शिपायक धावन रुक्मीसरी गेले. रुक्मी उठलो. 'कृष्णाक माल्ले बगर हांव परतो 
कुंडिनपुराक पाय दवरचों ना' असो सोपूत घेवन तो धांवन गेलो. वांगडा सैन्यूय 
घेवन गेलो. 

वाटेर बलराम सैन्य घेवन आशिल्लो, बलरामान रुक्मिच्या सैन्याची दानाधिस्पट 
केली. रुक्मी पळ्ळो. पुणून कुंडिनपुराक वचच्या बदला वाटेरूच भोजकट नांवाचें 
एक नर्वे झार वसोबन रावपाक लागलो. 

होच रुक्मी आयज एक अक्षौहिणी सैन्य घेवन पांडवांक आधार दिवपाक 
आयिलो. तो आयिल्ल्याची खबर युधिष्टिराक कळ्ळी. युधिष्टिरान मुखार येवन 
ताका येवकार दिलो. ताचो बरो सत्कार केलो. सगळ्यांक मेळून जातकूच रुक्मीन 
अर्जुनाक म्हळें : 

'तू भियेता कित्याक रे. हांव आसां तुज्या फाटल्यान. हांव फाटल्यान 

आसतकूच तुँवे कोणाक भियेवपाची गरज ना. जावं दी झुजाक सुरवात. मागीर 
पळेतलो तूं. म्हज्या मुखार उबो रावपाचो कोणाक धीर जावपाचो ना. द्रोण जावं 
भीष्म जावं, कृप, कर्ण कोणूय जावं. म्हज्या आड येतलो तो मेलोच अशे समज. 
एक एकल्याक मारून पुराय धर्तरी हाडून तुज्या पांयां कडेन दवरिना जाल्यार 
पळे.' 

अर्जुन ताका वळखतालो. ताणे आपल्याच तोंडान आपली तुस्त केल्ली 
आयकून अर्जुनान मनांत म्हळें, 'हाका आपुण कोण केदो, तें खबर ना. तै 
दाखोवन दिवचेँ पडले.' आनी हांसत हांसत ताणे रुकमीक जाप दिली: 'हांव 
पांडव. द्रोणाचार्याचो शिष्य. श्रीकृष्ण म्लजो सांगाती. त्या भायर गांडीव आसा 
म्हज्या हातांत. हांव कोणाक आनी फित्याक भियेतलों. घोषयात्रे वेळार गंधर्वा 
आड हांव एकलोच झुजिलो. कोण म्हज्या आधाराक येवंक नारिलो. खांडव वन 
हुळपायलें त्या वेळार देव दानव दोनांय आड म्हाका झुजचें पडिले. त्या वेळार तूं 
आयिल्लो व्हय म्हाका आधार दिवपाक. निवातकवच आनी कालकेय दैत्यांचो मद 
हांबें जिरयलो, त्या वेळार तूं आशिल्लो व्हय म्हज्या फाटल्यान. पयर विराट नगरीत 
गोग्रहणा वेळार हांव एकलोच सगळ्या कौरवां आड झुजिलों. तूं नाशिलो म्हज्या 
फाटल्यान. हांव कोणाक भियेवपी न्हय. तुका एक सांगतां: तुज्या आधाराची 
म्हाका व्हडली-शी गरज ना. तूं आमच्या पंगडांत रावतलो जाल्यार खुशाल राव. 
तूं परतो गेल्यारूय जाता म्हाका 

रुकमीक तिडक माली. ताणे म्हळे, 'अब्बा! तुका येदो गर्व! बर आसा. तुका 
म्हजो आधार नाका जाल्यार, हांव दुर्योधनाक वचून मेळटां. ताका आधार दितां. 

रुक्मी थंयच्यान उठून दुर्योधना सरीं गेलो. थंयूय तदच उलयलो, 'तूं कोणाक 
भियेता रे. हांव आसां तुज्या फाटल्यान. कोणाची पर्वा करूं नाका: दुर्योधनूय 
ताका वळखतालो. 'तुज्या आधाराची आमकां गरज ना.' अहीँ सांगून दुर्योधनानूय 
ताका परतिलो. 

रुक्मिचें तोंड पडलें. 'तुमकां कोणाकूच म्हजो आधार नाका जाल्यार, मरात 
'तुमी, हांव च्लो,' अशैं सांगून तो परतलो. 

भारतीय युद्धांत पुराय आर्यावर्तातले राजा घुसपले. फकत बलराम आनी रुक्मी 
कुशीक राबिलले. दोगूय दोन वेगळ्या कारणांक लागून. 

झुजाक अजून सुरवात जावंक नाशिली. दोनूय पंगडांतली सैन्यां हिरण्यवती न्ह्येचे 
घडेर येवन उबी राविल्ली. अवचित दुर्योधनाच्या मनांतर्ळे विख्ख वयर येवन 
उसळूंक लागलें. शकुनिचो पुत उळूक, ताच्या म्हर्‍यांत आशिल्लो, ताका ताणे . 
सांगळे, 'म्हजें एक काम कर. पांडवांच्या शिबिरांत वच. थंय तांगेल्या पंगडांतले 
सगळे एकठांय बशिल्ले आसतले. तांच्या हुजीर युधिष्ठिराक सांग--- 

'कितत्याइया वरसां पसून जातर्छे जातळें म्हणटाले तें कौरव-पांडवांचे झूज 
आतां सुरू जातले. आमी अडे करतळे, तें करतले म्हुण इतलीं बरसां तुमी जें 
तोंडान बडबडटाले तें खरे करून दारू त्रपाचो वेळ आतां आयला. युधिष्टिर 
आपणाक व्हडलो धर्मात्मो लेखता. आपुणूच एकलो पुण्यवंत, बाकिचे सगळे 
पातकी, अदो दाखोवन लोकां कडल्यान तोखणाय करून धेता. तो कसलो 
धर्मात्मो, कोण किते कात, तें आतां सगळ्यांक कळटळे. तो फकत भायल्यान 
धर्मिइट. मितल्ल्यान निष्ठुर. लोकांक तागेळें हैं रूप आतां दिइ्टी पडटलें. एक खेपे 
नारदान एकल्या बुकल्याची काणी सांगिली. बुकलो धर्मात्मो जावंक सोदी. गंगेचे 
तडीर हात वयर करून वरांची वरां तप करी. आतां हुंदीर-बिंदीर मारून खावचों 
ना, कोणाकूच मारून खावचों ना, अहं सगळ्यांक सांगी. आपुण आतां पयलिंचो 
उरूंक ना, अर भासयी. सुकणी रोवणी ताच्या आंगा-खांदार बसून खेळपाक 
लागलीं. ताणे एकाय शेवण्याक हात लायलो ना. बुकलो धर्मात्मो जाल्ल्याची खबर 
दोवण्यांनी सगळे कडेन पातळायळी. ती आयकून लागसारचे हुंदीर ताका 
पळोवपाक आयले. मागीर पयस-पयसले आयले. दुसरे कडेन हुंदराक बुकले 
मारून खाताले. हो एकलोच खायनादिलो. बुकल्यांक बुकलोच वस्ताद अशे 
येवजून सगळे हुँदीर ह्या बुकल्यासरीं येवन सांगपाक लागले, 'आमकां दुसर्‍या 
बुकल्यांचो त्रास ` जाता. तुजो आलासरो आमकां मेळळो जाल्यार तांच्या 
दावकुलांतल्यान आमी सुटले. 

बुकलो म्हणपाक लागलो, 'म्हाका आतां देव सोडून कित्याचीच ओड उरूंक . 
ना. देखून हांव हांगा येवन तप करपाक लागलां. तपूय करप आनी तुमचो 
सांबाळूय करप, दोन कामां एकाच वांगडा जावपाची नात. पुणून तुमी इतल्या 
विस्वासान म्हज्या आलासर्‍याक येवन रावल्यात, तुमकां म्हज्यान ना म्हणप 
जावर्चे ना. तुमी हांगा हुस्क्यां-मेकळे रावात. कोण तुमकां त्रास दिता, पळोवंया.' 

हुंदीर खुशालभरीत जाले आनी ताच्या आलासप्याक रावपाक लागले. 

कांय दीस गेले. मागीर एकएक हुंदीर उणो जायत रावलो. आनी हे वाटेन 
बुकल्याच्या आंगार मांस चडून तो गुबगुबीत जायत गेलो.' 

ही काणी सांगून दुर्योधनान म्हळें, 'युधिष्टिराक सांग: तुका हांव ह्या बुकल्या 
सारको लेखतां. दाखयता तसो तूं न्हय. धर्मिश्टाचे तुर्वे संवंग घेतला, लोकाक 
फटोवपा खातीर. हें संवंग सोड आनी खरो क्षत्रिय म्हुण आतां मुखार सर. तुजे 
हार्वे करे कडी अवमान केले, तांचो उगडास कर आनी झुजामळार येवन उबो 
राव. तुगेली आवय दुसप्यांगेर रावन तांगेळें अन्न खाता. आमचेर जैत जोडून 
तिगेलीं दुकां पुसून दाखय. तुंवें पांच गांव मागिले, तूं कितलो शूर तें म्हाका 
पळोवपाचें आशिल्ले. देखून हांवें ना म्हळे. तूं जातिचो क्षत्रिय आसशीत जाल्यार 
येवन उबो राव झुजा मळार. आनी दाखय तुगेले कर्तुत्व.' 

कृष्णाक सांग, 'तुंवें संजया कडल्यान म्हाका सांगून धाडिले : अर्जुना कडेन 
दुस्मानकाय करतात तांकां आपुण झुजांत लोळयतलों आनी पांडवांक तांगेलें राज्य 
परतें घेवन दितलों म्हुण. यो म्हणचे आतां झुजा मळार. म्हजे सारकेलो वस्ताद 
तुका कोण मेळूंक ना. देखून तुज्यो बडायो चल्ल्यात. तुका फुक्या-सवाय व्हडपण : 
मेळ्ळां. आमचे सभेंत येवन तुंबें गारुड्याचो खेळ करून दाखयलो. असले खेळ . 
आमकां येनात, अर समजूं नाका. आमकां जाय तेन्ना मळबांत उडूंक येता. जाय 
तेन्ना पाताळांत वचूंक येता. पुणून असल्या खेळांनी कोणूच कितें जोडूंक पावूंक 
ना. आमकां असल्या आड मार्गानी वचपाचें ना. तुज्या आंगांत कर्तुत्व आसा 
जायत जाल्यार येवन उबो राव आतां झुजामळार आनी दाखय तुगेलें कर्तुत्व.' 

तो भकारो भीम थंय आसतलो. ताका सांग: 'आपुण अराँ करतलों, तों 
करतलों, अरो तूं सदां म्हणीत आयिल्लो, आपुण दुःरासनाचे रगत पियेतलो असो 
तुंब सोपूत घेतिल्लो, पियेवन दाखय म्हणजे आतां. खर्‍या बापायचो पुत आसशीत 
जाल्यार खरे करून दाखय तुगेले सोपूत सगळे. झुजा-मळार तुका हांव लोळयना 
जाल्यार पळे.' 

नकुल-सहदेवाकूय सांग: 'तयार रावात म्हुण फाल्यां झुजाक. 

द्रपद मेळटलो. ताका सांग : 'ब्रह्मदेवान संवसार रचलो तेन्ना पसून तुजे सारको 
चाकर जल्माक येवंक नाशिल्लो, पांडव तुगेले धनी आनी तूं तांगेलो चाकर बेइ्टो 
आपणाक राजा लेखू नाका.' 

दिखंडिकूय तेंच सांग: 'मार रावला आपुण भिष्माक मारतलों म्हुण.' 

निमाणे अर्जुनाक सांग: 'एक तर आमकां मारून राज्य धे वा आमच्या 
हातान मरपाक तयार राव. तुमचें राज्य आमी काडून घेतलें. तुमकां वनवासाक 

धाडले, तुमचे द्रौपदेची चारचौगां मुखार लज काडली. खरें म्हळ्यार, आमच्यो ह्यो 
करण्यो पळोवन तुका तिडक येवंक जाय आशिली. पुणून तिडक येवच्या बदला 
'हांब अशे करतलों, तशे करतलों' इतलेंच तूं म्हणीत रावलो. तूं फकत 
फणफणलो. फकत हिजडे अरे फणफणटात. तुका चारचौगां मुखार हांवें हिजडो 
म्हळळो आनी अज्ञातवासांत खर्‍यांनीच तूं हिजडो जालो. तूं बेश्टो आपणाक 
झुजारी लेखता. तूं खरो हिजडो. तुंब फकत बायलांचे केस वळोवचे, तांकां आंबाडे 
घाळूंक शिकोवचें, तांकां फुलां माळचीं आनी नाचूंक गांबंक शिकोवचें. जल्मा 
पसुनूच शूर खंय तूं. हय मरे. तरी आसतना तुमकां वनवासाक धाडून तुमर्चे 
राज्य आमी भोगले मू. द्रौपदेक आमी भरभरीत ओडून हाडी, तेन्ना तुगेळे ते 
शूरपण खंय गेले. गांडीव खंय आझिलें. खंय गेले तुगेले ते अक्षय भाते. तोंडान 
फुशारक्यो माल्ल्यो म्हुण मनीस शूर जायनात. खरो जाल्यार हातान करून दाखय, 
किर्ते दाखोवपाचें आसा तें. तुजे आनी तुगेल्या त्या भकार्‍या भावाचे कर्तुत्व कितें, 
आमी पळोवंक ना व्हय. तुगेलो नेट कृष्णाच्या नाड्यार. असले छाप्पन कुष्ण 
पळेल्यात हांबें. तूं हिजडो. जाल्यार, कृष्ण बायजण. फाल्यां भिष्मा मुखार तुमचे 
दोगांयचे पांय लटलटूंक लागतले, तेन्ना तुमकां हांव किते म्हणटां तें कळटलें. 
भीष्म द्रोण कर्ण, एका फुडले एक शूर आमच्या पंगडांत आसात. किर्ते समजतात 
तुमी तांकां. म्हजे मुखार तुमी केन्ना उबे रावल्यात व्हय. वार्‍यान केन्ना मेरू उमथो 
पडला व्हय. तुमगेलें तेज काय किते म्हणटात तें फाल्यां दिइटी पडटले सगळ्यांक. 
इतले दीस भेश्टायत आयिले तुमी आमकां. तुमकां भियेवन हांव राज्य काडून 
दितलों अर्शे दिशिर्ले काय कितें तुमकां. राज्याची आस्त सोडून दियात. तपा बगर 
स्वर्ग मेळना. झुजा बगर राज्य मेळपाचें ना.' 

दुर्योधनान एक एकल्याचें नांव घेवन उलुकाक सांगले : 'हांवें सांगलां तइ 
सांग सगळ्यांक वचून." 

उळूक उठून पांडवां सरीं गेलो. युधिष्ठिराक नमस्कार करून ताणे म्हळें : 'हांव 
हांगा दुर्योधनालो दूत म्हुण आयलां. दुताचें काम तूं जाणा, सांगून धाडलां तें 
सांगपाचें. गाळी सांगून धाडिल्ल्यो आसत जाश्यार गाळी सांगपाचें. देखून हांव जें 
आतां सांगतलों तें आयकून म्हजेर तिडकू मात नाका. हांव म्हर्जे म्हणणे न्हय, 
दुर्योधनान सांगून धाडलां तेंच सांगपाक आयलां.' 

युधिष्टिरान जाप दिली, 'दुर्योधन किर्ते सांगून धाडटलो ते खबर आसा म्हाका. 
भिये नासतना सांग तूं, तुका सांग म्हुण सांगलां तितलेंय.' 

उळुकान दाखय लिपय करी नासतना सगळें सांगलें. 

सोरोप आर्दीच चवताळळेलो आसंचो आनी ताचेर कोणे फातर मारचो 
तशी-शी गत पांडवांची जाली. दुर्योधनाची सांगणी आयकून ते खुबले. हात 
चोळूंक लागले. एकामेकांच्या तोंडा कडेन पळोवन बरिले कडेन उसळपाक 
लागले. 

कृष्णान ताका जाप दिली : 'दुर्योधनाक सांग, तुगेले म्हणणे आमकां समजलें. 
ताचो अर्थ कळळो. तुका झुजा मळारूच आमची जाप मेळटली.' 

उळूक परतलो. दुर्योधनाक कृष्णाची जाप सांगली. ती आयकून दुर्योधनान 
कर्ण दुःशासन आनी शकुनी हांकां आपोवन हाडले. तांकां सांगले, फाल्यां उदेवचे 
आदींच सगळ्यांनी झुजाचे तयारेन कुरुक्षेत्रार वचचें. 

हे वाटेन युधिष्टिरानूय थृष्टद्युम्नाक आपोवन सांगळे : 'फाल्यां दीस वयर सरचे 
पयळींच सगळ्यांनी कुरुक्षेत्रार वचपाचें.' 

धृष्टदुम्नान सगळी तयारी केली. कोणे कोणा आड झुजर्चे तें सगळ्यांक 
सांगले : अर्जुनान कर्णा आड, भिमान दुर्योधना आड, धृष्टकेतून शल्या आड, 
शैब्यान कृतवर्म्या आड, युयुधानान जयद्र्था आड, दिखंडीन भिष्मा आड, सहदेव 
चेकितान आनी द्रौपदेचे पुत हांणी शाकुनी हाल आनी त्रिर्गताच्या राजा आड, 
अभिमन्यून वृषसेना आड. 

कोणे खंय रावचें तें समजायर्ले आनी निमाणे म्हळे, 'द्रोणाचार्या आड हांव 
झुजतलों.' 

हे वाटेन दुर्योधन भिष्मासरीं गेलो. भीष्म तागेल्या पंगडाचो सेनापती. इकरा 
अक्षौहिणी सैन्य दुर्योधनान ताच्या हातांत दिलें. भीष्म ह्या सैन्यांतल्या कोणाक 
रथी आनी कोणाक म्हारथी लेखता, कोणा कडल्यान तो किते करून घेवंक 
सोदता, तें ताका जाणा जावन धेवचें आदिले. सेनापती आपल्या सैन्याक सारको 
वळखता काय ना, हें पळोवपाचें आगि. ताणे भिष्माक म्हळें, तृ आनी द्रोण 
मुखार आसतना हांव कोणाक भियेना. तुमच्या दोगांयच्या आधारान पांडवांकूच 
न्हय, तर देवांक आनी देत्यांक लेगीत हांव जिखीन. म्हाका इतलॅच जाणा जावन 
घेवपार्चे आशिलें: आमच्या पंगडांत जे रथी-म्हारथी आयल्यात तांतल्या कोणाक 
तूं केदे लेखता.' 
भिष्मान कार्तिकियाक नमस्कार करून जाप दिली : 

'आमच्या पंगडांतले सगळेच रथी-म्हारथी. पयलो हांव. आपलीच तुस्त आपणे 
करची न्हय. देखून हांव म्हाका सोडून दितां. सुरवात तुमचे पसून करतां. तुमी 
सगळेच भाव कृप-द्रोणाचे शिष्य. त्या-भायर पांडवांची तुमकां तिडक. तुमी सगळे 
किंवाट्यान झुजतले ह्या बिशीं म्हाका दुबाव ना. कृतवर्म्याक हांव म्हारथी लेखतां, 
तसोच शल्याकूय लेखतां. शल्याक कृष्णाची तिडक. तो कृष्णाचो पंगड सोडून 
तुज्या पंगडाक येवन मेळ्ळा. तो पांडवांच्या रर्थी-म्हारथींक लोळयले बगर 
रावपाचो ना. भूरिश्रवा आनी सौमदत्ती तुगेले इट. तुज्या बर्‍या खातीर मनापसून 
वाबुरपी. तांचोय म्हाका हुस्को ना. जयद्रथ तर दोन रथिंच्या तोलाचो. ताणे 
द्रौपदेक पळयल्ली त्यावेळार पांडवांनी ताच्यो भयोभयो केल्यो त्यो तो विसरूक ना. 
तो आतां आपणालो राग तांचेर काडटलो. सुदक्षिण आनी नीलवर्मा दोगूय तुगेले 
जिवाभावाचे इइ्ट. तरो अवन्तिचे विंद आनी अनुविंदूय. हे सगळे खुमखुमी आरिले 
पराक्रमी. तांचोय हुस्को ना. त्रिगर्ताचो राजा आनी तागेले भाव हाळींच भिमाच्या 
आनी अर्जुनाच्या हातान दुखावल्यात. ते सूड धेवपाची संद सोड़पाचे नात. तुगेलो 
आनी दुःशासनाचो पुत दोगूय एक फावट झुजाक पेटूकूच फार्टी सरपाचे नात. 
देडधर, बृहद्वळ आनी शकुनी तुगेले. ते कोणाचीच पर्वा करपाचे नात. कृप 
म्हारथी. तो प्राणाची लेगीत पर्वा करपी न्हय. अश्वत्थाम्याक हांव व्हडलो-सो 
मानिना. हरशी तो अर्जुना येदोच व्हड. द्रोणान ताका आनी कोणाय परस चड 
शिकयलां. पुणून ताचो सगळ्यांत व्हडलो अवगुण म्हळ्यार, तो जिवाक भियेवपी. 
ताका म्हारथी खंयचो, सादो रथी लेगीत लेखपाक म्हर्जे मन तयार जायना. हो 
एक अवगुण ताच्यांत नाशिलो जाल्यार तो एकलोच पांडवांच्या पंगडाची 
दानाधिस्पट करपाक पुरो आशिल्लो. तागेलो बापुय द्रोण. पिरायेन जाणटो जावं, 
पुणून तरणाट्यांकूय आटापा येवपाचो न्हय. तो पांडवांच्या पंगडांतल्या हेर 
सगळ्यांक--- देवां गंधर्वाक लेगीत लोळयतलो. फकत पांडवांचेर हात उबारचो 
ना. अर्जुनाचेर तर निखाळूस ना. परतो, अर्जुनाचे कसब पळोवन खुशाल भरीत 
जातलो. सत्यवानाक तूं म्हाथी लेखता जातलो. पुणून म्हज्या मत्तान तो सादो 
रथी. बाल्हीक म्हारथी, बद्द यमा सारको. राक्षस-कुळयेंतलो अलंबुहा आमच्या 
पंगडाक येवन मेळ्ळा. तागेल्या बापायक भिमान मारिलो. देखून तोवूय किंवाट्यान 
पांडवा आड झुजतलो. कर्णाचो पुत वृषसेन :तो सामान्या भायलो एक म्हारथी.' 

भिष्माची नदर कर्णाचेर पडली. ताचे कडेन पळोवन भिष्मान म्हळें : 'हो 
तुगेलो इइ्ट मात कित्याक उपकरा पड़पाचो ना. तो पाडो, दुस्वासी, दुसर्‍यांक 
उणे लेखपी. गर्विश्ट, तुका फुरफुरावन ताणेच हें अप्सरण आमचेर हाडलां. हांव 


कोण केदे Ss 


ताका म्हारथी खंयचो, सादो रथी लेगीत लेखिना. असो-तसो अर्दो-रथी म्हणीन. 
ताका अक्कल लेगीत ना. कवच-कुंडलां दिवन मेकळो जाला. त्याभायर ताका 
परशुरामाचो श्राप पडला. हो झुजा-मळार देवलो जाल्यार अर्जुनाच्या हातांत पडले 
बगर रावपाचो ना आनी जितो सुटपाचो ना.' 

'म्हर्जेय हेंच मत्त', द्रोणान भिष्माच्या म्हणण्याक तेंको दिलो. 'हाच्यांत बारा 
गाडे गर्व भला. ताच्यान दुसऱ्यांचे बरें पळोवं नज. अंदुखो. झुजांत एका फुडल्यो 
एक चुको करपी. ऐन वेळार आंग काडून धेवपी. हांवूय हाका अर्दो-रथीच 
लेखतां.' 

कर्णान हैं आयकळें. ताका वायट दिसले. तो तिडकीन भिष्माचेर उसळ्ळो, 
'हांवे तुजो कसलो पोटलो खाला, खबर ना. तुजे कितेंच वांकर्डे करूंक ना. तरी 
आसतना तूं म्हाका चांटे पावलाक दुखयत आयला. फकत दुर्योधनाच्या तोंडा 
कडेन पळोवन हांव ओगी रावलां. सत्यवचनी म्हुण तुजी नामना. तूं म्हाका भित्री, 
कित्याक उपकरा पडना असलो, अदा किर्ते किर्ते म्हणटा. तें लोकांक खरे दिसत 
म्हणपाचो म्हाका भ॑य. दिसले जाल्यार परिणाम एकूच जातलो: आमच्यांत फूट 
पडटली. येदे व्हडले हे सगळे रथी-म्हारथी आमच्या पंगडांत एकठांय जाले 
आसतना आमच्यांत फूट घालून तूं किते जोडटलो. तूं सेनापती आसा सर आमकां 
अपेसा बगर कितेंच मेळपाचें ना. आमकां अपेस मेळचें म्हुण्णूच तुगेले हे सगळे 
उपद्व्याप चल्ल्यात जावंक जाय. तूं आमचो न्हय, अर्श दुर्योधनाक हांव सदां 
सांगीत आयलां. पुणून दुर्योधनाच्या लक्षांत हें येना. कोणाची परीक्षा घेवप ना, 
कोणाक कांय विचारप पाचारप ना, काडली जीब लायली ताळ्याक, ह्या न्यायान 
तूं कोणाकूय रथी कोणाकूय म्हारथी म्हणीत रावला. फकत बडबडत रावला. 
तुज्या मनांतलें हांव जाणा. तूं पांडवांचो. आमचो घात करपा खातीर आमच्या 
पंगडांत रावला. बाबा दुर्योधना, येन्नादर जागो जा. दोळे उकते करून पळे. हो 
तुजो घातूच करतलो. कित्याक जाय रे तुका असलो सेनापती. हांव आसां मरे 
तुजे सरी, हांव एकलोच तांकां सगळ्यांक लोळयन आशिल्लो. कित्याक तुंवें हाच्या 
हातांत सगळें काडून दिलें. हो म्हातारो दुइट, घातमारो. जाणब्यांचें खंय मनशान 
आयकुचें. पुणून कसल्या जाणव्याचे रे. हाचे सारक्या जाणट्यार्चे व्हय. अतिजाणटे 
जातकूच मनीस निमाणे भुरग्यां सारके जातात. बाळबुददीन चलपाक लागतात. 
हाच्या नादाक लागशीत जाल्यार तूं फोणांत पडटलो. हांव एकर्लोच सगळे हातांत 
घेतलो आशिल्लो. पुणून हो आसा सर हांव झुजा मळार पांय दवरचो ना, असो 
हांबें सोपूत घेतला. हाका आडवो पडूं दी. मागीर पळे, कसो एक एकल्याक 

लोळयतां तो.' 

'जाणा, जाणा हांव. आयज मेरेन जायत्या जाणांक लोळयल्यात तुंवे', भिष्मान 
तिडकून जाप दिली. 'तुज्यो तोंडाच्यो लातबडायोच आयकुंच्यो. तूं दुर्योधनाक 
फुरफुरायतलो आनी ऐन वेळार किर्तेय निमित्त काडून आंग काडून घेतलो. हांव 
पयलीं पसून हें जाणा. आपुण एकलोच दुर्योधनाचो बरे-मागतो, अरी म्हणटालो 
न्हय तूं. मागीर, आतां कित्याक फार्टी सरता. आसत काळीज जाल्यार सर मुखार. 
म्हाका दुशण दिवं नाका. हांव तुमच्यांत फूट घालतां खंय. म्हाका फूट नाका 
म्हुण तूं जितो उल्ला. ना जाल्यार केन्ना तुजी चेटणी करपाचो. आपली तुस्त 
आपणे गावची न्हय. तरी आसतना तुका सांगतां: व्हडल्या व्हडल्यांक हांवें 
लोळयल्यात. काशिराजाच्या धुवांच्या स्वयंवरा वेळार हांवें एकल्यान हजारांनी 
राजांची दानाधिस्पट करून उडयल्या. परशुरामा सारकेल्याक लेगीत नाका-पुरो 
करून उड़यला. तुजी चेटणी करपाक म्हाका कळाव लागचो नारिलो. तुजे 
सारको कळी ह्या घरांत रिगलो, देखून हो झुजाचो प्रसंग आमचेर आयलो. तूं 
जाणवायो कोणाक सांगता. अर्जुना मुखार उबो राव आनी मागीर जितो येवन मेळ. 
उपरांत आयकन हांव तुर्जे.' 

हांच्या तोंडाक तोंड लागतलें अशे दुर्योधनाक दिसूंक नाशिले. ते लागिले 
पळोवन तो काचाबूल जालो. ताणे भिष्माक थंडावन म्हळें : 'ह्या वेळार झगडीं 
नाकात. तुमी दोगूय म्हाका जाय. फाल्यो उजवाडपाक झूज सुरू जातले. ते पयलीं, 
दुस्मानाच्या पंगडांत कोणाचें बळ कितले ह्या विशिंचो तुजो अदमास म्हाका जाय 
आशिल्लो." 

भिष्मान म्हळें, “सांगतां : झुजाक सुरवात करचे पयलीं आपुण कोणा आड 
उबो रावलां हाचो अदमास आशिल्लो सदांच बरो. पयलो युधिष्ठिर घे. हांव ताका 
म्हारथी लेखतां. भीम एकलोच आठ रथिंच्या तोलाचो. माद्रिचे दोगूय पुत रुपान 
अश्विनीकुमारां सारके, तरो तेजानूय तांचे सारके. हे चौगूय भाव बळिङ्ट. तांतूंत, 
नागवले. तुमच्या हातान खूब अवमान सोंसल्यात तांणी. ते किंवाट्यान झुजतले.. 
उल्लो अर्जुन, ताचें व्हडपण सांगपाची गरजूच ना. ताका लागपी देवांत राक्षसांत 
पन्नगांत लेगीत कोण ना. ह्या पयलींय जावंक ना, मुखारूय जावचो ना. तांतूंत 
ताच्या फाटल्यान श्रीकृष्ण आसा. तांका ताचो आधार मेळ्ळा. तूं शाणो आसशीत 
जाल्यार आयज, ह्या खिणाक लेगीत, झूज चुकोबं येता जाल्यार चूकय. फुडळें 
आयक : द्रुपद जाणटो खरो. पुणून जिवार उदार, विराट्रय तसोच. ` नागेलो पुत 
उत्तर एक म्हारथी. द्रोपदेचे पांचूय पुत एका फुडळे एक रथी. अभिमन्यूंत जाल्यार 

कृष्ण आनी अर्जुन दोगांयर्चे बळरगें भलां. सात्यकी युधामन्यु उत्तमौजा धृष्टकेतू 
घटोत्कच सगळे व्हडपणांत एका परस एक व्हड रथी. खुबतकूच कोणाक आटापा 
येवपाचे नात. धृष्टद्युम्न तांगेलो सेनापती. तो तर बद्द रुद्रा सारको.' 

पांडवांच्या पंगडांतलो कोण केदो हें सांगल्या उपरांत भिष्मान म्हळें : 'हांचे 
भितल्ल्या पांडवांक सोडून तूं कोणाक भियेवं नाका. हांव आनी द्रोण तांचे पळोवन 
घेतात. पांडवांचे बाबतींत सांगचें म्हळ्यार : हांव तांचेर हात उबारपाचों ना. तांकां 
परतून लायतलो. पुणून आपूण जावन तांच्या आंगार धांवन वचपार्चो ना. आनी 
दुसरे : हांव शिखंडी आड झुजर्चो ना.' 

दुर्योधनाक अजाप जालें. भिष्मान एकल्या शिखंडिकूच वेचून कुशीन कित्याक 
काडलो, ताका समजलें ना. ताणे विचाले, 'दिखंडी आड कित्याक झुजचो ना. 

'सांगतां, आयक' अरी म्हणून भिष्मान शिखंडिच्या जल्माची कथा ताका 
सांगली. 


१२७. अम्बेची कथा 


भिष्मान म्हळें : 

तुज्या प्रस्नाची सारकी जाप दिवची जाली जाल्यार म्हाका खूब वरसां आदलो 
इतिहास तुका सांगचो पडटलो. 

हस्तिनापुराचे राजगादयेर हांव बसचों ना असो हांवें सोपूत घेतिलो. देखून 
शांतनु उपरांत हे राजगादयेर चित्रांगदाक बसयलो. तो म्हजो सवतीभाव. पुणून तो 
चड़ दीस राज्य भोगूंक पावलो ना. ऐन तरणेपणांतूच भायर पडलो. ताच्या 
उपरांत तागेल्या धाकल्या भावाक विचित्रविर्याक गादयेर बसयलो. पिरायेन तो 
भुरगो. देखून अभिषेक जरूय ताका केलो तरूय कारभार हांव पळेतालो. 

तो लग्नाचे पिरायेचो जालो तेन्ना ताचे खातीर ताका आनी कुरु-कुळाक सोब 
सारकी चली हांव सोदपाक लागलों. त्याच वेळार काशिराजाच्या धुबांचें स्वयंवर 
थल्लां म्हणपाचें कानार आयलें. काशिराजाक तिगी धुवो. अम्बा व्हडली. अम्बिका 
मदली. आनी अम्बालिका धाकली. तिगूय गोमट्यो. तिगूय विचित्रविर्याक करच्यो 
अशे येवजून हांव स्वयंवराक गेलों. स्वयंवराक जायत्या देशांचे राजा आयिले. 
तांकां पळोवन हांबें येवजिलें : हांव विचित्रविर्याक हांगा घेवन येवंक ना, हांव कोणा 
खातीर हांगा आयलां, हे चल्यांक खबर ना आनी ह्यो चलयो म्हज्या गळ्यांत 
कांय माळो घाळपाच्यो नात. धा पांच येवजून हांवें थारायलें : तिगिंकूय उबारून 

रथांत घाल्ल्यो बस्यो. शास्त्रांत क्षत्रियां खातीर हिवूय एक रीत सांगल्या. हे रितीक 
धरून हांवें तिगिंकूय उबारून रथांत घाल्यो आनी थंय जमिल्ल्या राजांक सांगळें, 
'तुमकां कोणाक काळीज आसा जायत जाल्यार येयात झुजूंक आनी व्हरात 
सोडोवन ह्या चल्यांक.' सगळे म्हज्या आंगार धांवन आयले. चोय वशिनी म्हाका 
वेडो दिवन ते झुजपाक लागले. हांव एकलोच आशिल्लो. म्हज्या आधाराक दुसरो 
कोण नाशिल्लो. तरी आसतना हांबे सगळ्यांक म्हज्या तिरांनी लोळयले. 
सगळ्यांची दानाधिस्पट करून हांव हस्तिनापुराक परतलों. 

जिवार उदार जावन एकलोच म्हज्या फाटल्यान अखेर मेरेन लागिलो. तो 
म्हळ्यार शाल्व. पुणून ताकाय हांबें नाका-पुरो करून परतिलो. 

हस्तिनापुराक येवन हांव बिचित्रविर्याच्या लग्नाचे तयारेक लागलों. फाल्यां लग्न 
म्हळ्यार आयज, तिगां भितले व्हडलेन अम्बेन म्हाका म्हळे, 'तूं व्हड धर्मिइट 
म्हुण भंयभाडो लज-मुरवत सगळें सोडून तुका सांगतां : तुर्वे म्हाका उबारून रथांत 
घालचे पयलीं हांव मनान झाल्वाची जालीं. ताकाच हांव म्हजो घोव मानीत 
आयिल्ली, स्वयंवरांत हांव ताच्याच गळ्यांत माळ घालपाची आशिलीं. आमचें 
पयलींच थररि्ले...' जिचे मन दुसर्‍याचेर बसलां तिचें विचित्रविर्या कडेन लग्न करप 
सारके जावचें नाशिले. हांबें अम्बेची खबर सत्यवतीक सांगली. ती विचित्रविर्याची 
खासा आवय. म्हजी सवती आवय. सत्यवतीन मंत्र्यांक आनी पुरयतांक आपोवन 
तांच्या कानार तिची खबर घाली. निमाण, आमी सगळ्यांनी मेळून हिका 
शाल्वागेर धाडून दिली बरी' अशे थारायलें. 

अम्बेक हार्वे तशं सांगले. ती खुशालभरीत जावन शाल्वागेर गेली. 

पुणून, शाल्वान काळीज घट करून घेतिर्ले, आपुण तुज्या खातीर आयल्यां 
अशे तिणे ताका सांगले तेन्ना शाल्व म्हणपाक लागलो : 'हांव उउ्टें अन्न खावपी 
मनीस न्हय. तूं आयल्या ते वाटेन परती भिष्मागेर गेली बरी.' 

अम्बा काकुळटेक आयली. रडली. 'हांव भिष्मांची जावंक ना. तुजीच आसां.' 
अशें तिणे ताका तरे तरेन समजावन सांगले. तरी आसतना शाल्व आपलें तेंच 
घेवन बसलो. 'तूं भिष्माचीच. ताणे तुका उबारून रथांत घाली तेन्ना तूं मोन्यानी 
वचून रथांत बसली. तुंबें रथांतल्यान उड़ी धेवपाची. आपुण शाल्वाची म्हुण 
सांगपाचे. तुर्बे तशं कांयच केलें ना. हांव हस्तिनापुराचे अर्दे वाटेर भिष्मा आड 
झुजत आयिल्लो तेन्नाय तूं ओगी रावली.' शाल्व शीण काडीत गेलो. 

अम्बेन सांगले, 'हांव भियेलीं. किर्ते करचें तें म्हाका त्यावेळार येवजलें ना, 
म्हुण औगी राबविली. हांव रडटालीं. मागीर हस्तिनापुराक पावतकूच धीर करून 

हांवे भिष्माक म्हज्या मर्नातर्ले सांगले. तेन्ना म्हाका ताणे हांगा धाडून दिली...' 

भिष्मान आपणा खातीर चल्यो उबारून रथांत घाळूंक नाशिल्ल्यो, आपल्या 
भावा खातीर घाल्ल्यो, हेंवूय तिणे शाल्वाक सांगले. पुणून शाल्व मात लेगीत 
विरगळ्ळो ना. | 

अम्बेक किर्ते करचे, खंय वच्चे, कांय समजलें ना. ती रडली. कपलां 
आपटूंक लागली. मागीर येवजूंक लागली: म्हज्या नशिबांत हें सगळें कोणाक 
लागून आयले, कित्याक लागून आयलें. हांबें कोणाक दुशण दिवपाचें. आपणाक 
बिक्ग्राची वस्त जाले वरी उबारून व्हरपी भिष्माक, काय, विकर्‍या वस्त 
जाल्लेवरी स्वयंवराक धाड़पी बापायक. कोणाक लागून म्हजी गत अशी जाली. 
तिका बापायची तिडक माली. खासा आपणाचीय माली. आपुण भियेलीं, आपणे 
रथांतल्यान उडी धेवपाची. येवजी येवजी येवजून तिका निमाणे सगळ्यांत चड 
तिडक म्हजीच भिष्माची माली. भिष्माक लागुनूच आपणाली ही दुर्दशा जाली, 
अशे तिका दिसपाक लागलें. 

ती म्हजो सूड कसो धेवचो हाचे बेत करपाक लागली. तिणे बापायचें धर 
सोडून दिले. हस्तिनापुराक तिका सुवात उरूंक नारिली. आनी शाल्वान तर तिका 
आपलीं दारां बंद केलीं. 

चलत चलत ती एका आश्रमांत पावली. थंय व्हडले व्हडले ऋषी रावताले. 
तांच्यांत रौखाबत्य नांवाचो एकलो तपस्वी आरिलो. ताका अम्बेन आपणाली 
कथा सांगली. 

शैखावत्य म्हणपाक लागलो : आमच्यांनी किर्ते करूं येता? 

तिणे म्हळे, 'व्हडले-श कांय ना. म्हाका तुमी ह्या आश्रमांत आलासरो दियात. 
हांव हांगा रावन तप करतलीं. आदल्या जल्मांत खूब व्हडलीं पातकां केलीं आसूंक 
जाय हांवें. ना जाल्यार म्हजी अशी दुर्दशा जावची नाशिल्ली, तप करून हांव तीं 
पातकां धुवन उडयतलीं.' 

हिचें किर्ते करचें, तांकां समजना जाले. ही तरणे पिरायेची नाजूक चली. 
तपबीप हिका न्हय, अरे आश्रमांतल्या सगळ्यांक दिसले. बरे, तिका वच तरी 
करों म्हणचे. म्हळें जाल्यार ती खंय वतली. कोणाक तोंड दाखयतली, होवूय एक 
प्रस्न तांच्या मुखार आशिलो. 

इतल्यांत थंय होत्रवाहन ऋषी पावलो. कोण खंयची किर्ते कात, सगळी 
वासपूस करतकूच ही आपणाली नात, धुवेची धुव म्हणपाचें ताका समजले. ताका 
अम्बेचो कळेधळो आयलो. ताणे अम्बेक म्हळे, 'तुज्या मुखार आतां दोनूच वाटो 

उल्ल्यात. एक तर तूं म्हजे सरी राव वा परशुरामा सर्री वच.' 

परशुराम एक दोन दिसांनी आश्रमांत येवपाचो आशिल्लो. तो पावतकूच 
होत्रवाहनान ताका अम्बेची कथा सांगली. | 

परशुरामान अम्बेक विचाले, 'तुज्या मनांत किते आसा. खंय वतली. शाल्वागेर 
काय भिष्मागेर,' 

शाल्वागेर गेली तिका जाय आशिल्ले. पुणून शाल्व तिका धेवचो ना म्हणपार्चे 
ती जाणा आशिली. भिष्मागेर तिका वचपाचें नाशिले. पुणून भिष्माक बुद्द 
शिकोबंक जाय म्हणपाचें तिच्या मनांत भरि. भिष्माक लागुनूच आपणाक हैं 
सगळे भोगचें पड़लां, तेन्ना, भिष्माक जाता तितलें दुख्ख भोगोवप आशो तिणे मनांत 
घेतिलें. 

परशुराम तिच्या मनांतळें समजलो. तो हस्तिनापुराक आयलो. म्हाका येवन 
मेळ्ळो. म्हणपाक लागलो : 'तुका लागून हिची दुर्दशा जाल्या. तुरे हिका उबारून 
हाडिल्ल्यान हिका आतां कोण घेवपाचो ना. ती खंय वतली, अशीच कशी 
रावतली. कोणेय तरी तिका आलासरो दिवंक जाय. तूं दी.' 

परशुराम म्हजो गुरू. हांव ताका खूब लेखतां. पुणून, हांवें म्हळें, 'हिर्चे मन 
दुसर्‍याचेर बसलां. तीच तरौ सांगता. मागीर, असले चलयेक हांव विचित्रविर्याच्या 
गळ्यांत कशी बांढू, तूंच सांग.' 

'विचित्रविर्याच्या गळ्यांत बांदूँ नाका. तूं धे.' 

'कोण म्हणून, बायल म्हणून?' 

'हय.' 

'पृणून हांवे ब्रह्मचर्याचो सोपूत घेतला. अख्खो संवसार हें जाणा. हांव सोपूत 
कसो मोडूं.' हांवे विचार्ले, 

परशुराम तो. ताणे हुकूम सोडलो, 'हांव सांगतां तें आयक. ना जाल्यार म्हजे 
कडेन झुजपाक यो 

हांवें म्हळे, 'हांव शिष्य तुजो. तुजे कडेन झुजपाचो प्रसंग म्हजेर येवंक दिवं 
नाका 

'तू शिष्य मू म्हजो. म्हणटकूच आयक : तूं हिचे कडेन लग्न जा. गुरुची आज्ञा 
ही.' 

गुरू कित्याय किते कर म्हणपाक लागलो जाल्यार ताचे लेगीत आड वचचें 
अशे शास्त्रांत सांगलां.' हांवें जाप दिली 

तो आपलो हट सोडिना. हांव म्हजो सोपूत मोडिना. परिणाम : झुजाचेर येवन 

पडलें. ताणे झुजाक उबो राव म्हळे तेन्ना हाँवे ताका सांगले, 'तुर्वे हाचे पयलीं 
्षत्रियांक ना करपाक एकवीस खेपो तांच्या आड झूज केले. पुणून लक्षांत दवर, 
त्यावेळार भीष्म नाशिलो.' 

'झुजाक उबो राव' अरी म्हळे बरोबर हांव ताचे पांय धरून 'नाका नाका' 
म्हणटलो अशें ताका दिशिले जावये. पुणून जेन्ना 'तुंबे आतां मेरेन केल्ल्या झुजांत 
तुका भीष्म मेळूंक नाशिल्लो' अशें हांबें म्हळे, तेन्ना तोवूय मात्सो अजापांत पडलो. 

आमी कुरुक्षेत्रार गेले. तेवीस दीस आमर्चे झूज चले. केन्ना तो हार खातालो. 
केन्ना हांव. पुणून पडले बरोबर दोगूय उठून उबे रावताले आनी परते 
एकामेकांच्या आंगार धांबन बताले. तरेतरेचीं अस्त्रां आमी एकामेकां आड सोडलीं. 
केन्ना सोडूंक फावनात तसलीं लेगीत सोडली. आमचें झूज पळोवपाक देव पितर 
सगळे आयिले. तांच्यांनी हें झूज पळोबं नज जालें. ते मदीं पडले. तांणी आमकां 
दोगांकूय समजावन सांगले. पुणून आमी हटाक पेटिले. फार्टी सरपाक तोवूय तयार 
नाशिल्लो, हांबूय नाशिल्लो, निमाणे देव-पितरांक एक उपाय येवजलो. सगळे 
एकठांय जावन झुजा मळार देवळे आनी आमच्या दोगांय मजगर्ती उबे रावन 
'आमी तुमकां झुजूंक दिवचे नात' म्हुण सांगपाक लागले. तांचो नित्दाय पळोवन 
सगळ्यांत पयलीं परशुरामान शास्त्र सकल दवे. ताणे दवलेठें पळोवन हांवेय 
दवले. इतलेंच न्हय, तर हांव उठून ताच्या म्हर्‍यांत गेलो आनी ताच्या पांयार 
तकली दवरून हांबें ताचो आशीर्वाद मागलो. तोवूय खुशालभरीत जालो. 'तुजे 
सारको वीर क्षत्रियांत हांबें आयजवेर पळोवंक नाशिलो' अशे म्हणून ताणे म्हाका 
मनापसून आशीर्वाद दिलो. 

हांव परशुरामाक लेगीत बदना हें पळोवन अम्बा निर्दोली. ती तपाक बसली. 
ब्रतां उपास यात्रा सगळें केलें. तिगेले तप पळोवन हांव लेगीत भियेलों. 
कितल्या-इया लोकांनी तिका आडावपाचो यत्न केलो. पुणून ती आपलो नित्शय 
सोडिना जाली. तिगेलो नित्हाय पळोवन म्हादेव तिका प्रसन्न जालो. 

'माग', म्हादेवान म्हळें. 

“भीष्म म्हज्या हातान मरचो', तिणे मागले. 

'तुज्याच हातान तो मरतलो.' म्हादेवान म्हळें. 

अम्बेक अजाप जालें. तिणे म्हादेवाक म्हळे,“भिष्माक मारपाक हांवें झुजामळार 
दैवूंक जाय. हांव बायल मनीस. म्हाका कोण झुजा मळार देंबंक दितलो.' 

म्हादेवान तिका जाप दिली, 'म्हजीं उतरां केन्ना लटकी जाबचीं नात. तूं 
फुडल्या जल्मांत दादलो जातली. द्रुपदागेर तुजौ जल्म जातलो आनी तेन्ना तूं 

भिष्माक मारतली.' 

म्हादेवान तिका आनीक एक गजाल सांगली, 'द्र्पदागेर तूं चली म्हुण जल्मा 
येतली. उपरांत चलो जातली.' 

फुडलो जल्म मेळसर वांचून रावपाचो अम्बेक धीर नाझिलो. केन्ना काय 
फुडलो जल्म आयल्यार पुरो अशें तिका जालें. एक दीस तिणे रानांतलीं लाकडा 
पुंजावन हाडलीं. तीं सारकीं दाळ्ळीं. पेटयलीं आनी 'भिष्माक मारपा खातीर' अर्श 
म्हणून ते पेटिल्ले राशीर घाळून घेतले आनी ती मेली. 


१२८. ठिोखंडिची कथा 


द्रपदाचे एके राणयेक भुरगें नारिलें. अम्बेन जीव दिला त्या अदमासाक तिका 
भुरगें जावचें म्हुण द्रुपदान तप सुरू केलें. आनी ताणे म्हादेवाक प्रसन्न करून 
घेतिलो. 

द्रपदाक चली आनी चलो अशीं दोन भुरगीं जाय आशिलीं. म्हादेवान प्रसन्न 
जावन 'माग' म्हळें तेन्ना द्रपदान चली आनी चलो जाय म्हुण मागलें. 

म्हादेवान सांगले, 'तुजे हे राणयेक एकूच भुरगें जातले, जल्माक येतना चली 
म्हुण येतठें. तेंच मागीर चलो जातलें.” 

कांय म्हयन्यां उपरांत द्रुपदाली ही राणी बाळंत जाली. तिका चली जाली. 
पुणून, चली जाल्या म्हुण कळत जाल्यार सवतिर्चे नाक वयर सरतलें, ह्या भंयान 
तिणे चली जाल्या म्हुण कोणाक कळूंक दिलें ना. चळोच जाला अशें सगळ्यांक 
ती सांगीत रावली. चलो चलो म्हणत रावली. चलयेक नांव लेगीत चल्यार्चेच 
दवर्ले : शिखंडी. 

चली लहानाची व्हड जायत गेली तशीं तशीं चलयेचीं तिचीं आंगां फुलून वयर 
येबपाक लागलीं. द्रुपद हुसक्यांत पडलो. लिपोबन दवलेळें कितले दीस म्हुण लिपून 
उरतलें. गुपीत फुटत जाल्यार कोणाक करों तोंड दाखयतलों, अशें ताका जालें. 
पुणून, म्हादेवान दिलें उतर केन्ना फट जावचें ना, ह्या एकाच भावातचिर तो 
पातयेवन राबिल्लो. 

एक दीस राणयेन ताका म्हळें, 'म्हादेवाचीं उतरां लटकीं जावचीं नात हैं खरे. 
पुणून आमीय कितेय तरी उपाय करूंक जाय. म्हाका दिसता, शिखंडिचें लग्न 
करचे आनी सून घरांत हाडची. लग्नाचे घटकेर घडये म्हादेवाक आपल्या उतराचो 
उगडास जातलो.' 

द्रपदान मनांत म्हळें, खरे जावं येता हिगेले हें म्हणणे. तो रोखडोच लग्नाचे 
तयारेक लागलो. दशार्ण देसाचो राजा हिरण्यवर्मा तागेलो इइ्ट. तागेली धुव 
लग्नाची जाली. द्रुपदान तिका मागणी घाली आनी शिखंडिर्चे तिचे कडेन लग्न 
लावन दिलें. 

- लग्ना उपरांत कांय दिसांनी गुपीत फुटले. जाका आपुण घोव लेखतां ती आपले 
सारकीच एक बायल-मनीस हें हिरण्यवर्म्याचे धुवेक कळळें. आपुण बुड़लीं अशो 
तिका जाले. किर्ते करतली, कोणाक सांगतली. येवजी येवजी येवजून तिणे 
आपणाले दासयेक सांगले. दासयेन तें हिरण्यवर्म्याच्या कानार घालें. 

'अब्बा| द्रूपद इतलो फटींग!' हिरण्यवर्म्याची पायांतली तिडक मस्तकांत गेली. 
ताका न्हीद पडना जाली. किर्ते करूं, द्रुपदाक खावं काय गिळूं, अशैं ताका जालें. 
'तुंबे म्हजो घात केलो. म्हजो अवमान केलो. तुका प्रायश्चित भोगयले बगर 
रावपाचों ना' अरी ताणे द्रुपदाक सांगून धा उले. 

द्रपद म्हादेवाचेर पातयेवन राविलो. चल्येचो चलो जातलो ह्या विशी ताका 
दुबाव नाझिल्लो. पुणून केन्ना जातलो? ताणे धीर करून हिरण्यवर्म्याक तुँवे 
आयकलां तें फट' अशी जाप धाडून दिली. 

हिरण्यवर्मा आनीक तिड़कलो. 'इतलो फटीग हो! सामको उरफाट्या 
काळजाचो!' अशे म्हणून ताणे द्रूपदाक जितोच मारून उड़ोवपाचो बेत केलो. ताणे 
आपल्या सांगाती राजांक सांगून धाडले, 'चलात, आमी द्रुपदाच्या राज्याचेर धुरी 
घाळून ताका जितो मारून उड़ोवंया.' 

द्रपद मुदलचो भित्रो. तांतूत आपणे हाका फटयला म्हणपाची ताका जाणवीक 
आरिल्ली. 'म्हादेवा, पाव रे सायबा' अशे म्हणून ताणे देवतार्चन सुरू केलें. 

आपणाक लागून बापायचेर हें अपसरण आयलां अशे शिखेडीक दिसपाक 
लागलें. पुणून किते करचें, ताकाय कांय येवजना जालें. निमाणे जीव दिवचो अरो 
येवजून शिखंडीन रानाची वाट धली. 

स्थुणाकर्ण नांवाच्या एका यक्षाच्या रानांत तो पावलो. यक्षाच्या भंयान कोणूच 
ह्या रानांत वच नारिलो. शिखंडीन भितर सरून स्थुणाकर्णच्या राजवाड्या 
मुखारूच तप सुरू केले. जेवण खाण सोडून दिले. उदक लेगीत पियेवपाचें बंद 
केलें. 

एक दीस यक्षाची नदर शिखंडिचेर पडली. कोण हो, हांगा कित्याक बसला, 


कित्या खातीर तप करता, ताणे वासपूस केली. ताणे शिखंडीक विचाले, 'तुजे किर्ते 
जालां ?' 

तुका कळपार्चे ना.' शिखंडीन जाप दिली. . 

विचालेले खेपे शिखंडिची हीच जाप आशिल्ली 

यक्ष उबगलो. ताणे म्हळे, 'म्हाका तुगेली ही जाप नाका. तुका किते जाय 
म्हुण तूं हें तप करता तें सांग. 

'म्हाका जाय तें तुजे कडेन ना.' शिखंडीन जाप दिली. 

'मागून तरी पळे...' 

हिखंडीन ताका आपली कथा सांगली आनी विचाले, “म्हाका दादलो करूं येत 
व्हय तुज्यान.' 

यक्ष घुटमळ्यांत पडलो. हिका दादलो करचो जाल्यार आपले दादलेपण 
दिवनूच करचो पडटलो, ताणे मनांत म्हळें. खीणभर येवजिले आनी म्हळे, 'तुका 
दादलो करतां. म्हर्जे दादलेपण तुका दिवन तुर्जे बायलपण हांव घेतां. पुणून एके 
अटीरः: तुर्जे काम जातकूच म्हर्जे दादलेपण तुरे म्हाका परतें दिवर्चे पडटलें.' 

शिखंडीन मनांत म्हळे, 'जावं, थोड्या दिसां खातीर जाल्यार थोड्या दिसां 
खातीर. एक फावट अपसरण निस्तारूं दी. मागीर, हागेले दादलेपण परते करूं 
येत. 

'हय, कांय दिसांनी तुगेलें दादलेपण तुका परतें करतां', शिखंडीन ताका उतर 
दिलें. 

यक्षाचें दादलेपण घेवन ती घरा परतली. रानांत घडिले सगळें तिणे बापायक 
सांगले. बापूय खुशाल भरीत जालो. ताणे रोखडोच हिरण्यवम्यगिर मनीस धाडलो. 
'बेटें कोणाचेंय कितेय आयकून म्हजेर आळ घालूं नाका. शिखंडी चलो काय 
चली हें परीक्षाच घेवन थाराय' आहों सांगून धाडले. 

हिरण्यवर्म्यान तरण्यो बस्यो कांय चल्यो शिखंडिची परीक्षा घेवपाक धाडून 
दिल्यो. तांणी ताची परीक्षा घेतली. 'हो असलो तसलो दादलो न्हय. असलो 
दादलो आमी खंयच पळोवंक ना.' आहों तांणी हिरण्यवम्यक येवन सांगले 

हिरण्यवर्म्याचो राग न्हिवलो 

हे वाटेन एक दीस कुबेर भोंबत भोंवत स्थुणाकणगिर पावलो. स्थूण घरांत 
आशिलो. पुणून भायर येवन कुबेराक तोंड दाखोवपाक तो लजेलो. 'अब्बा! हो 
घरांत आसून भायर येना!' कुबेराक अजाप जालें. ताका आपलो अवमान जाले 
वरी दिसलें. ताका स्थुणाची तिडक माली. वासपूस करतकूच शिखंडीक आपलें 
दादलेपण दिवन स्थूण बायलमनीस जाला, भायर येवन तोंड दाखोवपाक लजेता 
म्हणपाचें ताका कळ्ळें. कुबेराक ताची भिरभिरी माली. ताका धरून हाडात 

भायर' असो ताणे हुकूम सोडलो. स्थूण लजेत लजेत आयलो. कुबेरान तिडकून 
ताका म्हळे, 'तुंवे नाक कातले आमचे जातिर्चे. तुका आतां हांव श्राप दितां: तूं 
ह्या मुखार आयुष्यभर बायल-मनीस म्हुण्णूच उरतलो. आनी शिखंडी सदांच 
दादलो उरतलो.' 
'नाका, इतलो खर श्राप नाका.' कुबेरा भोवतणी आलिल्ल्यानी कुबेरा लागीं 
पांयां पडून मागें, 'श्राप मात्सो ल्हव कर.' 
कुबेर विरगळ्ळो. ताणे म्हळे, 'बे आसा. ठिखंडी जिवो आसासर तूं 
बायल-मनीस उरतलो. शिखंडी मरतकूच तुका तुगेलें दादलेपण मेळटले.' 
श्राप इतलोच ल्हव करून कुबेर परतलो. 
कांय दीस गेले. शिखंडिचें काम जाले. राज्याचेर कोंसळ्ळेले संकट पयस 
गेले. आतां यक्षागेर वचून तागेलें दादलेपण ताका परते करचें म्हुण शिखंडी 
यक्षागेर आयली. ती परती येतली अँ यक्षान धरूंक नाशिले. देखून तिका 
आयिल्ली पळोवन यक्ष आनंदीत जालो. 'उतराची बायल-मनीस ही', ताणे मनांत 
म्हळँ आनी झिखंडीक ताणे कुबेराच्या श्रापाची खबर सांगली: 'आतां उपाय ना. 
पुणून म्हाका एक संतोस जाला: एका सत्यवचनी मनशाक हार्वे म्हर्जे दादलेपण 
दिलां. आतां तूं दादलोच म्हुण राव.' 
तेन्ना पसून शिखंडी दादलो म्हुण रावली. 
इतली कथा सांगून भिष्मान दुर्योधनाक म्हळे, 'शिखंडी आदल्या जल्मांतली 
अम्बा. आतां कळ्ळें मू तुका, हांव तिचेर कित्याक हात उबारचों ना तें.' 
ही कथा महाभारतांत मुदलांत नाझिली. अम्बेन रैखावत्याच्या आश्रमांत वचप, थंय 
अकस्मात परझुरामान येवप, मागीर परशुरामान भिष्मा आड झुजाक उबो रावप, हीं 
कथेतल्या शिल्पाची सदर आंगां पळेतकूच अर्शेच म्हणचें पडटा. मागीर, ती खंयच्यान 
आयली? महाभारताची एक आवृत्ती भार्गव कुळयेंतल्या कऋर्षिनी तयार केली. त्या वेळार 
आपल्या म्हाळगड्यांच्यो कथा तांणी मदीं मदीं तांतूत गुथून काडिल्ल्यो. नैमिषारण्यांत 
शौनकाच्या हाता खाल हें काम जालें म्हणटात. त्यावेळार हे कथेची भर पडिली आसू 
येता. परशुराम भार्गव कुळयेंतलो. 
उपरांत भागवत मत वयर सले. ह्या मत्ताच्या ऋषिंनी आपल्या मत्ताची व्हडवीक 
दाखोवपाक कथंत आनीक भर घाली. 
परशुराम शैव मत्ताचो. कांय जाणांच्या मत्तान खासा शिवाचो अवतार. तो हे कथेत 
भिष्मा आड झुजूंक उबो रावता आनी हार खाता. भीष्म वैष्णव मत्ताचो. एक 
परम-भागवत अशी तांची नामना. गुप काळांत ज्या बारा परम-भागवतांचीं नांवां घेताले 
तांच्यांतलो एक भीष्म. ताच्या हातान परझुरामाक, खासा शिवाच्या अवताराक, हार 
खावची पडटा, हाचे वयल्यान ही भागवती भर म्हणूंक जाय. 


'१२९. झुजाचे नेम 


फाल्यां झुजाक सुरवात करची अशें थळे. त्या खातीर दोनूय पंगडांनी एक मळ 
वेचून काडलें. कुरुक्षेत्र लागसारूच आशिर्ले, एका काळार कुरून ह्याच मळार तप 
केलें. तेन्ना पसून ताची पवित्र म्हुण नामना आशिल्ली. तेंच बरें, आहों :दोनूय 
पंगडांतल्या म्हालगड्यांनी थारायलें. 

ताचे अस्तमे दिकेक उदेंतेक तोंड करून पांडवांचें सैन्य रावले. मुखार उदेतेक 
अस्तमे दिकेन तोंड करून कौरवांचें रावलें. 

घुसपा-गोंदळ जावचो न्हय म्हुण युधिष्ठिरान आपल्या सैन्यांतल्या लोकांक बिले 
वांटले. | 

उपरांत झुजाचे नेम थारावपाक दोनूय पंगडांतले म्हालगडे एकठांय बसले 
आनी तांणी थारायर्ले-- 

झूज सकाळीं सुरू जातले. तीनसना सोंपतलें. परत, दुसर्‍या दिसा सुरू जातलें. 

झूज चलता तेन्नाच आमी एकामेकांचे दुस्मान. तीनसांज जातकूच 
एकामेकांची खबर धेवपाक एकामेकांच्या शिबिरांत वचपाक आमी मेकळे उरतले. 
त्या वेळार कोण कोणाक आडावचो ना. 

पिरायेन आनी पांवड्यान सारके तांणीच एकामेकां आड झुजपाचें--रथीन रथी 
आड, हतयार बशिल्ल्यान हतयार बशिल्ल्या आड, घोंड्यार बशिल्ल्यान घोड्यार 
बशिल्ल्या आड आनी पदात्यान (पांयान चळतल्यान) पात्या आड झुजपाचें. 

आपणा परस दुबळ्या आड झुजप ना. 

तिडकीन कोणूय गाळी मारूक लागलो जाल्यार, ताका उतरांनीच जाप 
दिवपाची. ताचेर हात वा शस्र उबारप ना. 

बे म्हणून जो फाटीं सरता आनी झुजांतल्यान आंग काडून घेता, ताचेर हात 
उबारप ना. 

कोणाचेरूय झा उबारतना ताका जागोवन उबारपाचें. तो घाळ आसतना. 
ताचें लक्ष नासतना उबारप ना. | 

एकलो दुसर्‍या आड झुजता आसतना तिसप्यान तांच्यांतल्या कोणाच्या आड 
झुजप ना. 

जाचें श्र मोडलां ताचेर हात उबारप ना. 

जो शरण येता ताचेर उबारप ना. 

झुजतल्याक जो सारथी घोडे वा झास्रां हाडून दिता तशेच, जे शंख नबत 

कांसाळीं वाजयतात तांचेर हात उबारप ना. 
कसलींच फटींगपणा करप ना. 
दोनूय पंगडांनी हे नेम मानून घेतले. 
सगळ्यांनी 'आमी ह्या नेमांक पाळो दितले' असो सोपूत घेतलो. 


१३०. झूज कितले दीस चलतलें 


भिष्मान पयलींच थारायर्ले, आपुण दिखंडी आड झुजपाचों ना आनी पांडव आंगार 
धांवन आयले जाल्यार तांकां परतून लायतलों, पुणून आपुण तांच्या आंगार धांवन 
वचर्चो ना. पुणून ताणे हेंवूय सांगिलें: आपुण सकाळीं उठून न्हावन-धुवन झुजा 
मळार देवतलो आनी सददां उठून पांडवांच्या पंगडांतले धा हजार शिपायक आनी 
एक हजार रथी मारतलों. तर्शेच, 'जशाक तर्ठो' ह्या नेमान चलतलो. कोणूय वांकडे 
चालीन येत जाल्यार वांकडे चालीन ताका मारतलों. 

म्हयनो भर तरी झूज चलतले अशे ताका दिशिर्ले, द्रोणाचायचिय तेंच मत्त 
आरि. कुपाचार्याक मात दोन म्हयने तरी लागतले अशे दिसतालें. 

दुर्योधनान अश्वत्थाम्याक विचाले, तेन्ना, पांडवांचे सगळें सैन्य ना करपाक 
आपणाक धा दीस पुरो अशी ताणे जाप दिली आनी कर्णान तर आपणाक पांचूच 
दीस पुरो अरो म्हळें. 

झूज कितले दीस चलतलें हाचो युधिष्ठिराकूय अदमास जाय आशिलो. गुपीत 
खबरो काडपी तागेले लोक कौरवांच्या शिबिरांत वचून आयिलले. तांणी भीष्म द्रोण 
कृप कर्ण आनी अश्वत्थाम्याचीं मत्तां युधिष्ठिराच्या कानार घाली. ताका आपल्या 
मनाची तयारी करपाची आशिली. ताणे अर्जुनाक विचाले. अर्जुनान जाप दिली, 
'कृष्ण आधाराक आसतना देवां सयत त्रैलोक्याचो एका खिणांत गोबोर करून 
उर्डोब येत. त्या भायर म्हादेवान दिले पाशुपत अस्र म्हजे कडेन आसा. भीष्म 
द्रोण कुप कोणाक ताची खबर ना. पुणून, हैं अखन कोणाय आड सोडूंक जायना 
असो नेम आसा. किरकोळां आड तर निखाळूस सोडूंक जायना. देखून ह्या झुजांत 
हांव ताचो वापर करपाचों ना. तांचे कडेन आसात तसल्याच अञ्रांनी तांच्या 
आड झुजतलों. म्हज्या मत्तान चड दीस झूज चलपार्चे ना.' 

अर्जुनाची आत्मविस्वासान भरिली जाप आयकून युधिष्ठिराक सू जालें. तो 
आतां कोण कोणाचेर पयलो तीर सोडटा हाची वाट पळोवपाक लागलो. 

सगळेच ह्या खिणाची वाट पळेत राविले. 

कुरूक्षेत्राच्या मळार खंयचे खंयचे राजा आपापले सैन्य घेवन आयिल्ले हार्चे वर्णन 
महाभारतांत आयलां. ताचे वयल्यान कुलु-कांगडा सावन मध्य एशिया मेरेनच्या 
वाटारांतले राजा कौरवांच्या पंगडांत आशिले, अशें दिसून येता. मध्यदेश, विंध्य, उदेंते 
कड़लो मगध आनी अस्तमे दिकेन सौराष्ट्र आनी अपरान्ता मेरेनच्या वाटारांतले राजा 
पांडवांच्या पंगडांत आशिल्ले. कृष्णान पयलींच हिशोब लावन पळेलो. अस्तमे 'कडलो 
सिंधु-सौवीर देशाचो जयद्रथ, उत्तर-अस्तम गांधार देशांतलो शकुनी आनी मद्र वा 
मदल्या पंजाबांतलो शल्य हैं त्रिकूट दुर्योधनाचें. हांच्या फाटल्यान त्रिगर्ताची गणराज्यां 
रावतलीं. त्या वाटारांतल्या बाकिच्या ल्हान ल्हान राजांक हांच्या आड वचपाचो धीर 
जावपाचो ना. बरे, तांकां फोडुंकूय येवपाचें ना. म्हुण कृष्णाची नदर बिराटाच्या मत्स्य 
देशा पसून विंध्य आनी उदेत अस्तमेच्या वाटारांचेर गेली. हांगां दोन कांटे आझिले. 
मगध देशाच्या जरासंधाचो एक. आनी चेदी (जबलपुर) देशाच्या शिशुपालाचो दुसरो. 
जरासंधाच्या प्रभावांत उदेंतेचे सगळे राजा आशिले. आनी शिझुपाला फाटल्यान करूष 
देशाचो दन्तवक्र आशिल्लो. कृष्णान पयसले येवजून पयलींच हे दोन कांटे हुमटावन 
चेदी, करूष, मगध देशा मेरेनचो वाटार पांडवांचो करून घेतिल्लो, करुषाचे अस्तमेंतलो 
दझार्ण आनी निषध वाटार कृष्णाच्या प्रभावांतलो. तागेल्या नारायणी सैन्याचो अड्डे. 
सौराषट्रांतले अंधक आनी वृष्णीय तागेले. शूरसेन पांचाल आनी विराट तर आदीं सावन 


पांडवांचे आशिल्ले. झूज सुरू जावचे पयलींच कृष्णान तांकां सगळ्यांक घट करून 
घेतिले. 


१३१. धूतराष्ट्रा सरी व्यास 


झुजाची खबर सगळ्यांत पयलीं गिदांक, घोणींक आनी कावळ्यांक कळ्ळी. 

ह्याच वेळार कुरुक्षेत्रार व्यास पावलो. दोनूय पंगड एकामेकां मुखार उबे राविल्ल 
पळोवन तो खंती जालो. हे आतां एकामेकांक मारून ना जावपाचे आसात, हें 
येवजून तो दुख्खी-करटी जालो. उठून तडक धृतराष्ट्रा सरी गेलो. झूज चुकोवपाचो 
निमाणो एक यत्न करून पळोवचो म्हुण ताणे तळमळ्या सयत धृतराष्ट्राक म्हळें : 
'तुगेल्या पुतांचे आनी तांच्या आधाराक आयिल्ल्या राजांचें मरण तेकलां, अठोंच 
म्हणचे पडटा. ह्या झुजान तुज्या पदरांत कितेंच पड़पाचें ना. रगताच्यो न्हंयों 
व्हांवपाच्यो आसात. आनी तुज्या वर्गणांतले सगळे ना जावन वचपाचे आसात. 
इतलेंच न्हय, तर पुराय क्षत्रियांची जातूच ना जावन वचपाची आसा. कितेंय कर 
आनी ह्या खिणार लेगीत हो सांवार आडाय. अजून कळाव जावंक ना.' 

झुजाची खुमखुमी आनीकोणाय परस चड धुतराष्ट्राकूच आशिल्ली, ताणे इतलीच 
जाप दिली: 'जावपाचें आसा तेंच जाललें. हांव कहों चुकयतलों तें. त्या भायर, 

जमल्यात ते सगळे क्षत्रिय. वांचून उले जाल्यार राज्यां भोगतले. मेले जाल्यार 
स्वर्गार पावतले. काळा आड कोणाचें किर्ते चलां व्हय आयज वेर.' 

धृतराष्ट्राच्या तोंडांतल्यान काळाची व्हडवीक आयकून व्यास खीणभर ओगी 
पडलो. मागीर रावं नज जावन तो उल्यलो : 'काळाचेर कोणाचें कितेंच चलना, 
खरे. काळूच मनझांक वयर काडटा आनी काळूच तांकां आपटून मारता. काळूच 
संवसाराचो नियंतो. पुणून आपणाक राज्य भोगूंक मेळचें म्हुण पुराय मनीस जात 
ना जावंक दिवप समा न्हय. दुर्योधन कुरु-कुळाचो घात करपा खातीर जल्माक 
आयला, हें तुका कितले तरी फावटीं हांवें सांगला. विदुरान सांगलां. भिष्मान 
द्रोणान सगळ्यांनी सांगलां. असल्याक मातूंक दिवंक फावना. तो जें करूंक सोदता 
ते ताका करूंक दिवंक जायना. ताका आडावंक जाय. ताका आडावप तुजी 
लागणूक, हेय तुका समजावन सांगलां. तुं्वे फकत मनार धेवंक जाय. तूंच एकलो 
ताका फाटीं ओडपाक फाटीं फुडें सरता, म्हुण हो प्रसंग आयज सगल्यांचेर 
आयला. म्हर्जे आयक : आङमार्गान वचूं नाका. अनर्थ आडावपाचें बळगें आंगांत 
आसुनूय विपत्तिच्या जाळांत घुसपल्ल्या मनशाभारोन तूं चळूं नाका. क्षत्रिय 
'कुळाचो घात जावंक दिवं नाका. धर्म सोडूं नाका. तुगेल्या पुतांकूय तो सोडूंक दिंवं 
नाका. धर्माक धरून चलशीत जाल्यार तुका राज्यूय भोगूंक मेळटले आनी स्वर्गूय 
भोगूंक मेळटलो. पांडवांचे पांडवांक दिवंक लाय आनी कर्शेय करून झूज चुकय. 
ह्या निमाण्या खिणाक लेगीत तुज्यान झूज चुकोवं येता. तुंब फकत मनार घेवंक 
जाय.' 

'तुका कळटा तें म्हाका कळना अशें दिसता व्हय तुका.' धृतराष्ट्रान व्यासाक 
विचाले. 'तूं सांगता तितर्लेय म्हाका समजता. पट्टा. पुणून तुज्यांत आनी म्हज्यांत 
फरक आसा. हांव चारचौगां सारको, तूं सामान्यां भायलो. आनी तूं जाणा: 
म्हज्या पुतांचेर म्हर्जे कांयच चलना. अनर्थ जालो म्हाका खंय जाय. पुणून म्हजे 
कोण आयकुपाचे नात. तूंच तांकां समजावन सांगपाचो यत्न करून पळे. तुजे 
यत्न फळादीक जाले जाल्यार म्हाका खोस जातली.' 

व्यास निर्डेलो. ताणे म्हळें, 'तुजेच भारोन म्हाकाय म्हणचें पडलें: काळाचो 
म्हयमा हो. झूज चुकपाचें ना. सगळे ना जाले तुका पळोवचे पडटले. तेन्ना, आतां 
म्हर्जे इतलँच आयक : तूं दुख्खी करटी जावं नाका. घडटा तें सगळें मोन्यांनी 
पळेत राव.' 

आनी विचाले, कौरव पांडव करो झुजतात तें तुका दोळ्यांनी पळोवपाचें 
आसा व्हय. म्हज्यान तुका दोळे दिवं येतात. दिवं व्हय.' 

'नाका.' घृतराष्ट्रान जाप दिली. 'कोणूच मेलो पळोवचो-सो म्हाका दिसना. 
पुणून एक करूं येता जाल्यार पळे. झुजा मळार किर्ते चलता तै पुराय वर्तमान 
म्हज्या कानार पडचे, अशी माण्णी तुज्यान करूं येता व्हय. जाल्यार खोशी 
जातलों.' 

'संजय करतलो हें काम.' व्यासान जाप दिली. 'ताका हार्वे तसले दोळे 
दिल्यात. तो सगळें पळेतलो. कितेंच ताका लिपून उरपाचें ना. दिसाचें घडू, रातचें 
घडू, लिपोवन घडूं सगळें ताका कळटलें आनी तें तो तुका सांगतलो. सगळी 
खबर तुका कळटली. संजयाक कोण मारचो ना. तो कितलोय भोंवं, ताका पुरो 
जावचें ना. तूं बारीक बारीक खबरी ताका विचार, तो तुका त्यो सांगतलो. किर्तेच 
लिपोबन दवरचो ना. | 

निमाणे विचाले, 'इतठें पुरो मू. आतां वचू मू हांव.' 

धृतराष्ट्रान हय म्हळे तेन्ना व्यास उठून कैलासाचे यात्रेक गेलो. 


संजयाक व्यासान जे दोळे दिले तांकां महाभारतान 'दिव्यचक्षु' म्हळ्यात. हाचे वयल्यान तो 
धृतराष्ट्रा म्हऱयांत बसून राविल्ली आनी थंयच बशिल्ले कडेन ताका सगळें दिश्टी पडटालें, 
असो खूब जाणाचो समज जाला. 

मात्दों खोलायेन देवन पळोवंक जाय --- 

संजयार्चे काम फकत धृतराष्ट्रा म्हऱयांत बसून ताका सगळें सांगपार्चे आगिर्ले 
जाल्यार 'ताका कोण मारचो ना, तो कितलोय भोंबं, ताका पुरो जावर्चे ना' हें आनी 
सांगपाची गरज उरची नाशिल्ली, धृतराष्ट्रा म्हप्यांत बसून राविल्ल्याक मारपाक कोण 
येवचो नाशिलो. आनी 'कितठेंय भोंबन' ताका पुरो जावपाचो प्रस्नूय उपरासचो 
नाशिल्लो, देखून तो भोंबतालो, पुरो जायसर झुजा मळार भोवन सगळें पळेतालो अहो 
दिसता. म्हळ्यार तो एक वार्ताहर आशिल्लो अहो म्हणचें पडटा. आयज लेगीत झुजा 
मळार वचपी वार्ताहर आसतात. तांकां कोण मारिना. तांकां कोण आडायना. तसलेच 
काम संजयाक मेळिले, अरों म्हणूंक जाय. 

सगळे कडेन तो भोंवतालो. सगळे कडेन तो पावतालो. झूज आपल्या दोळ्यांनी 
पळेतालो. दोनूय पंगडांच्या शिबिरांनी भोवन गुपीत खबरी काडून हाडटालो. आनी मागीर 
पळेल आयकर्ले सगळे येवन धृतराष्ट्राक सांगतालो. 

तो धृतराष्ट्राक सगळ्यांत पयली सांगता ती भीष्म पडिल्ल्याची खबर. भीष्म झुजाच्या 
धाव्या दिसा पडला. ह्या धा दिसांत जें किर्ते घडले तें तो भीष्म पडल्या उपरांत सांगता. 
हाचे बयल्यानूय धा दीस तो धृतराष्ट्रा म्हर्‍्यांत नाशिल्लो, झुजा मळार भौवतालो अशेच 
म्हणचे पडटा. भीष्म पडिल्ल्याची खबर ह्या धा दिसांतली सगळ्यांत व्हडली आनी 
म्हत्वाची खबर आशिली. म्हुण तो बेगी बेगीन येवन धृतराष्ट्राच्या कानार ती घालता. 

'दिव्यदृष्टी'चो अर्थ इतलोच. 


१३२. जतनाय 


पांडवांक झुजा मळार हाडून हरोवपाचो बेत दुर्योधन कितल्या-श्या वरसां सावन 
करीत आयिलो. दोनूय सैन्यां जेन्ना झुजामळार येवन उबी रावलीं तेन्ना ताणे 
दुःशासनाक आपोवन सांगले, 'आमच्या जिवितांतलो सगळ्यांत मोटो खीण हो. 
आतां एक काम सगळ्यांत पयलीं करूंक जाय: भिष्माक राखपाची जतनाय 
सगळ्यांनी धेवंक जाय. तो आमगेलो सेनापती. तो घट उलो जाल्यार सगळ्यांक 
लोळयतलो, ह्या विर्शी म्हाका दुबाव ना. मनान तो निर्मळ. देखून आपुण 
शिखंडिचेर हात वा शस्र उबारचो ना, अर सांगून मेकळो जाला. आतां 
दिखंडिचेर आमी सारकी नदर दवरूंक जाय. जाका जमता ताणे फार्टी फुडें पळे 
नासतना शिखंडीक सगळ्यांत पयलीं मारून उडोवचो, अर सगळ्यांक हावे 
सांगलां म्हुण सांग. भिष्माचे चोय वशीन धीट धाडशी हुदार रथी म्हारथी हाडून 
दवर. शींव बळिइट आसलो म्हुण भागना. ताका राखपाची तजवीज सारकी केली 
नासत जाल्यार कोलो लेगीत ताका खड्ड्यांत उड़यता. ही चत्राय धरून भिष्माक 
राखपाची तजवीज कर. पांडवांनी दिखंडिची पळे कशी बडदास्त दवल्ल्या ती. 
खासा अर्जुन ताच्या फाटल्यान रावला.' 

'तूं भिष्माचो हुस्को करूं नाका.' दुःशासनान ताका जाप दिली. 'ताचे चोय 
वशीन बरे बरे रथी म्हारथी उबे करतां. ताका कोण बोट लेगीत लावचो ना हाची 
जतनाय घेतां. म्हजेर पातयेवन राव.' 

दुःशासनान रोखडोच मांड रचलो. खासा आपुण भिष्मा फाटल्यान रावलो. 
ताचे दावे आनी उजवे कुशीन भूरिश्रवा शल शिबी शाल्व आनी आपल्या भावांक 
उबे दवले. बारा मुळखांतले राजा चोय वशीन भिष्माक राखपाक रावले. 


रात सली. दीस वयर सरचे पयलीं सगळे झुजा मळार देवले, शंख नगारे 
कांसाळीं झिंगां हांच्या घणघणाटांत घोडे खीं-खी करपाक लागले, हती चींचीं 
करपाक लागले. तांच्या ह्या आवाजान धाय दिको घणघणल्यो. मळार दोनूय सैन्या 
देवलीं तेन्ना पळेतल्यांचे दोळे दिपकावले. आंगार कांटो फुलोवपी असलो देखाव 
हाचे पयलीं कोणेंच खंयच पळोवंक नाशिलो. 

कौरवांच्या सैन्या मुखार भिष्मान एक ल्हान-ठदों उलोवप केलें. ताणे म्हळें : 

क्त्रियांच्या जिवितांतलो सगळ्यांत मोलाचो खीण आयज हांगा आमच्या 
सगळ्यां मुखार येवन उबो रावला. आमकां स्वगरि वचूंक मेळचें म्हुण झुजाचें दार 
उकतें जालां. ह्या दारांतल्यान जाय जाल्यार आमच्यांनी इन्द्रलोकाक वचून इन्द्रा 

सांगातांत रावं येता वा ब्रह्मलोकाक वचून ब्रहम्या सरीं रावं येता. आमगेले 
म्हालगडे हेच वाटेन गेले. हीच वाट तांणी आमचे खातीर आंखून दिली. निजाचो 
क्षत्रिय झुजा मळार एक तर जैत ना जाल्यार स्वर्ग जोडटलो. क्षत्रियाक तिसरी वाट 
ना. जाणटो जावन हांतुळणार पडून मरप क्षत्रियाक सोबना. सगळें विसरून आतां 
एका चित्तान झुजाक मुखार सरुंया. एक तर जैत ना जाल्यार स्वर्ग जोडटले ह्या 
हावेसान मरुंया वा मारुंया.' | 
उलोवप आयकून सगळ्यांच्या आंगार कांटो फुली. सगळ्यांक फुरफुरून 
आयले. केन्ना काय दीस बयर सल्ल्यार पुरो, अशे तांकां जालें. 
हांगा कोणाच्या रथाक कसल्यो घुडयो आहिल्ल्यो तें सांगलां. ह्यो घुडयो पळोवन कोण खंय 
झुजता तें झुजाऱयांक समजताले. 
भिष्माचे घुडयेचो दांडो खंय ताडा येदो ऊंच आशिल्लो. आनी घुडयेर पांच नक्षत्रां 
आशिलीं. द्रोणाचार्याच्या रथाक घुड़ी लायिली तिचेर भांगराची वेदी, भांगराचो कमंडलू, 
आनी भांगराचें धोणु आहिले. दुर्योधनाच्या रथा वयले घुडयेंत रत्नांनीं भरिल्ल्या हतयाचें 
चित्र आहिले. कृपाचार्याचे घुडयेर बैलाचें, अश्वत्थाम्याचे घुड्येर शिंवाचे दोंपडेचे, तर 
जयद्रथाचे धुडयेर खंय दुकराचें चित्र आशिर्ले, पांडवांच्या पंगडांतूय तरेतरेच्यो घुडयो 
आशिल्ल्यो. तांतूंत अर्जुनाच्या रथावेले घुडयेत खंय खरेलोच मारुती येवन बशिलो. 
वनवासांत भिमाक मारुती मेळिललो त्यावेळार ताणे आपुण अर्जुनाचे घुडयेर येवन बसतलों 
आनी मदीं मदीं किळांच्यो मारून तुमकां चेव हाडटलो अशें उतर दिले. 
हे वाटेन युधिष्ठिर आपलो मांड रचपाक लागलो. ताणे कौरवांच्या सैन्या 
बयल्यान एक नदर भोंवडायली आनी अर्जुनाक म्हळें : हांचें सैन्य रेवाडो घालूं 
नज येदे मोटे. त्या हिसपान आमचें ल्हान. बृहस्पतीन म्हळां, सैन्य मोटे आसत 
जाल्यार कसल्याय मांडान तें उर्बे करूं येता. पुणून ल्हान आसत जाल्यार सुयेच्या 
तोका भाशेन तोकयाळो मांड रचूंक जाय. 
अर्जुनान रोखडोच तोकयाळो 'बज्र' नांवाचो मांड रंचलो. ताका तो इन्द्रान 
शिकयल्लो, उपरांत ताणे सगळ्यां मुखार भिमाक उबो केलो आनी युधिष्ठिराक 
म्हळे, 'शिंवाक पळोवन चितळांची जाता तशी भिमाक पळोवन दुर्योधनाची आनी 
तागेल्या भावांची गत्त जातळी.' ताणे भिमाक सांगले, 'कौरव तुका पळेतात. तुका 
पळोवन तांकां थरथरो भरूंक जाय.' 
युधिष्ठिराचो हुस्को ना जावंक नारिलो. कौरवांचें इकरा अक्षौहिणी सैन्य 
पळोवन ताचें तोंड बाविलें. ताणे अर्जुनाक म्हळे, 'मिष्मान तोडूंक येवपाचो न्हय 
असलो 'अभेद्य' मांड रचला. आमगेले सैन्य तो मांड तोडून भितर करों बतलें.' 
'तांणी कसलोय मांड रचूं, सत्या आनी न्याय ज्या पंगडांत आसा ताका जैत 
मेळुंकूच जाय.' अर्जुनान जाप दिली. 'तुका भंय कित्याचो आनी कोणाचो. त्या 

भायर, कृष्ण आमच्या पंगडांत आसा. कृष्ण आसता थंयच जैत आसता. आतां 
मेरेन जैल सदांच ताच्या फाटल्यान चलत आयलां. जैताचो हुस्को तूं करूच 
नाका.' 

अर्जुना म्हालवजार युधिष्ठिर झुजाक मुखार सरिल्लौ. ताचो आत्मविश्वास पळोवन 
युधिष्ठिराचो हुस्को ना जालो. ताणे सैन्याक चाल करून वचपाक सांगलें. 

पांडवांच्या सैन्यांत शिखंडी मदीं राविछो. ताचे भोंबतणी ताचें सैन्य आझिले. 
अर्जुन शिखंडिची राखण करतालो. धृष्टद्युम्न सगळ्यां मुखार राविल्लो. भीम 
धृष्टद्युम्नाची राखण करतालो. उजवे वाटेन सात्यकी, तर हतीदळां मदीं युधिष्ठिर 
राविलो. 

सैन्य चलत मुखार गेलें तेन्ना कृष्णाची नदर भिष्माचेर गेली. ताणे अर्जुनाक 
म्हळे, 'एक लक्षांत दवर: भिष्मान तीनर्शै अश्वमेध यज्ञ केल्यात. ल्हाना . 
समानांतलो झुजारी न्हय तो. कौरवांची पुराय भिस्त ताचेर. देखुनूच ते सगळे 
ताची राखण करपाक ताचे भोवतणी उबे रावल्यात. भिष्माचेर उडी घेवचे पयलीं 
ताचे भोंवतणचें सैन्य मारून उडोबंक जाय.' 


१३३. गीता 


पांडवांचे सैन्य चलत मुखार येता तें पळोवन दुर्योधनान द्रोणाचार्या सरी वचून 
म्हळें, धृष्टद्युम्न तुगेलोच बुदवंत शिष्य. ताणे झुजा मांडान रचिले पांडवांचें हैं 
सैन्य पळे. तांतले कोण कोण केदे केदे तें पळे आनी मागीर, म्हजे खातीर जिवार 
उदार जाले हांगा म्हज्या सैन्यांत कोण कोण आसात तेय पळे. आमचें सैन्य 
रेवाडो घाळूं नज येदें मोटे. तांगेले ल्हान. .तरी आसतना हांब मुजरत सांगूंक 
आयलां: तुमी सगळ्यांनी एक जतनाय घेवंक जाय: सगळ्यांनी नेमिले भाशेन 
उबे रावन भिष्माक राखूंक जाय.' 

भिष्माच्या कानार दुर्योधनालीं उतरां पडलीं. ताका आपणाळो हुस्को जाला 
जातलो अशें येवजून ताका भुरकुटावंक भिष्मान आपणालो शंख मोठ्यान वाजयलो. 
भिष्माच्या शंखाचो नाद कानार पड़ना फुडें एकाच खिणांत चौय वसल्यान शंख 
वाजूंक लागले. पांडवांच्या पंगडांतल्यान श्रीकृष्णान सगळ्यांत पयलो पांचजन्य 
शंख वाजयलो. अर्जुनान देवदत्त, भिमान पौंडू, युधिष्ठिरान अनंतविजय, नकुलान 
सुघोष, सहदेवान मणिपुष्पक, हे भाशेन जण एकल्यान आपापलो शंख वाजोवन 
सगळ्यांची काळजां थरथरावन उडयलीं. 


४९४ महाभारत 





शंखांचो हो घणघणाट चलिलो आसतना 'आतां झुजाक सुरवात करपाचो वेळ 
लागीं पावलो' आहों येवजून अर्जुनान आपणालें धोणु उखलें आनी कृष्णाक म्हळें : 
'कोणा कडेन म्हाका झुजचें आसा तें पयलीं पळोवन घेतां. रथ व्हरून मात्सो 
दोनूय सैन्यां मजगत उबो कर.' 

कृष्णान रथ दोनूय सैन्यां मजगत व्हरून उबो केलो. 

अर्जुनान दोनूय सैन्यां वयल्यान एक नदर भोंवडायली. ताका थंय बापोलये 
आजे मावळे भाव पुत नातु मांव गुरू तरो इइट दिठ्टी पडले. अवचित ताका किर्ते 
तरी जालें. तो काकुळटेन आकुळ-पिकूळ जालो. ताच्या हाता पांयाक वडी 
आयल्यो. ताचें तोंड सुकले. जीव थरथरून ताच्या आंगार कांटो फुलो. ताच्या 
हातांतलें गाण्डीव गळसणलें. ताच्यान उबो रावं नज जालें. तकली घुंवळळेले वरी 
जाली. ताणे कृष्णाक म्हळें : 'कृष्णा, जांचे खातीर राज्य भोग आनी सुखांचो 
हावेस धरचो ते जिवाची आस्त सोडून झुजाक उबे रावल्यात. हांकां मारून 
आमर्चे बरै कर जातले. राज्याच्या लोभान हांची बुद्द होगडावल्या. हांकां 
अरिश्टाचो अदमास ना. इश्टाच्या घातान पातक लागतर्ळे हेंवूय तांकां खबर ना. 
पुणून हें सगळें आमकां खबर आसा. आमकां कळटा. मागीर आमी हें पातक 
कित्याक करचे. फार्टी कित्याक सरचें न्हय. कुळाच्या घातान कुळाचार ना 
जावचे नात व्हय. कुळाचार ना जातकूच अधर्माचो रोक चलचो ना व्हय. 
अधर्मूच चलतलो. बायलो भंगतल्यो. जातिचो घुसपा-गोंदळ जातलो. सगळे 
नरकांत पडटले. शी शी शी, किर्ते आडायलां रे आमी हें. राज्याक आठोवन आमी 
आमच्याच मनशांक घरच्यांक आनी सोयर्‍यांक मारूक उठल्यात मरे!" झुजाच्या 
परिणामाचे येवजून ताका वायट दिसले. ताणे म्हळें : “ना, हांकां मारून म्हाका 
जैत नाका, सुखां नाकात. हांव कोणाचेरूच दाख उबारपाचो ना. कौरव म्हाका 
मारतले जाल्यार मारूं दी. हांव परतो धपको घाळपार्चो ना. 

आनी खेदान आकुळ-पिकूळ जावन धोणु सकल उडोवन तो रथांत बसलो. 

कृष्णाक अजापांचो धसको बसलो. अर्जुन अन वेळार अद करतलो अशो 
ताका दिसूंक नाशिले. ताणे अर्जुनाच्या दोळ्यांत दुकां केन्नाच पळोवंक नाझिलीं. 
आयज तीं दाटून आयिर्छी पळोवन कृष्णान ताका म्हळें : 'अर्जुना, खंय आनी 
खंयच्या वेळार रे तुका हें सगळें येवजलें. हो दशा होगडावपी भ्रम मरे. तुका तो 
ह्या संकटांत खंयच्यान जालो. तूं व्हड मनीस. व्हड मनीस असल्या भ्रमाक 
केन्नाच लागीं करिनात. तुका तो निखाळूस सोबना. मनाचे हैं दुबळेपण सोडून उठ 


पळोवया मात्सो. असो काकुळटेणो बाबडो जावं नाका. तूं दुस्मानाक तापोवपी वीर 
मरे.' 


गीता ४९५ 


अर्जुन म्हणपाक लागलो, 'जांची हांवें पुजा करपाची, असल्या भिष्मा कडेन 
आनी द्रोणा कडेन हांव कसो झुजूं तूंच सांग. तांकां मारचे बदला हांव भीक 
भागून रावीन. तांकां मारून म्हाका कसलीं सुखां मेळटलीं. रगतान बुडबुडिलींच 
सुखां मरे.' 

कुष्ण हांसलो. म्हणपाक लागलो, 'करूंक फावना तांचो तूं खेद करता. आनी 
वयल्यान प्रज्ञावादी जाले वरी उल्यता. जे आत्म्याक वळखतात ते जीव गेल्ल्यांचो 
आनी जीव वचूंक नाशिल्ल्यांचो खेद करिनात. जिवितांत सुखां आनी दुख्खां सदा 
तिगनात. तीं येतात आनी वेतात. तीं सोंसून मुखार वचूंक जाय. नाशिले बस्तीक 
आसप ना आनी आशिलले वस्तीक नासप ना. जाणे हो संवसार व्यापला ती वस्त 
केन्ना ना जायना. ती बदलना, कोणाकूच ती ना करूंक येना. आत्मो केन्ना जलमा 
येना, केन्ना मरना. कूड हाणल्यारूय तो हाणना. जो आत्म्याक असो जल्मना 
जालो आनी बदलना-जालो मानता तो कोणाक कसो हाणूंक लायतलो आनी 
कोणाक हाणटलो. पोन्नी आंगावलीं उडोबन मनीस दुसरीं नवीं घेता तसो आत्मो 
पोन्न्यो कुडी उडोवन दुसर्‍या नव्या कुडिंनी वता.' 

कृष्णाच्या ह्या उपदेसाचो अर्जुनाचेर कांयच परिणाम जालो ना. ताचो खेद ना 
जालो ना. कृष्णान ताका दुसरे तरेन समजावन सांगपाचो यत्न केलो. ताणे म्हळें, 
'घर, आत्मो येता आनी मरता. जाल्यारूय, तुंबें खेद करूंक जायना. कित्याक, 
जल्मल्ल्याक मर्ण सुटना आनी मेल्ल्याक जल्म सुटना. सुटना-जाले गजालिचो खेद 
कसलो.' | 

कुष्णान पर्धून अर्जुनाच्या तोंडा कडेन पळेले. अर्जुन तसोच आशिल्लो. ताचेर 
कसलोच परिणाम जावंक नाशिलो. कृष्णान तिसरे तरेन ताका समजावपाचो यत्न 
केलो. ताणे म्हळे--- 

'तूं क्षत्रिय. तुगेली क्षत्रिय म्हुण एक लागणूक आसा. ती पळोवनूय म्हाका 
दिसता, तुंबें गणमणूक जायना. कित्याक, धर्म-नितिच्या झुजा परस व्हड क्षत्रियाक 
दुसरे कांयच ना. स्वगर्चि दार आपर्शीच उकर्ते जावन आयलां. असलें झूज 
भाग्यवंत क्षत्रियाकूच झुजूक मेळटा. तूं झुजना जावीत जाल्यार तूं तुगेली कीर्त 
होगडायतलो. लोक कित्याय किर्ते उलयतले. तुजो वायट लोकिकूच एकामेकांक 
सांगतले. आनी तूं जाणा : क्षत्रियाक वायट लोकीक मरणा पाइट. तूं भंयान फार्टी 
सल्लो अशें लोक समजतले. जांकां तूं व्हडलो मनीस दिसतालो तांकां तूं ल्हान 
दिसतलो. तुगेले दुर्मान तुजी निंदा करून नाका-नाका जालें उलयतले. देखून 
ऊठ. नित्हायान झुजूंक लाग. झुजांत तूं मेलो जाल्यार तुका स्वर्ग मेळटलो आनी 

झूज तुंबै जिखलें जाल्यार तूं राज्य भोगतलो. सुखदुख, लावलुस्कान, येस अपेस, 
आपणाक सारके अहो लेखून झुजूक लाग पळोवंया. तुज्या हातात करणी करप 
इतर्लेच आसा. फळ कितें मेळटले, कोण सांगतलो. फळाची वान्सा धरी नासतना 
करणी कर.' । 
हांगा अर्जुन आनी कृष्ण दोगां मजगतचो एक संवाद आयला. अर्जुन प्रस्न विचारता आनी 
कृष्ण जापो दिता. ह्या निमित्त्यान आत्मो, ताचें रूप, आत्म्याचो आनी परमात्म्याचो 
संबंद, जिवीत आनी जिविताचे प्रस्न, जिवितांत करणेची सुवात, भक्तिची आनी 
गिन्यानाची सुवात, असल्या कितल्याऱ्या प्रस्नांची फोडणिशी आयल्या. देव मनशा कडेन 
उलयल्लो जाल्यार कसो उलयतलो आशिल्लो, तसो कृष्ण हांगा अर्जुना कडेन उल्यता. 
अठरा अध्यायांत सातशे कोक गुथून महाभारतान आमच्या हातांत हो जो 
अध्यात्म-ग्रंथ दिला ताचें नांव भगवद्गीता. * पंचरात्र भागवतांनी घाली मोलादीक भर 
ही. 
कृष्णान अर्जुनाक तरे तरेन समजावन सांगले. तागेल्या सगळ्या प्रस्नांच्यो 
जापो दिल्यो आनी म्हळे, म्हजे एक आयक: मनान सगळ्यो करण्यो देवाक 
ओप आनी झूज कर. फळ कितेय मेळूं वा ना मेळूं. म्हणटकूच अडचणिचीं 
सगळी दुर्गा तूं उपूंक पावतलो. एक लक्षांत दवर: अभिमानान म्हजी सांगणी 
आयकना जाझीत जाल्यार तुजी वाट लागतली. आपुण झुजचो ना म्हणशीत 
जाल्यार विसरू नाका: तुजी बडूच तुका झुजूंक लायतली. अर्जुना, संवसाराचो 
जाळवणदार देव. ताचेर मन दवर. ताची भक्ती कर. ताका पूज. सगळ्यो 
लागणुको सोडून ताचोच आलासरो धे. म्हणटकूच तूं ताचेच सांगणेन चळूंक 
लागतलो.' 
आनी निमाणे म्हळे, 'आता तुका मानत तहों कर.' 
कृष्णान अर्जुनाच्या तोंडा कडेन पळेलें. कृष्णाच्या उपदेसान ताच्या मनांतलो 
गोंदळ ना जाला, तो भितल्ल्यान शान्त जाला आहों ताका दिसले. कुष्णान ताका 
विचाले, 'तकलेंत दुबाव अजून उल्ल्यात व्हय.' 
'ना.' अर्जुनान जाप दिली. 'तुजे दयेन म्हजे सगळे दुबाव ना जाले. मनांतलो 
समळो गोंदळ ना जालो. हांव कोण म्हणपार्चेय म्हाका कळ्ळे. आतां तूं सांगीत 
तें करीन." 


* परिशिष्टात दिल्या 


१३४. जाणटेल्यांचो आशीर्वाद 


रथांत बशिल्लो अर्जुन उठलो. ताणे गाण्डीव उखले. तें पळोवन 'हो आतां झुजाक 
उबो रावला' अशे दोनूय पंगडांतल्या लोकांक दिसले. सगळे फुरफुरून उचांबळीत 
जावन शंख नगारे झिंगां वाजोवपाक लागले. देव गंधर्व पितर सिद्ध चारण लेगीत 
झूज पळोवपाक आयले. इन्द्राक मुखार घालून व्हडले व्हडले ऋषी आयले. 
समुद्रांतल्यान ल्हारां उठचीं तशीं. दोनूय पंगडांतल्या सैन्यांतल्यान ल्हारां उठिले वरी 
दिसपाक लागलीं. सगळ्यांच्या आंगार कांटो फुलली. 

अवचित सगळ्यांची नदर युधिष्ठिराचेर गेली. आंगावयले कवच देवोवन, 
हातांतलीं आयुधां सकल दवरून तो रथांतल्यान देविलो आनी भिष्मा कडेन तोंड 
करून, हात जोडून, मान सकल घाळून पांयांनी चलत वचपाक लागिलो. कोणाक 
कांय सांगी नासतना ताका असो गेलो पळोवन अर्जुनाच्या काळजांत धस्स जाले 
'खंय चलो काय देवा हो' ताणे मनांत आपणाकूच विचार्छे, भिमूय भियेलो. 'किते 
येवजले काय देवा हाका ह्या वेळार”, तार्णेय मनांत म्हळें. नकुल सहदेवूय 
घुटमळ्यांत पडले. | 

युधिष्ठिर मोन्यांनी चलत मुखार गेलो. तो खंय वता, कित्याक वता, तें फकत 
कृष्ण जाणा आशिल्लो. ताकाच एकल्याक ताच्या मनांतले समजलें. 'हो भीष्म द्रोण 
कृप शल्य हांचे सारकेल्या जाणटेल्यांक नमस्कार करपाक वता', कृष्णान 
अर्जुनाक म्हळें. 'झुजाक सुरवात करचे पयलीं जाणटेल्यांक नमस्कार करचो 
तांचो आशीर्वाद घेवचो अशें शास्त्रांत सांगलां.' ताणे म्हळे. 

ताच्या फाटल्यान कृष्णूय गेलो. 

युधिष्ठिराक मुखार घालून पांडव हात जोडून चलत येतात हें कौरवांनी पळेळे. 
ते अजापांत पडले. 'भियेले जातले', एकल्यान म्हळें. 'भिष्मासरी आलासप्या 
खातीर येतात जातले', आनीक एकल्याक दिसले. 'शी: अर्जुनभिमा सारके वांगडा 
आसतना युधिष्टिरान आमकां भियेवचें मू, आनी एकल्यान म्हळें. 'हांणी क्षत्रिय 
कुळाचे नाक कातर्ले', कांय जाण म्हणपाक लागले. 'कृष्ण फाटल्यान आसतना 
हांणी भियेवचें कित्याक', एकलो दुसर्‍याक विचारपाक लागलो. हे भाशेन, कोण 
अशें, तर कोण तरे उलयता आसतनाच पांडव लागीं पावले. पांया कडेन आयले 
असो समज करून कौरव खोशयेन नाचपाक लागले. उचांबळीत जावन 
आंगावयलीं उत्तरियां फडफडाबंक लागले. 

युधिष्ठिर कौरवांच्या सैन्यांतल्यान वाट काडीत भिष्मा सरी गेलो. हो किर्ते 

४९७ 

करता, किर्ते सांगता, आनी भीष्म किर्ते जाप दिता तें आयकुपाक सगळे उत्सुक 
जाले. येदोळ मेरेन चलतालो तो बोवाळ एका खिणांत थांबलो. सगळे कडेन 
किण्ण जालें. 

भिष्मा म्हऱ्यांत पावतकूच युधिष्ठिरान ताच्या पांयार तकली दवली. उपरांत 
दोनूय हात जोडून तो मुखार उबो रावळो आनी म्हणपाक लागलो, एका 
धर्मयुद्धाक उबो रावलां. तुजे सारकेल्या म्हालगड्या आड झुजपाचो प्रसंग आयला. 
आशीर्वादाक आयिलो.' 

'हांव जाणा आशिलो' भिष्मान सद्गदीत जावन ताका जाप दिली. 'म्हजो 
आशीर्वाद घेनासतना तूं झुजपाक लागिलो जाल्यार म्हाका तुजी तिडक मारतली 
आशिल्ली. तुका जैत मेळूंक पावूं नाका असो श्रापूय हांव दितलो आशिल्लो. आतां 
हांव धादोस भरीत जालां. परिणामा कडेन पळे नासतना झुजत राव. तुका जैत 
मेळूं असो आशीर्वाद दितां.' 

भीष्म खीणभर ओगी रावलो. मागीर म्हणपाक लागलो, 'तुजो पंगड सत्याचो, 
न्यायाचो अह आसतना हांव तुज्या पंगडांत ना. कित्याक ते तूं जाणां, हावे निष्ठेन 
आनी लागणुकेन म्हाका कुरुकुळा कडेन बांदून धेतला. म्हजी बुद्द, शक्ती, म्हर्जे 
स्वातंत्र्य लेगीत हांबें कुरुकुळाक ओंपलां. जण एकल्याची एक-एक निष्ठा, 
एक-एक लागणूक आसता. ते निष्ठेक धरुनूच जण एकल्यान चळूंक जाय. 
कुरुकुळांत रावन ताच्या खातीर झुजप म्हजी निष्ठा, म्हजी लागणूक, म्हजो 
स्वधर्म. म्हज्यान स्वधर्म सोडूं नज. तुंबेय तुजो सोडचो न्हय. तूं तुज्या धर्मान 
आनी लागणुकेन चल. तुजो धर्म तुका राखतलो. हांव खंयच्याय पंगडांत आसूं 
तुका जैत मेळूं अर्शेच मागतलों.' 

भिष्माच्या तोंडांतलीं हीं उतरां आयकून युधिष्टिराचें काळीज भरून आयलें. 
ताणे म्हळें, 'तुबे आमच्या पंगडांत येवचें अहो हांव म्हणिना. कौरवांच्याच पंगडांत 
रावन तुंवें झुजर्चे. तुजी निष्ठा हांव जाणा. पुणून म्हजे कल्याण जावचें अशें मनांत 
धरून झुजचें, इतलेंच म्हर्जे मागणे 

उपरांत अनमनत ताणे विचाले: तुका आयज मेरेन झुजांत कोणूच जिखूंक 
पावूं ना. तुका कसो जिखचो तितलें सांग. 

'म्हाका जिखीत असो कोणूच आयज मेरेन जल्मा येवंक ना. कोणूय कढ्रोय 
व्हड आसू. खासा इन्द्र ठेगती आसू. म्हाका जिखूंक पावचो ना. म्हाका मरण 
कर्हे येतळें काय म्हुण विचारता जाशीत जाल्यार ताची जाप आयज़ दिना आनीक 
केन्नाय यो.' भिप्मान जाप दिली. | 


| 
| 


जाणटेल्यांचा आशीर्वाद ४९९ 
युधिष्ठिरान आनीक कांय विचाले ना. ताणे भिष्माच्या पांयार परती तकली 
दबली. ताचो आशीर्वाद घेवन तो सोमतो द्रोणाचार्या सरी गेलो. ताच्या पांयार 
तकली दवरून 'आशीर्वादा खातीर आयिल्लो' म्हळें. 
द्रोण खोशी जालो. 'तुका जैत मेळूं' असो मनापसून ताणे युधिष्ठिराक आशीर्वाद 
दिलो आनी म्हळे, 'म्हजी निष्ठा हावे कौरवांक ओपल्या. म्हुण हांव तांच्या पंगडांत 
आसां. पुणून तुगेलो पंगड न्यायाचो हैं हांबें सदांच सगळ्यांक सांगलां. त्या भायर 
श्रीकृष्ण तुज्या फाटल्यान आसा. तुका जैत मेळटलें ह्या विशी म्हाका दुबाव ना. 
जंय सत्य आनी न्याय आसता थंयच श्रीकृष्ण आसता. तो ज्या पंगडांत आसता 
तोच सदां जैतवंत जाता. तूं अनमन नासतना झूज.' 
'झुजांत तुका कसो जिखचो', युधिष्ठिरान ताका विचाले. 
'हातांतळें शस्र सकल दवरून हांव मरपाक तयार जाले बगर म्हाका कोणूच 
मारूंक पावपाचो ना, इतर्लेच सांगतां.' द्रो:1चार्यान जाप दिली. 
्रोणांचार्याचो आशीर्वाद घेवन युधिष्ठिर कृपाचार्या सरी गेलो. ताचोय आशीर्वाद 
घेतलो. उपरांत इाल्यासरी गेलो. आपुण कौरवांच्या पंगडांत रावन कर्णाक 
हिणसावन ताची सगळी उमेद मारून उड़यतलों अर्शे दाल्यान युधिष्ठिराक पयर्लीच 
उतर दिलले. युधिष्ठिरान ताका ताचो उगडास करून दिलो. 
'तूं अनमन नासतना झूज', शल्यान जाप दिली. 
आमी आमची निष्ठा कुरुकुळाक ओपल्या आशे भीष्म आनी द्रोण दोगूय मेकळेपणान 
युधिष्ठिराक सांगतात तेन्ना 'अर्थस्य पुरूषो दास: दासस्त्वर्थो ना कस्यचित्‌' अशे दोगूय 
म्हणटात. खूब जाणांनी ह्या वाक्यांतल्या 'अर्थ उतराचो अर्थ 'दुडू' केला आनी 'आमी 
दुडबांक लागून कौरवांच्या पंगडांत आसात. ते आमकां पोसतात. आमी तांगेले मीठ 
खातात. देखून आमकां तांच्या पंगडांत रावचें पडटा' अरो दोगांयच्या तोंडांत घालां. 
खरेपणानशीं, दोगांयच्या तोंडांत हें वाक्य सोबना. 'पोटा खातीर' आपणाक विकपा इतले 
ल्हान दोगूय नाशिले. दोगूय चारित्र्यांत सामान्यां परस वयल्या पांवड्याचे, खूब व्हड 
आशिल्ले. एके कडेन निष्ठा ओपली म्हणटकूच मरसर थंयच रावंक जाय, थंय अंतर 
येवंक दिवंक जायना, निष्ठेक आनी लागणुकेक धरुनूच सगळ्यांनी चळूंक जाय, आरों 
मानपी आरिलले. आर्विलले भारत सांगचें जाल्यार, दोगूय संविधानिक Constitutionalist 
आशिल्ले. देखून हांगा 'अर्थ' उतराचो अर्थ, ध्येय लागणूक वा निष्ठा करूंक जाय. 'दुडू' 
निखाळूस न्हय. 
युधिष्ठिर भिष्मा कडल्यान द्रोणा सरी, द्रोणा कडल्यान कृपा सरी आनी 
थंयच्यान शल्या सरी वतालो, तितले मजगतीं कृष्णान आनीक एक यत्न करून 
पळेलो. ताणे कर्णाक सोदून काडलो आनी ताका म्हळें, 'तुजे आनी भिष्माचें 
तिडलां म्हुण आयकलां. तो सेनापती आसासर आपुण हातांत शस्न घेवर्चो ना 

असो तुँवें सोपूत घेतला अरे आयकलां. हैं खरें व्हय. खरे आसत जाल्यार, तुज्या 
मुखार एक सुचोवणी दवरतां. भीष्म पडसर तूं आमच्या पंगडांत यो.' 

कर्णाक कृष्णाची सुचोवणी आयकून ताची तिडक माली. ताणे ताणशेवनूच 
कृष्णाक जाप दिली : 'दुर्योधनाचें लुसकान जायत असली कसलीच करणी म्हजे 
हस्तुकीं केन्नाच घडपाची ना. केन्नाच म्हळ्यार केन्नाच ना. हांव तागेलो 
बरे-मागतो, ताच खातीर प्राण दिवपाक मुखार सरिलो. कळ्ळें ? तुर्वे गेल्यार जाता 
आतां.' 

कृष्ण मोन्यानी परतलो.तितले मजगतीं युधिष्ठिर्य परतलो. कौरवांच्या 
सैन्यांतल्यान वाट काडीत तो भायर आयलो. आनी दोनूय सैन्यां मजगर्ती उबो 
रावन ताणे कौरवांक लेखून मोट्यान म्हळे, 

'तुमच्यांतल्या कोणाकूय आमचो पंगड़ न्यायाचो दिसता आसत आनी 
आमच्या पंगडांत येवपाक तो खोशी आसत जाल्यार ताणे ह्या वेळार लेगीत येवचें.' 

युधिष्टिराच्या उल्याक एकल्यानूच जाप दिली. युयुत्सून. तो धृतराष्ट्राचोच पुत. 
पुणून गांघारीक जालो न्हय. तागेले एकले दासयेक जालो. तो मुखार सलो. 
'म्हाका तूं आपलो लेखपाक खोशी आसशीत जाल्यार तुज्या पंगडांत येवंक हांव 
खोदी आसां.' ताणे म्हळें. 

“चल यो. धृतराष्ट्राक पिंड दिवपाचें तुज्याच नशिबांत आसा-रों दिसता.' अरो 
म्हणून युधिष्ठिरान ताका औपयलो. युयुत्सु कौरवांचो पंगड सोडून पांडवांक येवन 
मेळ्ळो. 


१३५. पयलो दीस 


युधिष्ठिर आपल्या रथासरी आयलो. रथांत चडून ताणे आपल्या आंगार आनी 
माथ्यार कवच बांदलें आनी हातांत धोणु घेतलें. तागेल्या भावांनीय कवचां बांदून 
झास्रां-अस्रां हातांत घेतलीं, तेन्ना पांडवांच्या पंगडांतले धृष्टद्युम्न आनी बाकिचे वीर 
खुशालभरीत जावन शंख वाजोवपाक लागले. 

पर्थून एक फावट दोनूय पंगडांतल्या झुजार्‍यांनी शंख नगारे कांसाळीं शिंगां 
वाजयलीं. ह्या घणघणाटांत घोड्यांची आनी हतयांचीं लेगीत काळजां भुरकुटून 
आयलीं. 

आता मेरेन कौरव पांडव एकामेकांच्यो खोडी काडीत आयिल्ले. एकामेकांक 
उणी उतरां दीत, गाळी घालीत राबिल्ले, आयज पयलेच फावट एकामेकांचो सूड 

घेवपाक झुजा मळार उबे राबिल्ले. सुरवात जायना फुडें सगळे जाण एकामेकांच्या 
आंगार किंवाट्यान धांवन गेले. भीम चाल करून येता तें पळोवन दुःशासन 
भिष्माक मुखार घाळून ताच्या आंगार धांवून गेलो. त्याच नेमान, कौरवांचें सैन्य 
धांवन आयिर्ले पळोवन पांडवांचे सैन्य दांत-ओऑठ चाबीत ताच्या मुखार धांवन 
गेलें. भिमान एक किळांच माली. ती कानार पड़ना फुडें हतयांक आनी घोड्यांक 
लेगीत मळब कोसळ्ळे काय किर्ते, अरो दिसले. तेवूय खिंकाळूंक लागले. भियेवन 
हे वाटेन ते वाटेन धांवपाक लागले. रथांक रथ आपटले. घोड्यांक घोडे, हतयांक 
हती आदळ्ळे. म्हणटासर दोर्शी वसल्यान सूं सूं करीत तीर सुटले. 

सगळे जिवार उदार जावन एकामेकांच्या आंगार धांवन गेले. तांतले कांय 
जाण कोंसळ्ळे. कांय जाण भियेवन पळळ. पळटल्यांतले कांय जाण परते येवन 
झुजपाक लागले. खिणा भितर आपलो कोण, पेलो कोण, सारके वळखूंक येना 
अशें जालें. 

भिष्मान अर्जुनाचेर तीर सोडले. अर्जुनान ताका तिरांनीच जाप दिली. दोगूय 
शूर. शीव करो दोगूय एकामेकां आड झुजताले. दोगांयनी एकामेकांचेर तिरांचो 
पावस धालो. दोगांकूय धाय जाले. कृतवर्मा सात्यकी आड झुजपाक लागलो. 
बुहृद्वल अभिमन्युच्या आंगार धांवन गेलो. ताणे एका तिरान अभिमन्युची घुडी 
पिंदून उडयली आनी दुसर्‍या तिरान तागेल्या सारथ्याक आडवो उडयलो. अभिमन्यु 
खुबलो. दांत ओठ चाबून ताणे बुहदबलाचेर णव तीर सोडले, आनी एका तिरान 
तागेळी घुडी पिंदून उड़यली. दुसर्‍या तिरान तागेल्या सारथ्याक मारून उड़यलो. 
बुहद्ढल नाका-पुरो जावन पळ्ळो. 

भिमाक पळोवन दुर्योधनाक चेव आयलो. एके वाटेन दोगूय एकामेकांच्या 
आंगार पडले तर दुसरे वाटेन दुःशासन नकुलाच्या आंगार धांवलो. नकुलाक ताणे 
घाय केले. तागेल्या रथाचे घोडे मारून उड़यले. नकुल काचाबूल जालो. सहदेव 
ताच्या आधाराक धांवन आयलो. तो पावचे पयलींच दुर्मुखान सहदेवाचेर घुरी 
घाली. सहदेवान पयल्याच खिणाक दुर्मूखाच्या सारथ्याक मालो. किंवाट्यान तो 
ताच्या आड झुजपाक लागलो. 

युधिष्ठिरान दाल्याचेर तीर सोडून ताका घाय केले. शल्यान ताचेर एक अस्त्र 
मोखून मालै. ताका लागून युधिष्ठिराच्या धोणवाचे कुडके कुडके जाले. युधिष्टिरान 
दुसर घोणु उबाल आनी इाल्याचेर तिरांचो पावस झडयलो. 

हे वाटेन धृष्ट्युम्नाची द्रोणाचार्याचेर नदर पडली. तो द्रोणाच्या आड झुजपाक 
फुरफुलो. द्रोणाचार्यान ताच्या धोणवाचे पयल्याच धपक्याक तीन कुडके केले 

धृष्टयुम्नान दुसरे धोणु हातांत घेतलें. त्या आदींच द्रोणाचो एक तीर धृष्टद्ुम्नाच्या 
आंगाक तोपलो. आनी तागेल्या आंगांतल्यान भळभळ करून व्हांवपाक 
लागलें. धृष्टद्युम्न चवताळ्ळो. ताणे द्रोणाचेर चौदा तीर मोखले ता केले 

घटोत्कच भिमालो पुत. ताच्या शिरंत्रांनी भिमारचेय रगत आनी राक्षसांचेंय रगत 
घोळटालें. ताचेर सांवार आयिल्लो, ताणे अळंबुष राक्षसाक लोळोवन लोळोवन जार 
केलो. 

शिखंडी आनी. अश्वत्थामो, भगदत्त आनी विराट, द्रुपद आनी जयद्रथ, कृपाचार्य 
आनी केकय, सुतसोम आनी विकर्ण, प्रतिविंध्य आनी शकुनी एकामेकां आड 
झुजत रावले. तांचे कितले-]े सैनिक मेले. कितले-दो हतयांच्या पांया पोंदा 
चिडले. कितल्याइयांच्या आंगा वेल्यान रथ घांबले. झुजा मळार रगताचे पाट 
व्हांवपाक लागले. मरून पडिल्ल्यां वेल्यान रथ घोडे हती धांबिल्ल्यान तांच्या 
्रेतांची चेटणी जाली. झुजा मळार सगळे कडेन चिखोल जालो. 

भिष्माक सगळे कौरव राखतात हें अभिमन्युच्या लक्षांत आयले. तो भिष्माच्या 
आंगार धांवन गेलो. पयज्याच धपक्याक ताणे भिष्माची घुडी दांड्या सयत मोडून 
उडयली. उपरांत भिष्माक राखतल्यां भितल्ल्या कुतवर्म्याक एका तिरान तर 
शल्याक दुसर्‍या तिरान ताणे घाय केले. मागीर एकार एक णव तीर सोडून ताणे 
भिष्माक घाय केले. भिष्मान पयलीं अभिमन्युच्या सारथ्याक उडयलो. मागीर 
अभिमन्यूक घाय केलो. अभिमन्यू तिडकीन भिष्माच्या आंगार उड़ी घेवन गेलो. 
ताचें कर्तुत्व पळोवन भीम धादोसभरीत जालो. अंभिमन्यूक चेव हाडपाक ताणे 
मोट्यान किळांच माली. अभिमन्युच्या आधाराक रोखडेच धृष्टद्युम्न विराट आनी 
सात्यकी आयले. सगळ्यांनी भिष्माचेर तिरांचो पावस घालो. भीष्म पडटा काय 
किते, अशें सगळ्यांक दिसले. अभिमन्युचें कर्तुत्व पळोवन भीष्म लेगीत 
घादोसभरीत जालो. 

एका मस्त्या हतयार बसून विराटाचो पुत उत्तर झाल्याचेर धावन आयलो. ताणे 
झाल्याच्या रथाचेरूच हती घालो. शल्यान एकाच वांगडा कितले-शे तीर सोडून 
तागेल्या हतयाक घाय केले. हती चवताळळो. तिडकीन किळांच्यो मारीत धांवलो. 
शल्याच्या रथाचे घोडे ताणे पांयां पोंदा चिडून माले. झाल्य भियेलो. ताणे शक्ती 
नांवाचें अस्र उबारून उत्तराचेर मोखून माले. आनी तरसादेन ताच्या हतयाची 
सोंड कातली. 

उत्तर हतया वेल्यान घसांयच करून सकल पडून मेलो. 

पांडवांच्या पंगडांतलो हो एक बीर पयल्याच दिसा मेलो. 

शल्य धांवन गेलो आनी कृतवर्म्याच्या रथार चडलो. ताका श्वेतान पळेलो. 
श्वेत उत्तराचो व्हडलो भाव. उत्तराचे हत्येचो सूड घेवपाक तो शल्याच्या आंगार 
धांबलो. तेन्ना कौरवांचे सात म्हारथी धांवन आयले आनी ते शल्याक थंयच्यान 
घेवन गेले. शल्य हातांतलो सुटिल्ल्यान श्वेत खुबलो. ताणे तिडकीन कौरवांच्या 
सैन्यांतल्या कितल्याइया जाणांक दाळाक' लायले. कौरव भियेवन पळ्ळे. परिणाम: 
भीष्म एकलो पडलो. भिष्मान पांडवांच्या सैन्याची दानाधिस्पट करपाक सुरवात 
केली. श्वेत खुबिलोच आशिल्लो. ताणे पयल्याच धपक्याक भिष्माच्या रथाचे घोडे 
मारून उडयले. भिष्मार्चे धोणूय मोडून उडयलें. ताका घायार घाय केले. भिष्माक 
घाय जाले पळोवन पांडव खोशयेच्या उमाळ्यांनी नाचपाक लागले. ते नाचतात ते 
पळोवन दुर्योधन खंती जालो. ताणे भिष्माच्या आधाराक कितले-शे वीर धाडून 
दिले. भिष्माक मारतलोच म्हुण श्वेत खुबिलो. ताणे शक्ती अस्र उबालें आनी 
भिष्माचेर मोखून माले. कौरवांचेर आकांत आयलो. भिष्मान श्वैताचे अस्र 
अंतराळांतूच मोडून उड़यले. अस्त्र फुकट गेल पळोवन श्वेत तिडकीन अदीक 
पेटलो. ताणे एक जड गदा उबाली आनी ती भिष्माचेर मोखून माली. भिष्मान 
रथांतल्यान उडी घेवन जीव वाटायलो. गदा रथार येवन पडली. रथाचो आनी 
ताच्या वांगडा घोड्यांचो एका खिणांत पिठो जालो. भीष्म दुसर्‍या रथार चडलो 
आनी दुसर्‍याच खिणाक ताणे श्वेताचो रथ मोडून उड़यलो. श्वेताचो रथ मोडिलो 
पळोवन पांडव वीर ताच्या आधाराक धांवन आयले. तांकां द्रोण कुप आनी शल्य 
हांणी वाटेरूच आडावन घले. श्वेत तरसाद घेवन भिष्माच्या आंगार धांवन गेलो. 
भिष्मात त्याच खिणाक ब्रह्मात्रान मंत्रिलो एक तीर श्वेताचेर सोडलो. तो श्वेताच्या 
हङ्ड्याक लागलो. आनी श्वेत मरून जमनीर कोंसळ्ळो. 
पांडवांचो आनीक एक वीर पयल्याच दिसा पडलो. पयल्याच दिसा तांगेले 
दोग वीर पडिले पळोवन कौरव खोशयेन नाचपाक लागले. 
पांडवांनी शाणेपणान सैन्य फाटल्यान घेतलें. 
इतल्यांत दीस धारेर गेलो आनी पयल्या दिसाचें झूज सोपर्ले, 
श्वेत पडटकूच तागेलो दुसरो भाव शंख खुबता आनी तोय भिष्माच्या आंगार धांवन वता. 
भिष्मा सयत कौरव-बिरांक नाका पुरो करता आनी मरता अरो वर्णन रोखडेंच हे कर्थेत 
येता. भांडारकर आवृत्तीन हें वर्णन प्रक्षिप लेखलां. कित्याक, झुजाच्या सातव्या दिसा 
शंख द्रोणाचार्या आड झुजपाक येता आनी मरता अहो वर्णन मुखार आयलां. 
पयल्याच दिसा पांडवांचे दोग वीर मेले. त्या भायर सैन्याची दानाधिस्पट 
जाली. भिष्मान जिवार उदार जावन पांडवांचे खुबदों सैन्य कातरून उडयलें. 
भिष्माचो हो पराक्रम पळोवन दुर्योधन खोशयेच्या उत्फर्क्यानी नाचपाक लागलो. 


५०४ महाभारत 





तें पळोवन युघिष्टिराचें तोंड बावर्ले, ताचो ताळो सुकून आयलो. ताणे कृष्णाक 
म्हळे, 'आयज भिष्मान जो पराक्रम केला तो पळोवन म्हाका आतां आमचो 
हुस्को जावपाक लागला. गिमांत उज्यान तण हुलपावन ताचो गोबोर करचो तसो 
भीष्म आयज आमचें सैन्य हुलपायत सुटिलो. दोळे बयर करून ताच्या तोंडा 
कडेन पळोवपाचो लेगीत म्हाका धीर जायनारिलो. ताका झुजा मळार पळेतकूच 
म्हाका दिसले, यमाक इन्द्राक वरुणाक लेगीत घडये जिखूं येत; पुणून हाका 
जिखूंक येवपाचो ना. हो असोच झुजत रावलो जाल्यार आमच्या सैन्याची चेटणी 
केले बगर रावपाचो ना. म्हजी सगळी भिस्त अर्जुनाचेर आठिली. तो कितेंय तरी 
करतलो आरो दिशिले. पुणून ताका आयज किर्ते जाले, समजना. तो मन लावन 
झुजता-सो दिसनाशिलो. ताची उमेद जिल्ली काय किर्ते, काय तो भियेलो. मिमान 
आयज जायत्या जाणाक मारून उड़यले. पुणून एकल्या भिमाचेर सगळी दायकी 
कशी घाळूं येतली. भीम शूर वीर खरो. पुणून नीट वाटेन चळपी. झुजांत दाव-पेंच 
खेळचे पडटात. ते अर्जुनाक बरे खबर आसात. पुणून ताणे आयज कांयच केलें 
ना. कित्याक तें म्हाका समजना.' 

कुष्णान म्हळें, 'झुजांत केना जैत मेळटा, केन्ना हार पडटा. पयल्याच दिसा 
हार पडिल्ल्यान तूं खंती जालो जाल्यार, मुखार करों जातले. हार-जैताचो हिदोब 
लावन केन्ना झूज खेळूंक जायना. अर्जुन आयज न्हय जाल्यार फाल्यां पराक्रम 
करून दाखयतलो. ताचे सारको कर्तुत्वी तुज्या आधाराक आसतना तुंबें भियेवंक 
जायना. तुज्या पंगडांत केदे केदे वीर आसात पळे. शिखंडिच्या रुपान भिष्माचो 
काळ तुज्या पंगडांत आसा आनी धृष्टयुम्नाच्या रुपान द्रोणाचो काळ आसा. 
जैताचो तूं मात लेगीत हुस्को करूं नाका. तें तुज्या पांया कडेन चलत येतलें.' 

युधिष्ठिरान धृष्टदयुम्नाच्या तोंडा कडेन पळेल. 

धृष्टयुम्नान रोख़डेंच म्हळे, “श्रीकृष्ण म्हणटा तेंच खरं. जैत आमच्या पांया 
कडेन चळून येतळे. फाल्यां पळे तूं. भीष्म द्रोण कृप शल्य सगळ्यांची खुमखुमी 
जिरयना जाल्यार हांव 


१३६. दुसरो दीस 


पयल्या दिसाच्या अणभवान पांडव झाणे जाले. दुसर्‍या दिसा फांत्या पारारूच 
उठून ते झुजा मळार गेले आनी क्रौंचारूण मांड रचून. दीस केन्ना वयर सरता 
हाची वाट पळेत रावले. 

आयज तांकां हार खावपाची नारिली. 

पांडवां भारोन दीस उदेवचे पयलीं दुर्योधनूय सैन्य घेवन झुजा मळार आयलो. 
पांडवांचो मांड पळोवन ताणे आपणाल्या सैनिकांक सांगले, 'पाँडव आयज बरीच 
तयारी करून आयल्यात. तुमकां नवें कितेंच सांगपाची गरज ना. तुमी सगळे 
झुजा-विद्येतले पाटांगड़े. पांडवांक लोळोवपाक तुमच्यांतलो कोणूय एकलो पुरो. येदी 
तांक आशिले तुमी सगळे एक जाझात जाल्यार जैत आयजूच आमच्या पायां 
कडेन चलत येतलें. उठात तर आतां, जिवार उदार जावन एकवटान झुजात.' 

दुर्योधनाचें उलोबप आयकून कौरवांची आंगां फुरफुरून आयली. ताणे 'उठात 
तर आतां' म्हणिना फुडे भीष्म सगळ्यांत पयलो मुखार सलो. गेलो तोच 
पांडवांच्या सैन्याचेर वचून आदळ्ळो. आनी आरे आरे म्हणटासर ताणे तांगेलो 
मांड मोडून उड़यलो. मुखार येता त्या सैनिकाक कातरीत गेलो. पांडवांचे सैन्य 
` गर्भाळीत जावन पळपाक लागलें. 

अर्जुनाचेर आकांत आयलो. भिष्माक खावं काय गिळूं, अहे ताका जालें. ताणे 
कुष्णाक म्हळें, "भीष्म खुबला. आमी घाळ उल्ले जाल्यार तो आमच्या सैन्याची 
चेटणी करून उडयतलो. ताकाच सगळ्यांत पयलीं लोळोवंक जाय. तो आसा थंय 
व्हरून रथ उबो कर.' 

कुष्णान रोखडोच भिष्मा मुखार हाडून रथ उबो केलो आनी अर्जुनाक म्हळें, 
'हो घे भीष्म. दाखय आतां तुगेलो पराक्रम.' 

मस्त्या हतया भाशेन अर्जुन भिष्माच्या आंगार धांवन गेलो. 

अर्जून भिष्माच्या आंगार किंवाट्यान धांवन गेला हें पळोवन द्रोण कृप दुर्योधन 
शल्य जयद्रथ शाकुनी, एका फाटल्यान एक सगळेच भिष्माच्या आधाराक धांवन 
आयले आनी अर्जुनाचेर तिरार तीर सोडीत रावले. पुणून पर्वताचेर कितलेय गुळे 
फोडले म्हुण पर्वताक जर कांय जायना, तरं हांच्या तिरांनी अर्जुनाचें कुर्कूट 
लेगीत लुस्कान केलें ना. अर्जुनान सगळ्यांचे तीर मदले मदीं परतून लायले आनी 
तितलेच तांचेर सोडले. कौरवांतले भीष्म द्रोण सोडीत जाल्यार अर्जुना मुखार उबे 
रावपाची तांक आनीक कोणांत नाझिली. अर्जुनाच्या आधाराक तर आतां 
सात्यकी विराट धृष्टद्युम्न अभिमन्यूय आयिलले. तांणी एकाच वांगडा कोरवांचेर उडी 
धेतली. कौरवांक नाका पुरो जालें. 

झूज सुरू जालां त्या वेळार पांडवांचे आकांत आयिलो. आतां कौरवांचेर 
आयलो. 

दुर्योधन भियेलो. थतर वितर जावन तो भिष्माक म्हणपाक लागलो, 'पळेल्यार 

दिसता, अर्जुन आमचीं पाळांमुळां लेगीत आयज खणून उडयतलो. तिंवूय तुज्या 
आनी द्रोणाचार्या मुखार. अर्जुनाक वस्ताद. कर्णूच आझिलो. पुणून तुका सेनापती 
केल्ल्यान ताणे शस्र हातांत धेवचों ना असो सोपूत घेतलो. म्हजेर पच्छात्तापाचो 
प्रसंग येना जाल्यार पुरो म्हणटां. अर्जुनाक पयलो लोळय. ना जाल्यार आमंची 
सास्वती ना.' 

भिष्माक दुर्योधनालीं हीं उतरां खूब लागलीं. काळजाक तोपलीं. तो आदले 
परस अदीक नेटान अर्जुना आड झुजपाक लागलो. भिष्मा सांगाताक द्रोण विकर्ण 
दुर्योधन आझिलले. जाल्यार, अर्जुनाच्या आधाराक धृष्टद्युम्न विराट अभिमन्यु 
आशिल्ले, दोनूय पंगड जिवार उदार जावन झुजत रावले. 

अर्जुनान एकाच वांगडा हजार तीर सोडून भिष्मा भोंवतणी तिरांचें एक जाळे 
पातळायले. भीष्म कोणाक दिइटीच पड़ना अरो केलें. भिष्मानूय तेंच केळे. हजार 
तीर सोडून ताणे अर्जुना भोंवतणी जाळे पातळायले. अर्जुनान तीर सोडचे. भिष्मान 
ते परतून लावचे. भिष्मान सोडचे, अर्जुनान परतून लावचे. अशें केदो वेळ चलत 
रावले. मर्दीच भिष्माचे तीन तीर कृष्णाच्या हड्ड्याक येवन तोपले. थंयच्यान 
भळभळ करून रगत व्हांवपाक लागलें. पांचव्या चार पळसाचेर तांबडी गुंज फुलां 
फुलिर्ली पळोबंक मेळचीं तशेशे कृष्णाचे सांवळे कातिचेर रगताचे हे थेब दिसपाक 
लागले. कृष्णाच्या आंगार रगताचे थेंब पळोवन अर्जुन चवताळ्ळो. भिष्माक 
मारतर्लोच अरो म्हणून उठलो आनी तो भिष्माच्या आंगार धांवन गेलो. दोगूय 
झुजा-विद्येतले पाटांगडे. एकाच पांबड्याचे. रथाक रथ आपटले. चाकांक चाकां 
घटली. घोड्यांक घोडे आदळ्ळे. दोगांयचे घोडे धवे. खंयचो भीष्म, खंयचो अर्जुन 
हें लेगीत कोणाक वळखूंक येना जालें. 

भीष्म-अर्जुनाचें झूज हांगा चलिलें आसतना दुसरे कडेन द्रोण धृष्टदयुम्नाचेर 
धावन गेलो. धृष्टय्युम्नाचेर तीर सोड़टां सोडटांच ताणे तागेल्या सारथ्याक रथा 
सकल उडयलो. म्हणटासर तागेले घोडे मारून उडयले. धृष्टद्युम्न द्रोणाचोच शिष्य. 
सारथी पडलो, घोड़े मेले, अर आसतना थीर उबो रावलो. णव्वद तीर सोडून ताणे 
द्रोणाक घाय केले. द्रोणान इन्द्राच्या वज्रा सारको एक तीर काडलो आनी 
धोणवार चडयलो. तें पळोवन पांडवांचो आवरो उडलो. पुणून, अजाप | धृष्टययुम्नान 
द्रोणाचो तो तीर अंतराळांतूच मोडून उडयलो आनी दुसर्‍याच खिणाक शक्ती 
नांवाचें अञ्न द्रोणाचेर मोखून माले. द्रोणान ताचे अंतराळांतूच तीन कुड़के करून 
उड्यले आनी दुसर्‍या एका तिरान धृष्टद्युम्नाचें धोणु मोडून उड़यले. धोणु 
मोडटकूच धृष्टद्युम्नान द्रोणाचेर गदा दोंवटून माली. द्रोणान ती मदले मदीं मोडून 

उडयली. धृष्टद्युम्न खुबलो. शीव जसो सावदाचेर उडी घेता तशी धृष्टद्युम्नान 
तरसाद घेवन द्रोणाचेर उडी घेतली. द्रोणान तिरांचो पावस सोडून धृष्टद्युम्नाची 
वाट आडायली आनी ताका घायार घाय केले. इतले घाय जातकूच धृष्टय्युम्नाक 
चढूंक लेगीत येना जालें. 

इतल्यांत थंय भीम पावलो. धृष्टद्युम्नाची दुर्दशा पळोवन ताणे तिडकीन 
द्रोणाचार्याचेर तिरांचो पावस शिंबरायलो. द्रोण खीणभर ओगी रावन ताका 
पळोवपाक लागलो. ताका भिमाची तोखणाय दिसली. त्याच खिणाक भिमान 
धृष्टद्युम्नाक उबारून आपल्या रथांत घालो आनी रथ थंयच्यान पयस व्हेलो. 

धृष्टद्युम्न सुटिलो पळोवन दुर्योधन घुटमळ्यांत पडलो. तो उचांबळीत जावन 
दोगांयर्चे झूज पळेतालो. काचाबूल जावन ताणे भोंवतणी नदर भोंबडायली. ताका 
कलिंग देशाचो राजा भानुमंत दिइटी पडलो. दुर्योधनान ताका उचांबळीत जावन 
सांगले, 'चल, धांव. भिमाची फाट धर.' 

भानुमंत सैन्य घेवन भिमा फाटल्यान धांबलो. दोगांयची सैन्यां एकामेकांचेर 
किंवाट्यान उसळ्ळीं. कोण आपलो, कोण पेलो हैं लेगीत वळखूंक येना जालें. 
भीम तर सांवार आयिल्ले भादोन केन्ना तिरांचो पावस सोड, केन्ना रथांतल्यान हे 
वाटेनचो ते वाटेन वच, केन्ना गदा भिरकावन मार, केन्ना तरसादेन मेळटा ताका 
कातर, केन्ना, मोट्यान किळांच मारून सगळ्यांची काळजां थरथराय, हें भारोन 
झुजलो. ताचो अवतार पळेतकूच इन्द्र दैत्यां आड झुजता काय कितें, अहो 
दिसतालें. केन्ना यमूच मेळत ताका कातरीत चल्ला काय किर्ते, असो भास 
जातालो. इतल्यांत भानुमंताचो पुत शक्रदेव सारथ्या सयत रथांतल्यान सकल 
पडलो. ते पळोवन भानुमंताचें सैन्य भियेळे. मेळत ते वाटेन पळपाक लागलें. 
भानुमंताची ही दुर्दशा पयसल्यान भिष्मान पळेली. अर्जुनाक सोडून तो रोखडोच 
हांगा ताच्या आधाराक धांवन आयलो. भिष्माक भानुमंताच्या आधाराक पळोवन 
सात्यकी आनी अभिमन्यु भिमाच्या आधाराक आयले. दोगांयनी एकाच वांगडा 
भिष्माचेर घुरी घाली. पयल्याच धपक्यान सात्यकीन भिष्माच्या सारथ्याक 
उडयलो. सारथी पड़ना फुडे तागेल्या रथाचे घोडे भुजले. जीव मुठीत घेवन ते 
वार्‍या वेगान धांवत सुटले. आपर्शीच भीष्म पयस पावलो. भीष्म वचना फुडें भीम 
पेटलो. कड्डाक लागिलो उजो जसो सगळें हुलपायत वता, तसो तो कौरवांचें सैन्य 
हुळपायत गेलो. तांतूत भानुमंत आनी 'तागेलो दुसरो पुत केतुमान पडले. सात्यकी 
खुशालभरीत जालो. 'झाब्बास भिमा, झाब्बास ! तुर्व भानुमंत शक्रदेव केतुमान 
तिगांकूय मारून उडयले. तुवे एकल्यान कलिंगाचें पुराय सैन्य कातरून उडयलें. 

तुजे सारको तूंच,' अशी तुस्त गायत ताणे भिमाक वेंग माली. 

इतल्यांत धृष्टचुम्न थंय पावलो. ताका थंयच अश्वत्थामो आयिल्लो दिउटी पडलो. 
तो अश्वत्थाम्याचेर धांवन गेलो. धृष्टद्युम्नाचै आनी अश्वत्थाम्याचे पेटिछें पळोवन 
अभिमन्यु धृष्टचयुम्नाच्या आधाराक आयलो. एकाच वांगडा शल्य कृप आनी 
अश्वत्थामा, तिगांय आड झुजपाक लागलो. म्हणटासर दुर्योधनाचो पुत लक्ष्मण 
अभिमन्युचेर धांवन गेलो. लक्ष्मणाच्या आधाराक दुर्योधन आयलो. अभिमन्युच्या 
आंगार दुर्योधन धांवन गेला हें पळोवन अर्जुन अभिमन्युच्या आधाराक आयलो. 
अर्जुनाचो किंवाटो पळोबन कौरवांचें सैन्य भियेवन पळपाक लागलें. कौरवांच्या 
सैन्याची दानाधिस्पट जाली. त्याच खिणाक भिष्मान द्रोणाचार्याक म्हळे, 'आतां 
झुजपांत अर्थ उरूक ना. आमचे लोक पळपाक लागल्यात. तांकां पुरो जालां आनी 
दीस आतां घारेर गेला. आयच्या दिसाचें झूज हांगाच सोंपयलें बरें.” 

द्रोणाचार्यान रोखडेंच आपल्या सैन्याक 'फार्टी सरात' म्हुण सांगळे. पांडव 
जैताचे खोशयेन शंख वाजयत आपल्या शिबिरांत गेले. पयल्या दिसा पांडवांनी हार 
खाली. दुसर्‍या दिसा ती कौरवांच्या वांट्याक आयिली. 


१३७. तिसरो दीस 


दोन दिसांच्या अणभवान दोनूय पंगड सादुर जाले. कोणाची तांक केदी हाचो 
दोनूय पंगडांक आतां अदमास आयिलो. झुजाच्या दाव-पेचांक खरी सुरवात आतां 
जाली.- 

फांतोड जायना फुडे भिष्मान सगळें सैन्य झुजा मळार धाडून दिले. आयज 
हार खावप ना अशें थारावन ताणे थंय गरूड मांड रचलो. मांडा मुखार खासा 
आपुण रावलो आनी गरुडाच्या दोन दोळ्यांचे सुवातेर द्रोण आनी कृतवर्मा हांकां 
दवलले. उरिल्ल्या रथी-म्हारथींक तांची तांची सुवात दाखोवन उबे केले. हो मांड 
कोणूच तोडूंक पावचो ना, ह्या विस्वासान सगळे रावले. 

कौरवांनी गरूड मांड रचला हें पळोवन धृष्टयुम्नान अर्दा चंद्राच्या रुपाचो 
मांड रचलो. एके वाटेन अर्जुनाक तर दुसरे वाटेन भिमाक दवलो. बाकिच्यांक ती 
ती सुवात नेमून दिवन सगळ्यांक सांगले, 'आमचो मांड कोणूच मोडूंक पावचो ना 
हाची सारकी जतनाय धेयात.' 

दीस वयर सलो आनी झुजाक सुरवात जाली. सगळ्यांत पयलो अर्जुन 
कौरवांचेर धांवन गेलो. कौरव जैताच्या नित्हायान उबे राबिल्ले, अर्जुन धावन येना 

फुडे तांणी धिरान ताका तोंड दिले, सांवार आयिलले वरी दोनूय सैन्यां एकामेकांच्या 

जिवार उठळीं. झुजा मळार थोड्या वेळांत रगताचे पाट व्हांवपाक लागले. तांतूंत 

मेल्ल्या सैनिकांची घोड्यांची आनी हतयांचीं प्रेतां भरसलीं आनी सगळे कडेन 
रगता-मांसाचो चिखोल जालो. 

हो ताच्या आंगार धांबलो, ताणे हाका मालो. हाणे तिरांचो पावस सोडलो, ताणे हाचो रथ 

मोडलो. हाणे ताच्या सारथ्याक लोळयलो. ताणे हाचे घोडे माले. झुजांत दुसरे किर्ते 

घडटलें. पुणून महाभारताच्या आख्यानांतलें झूज हें महत्त्वाचें आंग. हाचे पयलीं जें किते 

घडिले ते सगळे कौरव पांडवांक आनी तांच्या वांगडा पुराय क्षत्रिय कुळयेंतल्या 

राजा-म्हाराजांक झुजा कडेन घेवन आयिल्लै. मुखारूय जे किर्ते घडलें तें झुजांतल्यान वयर 


सरिलै. देखून कोण कोणा आड कसो झुजलो हैं समजल्या बगर तांचे किंवाटे आमकां 
कळपाचे नात. 


कौरवांचो मांड मोडटलों अशे थारावन अर्जुन किंवाट्यान धांवन गेलो. ताका 
परतून लावपां खातीर भीष्म द्रोण आनी जयद्रथ धांवन आयले. अर्जुनाच्या 
आधाराक भीम आनी घटोत्कच आयले. तोळांची धाड येवची तदी कौरव 
तिगांचेरूय धांवन गेले. 

दुसरे वाटेन झाकुनी सैन्य घेवन येतालो. ताका पळोवन सात्यकी आनी 
अभिमन्यु ताच्या आंगार धांवन गेले. शकुनी द्युत-विद्ये भादोन झुजा-विद्येतूय 
पाटांगडो. ताणे सात्यकिच्या सारथ्याक आनी धोड्यांक मारून ताच्या रथाचो पिठो 
करून उड़यलो. सात्यकीन अभिमन्युच्या रथांत उडी घेवन दाकुनिचेर घुरी घाली 
आनी आरे आरे म्हणटासर ताची दानाधिस्पट करून उडयली. 

युधिष्टिराचेर भीष्म आनी द्रोण धांवन गेले. तेन्ना, नकुल आनी सहदेव 
युधिष्टिराच्या आधाराक आयले. दोगांयनी द्रोणाचार्याच्या सैन्याक नाका-पुरो 
जायसर लोळयले. 

ते वाटेन दुर्योधन भिमाचेर धांवन गेलो. तेन्ना घटोत्कच भिमाच्या आधाराक 
आयलो. घटोत्कचान त्या दिसा जो पराक्रम केला तो पळोवन 'हाच्या मुखार भीम 
कायच न्हय' अशीं उतरां सगळ्यांच्या तोंडांतल्यान भायर सली. भीम आनी 
दुर्योधनाच्या झुजांत भिमाचो एक तीर दुर्योधनाच्या हड्ड्याक लागलो. दुर्योधनाक 
त्याच खिणाक धुंबळ आयळी. तो घसांयच करून रथार कोंसळ्ळो. ताका 
कोसळ्ळेलो पळोवन तागेलो सारथी धुटमळ्यांत पडलो. किर्ते करचे, दुर्योधनाक 
घुंबळ आयल्या म्हणपाचें लोकांक कळ्ळै जाल्यार लोक धांवन येतले. बोवाळ 
जातलो. आनी मोटे जतनायेन रचिल्लो कौरवांचो मांड मोडटलो; ते परस 
दुर्योधनाक झुजा मळावेलो ल्हवूच कुशीक काडिलो बरो, अशें ताणे येवजिलें आनी 

ताणे वेळ होगडाय नासतना रथ कुशीन काडून तो कौरवांच्या शिबिरा दिकेन 
धांवडायलो. 

जे घड़चें न्हय आहों ताणे येवजिलें तेंच घडून आयलें. दुर्योधनाचो रथ 
शिबिराचे दिकेन धांवता तो कौरवांनी पळेलो. परिणाम: 'दुर्योधन भियेवन पळून 
गेलो' अशें तांकां दिसले. तांचो आवरो उडलो आनी ते मेळटा ते वाटेन पळपाक 
लागले. कौरवांचो मांड आपर्शीच मोडलो. 

भियेवन पळून वतल्या सैनिकांचेर एके वाटेन भिमान धुरी घाली, तर दुसरे 
वाटेन युधिष्ठिरान आनी धृष्टद्युम्नान घाली. भीष्म-द्रोणा मुखारूच तांणी कौरवांचो 
विध्वंस केलो. 

पळटल्यांक परते हाडटासर भीष्म द्रोण दोगांयचो जीव खासावीस जालो. 

ते वाटेन शिबिरांत पाविल्लो दुर्योधन सुद्दी आयलो. थंयच्यान ताकतिकेन तो 
झुजा मळार परतलो. ताका आयिल्लो पळोवन पळटल्यांतले कांय जाण परतले. 
कांय जाण लजेन मानो सकल घालून आशिलले थंय उबे रावले. दुर्योधन खंती 
जालो. तिडकीन भिष्मासरी गेलो आनी ताचेर उसळ्ळो : हें किर्ते, चलां किर्ते हैं. 
तूं आनी द्रोणाचार्य जिते आसतना आमचे सैनिक जीव मुठींत घेवन पळून वतात; 
आनी तुमी दोगूय हांगा हात-पांय पांगरून तें पळेतात, हाचो अर्थ किते. आमकां 
जैत मेळिलें तुमकां दोगांकूय नाका, असोच जालो ना अर्थ हाचो. तरो जाल्यार, 
पांडा आड आमी झुजचे नात अरो तुमी पयर्लीच कित्याक सांगले ना. पयलीं 
सांगिलें जाल्यार. हांव कर्णाक आपयतलो आशिल्लो, ताचे सांगणेन बेत आंखतलो 
आशिल्लो. पांडब आमचे परस व्हड, अरी म्हाका दिसना. तुमचे परस व्हड तर ते 
निखाळूस न्हय. तांकां लोळोवपाक तुमी दोगूच पुरो आशिले. आतां म्हाका 
दिसपाक लागलां, आमच्या पंगडांत रावन आमचो घात करचे परस तुमी दोगूय 
तांच्या पंगडांत. गेले बरे आशिले. आमचें पळोवन घेन आशिल्ली हांव मागीर.' 

` हीं उतरां आयकून भीष्म खो खो करून हांसलो. ताका दुर्योधनाची तिडक 
माली. ताचे दोळे तांबडे गुंज जाले. तरी ताणे थंडसाणेनूच जाप दिली, 'पुता, तुका 
खंय किर्ते लिपोवन दवल्लां हांबें. पांडवांचेर तूं केलाच जैत जोडूंक पावचो ना, हें 
हजार खेपो तरी तुका सांगलां जातले हांवें. तुर्वे म्हर्जे म्हणणे काना मनार तरी 
घेतलां व्हय. कर्णान नाचयला तसो नाचला. ताणेच तुका खुबळावन धालो. म्हुण 
तूं झुजपाक मुखार सल्लो. तरी आसतना, हांव तुज्याच पंगडांत रावळां. कित्याक, 
जाणा व्हय: लागणुकेन आनी निष्ठेन हांव तुका बांदिली आसां म्हुण. हांव उतार 
पिरायेचो, म्हज्यान जाता तें हांव करीत आयलां. निष्टेन आनी लागणुकेन करीत 


तिसरो दीस ८११ 


आयलां. पांडवां वेल्या मोगाक लागून हांव सारको झुजना म्हणपार्चे तकर्लेत गेलां 
तें काडून उडय आनी पळे, कसो झुजतां तो हांब तांच्या आड'. 

अशे म्हणून ताणे मोट्यान शंख वाजयलो आनी जिवार उदार जावन तो 
पांडवांचेर धांवन गेलो. सकाळच्या आदेसाक पांडवांनी कौरवांच्या सैन्याची 
दानाधिस्पट केली. आतां दनपार जाली. दीस अस्तमे दिकेन लकिलो. भीष्म सैन्य 
परतें एकठांय करतलो आनी धांवन येतलो, हाचो पांडवांक अदमास नाशिलो. 
पुणून भीष्म येद्या नेटान धांवन आयलो कि तागेलो तो अवतार पळोवन पांडबांचो 
धीर सुटलो. व्हडलीं व्हडलीं तळपां येवन पर्वताचेर आदळचीं तरं कौरवांचें सैन्य 
पांडवांचेर येवन आदळघाक लागलें. कितलेदो सैनिक, कितलेदो घोडे, कितलेदो 
हती मेले. झुजा मळार प्रेतांची येदी रास पडली कि खंयच्यान रथ व्हरचे हेंच 
सारथ्याक कळना जालें. 

भीष्म सूं सूं करून एका सारके तीर सोडीत राविलो. झुजा मळार चाका वरी 
घुंबतालो. घटकेत हांगा, घटकेत थंय दिइटी पडटालो. झुजा मळार एक न्हय, 
हजारांनी भीष्म आसात काय कितै, असो पांडवांक भास जालो. दोळे वयर करून 
ताचे कडेन पळोवपाचो धीर लेगीत कोणाक जायना जालो. भिष्मालो एक लेगीत 
तीर फुकट वच नाशिलो. वाग दिश्टी पडना फुडे गोरवांनी दोंपड्यो वयर करून 
पळचे तशे पांडवांच्या सैन्याक जाले. ते भियेवन पळपाक लागलें. तेंबूय कुष्ण 
अर्जुन आनी भीम मुखार उबे आसतना. 

पांडवांच्या सैन्याची दुर्दशा पळोवन कृष्ण खंती जालो. ताणे अर्जुनाक म्हळें, 
'भीष्म द्रोण सगळ्यांक मारतलो' असो - तुंब सोपूत घेतिलो. उगडास आसा मू तुका. 
तो खरो करून दाखोवपाचो वेळ हो. आयजूच तुं्वे भिष्माचेर उडी घेबंक जाय. ना 
जाल्यार, तुगेले हैं सैन्य तुज्या हातांत उरपाचे ना. नि्शोतले. फाल्यां उबे रावपाकूय 
भियेतलें.' 

'भिष्मा मुखार व्हरून रथ उबो कर.' अर्जुनान रोखडेंच ताका सांगले. 

कृष्णान रथ व्हरून भिष्मा मुखार उबो केलो. 

अर्जुनाक मुखार उबो पळोवन भिष्मान दंवा भाशेन पयलीं एक किळांच 
माली आनी म्हणटासर रथाचेर तिरार तीर सोडले. सारथी कृष्ण नाशिलो जाल्यार 
अर्जुनाचो रथ तिरांच्या त्या कोटांत भितर पुरून वतलो आरिलो. कृष्णाच्या 
सारथीपणाची आयज कसवटणी जाली. ताणे रथ वेगान कुशीन काडलो. परिणाम: 
भिष्माचे सगळे तीर फुकट गेले. 

म्हणटासर सूं5 करून अर्जुनाचो तीर आयलो आनी ताणे भिष्माचें घोणु मोडून 

उडयलें. भिष्मान दुसरें हातांत घेतलें. तें उबारता आनी ताचेर तो तीर चड़यता 
म्हणटासर अर्जुनाचो दुसरो तीर आयलो आनी ताणे भिष्माचँ दुसरय धोणु मोडून 
उडयलें. 

भीष्म खुबिलो. पुणून अर्जुनाचें हें कसब पळोवन तो खुशालभरीत जालो आनी 
'शाब्बास, तुकाच सोब सारकी करणी ही.' अर्शै म्हणून ताणे अर्जुनाची तुस्त 
केळी. ताणे तिसरे धोणु उबारून अर्जुनाचेर तिरांचो पावस शिंवरायलो. भीष्म अरी 
करतलो म्हुण कुष्ण जाणा आझिलो. ताणे रथ एका खिणांत हे दिकेचो व्हरून ते 
दिकेक उबो केलो. भिष्माचे हेवूय तीर फुकट गेले. भीष्म चवताळ्ळो. ताणे 
एकाच वांगडा अर्जुनाचेर आनी कृष्णाचेर तीर सोडपाक सुरवात केली. है तीर 
दोगांकूय लागले. 

कृष्णाक हुस्को जालो. भिष्माक आळाबंदा हाडपाची तांक अर्जुनांत आसुनूय 
अर्जुन हें काम सारके करिना. भीष्म आजो जाल्ल्यान जावंये, ताका मारपाक 
अर्जुन फार्टी फुडें सरता जावंक जाय, अही कुष्णाक दिसले. भीष्म असौच झुजत 
रावलो जाल्यार तो पांडवांचे सगळें सैन्य आयजूच मारून उड़यतलो ह्या हुसक्यान 
कुष्णान अर्जुनाक म्हळें : 'अर्जुना, तूं सारको झुजना. भिष्माक करोय भारोन 
आयज उडोवंक जाय. ताचो पराक्रम पळोवन कौरव कशै फुरफुरून आयल्यात, 
पळे” आनी तुगेले सैनिक भियेवन कदो पळून वतात, पळे. तुज्यान जायना 
जाल्यार हांव मारतां ताका.' 

अरो म्हणून कृष्णान सुदर्शन हातांत घेतलें आनी तो रथांतल्यान देवलो. 

अर्जुनाच्या काळजांत खप्प जाले. ताणेय रथांतल्यान उडी घेतली आनी 
कृष्णाक घट्ट धरून म्हळे, 'आपुण ह्या झुजांत शस्र हातांत घेवचो ना असो तुंबे 
सोपूत धेतला, याद आसा मू तुका. तूं सोपूत मोडशीत जाल्यार तुज्या लोकिकाक 
खत लागतलें. म्हाकाय लोक शी-थू करतले. हांव सोपूत घेवन सांगतां: सगळ्यांक 
आयज नाका-पुरो करून उड़यतां. चल, यो परतो.' 

कृष्ण परतलो. अर्जुनाक चेव आयलो. ताणे धा हजार रथी आनी सातशे हती 
मारून उडयले. भिष्माक नाका-पुरो जालें. 

इतल्यांत तिनसांज जाली. द्रोणाचार्यान आयच्या दिसाचें झूज हांगाच बंद 
दवलें. दोनूय पंगडांतले सैनिक आपापल्या शिबिरांत परतले. 

कौरवांचे सैनिक वाटेर एकामेकांक सांगताले, 'आयज सकाळच्या आदेसाक 
पांडवांचेर हार पडिली. तीनसांज जातासर तांणी ती परतून लायली. असली अद्भुत 
करणी फकत अर्जुनाक जमपाची.' 

कृष्णाचो धीर सुटलो, तो रथांतल्यान देंवलो आनी हातांत सुदर्शन धेवन भिष्माच्या आंगार 
धांवन गेलो. (कांय जाणांच्या मत्तान: एका मोडिल्ल्या रथाचें चाक उबारून गेलो. ) 
ताका आपणाचेर धांवन आयिल्लो पळोवन भीष्म धादोस-भरीत जालो आनी ताणे 
कृष्णाक म्हळें, 'कृष्णा, केदें भाग्य म्हर्जे हे. म्हज्या खातीर तुका तुजो सोपूत मोडून 
रथांतल्यान देंवर्चे पडले. तुज्या हातान मरण येवपाक भाग्य लागता. यो, खुझाल मारून 
उडय म्हाका.' अशे झुजाच्या ह्या तिसर्‍या दिसा घडिल्ल्याची खबर महाभारताच्या कांय 
आवृत्तीनी आयल्या. हेच तरेची खबर परती, भीष्म पडलो ताच्या आदल्या 
दिसा---म्हळ्यार, झुजाच्या णवव्या दिसा घडिल्ल्याचीय सांगल्या. 
कृष्णाचो धीर दोन फावर्टी सुटलो अरो म्हणप सारके दिसना. आठ दीस जाले 
तरूय अर्जुन सारको झुजना आनी भीष्म पड़ना हैं पळोवन कृष्णाचो धीर णवव्या दिसा 
सुटला जावंक जाय आनी णवव्या दिसाच तो रथाचें चाक वा सुदर्शन हातांत घेवन 
भिष्माचेर धांवन गेला जावंक जाय. भीष्म पडला ताच्या आदल्या दिसा अशें घडप 
सभावीक दिसता. 


तिसऱ्या दिसा 'तुज्यान जायना जाल्यार सोपूत मोडून हांव भिष्माक मारतलों' असो 
कृष्णान अर्जूनाक फकत भंयूच घाला म्हणूंक जाय. 


१३८. चवथो दीस 


तिसर्‍या दिसाच्या अपेसान खुबिले कौरव चवथ्या दिसा फांत्या पारार झुजा मळार 
येवन उबे रावले. भिष्मान तागेल्या सैन्याचो अशे तरेचो एक मांड रचलो कि तो 
पळोवन देव लेगीत घुटमळ्यांत पडले. 'कसलो मांड काय हो. केन्ना पळेलो ना' 
अशें ते एकामेकांक सांगपाक लागले. मांड रचून जातकूच भिष्मा भोवतणी द्रोण 
दुर्योधन जयद्रथ आपापले सैन्य घेवन उबे रावले. हातांत बज़ घेवन देवां मदीं इन्द्र 
सोबचो तसो हांचे मदीं आयज भीष्म सोबलो. 

अर्जुनान भिष्माचो हो मांड पयसल्यान पळेलो. ताणे धृष्टय्युम्नाच्या आधारान 
आपल्या सैन्याचो मांड रचलो. तो तर अरे तरेचो आशिलो कि तसलो हाचे 
पयलीं कोणे रचूंक नारिलो, पळोवंक नाशिलो. आयकुंकूय नाशिलो, चोय दिकांनी 
फकत हती उबे राबविले वरी दिसताले. 

दीस वयर सल्लो आनी झुजाक सुरवात जाली. 

पयल्याच धपक्याक भीष्म अर्जुनाचेर धांवन गेलो. ताच्या फाटल्यान द्रोण कृप 
दुर्योधन धांवन आयले. अर्जुनाचेर एकाच वांगडा पांच-स कौरव-वीर धावन गेले 
पळोवन अभिमन्यु अर्जुनाच्या आधाराक गेलो. ताका पळोवन अश्वत्थामा भूरिश्रवा 
चित्रसेन आनी शलाचो पुत धांवन आयले. अभिमन्यूक मुखार वचूंक दिनासतना 

ताका येढ़ो दिवन ताचेर ते तिरार तीर सोडपाक लागले. पिरायेन अभिमन्यु भुरगो. 
शिंवाच्या पेट्याचेर एकाच वांगडा हतयांनी उडी घेवची तशी अभिमन्युची गत्त 
जाली. हो देखाव अर्जुनाचे नदेरेक पडलो तेन्ना तो तिडकीन उसळ्ळो. आनी 
भिष्माक सोडून तो अभिमन्युच्या आधाराक धांवन गेलो. धृष्टयुम्नूय त्याच वेळार 
थंय पावलो. 

पयल्याच धपक्याक शलाचो पुत मेलो 

पुत मेल्ल्याची खवर हालाक कळ्ळी तेन्ना तो तिडकलो. तो रोखडोच शल्याक 
घेवन थंय आयलो आनी धृष्टययुम्नाचेर तिरांचो पावस सोडपाक लागलो. शल्यान 
धृष्टयुम्नाचें धोणु मोडून उडयलें. तें पळोवन अभिमन्यु चवताळळो. ताणे शल्याचेर 
तिरारं तीर सोडले. शल्य संकटांत पडला हैं दुर्योधनान पळेले. तो ढुःशासनाक 
आनी आपल्या दुसऱया कांय भावांक घेवन धांवत आयलो. शल्या भाँवतणी तांणी 
सैनिकांचें एक व्हडलें दुरीगच उबें केलें. 

इतल्यांत भीम पावलो. बागान सावदाचेर उडी धेवची तशी भिमान दुर्योधन 
दुःशासनाचेर उड़ी धेतली. दोगूय भियेले. 'हो मारता आयज आमकां' अशीं 
दोगांकूय दिसले. भिमाक परतून लावपा खातीर दुर्योधनान ताचेर हती सोडले 
एका फाटल्यान एक कितले-झो मस्ते हती आंगार धांवन आयिले पळोवन भिमान 
रथांतल्यान उड़ी घेतली आनी लोखणाची एक जड गदा उबारून तो हतयांक 
हाणीत रावलो. हती भियेले. मदींच भिमान एक किळांच माली. ती आयकून हती 
चवताळ्ळे, भुजले आनी एकामेकांचेर धांवन गेले. एकामेकांक लोळोवपाक 
लागले. तांगेली ही आवतिकाय पळोवन पांडव तांचेर तिरार तीर सोडीत रावले. 
हती चड चवताळ्ळे आनी भियेवन मेळटा ते वाटेन पळपाक लागले. कौरवांचे 
कितले-शे सैनिक तांच्या पांयां पोंदा पडून मेले. 

पळटल्या हतयां मदीं रिगून भीम तांचे तकलेर गदा हाणीत रावलो. 

हो भैश्टावणो आनी काकुळटेणो देखाव पळोबन दुर्योधनान भावांक उलो मालो 
आनी तांकां सांगले, 'आयज बाकिच्या सगळ्यांक सोडून. एकल्या भिमाचेरूच 
सगळ्यांनी घुरी घालपाची.' 

उलो आयकून धा-वीस भाव आयले. तांणी भिमाचेर उडी घेतली. भीम 
रोखडोच रथार चडलो. गदा दवरून ताणे धोणु हातांत घेतलें आनी सारथ्याक 
सांगले, 'इतर्ली बरसां ज्या खिणाची वाट पळेतालो तो मुखार उबो रावला. 
धृतराष्ट्राचे पुत एकठांय येवन म्हज्या मुखार उबे रावल्यात. आयजूच तांकां 
सगळ्यांक यमागेर धाडून दितां. तूं रथ मात्सो चत्रायेन चलय.' 

रोखडेच ताणे कांय तोंकयाळे जड तीर उखले आनी ते पयलीं दुर्योधनाचेर 
सोडले. दुर्योधनाच्या आंगार कवच आहिले. म्हुण तो वाटावलो. ना जाल्यार 
तागेलो जीव आयजूच वचपाचो. भिमान दुर्योधनाक सोडून दिलो आनी तो ताच्या 
भावांचेर तीर सोडपाक लागलो. एकाच धपक्यांत ताणे दुर्योधनाचे आठ भाव 
मारून उड़यले. 

दुर्योधन खुबलो. ताणे विशिख नांवाचो एक भयांक्रूत तीर भिमाचेर सोडलो. 
भीम ह्या खिणा मेरेन पर्वता भारोन थीर उबो आगिलो. दुर्योधनाचो तीर लागना 
फुडे तो घुंवळून रथांत पडलो. त्याच खिणाक घटोत्कच थंय पावलो. बापायक 
रथांत घुंबळून पडिलो पळोवन तो चगताळळो. मुखार दिइटी पडटल्यांक तो 
कचाकच कातरीत गेलो. 

कौरवांचेर आकांत आयलो. ते पळपाक लागले. | 

तांचेर आकांत आयिछो पळोवन भेष्मान द्रोणाचार्याक म्हळे, 'घटोत्कच 
राक्षस. किर्ते करीत, सांगूं नज. त्या भायर आतां तीनसांज जायत आयल्या. 
म्हणटासर काळोख पातळटलो. काळखांत राक्षसांची शक्ती वाडटा. घटोत्कचा 
मुखार आमचें सैन्य तग धरीत अहो म्हाका दिसना. आयच्या दिसाचें झूज हांगांच 
सोंपयलें बरें.' 

द्रोणाचार्यान रोखडेंच आयच्या दिसाचें झूज सोंपयलें. 


१३९. आरी कित्याक घडटा 


झुजा मळार घडटाले तें संजय धुतराष्ट्राक सांगतालो. एकाच दिसा धृतराष्ट्राचे आठ 
पुत मेल्ल्याची खबर संजयान ताका सांगली तेन्ना धुतराष्ट्राचो जीव आकुळ-पिकूळ 
जालो. ताका केदो वेळ उतरूच फुटना जाले. थोड्या वेळान ताणे म्हळे, 'पांडव 
पराक्रमी म्हणपाचे जाणा आरिलों. पुणून म्हजे पुतूय पराक्रमी आहें मानतालों. 
एकेच कडेन ते शिकल्यात. तांचे गुरू एक. पांडवां परस म्हजे पुत उणे न्हय, 
अरे दिसतालें. तें खरें न्हय म्हणपाचें आतां कळ्ळें. पुणून तांचे सोड. म्हाका 
प्रस्न पडला तो वेगळो. आमच्या पंगडांत भीष्म द्रोण कृप अश्वत्थामा शल्य, एका 
फुडले एक वीर आसात. पांडवां मुखार तांचेय कांय चलना अरो करों म्हणूं येत. 
ते आसतना, जिवार उदार जावन झुजता आसतना, पांडवांकूच सदां जैत मेळत 
रावचें हाचो अर्थ कितें. म्हाका आतां हुस्को जावपाक लागला. करों जातलें, 
समजना. पांडवांक जिखूंक येवपारचे ना, मारूंक येवपाचें ना, अहो बिदुर सदां 

सांगी. म्हाका तें खरें दिसनाशिले. आतां खरें दिसपाक लागलां. कित्याक लागून 
पांडवांक जिखूंक येना, हें मात म्हाका अजून कळूंक ना. तांच्यांत अहो आगळे 
वेगळें किर्ते आसा. अद्रुठटातर्ले चुकोवंक येना म्हणटात तेंच खरे काय किर्ते, भीम 
आतां म्हज्या पुतांक मारतलो. कोणूच ना रे तांकां सांबाळपी, राखपी. येदे व्हडले 
भीष्म द्रोण आसतना अशें कित्याक घडचें रे. सांग रे. म्हज्यान सोसू नज रे हैं 
दुख्ख.' 

धृतराष्ट्राचे विकळाप आयकून संजयान ताका म्हळे, 'तुजेच करणेचो परिणाम 
हो. भीष्म द्रोण विदुर व्यास, सगळ्यांनी तुका अशें घडटर्ले म्हुण सांगिलें. तुंबे 
आयकलां खंय कोणाचें. आतां पच्छत्ताप करून कितें मेळपार्चे आसा. बरे बरे 
लोक तुज्या बर्‍याचें सांगताले. तांचे आयकुपाचें सोडून तूं दुसऱ्यांचे आयकुपाक 
लागलो. आतां खंती जावन लाव कितें. पांडव वीर, पुणून ते वीर देखून जैत 
जोडटात आहों न्हय. ते न्यायान चलपी, 'सत्यान आनी धर्मान चलपी. तांणी केन्ना 
कोणाचें वायट चिंतूंक ना. ते मनान निर्मळ. तुगेल्या पुतां विशी अहो म्हणूं येत 
व्हय. तांणी पांडवांचे सदां वायटूच चिंतले. तांकां सदां पिडापिडूच भोगयली. किर्ते 
करपाचें दवलां तांणी तांचे. आतां, केल्ल्याची फळांच भोगतात ते. पांडव सत्यान 
चलतात. सत्यान झुजतात. म्हुण तांची तांक वाडत वता.' 

धुतराष्ट्रान जो प्रस्न संजयाक केलो तोच हे वाटेन दुर्योधनान भिष्माक केलो. 
चवथ्या दिसाचें झूज सोंपून सगळे आपापणाल्या शिबिरांत परतले, त्या वेळार 
दुर्योधनान एक देखाव पळेलो. पांडवांक पुरो जाले. तांच्या आंगाक घाय जाले. ते 
रग्तबंबाळ जाले. तरी आसतना ते खोशयेन नाचताले. भिमाक खांदार उखळून ते 
वाजयत गाजयत गेले. हो देखाव पळोवन दुर्योधनाक आपल्या घायांर कोणे मीठ 
चोळिले वरी दिसले. त्या दिसा तागेले आठ भाव गेले. तो खंती जालो. आनी 
पांडव खोठशी जाले. 

दुर्योधन भिष्मा सरी गेलो आनी म्हणपाक लागलो, 'म्हाका एका प्रस्नाची जाप 
अजून मेळूंक ना. आमच्या पंगडांत तुजे सारके, द्रोणाचार्य कृपाचार्य शल्य 
अश्वत्थामा सारके व्हडले व्हडले वीर आसात. मरणाक मात लेगीत भियेवपी न्हय 
असले. जिवाची पर्वा नाझिले. त्रैलोबयाचें राज्य जिखपाची तांक आशिले. इतलेंय 
आसून पांडवांक जैत मेळटा. अझैँ कित्याक लागून घडटा. तुमचें लेगीत तेज 
तांच्या मुखार पडना. तें कित्याक लागून.' 

भिष्मान ताका थंडसाणेन जाप दिली: 'अडें घडटलें म्हुण तुका सगळ्यांनी 
सांगिलै. हावे तर कितलेशी खेपो सांगिले. तरे तरेन समजावन सांगिले. तुका 

दुखोवन आनी तिडावनूय सांगिले. पुणून तुर्वे खंय आयकलां. आमच्या कोणाच्याच 
मत्ताक तुं्वे मोल दिले ना. फकत कर्ण आनी इाकुनी सांगतात तेंच करूंक 
लागलो. तांचेच सांगणेन तूं चलपाक लागलो. पांडवांच्या पंगडांत सत्य आसा, 
न्याय आसा, धर्म आसा. आनी सगळ्यांत महत्त्वाचें म्हळ्यार, श्रीकृष्ण तांच्या 
पंगडांत आसा. जैत तांच्याच पंगडांत बचूंक जाय. दोन आनी दोन चार, इतले 
उकते गणीत हें. अजुनूय कळाव जावंक ना. जालें तें जालें, ह्या मुखार आहों 
जावंक दिवचों ना अशें थाराय आनी युधिष्ठिरा सरीं वच. ताका सांग: आतां झूज 
नाका. आमी एक जावंया. राज्य वांटून धेवंया. ताचे सरी बचपाक तुका लज 
दिसूंक जायना. तुमी एकाच घरांतले. भाव-भाव तुमी एकामेकांचे.' तुमी एक 
जाझात जाल्यार, तुमची शक्ती वाडटली. राज्यूय भोगतले. ना जाल्यार तुजो घातूच 
जावपाचो आसा. हांवें तुका हें हाचे पयलीं सांगलां. आतां पर्थून सांगतां.' 

इतलें सांगून भिष्मान दुर्योधनाक एक शिटकावणी दिली : “तूं श्रीकृष्णाक सादो 
मनीस लेखूं नाका. अवतारी मनीस तो इतले लक्षांत दवर.' 

दुर्योधनाक ते राती सारकी न्हीद पडली ना. 


१४०. पांचवो दीस 


पांचव्या दिसा भिष्मान मकर तर, पांडवांनी उयेन नांवाचो मांड रचलो. 

दीस वयर सरना फुडें सगळ्यांत पयलो भीम मुखार सल्लो. गेलो तोच 
कौरवांच्या मांडांत भितर सरून भिष्माचेर तिरांचो पावस सोड़पाक लागलो. 
भिष्मान तागेले तीर परतिले. तितलेच तीर सोडून तागेल्या सैन्याची दानाधिस्पट 
केली. भिमाचें सैन्य नाकापुरो जावन पळटा तें अर्जुनान पळेलें. तो रोखडोच 
भिमाच्या आधाराक धांवन आयलो. 

दुर्योधन खुबिलोच आशिल्लो. ताचे आठ भाव काल मेलले. तांची ताका याद 
आयली. भीम आनी अर्जुन भिष्माच्या आंगार धांवन गेले तेन्ना भिष्माचें सैन्य 
भियेले वरी ताका दिसले. तो उचांबळीत जालो. द्रोणाचार्या सरी वचून म्हणपाक 
लागलो, 'तुमचेर दोगांचेर पातयेवन आमी झुजपाक मुखार सरिले. तुमी दोगांयनी 
मनार धेतिलें जाल्यार तुमी देवांक लेगीत जिखतले आरिले. पुणून पळेल्यार 
दिसता, तुमचेर पातयेले तीच आमची व्हडल्यांतली व्हडली चूक जाली. तुमी 
सारके झुजनात. आमकां जैत मेळिले तुमकां नाका.' 

द्रोणाचार्याक दुर्योधनाचीं उतरां लागलीं. तो ताणशैलो, 'पांडव कितले पराक्रमी 

तें तूं नकळ, म्हुण तूं जीब काडून ताळ्याक लायता. आमी दोगूय जिवाची पर्वा 
करी नासतना झुजतात, इतर्ले लक्षांत दवर.' 

दुर्योधनाक अशी जाप दिवन द्रोणाचार्य सात्यकिचेर धांवन गेलो. सात्यकी 
शूर. पुणून द्रोणाचार्याचो किंवाटो आनी वेग पळोवन ताका थरथरो भलो. तरी 
आसतना पुरो जायसर झुजलो. अवचित भिमाची नदर सात्यकिचेर पडली. 
सात्यकी धापेवंक लागला, ताच्या आधाराक कोण गेलो ना जाल्यार द्रोण आयज 
ताका मारतलो, अझ ताका दिसल. भिमान भिष्माक सोडून दिलो आनी 
सात्यकिच्या आधाराक येवन तो द्रोणा आड झुजपाक लागलो. 

भीम येतकूच सगळ्यांक नेट आयलो. द्रोणाच्या आधाराक आतां भीष्म आनी 
शल्य आयले. तिगूय भिमाचेर तिरांचो पावस झडयतात हें पळोवन अभिमन्यु आनी 
द्रौपदेचे पुत भिमाक आधार दिवपाक धांबले. 

इतल्यांत शिखंडी मुखार येवन उबो रावलो आनी भिष्माचेर एका फाटल्यान 
एक तीर सोड़पाक लागलो. शिखंडीक मुखार पळोवन भिष्मान 'तुज्या आड हांव 
झुजर्चो ना' अरं म्हळें आनी तीर मारपाक उखलेलें धोणु सकल दवलें. भीष्म 
शिखंडी आड कित्याक झुजचो ना हैं तागेल्या सारथ्याक खबर आहिले. ताणे 
खिणाचोय कळाव लायनासतना भिष्माचो रथ थंयच्यान धांवडावन पयस व्हेलो. 

भीष्म कुशीक सरतकूच शिखंडी आड द्रोण झुजपाक लागलो. द्रोणाचो नेट 
पळोवन शिखंडी भियेलो. तरी आसतना झुजत रावलो. झुजतां झुजतां खर्शेलो आनी 
ल्हवू थंयच्यान पळ्ळो. 

दन्पार जायसर दोनूय पंगडांतले हजारांनी सैनिक घोड्यां हतयां सयत मेले. 
मोडून पडिले रथ, तुटिलीं धोणवां, फुटिल्ल्यो गदा, हात पांय मोडिले वीर, तरो 
चिङ्झले घोडे आनी मेले हती हांची एक व्हडली रास झुजा मळार पडिली. 

दन्पार जावन दीस अस्तमे दिकेन लकलो तेन्ना सगळेच एकामेकाच्या जिवार 
उठले. द्रोण कुप आनी विकर्ण अर्जुना आड झुजपाक लागले. जयद्रथ भिमा आड, 
शकुनी आनी उळूक, सहदेवा आड, त्रिगर्ताचो राजा नकुला आड, घटोत्कच 
दुर्योधनाच्या भावां आड, धृष्टद्युम्न द्रोणा आड, विराट भिष्मा आड--सगळे 'एक 
तर आल्तड ना जाल्यार पल्तड' ह्या किंवाट्यान झुजले. सगळ्यांनी एकामेकांचेर जे 
तीर सोडले ताका लागून धाय दिको धांपिले वरी जाल्यो. उदेत खंयची आनी 
अस्तंत खंयची हें लेगीत सैनिकांक कळचें न्हय इतलो काळोख जालो. 

म्हणटासर 'हाका आयज मारून उड़यना जाल्यार हांवूच न्हय जायन' आहों 
म्हणीत अश्वत्थामा दांत ओंठ चाबून अर्जुनाच्या आंगार धावन आयलो. पुणून 

अर्जुनाक दुर्योधना आड झुजतल्या भिमाच्या आधाराक वचपाचें आरिछे. देखून तू 
म्हज्या गुरुचो पुत. ताका जीव वा प्राण कसो. त्या भायर ब्राह्मण. तुक, हांव 
मारचों ना' अरं म्हणून अर्जुनान ताका सोडून दिलो आनी तो भिमाच्या 
आधाराक गेलो. 

भीम आनी अर्जुन दुर्योधना आड झुजताले, त्या वेळार हे वाटेन अभिमन्यु 
आनी लक्ष्मणाचें पेटले. लक्ष्मण दुर्योधनाचो पुत. तो अभिमन्युचेर सोरपा सारके 
विखाळ तीर सोडपाक लागलो. अभिमन्यु खुबलो. ताणे लक्ष्मणाचेर शक्ती नांवाचें 
अस्र मोखून माल. अभिमन्यु मुखार लक्ष्मणाचें कांय चलना हें पळोवन कृपाचार्य 
धावन आयलो आनी ताणे लक्ष्मणाक उबारून रथांत घाळून रथ पयस धांबडायलो. 

दुर्योधन सकाळ पसून चवताळळेलो. सात्यकी अभिमन्युच्या आधाराक 
आयिल्लो पळोवन दुर्योधनान सात्यकिचेर आपणाले सैन्य घाले. सात्यकीन तें 
कचाकच कातरून उड़यले. हें पळोवन भूरिश्रवा खुबलो. सात्यकिची आनी ताची 
खूब पोरणी दुस्मानकाय. तो सात्यकिचेर धांवन आयलो आनी ताणे किंवाट्यान 
सात्यकिचें सैन्य कातरून उड़यलें. 

सात्यकीक धा पुत. भूरिश्रव्यान बापायचें सैन्य मारून उड़यलले पळोवन 'तुजो 
मद जिरयना जाल्यार आमीच न्हय' अरो म्हणून धाय जाणांनी भूरिश्रव्याचेर . घुरी 
घाली. 

भूरिश्रव्यान सात्यकिच्या धाय पुतांच्यो गोमट्यो पयल्याच धपक्याक कातरून 
उड़यल्यो. 

धाय पुत आपल्या दोळ्यां मुखार मेले पळोवन सात्यकी खुबलो. ताणे 
तिडकीन आपलो रथ भूरिश्रव्याच्या रथार घालो. दोगांयचे रथ एकामेकांचेर 
आपटून मोडून पडले. रथ मोडिल्ल्यान दोगूय तरसादी घेवन एकामेकां आड 
झुजपाक लागले. तरसादे झुजांत भूरिश्रव्याक लागपी कोणूच ना हें भीम जाणा 
आशिल्लो, त्या भायर दोगांयची दुस्मानकाय ताका खबर आझिली. सात्यकीक 
कुशीन काडलो ना जाल्यार भूरिश्रवा ताका आयज मारतलो अरी येवजून भीम 
आपलो रथ घेवन धांवत थंय आयलो. आनी सात्यकीक उबारून रथांत घाळून तो 
रथ घेवन पयस गेलो. 

भूरिश्रव्याचेर आनीक कोणूय धांवन येत ह्या भंयान दुर्योधन थंय आयलो. 

आनी भूरिश्रव्याक रथांत घ्राळून तो थंयच्यान पयस गेलो. 

इतल्यांत दीस धारेर गेलो. आनी भिष्माचे सांगणेन पांचव्या दिसाचें झूज 
सोंपलं. पांडवांच्या पंगडांतल्या सात्यकिचे धा पुत आयज मेलले. पुणून पांडवां 

भितल्ल्या अर्जुनानूच आयज कौरवांचे पंचवीस हजार रथी मारून उडयले. रातच्या 
दिव्याचेंर जिवांनी धांवन येवर्चे आनी तांणी नाचून नाचून दिव्याचे जोतीर घाळून 
घेवन मरचें तशे कौरवांच्या पंगडांतले रथी अर्जुनाचेर घालून घेवन मेले. 


१४१. सबो दीस 


भिमाक कौरवांचो मांड चिरून गेलो धृष्टद्युम्नान पयसल्यान पळेलो आनी तो 
भियेलो. 'दुस्मानाचे धोलींत खंय चलो काय हो. किर्तेय अप्सरण ओडून घेना 
जाल्यार पुरो' अहाँ मनांतल्या मनांत म्हणून धृष्टद्युम्न भिमा फाटल्यान धांवलो 
दोनूय सैन्यां झुजा मळार आयज सकाळींच येवन उबी राविलीं. पांडवांनी 
मकर मांड रचिल्लो. जाल्यार, कौरवांनी क्रौंच. झूज सुरू जायना फुडें थोड्याच 
वेळांत रगताचे पाट व्हांवपाक लागले. दोनूय सैन्यांनी एकामेकांच्या जिवार उठून 
एकामेकांचो विध्वंस करून उडयल्लो, भीम तर सकाळीं फुडेच खुबिल्लो, ताणे 
सगळ्यांत पयलीं द्रोणाचार्याचेर उडी घेतिली. द्रोणाच्या सारथ्याक सगळ्यांत 
पयलीं मारून उडयललो. तेन्ना द्रोण चवताळळेलो. अवचित मोड सुटचें आनी 
कापसाची रास फुर्रर करून उबून वचची, तरों द्रोण धावन येना फुडे पांडवांच्या 
सैन्याचे जालें. सारथी मेल्ल्यान द्रोणान खासा आपणेच रथ चलोवन पांडवांच्या 
सैन्याचेर येद्या किंवाट्यान उडी घेतिली कि खिणा भितर तें खंयचे खंय उबून गेले. 
व्हडले व्हडले रथी मेले. रथी मेल्ल्यान दोनूय मांड मोडिले. आनी मांड 
मोडिल्ल्यान दोनूय सैन्यां कशाय कशी एकामेकांच्या आंगार धांवन गेलीं. 
परिणाम : दोनूय वसल्या सैनिकांची दैना जाली. 
ह्या घुसपा-गोंदळांत भीम कौरवांच्या सैन्यांत भितर सरिलो. 
धृष्टद्युम्न भिमा फाटल्यान धांवन गेलो. ताच्या रथा म्हर्‍यांत पावलो. पळे 
जाल्यार, रथ आसा, सारथी आसा. पुणून भीम ना. धृष्टद्युम्नाक खप्प जालें. ताणे 
भिमाच्या सारथ्याक विचारले, 'भीम खंय 
म्हाका खबर ना.' सारथ्यान जाप दिली. 'हांगा पावतकूच म्हाका सांगलें : तूं 
रथ घेवन हांगाच राव. हांव भितर वचून दुर्योधनाच्या भावांक मारून येतां. गदाच 
घेवन तो भितर गेला. फुडले म्हाका खबर ना. हांव ताचीच वाट पळेत हांगा 
रावलां.' 
धृष्टद्युम्न घुटमळ्यांत पडलो. भितर खंय वचप आनी भिमाक खंय सोदप. 
ताची नदर मेल्ल्या हतयांचे राशीर पडली. 'हे वाटेनूच भीम गेला जावंक जाय. 

ताणे मनांत म्हळे. ताणे आपलो रथ तेच वाटेन भितर सोडलो आनी तो खूब 
भितर गेलो. 

भितर वचून पळे जाल्यार, भीम हातांत गदा घेवन उबो आसा. ताच्या आंगा 
वेल्यान रगत व्हांवता. आंगाक रोकड्यांनी तीर तोपल्यात. दोळे तिडकीन तांबडे 
गुंज जाल्यात. आनी, 'आयज आमी भिमाचो जीव धेतलेचे' ह्या नित्दायान 
दुर्योधनाचे भाव ताचे भोवतणी उबे रावन ताचेर तिरांचो पावस झडयतात. 

धृष्टद्युम्नान रोखडीच रथांतल्यान उडी घेतली. धांवत भिमा म्हर्‍यांत वचून 
ताका उबारून आपल्या रथांत घालो आनी ताच्या आंगाक तोपिलले तीर तो ओडून 
काडपाक लागलो. 

झुजा मळार झुजपाच्या बेतान जो उबो ना, ताच्या आड झुजूंक फावना, ह्या 
नेमाक लागून दुर्योधनाचे भाव ओगी राबिल्ले. तें पळोवन दुर्योधन तांचेर ताणशेलो : 
'ओगी रावन पळेतात किर्ते, मारून उडयात दोगांकूय आयज'. 

दुर्योधनाच्या भावांनी रोखडींच धोणवां उबाली आनी ते दोगांयचेर तीर 
सोडपाक लागले. धृष्टद्युम्नान तांचेर मोहनास्त्र सोडलें. तें सुटना फुडें कौरव घुंवळून 
पडले. तांची सुद्द गेली. सुद्द वचना फुडें तांगेले सैन्य भियेलें. तें पळपाक लागलें. 

द्रोण द्रुपदा आड झुजतालो. धृष्टयुम्नान मोहनास्र सोडिल्ल्यान दुर्योघना सयत 
तागेले भाव झिट येवन पडल्यात म्हणपाची खबर ताका कोणे येवन सांगली तेन्ना 
द्रोणाचार्यान द्रूपदाक सोडून रोखडीच दुर्योधना दिकेन धांव माली. ती धांवन 
गेल्ल्याची खबर युधिष्ठिराक कळ्ळी. तो आनीक कोणा आड झुजपांत गुल 
आशिल्लो. खबर कळना फुडे ताणे अभिमन्यूक म्हळें, 'तूं केकय धृष्टकेतु आनी 
द्रौपदेच्या पुतांक घे आनी भीम-धृष्टद्ुम्नाच्या आधाराक आत्तांच्या आतां वच.' 

अभिमन्यु तांकां घेवन कौरवांचें सैन्य चिरून भीम धृष्टय्युम्ना मुखार वचून उबो 
रावलो. अभिमन्यूक पळोवन दोगांकूय खोठशी जाली. 

म्हणटासर थंय द्रोणाचार्य पावलो. ताणे मोहनास्रा आड प्रज्ञात सोडलें. ते 
बरोबर न्हिदेतल्यान जागे जाले वरी दुर्योधनाचे भाव उठून उबे रावले. धरष्टय्युम्नान 
येवजिले, द्रोणाचार्य किर्ते करीत, सांगूं नज. दुर्योधनाच्या भावां आड झुजपा बदला 
द्रोणाचार्य आडूच झुजिले बरें. भिमाक केकया सुवादीन करून तो द्रोणाचार्याचेर 
धावन गेलो. द्रोणाचार्यान त्याच खिणाक ताच्या सारथ्याक आनी धोड्यांक मारून 
उडयले. धृष्टद्युम्न अभिमन्युच्या रथार चडून झुजपाक लागलो. 

द्रोणाचार्याचो अवतार पळोवन पांडवांचें सैन्य भियेलें. तें पळपाक लागलें. 

दुर्योधनाची तिडक न्हिवूंक नारिली. तीनसांज जायत आयिली. दीस धारेर 

वचचे पयलीं भिमाक माररुक जाय अशे येवजून तो भिमाचेर धांवन गेलो. तो 
धांबन येता तो पळोवन भिमाक खोठशी जाली. ताणे दुर्योधनाक म्हरळे, 'ह्याच 
खिणाची वाट पळेतालों. तुंब सदांच आमकां पिडापीड भोगयल्या. तुँवेच आमकां 
वनवास भोगयला. द्रौपदेच्यो तुँवेच भयोभयो केल्यो. आयज तुका पानवळ भोगयर्ले 
ना जाल्यार हांवूच न्हय जायन.' 

अर म्हणून ताणे केकयाचें धोणु हातांत घेवन ताचेर तीर सोडले. इतले तीर 
सोडले कि दुर्योधन सामको जार जालो. हो असोच झुजत रावलो जाल्यार हो 
दुर्योधनाक आयज मारून उडयतलो अरी कृपाचार्याक दिसले. ताणे वेळ केलो ना. 
दुर्योधनाक उबाललो आनी आपल्या रथांत घाळून ताका पयस व्हेलो. 

आयज नांवाजतो कोण मरूंक नाठिलो. पुणून दोनूय बसल्या सैनिकांतले 
हजारांनी सैनिक मेले. येर्दे रग्तबंबाळ झूज आयज मेरेन जावंक नाशिले. 

तीनसना भीम आनी धृष्टद्युम्न शिबिरांत परतले तेन्ना युधिष्ठिराक सू जालें. 
ताका दोगांयची आस्त नाशिली. 


१४२. सातबो दीस 


युधिष्ठिर खुबलो तेन्ना यक्ष गंधर्व देव लेगीत भियेले. 'हो लेगीत खुबलो, म्हणटकूच 
आतां कौरवांचें लागीं पावलां अरोंच म्हणचें पडलें' अरो तांणी एकामेकांक म्हळें. 

युधिष्ठिराक आयजवेर कोणे तापिलो खुबिलो पळोबंक नाशिलो. तो शान्त, 
सोंशीक. कुरुक्षेत्राच्या झुजामळार हेरां वांगडा तोवूय देविललो. पयल्या दिसा सावन 
मन लावन झुजत आयिलो. कौरवांच्या पंगडाक नाकापुरो करून लेगीत 
उड्यतालो. पुणून तो झुजाच्या सगळ्या नेमांक पाळो दिवन झुजतालो. वांकडे 
चालीन तो केन्नां चळूंक नाशिलो. 

आयज झुजाच्या सातव्या दिसा तो खुबलो. श्रुतायु आड तो झुजतालो. 
युधिष्ठिरान सोडिले तीर श्रुतायून परतिले ताचें ताका वायट दिसूंक नाशिले. पुणून 
श्रुतायून जेन्ना ताचें कवच फोडले आनी हड्ड्याक घाय केले तेन्ना तो तिडकीन 
उसळ्ळो. श्रुतायूक खावं काय गिळूं ह्या किंवाट्यान ताणे ताचो रथ मोडून 
सारथ्याक आनी धघोड्यांकूय मारून उड्यले. श्रुतायुचेर पळून वचपाचो प्रसंग 
आयलो. कौरवांचें सैन्य युधिष्ठिराचो अवतार पळोवन थरथरूक लागले आनी 
पळ्ळें. 

दुर्योधनाक राती न्हीद पडूंक नाशिल्ली, एक तर भिमाच्या तिरांचे घाय दुखताले 

आनी दुसरें, काळजाक सगळ्यांत चड घाय जाले. सैन्याक झुजा मळार धाडून 
दिवचे पयलीं तो भिष्माक मेळपाक गेलो. शिणूंक लागिलो, 'कोणाक मोडूंक येवचे 
नात असले मांड आमी रचतात आनी पांडव ते मोडटात. आमचें सैन्य चिरून ते 
भितर येतात आनी सगळ्यांक नाका पुरो करून उडयतात. आमचें दुबळे आंग 
खंयचें तेंच म्हज्या लक्षांत येना. काल भिमान आमची दुर्दशा केल्या ती सोसपाची 
न्हय. याद काडल्यार लेगीत हुलोप पेट्ठा आंगाक.' 

भिष्मा कडेन विशल्य-करणी नांवाचें एक वखत आशिले. ह्या वखताचो ताच्या 
आंगाक लेप काडीत भिष्मान म्हळें, “तुज्या पंगडांत द्रोण कुप अश्वत्थामा शल्य 
असले व्हडले व्हडले वीर आसात. तुज्या खातीर जिवार उदार जावन झुजतात. 
आमच्यांनी जाता तें सगळे आमी करतात. तरी आसतना, पांडव जिखतात 
जाल्यार, ताचो अर्थ इतलोच : तांच्या पंगडांत न्याय, सत्य आनी धर्म आसा.' 

इतलें सांगून मिष्मान ताका भुरकुटावपा खातीर म्हळे, 'आयज पळे तूं. एक 
तर हांव जिखतलों वा ते जिखतले, ह्या नित्शयान हांव झुजतलों.' 

आनी भिष्मान आयज एक नवोच मंडळ नांवाचो मांड रचलो. धा हजार हती 
मळार उबे केले. एका एका हतया भोंवतणी सात सात रथ. एका एका रथाची 
राखण करपाक सात सात घोडे, एका एका धोड्याक राखपा खातीर सात सात 
धोणवांकार, एका एका धघोणवाकाराच्या आधाराक धा धा वीर, हे भाशेः 
सगळ्यांक उबे करून कित्यानूच भंगर्ची-तुटची नात असलीं कवचां सगळ्यां 
घाळूंक लावन ताणे सैन्य मळार धाडून दिलें. 

मिष्माचो हो मांड पळोवन युधिष्ठिरान बज़ नांवाचो मांड रचपाक धृष्टययुम्नाक 
सांगळे आनी थारायलें: 'आयज एकल्याच्या् आंगार सगळ्यांनी वचप ना. 
एकेच कडेन झूज जावंक दिवप ना. झुजा मळार एक एकल्यानूच एक एकल्या 
आड झुजचे. आयज सैन्यां भरसूंक दिवप ना.' 

ह्या नेमान आयज भिष्मा आड अर्जुन, द्रोणा आड विराट, अश्वत्थाम्या आड 
शिखंडी, दुर्योधना आड धृष्टद्युम्न, शल्या आड नकुल सहदेव, दुर्योधनाच्या भावां 
आड भीम, भगदत्ता आड घटोत्कच, श्रुतायु आड युधिष्ठिर, हे भारेन एक एकलो 
एक एकल्या आड झुजलो. 

विराटाचे दोग पुत उत्तर आनी श्वेत पयल्याच दिसा मेले. आयज विराट 
द्रोणाचार्या आड झुजपाक लागलो तेन्ना तागेलो तिसरो पुत शंख ताच्या दोळ्यां 
मुखारूच पडून मेलो. विराटाक हार खावची पडली. तो पळ्ळो. 

शिखंडी अश्वत्थाम्या आड झुजिलो. पुणून अश्वत्थाम्यान आयज जो अवतार 

ध्ेतिलो तो पळोवन शिखंडीक सात्यकिच्या रथांत बसून पळून वचर्चे पडलें. 
अश्वत्थाम्यान ताचो रथ मोडून ताचे सारथी आनी घोडेय मारून उडयले. 

भगदत्त उतार पिरायेचो. घटोत्कच तरणाटो. दोगूय एकामेकांचेर धांवन गेले 
तेन्ना सुरवातीक हांचें झूज केन्ना सोंपर्चेच ना आरे सगळ्यांक दिशिर्ले, म्हणटासर 
घटोत्कचान खंय कितें पळेल, कोणाक खबर. तो जीव घेवन पळून गेलो. 

ह्या अपेसांक लागुनूय युधिष्ठिर आयज खुबिलो. 

भिष्मान आयज झुजा मळार पांय दवला तेन्नाच नित्दाय केलो: 'आयज 
एकतर हांव जिखतलों वा ते जिखतले.' दन्पार जावन दीस अस्तमे दिकेन लकता 
सर ताणे पांडवांचे हजारांनी रथी मारून उडयले. तीनसांजच्या सुमाराक तो 
अभिमन्युच्या आंगार धांवन गेलो. अभिमन्यून विकर्ण दुर्मर्षण चित्रसेन ह्या 
दुर्योधनाच्या तिगूय भावांचे रथ मोडून उडयले. तो तांकां मारुंकूय गेलो. पुणून 
'हांकां आपुण मारतलों असो भिमान सोपूत धेतला, तेन्ना, भिमा खातीर तांकां 
सोडिले बरे' अरो येवजून ताणे तिगांकूय सोडून दिलले. तांकां सोडून तो परततालो 
त्याच वेळार भीष्म ताच्या आंगार धांवन गेलो. भीष्म अभिमन्युच्या आंगार धांवन 
गेला हैं अर्जुनान पळेले. ताणे कृष्णाक म्हळें, कृष्णा, रथ भिष्मा मुखार व्हरून 

उबो कर.' 

: कृष्णान रोखडोच रथ भिष्मा मुखार हाडून उबो केलो. 

अर्जुनाच्या आधाराक शिखंडी आइिलो. दोगूय धांवत वतात तें पळोवन 
युधिष्ठिरूय तांच्या फाटल्यान धावन थंय आयलो. नकुल आनी सहदेव झाल्या आड 
झुजताले. शल्य तांचो मामा. आयज ते हैं नातें विसरून गेले. दोगांनीय दाल्याक 
नाकापुरो जायसर झुजयलो. आनी शल्य तांचो मार सोसूं नज जावन पळून गेलो. 
तेन्ना, तेवूय अर्जुनाच्या आधाराक धांवन आयले, त्याच वेळार भीम थंय पावलो. 

आयज एकल्याच्या आंगार सगळ्यांनी धांवन वचप ना, अरी सकाळीच तांणी 
थारायलें. ह्या नेमाक ते पाळो दिवंक पावले नात. 

पांचूय पांडव वांगडाच आपणाचेर धांवन आयिले पळोवन भीष्म खुशाल भरीत 
जालो. तो जिवार उदार जावन झुजपाक लागलो. ताच्या आधाराक जयद्रथ सुशर्मा 
शकुनी दुर्योधन आयिलले. खिणा भरांत आयच्या झुजाक म्हा-झुजाचे रूप आयले. 
भिष्मान आकांताचो अवतार घेतलो. 

झिखंडिचे धोणु भिष्मान मोडून उडयना फुडें कौरवांचे कितले-हो रथी म्हारथी 
एकाच वांगडा ठोखंडिच्या आंगार धांवन गेले. शिखंडी भियला आनी पळ्ळो. 

पळटल्या शिखंडीक वाटेरूच युधिष्ठिरान आडायलो. 'पळून खंय वता?” 


सातबो दीस ०२० 
युधिष्ठिरान ताका विचाले. 'आपुण भिष्माक मारतलो असो तुँवे सोपूत धेतला. तुंवे 
ताका अजून मारूक ना. सोपूत केन्ना खरो करपाक रावला ?' 

युधिष्टिराची उतरां शिखंडिच्या वर्मार बसली. तो परतलो, किंवाट्यान भिष्माचेर 
धांवन गेलो. पुणून वाटेरूच शल्य आडवो आयलो आनी ताणे शिखंडिची वाट 
आडायली. 

भिष्माक मारचो जालो जाल्यार ताचे भोवतणी आशिल्ल्या रथींक पयलीं 
दाळाक लावंक जाय, अरो येवजून भीम जयद्रथाच्या आंगार गदा घेवन गेलो.- तर, 
अर्जुन सुशर्म्या आड झुजपाक मुखार सलो. भीम आनी अर्जून कुशीन सरना फुडें 
भिष्मान युधिष्ठिराच्या सैन्याचेर उड़ी धेतली. युधिष्ठिराक आधार दिवपाक नकुल 
सहदेव आनी अभिमन्यु थंय आगिले. पुणून भीष्म येद्या किंवाट्यान धांवन आयिलो 
कि ताका पळोवन 'युधिष्ठिर आयज वांचून उरना' अशेच सगळ्यांक दिसले. नकुल 
सहदेवान भिष्माचेर तिरांचो पावस झडयलो. पुणून भिष्मा मुखार कोणाचें कांयच 
चळूंक पावले ना. तीनसांज जायसर भीष्म पांडवांचे सैन्य कचाकच कातरीत 
रावलो. 

रगताची एक व्हडली न्हंय हुंवार आयिले वरी थंय व्हांबपाक लागली. 

इतल्यांत काळोख पातळ्ळो. द्रोणाचार्यान आयच्या दिसाचें झूज बंद दवर्ले, 

दोनूय पंगडांतले वीर आपापणाल्या शिबिरांत परतले. आंगाक तोपिले तीर 
काडून न्हाले. ते राती शिबिरांत संगिताची कार्यावळ दवलेली. दीस भर 
एकामेकांच्या जिवार उठून झुजिले हे वीर संगीत आयकतां आयकतां एकामेकांची 
दुस्मानकाय लेगीत विसरून गेले. तल्लीन जावन आयकत रावले. 


१४३. आठवो दीस 


भिष्माच्या दोळ्यांत कोणे केन्ना दुकां पळोवंक नाशिलीं. धीर गंभीर घट्ट 
काळजाचो अशी ताची नामना. ताच्या दोळ्यांत दुकां पळोवन भोंवतणच्या 
सगळ्यांची काळजां कळवळून आयली. 

भीष्म जिखतलों वा मरतलों ह्या नित्दायान झुजा मळार देंविलो. दनपारच्या 
कड़ार सुर्या कडेन पळोवपाचो धीर कोणाक केन्ना जाला व्हय. तसो भिष्मा कडेन 
पळोवपाचो धीर आयज कोणाक जावंक नारिलो. आयज तो सुर्या परस चड़ 
तापिल्लो. भिमूच फकत ताच्या आड झुजतालो. ताकाच एकल्याक धीर जालो. तो 
एका सारको भिष्माक घाय करीत राविलो. 

भिष्मा म्हर्‍यांत दुर्योधन आनी तागेले भाव आशिल्ले. ते भिष्माक राखताले. ते 
भिमाचे तीर मदले मदीं मोडपार्चे काम करताले. करतां करतां 'भिमाक आयज 
आमी मारतलेच' ह्या हावेसान ते पेटले. भीम मनांत खोइ्शी जालो. ताणे 
आपणाक घाय जावंक दिले. ताका घाय जाले पळोवन दुर्योधनाच्या भावाक चेव 
आयलो. ते एकार एक घाय करीत राबले. ते बरे रंगार आयिले आसतना सू 
करून एक तीर आयलो आनी दुर्योधनाच्या एका भावाची गोमटीच घेवन पयस 
वचून पडलो. तीर खंयच्यान आयलो, कोणे मालो, हें सारके लक्षांत येवचे 
पयळींच आनीक एक तीर आयलो आनी दुसरो एक भाव धसांयच करून 
कोसळून पडलो. म्हणटासर तिसरो आयलो आनी आनीक एकलो पडलो. तीर 
भिमाच्याच धोणवांतल्यान भायर सरतात हैं लक्षांत येना फुडे आनीक एकलो भाव 
भिमाचेर धावन गेलो आनी दिव्या जोतीर घाळून घेवन पिसोळे मरता तसो गेलो. 

भिमान हे भादोन दुर्योधनाले एका फाटल्यान एक, आठ भाव मारून उडयले. 
ुर्योधनाचेर आकांत आयलो. तागेले आनीक कांय भाव थंय आगिले. ते 
घुटमळ्यांत पडले. आयज पयलेच फावट. तांकां विदुराचो उगडास जालो : 'हय, 
तो म्हणटालो तें खरै. हांचे कडेन दुस्मानकाय मोलावन धेवपाची न्हय आमी.' 
अरो तांकां दिसले. दुर्योधन भिष्मा सरी वचून रडपाक लागलो : 'भिमान आयज 
म्हजे आनीक आठ भाव मारून उड़यले. तुज्या हातांत सगळी सत्या दिली 
आसतना अशे कर्शे घडचे, समजना. तूं कांयच उपाय करिना.' 

भिष्माच्या दोळ्यांतल्यान भळळ करून दुकां व्हांवलीं. ताणे म्हळें: अझ 
जातले म्हणपाचे तुका सगळ्यांनी सांगिर्ले, तुंवे बळयां हे अप्सरण ओडून घेतलां 
आनी नाका म्हणटा आसतना आमकांय संकझ्टांत घाल्यात. तुंवे म्हाका आनी 
द्रोणाचार्याक धुसपावन धेवपाचेच न्हय. आमी पयलीं सावन तुका सांगलां : आमी 
तुजे इतलेच पांडवांचे. आतां झूज करीत रावप हें सोडून दुसरे किर्ते उल्ला 
आमच्या हातांत. जैत नाका मेळूं. स्वर्ग कोणे व्हरूक ना.' 

भिष्मान आनिकूय सांगळे, 'तुका एक सांगतां: भिमा मुखार तुमचे भितलो 
खंयचोय भाव येवन उबो राबूं तो ताका जितो माले बगर रावपाचो ना. तुमी तांचे 
थोडे अवमान करूंक नात. तुमकां पानवळ भोगयतलों असो ताणे सोपूत धेतला. 
तो सोपूत खरो केले बगर रावपाचो ना. 

अवचित भिष्माची नदर मुखार गेली. धृष्टद्युम्न शिखंडी सात्यकी धांवन येताले. 
भिष्मान बेगीबेगीन दुकां पुसलीं आनी धांवन येतल्यांचेर तो धावन गेलो. 
पांडवांच्या ह्या विरांचेर सांबार आयिल्लो, ते भिष्माक मारतलेच म्हुण खुबिले. 

कौरवांचें सैन्य कचाकच कातरीत राविले. 

शकुनीक स भाव. आपापले सैन्य घेवन तेवूय आयज झुजा मळार देविले, 
तांणी येवजिले : हांगा हे आसात ताचो लाव घेवन आमी पांडवांचो मांड चिरून 
भितर गेले बरे. भितर कोण आसचो ना. खरेपणानर्शी भितर कोण नाशिल्लो, सगळे 
हे वाटेन ते वाटेन कोणा कोणा आड झुजपांत गुल उरिले, भितर फकत इरावान 
आशिल्लो. तो उलुपिचो पुत. अर्जुना पसून तिका जालो. पांडवांनी आपलो मांड 
ताचे सुवादीन केलो. दाकुनिच्या भावांक अकस्मात भितर आयिल्ले पळोवन 
इरावान खुबलो. ताणे पांचांक पयल्याच धपक्याक मारून उड़यले. सवो 
रग्त-बंबाळ जालो. तो जीव घेवन पळ्ळो तो सोमतो दुर्योधना मुखार वचून उबो 
राबलो. 

दुर्योधनाक आनीक एक धसको बसलो. खंय वतलो, कोणाक सांगतलो, किर्ते 
करतलो. भीष्म द्रोणा सरीं वचपांत अर्थ उरूक नारिलो. 'अशें घडटलें म्हणपाचें 
आमी तुका पयलींच सांगिलें' हेंच परते आयकुचें पडटलें. ताका अलंबुषाची याद 
जाली. बकासुराक भिमान मारिलो तेन्ना सावन हो राक्षस भिमाचो सूड घेवपाची 
संद सोदतालो. दुर्योधनान ताका सांगले : पांडवांचो मद वाडला. इरावानाक मारून 
तो जिरय. 

'पावर्ले म्हजेर' अही म्हणून अलंबुष गेलो. 

शकुनिचे भाव मेल्ल्यान आतां आनीक कोण हांगा येवपाचो ना अदो इरावानाक 
दिरिले. देखून अलंबुषाक आयिल्लो पळोवन ताका अजाप जालें. 'जावं, हाकाय 
यमागेर धाडून दितां', अरो म्हणून इरावानान त्याच खिणाक ताचेर एक भयांक्रूत 
अस्त्र मोखून माले. अलंबुष राक्षस. मायावी झुजांत पाटांगडो. ताणे इरावानाचें अस्र 
झेळून धेतिलले वरी केले आनी किळांच मारून घसांयच करून तो कोसळ्ळो. हो 
मेलो अझ इरावानाक दिसले आनी ताणे अळंबुषाक फाट केली. 

त्याच खिणाक अलंबूषान उठून इरावानाची गोमटी कातली. इरावान घसांयच 
करून पडून मेलो. 

अलंबुषान इरावानाक मारिल्ल्याची खबर धटोत्कचाक कळ्ळी. तोय राक्षस. 
सांवार आयिल्ले वरी तो पेटलो आनी 'तुका मारून हांव आयज पितृ-ऋणांतल्यान 
मेकळों जातलों' अशें म्हणून तो दुर्योधनाचेर धांवन गेलो. आनी ताचेर ताणे एक 
भिरांकूळ अस्त्र रोवटून माले. दुर्योधनाचे नशीब बरे, म्हुण त्याच वेळार थंय वंग 
देशाचो राजा पावलो. ताणे दुर्योधना मुखार एक हती उबो केलो आनी दुर्योधनाक 
कुशीन काडलो. अस्र हतयाचेर पडले आनी दुर्योधन वाटावलो. 

घटोत्कच चवताळ्ळो. ताणे दुर्योधनाच्या सैन्याची दानाधिस्पट सुरू केली. 
सगळ्यांची गजाल पडली. कितलेदो जाण फडफडून मेले. 

घटोत्कच म्हळ्यार दुसरो भीम अहीँ दुर्योधनाक दिसले. 

घटोत्कचाच्या हातान दुर्योधनाची दैना जाल्ल्याची खबर भिष्माच्या कानार 
पावली. तो अजून धृष्टयुम्ना आड झुजतालो. ताणे द्रोणाचार्याक दुर्योधनाच्या 
आधाराक धाडून दिलो. द्रोणाचार्याच्या आधाराक आनिकूय कांय कौरव वीर 
आयले. घटोत्कचाक मारपाक द्रोण गेला म्हणपाची खबर युधिष्ठिराक कळ्ळी. 
ताणे भिमाक धाडून दिलो. भिमाक आधार दिवपाक अभिमन्यू आयलो. दोगांकूय 
पळोवन घटोत्कचाची उमेद वाडली. तो नेटान झुजपाक लागलो. 

सगळ्यांत पयलीं ताणे द्रोणाची एक बर मोडून उडयली. सोसू नज जावन 
द्रोण रथांत बसलो. ताका बशिल्लो पळोवन कौरव भियेले. भियेल्ल्यांचेर घटोत्कचान 
आनी भिमान एका फाटल्यान एक सुळे मोखून माले. तेन्ना सगळे जीव मुठीत 
-घेवन पळपाक लागले. 

दुर्योधन खासावीस जावन भिष्मासरीं आयलो. खर्दोल्ल्या आनी निर्शेल्ल्या सुरान 
ताणे म्हळे, 'आयज घटोत्कचान जें आडायले ते पळोवन म्हगेले इकराय 
अक्षौहिणी सैन्य तो एक दोन दिसां भितरूच मारून ना करतलो अरो दिसपाक 
लागलां.” 

झुजांत सदां अच जाता,' भिष्मान ताका जाप दिवन म्हळें, 'पुणून तुका 
एक नेम सांगतां. राजधर्मात सांगलां: झुजांत कोणेय खंयूय कशीय उडी धेवंक 
जायना. तूं राजा. तुंबें फकत युधिष्ठिरा आड झुजपाचें. भीम अर्जुन नकुल सहदेव 
हांच्या आडूय झुजल्यार जाता. घटोत्कच-बिटोत्कचाचे वाटेक तुंबें वचर्चे न्हय. 
ते काम आमचें. हांव द्रोण कुप शल्य अश्वत्थामा पळोवन घेतात ताका. 
ताच्या बांगडा बाकिच्यांक. पुणून तुंबें तुगेलो जीव खंयूय कसोय संकश्टांत घाळूक 
फावना.' 

दुर्योधनाक इतलें सांगून ताणे भगदत्ताक आपोवन म्हळें,.'घटोत्कचान अच्छेव 
मांडला थंय वच.' 

भगदत्ताचो एक हती आशिलो. सुप्रतीक नांवाचो. मस्तो. त्या हतयार बसून तो 
शंख वाजयत धांवन गेलो. भगदत्त पर्वता सारक्या एका हतयार बसून धांवन येता 
हैं घटोत्कचान पळेलें. इतलेंच न्हय तर भगदत्त भिमाचेर हती घालपाचो आसा 
हेंवूय ताच्या लक्षांत आयले. ताणे दझार्ण देशाच्या राजाक सांगलें : 'तुगेलो हती 
आडवो धांवडाय. भगदत्ताच्या हतयाचो वेग उणो जावंक जाय.' ताणे आनिकूय 

कांय जाणांक तर्च करपाक सांगळे. सगळ्यांनी आपापणाले हती आडवे तिड़वे 
घांबडायले. घटोत्कचान येवजिल्ले तशेंच जाले. भगदत्ताच्या हतयाचो वेग मंदावलो. 
तागेलो वेग मंदावना फुडें सगळ्यांनी ताचेर सुळे माखून माले. हती रग्त-बंबाळ 
जालो. धटोत्कचान एक सुळो भगदत्ताचेरूय मोखून मालो. भगदत्तान ताचे दोन 
कुडके केले आनी त्याच खिणाक ताणे म्हा-दाक्ती नांवाचे एक अस्त्र काडून 
घटोत्कचाचेर दोंवटिळे. घटोत्कचान मोट्यान किळांच मारून अंतराळांत उडकी 
घेतली. भगदत्ताचें अस्र अंतराळांतूच हातार झेळून घेतर्छे, आनी धोपरार धरून 
ताचे कुड़के केले. 

घटोत्कचाची किळांच अर्जुनाच्या कानार पडली. अर्जुन भिष्मा आड झुजपांत 
गुल आशिललो. किळांच कानार पड़ना फुडें ताणे कुष्णाक म्हळें, 'कृष्णा, ही 
किळांच एक तर घटोत्कचाची, ना जाल्यार भिमाची आसूंक जाय. चल, रथ 
बेगीन व्हर थंय.' 

कृष्ण रोखडोच थंय रथ घेवन गेलो. 

भगदत्ता आड आतां अर्जुन भीम अभिमन्यु घटोत्कच कितलेशी जाण झुजपाक 
लागले. 

इरावांन मेल्ल्याची खबर अर्जुनाक ह्या खिणा मेरेन कळूक नाशिली. कोणेच 
सांगूंक नाशिल्ली, भिमान ताका ती हांगा सांगली. अर्जुनाचे काळीज कळवळून 
आयले. ताकाय आयज विदुराची याद जाली. ताणे कृष्णाक म्हळे, बिदुर 
सांगतालो तें फट न्हय. आमच्या ह्या झुजांत दोनूय पंगडांचें फकत ळुस्कानूच 
जातले. झूज जावचें न्हय म्हुण ताणे कितलो यत्न केलो. पुणून ह्या पाड्या 
दुर्योधना मुखार ताचें शाणेपण चलें ना. दुर्योधनानूच हें झूज ओडून धेतले. आनी 
आपणा वांगडा आमकांय संकटांत घाले. ह्या आठ दिसांत केदे केदे लोक मेले ते 
पळेतकूच 'आमकां राज्य दिना जाल्यार नाका दिवं, फकत पांच गांव दी' आहों 
युधिष्ठिरान मागिल तें कितले शाणेपणाचें आशिर्छे, तें कळटा. येदेय हें ळुस्कान 
जाल्या उपरांत कळटा. पाड पडूं आशिली ही क्षत्रियांची जीण. फकत हाका मार, 
ताका मार, इतर्लेच करपार्चे आमी. सत्ये खातीर आनी संपत्ते खातीर व्हडले 
व्हडले मनीस लेगीत उणाक करण्यो करतात तें पळोवन खंत भोगता. खरें 
सांगतां, म्हाका झुजनूच दिसना. झुजपाची म्हाका इललीय उमेद ना. अर्जुन भियेलो, 
पळून गेलो अरी कोणे म्हणचे न्हय, इतल्याच खातीर झुजतां.' 

अशें म्हणून तो भगदत्ताचेर किंवाट्यान धांबन गेलो. 

म्हणटासर भीष्म द्रोण कृप, सगळे थंय पावले. भीम अर्जुन धृष्टद्युम्न अभिमन्यु 

हेवूय पावले. तीनसांज जायसर ते एकामेकां आड झुजत राविले. 
दीस पडलो आनी 'आयच्या दिसाचें झूज आतां सोंपोवया' अरो भिष्मान 
सांगले. त्या आदीं भिमान टुर्योधनाचे आनीक आठ भाव मारून उडयले. 

दुर्योधन शिबिरांत परतलो. ताच्या मनाचे तळमळे ताका सस्त बसूंक दिना जाले. 
न्हावपा-धुबपा कडेन लेगीत ताचें चित्त लागना जाले. आपृण भीष्म-द्रोणाचेर 
पातयेलों हांगाच आपलें चुकले, अशें ताका दिसपाक लागलें. इकरा अक्षौहिणी 
सैन्य आपणा कडेन आसून लेगीत दिसपट्टी हार खावची पडटा, हाचो अर्थ, 
भीष्म-द्रोण मना पसून झुजनात असोच करचो पडटा, अरे तो म्हणपाक लागलो. 
भीष्म-द्रोणाचें तेज पांडवांचेर पडना हें तो आठ दीस जाले, पळेत आयिललो. 
तागेल्यो सगळ्यो उमेदी ताका मातये भरवण जाल्लेवरी दिसल्यो. आपुण आरी 
करतलों, तशं करतलो, अशै तो म्हणीत आयिल्लो, त्यो पोक्यो बडायो थल्ल्यो, 
अरे ताकाच दिसपाक लागलें. किर्ते करचे, कोणाक सांगचे.' 

ताका कर्णाचो उगडास जालो. सुचयल्यार होच किर्तेय तरी सुचयतलो, अरी 
ताका दिसले. दु:शासनाक धाडून ताणे कर्णाक आपोवन हाडलो. शकुनिकूय 
आपयलो. पयलीं भाशेन चौकूट एकठांय जातकूच दुर्योधनान म्हळं, “भीष्म द्रोण 
कृप शल्य चौगूय पांडवांचे. ते पांडवांचे सैन्य कातरतीत. पुणून पांडवांक कायच 
करपाचे नात. तांकां जिते तर मारपाचेच नात. इतले दीस म्हाका हैं कळूंक 
नाशिले. आतां कळपाक लागलां. जे मेरेन आमचो फुड़ार हांच्या हातांत उरतलो 
ते मेरेन झूज चलत रावतले. पांडवांचें सैन्य थोडें भोव उणे जातले. पुणून पांडवांक 
कांयच जावपाचें ना. पांडव मात हांच्या दोळ्यां मुखार आमच्या सगळ्या विरांक 
मारून उड़यतले. आयज द्रोणाच्या दोळ्यां सामकारूच भिमान म्हगेल्या भावांक 
कचाकच मारून उडयले हांवें पळेले. म्हाका आतां म्हज्या जिवाची लेगीत आस्त 
उरूंक ना. कर्णा, झुजा मळार तूं आसूंक जाय आशिलो. तूं आशिल्लो जाल्यार 
अझ जावचें नाशिले. तूं कुशीन रावला आनी म्हजेर एका फाटल्यान एक हार 
पडत गेल्या. हाचेर आतां कितेय उपाय सोदून काड.' 

'धीर धर मात्सो', कर्णान जाप दिली. 'झुजांत केन्ना जैत मेळटा, केन्ना हार 
खावची पडटा. लाव ळुस्कानिचो हिशोब लावन कोण झुजूंक वचना. झुजांत मारप, 
ना जाल्यार मरप. तिसरी वाट ना. भीष्म पांडवांक केन्ना मारचो ना, हें हांव पयलीं 

सावन जाणा आशिलों. द्रोण कृप ताचेच सारके. तेवूय तांकां कांय करपाचे नात. 
आनी शल्य तर तांगेलो मामा. तरी आसतना ते झुजूंक मुखार सल्ल्यात. कित्याक, 
आपुण व्हडले झुजारी म्हणपाचें तांकां दाखोवपाचें आसा. इतल्याच खातीर ते 
झुजतात. हांतलो भीष्म कुशीन सरूक जाय. तो आसासर हांव झुजा मळार देंवर्चो 
ना, असो हांवें सोपूत धेतला. ताका कुशीन काड. मागीर पळे, तुगेल्यो सगळ्यो 
इत्सा हांव भागयना जाल्यार.' 

दुर्योधन रोखडोच नित्दाय करून उठलो, 'चलात, भीष्म कुशीन सरता 
जाल्यार पळोवया' अरो म्हणून तो दुःदासनाक आनी शकुनीक घेवन भिष्मा सरी 
गेलो. आनी मिष्माक ताणे म्हळें, 'ह्या आठ दिसांचो हिरोब लावन पळेत जाल्यार 
पांडबां परस आमर्चेच लुस्कान चड जालं अहं म्हणचें पडटा. झुजा मळार कर्ण 
आशिल्लो जाल्यार अरो जावर्चे नाशिले. घडये उरफार्टे जातले आझिले. तांचे 
लुक्सान चड जातले आरि. पुणून तूं झुञा मळार आसा सर आपुण शास्र हातांत 
घेवर्चो ना असो ताणे सोपूत घेतला. तूं एक तर पांडवांवेल्या मोगाक लागून तांकां 
कांय करिना वा म्हजे विशिंच्या दुस्वासाक लागून कांय करिना. काय, म्हजे 
नशीब पाडें म्हुण तांकां कांय जायना, म्हाका खबर ना. आमचें जें लुक्सान जायत 
वता ताच्या फाटल्यान ह्या तिनां मितर्ले एक कारण आसूंक जाय. कराय जावं, 
आतां कर्णाक आपयललो बरो अशें म्हाका दिसपाक लागलां. तुजी मान्यताय धेवंक 
आयिल्लो,' 

भिष्माक रोखडेंच समजलें : 'हो म्हाका कुशीन सर म्हुण सांगपाक आयला.' 
भिष्माक काळजाक सुळो तोपिल्ले वरी दिसले. ताका दुर्योधनाची तिडक माली. 
ताणे दोळे वयर करून ताचे कडेन पळेल. ताचे दोळे उजो ओकताले, पुणून 
अवमान गिळून ताणे ताका सांगले 

'उतरांच्या ह्या तिरांनीं तूं म्हाका कित्याक दुखयता, हांव नकळं. तुका जैत 
मेळचें म्हुण हांव म्हज्यांत आशिल्ले सगळे बळगें खर्चून झुजतां. हांबें तुका 
सुरवेकूच सांगि्ले : हांच पांडवांच्या पंगडांतले दिसाक धा हजार सैनिक आनी एक 
हजार रथी मारतलों. ते प्रमाण मारीत आयलां. तुजे खातीर जीव ओपपाक तयार 
जालां. हांवें म्हजी जीण कुरुकुळाक ओंपल्या. ह्या खिणा मेरेन तरी हांबें म्हजे 
निष्ठेत अंतर येवंक दिवंक ना. मागीर, म्हजो बेइटो दुबाव कित्याक घेता. अर्जुना 
मुखार म्हजे कांय चलना ही खरी खबर. पुणून अर्जुन तसलोच. ताच्या मुखार 
कोणाचेच कितेंच आयज मेरेन चळूंक ना. खांडब वनांत ताणे खासा इन्द्राक 
हरयल्लो, चित्ररथ गंधर्व तुका धरून बांदून घेवन गेलो त्या वेळार तुका कोणे 

सोडोवन हाडिलो. अर्जुनानूच मू. काय, तुगेल्या ह्या पाड्या इश्टान : कर्णान. त्या 
वेळार तुगेलो हो इझ्ट जीव घेवन पळून गेलो. विराटाचीं गोरवां पळोवन व्हरपाक 
आमी सगळे गेले. त्या वेळार अर्जुनान तुका म्हाका द्रोणाक कृपाक सगळ्यांक 
नाका-पुरो करून सोडिले. याद ना काय किर्ते तुका त्या दिसाची. त्या वेळार कर्ण 
खंय आशिल्लो. जीव धेवन पळून गेलो मू. उत्तरेक दिवपा खातीर ताच्या खांदा 
वेळीं वस्तरा अर्जुनान काडून धेतिलीं. हैं तूं विसलो काय किर्ते, इन्द्राक लेगीत 
निवातकवच असुरांक जिखूंक येवंक नाशिले. अर्जुनान तांचेर घुरी घाळून तांकां 
जिखिले. अर्जुना कडेन कोणाची सर करता तूं, कर्णाची? ताणे खंय कसले दिवे 
लायल्यात आयजवेर, हांव नकळं. ताणे खंय केन्ना आनी कसलें कर्तुत्व गाजयलां, 
कोणाक खबर ना. ताची सगळ्यांत व्हड जीब. तोंडान बडायो मारप, प्रसंग 
येतकूच जीव घेवन पळून वचप, असल्याचेर पातयेवन तूं झूज जिखतलो व्हय.' 

भीष्म थोडो वेळ वोगी रावलो. मागीर आळणो घोटून सांगपाक लागलो : हांव 
कुशीन सरन जाल्यार तुज्या इकराय अक्षौहिणी सैन्याचेर उरफाटो परिणाम 
जातलो. सगळ्यांचो धीर खचतलो. फाल्यां पळे, फाल्यां एक तर पांडव जिखतले 
वा हांव जिखतलों. अहो तरेन झुजतलों कि त्या झुजाची खबर संवसाराच्या अंता 
मेरेन लोक एकामेकांक सांगीत रावतले.' 

दुर्योधन उठलो. तेन्ना भिष्मान ताका म्हळे : 'आयक, तूं क्षत्रिय कुळांत 
जल्माक आयला. तुज्यांत जें कितें कर्तुत्व आसा तें दाखोवपाचो वेळ हो. 
असल्याच प्रसंगार तें दाखोवपाचें. हाचेर ताचेर पातयेवन झूज जिखतलो म्हुण रावं 
नाका. खासा तूं झूज आनी जैत जोड.' 

णवव्या दिसा कृष्ण खुबलो. ताका अर्जुनाची तिडक माली. 'भिष्माक तूं मारिना 
जाल्यार हांव मारतलों' अरो म्हणून ताणे रथांतल्यान उडी धेतली आनी तो 
भिष्माच्या आंगार धावन गेलो. 

'आ, भीष्म आतां वांचून उरना', चोय वसल्यान लोक आकांतून म्हणपाक 
लागले. भिष्माचें लागीं पावठें अझ सगळ्यांक दिसलें. सगळे उचांबळीत जाले. - 

जालें अहीँ: 

दुर्योधनान केल्ल्या अवमानाक लागून भीष्म दुखावलो. ताका सारकी न्हीद 
पडूंक नाशिल्ठी, आयज कितेंय आगळे वेगळें करून दाखयतलों अशे थारावनूच 

ताणे झुजा मळार पावल दवर्लेले, हो आयज किर्तेय तरी आगळें वेगळें करून 
दाखयतलो अहो ताच्या तोंडा कडेन पळेल्यारूय दिसताले. दुर्योधनाक लेगीत तरों 
दिसले. ताणे दुःशासनाक आपोवन सांगले: आयज भिष्माक राखूंक जाय. तो 
आयज कितेय तरी करून दाखयतलो. सट्ट करून शिखंडी ताच्या म्हर्‍यांत पावत 
म्हुण भंय. शिखंडिचेर तो हात उबारपाचो ना. आमचें सगळें सैन्य आयज ताचे 
भोवतणी उबे दवर. शिखंडी ताच्या म्हर्‍यांत कसोच मावूंक जायना. आनी लक्षांत 
दवर : शिखंडी एकलो येवपाचो ना. अर्जुन ताच्या आधाराक आसतलो. अर्जुना 
वांगडाच तो येतलो. 

'पावळे म्हजेर', दुःरासनान जाप दिली. 

भिष्माच्या आधारान ताणे सर्वतोभद्र नांवाचो मांड रचून सैन्य उबें केलें. 
मुखार भीष्म रावलो. ताका राखपाक ताचे भोंवतणी कृपाचार्य कृतवर्मा शैल्य 
शकुनी आनी जयद्रथ रावले. उजव्या हाताक द्रोणाचार्य शल्य भूरिश्रवा आनी 
भगदत्त रावले. तर दाव्या हाताक अश्वत्थामा सोमदत्ती आनी अवंतिचे दोगूय 
राजकुंवर रावले. मदीं दुर्योधन आनी फाटल्यान अलंबुष आनी श्रुतायु रावले. 

कौरवांचो मांड पळोवन पांडवांनी महाव्यूह मांड रचलो. मुखार युधिष्ठिर रावो. 
सांगाताक ताणें भीम नकुल आनी सहदेव हांकां घेतले. फाटल्यान धृष्टद्युम्न विराट 
आनी सात्यकी रावले. एके वाटेन शिखंडी घटोत्कच कुंतिभोज; दुसरे वाटेन 
अभिमन्यु द्रुपद युयुधान युधामन्यु रावले. अर्जुन मर्दी रावो. 

झुजाक सुरवात जाली तेना आयज कितेय तरी अनथर्चि जावपाचें आसा 
अशेच सगळ्यांक दिसलें. 

सगळ्यांत पयलीं अभिमन्यु मुखार सलो. ताणे कौरवांचेर येद्या वेगान घुरी 
घाली कि तांगेले सैनिक गजाल मारीत पळपाक लागले. अभिमन्युचो पराक्रम 
पळोवन पांडवांचे सैनिक खोइायेच्या उमाळ्यांनी नाचपाक लागले. 

अभिमन्यूक आडावपा खातीर दुर्योधनान अलंबुषाक धाडलो. सुरवातीक ताणे 
पांडवांची .दानाधिस्पट केली. पुणून इतल्यांत द्रौपदेचे पुत अभिमन्युच्या आधाराक 
धांवन आयले. ते येद्या किंवाट्यान अलंबुषाचेर धांवन गेले कि अलंबुषाक रथ-बीथ 
थंयच सोडून जीव घेवन पळून वचचें पडलें. 

कौरवांचो धीर खचलो. तांकां धीर दिवपाक भिष्माक धांवन येवचें पडलें. 
भीष्म अभिमन्युचे दिकेन धांवन गेला म्हणपार्चे अर्जुनान पळेलें. तो अभिमन्युच्या 
आधाराक . धांवन आयलो. भीष्म आनी अभिमन्यू हार्चे नेटान झूज चलां तें 
पळोवन कितलेशी कौरव वीर भिष्माच्या आधाराक आयले. सात्यकी आनी 

कृपाचार्य, अश्वत्थामा आनी सात्यकी हांचे मर्दी पेटले, अश्वत्थाम्याक घुवळ 
आयली. मात जाल्यार तो कोंसळपाचो. पुणून ताका आधाराक घुडयेचो दांडो 
मेळ्ळो. सुद्दीर येता सर युधामन्यू धांबन गेलो.. युधामन्यून अश्वत्थाम्याक कितलेशै 
घाय केले. ही खबर द्रोणाचार्याक कळळी. तो अश्वत्थाम्याच्या आधाराक आयलो. 
ताका अवचित थंय अर्जुन मेळ्ळो. दोगांय मजगतीं आकांताचें झूज पेटले. 

दुसरे कडेन भगदत्त आनी भीम झुजताले. तर आनीक एके कडेन शल्या आड 
नकुल आनी सहदेव झुजताले 

दनपार जाता सर 'आयज झुजाचो निमाणो दीस काय देवा' अठोच-शे किते 
दिसपाक लागले. आयजूच आल्तड ना जाल्यार पल्तड ह्या नेटान सगळे झुजताले. 
भीष्म तर सामकोच जिवार उठिलो. ताका धृष्टद्युम्न विराट द्रुपद शिखंडी 
सगळ्यांनी नाकापुरो जाय सर झुजयलो. अर्जुनान त्रिगर्ताच्या राजाक, अभिमन्यून 
चित्ररथाक, द्रुपदान द्रोणाचार्याक, सात्यकीन कृतवर्म्याक, युधिष्ठिरान शल्याक 
नाकापुरो करून उड़यले. 

तीनसांज जाली तरूय कोणाचीच खुमखुमी देंवूंक नाशिल्ली. पांडवांनी कौरवांचें 
खूब लुस्कान केळे. भिष्मान जिवार उदार जावनूय अजून कितेंच करून दाखोवंक 
नाशिले. तो कितेय तरी करून दाखयतलो म्हण पेटलो. इतलो पेटलो कि आरे 
आरे म्हणटासर पांडवांचे व्हडले व्हडले वीर गजाल मारीत पळपाक लागले. 
कृष्णान अर्जुनाक सांगले, अर्जुना, सारके जायना. तुंवे भीष्म द्रोणाक मारतलों 
असो सोपूत धेतिलो. तो खरो करून दाखोवपाचो वेळ हो. हो खीण होगडायशीत 
जाल्यार आयुष्य भर पच्छत्ताप करपाचो प्रसंग येतलो. अनमनूं नाका. घे उड़ी. 
आयजूच मार ताका.' 

'कसो मारूं, आजो तो आमचो सगळ्यांचो.' अर्जुन सड्ट करून उलोबन गेलो. 
पुणून रोखडोच जागरूक जालो. म्हणपाक लागलो, 'हय, तूं म्हणटा तें खरें. रथ 
व्हरून उबो कर ताच्या मुखार.' 

कृष्णान त्याच खिणाक रथ हाडून भिष्मा मुखार उबो केलो. 

अर्जुनाचो रथ धांबन येता तो भिष्मान पळेलो. ताणे तिरार तीर सोडून तागेलो 
रथ आडायलो. पुणून रथ चलयतालो कृष्ण. ताणे तिरांच्या पड्ड्यांतल्यान रथ 
भायर काडलो आनी नीट भिष्मा मुखार हाडून उबो केलो. 

भीष्म आनी अर्जुन एकामेकांच्या जिवार उठिले वरी तीर सोडपाक लागले. 

कृष्णान पळेलें : अर्जुन तीर सोडटा. भीष्म ते परतून लायता. भीष्म सोडटा, 
अर्जुन ते परतून लायता. अर्जुन भिष्माक मारिना. मारूंक सोदिना. ऐन वेळार 

ताका किर्ते तरी येवजता आनी ताचो हात फाटीं सरता. भिष्माचेर ताचो हात 
उखलना. कृष्णान मनांत म्हळें, हो झुजतलो, पुणून ताका मारचो ना. कृष्णाक 
` अर्जुनाची तिडक माली. 'अर्जुन मारिना जाल्यार हांव मारतलो' अरो म्हणून ताणे 
रथांतल्यान उड़ी धेतली आनी तो भिष्माचेर धांवन गेलो. 

सगळे उचांबळीत जाले. 

आपणाक मारपा खातीर कुष्ण धांवन येता हें पळोवन भीष्म खुशालभरीत 
जालो. ताणे कृष्णाक म्हळें, “श्रीकृष्णा, यो. मार म्हाका. तुज्या हातान मरण 
येवपाक भाग्य लागता. केदें व्हडलें भाग्य म्हर्जे. म्हजे खातीर तुका सोपूत मोडून 
शास्त्र हातांत धेवचें पडलें, हो म्हजो भौमानूच म्हणूंक जाय.' 

अर्जुनाक खप्प जाले. कुष्ण इतलो खुबत अरो ताका दिसूंक नाशिले. मारतलो 
म्हण गेलो जाल्यार तो खरोच मारतलो. आनी खरोच मालो जाल्यार लोक 
म्हणटले, 'पळेले, भिष्माक मारपाक कृष्णाक धांवन वचचें पडलें. अर्जुनाक कांय 
तें जमले ना.' तांतूत आपल्या नांवाक खत लागतलें तें जालेंच. कृष्णाच्याय 
नांबाक लागतलें. ताणे सोपूत मोडलो अरी जातले. 

रोखडोच अर्जुन कृष्णा फाटल्यान' धांबलो. ताका वाटेरूच घट्ट आंवळून धलो 
आनी म्हळें, 'कृष्णा, हांव मारतां ताका. तूं तुजे सुवातेर वचून बस. तुंबें ताका 
मालो जाल्यार लोक तुका किर्ते म्हणटले, खबर आसा व्हय. तुंबें आपुण शस्र 
हातांत धेवचों ना म्हळळें. तूं उतराक पाळो दिवपी न्हय अहो म्हणटले. हांव शस्र, 
सत्य आनी सुक्रत हांचो सोपूत घेवन सांगतां: हांबूच ताका मारतलों.' 

आनी अर्जुनान ताका बळयां ओडून रथांत हाडून बसयलो. कृष्णाची तिडक 
न्हिवूंक नाशिली. अर्जुनान जेन्ना किंवाट्यान भिष्माचेर तिरांचो पावस सोडलो 
तेन्नाच ताची तिडक मात्झी न्हिवंक पावली. 

पुणून ते मेरेन काळोख पातळळो आनी 'आयचें झूज थांबयले बरे' असो 
दोनूय पंगडांच्या मुखेल्यांनी निर्णय घेतलो. | 


१४६. धावो दीस 


त्या दिसा झूज सोंपोवन सगळे शिबिरांत परतले तेन्ना युधिष्ठिरन कृष्ण अर्जुन भीम 
धृष्टयुम्न हांकां आपोवंक धाडले. भिष्मान आयज जो सांवार केलो तो पळोवन 
युधिष्ठिर निर्दोलो. फाल्यां किर्ते करचें तें ताका आथजूच थारावपाचें आहिले. ते 

बगर ताका न्हीद पडपाची नाशिली. 

सगळे येतकूच युधिष्ठिरान कृष्णाक म्हळें : 

'भिष्माचें कर्तुत्व आयज पळेलें मू. मस्त्या हतया भाशेन तो आयज सगळ्यांक 
चिड्डीत माड्डीत गेलो. तो धोणु उखळून तीर सोडटालो तेन्ना बद्द तक्षका सारको 
भयांक्रूत दिसतालो. दोळे वयर करून ताच्या तोंडा कडेन पळोवपाचो लेगीत धीर 
जाय नाशिल्लो, यमाक इन्द्राक वरुणाक कुबेराक कोणाकूय जिखप सोपें. हाका 
न्हय. खरें सांगतां, तो जो सांवार करता तो पळेतकूच, कित्याक जाय राज्य, 
अशेच दिसता. सगळें सोडून रानांत उठून वचर्चे-रों दिसता. 

'निर्शेवपाची गरज ना', कृष्णान जाप दिली. 'पुणून एक खरे. भिष्माक माले 
बगर तुमकां जैत मेळपाची आस्त ना.' 

'म्हाकाय अशेच दिसता', अर्जुनान तेंको दिवन म्हळें. 

'मागीर, तुंबें म्हाका आडायलो कित्याक आयज. हांव ताका मारूंक गेलो.' 
कुष्णान विचाले. 

'तुंबे ताका मारिली जाल्यार म्हाका उणेपण येतले आशिर्ले,' अर्जुनान जाप 
दिली. 

“मागीर, तूं मार”, 

'कसो मारूं' अर्जुनान जाप दिली. 'तो आमचो आजो. आमचो गुरू. ताणेच 
आमकां लहानाचे व्हड केल्यात. ताणेच आमकां अख्विद्या शिकयल्या. सगळ्यो 
देखी आमी ताचेच कडल्यान घेतल्यात. भुरगेपणांत घुलांत खेळून येतालों तेन्ना 
धांवत येवन हांव ताचे मांडयेर बसतालों. हार्वे म्हज्या बापायक पळोवंक नाशिल्लो, 
हांव ताकाच बापुय लेखतालो आनी 'बाबा' म्हुण ताका उलो मारतालों. तेन्ना 'हांव 
तुजो बाबा न्हय आं. तुज्या बाबाचो बाबा हांव' अहं म्हजे फाटी वयल्यान 
अपुबयिन हात ओडून तो म्हाका सांगतालो. कसो हात उबारूं ताचेर.' 

'उबारचोच पडटलो.' कुष्णान म्हळे. 'एक तर तुमी एकामेकां आड उबे 
रावल्यात. आनी दुसरे, ताका आपुण मारतलों असो तुंबें सोपूत धेतला. ताका माले 
बगर तुमकां जैत मेळपाचें ना. बृहस्पतीन म्हळां: दुस्मान जाणटो व्हड गुणी 
कोणूय आसलो, तरूय तो तुज्या आंगार धांवन येता तेन्ना ताका मारुंकूच जाय. 
क्षत्रियांक दुसरी वाट ना.' 

इतलें सांगून कृष्णान म्हळें, 'शिखंडीक मुखार घाल आनी ताच्या फाटल्यान 
रावन तीर मार.' 

अझैं केलें जाल्यार म्हज्या पुरुषार्थाक बादा येवची ना व्हय', अर्जुनान विचाले. 

'ना.' कृष्णान जाप दिली. 'भिष्मा मुखार परशुरामाक लेगीत हार खावची 
पडल्या. ताच्या मुखार कोणाचेंच चलना. आयज णव दीस जाले, तूं पळेता, तुर्जेय 
कांय चलना. तेन्ना, रिखंडीक मुखार घालून तूं झुजलो म्हुण उणेपण येवपाचे ना. 
शिखंडिचेर तो हात उबारपाचो ना.' 

अर्जुनाक ताणे हे भारोन समजायलो. निमाणे, शिखंडीक मुखार घालून 
अर्जुनान फाल्यांच भिष्माक मारचो अर थारावन सगळे न्हिदूंक गेले. 

भिष्माक सोंपेपणान मारूक येवपाचें ना देखून भिष्मा सरी वचून 'तुका कसो मारचो' हैं 
ताकाच विचारचें, तो उपाय सांगतलो, आरों युधिष्ठिर सुचयता आनी ते राती कुष्णाक 
घेवन युधिष्ठिर भिष्माक मेळूंक वता. भीष्म तांकां सांगता: म्हाका मारप देव दानव इन्द्र 
कोणाक जमपाचें ना आनी म्हाका माले बगर तुमकां जैत मेळपाचें ना. देखून, तुमी 
अशें करात, शिखंडीक मुखार घालात आनी म्हाका मारात. जो पळून गेला, भियेला, 
शरण आयला, पडला, मोडला ताचेर हांव हात उबारचों ना, तसो जो पयलीं 
बायल-मनीस आरिलो आनी आतां दादलो जाला ताच्याय आड हांव झुजपाचों ना,' 
अशीय एक कथा कांय कडेन सांगतात. 

ही कथा प्रक्षिप. कित्याक, शिखंडिचेर तो हात उबारचो ना हें तागेले म्हणणे गुपीत 
उरूक नाशिले. तें सगळ्यांक कळिलें. ताणेच तें हाचे पयलीं खूब जाणाक सांगिलें. ह्या 
णव दिसांत शिखंडी जेन्ना जेन्ना ताच्या मुखार उबो रावला तेन्ना तेन्ना तो ताच्या आड 
झुजना, हें सगळ्यांनी पळेल. तें बिचारपाक ते राती भिष्मा सरी वचपाची गरज नागिली. 

खरी अडचण भिष्माच्या इच्छामरणाची आरिली. आपणे आतां मेले बरें अशें खासा 
ताकाच दिसले बगर तो मरपाचो नारिलो. पुणून ही अडचण आतां पयस जाली. ह्या 
णव दिसांत दुर्योधनान ताका इतलो दुखयल्लो कि ताका आतां 'नाका हें जिणे' अहो 
दिसपाक लागिले. 

कांय भारांतरांनी कृष्ण द्रौपदेक घेवन भिष्माक मेळूंक गेलो आनी द्रौपदेन चुडो 
दानांत मागिलो अरय आयलां. तेंवूय प्रक्षि. 

झुजाचो धावो दीस. आयज भिष्माक माले बगर परतप ना असो नित्हाय 
करून पांडव झुजा मळार देंविलेः तर आयज जिखप ना जाल्यार मरप असो 
नित्शय करून भीष्म देंबिलो. भिष्माक मारपाची दायकी पांडवांनी रिखंडिचेर 
घाली. तर झिखंडीक भिष्मा लागसार येवंकूच दिवप ना ही दायकी दुःशासनान 
आपल्या आंगार घेतिली. 

पांडवांनी आपलो मांड रचलो तेन्ना गिखंडीक तांणी मदीं दवलो. एके वाटेन 
अर्जुन रावलो. तर दुसरे वाटेन भिमाक उबो केलो. फाटले वाटेन अभिमन्यु आनी 
दरौपदेचे पांचूय पुत रावले. तांच्या आधाराक सात्यकीक आनी चेकितानाक दबले. 
सगळ्यां फाटल्यान धृष्टद्युम्न रावलो, तर सगळ्यां मुखार नकुल आनी सहदेव 
हांकां घेवन युधिष्ठिर रावलो. 

सगळ्यां फाटल्यान तांचीं तांची सैन्या आगिलीं. 

कौरवांनी पांडवांचो मांड पळेलो. तांकां पांडवांचो बेत कळिलो. तांणी भिष्मा 
भोंवतणी दुःशासनाक आनी तागेल्या भावांक दवले. फाटल्यान द्रोण आनी 
अश्वत्थामा रावले. तांच्या आधाराक कृपाचार्य आनी कृतवर्मा हांकां दवले. 

आनी बाकिच्यांक भोवतणी उबे केले. 

दीस वयर सल्लो आनी युधिष्ठिरान मोट्यान शंख वाजयलो. सदचे परस नेटान 
वाजयल्ल्या ह्या शंखाचो आवाज आयकून दोय वसल्यान शंख नगारे कांसाळी 
शिंगा एकाच बरोबर वाजपाक लागलीं. 

युधिष्ठिर चाल करून गेलो तेन्ना, एके वसल्यान विराट तर दुसरे वसल्यान 
द्रुपद ताच्या आधाराक मुखार सरिले दिइटी पडले. कौरवांनी सगळ्यांचेर सारकी 
नदर दवलेली. अवचित सात्यकी भिष्माचेर धांवन गेलो. ताका आडावपाक 
आर्ष्यश्रृंगी राक्षस मुखार सलो. दोगांयचें झूज चलिलें आसतना भगदत्त सात्यकिचेर 
तुटून पडलो. सात्यकी राक्षसाक सोडून भगदत्ता आड झुजपाक लागलो. 
सात्यकिचेर येदो सांबार आयिल्लो कि ताका आळाबंदा हाडपाक भगदत्ताक ताचेर 
शक्ती-अस्र दोंबटून मारचें पडलें. सात्यकीन तें अंतराळांतूच मोडून उडयलें. तें 
पळोवन दुर्योधन खुबलो. ताणे भोंबतणच्या कौरव विरांक उचांबळीत जावन 
सांगर्ले : 'घालात ताका रेवाड़ो.' 

सगळे एकाच वांगडा सात्यकीक रेवाडो घालपाक धांवन गेले. तेन्ना अभिमन्यु 
सात्यकिच्या आधाराक धांवन आयलो. दोगांयनी कौरवांच्या सैन्याची गजाल 
घाली. 

हे वाटेन, शिखंडी रथ घेवन मुखार वता तो पळोबन विराट आनी द्रुपद 
शिखंडिच्या आधाराक आयले. तांकां पळोवन अश्वत्थामा तांचेर धांवन गेलो. 
सहदेव आनी नकुल अश्वत्थाम्याक आडावपाक धांवले. तेन्ना एक मस्तो हती 
दुसर्‍या हतयाचेर धांवन वता त्या किंवाट्यान कृपाचार्य सहदेवाचेर धांवन गेलो 
तर विकर्ण नकुलाचेर धांवन गेलो 

म्हणटासर थंय घटोत्कच पावलो. ताका पळेना फुडें दुर्योधनाचो भाव दुर्मुख 
ताचेर तुटून पडलो. 

करतां करतां सगळेच एकामेकां आड झुजपाक लागले. हार्दिक्या आड 
ृष्टद्युम्न, भूरिश्रव्या आड भीम, द्रोणाचार्या आड युधिष्टिर, दुःशासना आड अर्जुन : 
सगळे जिवार उदार जावन एकामेकांचेर तुटून पडले. 

द्रोणाचार्यं 'निमित्तज्ञ' : म्हळ्यार, ताका सुचिन्नां दुश्रिन्नां वळखूंक येतालीं. ताणें 

आयच्या झुजाचें रूप पळोवन अश्वत्थाम्याक म्हळे, म्हजे धोणु आयज आपर्शीच 
फुरफुरूंक लागलां. तीर आपर्शीच उसळूंक लागल्यात, म्हजी मतूय आयज क्रूर 
कर्मा करपाक मुखार सल्ल्या. हीं चिन्ता पळेत जाल्यार भीष्म आयज पडटा सो 
दिसता. पांडब आयज झिखंडीक मुखार घाळून ताका मारपाचे आरात. तेन्ना, भीम 
आनी शिखंडी हांकां तूं आडाय. हांव युधिष्टिराक आडायतां.' 

अर सांगून द्रोणाचार्य युधिष्ठिराचेर धावन गेलो. 

युधिष्ठिरान आयज कोणाकूच तोडूंक येवचो ना असलो मांड रचिल्लो, पुणून 
द्रोणाचार्यान तो खिणा भितर विस्कटावन उड़यलो. इतलेच न्हय, तर द्रोणाचार्याचो 
किंवाटो पळोवन खासा युधिष्टिराक लेगीत थरथरो भलो. द्रोणाचार्यान युधिष्टिराचें 
सैन्य कचाकच कातरून उड़यलें. 

अश्वत्थामा भिमाचेर चाल करून गेलो. थंय पळे जाल्यार, जयद्रथ शल्य 
कृतवर्मा कृपाचार्य चित्रसेन, कितलेशेच कौरव वीर भिमाचेर तुटून पडिले ताका 
दिइटी पडले. तण कातरीत सुटचें तसो भीम हांचे सगळ्यांचे सैन्य कातरीत 
रावि्लो. भीम एकलो पडला हैं पळोवन अर्जुन ताच्या आधाराक आयलो. भिमाक 
अर्जुनाचो आधार मेळना फुडें दुर्योधनाचे कांय भाव धांवन आयले. दोगांय मुखार 
कोणाचेच कांय चलना हैं पळोवन दुर्योधनान त्रिगर्ताच्या राजाक म्हळ. वच. 
आनी मारून उड़य दोगांकूय.' 

गोरवांच्या कळपांत शिवान उड़ी धेवची तरी त्रिगर्ताच्या राजान अर्जुन-भीम 
दोगांयच्या सैन्याचेर उडकी घेतली. 

अर्जुनान त्रिगर्ताच्या राजाक नाकापुरो जायसर झुजयलो. 

सगळ्यांची नदर चुकोवन शिखंडी मुखार सल्लो आनी नीट भिष्माचेर धांवन 
गेलो. शिखंडी भिष्मा म्हर्‍यांत पावला हें अर्जुनान पळेलें. तो शिखंडिच्या आधाराक 
धावन आयलो. रोखडोच फाटल्यान भीम आयलो. ते मेरेन सगळे कौरव वीर 
भिष्मा भोवतणी एकठांय जाले आनी पांडव झिखंडिच्या आधाराक आयले. 

शिखंडीन भिष्माचेर कांय तीर सोडले. ते भिष्माच्या हड्ड्याक लागले. भिष्मान 
ताचे कडेन तिडकीन पळेलें आनी म्हळे, 'तुजेर हांव हात उबारपाचों ना. हांव 
बायलांचेर हात उबारिना.' 

'काड तुका जाय तीं निमित्त्यां. पुणून आयज हांव तुका सोडपाचों ना.' 
शिखंडीन जाप दिळी आनी ताचेर आनीक कांय तीर सोडले. 

'शिखंडी, भियेवं नाका. मार, हांव फाटल्यान आसां. आयज ताका मारी 
नासतना परतझीत जाल्यार आमची दोगांयची लज वतली', अर्जुनान फाटल्यान 

रावन शिखंडीक धीर दिवन म्हळें 

भिमाचेर नदर पडना फुडें दुःशासन सदां खुबतालो आनी तो ताचेरूच धांवन 
बंतालो. पुणून आयज भिष्माक राखपाची दायकी ताणे आपल्या आंगार धेतिल्ली 
आनी तो एक जाणा आशिलो: मिष्माक भिमूय मारपाचो ना, शिखंडीय मारपाचो 
ना. अर्जुनूच मारतलो. अर्जुनाक दुसरे कडेन झुजयल्लो बरो, अशे येवजून दुःशासन 
अर्जुनाचेर धांवन गेलो. अर्जुनान ताचेर तिरांचो पावस झडयलो. तो सोसून धिरान 
ताणे आपणालो रथ भीष्म आनी शिखंडी हांचे मदीं हाडून उबो केलो आनी 
थंयच्यान अर्जुनाचेर तीर सोडपाक लागलो. अर्जुनान ताचो रथ मोडून उडयलो 
तेन्ना ढुःशासनान भिष्माच्या रथार उडी घेतली आनी ह्या रथावेल्यान तो अर्जुना 
आड झुजपाक लागलो 

अर्जुनान परते शिखंडीक सांगले, 'भियेवं नाका. तूं मार. हांव फाटल्यान आसां. 
दुःशासनाचें हांव पळोवन धेतां.' 

रिखंडीन भिष्माचेर आनीक कांय तीर सोडले. पुणून शिखंडीक आपुण 
. वळखच नाशिले वरी करून वा तो थंय नाच अर्शे धरून भीष्म पांडवांच्या 
पंगडांतल्या ' दुसऱ्या विरां आड झुजत रावलो. भीष्म सदां धा हजार सैनिक 
मारतालो. आयज ताणे चवदा हजार मारिले. त्या भायर सात म्हारथी आनी पांच 
हजार रथी उसळायले. तो पांडवांचे सैन्य चिरून भितर वचूंक सोदतालो. तें 
पळोवन कृष्णान अर्जुनाक म्हळे, 'ताका भितर रिगूंक दिवं नाका. हांगाच मार. 

शिखंडी फाटल्यान उबो रावन अर्जुनान भिष्माचेर तिरार तीर सोडले. ताच्या 
हङड्ड्याचे कवच फोडले. म्हणटासर ताचें धोणु मोडून उडयर्छे, भीष्म फुडें 
वचपाचो तो थंयच थांबलो. 

द्रोण अश्वत्थामा कृतवर्मा जयद्रथ भगदत्त शल्य सगळे अर्जुनाचेर धांवन गेले. 
'घरात, मारात' अश्यो चोय वसल्यान किळांच्यो वयर सल्ल्यो. म्हणटासर 
शिखंडीन भिष्माची घुडी उडयली. एका तिरान ताच्या सारथ्याक उडयलो. दुसर्‍या 
एका तिरान भिष्मान हातांत धेलिले दुसरे धोणु मोडून उड़यले. भिष्मान अर्जुनाचेर 
शक्ती-अस्र दोबटून माले. अर्जुनान ताचे अंतराळांतूच पांच कुडके करून उडयले. 

भीष्म पेटिलो. दोनूय पंगडांतले वीर एकामेकाच्या जिवार उठिले. आंगार कांटो 
फुलचो अशे तरेचें झूज पेटले. 

अर्जुन भिष्माचेर तीर सोडीत रावलो. एका फाटल्यान एक तीर येवन ताका 
घाय करपाक लागले. भीष्म तिरांक वळखतालो. खुशालभरीत जावन ताणे 
दुःशासनाक म्हळे, 'जावं, अर्जुनाच्या हातान म्हाका मरण येता. शिखंडिच्या न्हय. 

हे तीर शिखंडिचे न्हय. शिखंडिचे तीर फुलांभदोन येवन शिंवरताले, हे इन्द्राच्या 
वज्रा सारके. जड. अर्जुनाचेच तीर हे. 

इतल्यांत सूं करून एक तीर आयलो तो भिष्माक आरपार तोपून गेलो. 
भिष्मान दुःदासनाक म्हळें, 'पळेले? हांवें सांगूंक नाझिलें, अर्जुनूच म्हुण हो? हो 
तीर शिखंडिचो कसो आसतलो. अर्जुनाचो तीर हो.' 

म्हणटासर सूं करून आनीक एक तीर आयलो. ताणे भिष्माचें कवच फोडून 
उडयलें. 'हो गदे सारको तीर शिखंडिचो आसूंच नज.' ताणे परथून दुःशासनाक 
आनंदित जावन म्हळें. 

तिरार तीर येत रावले आनी भिष्माक ते तोपत रावले. 

'आयुष्य भर झुजां केल्यांत हांवें. जायत्यां आड झुजलां हांव. परशुरामा 
सारकेल्या झुजात्या आड लेगीत झुजलां. कोणाच्याच तिरान म्हाका दुखूंक 
नाशिले. अर्जुनाचे हे तीर वळवळायतात.' अर म्हणून भिष्मान धोणु सकल दवलें 
आनी धाल-तरसाद घेवन तो रथांतल्यान सकल देवक वतालो, इतल्यांत, सूं 
करून एक तीर आयलो आनी ताणे भिष्माची धाल मोडून उडयली. 

'धरात ताका, मारात ताका', पांडवांच्या पंगडांतल्यान उचांबळीत आवाज वयर 
सल्ले. ते मेरेन भिष्माक इतले तीर तोपिल्ले कि तिरां खातीर ताच्या आंगार 
आंगुळभर लेगीत सुवात उरूंक नारिली. हातांतळी धाल मोडून पड़ना फुडें भीष्म 
दुसरी उबारूंक वतालो. इतल्यांत, गदे सारको जड आनीक एक तीर आयलो. 

आनी भीष्म घसायंच करून कोसळ्ळो. 

आयस-पयस पातळ्ळेलो एक म्हाल-म्हातारो वड हुमटून पडचो आनी 
भोंवतणचो सगळो वाटार उकतो उकतो जावचो तर्शे-शैं किर्ते भीष्म पडना फुडे 
सगळ्यांक दिसले. सगळे खांब्या भाशेन थीर उबे रावन एकामेकांचीं तोंड़ां 
पळोवपाक लागले. 

द्रोणाचार्याक तर धुंबळ आयली. 

त्याच खिणाक दोनूय पंगडांतल्या सगळ्या सैनिकांनी शस्रा सकल दवलीं. 
कुरुकुळाच्या ह्या म्हाळ-म्हाताऱया म्हा-पुरसाची निमाणी नदर आपणाचेर पडची 
म्हुण सगळे मानो सकल धाळून ताचे भोंवतणी एकठांय जाले. भीष्म रथा 
वयल्यान कोंसळ्ळेलो. पुणून तागेली कूड जमनीर पडूंक नादिली. ताच्या आंगाक 
तीर तोपिल्ले, त्या तिरांचेरूच ती उरिल्ली. तिरांचीच रोज जाल्या आनी भीष्म तिचेर 
आडवो पडला अशे दिसताले. फकत ताचे तकलेक कित्याचोच आधार नारिलो. 
So, तिथि Best Compliments From 

Dr. TVA PAI FOUNDATION 

Syndicate House 
MAMNIPAL-5761% 

'एक उरे हाडून दियात रे म्हाका', भिष्मान म्हळें. दुर्योधनान बेगीबेगीन मोव 
मोव उशीं हाडूंक लायलीं. तीं उर्शी पळोवन भिष्मान म्हळें, 'असले शैजेक असलीं 
उर्शी सोबनात.' ताणे अर्जुनाच्या तोंडा कडेन पठेर्ले, अर्जुनान रोखडेंच गांडीव 
उखर्ले, भात्यांतले तीन तीर काडले आनी ते भिष्माचे तकले सकयले जमनीर 
मारून ताणे ताचे तकलेक तिरांचो आधार दिलो. 

भीष्म खोशशी जालो. 'झाब्बास अर्जुना, हे शेजेक असलेच उर सोबताले', 
ताणे म्हळें. 

ुर्योधनान वैजांक आपोवंक धाडिले. ते ह्याच वेळार पावले. तांकां पळोवन 
भिष्मान म्हळें, 'झुजा-मळार मरण येवप हें क्षत्रियाचें सगळ्यांत॑ व्हडले भाग्य. तें 
म्हाका मेळ्ळां. म्हाका वैजांची गरज ना.' 

तो थोडो वेळ ओगी रावलो, मागीर सांगपाक लागलो, सूर्य तुर्ताक 
दक्षिणायनांत आसा. तो उत्तरायणांत बतलो तेन्ना हांव प्राण सोडटलो. ते मेरेन 
शेजेर असोच हांगा पडून रावतलों. म्हाका सावदांचो त्रास जावचो न्हय म्हुण एक 
करात : हांगां भोंवतणी एक चर खणून धेयात.' 

भिष्माक तान लागिल़ी. तागेलो ताळो सुकिलो. ताणे उदक मागले. कांय जाण 
धांबले आनी उदक घेवन आयले. तें कडेक करून ताणे अर्जुनाच्या तोंडा कडेन 
पळेलें. अर्जुन गाण्डीव घेवन उठलो. ताणे भिष्माक एक प्रदक्षणा घाली. ताचे 
तकले कडेन येवन उजवे वाटेन ताणे जमनीर एक तीर मालो. त्याच खिणाक 
पाताळ-गंगेचो एक झरो थंय उसळून वयर आयलो. ह्या झऱ्याचे थंड शितळ 
उदक पियेवन भिष्मान तान न्हिवयळी. ताणे दुर्योघनाक आपोवन सांगले, 'अर्जुन 
कोण आनी केदो तो पळेलो मू. असल्या मनशा कडेन दुस्मानकाय करप न्हय. तूं 
रागार जावं नाका, तुका तुज्या बच्यार्ची निमाणी चार उतरां सांगतां: म्हज्या 
मरणा वांगडाच तुमचे भिती धोस ना जावं. दी. जाले गेलें विसरून इइटागतिचो. 
हात मुखार काड आनी पांडवांक तांगेलें इन्द्रप्रस्थ दिवन उडय. जे कोण उल्ल्यात 

तांकां वांचून उरू दी 

दर्याधन ओगी रावलो. ताका हो उपदेस मात लेगीत मानवलो ना 


१४७. भिष्माक मेळपाक कर्ण 


भीष्म पडिल्ल्याची खबर कर्णाक कळ्ळी. तेन्ना ताका खूब वायट दिसले. थरथरो 
भरिले वरी जालें. तो ताकतिकेन उठून भिष्मा सरीं आयलो. 

 तिरांचे शेजेर भिष्माक पडिलो पळोवन ताच्या दोळ्यांत दुकां भरून आयलीं. 
तो सदगदीत जालो. धीर करून तो म्हर्‍यांत गेलो आनी म्हळें, 'हांब कर्ण. तुका 
दोळ्यां मुखार नाका आरिलो राधेचो पुत. तुका नमस्कार करपाक आयलां.' 
भिष्मान दोळे ल्हवू उकते केले. भोवतणी कोण आसात हें पळोवपाक ताणे 
चोय बसल्यान एकं नदर भोंवडायली. ताका राखपाक कांय सैनिक दवलेठे, ते 
ताका दिइटी पडले. तांकां कुरवांनी भायर वचात म्हुण खुणायर्ले आनी बापायन 
अपुबयिन पुताक लागीं ओडचो तसो कर्णाक ताणे लागी ओडळो. ताचे फाटी 
वयल्यान हात ओडून ताणे म्हळें, 'यो, तुका पळोवन खूब बरें दिसले. तुका एक 
गुपीत सांगपाचें आरिले. तूं राधेचो पुत न्हय, तूं कुन्तिचो. सुर्या पसून तिका 
जालो. अधिरथ तुजो बापुय न्हय. कुरुकुळाचो लामणदिवो तूं आमकां पयसावलो. 
खरे सांगतां, तुजे बिशीं म्हज्या मनांत इलोय दुस्वास ना. तूं कारण नासतना 
पांडवांचो दुस्वास करपाक लागलो म्हुण तुका दुखपा सारके सदां उलयलों. तुका 
सकल ओड़पाचो यत्न केलो. तुजी इली-शी तोखणाय हार्वे केली जाल्यार तूं 
पांडबांक पिडपाक लागतलो, अरो म्हाका दिसतालें. म्हुण तुजो पांवडो बेस बरो 
खबर आसून लेगीत तुका हांवें अर्दो-रथी म्हळो. तूं दुसर्‍यागेर ल्हानाचो व्हड 
जालो. थंय तुका ऊंच कुळाचे संस्कार मेळूंक पावले नात. उपरांत तुका दुर्योधना 
सारकेल्याची पाडी संगत मेळ्ळी. तुजी बुद्द अंदुखेपणान वांकडी जाली आनी गुणी 
मनशांचो तूं दुस्वास करपाक लागलो. तुजी ही बुद्द निटायेर येवची म्हुण तुका 
हांव सदां दुखयत रावलों. खरेपणानशी तुका हांव पराक्रमीच मानतां. झुजांत तुज्या 
मुखार जो उबो रावतलो ताका तूं जड वतलो. तूं झूर. दानी आनी उदार. तुजे 
सारको मनीस संवसारांत सोदुनूय मेळपाचो ना. तुका हांव अर्जुनाच्या आनी 
श्रीकृष्णाच्याच पांबड्याचो लेखीत आयलां. दुर्योधना खातीर विष्णुयागा वेळार तुंवे 
कांबोजच्या राजाक. नाका-पुरो करून उडयलो. किरातांक चिडले. कितल्याश्या 
राजांक जिखिले. ह्यो तुज्यो अदभुत करण्यो हांव जाणा. इतलेंय हें खबर आसून 
लेगीत हांव तुका दुखयत आयलो. फकत तूं धोशी घालता आनी त्यो वाडयता 
म्हुण. तुका हांव दुखयतालों, पुणून तुजो दुस्वास म्हाका नादिलो. म्हाका तुजी 
थोडी तिडक मारताली. आयज तिवूय ना जाल्या.' 
भीष्म थोडो वेळ ओगी रावलो. मागीर म्हणपाक लागलो : 'एकूच गजाल 
सांगूंक सोदतालों. म्हज्या मरणा वांगडा कौरव पांडवां मजगतची ही धोस सोंपचीं. 
उल्ल्यात ते सगळे वांचून उरचे. तुज्या हातांत खूब-र आसा. तुका जमता 
जाल्यार इतलें कर. 

कर्ण खीणभर वोगी रावलो. मागीर उलयलो : 'हांब कुन्तिचो म्हणपाचे हांव 
जाणा. पुणून हांव जल्मा येना फुडँ कुन्तीन म्हाका सोडलो. अधिरथागेर हांव 
ल्हानाचो व्हड जालों. त्या भायर दुर्योधनाच्या ऐश्वर्याचेर वाडलों. ताका आतां 
अंतर दिवप सारके जावचें ना. म्हाका तें जमपार्चेय ना. कृष्णान पांडवांक आधार 
दिवपाचो नित्दाय केला तसो हांवें दुर्योधनाक दिवपाचो केला. म्हर्जे घर दार कूड 
मन सगळे हांवे ताका ऑपलां. झूज जावचें न्हय म्हुण तुमी सगळ्यांनी यत्न 
केलो. तरी आसतना तें कोणाक चुकोबंक आयले ना. आतां ह्या वेळार फार्टी करों 
सरूंक येतले. कुष्णाक आनी अर्जुनाक जिखप कठीण हैं हांव जाणा. पुणून आतां 
उपाय उरूक ना. हांव जिखपाचो यत्न करतलों. अर्जुन सोडून तागेल्या दुसर्‍या 
खंयच्याच भावाक मारचों ना, अरो हार्वे कुन्तीक उतर दिलां. कौरव पांडवां 
मजगतचें वैर ना जावपाची आस्त ना. हांव फकत तुजो आशीर्वाद धेवपाक 
आयिललो. तिडकीन आगळे उणे उतर उलयलां. म्हाका क्षमा करची, इतर्लेच 
मागूंक आयलां.' 

भिष्मान एक हुस्कार सोडलो आनी म्हळें: हे वैर इतल्या थरार पावि 
आसत जाल्यार म्हर्जे तुका एकूच सांगणे: स्वर्ग जोडपाचे इत्सेन झूज. झुजा 
मळार मरण येवप हाचे परस व्हड गती क्षत्रियाक ना. दोगांय मजगतीं इठटागत 
नंदची अर मना पसून दिसताले. त्या खातीर यत्न केलो. येस मेळळें ना. जावं, 
दैवांत आसा तें चुकोवंक येना म्हणटात तें खरें म्हणचें पडलें." 

इतले उलोवन . भिष्मान दोळे घांपले. कर्णाक कळ्ळें: आपणाक वच 
म्हणपाची ही शिटकावणी. ताणे भिष्माच्या पांयार तकली दवली. 

मागीर, नीट उठून तो दुर्योधना सरी आयलो. 


` १४८. नवो सेनापती 


भीष्म पडलो तेन्ना भीम खोशयेन नाचपाक लागलो. बाकिच्यांक खूब वायट 
दिसले. युधिष्ठिराक तर सगळ्य़ांत चड. फाटल्यो सगळ्यो यादी येवन तो 
आकुळ-पिकूळ जालो. 

युधिष्ठिर आकुळ-पिकूळ जातलो हैं कृष्ण जाणा आशिल्लो, ताका धीर दिवपाक 
कृष्णान म्हळे, 'तुका खूब वायट दिसतलें. तें दिसपाचेंच. पुणून तुमच्या 
कल्याणाचे येवजिता तेन्ना म्हाका दिसता, भीष्म पडलो तें खूब बरें जालें. जैताचे 
दिकेन तुमचें पावल आतां. मुखार पडलें. तुज्या सत्याचें जैत हे. ना जाल्यार 

 भिष्माक जिखप सोपें नाशिर्ले,' 
'तुजीच कृपा ही'. इतली जाप दिवन युधिष्ठिर वोगी रावलो. ताका वायट 
दिशिले. पुणून आतां ताचो हुस्को ना जालो. 
संजयान हस्तिनापुराक वचून भीष्म पडिल्ल्याची खबर सांगली तेन्ना धुतराष्ट्राक 
अजापांचो धसको बसलो. ताणे संजयाक म्हळें : तू सांगता म्हुण खरें मानतां. 
शास्त्रांत शक्तीत तपश्चर्येत येदो व्हडलो हो म्हापुरूस पडटा जाल्यार ताचो अर्थ 
इतलोच : काळामुखार कोणाचें शाणेपण चलना. ना जाल्यार भीष्म पडचो 
नाशिललो. आतां म्हाका जैताची आस्त उरूक ना.' 
कौरवांची गत्त नक्षत्रां नाझिल्ल्या मळबा सारकी वा म्हणुया, जीव नादिल्ल्या 
मनशा सारकी जाली. तांकां सगळे रिते रिते दिसपाक लागले. आपणालो 
आधघारूच गेलो आहों तांकां जालें. दुर्योधनाक कर्णाचो उगडास जालो. हाचोच 
आधार आतां आमकां, अशें ताका दिसले. तो कर्णाची वाट पळेतालो. भीष्म 
पडिल्ल्याची खबर कानार पड़ना फुडें कर्ण धांवन येतलो आनी सेनापतीपद 
आपल्या हातांत घेतलो अझै ताका दिशिले. भीष्म आसतनाच तो कर्णाक सेनापती 
करूंक सोदतालो. 'भिष्मान पांडवांक मारून तुका जैत जोडून दिले जाल्यार, बर 
आसा. ना जाल्यार, तो पडटकूच हांव सेनापतीपद हातांत घेतलो आनी एकलोच 
सगळ्यांक लोळोवन तुका जैत जोडून दितलों' असो कर्णान सोपूत धेतिलो. हे 
गजालिची दुर्योधनाक याद जाली. पुणून कर्ण अजून येवंक नादिलो. ताका 
सोदपाक ताणे मनीस धाडले. ते हात हालयत परतले. कर्ण खंय गेला, कोणूच 
सांगूंक नकळ आशिल्लो. कर्ण भिष्माक मेळूंक गेला हैं तो नकळ आशिल्लो. कर्ण 
येना, सोदल्यारूय तो मेळना, म्हुण तो निर्शेलो, 
इतल्यांत कर्ण पावलो. ताका पळेना फुर्डे कौरवां मजगर्ती चैतन्याचे वारे 
घोळपाक लागलें. दुर्योधनाक जाल्यार, मोडांत पडिले आपलें तारू सुसंगीतपणान 
तडीक लागिलले वरी दिसले, 
कर्णाच्या दोळ्यांत दुकां आलीं. ताका भीष्म पडिल्ल्यार्चे आयकून खूब 
वायट दिशिले. येना फुडें ताणे सगळ्यां हुजीर दुर्योधनाक म्हळें, 'परझुरामाक 
लेगीत झुजांत नाका-पुरो करून उडोवपी वीर हो, धर्माचे नदरेन व्हडांतलो व्हड 
धर्मात्मो; तो दिखंडी सारकेल्याच्या हातान पडटा जाल्यार हाचो अर्थ 'पुण्यायेचें 
फळ संवसारांत कोणाक मेळना' असोच करचो पडलो. भीष्म पडिल्ल्याचें कळळें 
तेन्ना म्हाका सुर्यूच मळबांतलो कोसळून पडलो काय किते, अराँ दिसळें. म्हाका 
खूब वायट दिसले. 'पुणून', खीणभर ओगी रावन ताणे म्हळे, 'संवसारांत काळ 

नांवाचें एक तत्त्व काम करता. तें सगळें गिळीत वता. जल्माक आयिल्लो जीव 
धांस कसो ताच्या तोंडांत धांवन वता. संवसारांत नित्य शाश्वत कांय ना, पुणून 
आतां दुकां गळोवन भागचें ना. मुखार कितें करपाचें तें आमी आतां सारके 
येवजून थारावंक जाय. सगळ्यांत पयलीं, भिष्माची सुवात घेत असो सेनापती 
वेचून काडूंक जाय. सेनापती बगर सैन्य खीणभर लेगीत तिगूंक पावना.' 

दुर्योधन हेंच येवजितालो. कर्णाच्या तोंडांतल्यान नवो सेनापती वेंचून काडुंया 
ही सुचोवणी येना फुडें ताणे ताकाच विचाले, 'कोणाक वेंचून काडुंया. भिष्माची 
सुवात घेत असो आमच्यांत कोण आसा हें तूंच आमकां सांग.' 

कर्ण थोडो वेळ कांयच उलयलो ना. मागीर म्हणपाक लागलो, 'तूं बुदवंत. 
आमी हांगा जे जमल्यात तांचो तूं मुखेली. खंयच्या प्रसंगार किते थारावचें तें 
सगळ्यांत बरै तुकाच कळूंक जाय. विचारताच म्हुण सांगतां: हांगा जे आसात ते 
सगळे कुळान शिळान त्यागान व्हडपणान सारके. सेनापतीपदाक फावो आशिल्ले 
सगळे गुण तांच्यांत आसात. पुणून सगळे एकाच पांबड्याचे. सगळ्यांक एकाच 
बांगडा सेनापतीपदाचेर बसोबंक येवपाचें ना. आमच्यांतल्या कोणाय एकल्याक हो 
भौमान दिलो जाल्यार 'होच कित्याक, हांव कित्याक न्हय' हे भाशेची सर्त 
आमच्यांत लागूं येता. एकल्याक केल्ल्यान दुसऱयाक वायट दिसूं येता. कोणाचोच 
अभिमान दुखावचो ना, हाची जतनाय घेवन सेनापती वेचून काडूंक जाय. म्हज्या 
मत्तान भिष्माची सुवात घेवपाक जाय आशिल्ले सगळें हांगा एकल्यांतूच आसा : 
द्रोणाचार्यांत. पिरायेन तपान आमच्यांत तोच सगळ्यांत व्हड. आमचो सगळ्यांचो 
गुरू. बृहस्पती आनी झुक्राचार्याच्याच पांवड्याचो म्हापुरूस. शस्र आनी शास्त्र 
दोनूय आंगानी व्हड. द्रोणाचार्या हाता सकल रावन कर्तुत्व करून दाखोवपाक 
आमकां सगळ्यांक भौमान दिसतलो.' 

कर्णाची ही सुचोवणी आयकना फुडें सगळ्यांनी एकाच वेळार हयं हय म्हणून 
मेकळ्या मनान ताळयो माल्ल्यो. 

द्रोणाचार्य थंयच आशिल्लो. दुर्योधन ताच्या म्हऱ्यांत गेलो. ताका पांयां पडून 
ताच्या मुखार उबो रावलो आनी ताका म्हळें : 'सगळ््यांचे मत्त तुंवें आयकलें. तुँवे 
आमचें सेनापतीपद धेवचें. तुज्याच मुखेलपणा खाला आमकां जैत मेळटलें.' 

द्रोणाचार्यान मान्यताय दिली. त्याच खिणाक धाय दिकांतल्यान शंख नगारे 
कांसाळी शिंगां वाज़लीं. त्या घणघणाटांत कौरव नाचपाक लागले. भीष्म 


पडिल्ल्याचें दुख्ख सगळे विसल्ले, सगळ्यांनी द्रोणाचार्याक सेनापती पदाचो अभिषेक 
केलो. 

सगळ्यांची नदर द्रोणाचार्या वांगडाच कर्णचेर आशिल्ली, ते एकामेकांक 
सांगपाक लागले, 'भिष्माक पांडवांची ओड आशिली. देखून, पांडव जिते उल्ल्यात. 
आतां झुजा मळार कर्ण देवला. ताच्या मुखार आतां पांडव कशेच तिगून उरपाचे 
नात. 


१४९. दुर्योधनाचं कपट 


सेनापतीपद हातांत धेना फुडें द्रोणाचार्यान दुर्योधनाक म्हळें, “भीष्म आमच्यांतलो 
एक शीव. तो पडिल्ल्यान तुंबें आतां म्हाका सेनापती केला. तुजे हे करणेक फावो 
सारके फळ तुका म्हजे कडल्यान मेळूंक जाय. हांवें किते केलें तुका मानवतलें, तें 
मार्त्हो सांगशीत व्हय.' 

दुर्योधन दुःशासन आनी इाकुनी, तिगांनीय मेळून हाचे पयलीं एक बेत केलो. 
झुजाक आतां कसले रूप दिवचें, तें थारावपाक ते बशिले. 'तुज्या मनांत किर्ते 
आसा तें सांग' अशे द्रोणान म्हणिना फुडें दुर्योधनान म्हर्ढे, 'म्हाका जाय तें 
दिवपार्चे मनांत आसत जाल्यार एक कर: युधिष्ठिराक जितो मारूं नाका. ताका 
जिवो धरून हाड आनी म्हजे सुवादीन कर.' 

दुर्योधनाच्या मनांत युधिष्ठिराक मारपाचें ना हें पळोवन द्रोण पयलीं 
खुशालभरीत जालो. ताका दुर्योधनाची तोखणाय दिसली. ताणे मनांत म्हळें, 'धन्य 
तो युधिष्ठिर, खरोच धर्मराज तो. ताका मारचे बदला जिवो धरून हाडचो अरो 
होय म्हणटा. हाचे वयल्यान संवसारांत ताका दुस्मान लेखपी कोणूच ना, अइ 
म्हणर्चे पडटा. लोक ताका बेइटो अजातदात्रु म्हणिनात.' 

द्रोणाचार्य झुजा मळार देंविलो. पुणून पांडवांक करो मारचे हो ताका प्रस्न 
पडिल्लो, पांडवांची ताका ओड. निष्ठेने आनी लागणुकेन तो कौरवांक बांदिलो 
आशिल्लो, आनी झुजा-मळार मुखार येता तो जरूय धरचो आसलो, आपलो 
आसलो, व्हड वा जाणटो आसलो तरूय ताका मारूंक जाय हो झुजा-शास्राचो 
नेम. ह्या नेमाक धरून घडये तो पांडवांक मारितूय आरिलो. पुणून आतां खासा 
दुर्योधनूच युधिष्ठिराक मारूं नाका म्हणटा, ताका फकत धरून हाड म्हणटा, हें 
पळोवन द्रोणाचार्याचे तकले वेले ओजे देविले, ताणे दुर्योधनाक म्हळे, 'तूं कित्या 
खातीर ताका मारूं नाका म्हणटा तें कळ्ळे म्हाका. तुज्या मनांत झूज 
सोपोवपार्चेच आसा जावंक जाय. आनी झूज खर्‍यांनीच सोंपोवंक जाय. आयजूच 
ताका हांव धरून हाडटां. मागीर, तागेलो वांटो ताका दिवन उड़य. आनी 

द्रोण सदगदीत जालो. दुर्योधनाच्या मनांतठें पांडवां विशिर्चे आपलेपण पळोवन 
धादोसभरीतय जालो 

पुणून मर्नातर्ले कोणाक सारके लिपोवंक येना म्हणटात. बृहस्पती सारकेल्याक 
लेगीत तें लिपोवंक येवंक ना. मागीर, दुर्योधनाक करो येतठें. तो फटक्‌ करून 
उलोवन गेलो: | 

'च्ये च्ये, त्या खातीर ताका धरून हाड म्हणूंक ना हांबें. ताका कित्या 
खातीर धरून हाड म्हणटां, तें सारके समजून धे. धरुंया,, युधिष्टिराक तुर्वे मालो. 
म्हुण किर्ते, आमकां जैत मेळटलें व्हय. अझ कांय म्हणूं नज. तो मेलो जाल्यार 
ताचे भाव उरतले. ते ताच्याकूय शूर. युधिष्ठिराक मालो म्हुण बयल्यान ते 
खुबतले. आनी किंवाट्यान झुजतले. आमचें सैन्य सामकें सोंपसर झुजत रावतले. 
फाटल्या धा दिसांत जें घडले तें पळेले अंतीं झूज घडये पांडवूच जिखतले अश 
दिसता. धरुंया, दोनूय पंगडांतले आमी सगळे मेले. जाल्यारूय जैत तांकांच 
मेळटले. कित्याक, कुष्ण मरपाचो ना. आनी कुन्ती द्रौपदी ह्योवूय मरपाच्यो नात. 
कुष्ण राज्य काडून कुन्ती-द्रौपदेच्या हातांत दितलो. म्हळ्यार : युधिष्ठिराक मारून 
आमकां लाव कांयच ना. आमकां कितेंच मेळपाचें ना. ताका मारचे परस जिवो 
धरून हाडप बरे. झूज सोपोबंक येतळे. राज्याचो थोडोसो वांटो ताका दितकूच 
जालो. मागीर, कांय दिसांनी ताका परतो द्युताक आपोवया. झुजाक आनी द्युताक 
क्षत्रिय केन्ना ना म्हणिनात आनी युधिष्ठिर तर केन्नाच ना म्हणपाचो ना. तो 
द्युताक आयलो जाल्यार ताका हारोवन प्ररतो वनवासाक धाडूंक मेळटलो. मागीर, 
दिल राज्यूय परते घेवंक मेळटलें. ह्या खातीर ताका धरून हाड अरो म्हळां हांवें.' 

दुर्योधनाच्या मनांतले हें कपट पळोवन द्रोणाचार्याक ताचो अबको, आयलो. 
खंयचें हाका आपणे उतर दिलें काय-द जाले. ताका पच्छात्ताप जालो. पुणून 
उपाय उरूंक नाशिलो. दुर्योधनान ताका उतराक्र धरिल्लो, आतां फाटीं सरप ताका 
कठीण आइिललें. ताणे खंतीन एक हुस्कार सोडलो आनी म्हळें, 'बरें आसा. ताका 
धरून तुज्या मुखार हाडून उमो करतां.' . : 

द्रोणाचार्याक तांतल्या तातूंत एकूच बरें दिसले: युधिष्ठिराक मारपाची 


जापसालदारकी आपल्या आंगार आतां ना, आशं येवजून ताणे सुटकेचो एक 
उस्वास सोडलो. 

युधिष्ठिराक धरून हाडपार्चे उतर द्रोणाचार्यान दिलें तै पळोवन दुर्योधनाक खूब 
खोस जाली. ते खोशयेन तो नाचपाक लागलो. ताणे ही खबर सगळ्यांक सांगली. 
परिणाम: ती उडत उडत युधिष्ठिराच्या कानार पावली. ताणे अर्जुनाक आपोवन 
विचाले : 'आयकल्या मू तुंबें खबर. द्रोणाचार्यान म्हाका धरून दिवपाचें उतर 
दुर्योधनाक दिलां.' 

'आयकल्या.' अर्जुनान जाप दिली. 'पुण एक मतीत दवर: घडये मळब 
कोसळून पडत, धर्तरीय हे वाटेनची ते वाटेन उबून वचत. पुणून हांव जितो 
आसासर द्रोणाचार्याकूच न्हय, तर इन्द्राक आनी विष्णूक लेगीत तुका धरून 
दिवप जमपाचेँ ना. झुजार्‍यांत द्रोणाचार्याक लागपी कोण ना. तरी आसतना 
सांगता, तुका धरून दिवपाचो ताचो बेत केन्नाच तडीक पावपाचो ना.' 

आनी ताणे आत्मविश्वासान सांगले : 'आयजवेर हांव केन्ना फट उलोवंक ना, 
दिलें उतर हांवें केन्ना मोडूंक ना. तशी हारूय खाबंक ना. तूं मात लेगीत भियेवं 
नाका.' 

दीस वयर सलो आनी दोनूय सैन्यां झुजा मळार येवन उर्बी रावली. झुजाक 
सुरवात जायना फुडें सगळ्यांत पयलो धृष्टद्युम्न द्रोणाचार्याचेर धांवन गेलो. द्रोण 
जाणटो आनी धृष्टद्युम्न तरणो बांड. पुणून दनपारच्या कडार दोळे वयर करून 
सुर्या कडेन पळोवपाचो धीर कोणाक जायना तसो धृष्टय्रुम्नाक द्रोणाच्या तोंडा 
कडेन पळोवपाचो धीर जालो ना. द्रोणान धृष्टय्रुम्नाक नाका-पुरो जायसर 
झुजयलो. ताका जार केलो. द्रोण खिणांत हांगा, खिणांत थंय, येद्या वेगान वतालो 
कि पळेतल्याक झुजा मळार कितले-शे द्रोण देवल्यात काय किर्ते, असो भास 
जावंचो. द्रोणाचो अवतार पळोवन सगळ््यांक ,थरथरो भलो. ताणे कितले-दो हती, 
कितले-रे घोडे, कितले-रो रथी मारून झुजा मळार रगताची एक मोटी न्हंय 
व्हांवयली. 

एके वाटेन द्रोण आनी धृष्टय्युम्न एकामेकां आड झुजले, जाल्यार दुसरे कडेन 
शकुनी आनी सहदेव तितल्याच किंवाट्यान झुजले. दोगांयनी एकामेकांचे सारथी 
मारून उडयले. एकामेकांचे घोडे माले. एकामेकांचे रथ मोडून उडयले. उपरांत 
दोगूय गदा घेवन एकामेकांचेर धांवन गेले. दोन पर्वत एकामेकांच्या आंगार धावन 
वचचे तशै-शैं कितें दोगांकूय पळेल्यार दिसतालें. 

भीम आनी विविंदाती, नकुल आनी झाल्य, धृष्टकेतु आनी कृपाचार्य, सात्यकी 

आनी कृतवर्मा, विराट आनी कर्ण, सोमदत्ती आनी झिखंडी, घटोत्कच आनी 
अलंबृष, हेवूय तशेच एकामेकाच्या जिवार उठून एकामेकांक नाका-पुरो जायसर 
झुजले. 

अभिमन्यून तर येद्या आकान्तान कौरवांच्या सैन्याची दानाधिस्पट केली कि 
ती पळोवन कौरवांच्या पंगडांतले वीर लेगीत ताची तोखणाय करपाक लागले. 
तागेलो अच्छेव पळोवन पौरव ताचेर धांवन गेलो. तिरांक तरसादेक पौरव 
आयकना हें पळोवन अभिमन्यून पौरवाच्या रथार उडी घेतली. तागेल्या सारथ्याक 
खोट मारून सकल उडयलो आनी पौरवाच्या केइट्यांक धरून ओडून रथांतल्यान 
सकल मोखून मालो. पौरवाक घुंबळ आयली. म्हणटासर रथांतल्यान उडी घेवन 
अभिमन्यू पौरवाक फरफरीत ओडून व्हरपाक लागलो. पौरवाक अभिमन्यु फरफरीत 
ओडून व्हरता तें पळोवन जयद्रथ खुबलो. तो अभिमन्युच्या आंगार धांवन. गेलो. 
अभिमन्यून पौरवाक सोडून जयद्रथाचेर उडी धेतली. दोगांयचें बरोच वेळ झूज 
च्ल. इतल्यांत, कौरवांनी अभिमन्यूक रेवाडो घालो आनी ताचेर तिरांचो पावस 
ओतलो. शल्यान तर ताचेर शक्ती अस्त्र मोखून माले. तें अभिमन्यून मदले मदी 
अंतराळांत मोडून उडयले आनी गरुडान सोरपाचेर उड़ी धेवची तशी इाल्याचेर 
अमिमन्यून उडी घेतली. शल्य तिडकीन पेटलो. तो अभिमन्यूक मारतलोच अरो 
थारावन ताच्या आड झुजपाक लागलो. इाल्याचो किंवाटो पळोवन भीम 
अभिमन्युच्या आधाराक धांवलो. शल्य आनी भीम दोग पर्वत वा दोग हती 
एकामेकांचेर धावन वचचे तरो गेले. शल्याक नाका-पुरो जालें. मदीं कोण पडलो 
ना जाल्यार शल्याक भीम आयजूच मारून उडयतलो ह्या भंयान कृतवर्मा धांवन 
आयलो आनी तो इाल्याक उबारून घेवन गेलो. 

शल्याक उबारून व्हेलो पळोवन कौरव भियेले. ते जीव मुर्ठीत धरून मेळत ते 
वाटेन पळपाक लागले. पांडवांक चेव आयलो. आकांताचे मोड सुटचें आनी 
मळबांतलीं कुपां फुर्रर करून कापसा वरी उबून वचचीं, तरों-रों किर्ते पांडव 
खुबिल्ल्यान कौरवांच्या सैन्याचें . जाले. आपल्या सैन्याची अशी दुर्दशा जाली 
पळोवन द्रोण तिडकीन उसळ्ळो. 'खंय वतात जीव मुर्ठीत धरून येयात म्हज्या 
वांगडा. मारात वा मरात.' आरै म्हणून तो युधिष्ठिराचेर धांवन गेलो. ताच्या 
फाटोफाट कर्णाचो पुत वृषसेन धावन आयलो. दोगांकूय पांडवांचेर धांवन गेले 
पळोवन कौरवांचें सैन्य पळटालें तें परतले. द्रोणाचार्य आपणाचेर धांवन येता हैं 
पळोवन युधिष्टिरान ताचेर, तीर सोडले. इतल्यांत, द्रोणाचार्यान तागेळें धोणु मोडून 
उडयलें. द्रोणाचार्याचो वेग पळोवन पांडवां' पंगडांतले रथी म्हारथी भियेले. शिखंडी 

सहदेव नकुल विराट सात्यकी द्रोणाक आडावपाक मर्दी आयर्छे, द्रपदाक आनीक 
एक पुत आशिलो. व्याघ्रदंत. ताणे द्रोणाचार्याच्या हड्ड्याक तिरान घाय केले 
आनी वयल्यान तो मोट्यान हांसलो. द्रोणाचार्याक ताची तिडक माली. दोळे 
वटारून ताणे व्याघ्रदंताक पळेलो आनी धोणु उखले. म्हणटासर सूं करून एक 
तीर सोडलो आनी व्याघ्रदंताची गोमटी ताणे ताचे कुडी पसून वेगळी केल. 

खिणाचोय कळाव ठायनासतना द्रोणाचार्य युधिष्टिरा मुखार येवन उबो रावलो. 
धृष्टद्युम्न विराट द्रुपद सात्यकी सगळ्यांचेर आकांत आयलो. 'आ! धरता दिसता 
युधिष्ठिराक हो आतां. अरो सगळ्यांकं टिसलें. ते वाटेन 'घलो....धलो करून 
कौरव उचांबळीत जावन आडडुपाक लागले. 

'आ ! घलो' आरो पांडवांकूय खीणभर दिसले. 

ते 'घलो' म्हणटा थंय आसात, इतल्यांत धडधड, धटधड करीत अर्जुनाचो रथ 
थंय पावलो. म्हर्‍यांत पावना फुडें अर्जुनान तिरांचो येदो पावस झडयलो कि मळब 
लेगीत कोणाक दिइटी पडना जालें. चोय दिकांनी काळोख पातळळो. आपलो 
कोण, पेलो कोण, हें लेगीत वळखूंक येना जालें. 

अर्जुनाक लागून द्रोणाचार्याक फार्टी सरचें पडलें. युधिष्ठिराक धरून दिवपाचो 
तागेलो बेत. फळाक येवंक पावलो ना. इतल्यांत, तीनसांज जाली आनी आयच्या 
दिसाचें झूज सोपिल्ल्याची द्रोणाचार्यान हाकावणी केली. सगळे आपापणाल्या 
झिबिरांत परतले. 

पांडव अर्जुनाची तुस्त गायत परतले. 


१५१. बाराव्या दिसा 


शिबिरात द्रोणाचार्यान दुर्योधनाक सांगले, 'युधिष्ठिराक धरपा खातीर आयज हांबे 
जो यत्न केलो तो तुंबें आपणाल्या दोळ्यांनीं पळेला. फाल्यां हाच्याकूय नेटान 
यत्न करतलों म्हणटां, पुणून एक लक्षांत दवर : अर्जुन म्हऱ्यांत आसत जाल्यार 
म्हजो यत्न फळाक येतलोच म्हणपाचें खरेपण ना. अर्जुनाक जिखप हरशींय 
जाल्यार कठीण. पुणून आयज म्हाका अणभवान कळ्ळें: अर्जुन म्हर्‍यांत 
आसतना म्हाकाच न्हय, युधिष्ठिराक धरूंक कोणाकूच येवपाचें ना. म्हुण एक 
उपाय सुचोवपाक आयलां. कितेंय कर, कर्शेय कर, पुणून अर्जुनाक युधिष्ठिरा 
म्हऱ्यांतलो पयस व्हर. ताका कोणेय झुजपाक आपोवचो आनी झुजयत झुजयत 
पयस व्हरचो. मागीर फुडले हांव पळेतां. अर्जुन म्हऱ्यांत नासत जाल्यार युधिष्ठिर 

तुज्या हातांत पडलोच अशें समज. तो पळून गेलो जाल्यारूय, तूं जिखलो 
अ समज.' 
द्रोणाचार्य दुर्योधनाक हैं सांगतालो त्या वेळार म्हप्यात त्रिगर्ताचो राजा सुशर्मा 
आशिलो. अर्जुनान सदांच ताचो अवमान केलो. त्या अवमानाक लागून ताका 
न्हीद लेगीत सारकी पडनाशिल्ली. केन्ना काय अर्जुन आपल्या हातांत पडटा आनी 
आपुण ताचो सूड घेतां, अहे ताका जालें. संद केन्ना मेळटा हाची तो वाट 
पळेतालो. अर्जुनाक युधिष्ठिर पसून पयस व्हरपार्चे ताणे मनार धेतले. तागेले तीग 
भाव -आपापणाल्या सैन्या सयत कौरवांक येवन मेळिले. तिगांकूय आपोवन -ताणे 
सांगले 
'अर्जुनाक झुजयत झुंजयत युधिष्ठिरा पसून पयस व्हरपाची दायकी आमी 
आमच्या आंगार धेबंया. त्या खातीर संक व्रत धेवंया.' 
संशापक ब्रत म्हळ्यार माले बगर जिवे परतप ना असो सोपूत घेवन भायर सरप. 
आयचे भात 'आत्मधाती-दल-$५।०।९ ५१५३५. 
तिगूय तयार जाले. 
झुजाचो बारावो दीस. सुशर्मा आकांताचें सैन्य घेवन. मळार आयलो. 
होमा-उजो पेटयलो आनी उज्या मुखार सैन्यान सोपूत घेतलो : 'आयज अर्जुनाक 
माले बगर आमी परतुचे नात. भंयान वा दुसर्‍या खंयच्याय कारणाक लागून 
अर्जुनाक मारी नांसतना आमी परतले वा झुजा मळा वेले पळून गेले जाल्यार 
आमकां म्हा-पातक लागतलें. 
सोपूत घेवन तांणी अर्जुनाक झुजपाक आपयलो. 
अर्जुनान युधिष्ठिराक राखपाची दायकी आंगार घेतिली. ताका एकलो सोडप 
ना, द्रोणाचार्याच्या हातांत तर ताका कसोच पडूंक दिवप ना अरो थारावन तो 
आयिल्लो. अवचित ताका त्रिगर्तानी आह्वान दिलें. ताणे युधिष्टिराक म्हळें, 'कोणेय 
आह्वान दीत जाल्यार ना म्हणप ना हैं म्हर्जे ब्रत. तांतूंत हे तर आयज संशप्तक 
ब्रत घेवन मळार देंवल्यात. म्हज्यान ना म्हणूंक जावचें ना 
युधिष्ठिर घुटमळ्यांत पडलो. किर्ते जाप दिवची, ताका समजना जालें. ताणे 
इतर्लेच म्हळे, 'द्रोणाचार्याक तूं वळखता 
हय, पुणून ताचो तूं. हुस्को करूं नाका', अर्जुनान जाप दिली. 'हांव 
सत्यजिताक तुज्या म्हर्‍यांत दवरतां. तो म्हर्‍यांत आसा सर द्रोणाचार्य तुका 
धरूंक पावचो ना. एक्रूच लक्षांत दवर: सट्ट करून सत्यजिताक ताणे मालो 
जाल्यार मात तूं एक खीण लेगीत मळार रावं नाका." 
आनी म्हळें, 'म्हाका आयज त्रिगर्ताची दानाधिस्पट करूंक जाय.' 

युधिष्ठिरान ताका बेंग माली आनी वच म्हळे. 

उपार्शी शिंवान सावदाचेर उड़ी घेवची तशी अर्जुनान त्रिगर्ताच्या सैन्याचेर 
रोखडीच उडी धेतली. संशप्तक ब्रत धेतिल्ल्या ह्या सैनिकांनी चंद्राच्या आकाराचो 
मांड रचिल्लो, अर्जुन धावन येतालो. ताका पळोवन संशप्तक सैनिक खुशाल भरीत 
जाले. 'हो आयतो आमच्या हातांत पडलो' अरं येवजून ते नाचपाकूय लागिले. 
तांगेली खोस पळोवन अर्जुनान कृष्णाक म्हळे, 'हांणी खरें म्हळ्यार आयज 
रडपाचें. पुणून हे हांसतात. नाचतात. जावं, मरण येतें हे खोशयेन हांसतात 
नाचतात जांवये. तूं रथ व्हरून तांच्या मुखार उबो कर.' 

कुष्णान येद्या नेटान रथ धांवडायलो कि ताच्या धडधड धडघड आवाजानूच 
संशप्तक घुंबळ्ळे. अर्जुनान पयल्याच धपक्याक सुरर्म्याच्या एका भावाक 
सुधन्वाक मारून उडयलो. उपरांत सगळ्यांक माड्डीत तो मुखार गेलो. अर्जुनाचो 
हो अवतार पळोवन संशप्तक भियेले. 

तांगेली गर्भगळीत काया पळोवन सुरार्म्यान तांकां म्हळे, 'सभाग्यांनो, निकतोच 
तुमी होमा-उज्या फुड्यान सोपूत घेतला. सोपूत खरो करी नासतना तुमी परतले 
जाल्यार लोक तुमकां हांसतलो. अर्जुनान केदोय आनी कसलोय अवतार धेवं, 
ताका माले बगर तुमकां परतूंक मेळचें ना.' 

सुरार्म्याच्या ह्या थोमण्यान संशप्तक सैनिकांक चेव आयलो. ते नेटान झुजपाक 
लागले. अर्जुनूय खुबिलो. ताणे त्वाष्ट्र नांवाचें एक अस्र मोखून माले. त्याच 
खिणाक संशप्तकांक एकमेकांची रुपां अर्जुना सारकीं दिसपाक लागलीं. 
खंयच्यानूय खंयूय पळे, अर्जुन सोडून कोण दिइटी पडना. हजारांनी अर्जुन झुजा 
मळार देवल्यात काय कितें, असो तांकां भास जालो. आनी ते एकामेकांक अर्जुन 
समजून मारपाक लागले. संशप्तक एकामेकांच्या हातानूच मेले. मळार प्रेतांच्यो 
राशी पडल्यो. प्रळया वेळार रुद्र जसो सांवार करीत वैता तसो अर्जुन आयज 
सुझर्म्याच्या सैनिकांक ना करीत राविलो. 

अर्जुन हांगा संशप्तका आड झुजपांत घुसपलो आसतना ते वाटेन द्रोणाचार्य 
युधिष्ठिराचेर चाल करून गेलो. द्रोणाचार्याक पळोवन युधिष्ठिर भियेलो. म्हर्‍यांत 
धृष्टद्युम्न आशिल्लो, ताणे धृष्टयुम्नाक म्हळें : द्रोणाचार्य येता. दिइटी पडटा मू 
तुका.' 

द्रोणाचार्यं लागीं पावपाक धृष्टद्युम्न ताचेर धांवन गेलो. द्रोण खीणभर' 
घुटमळ्यांत पडलो. 'हो हांगा आसतना हांव युधिष्ठिराक जिवो धरूंक पावचों ना', 
ताणे मनांत म्हळें. धृष्टद्ुम्नाच्या हातान आपणाक मरण येतलें हें तो जाणा 

आशिल्लो. ताका ते आयज ओडून धेवपाचें नाशिले. धृष्टद्ुम्नाक सोडून तो दुसरे 
वाटेन गेलो आनी ताणे द्रुपदाचेर उडी घेतली. द्रपदाच्या सैन्याची दुर्दशा करीत 
तो मुखार वचपाक लागलो. वाटेर जो आडवो आयलो ताका आडवो घालो. 
पांचालांचो राजकुंवर वृक आडवो आयिल़लो. ताका मारून मुखार वतासर सत्यजित 
धांवन आयलो. ताचीय तीच गत जाली. सत्यजितूय मेलो. वृक आनी सत्यजित 
दोगांकूय मारिले पळोवन विराटाचो पुत शतानिक खुबलो. तो द्रोणाचेर धावन 
` गेलो. त्याच खिणाक एक तीर आयलो. शतानिकाची गोमटी ताचे कुडी पसून 
वेगळी सरून पयस वचून पडली. एका फाटल्यान एक तीन म्हा-रथी पडना फुडें 
धृष्टद्युम्नान सगळ्यांत पयलो युधिष्टिराक थंयचो हालयलो. युधिष्ठिर द्रोणाचार्याचेर 
फुरफुरून धांवन गेलो. ताका पयस व्हरून दवरून केकय पांचाळ मत्स्य, 
सगळ्यांक वांगडा घेवन धृष्टद्युम्न द्रोणाचार्याचेर धांवन गेलो. शिखंडी सात्यकी 
धृष्टकेतु चेकितान सगळ्यांनी एकाच वेळार द्रोणाची वाट आडावपाचो यत्न केलो. 
तांणीं हजारांनी तिरांचो पावस झडयलो. तरी आसतना द्रोणाचार्य मस्त्या हतया 
भारोन खुबून एकासारको मुखार धांवन गेलो. दृढसेन क्षेमराज वसुदान आडवे 
आयिल्ले, तांकां ताणे एका फाटल्यान एक मारून उड़यले. युधामन्यु सात्यकी 
धष्टययुम्म शिखंडी हांकां घाय केले. तांकां नाका-पुरो जालें. पांडवांचे आकांत 
आयलो. 

पांडवांची ही काकुळटेणी गत्त पळोवन दुर्योधन खोशयेन नाचपाक लागलो. 
कर्णाक ताणे म्हळें--- 

'पळेले मू द्रोणाचार्याचें कर्तुत्व. शिंवाक पळोवन चितळांची गत्त जावची तशी 
द्रोणाक पळोवन पांडवांची जाल्या. मोड येवन म्हाल म्हातारे रूख हुमटून पडचे 
तहो तांच्यांतले व्हडले व्हड़ले वीर आयज हुमटून पडले. खंयचे झुजाक ,मुखार 
सले, अझै पांडबांक जालां जातले. नाका झूज म्हणून फायच्यान झुजपाक लेगीत 
घडये ते येवचे नात. भिमाक तुंबें बाबिलो केन्ना पळेलो व्हय. ताच्या म्हर्‍यांत 
आयज ताचे कोण नात. ताका आमच्या लोकांनी रेवाडो घाला. आनी तो किर्ते 
करचे, खंय वचचें, ह्या घुटमळ्यांत पडला. तागेले हें पडिले तोंड पळोवन म्हाका 
खूब खोस जाता.' 

कर्णाक दुर्योधनाचें हें उलोवणे मानवले ना. ताणे रोखडेंच ताका म्हळें: 
'असले नाका जाले समज करून धेवचे न्हय. पांडव लेचेपेचे न्हय. नाका झूज 
अशें ते केन्नाच म्हणपाचे नात. तांकां विक्ख घाळून मारपाचो आमी यत्न केलो. 
जिते हुलपावन मारपाचो केलो. दयुतांत 'तांचें राज्य आमी नाडलें, तांकां वनवासाक 

धाडले. तुका किर्ते दिसता, हें सगळें ते विसरतले म्हुण. केन्ना विसरपाचे नात. 
फाटल्यान केन्लाच सरपाचे नात. आयज तें घुटमळ्यांत पडूं, फाल्यां नेटान 
उसळटले.' 
इतल्यांत कर्णाची नदर मुखार गेली. पांचाळ केकय मत्स्य द्रोणाचेर धांवन 
वतात ते ताणे पळेले. ताणे दुर्योधनाक म्हळें, 'ते पळे, सगळे एकाच वांगडा 
द्रोणाचार्याचेर धांवन गेल्यात. द्रोणाचार्याक एकलो सोडूंक जायना. ताचेर 
एकल्याचेर आमच्या जैताची दायकी सोडून आमी हांगा रावप आमकां सोबना. 
ऊठ, या आमी ताच्या आधाराक.' 
अर म्हणून कर्ण ताकतिकेन द्रोणाच्या आधाराक धांवन गेलो. 
धृतराष्ट्र हस्तिनापुरांत आशिल्लो. कुरुक्षेत्रार जें घडटालें ताची खबर संजय ताका सांगतालो. 
बाराव्या दिसाची खबर सांगता आसतना धृतराष्ट्रान मर्दीच ताका एक प्रस्न विचाल्लो : हे 
जे सगळे एकामेकांच्या जिवार उठून थंय झुजतात तांचे रथ घोडे घुडयो हांचो रंग 
आकार कसलो आरिलो. तागेल्या ह्या प्रस्नाक संजयान जी जाप दिली ती साठ 
श्लोकांच्या एका अध्यायांत हांगा आयल्या. तांतूंत पन्नास जातिच्या घोड्यांचो उल्लेख 
आयला. जाणकार म्हणटात, गुप काळांत ह्या अध्यायाची भर महाभारतांत पडल्या 
जावंक जाय. चवथ्या ते सातव्या शतमाना मेरेनच्या तीन-दो वरसांच्या काळांत हांगा 
घोड्यांची संस्कृत नांवा घोळटालीं. पुणून आठव्या शतमानाच्या आरंभाक अरबी व्यापारी 
हांगा घोडे घेवन येवपाक लागले तेन्ना पसून संस्कृत नांवा जिबे वयली गळून पडलीं 
आनी लोक घोड्यांक फकत अरबी नांवांनीच वळखुपाक लागले. महाभारतांतल्या ह्या 
अध्यायांत घोड्यांच्या आदल्या संस्कृत नांवांची वळख मेळटा. म्हुण गुसकाळांतले हे 
भरीक इतिहासाचे नदरेन खूब म्हत्व आसा. 
भिमाचे घोडे खंय चितळांच्या रंगाचे (ऋष्यवर्ण) आशिल्ले. सात्यकिचे रुप्याच्या 
रंगाचे (रजतासु) आशिले (हे सिंधु देशांतले घोडे). नकुलाचे घोडे काम्बोज देदांतल्यान 
आयिलले. ते पांचव्या-काळ्या रंगाचे (शुकपत्रपरिच्छ्या) आरिले. सहदेवाचे काळे-किट्ट, 
तर युधिष्ठिराचे भांगराच्या रंगाचे आशिले. विराटाचे तांबडे गुंज, तर तागेल्या पुताचे, 
उत्तराचे, हळडुव्या रंगाचे आरिले. (हे गांधार देशांतले आसूंक जाय.) केकय देशाचे 
राजकुंवर तांबड्या तिबक्यांचे घोडे घेवन आयिले. (हे कार्मिरी.) तर शिशुपालाचो पुत 
नरसिंह धव्या तिबक्यांचे घोडे घेवन आयिलो (कीर्तिका पिंजर). दिखंडिच्या पुताचे घोडे 
रंगान तांबडे आरिले. पुणून तांच्या दोळ्यां भोंबतणी धवो रंग आशिल्लो. (हे बासल्कचे 
` घोडे आसूंक जाय.) हाका ळागून तांकां 'मलिकाक्ष' नांव पडिले. कांय जाणांच्या 
घोड्यांचो रंग धवो फुल, पुणून तांचे गळे काळे आहिले. तर कांय घोड्यांचे आंग धवें 
पुणून रोंपडी काळी आशिली. 
सातव्या शतमानांतल्या दण्डिच्या अबंतिसुंदरी नांवाच्या पुस्तकांतलें वर्णन सोडलें 


जाल्यार घोड्यांचे इतले बारीकसाणेन केलें वर्णन पोरणे संस्कृत बरपावळींत दुसरे कडेन 
खंयच पळोवंक मेळना. 

कुपांनी सुर्याक लिपोवचो तसो पांडवांच्या सैन्यान द्रोणाचार्याचेर घुरी घाळून ताका 
लिपोबन दवल्लो, हाका लागून कर्ण आनी दुर्योधन घुटमळ्यांत पडले. द्रोणाचार्याक 
उडयलो काय कितें हांणी; असो खीणभर तांकां दुबावूय आयलो. | 

पांडवांक आडावपा खातीर कौरव पंगडांतले रथी म्हारथी धांवन आयले. 
ुर्मर्घणान भिमाक आडायलो. सात्यकीक कृतवर्म्यान, क्षत्रवर्म्याक जयद्रथान, 
युयुत्सूक सुबाहून, युधिष्ठिराक शल्यान, द्रूपदाक बाल्हिकान, हे भारेन एक एकलो 
एक एकल्याक आडावपांत गुल आसतना दुर्योधनान हतयांची एक व्हडली पल्टन 
घेवन भिमाचेर घुरी घाली. वारो सुटचो आनी कुपां उबून वचची तशी भीम खुबना 
फुडें दुर्योधनाची ही पल्टन थतर-वितर जावन पळपाक लागली. दुर्योधनाच्या 
आधाराक अंगद देशाचो राजा धांवन आयिललो. ताची भिमान पयल्याच धपक्याक 
गोमटी उडयली. 

दुर्योधनाची दानाधिस्पट जाली पळोवन भगदत्त आपलो हती घेवन भिमाचेर 
धांवन आयलो. भगदत्ताचो हती सुप्रतीक इन्द्राच्या ऐरावताचे कुळयेंतलो. धा 
हजार हतयांचें बळ ताच्या आंगांत. तो सोंड वयर करून उडत आयिल्ले वरी 
धावन येता हें भिमान पळेलें. भीम खीणभर भियेलो. किर्ते करचें हें येवजिता सर 
भगदत्ताच्या हतयान भिमाच्या रथाचेर उडी घेतलीं आनी घोड्यां सयत रथाचो 
ताणे पिठो करून उडयलो. भीम रथार आशिल्लो जाल्यार ताचोय पिठो जावपाचो. 
पुणून ताचे पयलींच भिमान रथांतल्यान उडी घेतिल्ली, आनी भगदत्ताच्या हतयाच्या 
पोटा पोंदा वचून तो लिपिल्लो. थंयच रावन तो हतयाच्या पोटाचेर मुठी मारपाक 
लागलो. भिमाक पांयां पोंदा चिड़ितलों अदी चिंतून हती थंयचे थंय गरगर करून 
घुंबक लागलो. तो घुंबता आसतना भीम ताच्या पोटार मुठी मारीत रोवलो. 
अवचित हतयान सोंडेन ताका .उबालो आनी आतां तो ताका सकल आपटून 
मारतलो म्हणपाक भिमान सोंडेंतल्यान आपली सुटका करून धेतली आनी 
आशिल्लो तसो तो हतयाच्या पोटा पोंदा वचून' लिपलो. पांडवांच्या पंगडांतलो 
कोणूय तरी हती घेवन येतलो अहो भिमाक दिशिलें. तो ताची वाट पळेत राविलो. 
पुणून केदो वेळ जालो तरूय कोणूच येना हें पळोवन ताणे दुसरो एक उपाय 
येवजिलो : तो पळ्ळो. 

भगदत्ताच्या हतयान भिमाक वयर उबालेलो युधिष्ठिरान पयसल्यान पळेलो. 
हाचे वयल्यान भिमाक ताणे आपटून माली जातलो आशें ताका दिसले. भीम पळून 

गेलो जातलो हाचो ताका अदमास नाशिल्लो, तो भियेलो. ताणे सगळ्यांक सांगर्ले : 
'द्रोणाचार्याक तुर्त सोडून दियात आनी सगळे भगदत्ताचेर धांवन वचात.' सगळे 
धांबन गेले. तांच्या वांगडा युधिष्ठिरूय धांवन गेलो. भगदत्त ज्या वाटारांत आशिल्लो 
थंय जो बोवाळ चलिल्लो तो .आयकून भिमाक ताणे खर्‍यांनीच मालो जातलो अरो 
सगळ्यांक दिशि्लै, देखून सगळे किंवाट्यान धांवन गेले. 

पावचे पयलीं दशार्ण देशाचो राजा भगदत्ताचेर धुरी घाळून गेलो. तागेलोय हती 
भगदत्ताच्या हतया सारको झुजारी. पुणून भगदत्ताचो हती भिमाच्या मारांनी 
खुबिलो. तो दशार्ण देशाच्या राजाचो हती पळेना फुर्डै चवताळ्ळो. तो धांवत 
मुखार गेलो आनी आपल्या सुळ्यांनी ताणे ददार्ण देशाच्या राजाच्या हतयाच्यो 
बरगड्यो मोडल्यो. दझार्णाचो हती घुंबळून पडलो आनी पडना फुडे मेलो. 

इतल्यांत युधिष्ठिर थंय पावलो. ताच्या वांगडा बाकिचेय पावले. सगळ्यांनी 
भगदत्ताक रेवाडो घालो. भगदत्त खीणभर धुटमळ्यांत पडलो. चोय वसल्यान ताचेर 
तिरांचो पावस पडपाक लागलो. ताच्यां हतयाकूय तीर लागले, ताकाय लागले. 
भगदत्ताचे तिडकीन पेट घेतलो. खीणभर येवजून ताणे सात्यकिचेर उडी घेतली. 
ताणे हती सात्यकिच्या रथार सोडलो. हतयान एका खिणांत सात्यकिचो रथ 
सोडेन उबालो आनी पयस भिरकावन मालो. तरी बरें, सात्यकीन ते पयलींच 
रथांतल्यान उडी धेतिली. ना जाल्यार तोय आपटून मरपाचो. सात्यकिचो सारथी 
रथविद्येतलो पाटांगडो. हतयान भिरकावन मारिलो रथ ताणे वाटायलो आनी 
आशिल्लो तसो सात्यकी मुखार हाडून उबो केलो. 

भगदत्ताच्या हतयाचेर अच्छेव आयिलो. मुखार दिइटी पडटा ताका उबारून 
तो पयस मोखून मारपाक लागिलो. एकलोच हो हती, पुणून: पांडवांक कितलेरोच 
हती आंगार धांवन येतात अशें दिसपाक लागले. ताणे पांडवांची दानाधिस्पट 
करून उडयली. इन्द्र जसो ऐरावतार बसून दानवांक जार करीत सुटिलो तसो 
भगदत्त आयज आपल्या ह्या सुप्रतीक हतयार बसून पांडवांक नाका पुरो करीत 
राविलो. 

भीम पळून गेलो. तो आतां रथ घेवन परतो धांवन आयलो. भगदत्ताचो मद 
जिरयतलोच अरो थारावन तो आयिल्लो. पुणून तो म्हर्‍यांत पावता सर भगदत्ताच्या 
हतयान सोडेंतल्यान फो करून ताचेर उदक माले. तें भिमाच्या रथाच्या घोड्यांचेर 
पडलें. घोड़े भुजले आनी खंयचे खंय धांवपाक लागले. 

कुपांनी पर्वताचेर घुरी घाळची तरो धृष्टकेतु चेकितान युयुत्सु अभिमन्यु सगळे 
भगदत्ताचेर धावन गेले. तांकां धावन गेले पळोवन दुर्योधन कर्ण आनी कौरवांच्या 

पंगडांतले हेर रथी हांचेर धावन आयले. सगळे एकामेकां आड इतल्या किंवाट्यान 
झुजपाक लागले कि कोण कोणाचो हें लेगीत तांकां समजना जालें. दुर्योधन तर 
सामको भांबावन गेलो. बोवाळांत ताणे अभिमन्युच्या रथार उडी घेतली. मागीर, 
रथांत अभिमन्यूक पळोवन भियेलो. आनी पळ्ळो 

येदो व्हडलो हो बोवाळ हांगा चलिलो. पुणून अर्जुन हांगा नागिलो. तो पयस 
संशप्तका आड झुजपांत गुल आशिल्लो. कर्णान थारायलें : अर्जुनाक पयस घुसपावन 
दवरचो, म्हणटकूच हांगा युधिष्ठिराक धरप सोपें जातले, आनी पयस उरिल्ल्यान 
अर्जुनाचे मन मुखावेल्या झुजा परस चड युधिष्ठिराच्या हुसक्यांत घुसपून उरतलें. 
हाका लागून तो सारको झुजूंक पावचोना. ताका मारप मागीर संशप्तकांक सोपें 
जातले. अरो येवजून ताणे अर्जुनाक संशप्तकाो मजगतीं घुसपावन दवलेलो. 

अर्जुन संशप्तका आड झुजपांत गुल आसतना अवचित ताच्या कानार हतयाची 
एक किळांच येवन आदळ्ळी. ताणे आवाजाचे दिकेन तकली घुंबडावन पळेलें. 
जाल्यार, थंय मळबा मेरेन धुल उडिलो ताका दिइटी पडलो. अर्जुनाक सट्ट जालें. 
ताणे कुष्णाक म्हळें : 'कृष्णा, ही किळांच भगदत्ताच्या हतयाची. भगदत्त आनी 
तागेलो हती दोगूय खुबल्यात जावंक जाय. दोगूय खुबले जाल्यार किर्ते करतीत, 
सांगूं नज. तूं आनी हांव सोडून भगदत्ता आड उबो रावपाची तांक आशिल्लो 
आमच्यांत दुसरो कोण ना. तसो ताच्या हतया आड धांवन वचपाची तांक 
आशिल्लो हृतीय आमचे कडेन ना. भगदत्ताच्या हतयाक केन्नाच पुरो जायना आनी 
ताचेर कसलेंच अस्न चलना. आमी हांगा घुसपून उले जाल्यार थंय कोणाचेर 
कसली अरिउटां कौसळटीत, सांगू नज. आमी थंय गेले बरे. आयज संशसकांक 
माले तितले पुरो. उरिल्ल्यांचें फाल्यां पळोवन धेवंया. आमी या थंय बेगीन.' 

कृष्णान रथ धुंबडायलो आनी नीट भगदत्ताचे दिकेन धांवडायलो. 

रथ झुजा मळ सोडून धांवन गेलो पळोवन अर्जुन भियेलो अशें संदापकांक 
दिसलं. ते रथा फाटल्यान धांबले. 'पळळो, अर्जुन पळ्ळो, भियेवन पळ्ळो' करून 
ते अर्जुनाक हिणसावपाक लागले 

अर्जुन खीणभर घुटमळ्य़ांत पडलो. युधिष्ठिर जंय भगदत्ता आड झुजता थंय 
आपुण वेळार पावलों ना जाल्यार सगळी धांदळ जातली. पांडवांच्या पंगडाचो घात 
जातलो. बरें, गेलों जाल्यार, .हांगा हे हांव पळून गेलो म्हणटले. किर्ते करचें. 

किते करचें हे थारावंक पावचे पयळींच सुरार्म्यान अर्जुनाचेर एक अस्र सोडलें 
आनी रोखडेंच दुसर एक कृष्णाचेर मोखून माले. म्हणटासर संशप्तका भितले 
कितले-शे म्हारथी दोगांय फाटल्यान धांवन आयले. 

'हांकां जाप दिले बगर मुखार वचप ना' अरो थारावन अर्जुनान संशप्तकांचेर 
ब्रह्मात्र सोडले. हजारांनी संहासकांच्यो गोमट्यो एकाच खिणांत कातरून उड़यल्यो 
आनी तितल्याच दुसऱयांक हुलपावन माले. 

अर्जुनाचें हैं कर्तुप पळोवन कृष्णाक लेगीत अजाप जालें. ताच्या आंगार कांटो 
फुलो. ताणे अर्जुनाक म्हळें, 'अर्जुना, इन्द्राक यमाक वरुणाक लेगीत जमचें 
नाशिले असलें कर्तुप तु्बे आयज करून दाखयलें.' 

अर्जुनान सदगदीत जावन इतलेंच म्हळें, 'रथ व्हरून आतां भगदत्ता मुखार 
उबो कर.' 

कृष्णान रथ धांवडायलो आनी खिणा भितर हाडून भगदत्ता मुखार उबो केलो. 

पांडवांच्या पंगडांतले वीर भगदत्ताच्या मारान जार जाले. पळून वचपाच्या 
बेतांत आशिले. अर्जुनाक पाविलो पळोवन तांच्या आंगांत आतां नवी उर्बा 
आयली. आनी ते भगदत्ता आड झुजपाक नेटान मुखार सल्ले. झुजाक आतां नवो 
नेट आयलो. 

अर्जुनाक पळोवन भगदत्त अजापलो. खीणभर येवजणेत पडलो. म्हणटासर ताणे 
अर्जुनाच्या रथाचेर उड़ी घेतली. कृष्ण भगदत्ताचेर दोळो लावन आशिल्लो. तागेलो 
हती रथाचेर धावन येता तो ताणे पळेलो. हती लागी पावपाक, ताणे फटक करून 
रथ कुशीन काडलो. भगदत्त निर्दोलो. किंवाट्यान तो अर्जुन आनी कृष्ण, 
दोगांचेरूय तीर सोडपाक लागलो. भगदत्ताच्या हतयाच्या आंगार कवच आशिले. 
ताका लागून हतयाक तीर तोपनारिले. अर्जुनान त्या कवचाचे पयलीं फोडून 
कुडके करून उड़यले. कवच पुट्टकूच हतयार्चे आंग उकतें पडलें. ताका तीर 
तोपपाक लागले. अर्जुनान ताचेर तिरांचो पावस झडयलो. हती भुजलो. गजाल 
मारीत हे वाटेन ते वाटेन नाचपाक लागलो. हतयाची ही गत्त पळोवन भगदत्ताक 
तिडक माली. ताणे कृष्णाचेर एक अस्त्र मोखून मालै. अर्जुनान तें मदले मदीं 
मोडून उडयले. भगदत्त उसळळो. ताणे अर्जुनाचे तकलेर एक अस्त्र मोखून माले. 
तें अर्जुनाच्या मुकुटाक जागले आनी मुकुट वांकडो जालो. अर्जुनान मुकुट नीट 
करून भगदत्ताक म्हळे, 'संबसार एक फावट दोळे भरून नीट पळोवन धे, तूं 
म्हज्या हातांतलो . सुटपाचो ना आतां.' अशे म्हणून ताणे गांडीव उबाळे. तिरांनी 
भगदत्ताच्या हातांतले धोणु पयलीं मोडून उड़यले. मागीर भातोय मोडून उड़यलो. 

भगदत्ताच्या हातांतलीं सगळी असरा मोडून पडलीं. किर्ते करचे, ताका समजना 
जाले. इतल्यांत ताची नदर हतयाचे माने वेल्या अंकुशाचेर पडली. ताणे अंकुश 
हातांत घेतलो. वैष्णवास्रान तो मंत्रिलो आनी अर्जुनाच्या हड्ड्यार मोखून मालो. 

फटक करून अर्जुनाक कुशीन काडून कृष्ण मुखार सल्लो आनी ताणे तो 
मंत्रिलो अंकुश आपल्या हड्ड्यार घेतलो. त्या वेळार एक चमत्कार घडलो. 
कृष्णाचे आंग लागना फुडें अस्राची फुलां-माळ जाली आनी ती कृष्णाच्या 
गळ्यांत पडली 

अर्जुनान कृष्णाक म्हळें, 'आपुण झुजचों ना, फकत रथ चळल्यतलों, अशे तुंबें 
म्हळ्ळें. मागीर, तुँवें हैं किर्ते केले. कित्याक तुंबें अस्र आपल्या हड्ड्यार घेतले 
तुंबे तुजो सोपूत आयज कित्याक मोडलो. हांव घुटमळ्यांत वा संकटांत पडिलों 
आसतना तूं मुखार सरिल्लो जाल्यार गजाल वेगळी म्हणूं येताली. पुणून आयज हांव 
हांगा हातांत गांडीव घेवन उबो आशिल्लो. हांव आसतना तुंवें मुखार सरूक जायना 
आशिर्ले,' 

कृष्ण मुमुरख्यांनी हांसलो. ताणे म्हळे, 'अंकुश भगदत्तान वैष्णवास्रान मंत्रिलो 
हार्वे पळेलो. तो तुजेर पडिलोो जाल्यार तुजो जीव घेतलो आशिलो. तुका खबर ना, 
वैष्णवास्र म्हगेलें अस्र. सदां म्हजेच कडेन आसतालें. एक खेपे पृथ्वीन तें म्हाका 
नरकासुराक दिवंक लायलें. पृथ्विचें उतर सकल पडचें न्हय म्हुण हार्वे तें ताका 
दिलें. त्या उपरांत नरकासूर मातलो. अस्र म्हज्या हातांत परतें येवंक जाय 
आशिर्ले, तें येवंक पावले ना. तें नरकासुरा कडल्यान भगदत्ता कडेन गेलें. इन्द्राक 
आनी रुद्राक लेगीत मारीत येदी तांक आशिर्ले अञ्न हैं. तें म्हज्या आंगार घेवन 
हार्वे आयज तें परतें म्हज्या हातांत घेतलें. आतां भगदत्ता आड तूं गणमण 
नासतना झूज. ताच्या हातांतलें वैष्णवाख्र आतां सुटलें. आतां तुका ताचो भ॑य 
ना. 

अर्जुनान रोखडोच भगदत्ताच्या हतयाचे तकलेर एक तीर मोखलो. तीर 
तकलैत एके वाटेन भितर सरून दुसरे वाटेन भायर सो. हती निर्णलो. त्याच 
खिणाक ताणे घसांयच करून बसकण धेतली. ताका उबो करपाचो भगदत्तान 
जायतो यत्न केलो. बाबा पुता करून ऊठ म्हळो. मालो, बडयलो, पुणून हती 
निर्णून पडिलो. कसो उट्टलो आशिल्लो. पिडा सोंसूं नज जावन हती आपल्या 
सुळ्यांनी भूय खणपाक लागलो आनी थोड्या वेळान मेलो. 

अर्जुनाक खूब वायट दिसले. हतयाक मारपाचें ताच्या मनांत नाशिले. 
इन्द्राच्या ऐरावताचें रगत ताच्या हिरंत्रांनी घोळटा हें अर्जुन जाणा आझिललो. म्हुण 
ताका तो मेलो नाका आशिलो. पुणून उपाय' नाशिलो. ह्या हतयाच्या नेटारूच 
भगदत्त मातिछो.. हतयाक माले बगर भगदत्ताचो मद जिरपाचो नागिलो. 

हती मरतकूच कृष्णान अर्जुनाक म्हळें, 'भगदत्त उतार पिरायेचो म्हातारो. शीव 
कसो पळे दिसता. केंस पिकून धवे फुल जाल्यात. केंसांक रुप्याची ओप चडल्या. 
काती गळ्यात. दोळ्यां वेले पातयेक लेगीत मिरयो पडल्यात. तो पाती वयर 
काडून ती रेसमाच्या तिरान बांदता देखून ताचे दोळे उकते उरतात. ना जाल्यार 
दोळे लेगीत धांपिलले उरतले आशिल्ले. इतर्लेय आसून शीव कसो पळे झूजता. 
ताचो किंवाटो तरणाट्यांक लेगीत लजयतलो. लोक ताका इन्द्राचो इश्ट बेख्टे 
म्हणिनात...' 

अर्जुनाक ही दिटकावणी पुरो जाली. ताणे त्याच खिणाक तिरान भगदत्ताच्या 
दोळ्यां वेळो रेसमी तीर कातलो. परिणाम: भगदत्ताच्या दोळ्यां वेली पाती सकल 
आयली. ती वयर सरच ना जाली. भगदत्ताक कितेंच दिश्टी पडना जालें. ताच्या 
दोळ्यां मुखार काळोख पातळ्ळो. इतल्यांत सूं करून अर्जुनाचो एक तीर आयलो 
आनी तो भगदत्ताच्या हड्ड्याक तोपून दुसरे वाटेन भायर सलो. मोड सुटचे आनी : 
पर्वता बेलो कुचकुचीत पानां फुलांनी भरिलो एक म्हाल-म्हातारो रूख हुमटून 
सकल पडचो तसो घसायच करून भगदत्त कोसळून पडलो. ताच्या आंगा बेले 
दागिने फुलां भारोन हे वाटेन ते वाटेन शिंपडले. 

कौरवांचेर आकांत आयलो. ते वाट मेंळत तशे पळत सुटले. 

दुर्योधनाक ते राती न्हीद पडली ना. भगदत्ता सारकेल्याक लेगीत अर्जुनान मालो 
तें ताणे आपल्या दोळ्यांनी पळेल. ब्रह्मात्र सोडून हजारांनी संहाकांच्यो गोमट्यो 
कातरून तांकां मारून ना केले आनी तितल्याच दुसऱयांक हुलपावन मारिले, तेंवूय 
ताणे पळेल. मागीर बृषक आनी अचल अर्जुनाचेर चाल करून गेले. दोगूय 
दाकुनिचे भाव. तांणी केन्ना हार खावंक नाशिली. ते केन्ना फार्टीय सरूक नाशिले. 
तांकांय अर्जुनान एकाच तिरान मारून उडयले. अर्जुनाक घुसपावपाक शकुनीन 
माया-जाळ पातळायलूे. तेय ताणे दिव्यास्रांच्या आधारान कातरून उडयर्ले, 
इतलेंच न्हय, तर शकुनीक अर्जुना मुखार हार खावन पळुनूय वचचें पडिले. 
पांडवांनी जे आडायर्ले ते पळोवन कौरवांच्या पंगडांतलो एकलोय मुखार 
सरूक तयार नाशिलो. कौरव पळपाक' लागिले. पांडवांच्या पंगडांतलो फकत 
एकलो नील मेलो. ताका अश्वत्थाम्यान मारिलो. म्हळ्यार, कौरवांची दानाधिस्पटच 


जाली. 

हें सगळें येवजून दुर्योधनाच्या आंगाक जाळ पडले. हेच तरेन चलत रावले 
जाल्यार एक दोन दिसां भितरूच आपलें सगळें सैन्य मरून ना जातले अझैँ 
ताका दिसपाक लागलें. ताका द्रोणाचार्याची तिडक माली. 'हो आमचो सेनापती. 
हाका आमचे हुस्के आसपाचे. पुणून हो मनार धेना. देखून आमकां एका फुडली' 
एक हार खाबची पडटा', अडँ ताका दिसले. 

दुसर्‍या दिसा सकाळीं फणफणत तो द्रोणाचार्या सरी गेलो. द्रोणाचार्या म्हर्‍यांत 
कौरवांच्या पंगडांतले व्हडले व्हडले रथी बरिलले. तांचे हुजीर तो द्रोणाचार्याक 
तापोवन काडपाक लागलो. ताणे म्हळँ- 

'युधिष्ठिराक धरून दितां अशो तुंबें म्हाका उतर दिलले. काल तो तुज्या हातांत 
पडिलो. मागीर, तुंबें ताका सोडून कित्याक दिलो. आमकां जैत मेळिलैँ तुका नाका 
व्हय. काय, आमी मरचे वा आमकां मरूंक दिवचे अरी तुंब येवजिलां. न्हय 
जाल्यार सांग, युधिष्टिराक तूं अजून कित्याक धरूक पावूंक ना. अर्जुन म्हर्‍यांत 
आशिल्ल्यान युधिष्ठिराक धरूंक पावलो ना अरो तूं म्हणटलो, हांव जाणा. पुणून 
हांव तुका वळखतां. अर्जुन खंयचो, देवांक लेगीत तुज्या आड झुजपाचो धीर 
जावचो ना. येदो व्हड झुजारी तूं. तुंबें मनार धेतिले जाल्यार देवांक लेगीत 
लोळोवन तूं युधिष्ठिराक धरून दितलो आशिलो. पुणून तूं मनारूच धेना. दिल्ल्या 
उतराक पाळो दिना...' | 

दुर्योधनार्चे उलोवणे द्रोणाचार्याक खूब लागले. तो दुखावलो. ताका दुर्योधनाची 
तिडक माली. पुणून तिडक गिळून ताणे जाप दिली, 'म्हजो दुबाव घेवप तुका 
सोबना. हांव कितले यत्न करतां ते तूं पळेता. म्हज्यान जाता तितर्लेय हांव करीत 
आयलां. ह्या मुखारूय करतलो. पुणून एक गजाल लक्षांत दवर : अर्जुन म्हर्‍यांत 
आसत जाल्यार म्हाकाच न्हय, युधिष्ठिराक धरप देवांक दानवांक गंघर्वाक, 
कोणाक जमपार्चे ना. अर्जुना .मुखार कोणाचेच चळना. तांतूंत आनीक कृष्ण 
ताच्या सांगाताक आसता. हांवें तुका हें पयळींय -सांगळां, आतांय पथून सांगतां 

द्रोणाचार्य खीणभर ओगी रावलो. मागीर म्हणपाक लागलो-- 

'तें कशंय जावं, आयज हांव आनीक एक सोपूत घेतां : देवांक लेगीत मोडूंक 
येवचो ना असले तरेचो एकं मांड आयज रचतलों. आनी पांडवा भितल्ल्या 
एकल्या तरी म्हा-रथीक आयज हांव मारतलों वा तो मरता अद करतलों. तू 
इतर्लेच कर : अर्जुनाक खंय तरी पयस व्हर आनी थंयच ताका धुसपावन दवर.' 

द्रोणाचार्यान चाकाच्या रुपाचो एक मांड रचलो, जाका चक्रव्यूह म्हणटाले. 
तांतूंत दुर्योधनाक ताणे मदीं घालो. कर्ण दुःशासन आनी कृपाचार्य हांकां ताचे 

भोवतणी दवल़े. दारांत खासा आपुण रावलो. सांगाताक जयद्रथ शकुनी शल्य 
आनी भूरिश्रवा हांकां उबे केले. 

असलो मांड हाचे पयलीं कोणे रचूंक नागिलो. कोणाक रचूंक येय नाशिलो. 

मांड मोडपाक पांडव धांवन गेले. पुणून समुद्रांत व्हडलीं व्हडलीं ल्हारां 
उसळची आनी वेळेर येवन आपटून फस्स करून फुटर्ची आनी परती वचर्ची 
तशे-दों किर्ते जावपाक लागलें. भीम धृष्टद्युम्न द्रपद विराट, सगळे ल्हारां वरी 
उसळ्ळे आनी द्रोणाचार्या म्हप्यात पावन परतुपाक लागले. सगळे निर्णले. 
द्रोणाचार्याच्या पराक्रमा मुखार आयज कोणार्चेच कांय चलना, कोणाचेंच तेज 
पडना अरो जालें. 

अर्जुनाक संदाप्तकांनी पयस व्हेलो आनी संशएकां आड झुजपांत तो थंय गुल 
आशिल्लो. युधिष्ठिर थोडो वेळ येवजणेंत पडलो. ताका द्रोणाचार्याचो मांड 
मोडपाचोच आझिलो. पुणून सगळ्यांनी मेळून घुरयो घाल्ल्यो आसतनाय मांड 
मोडूंक पावूंक नाशिल्लो, ताणे अभिमन्युच्या तोंडा कडेन पळेलें. 'मोडल्यार हाणेच' 
अशे मनांत म्हणून ताणे अभिमन्यूक म्हर्‍यांत आपोवन सांगले, 'पुता, द्रोणाचार्यान 
रचिल्लो मांड मोडप आमकां कितलें कठीण जावन पडलां तें तूं पळेता. तो कसो 
मोडचो तें आमच्यांतल्या कोणाक खबर ना. हो मांड मोडूंक जाणा आहिले 
संबसारांत फकत चौग जाण आसात: कृष्ण अर्जुन प्रद्युम्न आनी चवथो तूं. 
जायत व्हय धीर तुका, मांड मोडून भितर सरपाचो.' 

'मांड मोडून हांव भितर सरीन. पुणून भितर सल्ल्या उपरांत भायर सरूंक 
पावन काय कितें, सांगूं येना.' अभिमन्यून जाप दिली. 

युधिष्ठिरान म्हळे, 'तितर्लेच करदीत जाल्यार खूब जालें. तूं पयलो भितर सर. 
मागीर तुज्या फाटल्यान आमी सगळे येतात." 

म्हर्‍्यांत भीम आशिल्लो. ताणे अभिमन्यूक म्हळें, 'तूं भियेवं नाका. हांव तुज्या 
वांगडा येतां. आमच्या फाटल्यान धृष्टद्युम्म सात्यकी केकय पांचाल मत्स्य सगळे 
आपापले सैन्य घेवन येतले. मागीर, कौरवां भितलो एकलोय आमच्या हातांतल्यान 
सुटपाचो ना. तूं पयलीं भितर सर आनी आमकां वाट करून दी, म्हणटकूच 
जालें.' 

अभिमन्यु फुरफुरलो. द्रोणाचार्य खुबिलो आसतना ताचेर उडी घेवप म्हळ्यार 
दिव्याचे जोतिचेर पिसोळ्यान उडी घेवपा इतर्लेच धाडसार्चे म्हणपाचें तो जाणा 
आशिल्लो. पुणून आपुण श्रीकृष्णाचो भाचो आनी अर्जुनाचो पुत. आपणे असलें 
धाडस केलें ना जाल्यार कोणे करपार्चे, आपणे धाडस केलें जाल्यार मामाय 

खुशालभरीत जातलो आनी बापायचीय कीर्त चॉय दिकांनी फांकतली अर्श येवजून 
ताणे म्हळे, 'हांव भितर सरतां. तुमी म्हज्या फाटल्यान येयात. आयज हांव 
आवयच्या आनी बापायच्या घराण्याचें नांव वयर काडून दाखयना " जाल्यार 
पळेयात. म्हज्या हातांतल्यान आयज कोण सुटपाचो ना. सुटलो जाल्यार हांव 
सुभद्रेचो आनी अर्जुनाचो पुतूच न्हय जायन.' 

युधिष्ठिरान ताका आशीर्वाद दिवन म्हळें, 'तुर्जे बरे जावं. पुता, तुजें बळ वाडत 
वचूं.' क » 
अभिमन्यून आपल्या सारथ्याक सांगठें, 'सुमित्रा, रथ व्हरून द्रोणाचार्या मुखार 
उबो कर.' 

सारथ्यान रथ सोडलो. रथाच्या वेगा परस अभिमन्युच्या मनाचो वेग मोटो. 
ताका केन्ना काय द्रोणाचार्याचो मांड मोडीन जालें. तो सारथ्याक वेगान 
चलय....आनी वेगान. आनिकूय वेगान....' अहो एका सारको सांगीत रावलो. 

अभिमन्युच्या आंगांतली उर्बा पळोवन सारथ्यान म्हळें--- 

'सांगतां म्हुण रागार जावं नाका आं. युधिष्ठिरान तुजेर खूब व्हडली 
जापसालदारकी घाल्या. द्रोणाचार्य ल्हाना समानांतलो झूजारी न्हय. तो एक 
व्हडांतलो व्हड झुजारी, कितलिंशींच झुजां जिखिलो. अणभवानूय व्हड. तू भुरगो, 
पिरायेनूय आनी अणभवानूय. मांड मोडचे पयलीं धा-पांच सगळे येवजिल्लै बरै 
आ.' 

अभिमन्यु खो खो करून हांसलो, 'द्रोणाचार्य आसत व्हडलो. पुणून हांवूय 
किरकोळांतलो न्हय. हांव श्रीकृष्णाचो भाचो आनी अर्जुनाचो पुत. दोगांयचे रगत 
म्हज्या हिरंत्रांनी घोळटा. आयज इन्द्र ऐरावताचेर बसून आयलो, तरूय हांव 
गणमणपाचों ना....' 

इतली जाप दिवन ताणे सारथ्याक पर्धून म्हळे, 'रथ आनिकूय वेगान चळय.' 

रथाक तीन तीन वरसांचे पिरायेचे तरणे बांड घोडे जोडिले. रथ धडधड 
धडधड करून रोखडोच द्रोणाचार्या म्हऱ्यांत पावलो. ताच्या फाटल्यान पांडवूय 
आयले. अ > 

'अब्बा! अभिमन्युचो येदो' नेट.' अशें कौरव म्हणटात थंय आसात, 
अभिमन्यून द्रोणाचार्या मुखारूच तागेलो मांड मोडलो. द्रोणाचार्य आनी बाकिचे 
कौरव-वीर ताचेर तिरांचो पावस झडयता आसतनाच अभिमन्यु मांडा भितर सलो 
आनी आड येतल्यांक कातरीत मुखार धांवलो. कौरवांच्या सैन्यांत मोड आयिले 
वरी जालें. चितळांच्या कळपाचेर वागान उडी धेतकूच जावची तझी अभिमन्यु 

मांड मोडून भितर सरना फुडें कौरवांची गत्त जाली. जो जो अभिमन्यु मुखार 
आयलो तो तो ताच्या तिरान मेलो. असुरांक ना करतल्या त्रिपुरारी सारको आयज 
अभिमन्यु दिसतालो. 'धरात रे, मारात रे, करून कौरव ताचेर तुटून पडिले. पुणून 
अभिमन्यु आयज सदचो नाशिल्लो, तो कौरवांचो संव्हार करीत सुटिलो. यज्ञशार्केत 
दर्भ पातळावर्चे तशीं अभिमन्यून आयज पुराय झुजा मळार कौरवांच्या सैनिकांची 
परतां पातळायलीं. वचत थंय मोडिलीं धोणवां, मोडिले तीर, धाली, तरसादी, गदा, 
सुळे, चाबकां, शंख शिंपडिले. तुटिले हात, तुटिले पांय, तुटिल्ल्यो गोमट्यो हांची 
रास पडली. कौरवांची तोंडां बावलीं. ते एकामेकांच्या तोंडा कडेन पळोवपाक 
लागले. दोळ्यांनी एकामेकांक किर्ते करचें म्हुण विचारपाक लागले. खासावीस 
जाले, पळपाचो बेत करपाक लागले. कांय जाण पळुनूय गेले. 

अभिमन्यून केलो विध्वंस पळोवन दुर्योधन खुबलो. तो किंबाट्यान ताच्या 
आंगार धांवन गेलो. दुर्योधन अभिमन्युचेर धांवन गेला हें पळोवन द्रोणांचार्यान 
सैनिकांक सांगले, "अभिमन्यु भुरगो आसत, पुणून दुर्योधन ताच्या हातांत पडत 
जाल्यार ताका तो सोडपाचो ना. माले बगर रावपाचो ना. तेन्ना वेळ होगडावं 
नाकात. धांवात. दुर्योधन अभिमन्युच्या हातांत पडचो ना हाची जतनाय धेयात.' 

खासा आपुणूय धांवन गेलो. अश्वत्थामा कृपाचार्य आनी कर्ण ताच्या फाटल्यान 
धांबले. सगळ्यांनी अभिमन्युचेर .तिरांचो पावस झडोवन दुर्योधनाक ताच्या 
हातांतलो सोडयलो. 

दुर्योधन हातांतलो सुटिलो पळोवन अभिमन्यु खुबलो. किंवाट्यान ताणे तिरार 
तीर मोखून माले आनी दुर्योधनाक घेवन वतल्यांक सगळ््यांक परतिले. एके वाटेन 
एकलो अभिमन्यु आनी दुसरे वाटेन सगळे कौरव-वीर. तरी आसतना अभिमन्यून 
सगळ््यांक नाका-पुरो करून सोडले. अवचित गरुडान सोरपाचेर उडी घेवची तसो 
अश्मक अभिमन्युचेर धांबन आयलो. अभिमन्यून ताच्या धोड्यांक आनी 
सारथ्याक मारून ताचो रथ पयलीं मोडून उडयलो आनी एका तिरान ताचीय 
गोमटी कातली. अश्मक घसांयच करून कोसळ्ळो. ताका पडिलो पळोवन 
कौरवांक थरथरो भलो. भियेवन ते अभिमन्युचेर तुटून पडले. ताचेर तिरांचो पावस 
झडयत रावले. अभिमन्यु गणमण नासतना झुजत रावलो. कर्णाचेर एक तीख तीर 
मोखून ताणे ताचें कवच फोडून उड़यलें. भूंय-कांप जावचो आनी पर्वत लेगीत 
हालचो तसो कर्ण अभिमन्युच्या ह्या तीख तिरान हालो. म्हणटासर सुषेण, 
दीर्घलोचन आनी कुंडभेदी ह्या तीन कौरव विरांक मारून अभिमन्यून इाल्याचेर 
तिरांचो पावस झडोबपाक सुरवात केली. शल्य ह्या मारान घुंवळून रथांतच पडलो. 

तेन्ना भियेवन झाल्याचो भाव अभिमन्युचेर धांबन आयलो. अभिमन्यून एकाच 
तिरान ताचीय गोमटी उडयली. 

अभिमन्यु केन्ना धोणवार तीर चडयतालो आनी केन्ना सोडटालो, कळनारिले. 
पयलीं साद्या तिरांनी ताणे कौरवांक नाका-पुरो जायसर झुजयले. मागीर वेगळी 
वेगळीं अञ्रां मोखून तांकां जार केले. 

द्रोणाचार्याक अभिमन्युची तोखणाय दिसली. खुशाल भरीत जावन ताणे 
कृपाचार्याक म्हळें, 'हो भुरगो खरो. पुणून हाका लागपी पांडवांच्या पगडांतूय दुसरो 
कोण ना. हो एकलोच आमकां सगळ्यांक ना करपाक पुरो.' 

द्रोणाचार्यान केली अभिमन्युची ही तुस्त दुर्योधनाच्या कानार पडली. तो 
तिडकलो. कर्ण बाल्हीक दुःशासन हांचे हुजीर ताणे म्हळे-- 

'द्रोणाचार्यान मनार घेतिर्ले जाल्यार यमाक लेगीत ताच्या मुखार झुजाक उबो 
रावपाचो धीर जावचो नाशिल्लो, पुणून, द्रोणाचार्य मनार धेना. म्हुण हो येदो-सो 
पोर पळे कसो उसळटा. द्रोणाक अर्जुनाची अपुर्बाय आनी हो अर्जुनाचो पुत म्हुण 
हाचीय अपुर्बाय. बेइटी ताची तो तुस्त गायना. हो पोर आपल्या कर्तुत्वान 
झुजा-मळ गाजयता आशं म्हणचे परस द्रोणाचार्याच्या आधारान गाजयता अर्शेच 
म्हणप सारके जातर्ले,' 

दुःरासनाकूय तरोंच दिशिर्ले, ताणे दुर्योधनाक चेव हाडपा खातीर म्हळे, 'तूं 
भियेवं नाका. हांव ह्या पोराक आतांच उसळायना जाल्यार पळे. हो म्हज्या 
हातांतल्यान सुटपाचो ना. हो मेलो म्हणटकूच कृष्ण आनी अर्जुन दोगांयचो 
आवरो उडटलो. दोगूय निर्शेवन जीव दितले. मागीर, जैत आमचें. राज्य आमचें. 
पळे तूं' 

अशें म्हणून ताणे अभिमन्युचेर ' किंवाट्यान उडी घेतली. दुःशासनाक आंगार 
धावन आयिल्लो पळोवन अभिमन्यु फुरफुरलो. म्हणपाक लागलो, 'बरें जाले, तूं 
आयतो म्हाका मेळ्ळो. तुर्वेच न्हय ती द्रौपदेक सभेंत ओडून हाडिली. तुज्या 
पाडेपणाच्यो जायत्यो गजाली आयकल्यात हांबें. आयज तुजो मद जिरयतर्लो. तुका 
मारून म्हज्या जाणटेल्यांच्या -रिणांतल्यान मेकळो जातलों.' अशें म्हणून वाग कसो 
दुःशासनाचेर तो तुटून पडलो. उज्या सारके धगधगीत तीर मोखून ताणे 
दुःशासनाक घाय केले. दुःशासन वळवळ्ळो. ताच्या दोळ्यां मुखार काळोख 
आयलो. तो रथांतूच धुंबळून पडलो. दुःशासनाचो सारथी शिटुक. 'हो उठसर हांगा 
रावलों जाल्यार अभिमन्यु हाका मारतलो' ह्या भंयान ताणे रथ झुजा मळा वेल्यान 
बेगी-बेगीन पयस व्हेलो. 

दुःशासनाची गत्त पळोवन पांडव खोशयेच्या उमाळ्यांनी नाचपाक लागले. ते 
मेरेन सात्यकी केकय पांचाळ, सगळे थंय पाविल्ले, तांकां धावन आयिल्ले पळोवन 
दुर्योधनान कर्णाक म्हळें, 'म्हाका चिन्नां बरीं दिसनात. दुःशासन आमच्यांतलो 
एक व्हडांतलो व्हड वीर. ताका धुंबळ येवप आनी ताका पळून वचचें पडप, समा 
न्हय. सूर्य मळबांतल्यान जमनीर पडिल्लो जाल्यार जें जातले आशिले तर्शे-शे कितें 
दुःशासनाची गत्त पळोवन जावपाक लागलां.' 

'तूं भियेवं नाका', कर्णान ताका जाप दिवन म्हळें, 'हांव पळे सगळ्यांची कशी 
धिस्पट करून उडयतां ती.' 

आँ म्हणून ताणे अभिमन्युचेर तीर सोडले. अभिमन्यु आतां मेरेन एकलोच 
सगळ्यां आड झुजत राविल्लो. ताका कितले-दो घाय जाले. पुरोय जाले. आतां तर 
ताचेर कर्ण धावन आयिल्लो. कर्ण परशुरामाचो . शिष्य. ल्हाना-समानांतलो झुजारी 
न्हय. कर्णाच्या मारान अभिमन्यूक घाय जाले. पुणून तो गणमणलो ना. ताणे 
कर्णाचे धोणु मोडून उडयलें. कर्णाचो धाकलो भाव कर्णाच्या आधाराक आयिलो. 
ताची गोमटी उडयली. अर्जुन ज्या किंवाट्यान झुजतलो आशिल्लो त्याच किंवाट्यान 
अभिमन्यु झुजूंक लागलो. कर्णक नाका-पुरो जाले. आनी कर्ण पळ्ळो. 

कर्ण पळना फुडें कौरवांचेर आकांत आयलो. तेवूय पळपाक लागले. द्रोणाचार्य 
तांकां थातारता आसतनाय ते पळत रावले. 

त्याच खिणाक अभिमन्यु चक्रव्युहात भितर सल्लो, हो भितर गेलो जाल्यार 
भायर सरूंक पावचो ना अरी येवजून द्रोणान ताका भितर वचूंक दिलो. 

ताणे मांड मोडून भितर वचचें आनी ताच्या फाटल्यान युधिष्ठिर भीम आनी 
बाकिच्यांनी तेच वाटेन येवचें अशे पयलीं थरि. त्या प्रमाण अभिमन्यु विराट 
द्रपद सगळे ते वाटेन भितर वचपाक लागले. तांकां भितर सरतना जयद्रथान 
पळेले. जयद्रथ धृतराष्ट्राचो जांवंय. दुर्योधनाचो भावोजी. पांडव वनवासांत आसतना 
एक दीस तो एका स्वयंवराक वचपाक भायर सरिलो. वाटेर काम्यक-वनांत 
पाविल्लो, थंय द्रौपदेचेर ताची वांकडी नदर पडिली. तो तिका बळयां उबारून घेवन 
गेलो. आनी भिमान ताका धरून हाडून द्रौपदेच्या पांयां कडेन नाक धासूंक 
लायिल्लै, हो अवमान जयद्रथ विसरूक नारिलो. आतां पांडवांचो सूड घेवपाची 
आयती संद आपणाक मेळ्ळ्या अरे येवजून तो धांवलो आनी ताणे भितर सरूंक 
मुखार सरिल्ल्या पांडव-विरांक मांडाच्या दारांतूच आडावन धनले. युधिष्ठिर भीम 
सात्यकी सगळ्यां आड तो एकलोच झुजपाक लागलो. सगळ्यांत पयलीं ताणे 
भिमाच्या रथाचे घोडे मारून उड़यले. तागेले धोणु मोडलं आनी सात्यकिच्या 

रथाचेर उडी धेवन ताका फरफरीत सकल ओडूनं हाडलो. जे कौरव पळून गेले ते 
तागेलो हो पराक्रम पळोवन परतले आनी पांडवां आड नव्या नेटान झुजपाक 
लागले. 

मांडा भितर अभिमन्यु एकलोच पावलो आनी भितर पावन घुसपलो. बाकिचे 
सगळे भायर उले. 

मांडा भायर आसतना अभिमन्यून कौरवांचो जो विध्वंस केलो ताच्याकूय चड 
ताणे आतां मांडा भितर केलो. 'तुका जितो सोडचों ना' अरो म्हणून वसातीय 
ताचेर धांवन आयिललो. ताका एकाच तिरान ताणे मारून उडयलो. 'हांव दाखयतां 
तुका' अरो म्हणून झाल्याचो पुत रुक्मरथ ताचेर धांवन गेलो. ताकाय ताणे तसोच 
एका तिरान मारून उडयलो. अभिमन्यु एकलो आसुनूय सगळ्यांक मारता, वाटेर 
येतल्याक आड घालता हें पळोवन दुर्योधनाचो पुत लक्ष्मण खुबलो. तो 
अभिमन्यूक आपूण मारतलोच अहो थारावन मुखार सल्लो. ताकाय दुर्योधना हुजीर 
ताणे मारून उड़यलो. 

दोळ्यां मुखारूच पुत मेलो पळोवन दुर्योधन चवताळळो. 'पळेतात किर्ते तोंड 
घेवन. मारात ताका' आरो म्हणून तो आपल्याच लोकांचेर उसळ्ळो. ते बरोबर 
द्रोण अश्वत्थामा कृप कर्ण बृहद्वल कृतवर्मा अरे स म्हारथी एकाच वांगडा 
अभिमन्युचेर धांबन गेले. दुःशासनाचो पुत अभिमन्यु म्हर्‍्यांत आशिलो. 'हांव 
ताका मारतलो' अझैं म्हणून तो मुखार सरिलो. ताका पळोवन अभिमन्यून म्हळें, 
'तुका रे कोण खाता. तुगेलो बापुय म्हज्या मारांक भियेवन पळून गेलो. यो, तुका 
जिवो सोडिना.' अरो म्हणून अभिमन्यून ताचेर एक तीख तीर सोडलो. पुणून तो 
अश्वत्थाम्यान वाटेरूच मोडून उडयलो. अभिमन्यूक तिडक माली. तो 
अश्वत्थाम्याचेर आनी शल्याचेर तीर सोडीत रावलो. शत्रुजय चंद्रकेतु मेधवेग 
असल्या म्हारथींक मारून ताणे शकुनीक घाय केले. कर्णाकूय नाका-पुरो केलें. 

कर्णाक किर्ते करचे, येवजना जालें. 'येदो-सो पोर, व्हडल्या व्हडल्यांक नाका 
पुरो करता. हाचे कडेन अंहो किर्ते आसा.. खंयच्या नेटार हो उडटा.' ताणे 
द्रोणाचायक विचाले. | 

ताणे जै कवच आंगार चड़यलां तें फोडूंक येना. तें करों घाळचें तें तो बापाय 
कडल्यान शिकला. बापायक हांवें शिकयर्छै, फाटले बटल्यान तीर मारून तें पयलीं 
फोडचे पडटलें. त्या भायर ताचे सारथी धोड़े मारचे पडटले. रथ भाते मोडचे 
पडटले. ते बगर तुमकां कांयच जमपाचें ना.' द्रोणाचार्यान जाप दिली. 

कणन रोखडेच फाटले वटल्यान तीर मोखून ताचें कवच फोडलें. तरीं ताचें 

धोणूय मोडून उडयलें. भोजान ताचे घोडे माले आनी गौतमान ताच्या दोगूय 
सारथ्यांक उड़यले. अभिमन्युचें कवच फुटिले. रथ मोडिलो. धोणु मोडिले, भाते 
मोडिले. निर्शेनासतना ताणे तरसाद हातांत घेतली. द्रोणान ताची तरसाद मोडून 
उडयली. आनी कर्णान ताचे धालिचे कुडके केले 

अभिमन्यूक किर्ते करचे, येवजना जालें. हे वाटेन ते वाटेन पळेले. ताका 
मोडिल्ल्या रथाचें एक चाक दिइटी पडलें. तें उबारून तो कौरवांचेर धांवलो 
सुदर्शन घेवन धांवतल्या कृष्णा सारकोच तो सगळ्यांक दिसलो. तागेले हैं 
भेझ्टावणे रूप पळोवन सगळ्यांक थरथरोय सुटलो. म्हणटासर कौरवांनी ताच्या 
चाकाचेय कुड़के करून उड़यले. 

अभिमन्यून गदा उबाली आनी अश्वत्थाम्याच्या आंगार तो धांवन गेलो. 
अश्वत्थामा भियेलो. तीन पावलां फाटीं सलो. तितले म्हणसर गदेन अभिमन्यून 
कितल्याइया जाणांक दाळाक लायले. 

म्हणटासर दु:शासनाचो पुत ताच्या आंगार धांवन गेलो. ताणेय हातांत गदा 
धेतिलली. दोन पर्वत करो दोगूय एकामेकांचेर आदळ्ळे. ते एकामेकांचेर गदा मारता 
आसतना कर्ण अश्वत्थामा कृप द्रोणाचार्य आनी हेर सगळे अभिमन्युचेर तिरांचो 
पावस झडोबपाक लागले. ताका एकल्याक जार करपाक स वीर जिवार उठिले. 
तांच्या तिरांनी अभिमन्युच्या पुराय आंगाक घाय जाले. आंगा वेल्यान रगत 
व्हांवपाक लागलें. तरी आसतना तो दुःशासनाच्या पुता आड गदेन झुजत रावलो. 
अवचित दोगूय एकामेकांच्या मारान घुंवळून पडले. दोगूय निर्णले. तातूंत अद्रुरट 
दुःशासनाच्या पुताचे वाटेन उबे रावले. ताका पयलीं जाग आयली. तो उठलो. 
अभिमन्युकूय॒ तेन्नाच जाग आयिली. तो उठूंक करतालो. ताचे पयलींच 
दुःशासनाच्या पुतान अभिमन्युचे तकलेर मोठ्यान गदा हाणली. 

अभिमन्यु पडलो. तसोच निश्चेष्ट पडून उल्लो. परतो उठूक पावलो ना. 

सावद पडटकूच रानवटी व्याधांक जाता तर अभिमन्यु पडटकूच दुर्योधन 
दुःशासन कर्ण अश्वत्थामा हांकां जालें. ते खुशाल भरीत जावन ताचे भोंवतणी 
एकठांय जाले आनी पिरो कठो नाचपाक लागले. तें पळोवन कौरवांच्या 
पंगडांतल्याय कांय विरांक वायट दिसले. तांच्याय दोळ्यांतल्यान दुकां व्हांवपाक 
लागलीं. “नाचतात किर्ते, येद्या-इया ह्या भुरग्याक मारपाक तुमी येदे येदे व्हडले स 
म्हाथी एकठांय जाले. हो धर्म न्हय, अधर्म हो' अराँ म्हणून ते 'शीःशीः' 
करपाक लागले. 

युयुत्सुच्यान तर कौरवांचो हो नाच मात लेगीत पळोवं नज जालो. तो 

फणफणत उठलो. म्हणपाक लागलो: पाड पडिल्ल्यांनो, अर्जुना मुखार तुमर्चे 
कोणाचे कांय चलना म्हुण ताका तुमी पयस व्हरून थंय घुसपावन दवल्लो आनी 
अधर्माचो आधार घेवन ह्या भुरग्याक तुमी हांगा मारून उडयलो? आनी वयल्यान 
तुमी नाचतात? तुमकां लज दिसपाची. शी: तुमकां. तुमचे हे करणेर्ची फळां 
तुमकां भोगर्ची पडटली, विसरू नाकात. शीःशीःशी. धर्म न्हय हो, अधर्म हो, 
अधर्म. शी: धिक्कार तुमकां.' 

मळबांत कांय रोवणी उडटालीं. तिंवूय चीं चीं करून युयुत्सुच्या सुरांत सूर . 
मेळोवन म्हणपाक लागलीं, 'खर्‍यांनीच अधर्म हो अधर्म. शी...शी...शी. शी 
तुमकां.' 


१५४. अर्जुनाचो सोपूत 


अभिमन्यूक मरून पडिल्लो पळोवन पांडवांच्या पंगडांतल्या विरांक धस्स जालें. 
मळब कोंसळून पडिले वरी तांकां दिसले. ते दुख्खी जाले. तांणी आपापणालीं 
अस्रां हातांतलीं सकल दवलीं. आंगा वेळीं झुजा-वस्रां देवयर्ली आनी रथांतल्यान 
देवून ते युधिष्ठिर भोंबतणी एकठांय जाले. 

युधिष्टिराच्या काळजाचे कुड़के कुडके जाले. आपणे खंयचो हाका मांड मोड 
म्हळो अशें ताका जालें. जैताच्या हावेसान आपुण कुड़ो जालों आनी हाका 
दुस्मानाच्या तोंडांत घालो, अझ ताका दिसपाक लागले. ताका तें खावंक लागलें. 
आपणेच ताका मालो अशँ ताका दिसपाक लागलें. द्रोण आनी अश्वत्थामा, दुर्योधन 
आनी दुःशासन असल्या व्हडल्या व्हडल्या झुजार्‍यांक नाका-पुरो करून उडोवपी 
हो वीर आपणे कुड़ेपणान होगडायलो. आतां खंयच्या तोंडान अर्जुाक आपुण धीर 
दितलों, सुभद्रेक तोंड करों दाखयतलों, अशें ताका जालें. दोगांयचो अपुबयिचो पुत 
हो. कृष्णाकूय जाय-जाय जालो, आपणेंचं ताचो घात मालो. अर्जुन म्हर्‍यांत 
नासतना ताका राखपा वांट्याचो आपणे ताका मरुक दिलो. 'आरेरे, म्हजे सारको 
पातकी संवसारांत दुसरो कोण आसचो ना. मनीस जेन्ना हावरो जाता तेन्ना बुद्द 
होगडावन बसता म्हणटात, तों म्हर्जे जालें. म्हाका केन्ना काय जैत मेळ्ळ्यार 
पुरो जाल; ताका लागून हांवें बुद्द होगडायली आनी एक बर्‍यांतलो बरो, व्हडांतलो 
व्हड वीर होगडावन बसलो. आतां जैत जोडून किर्ते करपाचें आसा', हे भाठोन तो 
विकळाप करपाक लागलो. | 

युधिष्ठिर धीरवान, केर्देय संकरट कोसळूं, केर्देय दुख्ख येवं, मात लेगीत हालपी 

न्हय. तोच आयज थतर वितर जावन विकळाप करतालो. तें पळोवन ताचे 
भोवतणी एकठांय जाले झुजारी मानो सकल घाळून रडपाक लागले. 


अञ्या वेळार व्यास थंय पावता. तो युधिष्ठिराक धीर दिता : 'तूं बुदवंत. तुका सांगपाची गरज 
ना. जल्मा आयिल्लो मनीस मरताच. ताचे खातीर रडप, विकळाप करप तुका सोबना. 
जल्म आनी मर्ण जिवितार्ची दोन तोंकां. जल्मा वांगडा मरणाक जोडून देवान संवसार 
चलोवपाची मांडणी केल्या, मर्ण संवसाराच्या बर्‍या खातीर येता' अझ जायते ताका 
समजावन सांगता. 

कृतयुगांत सुंजय नांवाचो एक राजा जावन गेलो. ताका एकूच पुत आशिलो. विष्णु 
सारको बळिइट. इन्द्रा सारको झुजारी. एक फावट एका झुजांत दुस्मानांनी ताका रेवाडो 
घालो आनी मारून उडयलो. ऐन उमेदिचे पिरायेर गुणी पुत मेलो पळोवन बापायक खूब 
दुख्ख जाले. दीस रात तो पुतार्चे आनी मरणाचे येवजून रडपाक लागलो. त्या वेळार 
नारदान ताका एक आख्यान सांगिले. तेच आपुण तुका सांगतां अशे म्हणून व्यास 
युधिष्ठिराक मरूत सुहोत्र पौरव शिबी राम भगीरथ दिलीप मान्धाता ययाती अंबरीष 
शशबिन्दु गय रन्तिदेव भरत पृथु परशुराम करो आशिले, कोण आनी केदे आगिले, ते 
कशे मेले तें सांगता. हें आख्यान सांगून व्यास म्हणटा, 'सुंजयाचो पुत झुजाक व्हडलो 
तयार नाशिलो आनी तो मेलो. अभिमन्युची गजाल वेगळी. ताणे मरचे पयलीं हजारांनी 
लोकांक माल्ल्यात. व्हडल्या व्हडल्यांक लोळयल्यात आनी झुजतां झुजतां मेला. शूर 
क्षत्रिय जे गतीक आंवडेता तीच गती ताका मेळ्ळ्या. ध्यानान आत्मो जोडिले योगी, 
ब्हडले व्हडले याग करपी याजक आनी खर तपां करपी तपस्वी पुण्यान जी गती 
जोडटात तीच अभिमन्यून जोडल्या. ताचे खातीर दुख्ख करप म्हळ्यार ताचो अवमान 
करप." 

व्यास निमाणे सांगता, 'तूं जाका दुख्ख म्हणटा ती मनाची एक तरा. मन दुख्खांत 
दुख्खी जाता. सुखांत सुखी जाता. मन शान्त दवरचें म्हणटकूच तें सुख आनी दुख्ख 
दोगांय पेल्यान वतठें. तें मागीर सुखान भुरकुटचें ना, दुख्खान खंती जावचें ना.' 

हें आख्यान सांगून व्यास उठून वता. 

हें आख्यान सांगपाक महाभारतान हांगा अठरा अध्याय खर्चिल्यात. मुखार, झूज 
सोंपता तेन्ना, कुळक्षयाच्या दुख्खांत बुडिल्ल्या युधिष्ठिराक हेंच आख्यान पर्धून श्रीकृष्ण 
सांगता. तेंबूय 'नारदान सांगिलें आख्यान' म्हूण सांगता. ह्या आख्यानाचें नांव 
'षोडघ-राजकोपाख्यान'. एकूच आख्यान दोन कडेन आयिल्ल्यान एके कडलें तें काडून 
उडोबंक जाय अशे जाणकार म्हणटात. आनी ते हांगासलें--अभिमन्युच्या मरणा 
उपरांत आयिलेँ-काडून उडयतात. पुणून मुखारूय जंय तें आयलां थंयूय तें जाणकारांनी 
प्रक्षिपूच लेखलां. मुदलांत तें नाशिले. गुपांच्या काळांत भागवतांनी तें जोड़लां जावंक 
जाय. ह्या आख्यानाची भास, ताचो छंद पळेत जाल्यार तें संस्कृत-युगांतल्या एका व्हड 
कवीन रचिले आसूंक जाय अरो दिसता. त्या युगांतले राजा जेन्ना कोणायच्या मरणान 
दुख्खांत बुडटाले तेन्ना बन्दी वा चारण राजागेर येवन तें खणखणीत आवाजांत म्हणटाले. 
दुख्खी मनझाचें दुख्ख ल्हव करपाक जाय आदिले वातावरण हें आख्यान ताच्या छंदाक 

लागून निर्माण करता, देखून भागवतांनी हें आख्यान महाभारतांत आसपावन घेतलां. 
तीनसांज जाळी. संशासकांचों संहार करून अर्जुन परतलो. वाटेर अकस्मात 
ताचें काळीज धडधघडूंक लागें. ताणे कृष्णाक म्हळें, कृष्णा, ओगीच 
भंय-भंय-सो दिसता मरे. कित्यां खातीर काय देवा | तकलेंत नाका नाका जाल 
येता. किर्ते घ्डलां काय. धर्मराजाक कांय जावंक ना मूं.' 

'ताका कायच जावंक ना. दुसरे कितेय आसू येता." कृष्णान जाप दिली. 

दीस धारे सकल गेलो. वाटेरूच दोगांयनी संध्या कळी. उपरांत ते .शिबिरांत 
पावले. शिबिरांत सगळे परतले. पुणून सगळे कडेन किणण दिसताळें. सदां द्या 
वेळार विणेचे सूर कानार पडटाले. आयज कितेंच आयकूंक येनाझिले. कोण 
उल्यनाशिले. सगळे मोने जाले. मुखार जो दिवटी पड़टालो तो अर्जुनाच्या तोंडा 
कडेन पळेतालो आनी मान सकल घाळून चळूंक लागतालो. कांय उलय नाझिलो. 

'केन्ना अडे जावंक ना', अर्जुनान कृष्णाक म्हळें. 'आयज सगळ्यांक किर्ते 
जालां, समजना. कोणूच येवकार दिवपाक मुखार येना. अभिमन्यु हांसत हांसत 
सदां मुखार येतालो तोय आयज दिइटी पडना. कोणाक कांय जावंक ना मू. विराट 
द्रपदाक कांय जावंक ना मू. तेवूय दिइटी पडनात.' 

दोगूय चळत चलत युधिष्ठिरा म्हर्‍यांत गेले. युधिष्ठिरा भोवतणी पांडव पंगडांतले 
वीर बशिले. अर्जुन आनी कुष्ण दोगांकूय भितर आयिले पळोवन सगळ्यांनी मानो 
सकल घाल्यो. 

'किते जालां आयज तुमकां सगळ्यांक', अर्जुनान विचारले, 'कोणूच कित्याक 
उलयना. तुमची तोंडां कित्याक बावल्यांत. हांगा अभिमन्यु दिइटी पडना. तो खंय 
गेला. द्रोणाचार्यान चाका-मांड रचिल्लो. हो मांड कसो मोडचो तें अभिमन्यूक हांवे 
शिकयर्ले, मांड मोडून भितर बी गेलो काय किर्ते तो. भितर गेलो आसत जाल्यार 
तो हजारांनी लोकांक मारतलो, ह्या विशी म्हाका दुबाव ना. पुणून तो भायर कसो 
सरतलो. भायर कर्शै सरचें तें हांबे ताका शिकोवंक नागिलें.' 

अर्जुनाक कोणेच जाप दिली ना. तो समजलो, अभिमन्यूक हांणी भितर 
धाडला जावंक जाय आनी. भितर तो दुस्मानांच्या तोंडांत पडला जावंक जाय. 
अर्जुनाच्या दोळ्यां मुखार खिणांत कितले-शे देखाव उबे रावले. अभिमन्यु मांड 
मोडून भितर गेला. सगळे ताच्या आंगार धांवन गेल्यात. तों काचाबूळ जाला 
जावंक जाय. ताका. ह्या वेळार बापायची याद जाल्या जावंक जाय. बापुय म्हर्‍यांत 
आशिल्लो जाल्यार हांव वाटावतलों आशिलो' अशें ताका दिसळां जावंक जाय. 
'च्ये। म्हजो पुत तो. त्या भायर कुष्णाचो भाचो. तो केन्ना काचात्रूल जावचो ना. 

ताच्या तोंडांतल्यान असलीं उतरां केन्नाच भायर सरर्ची नात. वीर तो. निमाण्या 
खिणा मेरेन धिरान झुजत रावतलो.' 

ताणे मुखार बशिल्ल्यांक विचाले, 'खर्‍यांनीच, अभिमन्यु भितर गेलो? आनी 
वचून मेलो? तुमी ब्हडले ब्हडले वीर भायर रावले आनी ताका तुमी भितर धाडून 
दिलो? सुभद्रेक आतां तोंड कशैं दाखोबं हांव. ती कितें म्हणटली म्हाका. खंयच्या 
उतरांनी तिका धीर दितलों हांव. खर्‍यांनीच हांव म्हर्‍यांत आसूंक जाय आहिललों. 
सगळ्यांक हुलपावन मारतलों आशिल्लो. ताका मरूंक दिवचों नाशिलो.' 

अर्जुनाचे दोळे भरून आयले. तो आकुळ-पिकूळ जालो. ताका धीर दीत 
कृष्णान म्हरळे, अर्जुना, असो आकुळ-पिकूळ जावप तुका सोवना. क्षत्रिय तू 
कषत्रियांतल्या विरांचें जिवीत म्हळ्यार झूज. ते झुजा मळार देवतातूच प्राण 
दिवपाच्या निर्धारान. मर्ण तांच्या पावलार पावल दवरून तांच्या सांगातानूच चलत 
येता. झुजा मळार जांकां मरण येता ते भाग्यवंत. अभिमन्यूक असर्लेच मरण 
आयलां. विराक सोबपा सारकेंच. तुका ताचो अभिमान दिसूंक फावो. तूं असो 
आकुळ-पिकूळ जालो जाल्यार बाकिच्यांक धीर कोण दितलो. दुख्ख करप तुका 
सोबना.' 

अर्जुनान आपणाक सांवरून घल्लो, ताणे कृष्णाक म्हळे, 'तूं म्हणटा ते खरे,' 
आनी युधिष्ठिराक विचाले, 'कितें जाळे, अभिमन्युचेर कोणे हात उबालो. तुमी एका 
फुडले एक सगळे वीर म्हर्‍यांत आसतना ताचेर हात उबारपाचो धीर कोणाक 
जालो. तुमी ताका राखूंक पावचे नात म्हणपार्चे पयलीं कळिलैँ जाल्यार तुमचेर 
पातयेवन हांव वचचोंच नागिलो. हांव ताच्याच म्हर्‍यांत रावतलो आरिलों. म्हजी 
चूक जाली. किर्ते जालें, म्हाका सांग. खंयच्या दुष्टान ताका मालो तें सांग. फाल्यां 
ताका तांतयां-पिलां सयत ना करून उडयना जाल्यार पळे.' 

अर्जुनाची चर्या पळोवं नज आरिली. तो हून उस्वास सोडपाक लागिलो. 
ताच्या तोंडाकडेन पळोवपाचो धीर एक युधिष्टिर आनी दुसरो कृष्ण सोडून 
आनीक कोणाक जाय सारको नारिलो. 

युधिष्ठिरान ताका जाप दिली, 'तूं संशप्तको आड झुजपांक गेल्या उपरांत 
द्रोणाचार्यान म्हाका धरपाचो जायतो यत्न केलो. तागेलो यत्न कसोच फळाक 
येवचो ना हाची जतनाय आमच्या पंगडांतल्या सगळ्यांनी घेतिली. तांणी 
द्रोणाचार्याक आनी तागेल्या सांगात्यांक नाका-पुरो जायसर झुजयले. पुणून 
द्रोणाचार्यान जो मांड रचिल्लो तो मोडूंक आमकां आयलो ना. मोडपाचो आमी 
जायतो यत्न केलो. अभिमन्युकूच तो मोडूंक येता म्हणपाचें हांव जाणा आईिलों. 

म्हुण ताका हांवें 'तूं मांड मोडून भितर वच, आमी सगळे तुज्या फाटल्यान येतात' 
अरे सांगळे. ताणे मांड मोडपाची दायकी रोखडीच आपल्या आंगार घेतली, आनी 
मातूय अनमन नासतना मांड मोडून तो भितर सलो. तो गेलो तेच वटेन आमी 
सगळे भितर सरिले, पुणून आमच्या पाड्या नशिबान जयद्रथ आडवो आयलो. ताणे 
आमकां मांडाच्या दारांतूच आडावन घले. आमी हांगां जयद्रथा आड झुजपांत गुल 
आसतना थंय भितर अभिमन्युचेर द्रोण कृप कर्ण अश्वत्थामा बृहद्रळ आनी 
कृतवर्मा, स म्हारथ्यांनी घुरी घाली. स स म्हारथी ताच्या आंगार धांवन गेले. तरी 
आसतना अभिमन्यून आठ हजार रथांचो पिठो केलो. णवे हती मारून उडयले. 
हजारांनी विरांक यमागेर धाडून दिले. बृहद्ढल आनी दुर्योधनाचो लक्ष्मण हांचेय 
प्राण घेतले. हे तरेच्यो अद्भुत करण्यो करता आसतनाच दु:शासनाच्या पुतान 
ताचेर गदा हाणली आनी ताच्या हातान तो मेलो.' 

अर्जुनाच्या दोळ्यां मुखार काळोख आयलो. ताच्या तोंडांतल्यान 'पुता म्हज्या' 
हीं दोनूच उतरां भायर सली आनी तो धुंबळ येवन पडलो. अर्जुनाक धुंवळ 
आयिली पळोवन किर्ते करचे, कोणाक समजना जालें. ते एकामेकांचीं तोंडां 
पळोवपाक लागले. इतल्यान तो सुद्दी आयलो. तागेले सगळें आंग थरथरपाक 
लागले. ताचे दोळे तांबडे-गुंज जाले. हात चोळीत ताणे सोपूत घेतलो, 'जाका 
लागून म्हज्या पुताक मरण आयलें त्या जयद्रथाचो प्राण फाल्यां दीस पडचे पयलीं 
हांव घेतलो. जयद्रथाच्या आधाराक खासा द्रोणाचार्य कृपाचार्य हांचे सारकेले म्हजे 
गुरू लेगीत आयले, तर तांचेय प्राण घेतलो. जयद्रथ म्हज्या हातान मरूंक पावलो 
ना आनी दीस धारे सकल गेलो जाल्यार हांव थंयच चिता पेटयतलो आनी तांतूंत 
उड़ी घेवन जीव दितलों.' 

हो सोपूत घेवन अर्जुनान आपणालें गांडीव दावे वसल्यान उजवे वाटेन 
घुंबडायलें. तेन्ना आकांताचो नाद जालो. तो वयर अंतरिक्षात गणगणलो. त्याच 
खिणाक श्रीकृष्णान आपणाल्या पांचजन्य .शंखाक फूंक माली. ताच्या आवाजान 
भूंय मळब आनी पाताळ ह्या तिनूय संवसारांक थरथरो भल्ली. 

अभिमन्यु पडल्या उपरांत जयद्रथान ताचे तकलेर खोट माली. अभिमन्यूक सोदीत अर्जुन 
मांडांत भितर गेलो तेन्ना खासा अभिमन्यून ताका ही खबर सांगली. म्हुण अर्जुनान 


जयद्रथाक मारपाचो सोपूत घेतलो अशी एक कथा खूब कडेन चलता. हे कथेक मुदलांत 
आधार ना. उपरांतच्या खंयच्याय कविचे तकलेतल्यान ती भायर सल्ल्या म्हणूंक जाय 


"oS क कात नग 


१५५. सुभद्रेक धीर 


उपरांत अर्जुनान कृष्णाक म्हळें, 'भितर सुभद्रा आनी उत्तरा रडटात जातीं. 
तांकांय धिराची गरज आसा. तो तूं न्हय जाल्यार दुसरो कोण दितलो तांकां.' 

कृष्णाच्या मनांत सुभद्रेक जाप दिवपार्चे घोळटालेच. तो अर्जुनाकूच घेवन 
तिच्या म्हर्‍यांत गेलो. 

कृष्णाक पळोवन सुभद्रा मोट्या मोट्यान रडपाक लागली, 'कितें जाले रे हें 
कृष्णा, आमकां सोडून कित्याक गेलो रे तो. करों जातले रे आमचें आतां. उत्तरेक 
तोंड कर्शे दाखोवं हांव.' 

ती एकासारकी रडपाक लागली. खोळर्‍्यांनी रडली. कृष्णान तिचे फाटी 
वयल्यान हात ओडून म्हळें, तुका दुख्ख जावपाचेंच. ऐन उमेदिचे पिराये बेलो पुत 
सट्ट करून दोळ्यां मुखावेलो ना जावप हाचे सारकें दुख्ख दुसरे ना. असल्या 
प्रसंगार खंयच्याच उतरांनी धीर दिवंक येना. पुणून एक गजाल विसरू नाका. 
आमी क्षत्रिय. क्षत्रियांगेर जे जल्म घेतात ते असल्याच मरणाक आंबडेतात. असलें 
मर्ण जांकां येता तांकां आमी भाग्यवंत लेखतात. अभिमन्यु हांतुळणार पडून मरूक 
ना. झुजा मळार झुजत झुजत पडला. पराक्रम करून पडला. असल्या मरणाचो 
आमकां अभिमान दिसूंक फाव. तूं एका विराची आवय. दुसऱया एका विराची 
घरकान्न. एका विराची धुव आनी दुसर्‍या एका विराची भयण. तुर्वे रडप न्हय.' 

कुष्ण जाणा आशिल्लो, असल्या उतरांनी सुभद्रेक धीर मेळपाचो ना. म्हुण ताणे 
तिका आनीक एक गजाल सांगली, 'लक्षांत दवर, जाका लागून तुज्या पुताक मर्ण 
आयले तो जयद्रथ फाल्यां दीस पडचे पयलीं आपले करणेची फळां भोगतलो. 
ताची गोमटी फाल्यां कुरुक्षेत्राच्या मळा पसून पयस पडली ना जाल्यार, विचार तूं 
म्हाका. तो खंयूय लिपून रावू, कोणाच्याय आलासऱयाक वचू फाल्यां तो जितो 
उरपाचो ना. इतलें मतींत धर. आतां रडप पुरै कर आनी उत्तरेक धीर दी. धिराची 
सगळ्यांत चड गरज तिका.' 

सुभद्रेक सगळे समजतालें. पुणून कितलीय जाल्यार आवय ती. क्षत्रिय जाली 
म्हुण किर्ते जालें. आवयचें काळीज खंय वतलें. ती चडूच रडपाक लागली. 'रडूं 
नाका जाल्यार किर्ते करूं रे कृष्णा. हांव आवय मरे ताची. इतले अपुर्बायेचो 
म्हजो हो पुत ऐन उमेदिचे पिरायेर कसो रे वचचो. बापाय सारको पराक्रमी तो. 
ताका आशे तरेचें मर्ण कित्याक येवचे.' 

ती अभिमन्यूक उलो मारून विचारपाक लागली, 'तूं खंय गेलो रे पुता. 

आमकां सोडून कित्याक गेलो रे. येदे बेगीन कित्याक गेलो. तुर्जे तें हांसरे तोंड 
खंय पळोवंक मेळटलें रे आतां म्हाका.' 

अवचित ती उसळ्ळी, 'म्हज्या पुताक जांकां राखूंक कळ्ळे ना त्या वृष्णी 
पांचालांक कटा कटा. कित्याक उपकारा पडलीं तुमगेलीं तीं धोणवां आनी 
आयुषां) केकय चेदी मत्स्य सुंजय, इतलेय आसतना अभिमन्यु कसो पडचो झुजा 
मळार. खंय गेलें भिमाचें आनी अर्जुनार्चे कर्तृत्व.' 

ती कृष्णाक सांगपाक लागली, 'म्हाका आतां कित्यांतूच सुख ना. सगळें रिते 
रिते दिसपाक लागलां. सगळे पोकळ पोकळ जालां. जिविताक अर्थूच ना. 
अभिमन्यु तुजो भाचो मरे. आनी अर्जुनाचो पुत मरे. तो कसो पडचो झुजांत. 
सपन करों दिसता मरे सगळें. उत्तेक आतां हांव कशे तोंड दाखोवं. खंयच्या 
उतरांनी धीर दिवं तिका.' 

सुभद्रेचे विकळाप चलिले आसतनाच द्रौपदी उत्तरेक घेवन आयली आनी 
तिगीय कृष्णाक पळोवन मोट्या मोट्यान रडपाक लागल्यो. म्हणटासर घुवळून 
पड़ल्यो. कृष्ण खीणभर दुख्ख विसलो. ताणे अर्जुनाक म्हळे, 'उदक घेवन यो 
बेगीन.' अर्जुनान उदक हाडलें. कुष्णान तें तिगींयचेर शिंपडायलें. तिगीय सुद्दीर 
येतकूच कुष्णान सुभद्रेक म्हळे, 'कितली रडटली तूं. उत्तरेक धीर दी. सांग तिका, 
अभिमन्यु क्षत्रिय कुळयेतलो. जी गती मेळची म्हुण क्षत्रिय वीर आंबडेतात तीच 
गती मेळ्ळ्या ताका. असलो पुत जिगेर जल्मा येता ती आवय भाग्यवंत. असलो 
भुरगो जिका धोव म्हुण मेळटा ती बायल भाग्यवंत. ताचे खातीर रडप समा न्हय. 
परते, आमी जे कोण उल्ल्यात तांकांय हीच गती मेळूं म्हुण मागात..." 


१५६. जयद्रथ आनी द्रोण 


फाल्यां दीस पडचे पयली जयद्र्थाक मारपांचो सोपूत अर्जुनान धेतला म्हणपाची 
खबर कौरवांच्या शिबिरांत पावली. उडत उडत ती जयद्रथांच्याय कानार पडली. 
जयद्रथ भियेलो. उठून दुर्योधनाः सरी गेलों. 'दुर्योघना भोंवतणी जायते जाण बरिल. 
तांचे हुजीर ताणे दुर्योधनाक म्हळे, 'आयकली मू खबर. पांडुचे बायलेक इन्द्रा 
पसून जालो तो अवचिन्नाळो अर्जुन म्हाका एकल्याकूच खंय फाल्यां यमागेर 
घाडपाचो आसा.. तसो सोपूत घेवन बसला खंय तो. अर्जुनाच्या अस्रांक अस्रानी 
जाप दिवपार्चे बळगें आशिल्लो एकलोय दिइटी पड़ना म्हाका तुज्या पंगडांत. ताच्या 
मुखार उबो रावपाचें काळीज इन्द्राक लेगीत ना अशें म्हणटात. म्हाका येदे बेगीन 


जयद्रथ आनी द्राण ८७७ 


मरपाचें ना. हांव हांगा राविना रे बाबा. चलं हांव म्हज्या घरा. तुर्जे तूं पळोवन 
घे. म्हाका भंय दिसता.' 

'असो भियेता कित्याक तूं', दुर्योधनान ताका विचाले. 'आमी सगळे तुज्या 
फाटल्यान आसतले. तुका कोण हात लायता तो पळोवया. हांव आनी कर्ण 
आसतना तुर्वे भियेवंक जायना. तूं मात पसून हुस्को करूं नाका.' 

पुणून जयद्रथ दुर्योधनाच्या उतरांचेर पातयेवन रावपाक तयार नाशिल़ो. ताका 
द्रोणाचार्य किर्ते म्हणटा तें जाणा जावपार्चे आरि. ताका ताचें उतर जाय 
आशिर्ले, तो दुर्योधनाक घेवन तेच राती द्रोणाचार्या सरीं गेलो. ताका नमस्कार 
करून ताणे विचाले, 'हांव आनी अर्जुन दोगांकूय विद्या तुजेच कडल्यान मेळ्ळ्या. 
दोगांकूय तूं बळखता. आमच्यांत व्हड कोण.' 

अर्जुन'. द्रोणाचार्यान अनमन नासतना जाप दिली. विद्या तुमी एका 
गुरुकडल्यान घेव, पुणून अभ्यास ताणे तुजे परस बरो केला. अणभवानूय तो तुजे 
परस व्हड. आनी आयज तर तो अभिमन्युच्या मरणाक लागून पेटला. हेय नदरेन 
तो तुज्याकूय व्हड.' 

'म्हणटकूच फाल्यां....' जयद्रथ ताका विचारूंक वतालो. पुणून ताचे पयलींच 
द्रोणाचार्यान ताका विचाले, 'फाल्यां तुका मारपाचो ताणे सोपूत धेतला तो तो खरो 
करतलो काय किर्ते, हेंच विचारपाक आयला मरे. तर आयक, हांव तुज्या 
म्हऱ्यांत आसतना. तुका कोण कांय करपाचो ना. तूं भियेवं नाका. फाल्यां अहो 
तरेचो मांड रचतां कि तो मोड़पाक अर्जुनाक खंयचो, देवांक लेगीत येवपाचो ना.' 

इतर्छे सांगून द्रोणान म्हळै, 'तुमच्या पंगडाचो सेनापती ह्या नात्यान तुका 
सांगपाचें तें सांगल. आतां आनीक एक गजाल सांगपाची आसा म्हाका. ती 
आयक, आमी कोण सदां संवसारांत रावपा खातीर जल्मा येवंक नात. आयज 
न्हय जाल्यार फाल्यां सगळेच मरपाचे आसात. आनी तूं क्षत्रिय. झूज क्षत्रियांचो 
धर्म, तांची लागणूक. झुजाक भियेवन पळून वचप वा लिपून रावप क्षत्रियांक 
निखाळूस सोबना. तुगेले जाणटेले मरणाक भियेवन झुजा मळा वयल्यान फाटीं 
सरूंक नात. धर, फाल्यां तुका मरण आयले जाल्यार, तुका तें भाग्य करों दिसूँक 
जाय. झुजा मळार मरण येवचें म्हुण सगळे क्षत्रिय आंबडेतात. तूं पळून वतलो 
व्हय. इतलो भिजूड व्हय तूं.' 

द्रोणाचार्याची उतरां आयकून जयद्र्थाक पयलीं लज जाली. मागीर रोखडोच 
तो फुरफुरून आयलो. ताच्या मनांतलो भंय खंयचे खंय उबून गेलो. ताणे मोट्यान 
शंख वाजोवन द्रोणाचार्याक सांगले, 'ना, हांव भियेवंक ना. मरणाक हांव भियेना. 

केन्नाच भियेवर्चो ना.' 


१५७. कुष्णाची तयारी 


कृष्णाक न्हीद पडली ना. खरेपणानशीं पांडव-पंगडांतल्या कोणाकूच ते राती न्हीद 
पडली ना. सगळे एका-मेकां लागीं हुसक्यान फुतफुतपाक लागले : अर्जुन 
पराक्रमी. तागेले भावूय पराक्रमी. आनी आमीय सगळे जिवार उदार जावन हांगा 
आयल्यात. सगळें खरे, पुणून जयद्रथ ल्हाना-समानांतलो न्हय. बरे, ताचे भाँवतणी 
आसात ते पाडे आसतीत. पुणून ते किरकोळ न्हय. तेवूय पराक्रमी. अर्जुनान 
सोपूत खरो करून दाखयल्यार पुरो. ना जाल्यार किर्ते जातले. आपुण उजो 
पेटयतलो आनी तांतूंत उड़ी घेवन मरतलों असोय सोपूत घेवन बसला तो. 
म्हळ्यार, तो मारूंक पावलो ना जाल्यार मरतलो. तो मेलो जाल्यार युधिष्टिराचें 
कर्शै जातले. पांडवांचो खरो आधार अर्जुन. तोच गेलो जाल्यार घात जातलो. 

सगळे ह्याच हुसक्यांत पडिले. कोणूच न्हिंदूंक पावूंक नाशिलो. कुष्णूय जागोच 
आशिल्लो. कौरवांच्या शिबिरांत ताणे कांय मनीस धाडिले, थंय किर्ते चलां तें 
काडून हाड़पाक. ते थंय वचून आयिलले. अर्जुनान सोपूत धेतिलो त्यावेळार तागेल्या 
धोणवाचो आनी पांचजन्य शंखाचो जो आवाज वयर सरिलो तो कौरवांच्या कानार 
पडिलो. कित्या खातीर हो आवाज जालो हैं जाणा जावन धेवपाक तांणीय हांगा 
मनीस धाडिलले. फाल्यां तीनसांज मेरेन आपुण जयद्रथाक मारतलो ना जाल्यार 
उज्यांत घाळून घेवन मरतलों असो सोपूत अर्जुनान धेतला म्हणपाची खबर ते थंय 
घेवन गेले. आनी ही खबर आयकून सगळे भियेलले. अर्जुन सोपूत खरो करून 
दाखोवपी. आयज रातचो लेगीत घुरी घालीत, सांगूं नज. अशें येवजून ते अर्जुनाक 
जाप दिवपाचे तयारेक लागिले. आपुण अर्जुनाक सोपूत खरो करूंक दिवचों ना 
असो द्रोणान नित्दाय केला. कर्ण भूरिश्रवा अश्वत्थामा कृप शल्य--सय जाणांक 
जागयल्यात. ते जयद्र्था भोंबतणी रावपाचे आसात. सवूय धनुर्विध्ेतले अख्चविद्येतले 
पाटांगडे. हांका हरयले बगर जयद्रथ मेळपाचो ना. हांकां एक एकल्याक हरयता 
सर नाका पुरो जातले. सवूय जाण एकठांय रावल्यार करों जातले, अशे कृष्ण 
येवजूंक लागिलो. | 

ताणे दारुकाक आपयलो आनी म्हळें, 'चल, रथाक घोडे बांद. मात्दो अर्जुनाक 
जाप दिवन येवंया.' | 

दारूक रथ घेवन आयलो. कृष्ण रातचोच अर्जुनाक मेळूंक गेलो. ताणे 


कुष्णाची तयारी ५७९ 


अर्जुनाक म्हळे, 'तुर्वे म्हाका विचारी नासतना सोपूत घेतला. तुर्वे सोपूत घेतला 
म्हणपार्चे तांकांय कळ्ळां. ते सगळे आतांच्यान तयारेक लागल्यात. तांगेले स वीर 
जयद्र्था भौवतणी एकठांय रावपाचे आसात. हांशाक म्हारग जावंक जायना. झुजा 
मळार देवचे पयलीं तुका गिटकायलो बरो म्हुण आयलां.' 

अर्जुनान म्हळे,'ते स जाण आसूं वा बारा आसूं, म्हज्या अर्दान लेगीत न्हय ते 
सगळे. हांव तांकां भियेना. म्हजो सोपूत हांव खरो करून दाखयतलों. फाल्यां 
तांची सगळ्यांची अख्रां मोडून उड़यना जाल्यार पळे तूं. द्रोणाचार्य किर्तेय म्हणूं 
कि्तेय करूं. हांव ताचे हुजिरूच जयद्र्थाची गोमटी कातरून दाखयतलों. 
द्रोणाचार्याक माले बगर जयद्रथ मेळपाचो नासत जाल्यार द्रोणाचार्याक लेगीत 
मारपाक हांव गणमणपाचों ना. यम कुबेर वरुण इन्द्र हांणी म्हाका जीं अद्त्रा 
दिल्यांत तीं कशीं चलतात तें फाल्यांच सगळ्यांक दाखयतलों हांव. हांव भियेना.' 

मागीर ल्हवूच म्हळे, 'त्या भायर, तूं म्हज्या आधाराक आसतना भंय कोणाचो. 
तूं आसतना कोण जिखतलो म्हाका. तूं म्हाका दुबळो धरूं नाका. म्हज्या गांडीव 
धोणवाक दुशण दिवं नाका. आनी तुकाय उणो लेखूं नाका.' 

अर्जुनाचो आत्मविस्वास पळोवन कुष्ण धादोसभरीत जालो आनी 'न्हीद तूं 
आतां' अशे म्हणून उठून गेलो. वतना ताणे एक काम केलें. अर्जुनाच्या दारार 
झास्रांत्रां घेवन कांय जाणाक उबे दवले. 

कुष्ण आपल्या शिबिरांत परतलो आनी हांतुळणार लवंडलो. थोड्या वेळान 
ताणे दारुकाक भितर आपोवन सांगले: फायचो दीस आमचे कसवटणेचो. आपुण 
जयद्रथाक मारूंक दिवपाचो ना अर्शै द्रोणाचार्यान थारायर्ले आसत जाल्यार ताका 
मारप कठीण. पुणून ताका तीनसांज मेरेन मारुंकूच जाय. तूं एक काम कर: 
म्हजो रथ तयार दवर. सत्री, घुडी लावन दवर. रथांत म्हजीं सगळी आयुधां भर. 
तूंय कवच घालून तयार राव. केन्ना कसलो प्रसंग येत, सांगू नज. हांव सदचे 
भाशेन अर्जुनाचो रथ घेवन वतलों. पुणून अर्जुनाची शक्ती उणी पडटा आरो दिसले 
जाल्यार झुजांत हांव उडी घेतलो. अर्जुना खातीर कितेंय करीन हांब. रथ आतांच 
तयार करून दवर. केन्ना गरज पडत, सांगूं नज. गरज आसा-दी दिसली जाल्यार 
पांचजन्य शंख मोट्यान वाजयतलो. ताचो नाद कानार पड़ना फुडें तुंबे रथ घेवन 
धावन येवपाचें. अर्जुनाक जैत मेळुंकूच जाय.' 

'आतांच कामाक लागतां.' दारुकान जाप दिली आनी मागीर ल्हवू म्हळें, 
'जाचो सारथी तूं, ताका जैत मेळळे बगर रावचेंच ना.' 


१५८. अर्जुनाक पडिले सपन 


तेच रातीं अर्जुनाक एक सपन पडले 

श्रीकृष्ण सो आपणाक मेळपाक आयला. आपुण उठून सो ताका येवकार 
दिता. ताका आपल्या आसनार बसयतां आनी आसनार बसतकूच श्रीकृष्ण 
सांगता: 'तूं खेद करूं नाका. खेद करप बरें न्हय. खंत खेद चिंता हुस्के ह्यो 
गजाली हातांत धेतिलें खंयचेंच काम मुखार व्हरूंक दिनात. बादा हाडटात. 
असल्या गजालींक केन्ना आफडूंक लेगीत वचूं नाका. खेद कित्याक लागून जाला 
तें पळे. जाका लागून तो जाला तें कारण पयस कर. ना जाल्यार तूं मुखार पावल 
घाळूंक पावचो ना. खेद मनशाचो दुस्मान. तो दुस्मानाक आधार दितलो आनी 
तुका त्रासांत उडयतलो. तेन्ना ताका कसोच लागीं घेवं नाका.' 

कृष्णाचो उपदेस आयकून आपुण (अर्जुन) ताका सांगता, जयद्रथान 
अभिमन्यूक मरणाच्या तोंडांत धुकलो, देखून फाल्यां तीनसांज मेरेन जयद्र्थाक 
मारपाचो हांवें सोपूत घेतला. तो खरो जावंक जाय. आनी श्रीकृष्ण ताका सांगता, 
'म्हादेवा कडेन पाशुपत नांवार्चे अत्न आसा तें ताचे कडल्यान मागून धे.' 

“चल या', अरो म्हणून अर्जुन ताकाच घेवन भायर सरता. 

मागीर दोगूय उड्न-शे हिमालयार वतात. वाटेर तांकां कुचकुचीत रानां, 
खळखळपी न्हंयो, फुलां फळां, हिमरिखरां, अरो जायतें किर्ते किर्ते दिइटी पडटा. 
उडत ते कैलास पर्वतार पावतात. थंय तांकां म्हादेव पार्वती दोगांय दिश्टी पडटात. 

कुष्ण आनी अर्जुन दोगूय तांकां पांया पडटात. 

म्हादेव म्हणटा, 'तुमकां दोगांकूय पळोवन बरें दिसले. कित्याक आयिले.' 

'पाशुपत अस्र जाय आइिले', अर्जुन ताका जाप दिता. 

'हांव जाणां आरिलों,' म्हादेव म्हणटा आनी सांगता, देवांच्या दुस्मानाक 
मारून उडयल्या. उपरांत हांवें तैं अस्र अमृत सरोवरांत काडून उडयलें. हैं सरोवर 
हांगा लागींच आसा. थंय वचात आनी तें घेवन येयात.' 

दोगूय अमृत सरोवरा कडेन वतात. थंय तांकां एक आकांताचो व्हडलो नाग 
दिवटी पडटा. ताका हजार फणा आनी-हजारूय फणांतल्यान तो उजो औंकता. 
दोगूय ताका पळोवन रुद्राध्याय म्हणटात. 

_ रुद्राध्याय सोंपना फुडें नागाचे सुवातेर तांकां एक व्हडलें धोणु दिइटी पडटा. तें 
धेवन दोगूय म्हादेवा सरीं येतात. म्हादेवा फाटल्यान तांकां एक महाकाय तपस्वी 
उबो आशिल्लो दिइटी पडटा. हें म्हादेवार्चेच 'नीललोहित' रूप म्हणपाचें दोगूय 

वळखतात. ते ह्या रुपाक नमस्कार करतात. 

मागीर तो तपस्वी धोणु हातांत घेता. ताचो दोरे ओडटा आनी तोंडान मोट्या 
मोट्यान एक मंत्र म्हणटा. 

आनी धोणु काडून आहिले तर्शें सरोवरांत उडयता. सपनांतूच अर्जुनाक याद 
जाता: हाचे पयलीं म्हादेवान आपणाक हो मंत्र शिकयलो आनी हें अस्रूय दिले. 
आयज तो परतो आपणाक प्रसन्न जालो. आनी मंत्र परतो शिकयलो. 

अर्जुनाच्या आंगार कांटो फुलता आनी तो सट्ट करून जागो जाता. 

महाभारतांत कोणे कोणे खंय खंय कशी कशी भर घाल्या तें पळेतकूच भर 
घालतल्यांची केन्ना केन्ना तोखणायूय दिसपाक लागता. 


हांगा कृष्णाच्या आनी अर्जुनाच्या तोंडांत घालो रुद्राध्याय असलीच एक भर म्हणूंक 
जाय. शैव पंथी लोकांनी ही भर घाली आसूंक जाय. धा #ोकांच्या ह्या स्तोत्राक 
'नमःस्तोत्र' म्हणपाची चाल आसा. हे तरेचीं स्तोत्रां जायत्या पुराणांनी वाचूंक मेळटात. 
हांगाच अंयशीं क्लोकांचें आनीक एक व्हडलें स्तोत्र घाल पळोवंक मेळटा. तें व्यासान 
अर्जुनाक म्हणूंक लायिलैँ म्हणटात. महाभारतान ह्या दोनूय स्तोत्रांक 'शतरुद्रीय' स्तोस्र 
म्हुण नांव दिलां. 

संस्कृत भारोंतल्या स्तोत्र-साहित्यांतलीं कांय म्हत्त्वाचीं स्तोत्रां लेगीत कांय आख्यानां 
भाशेन महाभारतांत येवन थिरावल्यांत. 


१५९. मोत्रिर्ले कवच 


दुसर्‍या दिसा फांत्या पारारूच द्रोणाचार्य मांड रचपाक लागलो. ताणे जयद्रथाक 
सांगले, 'एक लाख घोडे, साठ हजार रथ, चौदा हजार हती आनी एकवीस हजार 
पदाती धेवन म्हजे पसून स कोसांचे वाटेर उबो राव.' ताच्या आधाराक ताणे 
सौमदत्ती कर्ण अश्वत्थामा शल्य वृषसेन आनी कृपाचार्य हांकां हाडून उबे केले. 
सूचीमुख नांवाचो मांड रचून जातकूच द्रोणाचार्यान चोवीस कोस लांब आनी धा 
कोस रूंद शकट-चक्र नांवाचो आनीक एक मांड रचलो. तांतूंत वेगळ्या वेगळ्या 
राजांक आनी राजकुंबरांक उबे केले. ह्या मांडाच्या तोंडा कडेन पद्म नांवाचो आनी 
एक मांड रचलो. थंय मुखार कृतवर्म्याक दवलो. ताच्या फाटल्यान कांबोजच्या 
राजाक उबो केलो. ताच्या आधाराक दुर्योधनाक आनी विकर्णाक दवले. आनी 
सगळ्यां मुखार आपुण उबो रावलो. 

येदो व्हडलो हो मांड पळोवन सिद्ध चारण लेगीत अजापांत पडले. मांड 
पळोवन दुर्योधनान म्हळें, 'आतां पळोवया जयद्र्थाक कोण हात लायता तो.' 

इतल्यांत दुर्मर्षण मुखार आयलो. ताणे मोट्यान शंख वाजयलो आनी तितल्याच 

मोट्यान म्हळे, 'अर्जुना आड झुजपाक सगळेच भियेतात. ताचें नांव धेना फुडें 
सगळे आंग काडटात. आयज पळेयात ताका हांव कसो लोळयतां तो. खंय आसा 
तो. यो म्हुण सांगात ताका, काळीज आसल्यार, म्हज्या मुखार.' 

अर्जुनाच्या कानार दुर्मर्षणाचीं हीं उतरां पडलीं तेन्ना ताणे कृष्णाक 'म्हळे, 
'सगळ्यांत पयलीं आयज दुर्मर्षणाची खबर धेवंया. रथ व्हरून ताच्या मुखार उबो 
कर. 

धडधड धडधड करून रथ दुर्मर्षणा मुखार येवन उबो रावलो. हातांत वज्र 
धेतिल्ल्या इन्द्रा सारको वा म्हणुया, हातांत काळदंड धेतिल्ल्या यमा सारको 
अर्जुनाचो अवतार पळोवन कौरवांच्या काळजांत खप्प जालें. अर्जुनान दुर्मर्षणाच्या 
सैन्याचेर घुरी घाली आनी खिणा भितर सैन्याची धिस्पट करून उड़यली. वचत 
ताची गोमटी कातरीत तो मुखार गेलो. दुर्मर्षणाचें सैन्य गर्भगळीत जाले आनी 
पळपाक लागलें. दुर्मर्घणाच्या सैन्याची ही गत्त दुः:शासनाच्यान पळोवं नज जाली. 
आयज तो हजारांनी हती घेवन झुजाक उबो राविल्लो. ताणे अर्जुना भोंबतणी 
हतयांचें सैन्य उबें केले. खवळ्ळेल्या म्हालसागरांत मानग्यान सुर्रर॑ करून भितर 
सरचें तसो अर्जुनान हतयांच्या ह्या सैन्यांत भितर सरून तांचो संहार सुरू केलो. 
हतयांचेर आकांत आयलो. ते जीव घेवन पळपाक लागले. दुःशासनाची लेगीत 
ुर्मर्षणा सारकीच गत्त जाली. 

हे भाशेन दोन मोट्या विरांची पयलीं गजाल घाळून अर्जुन मांडांत भितर सलो 
आनी सोमतो द्रोणाचार्य मुखार वचून उबो रावलो. द्रोणाचार्य तागेलो गुरू. 
कौरवांच्या पंगडांत जरूय तो आसलो तरूय अर्जुन ताका गुरू म्हुण्णूच 
वळखतालो. गुरू म्हुण्णूच मानतालो. द्रोणाचार्याक पळोवन ताणे दोनूय हात 
जोडले आनी म्हळें, 'जयद्र्थाक मारपाचो सोपूत घेवन झुजा मळार देंवलां. सोपूत 
खरो जावपाक म्हाका तुजो आशीर्बादूय जाय. आनी आधारूय जाय. 

'म्हाका जिखले बगर जयद्रथ तुज्या हातांत पड़पाचो ना', द्रोणाचार्यान 
ममुर्ख्यानी हांसून जाप दिली आनी रोखडेच तीर सोड़पाक सुरवात केली. अर्जुनाक 
कृष्णाक तांच्या रथाक आनी घोड्यांक ताणे तिरांनी धांपून उड़यले. अर्जुनान 
तिरांनीच जाप दिली. कांय वेळ दोगूय एकामेकांचेर तीर सोडीत रावले. हे अशेच 
झुजत रावले जाल्यार झूज . बेगीन सोंपपाचें ना, आशं येवजून कुष्णान अर्जुनाक 
म्हळे, 'तूं हांगाच घुसपून उलो जाल्यार तुगेलँ आयचें म्हत्वाचे काम कुशीन 
उरतले. द्रोणाचार्याक सोडून आमी मुखार गेले बरे 

द्रोणाचार्याचेर तीर सोडीत अर्जुनान जाप दिली, 'रथ तुका जाय थंय व्हर 

द्रोणाचार्याक उजव्यान एक प्रदक्षणा घालून कृष्णान रथ मुखार व्हेलो. 

'आरे, हें कितें', द्रोणान अजापान अर्जुनाक विचाले, 'आरे, झुजा मळा वेल्यान 
तूं केलाच पळून वचना अरो म्हणटालों मरे हांव. मागीर, हें किर्ते, पळून सो गेलो.' 

'दुस्माना आड झुजतना हांव केन्ना पळून वचना. द्रोणाचार्य म्हजो दुस्मान 
न्हय, म्हजो गुरू. आनी गुरूक हांव पुता सारको.' अशी जाप दिवन अर्जुन 
जयद्रथाक सोदीत मुखार गेलो. 

अर्जुनाक मांड मोडून भितर सरतना कौरवांनी पळेलो. इतलेंच न्हय, तर 
अर्जुना वांगडा युधामन्यु आनी उत्तमौजाय भितर पाविलले. ते पळोवन तांकां 
आडावपा खातीर जय कृतवर्मा काम्बोज आनी श्रुतायु धावन आयले. ते मेरेन 
द्रोणूय थंय पावलो. पुणून अर्जुन दन्पारच्या कडाबेल्या सुर्या सारको पेटिल्ो. 
द्रोणाचार्याच्या तिरांक ब्रह्मात्रान जाप दिवन ताणे कृतवर्म्याचेर घुरी घाली. कृतवर्मा 
यादव. कृष्णाचे कुळयेंतलो. तो कौरवांच्या पंगडांत गेलो आसलो तरूय तो 
आपलो अरो अर्जुनाक दिसतालें. म्हुण ताच्या आड झुजचें पडले जाल्यारूय ताका 
मारप ना आहों अर्जुनान थारायर्ले, कृष्णाक हें खबर आशिलें. म्हुण तो हुसक्यांत 
पडलो. अर्जुनान कृतवर्म्याक मालो ना जाल्यार दीस हांगाच सोंपतलो आनी 
जयद्रथ वाटावतलो अरो ताका दिसले. ताणे अर्जुनाक म्हळे, 'कृतवर्मा कोणूय 
आसूँ दया माया दवरूं नाका. मारून उडय. आमकां मुखार वचपार्चे आसा. 

'व्हर रथ मुखार' अर्जुनान जाप दिली. 

कुष्णान रथ मुखार व्हेलो. कृतवर्मा हातांत पडिलो आसतना अर्जुनान ताका 
सोडून दिलो आनी मुखार', जे आडवे येतात तांकां आड घालीत तो मुखार वचपाक 
लागलो. 

एकलोच मुखार गेलो. ताच्या सांगाताक आयिले उत्तमौजा आनी युधामन्यु 
मांडा भायरूच उल्ले. कुतवर्म्यान तांकां आडायले. 

अर्जुन भितर गेला हैं श्रुतायुधान पळेले. तो धावन आयलो. पुणून तो लागीं 
पावचे पयर्लीच अर्जुनान ताच्या सारथ्याक मालो आनी ताच्या घोड्यांकूय मारून 
उड़यले. श्रुतायुधाक तिडक माली. ते तिडकीन ताणे अर्जुना बदला कुष्णाचेर गदा 
मोखून माली. 

श्रुतायुध पारणारोचो पुत. तिका वरुणा पसून जालो. तो वयार आयला त्या 
वेळार तिणे वरुणा कडेन मागिल : 'हाका झुजांत कोणूच मारचो ना अरो कर.' 

वरुणान म्हळ्ळे, 'मनीस केदोय व्हड आसू, कोणूय आसूं, तेंकलें म्हणटकूच 
तो मरताच. मर्ण केन्ना कोणाक चुकोवंक येना. कोणाक येवंक ना. होच कसो 
नेमाक आडवाद जातलो. पुणून म्हज्यान एक करूं येता: हाका झुजांत कोण 

जिखूंक पावचो ना अशैं करूं येता.' अठो म्हणून ताणे एक गदा मंत्रून श्रुतायुधाक 
दिल्ली आनी म्हळ्ळें, 'ही गदा तुज्या हातांत आसतली ते मेरेन तुका कोण जिखूंक 
पावचो ना. पुणून एक लक्षांत दवर, ती कोणाचेरूय मोखून मारूंक जायना. 
जाच्या हातांत अस्त्र ना ताचेर मारूक जायना. जो तुज्या आड झुजना ताचेर 
मारूंक जायना. माली जाल्यार ती परती येतली आनी तुकाच मारतली.' 

श्रुतायुध ही सांगणी विसो. कृष्णाच्या हातांत अस्त्र नाशिले आनी कृष्ण 
ताच्या आड झुजनाशिलो. तो फकत अर्जुनाचो रथ चलयतालो. श्रुतायुधान 
तिडकीन कुष्णाचेर गदा मोखून माली ती कृष्णाच्या खांद्याक आपटली आनी 
थंयच्यान परतून ती श्रुतायुधाचे तकलेक आदळ्ळी. 

श्रुतायुध आपलेच गदेन मेलो. 

श्रुतायुधाची गदा श्रुतायुधाचेरूच परती आयिल्ली पळोवन कौरव भियेले. ते 
पळपाक लागले. तांकां पळटात ते पळोवन सुदक्षिण खुबलो. तो काम्बोज देशाचो 
राजकुंवर. देखणो. तो अर्जुनाचेर धांवन गेलो. अर्जुनान एकाच तिरान ताची 
गोमटी उसळायली. श्रुतायुध आनी सुदक्षिण दोगूय दोळ्यां मुखारूच मेले पळोवन 
अच्युतायु आनी श्रुतायु किंवाट्यान अर्जुनाचेर धुरी घाळून गेले. तांचे कडेंन मोटीं 
अस्रा आशिलीं. तीं ताणी अर्जुनाचेर मोखून माली. अख्नां लागना फुडें अर्जुन 
घुंबळळो. खीणभर घुडयेच्या दांड्याक धरून उबो रावलो. “अर्जुन मेलो, अर्जुन 
मेलो' करून दोगूय मोट्यान आइपाक लागले. आनी ताचेर तिरांचो पावस 
सोडपाक लागले. म्हणटासर अर्जुन सुद्दीर आयलो. ताणे तिरांचो पावस परतिलो 
आनी खिणामितर दोगांकूय मारून उडयले. 

ते मरतकूच नियुतायु आनी दीर्घायु, यवन पारद शक बाल्हीक द्रवीड म्लेच्छ, 
दरद पुंडू सगळे असूर अर्जुनाचेर घुरी घालून आयले. आसुरी माया पातळावन 
झुजपी ते. अर्जुनान तांचो संहार केलो. सगळ्यांक हुलपावन माले. हें पळोवन 
दुर्योधनाचेर आकांत आयलो. काचाबूल जावन तो द्रोणाचार्या सरीं धांवन गेलो. 
आनी म्हणपाक लागलो, 'आमी येदो व्हडलो हो मांड रचलो आनी अर्जुनान पळे 
कसो खिणाभितर तो मोडून उड़यलो. भितर सरून तो सगळ्यांक सुर्के करड जाले 
वरी हुळपायत चल्ला. जयद्रथाच्या जिविताची आतां म्हाका आस्त उरूक ना. 
द्रोणाचार्यं जितो आसा सर जयद्रथाक कोण कांय करूंक पावचो ना. अराँ सगळे 
समजताले. तें फट थले. द्रोणाचार्याक फाटी उड़ोवन अर्जुन सामको जयद्रथा 
म्हर्‍्यांत पावलो. ताका इतलो भितर पाविलो पळोवन आमचे सैनिक गर्भगळीत 
जाल्यात. म्हाका जर पयलीं कळिलै,. तुज्यान जयद्र्थाक राखूंक जावचें ना म्हुण, 

तर हांव ताका तूं भियेवं नाका म्हुण सांगर्चोच नारिल्लों. तो बावडो आपल्या सिंधु 
देशाक वर्चूक भायर सरिलो. तुजेर पातयेवन हांवें ताका दवलो. म्हजी चूक जाली 
म्हणची पडली. तूं म्हजो घात मारतलो असो दुबाव लेगीत म्हाका येवंक नाशिलो. 
आतां येवपाक लागला. हांवें तुजें किर्ते इबाडलां, समजना. तुका गुरू मानलो. 
सेनापतीपद दिले. आयुष्यभर तुजो चरितार्थ चलयलो. तुजी सगळे तरेन बडदास्त 
दवल्ली. तुका कितेंच उणे पडूंक दिले ना. तरी आसतना, तुका म्हजे परस ताची 
ओड चड. म्होंवांत बुड॒यले सुरयेवरी तूं आसतलो अशो हांवें धरूक नागिलें.' 

दुर्योधनाचीं हीं उतरां आयकून द्रोणाचार्याक खूब वायट दिसले. पुणून तोंडार 
कांय दाखय नासतना ताणे दुर्योधनाक म्हळे, 'पुता, तूं म्हाका अश्वत्थाम्या 
सारको. तुजें बरै जावचें म्हुण हांव म्हज्यान जाता तितलें करीत आयलां. हे उतार 
पिरायेर लेगीत झुजा मळार देंवलां. इतठेंय आसून अर्जुनाक जर जैत मेळटा तर 
ताची कारणां अशीं: अर्जुन ऐन उमेदिचे पिरायेचो. हांव उतार पिरायेचो. ताका 
श्रीकृष्णाचो आधार मेळळा. तो तागेलो सारथी. झुजांत फकत रथी व्हड आसलो 
म्हुण उपकारना, सारथीय व्हड आसूंक जाय. म्हजो सारथी श्रीकृष्णा सारको 
न्हय. तांची दोगांयची फाट धरप म्हाका हे पिरायेर जमपाचें ना. ही जाली एक 
गजाल. दुसरी गजाल : युधिष्ठिराक हांवे धरून दितां म्हुण तुका उतर दिलां. तेंवूय 
अर्जुन म्हर्‍्यांत नासत जाल्यार म्हळां. अर्जुन भितर गेला आनी पांडवांचें सैन्य 
हांगा भायर आसा. हांगा युधिष्टिर म्हज्या हाताक लागूं येता. तो म्हज्या हाताक 
लागलो जाल्यार एके दायकेंतल्यान हांव मेकळो जातलो अरो येवजून हांव हांगा 
जिवार उदार जावन झुजत रावलां. युधिष्ठिराक हांगां सोडून हांवें अर्जुना फाटल्यान 
धांबन वचप सारके जावचें ना.' 

खीणभर ओगी रावन ताणे दुर्योधनाक विचाले, “म्हाका एक सांग: अर्जुना 
आड झुजपी तुज्या पंगडांत हांव एकलोच आसां काय कितें. तूं कित्याक झुजना. 
तूंय पराक्रमी मरे. तुज्या आधाराक एका फुडले एक कितले-शे शूर वीर आसतना 
म्हजेर एकल्याचेर-सो कित्याक पातयेवन रावला. वच, तूं झूज ताच्या आड. त्या 
खातीर तुज्या काळजांतलो भंय पयलीं काडून उड़य. मागीर, तुगेल्या सांगात्यांकूय 
धीर येतलो. 

'तुज्यान जायना तें आमच्यांनी करों जातर्ले', दुर्योधनान ताका विचाले. 
'अखवेत्त्यांत तुका लागपी दुसरो कोण ना.' 

द्रोण खीणभर ओगी पडलो. मात्दों येवजून ताणे म्हळें, 'राव, तुका एक कवच 
दितां हांव. तें इन्द्रा कडल्यान अंगिरा मुनीक, ताचे कडल्यान बुहरुपतीक, 

बृहस्पती कडल्यान अश्निवेशाक आनी अभ्रिवेशा कडल्यान म्हाका मेठिले, तेच 


हांव तुका दितां. तें घालतकूच तुका अर्जुना आडूच न्हय, कोणाय आड झुजपाक . 


भंय दिसचो ना. श्रीकृष्णाचो लेगीत दिसचो ना. ह्या कवचाक कसलेंच अस्र 
लागना. श्रीकुष्णाचें लेगीत लागचें ना. तें घालून अर्जुनाचे) चाल करून वच. 
पळोवं दी संवसाराक तुगेलो पराक्रम. अर्जुना सारकेल्या आड तुज्यान लेगीत झुजूं 
येता हें पळोवं दी सगळ्यांक.' 

अशें म्हणून द्रोणाचार्यान कवच मंत्रून ते आपल्याच हातान ताच्या आंगाक 
घाले आनी ताका अर्जुना आड झुजपाक धाडून दिलो. 


१६०. दुर्योधन पळळो 


जयद्र्थाक सोदपाक अर्जुन मांड मोडून भितर सल्लो तेन्ना ताचो रथ वेगान 
धांवपाक लागलो. इतल्या वेगान हाचे पयलीं कोणाचोच रथ धांविल्लो कोणे खंयच 
पळोबंक नारिलो. बरोच भितर पावल्या उपरांत कृष्णान ताका म्हळे, 'जयद्रथा 
म्हर्‍्यांत पावता सर अजून बरीच वाट कातरपाची उल्ल्या. ताचे पयलीं घोड्यांक 
मात्सो विसंव दिवंया. तांकां आयज खूब पुरो जालां, तानूय लागल्या.' 

'म्हाकाय तशें दिसतालें', अर्जुनान जाप दिली. तेन्ना कृष्णान रथ व्हरून एका 
तळ्या मुखार उबो केलो आनी रथाचे घोडे सोडयले. 

कुष्णान रथाचे घोडे सोडयले अबंतिच्या बिंद आनी अनुर्विद दोगूय राजकुंवरांनी 
पयसल्यान पळेले आनी हीच संद अर्जुनाक मारपाची अरे थारावन दोगांयनी 
ताचेर घुरी घाली. अर्जुन रथांतल्यान सकल देविलो. अकस्मात दोगांकूय धांवन 
आयिले पळोवन तो अजापांत पडलो. पुणून ते लागीं पावचे पयलींच एका तिरान 
ताणे पयलीं बिंदाक घाय केले आनी दुसर्‍या तिरान अनुर्विदाचो रथ मोडून 
उडयलो. क 

अनुर्विद खुबलो. ताणे तिडकीन कृष्णाचेर गदा मोखून माली. पुणून ती 
कृष्णाक लागचे पयलीं अर्जुनान एका तिरान तिचे वाटेरूच कुडके- करून उडयले. 
आनी दुसर्‍या एका तिरान अनुर्विदाकूय घाय केले. 

दोगूय घुंबळून पडले. दोगूय मेले जातले अठ येवजून दोगांयलें सैन्य भियेवन 
पळ्ळें. । 

तितल्यान कृष्णाक थोडी उसरपत मेळ्ळी. त्या थोड्या वेळांत ताणे ,घोड्यांच्या 
आंगाक तोपिले तीर ओडून काडले. तांकां न्हाणयले. पियेवपाक उदक दिलें आनी 


| 


1 


| 


दुर्योधन पळ्ळो ५८७ 


तांच्या घायांक वखदाचो लेप लायलो. घोड्यांक नवे तालु जाले वरी दिसले. 
थोड्या वेळान कृष्णान तांकां परते रथाक बांदले आनी रोखडोच रथ जयद्रथाचे 
दिकेन सोडलो. 

बरोच मुखार पावल्या उपरांत फाटल्यान कोण धांवन येता अरो कृष्णाक 
दिसले. ताच्या कानार वेगान धांवन येतल्या एका रथाचो आवाज पडिलो. ताणे 
मान घुंबडावन पळेले. जाल्यार, दुर्योधन किंवाट्यान धावन येतालो. 

ताका अजाप जालें. अर्जुनाक ताणे म्हळे, 'एक अजापाचें अजाप पळेतलो 
व्हय. हो पळे, दुर्योधन धांवन येता, तुज्या फाटल्यान. जयद्रथाच्या आधाराक तरी 
घांवन वता जातलो वा तुका मुखार वचूंक दिवचो न्हय म्हुण हांगाच तुका 
घुसपावन दवरूंक सोदता जातलो. हो अजून हातांत कसो पडना असो म्हाका 
प्रस्न पडिलो. आयज आयतो पडला. ह्या एका मनशाक लागून कुरु-कूळ ना 
जावपा कडेन पावलां. हाका आयजूच मारिलो बरो. संद होगडावं नाका. इतठेंच 
लक्षांत दवर: दुर्योधन किरकोळांतलो न्हय. म्हारथी तो एक. अस्नविद्येतलो 
पाटांगडो. आंगानूय बळिइट. तागेलो रथूय हेरांच्या रथां सारको न्हय. इतर्छे हे 
मतींत धरून आतां मेरेन दांबून दवलेली सगळी तिडक भायर काडून दाखयशीत 
व्हय. तर तूं खरो.' 

'तूं म्हणटा तशें करुंया', अर्जुनान ताका जाप दिली. 

अर्जुनाची जाप आयकना फुडें कृष्णान रथ फाटले वाटेन घुंबडायलो. मुखार 
घांवतलो अर्जुन फाटल्यान वळून आयिल्लो पळोवन दुर्योधनाचें सैन्य भियेले. 'आ: 
हो आयतो पडलो अर्जुनाच्या तोंडांत' अझ येवजून तें काचाबूल जाले. सैन्याक 
धीर दिवन दुर्योधनान म्हळें, 'तुमी मात पसून भियेवं नाकात. दोगांकूय पळेयात 
कशे लोळयतां ते हांव आयज.' 

ताणे अर्जुनाक उलो मारून म्हळे, 'व्हडलो झुजारी म्हुण आयकल्या तुस्त. 
खरो पांडुचो पुत आसशीत जाल्यार मार मोखून तुगेलीं सगळीं अञ्नां म्हजेर आनी 
दाखय तूं केदो वीर तो.' आनी अर्जुनाची जाप येवचे पयलींच ताणे ताचेर तीन 
आनी कृष्णाचेर धा तीर सोडले. अर्जुनान त्याच खिणाक ताचेर चौदा तीर 
सोडले. पुणून अजाप! अर्जुनाचे तीर दुर्योधनाक आपटले आनी सकल पडले. 
अर्जुनान आनीक चौदा तीर सोडले. तेवूय अशेच ताका आपटले आनी पडले. 
अर्जुनाचे तीर फुकट वचपाक लागले. 

कुष्णाक अजापांचो धसको बसलो. ताणे अर्जुनाक विचाले, 'अर्जुना, किर्ते 
जालां आयज तुका. पुरो बी जावंक ना मू. तुजे गांडीव सारके आसा मू. ताचो 

दोर सदळ जावंक ना मू. तुजे तीर आयजवेर केन्ना फुकट वचूंक नाशिले,' 

'समजलें म्हाका आतां, किर्ते जालां तें. दुर्योधनाच्या आंगार मंत्रिलें कवच 
आसूंक जाय. द्रोणाचार्यान ताका तें घालां जावंक जाय.' अर्जुनान जाप दिली. 

हें कवच करों घालचें तें द्रोणाचार्यान अर्जुनाकूय शिकयर्ले, अर्जुन तें शिकिलो. 
दुर्योधन शिकूंक नाशिलो. दुर्योधनाच्या आंगार तै द्रोणाचार्यान घाले. 

'हाका दाखयतां आतां' आरों म्हणून अर्जुनान मानवास्न मंत्रून तें तिराक 
लायलें. दुर्योधनाच्या आंगावेले कवच फोड़पाची तांक ह्याच एका अख्रांत आगिली. 
अर्जुन तें आतां सोडटलो म्हणपाक सूं करून पयसल्यान एक तीर आयलो आनी 
ताणे अर्जुनाचो हो मंत्रिलो तीर मोडलो. तीर अश्वत्थाम्यान सोडिलो. 

'आः मानवास्र दोन फावट सोडूंक जायना', अर्जुनान कुष्णाक म्हळें. 'दोन 
फावट सोडलें जाल्यार दुसरे फावट तें सोडटल्याच्याच आंगार येवन पड़टा.' 

'म्हणटकूच, किर्ते करप”, कृष्णान विचाले. 

'दाखयतां, पळे, अशे म्हणून अर्जुनान सादेच तीर भायर काडले. ह्या तिरांनी 
ताणे पयलीं दुर्योधनाचे सारथी आनी घोडे मारून उड़यले. म्हणटासर आनीक तीर 
सोडले आनी रथ मोडून उडयलो. दुर्योधनाचें सगळें आंग मंत्रिल्ल्या कवचान 
घांपि्ले म्हुण ताच्या आंगाक खंयच तीर लागनारिले. फकत ताच्या बोटांची 
नाखटां उकतीं उरिलीं. अर्जुनान थंयच तीर मोखले. ते सारके लागले. दुर्योधन 
वळवळ्ळो. ताणे काचाबूल जावन चोंय वसल्यान एक नदर भोंवडायली. कोण 
पळे नाझिलो. दुर्योधन जीव मुठीत घेवन पळ्ळो. 

अर्जुनान रोखडोच धोणवाचो दोर ओडलो. कृष्णान शंख वाजयलो. तांच्या 
आवाजान धाय दिको गाजल्यो. त्या घणघणाटांत कृष्णान रथ जयद्रथाचे दिकेन 
सोडलो. 

रथ वार्‍या वेगान धांवत गेलो. 


१६१. युधिष्ठिराच हुस्को 


अर्जुन जयद्रथा लागसार पावला-सो दिसना फुडें कर्ण भूरिश्रवा वृषसेन शल्य 
अश्वत्थामा सगळे धांवन गेले आनी अर्जुना भोंवतणी एक कोट उबे करून ताचेर 
तिरांचो पावस झडोबपाक लागले. द्रोणाचार्यूय तांच्या आधाराक भायर सरिल्लो, तो 
थंय पावलो जाल्यार अनर्थ जातलो अरो येवजून युधिष्ठिरान ताका आडावन धरचो 
अशें थारायले. धृष्टदयुम्नाक घेवन ताणे द्रोणाचार्याचेर धुरी घाली. युधिष्ठिराक मुखार 

पळोवन द्रोणाचार्याक चेव आयलो. तो युधिष्ठिराचेर तिरार तीर सोडपाक लागलो. 
तिरांक लागून युधिष्ठिर दिइटी पडना जालो. 'हो मेलो बी ना मू' असो लेगीत 
पांडबांक दुबाव आयलो. म्हणटासर युधिष्ठिरान एक अस्र मोखून मले. 
द्रोणाचार्यान ब्रह्मात्र सोडून युधिष्टठिराक नाका-पुरो करून सोडलो. देव आनी 
दानवांच्या झुजा सारके आंगार कांटो फुलोवपी हें झूज आहिले. 

ह्या घुसपा-गोंदळांत धृष्टकेतून क्षमधूर्ती आनी वीरधन्वा ह्या दोग कौरवबिरांचो 
जीव धेतलो. तर द्रौपदेच्या पुतांनी सौमदत्तीक आनी घटोत्कचान कौरवांच्या आनी 
दोग विरांक मारून उड़यले. 

द्रोणाचार्यान युधिष्ठिराक जितो धरपाचो बेत केलो. देखून ताका फकत दुखापत 
करची अही ताणे येवजिलें. म्हणटकूच ताचो चेव उणो जातलो आनी धरूंक 
मेळटलो, अरी म्हणून ताणे युधिष्ठिराचेर एक तीख तीर सोडलो. पुणून इतल्यांत 
सूं करून सात्यकिचो एक तीर आयलो आनी ताणे द्रोणाचार्याचो तो तीर 
अंतराळांतूच मोडून उडयलो. द्रोणाचार्याचें लक्ष सात्यकिचेर गेले. सोरपा भारोन 
फो फो करीत तो सात्यकिचेर धांबन गेलो. 

ह्या बोवाळांत युधिष्ठिरान सहदेवाच्या रथार उडी घेतली. सहदेवाच्या सारथ्यान 
रथ झुजा मळावयल्यान ताकतिकेन पैस व्हेलो. युधिष्टिर हातांत पडिलो सुटलो 
म्हुण द्रोणाचार्याक तिडक माली. ताणे ती सात्यकिचेर काडली. किंवाट्यान ताचेर 
उडी घेतली. दोगांयचें पेटले. दोगांयच्या पंगडांतले वीर अजापान हैं झूज पळेत 
राबले. झुजपाचें विसले. द्रोणाचार्य तिरार तीर सोडटालो. सात्यकी ते मदले मर्दी 
परतितालो. अवचित सात्यकीन द्रोणाचार्याचें धोणु मोडून उड़यले. द्रोणाचार्यान 
दुसरे हातांत घेतलें. सात्यकीन तेय मोडून उडयलें. द्रोणाचार्यान तिसरें घेतलें. 
सात्यकीन तेय मोडळें. द्रोणाचार्य हातांत नवीं नवीं धोणवां घेत रावलो आनी 
सात्यकी तीं मोडीत रावलो. द्रोणाचार्याची शंबर धोणवां ताणे मोडून उड़यलीं. 
सात्यकिचें हें कर्तुत्व पळोवन द्रोणाचार्यूय़ अजापांत पडलो. हो राम परशुराम 
भीष्म अर्जुन हांच्याच पांबड्याचो झुजारी अशे द्रोणाचार्यान संतुष्ट जावन मनांतल्या 
मनांत म्हळे. 

द्रोणाचार्यान त्याच खिणाक सात्यकिचेर उजो ओंकपी एक अस्त्र मोखून माले. 
तें पेटा म्हणसर सात्यकीन पावस शिंवरावपी अस्त्र सोडलें. द्रोणाचार्याचे अस्र 
दोळेले. 

द्रोणाचार्य खीणभर घुटमळ्यांत पडलो. ताणे सात्यकिचेर तिडकीन एक तीर 
सोडलो. तो सात्यकीक तोपलो. सात्यकी हालो. आपुण आतां पडटा काय कितें, 

अशें ताका दिसलें. द्रोणाचार्याक कशी जाप दिवची, ताका समजना जालें. तो 
गोंदळ्ळो. ताका गोंदळ्ळेलो पळोवन कौरववीर नाचपाक लागले. खोदायेच्या 
' उत्फर्क्यांनी मोट्या मोट्यान आइपाक लागले. 

युधिष्ठिर पयस गेलो. सहदेवाच्या सारथ्यान ताका पयस व्हेल. ताच्या कानार 
कौरवांचे हे उत्फर्के पडले. ताणे धृष्टद्युम्नाक म्हळें, 'द्रोणाचार्य खुबला. ताच्या 
हातांत हांव पडिल्लो तो सुटलो म्हुण तो चवताळ्ळा. सात्यकिचेर किंवाट्यान धांवन 
गेलो. कौरवांचे हे उत्फर्के पळेल्यार सात्यकी संकइटांत पडला जावंक जाय अरी 
दिसता. वेळ होगडांव नाका. धांवन वच ताच्या आधाराक भिमाक घेवन. रोखडोच 
फाटल्यान हांव येतां.' 

धृष्टद्युम्नान खिणाचोय कळाव लायलो ना. तो रथ घेवन जो धांवलो तो बद्द 
द्रोणाचार्या मुखार येवन उबो रावलो. द्रोणाचार्याचें लक्ष सात्यकी बेले उठून 
धृष्टद्युम्नाचेर गेले. धृष्टद्युम्न तागेलो जल्माचो वैरी. ताचेर ताणे तिरार तीर सोडले. 
धृष्टद्युम्नान मात्दों चिंतले : तिरांक तिरांनी जाप दिवपाक गेलों जाल्यार झूज बेगीन 
सोंपपाचें ना. दुसरे तरेन झुजिलें बरें. ताणे आपलो रथ द्रोणाचार्याच्या रथाक 
आपटिलो. धोणु सकल दवरून हातांत शरसाद धेतली आनी द्रोणाचार्याच्या रथार 
उडी घेवन तो ताचेर तरसादेन घाय करपाक लागलो. धृष्टद्ुम्नाच्या दोळ्यांत 
सगळी तिडक एकठावन आयिली. 

दोगूय एकामेकांच्या जिवार उठिले आसतना अवचित श्रीकृष्णाच्या पांचजन्य 
शंखाचो आवाज सगळ्यांच्या कानार पडलो. युधिष्ठिर घुटमळ्यांत पडलो. फकत 
पांचजन्याचोच आवाज आयकूंक येतालो. ताच्या वांगडा सदां अर्जुनाच्या 
घोणवाच्या दोराचोय आयकूंक येतालो तो आयज येना. ताच्या बदला कौरवांच्यो 
आइण्यो आयकूंक येतात. किर्ते जालां काय, देवा. अर्जुन संकश्टांत पडूंक बी ना 
मू. दुबाव तकलेत येना फुडें युधिष्टिर आकुळ-पिकूळ जालो. ताणे सात्यकीक 
म्हळे, 'आयकलो मूं तुंबें हो आवाज. फकत कृष्णाच्या पांचजन्य दांखाचोच 
आयकूंक येता. ताचे बरोबर अर्जुनाच्या धोणवाच्या दोराचो. आयकूंक येवंक जाय 
आशिल्लो. तो येना. अर्जुन" संकइटांत पडला जावंक जाय. आनी - जयद्र्था आड 
एकलो कृष्णूच झुजता जावंक जाय. ताका आमचो आधार जाय जाला जावंक 
जाय, ना जाल्यार तो शंख कित्याक वाजयतलो आशिल्लो. बाबारे, आतां कळाव 
करूं नाका. धांवन वच, तांच्या आधाराक. अर्जुन तुगेलो बर्‍यांतलो बरो इउट, 
तुगेलो गुरू. तो सदांच तुजी तुस्त तोखणाय करीत आयला. द्रैतवनांत ताणे एक 
फावट म्हाका म्हळ्ळें, श्रीकृष्ण बलराम अनिरुद्ध पद्युम्न सगळे जरूय आधाराक 
आयले आनी म्हाका एकल्याचोच आधार धेवचो पडलो जाल्यार हांव सात्यकिचो 

घेतलो. तुका तो इतलो मानता. तीर्थयात्रेत आमी द्वारकेक पाबिल्ले त्यावेळार 
अर्जुना विशिंची तुगेली भक्ती हांवे म्हंज्या दोळ््यांनी पळेली. 'आमी आयजूच 
कौरवांचेर चाल करून वचुंया' अशे तुंबें त्या वेळार म्हळ्ळें. तें आयकून म्हजो 
जीव धादोसभरीत जालो. अर्जुनाच्या आधाराक तुका न्हय जाल्यार कोणाक धाडूं 
मात्सो बेगीन वच. थंय कितें घडलां जातले, कोणाक खबर. जयद्र्थाक राखपाक 
दुर्योधनान आठ म्हारथी दवल्ल्यात म्हुण आयकलें. इतल्यांय आड झुजपाक अर्जुन 
एकलोच भितर गेलो. अर्जुन कोणाक भियेना, हांव जाणा. श्रीकृष्ण आधाराक 
आसतना तर भियेवपाची कसलीच गरज ना, हेंबूय जाणा. तरी आसतना तूं गेलो 
बरो. तोवूय बेगीन. खिणाचोय कळाव लाय नासतना.' 

'तुंबे कर म्हुण सांगले आनी हार्वे तें केले ना अशे केन्ना घडलां व्हय', 
सात्यकीन ताका विचाले. 'हांव अर्जुना खातीर कितेय करपी. पुणून, कृष्णान 
आनी अर्जुनान दोगांयनी म्हाका सांगिळे, आमी युधिष्ठिराक तुजे सुवादीन करून 
वतात. द्रोणाचार्यान ताका धरून दिवपाचो सोपूत घेतला. तो खरो जावंक दिवंक 
जायना. त्या खातीर जयद्र्थाक मारून आमी परते येसर तुंवें युधिष्ठिरा म्हर्‍्यांतलो 
हाळूंक जायना.' अरी सांगून ते गेले. म्हजेर पातयेवन ते गेले आसतना हांव 
हांगासल्लो कुशीन कसो सरु. प्रद्युम्न हांगा आशिलो जाल्यार गजाल वेगळी म्हणूं 
येताली. ताचे सुवादीन तुका करून वतलो आशिल्लो. पुणून तो हांगा ना. अर्जुनाचो 
तूं हुस्को करूं नाका. दुर्योधनान ताचेर आठ वीर सोडूं वा सोळा सोडूं, अर्जुन 
तांकां सगळ्यांक दाळाक लायले बगर रावपाचो ना. पुणून हांव हांगासलों गेलों 
आनी हे वाटेन द्रोणान तुका धलो जाल्यार, किते जातले. जीव दिवपाचो प्रसंग 
येतलो म्हजेर. सगळ्यांचो घात जातलो. तेन्ना, म्हाका वच म्हणूं नाका. तुजे उतर 
मोडूंक लाबं नाका. हांव हांगासलो खंयच बचपाचों ना.' 

'तूं म्हणटा तें खरें', युधिष्ठिरान जाप दिली. 'अर्जुनाक कोणाच कडल्यान 
कसलोच भ॑य ना, हें हांव जाणां. आनी श्रीकृष्णाक तर नाच ना. तरी आसतना 
तकलेतले दुबाव ना जायनात. धा पांच सगळे येवजुनूच हांव तुका वच म्हणटां. 
तूं गेलो बरो. म्हजो हुस्को तूं करूं नाका. हांगा म्हज्या आधाराक धृष्टद्युम्न 
आसा. विराट द्रुपद शिखंडी केकय द्रौपदेचे पुत आसात. भीम आसा. द्रोणाचार्यान 
भूंय मळब एक केलें जाल्यारूय हे म्हाका ताच्या तोंडांत पडूंक दिवपाचे नात. तूं 
वच. ना म्हणूं नाका.' 

सात्यकी घुटमळ्यांत पडलो. 'हाका हांगा सोडून गेलों जाल्यार अर्जुन किर्ते 
म्हणटलो. बरें, गेलों ना जाल्यार किर्ते म्हणटलो. कृष्णाच्या पांचजन्याचो आवाज 

तर भौन भौन आयकूंक येता. ताका आमच्या आधाराची खऱयांनीच गरज पडिली 
आसू येता. तो आपयता आसुनूय कोण गेलो ना जाल्यार तो कितें म्हणटलो.' 
ताणे खीणभर येवजिलें. मागीर युधिष्ठिराक म्हळे, 'बरें आसा. तूं वच म्हणटा म्हुण 
वतां.' 

सात्यकिचो सारथी कृष्णाच्या सारथ्याचो धाकलो भाव. ताणे रथ तयार केलो. 
युधिष्ठिरान तांतूंत नवीं श्रां अस्रा भरूक लायलीं. 

आनी सात्यकी अर्जुनाच्या आधाराक धांवन गेलो. 

वतना ताणे भिमाक म्हळें, 'युधिष्ठिराक तुज्या हातांत दिवन वतां. तो 
द्रोणाचार्याच्या हातांत पडचो ना मू.' 

'हुस्को करूं नाका', भिमान जाप दिली. 


१६२. दोनूय पंगडांची दानाधिस्पट 


अर्जुन भितर सरिल्लो तेच वाटेन सात्यकिचोय रथ धांवन गेलो द्रोणाचार्यान पळेलो 
तेन्ना ताका दिसलें, आतां युधिष्ठिराची फाट सोडून दिली बरी आनी हाच्या 
फाटल्यान गेलो बरो." 

तो सात्यकिच्या फाटल्यान घांवलो. 'अर्जुन मित्रो. म्हाका प्रदक्षणा घाळून 
पळून गेलो. ताचो शिष्य तू' आहें म्हणून द्रोणाचार्यान सात्यकीक तिडावपाचो 
यत्न केलो. सात्यकीक तिडक मारची आनी ताणे मुखार धांवपाचें सोडून हांगाच 
आपणा कडेन झुजूंक लागचें आहों द्रोणाचार्याक दिशिर्ले, सात्यकीक हांगां घुसपावन 
दवरपाचें ताच्या मनांत आगिर्ले, पुणून सात्यकी झिट्रक. ताका हांगा 
घुसपून रावपाचें नाशिर्ले, ताका जाता तितले बेगीन अर्जुनाच्या आधाराक पावपाचें 
आरि. 

ताणे द्रोणाचार्याक प्रदक्षणा घाली आनी गुरू वता तेच वाटेन शिष्य वतात' 
अशी जाप दिवन रथ नेटान धांबडायलो. । 

आपणाल्या सारथ्याक ताणे सांगळे, 'हे सगळे वाटेरूच घुसपोवन दवरपाचो 
यत्न करतले. घाळ रावं नाका. शाणेपणान रथ मुखार घेवन वच.' 

ताणे सारथ्याक मुखार कोण कोण आसात तांची वळख करून दिली. हें तें 
अवंती देसाचें सैन्य. ताच्या मुखार दिश्टी पडटा तें दक्षिणे कडल्या राजांचे. ताचे 
कुशीक आसा तें बाल्हीकार्चे. ताच्या मुखावेलें कणर्चि. पयस पयस राबिल्ले वरी 
दिसली तरूय तीं एकामेकांच्या आधाराक आयल्यांत. सोपेपणान जिखूंक येवपार्ची 

नात. तूं तांच्यांतल्यान शाणेपणान वाट काडून मुखार वच.' ताणे हेंवूय सुचयलें, 
'पयलीं कर्णचिं सैन्य चिरून मुखार वच.' 

तो कणचिं सैन्य चिरूंक मुखार सरिल्लो, ताका कृतवर्म्यान आडायलो. ते मेरेन 
नकुल सहदेव धृष्टद्युम्न थंय पावले. सात्यकी कृतवर्म्या आड थोडोवेळ झुजलो. 
पांडव वीर थंय पाविलले ताणे पळेले तेन्ना कृतवर्म्याक तांचे सुवादीन करून तो 
मुखार गेलो. 

तो एका सारको मुखार चलत राबिल्लो, वाटेर काम्बोज शक शबर किरात बर्बर 
आडवे आयले. हे म्लेच्छ राजा फातरा झुजांत पाटांगडे. दुःशासनान तांकां सांगले, 
'तुमी सात्यकिचेर तिरां बदला तळपां मोखून मारझात जाल्यार तो कांय करूंक 
पावपाचो ना. खर्दतलो, निर्शेतलो आनी मरून तरी पडटलो वा पळून वतलो.' ते 
सात्यकिचेर व्हडलीं व्हडलीं तळपां मोखून मारपाक लागले. पुणून दु:शासनाक 
दिशिलें तशं जावंक पाबलें ना. सात्यकी पळुनूय गेलो ना, भियेलोय ना. ताणे 
तिरांनी म्लेच्छांच्या तळपांचो पिठो करून उडयलो आनी अञ्नांनी सगळ्यांक 
हुळपावन माले. उरिल्ल्यांची गजाल पडली. ते मेळटा ते वाटेन पळपाक लागले. 
दुःशासनूय पळळो 

त्याच वेळार द्रोणाचार्यं थंय पावलो. ताणे मोट्यान दुःदासनाक उलो मारून 
विचाले, 'कितें घडलां म्हुण पळटात तुमी.' द्रोणाचार्याक पळोवन म्लेच्छ पळपाचे 
थांबले आनी ताच्या आलादिऱर्‍याक आयले. (देव पावलो' अर्शे तांकां दिसले. किर्ते 
घडलां जातले तें द्रोणाचार्याच्या लक्षांत एका खिणांत आयले. ताका दुःासनाची 
तिडक माली. ताणे विचाले, 'इतलो भिजूड तूं जाल्यार, पांडवांक कित्याक 
दुखयतालो. कित्याक तांचो अवमान करतालो. कित्याक झुजपाक फुरफुरिलो. एका 
सात्यकीक तूं इतलो भियेलो जाल्यार भीम आनी अर्जुन तुज्या मुखार उबे रावतले 
तेन्ना तूं किते करतलो. असलो भित्रो नायक मेळत जाल्यार खंयचे सैन्य ताच्या 
हातांत उरतलें. तें करो जैत जोडटले.' 

खीणभर ओगी रावन द्रोणाचार्यान म्हळे : 'झुजपाचें नासत जाल्यार राज्य 
काडून आत्तांच्या आतां पांडवां सुंबादीन कर. ना जाल्यार ऊठ आनी सात्यकी 
आड मरसर झूज.' 

दुःशासनाचें तोंड बावर्ले, ताणे मान सकल घाली आनी आयकूंक नाशिले वरी 
करून तो सात्यकिचेर धांबन गेलो. 

द्रोणाचार्य खुबिल्लो. पिरायेन सगळ्यां परस जाणटो आसुनूय तरणाट्यांच्या 
नेटान तो झुजपाक लागिलो. ताणे धृष्टकेतु बृहत्क्षत्र क्षत्रधर्मा सारकेल्या पांडव 

पंगडांतल्या विरांक कचाकच मारून उड़यले. चेकितानाक नाका-पुरो करून 
सोडलो. 

येदोळ पसून कौरवांची दानाधिस्पट जाली. आतां ताच्याकूय चड पांडवांची 
एका द्रोणाचार्यान ती केली. 


१६३. सात्यकी फाटल्यान भीम 


पांडवांच्या सैन्याची दैना जाली ती पळोवन युधिष्ठिर हुसक्यांत पडलो. ताणे मनांत 
म्हळे, 'अर्जुन हांगा आशिलो जाल्यार अशें जावचें नाशिले. धृष्टकेतु बृहत्क्षत्र 
क्षत्रधर्मा सारकेले वीर मरचे नाशिले.' म्हणटासर 'अर्जुनाचें किर्ते जालें काय, देवा, 
ताच्या आधाराक सात्यकीक धाडून दिलो. ताचें किर्ते जालें. तो थंय पावलो काय 
ना देवा ?' ताच्या मनांत नाका जालो दुबाव आयलो. सात्यकीक धाडून आपणे 
एका बदला दोन संकर्टां ओडून घेतलीं, अरो ताका दिसले. हुसक्यान तो थतर 
बितर जालो. ताणे आपणाल्या सारथ्याक म्हळें, 'मात्सो भिमा सरी व्हर.' 

सारथ्यान रथ रोखडोच भिमा मुखार हाडून उबो केलो. 

भिमाक पळोवन युधिष्ठिरान म्हळे, 'भिमा, अर्जुनाक किर्ते जालां, समजना.' 

ताका भियेलो पळोवन भिमान जाप दिली, 'इतलो थतर वितर जालो तुका 
जल्मांत पळोवंक नाशिल्लो, आतां मेरेन थतर वितर. आमी जाताले आनी तूं 
आमकां धीर दितालो. आयज उरफाटें जालां.' 

'हांव भियेवंक ना रे”, युधिष्ठिरान म्हळे. 'अर्जुनाक कोणाच्यानं कांय करूं नज, 
हांव जाणा. पुणून फकत पांचजन्याचोच आवाज आयकूंक येता. अर्जुनाच्या 
धोणवाच्या दोराचो येना. हाचे वयल्यान, अर्जुन पडलो बी ना मू आनी 
श्रीकृष्णाकूच एकल्याक झुजचें बी पडूंक ना मू. असो दुबाव आयलो म्हुण तांच्या 
आधाराक सात्यकीक धाडून दिलो. तो खंय पावलो, कांय कळ्ळे ना. ह्या 
हुसक्यांत कितें करचे, समजना. मात्सो वचून येशीत व्हय. तुज्या आधाराची 
तांकां गरज आसत जाल्यार तूं थंय राव. पुणून थंय पावना फुडें एक कर. तुका ते 
थंय सुसंगीत दिश्टी पडले जाल्यार मोट्यान सिंहनाद कर. हांगा म्हाका आयकूंक 
ये सारको. म्हणटकूच ते बरे आसात अशें धरून हुस्को सोडून दितां.' 

'हो पळे च्लो' अशें म्हणून भीम रोखडो भायर सलो. वतना ताणे धृष्टद्युम्नाक 
सांगले, 'अर्जुनाच्या आधाराक वतां. पुणून तूं द्रोणाचार्याचो सोपूत जाणा. तो 
युधिष्ठिराक जिवो धरून दिवपाचो आसा. द्रोणाचार्य ह्या खिणाक हांगा ना. तो : 

सात्यकी फाटल्यान थंयच गेला. म्हुण म्हाका युधिष्ठिराचो व्हडलो सो हुसको 
दिसना. पुणून धाळ रावन उपकारा पडचें ना. युधिष्ठिराक तुज्या हातांत दिवन 
वतां. वचूं मू, तुजेर पातयेवन.' 

'युधिष्ठिराचो हुस्को करूं नाका. वच तू. धृष्टद्युम्नान जाप दिली. 

भीम भायर सलो. त्याच खिणाक कृष्णाच्या पांचजन्य शंखाचो आवाज परतो 
तांच्या कानार पडलो. भिमाकूय आतां दिसलें, युधिष्ठिराक आयला तो दुबाव खरो 
आसू येता. खरोच अर्जुन संकऱ्टांत पडिलो आसूं येता आनी श्रीकृष्णाक खरीच 
आमच्या आधाराची गरज भारिली आसू येता. 

तो ताकतिकेन धांवलो. कौरव विरांनी ताका आडावपाचो जायतो यत्न केलो. 
पुणून वाग दिश्टी पडना फुडें गोरवांची जावची तशी भिमाक पळेना फुडें कौरवांची 
गत्त जाळी. ते जीव मुठींत घेवन पळपाक लागले. तांतूंत, वाटेर भिमान 
दुर्योधनाच्या इकरा भावांक मारून उडयले. 

भीम द्रोणाचार्यासरीं पावलो. अर्जुना भारोन भिमूय आपणाक भौमान दितलो 
अशे द्रोणाचार्याक दिशिर्ले, म्हूण ताणे भिमाक म्हळें, 'तूं म्हज्याकूय बळिइट. पुणून 
एक विसरू नाका. आयज हांव तुजो दुस्मान म्हुण हांगा उबो आसां. म्हाका माले 
वा जिखले बगर तुका आमचो मांड मोडूंक येवपाचो ना. अर्जुनाक हावे भितर 
सोडलो म्हुण तुकाय सोडटलो अरो समजूं नाका.' 

भीम खो खो करून हांसलो. 'अर्जुनाक तुर्बे सोडलो म्हुण तो भितर गेलो, 
काय तुजी पर्वा करी नासतना तो मांड मोडून भितर सल्लो', भिमान ताका विचाले 
आनी भीड मुरवत सोडून सांगले, 'तूं आमचो गुरू. पुणून तूंच आपुण तुजो 
दुस्मान म्हणटा. दुस्मानाक कशी जाप दिवची ती हांव जाणा. तुंवेंच म्हाका ती 
शिकयल्या. एक लक्षांत दवरः हांव अर्जुन न्हय. हांव भीम. अर्जुना भारोन म्हाका 
जाणट्यांची भीड मुरवत ना.' . 

अशी जाप दिवन ताणे द्रोणाचार्याच्या रथाचेर एक गदा मोखून माली. गदा 
आपटना फुडें रथाचो पिठो जालो. द्रोणाचार्य दुसर्‍या रथार चडलो. भिमान तोय 
मोडून उडयलो. आनी मुखार धांवत रावलो. वाटेर येतल्यांक गदेन दाळाक लावन 
तो मांड मोडून जो भितर सल्लो तो बद्द वार्‍याच्या वेगान भितर पावलो. 

द्रोणाचार्य ताच्या फाटल्यान नवो रथ घेवन धांवलो. भिमान तागेलो नवो रथ 
उबारून भिरकावन मालो. द्रोणाचार्यान दुसरो रथ घेतलो. भिमान तोवूय उबारून 
मोखून मालो. द्रोण एका फाटल्यान एक आठ रथांर चडलो. तागेले आठूय रथ 
भिमान मिरकावन माले. भिमाचें हें अजापांचें कर्तुत्व पळोवन द्रोणाचार्य लेगीत 

चकासूर जालो. आड येतल्यांक आड घालीत भीम जयद्रथ आशिल्लो थंय पावलो. 

अर्जुन आनी सात्यकी जयद्रथा आड झुजताले. ते दिइ्टी पडना फुडें भीम शिवां 
भाशेन मोट्यान आइलो. भिमाचो आवाज आयकून अर्जुन कृष्ण आनी सात्यकी 
तिगूय तितल्याच मोट्यान आइले. भिमाक आयिलो पळोवन तांकां खोश्शी जाली. 
तिगांचीय आइणी युधिष्टिराच्या कानार पडली. 'जयद्रथ आयज मरतलो', 
युधिष्ठिरान मनांत म्हळे. अर्जुन सोपूत खरो करुनूच परततलो, ह्या विशी ताका 
आतां दुबाव उरूक नाशिलो. 

ताका ओगीच दिसले, जयद्रथ मेल्या उपरांत तरी दुर्योधन झूज सोंपोवंया 
म्हणीत काय. खूब जाण मेले. उरिले वांचून उरू अशें ताका दिसत काय. 


१६४. कर्ण आनी भीम. 


अर्जुनाक सात्यकीक आनी भिमाक जयद्रथा म्हर्‍्यांत पाविले पळोवन दुर्योधन 
काचाबूल जालो. ताका द्रोणाचार्याची भिरमिरी माली. तो रथ घेवन धांवत 
द्रोणासरीं गेलो आनी तापू-तापून ताका विचारपाक लागलो, 'अरें कहाँ जालें. 
अर्जुन सात्यकी आनी भीम तिगूय जयद्रथा म्हऱयांत कडे पावले. तांकां कोणूच 
कसो आडावंक पावलो ना. अर्जुन मांड मोडून भितर गेलो हें समजूं येता. 
कित्याक, तो कोणाक आयकना, कोणाची पर्वा करिना, पुणून सात्यकी आनी 
भीम करो पावले. ते मांड कसो मोडूंक पावले. तांकां आडावपाक तुका करों 
आयले ना. तूं तांकां आडाबंक पावलो ना आरे सांगल्यारूय कोणाक खरे दिसचें 
ना. लोक म्हणटात, हे कालचे पयरचे पोर. हांकां द्रोण आडावंक पावलो ना 
म्हणप समा न्हय. आमकां अजाप जाता. तांकां आडावपाचें द्रोणाच्या मनांत 
नारिलें अशेच म्हणूंक जाय. -लोकांक किर्ते जाप दिवं हांव. तुज्या मनांत तरी 
कितें आसा तें सांग. तूं आमकां खंयच्या फोडाँत धुकळूंक सोदता हें कळूं दी तरी 
आमकां." 

दुर्योधनाचीं हीं उतरां आयकून द्रोण दुखावलो. 'तूं म्हजीं उणीच सोदीत बस,' 
दुर्योधनाक ताणे जाप दिली, 'म्हाका दुशणूच दीत राव. तुका कितेंच समजना, बरें 
वायट पारखूंक येना. न्याय-अन्याया मजगतचो फरक समजना. आनी झूज करों 
करतात तेय खबर ना. .तुका जाप दिवन कांय लाव ना. मुखार किर्ते करचें तें तरी 
येवज.' 

तेंच विचारतां हांव तुका. मुखार कितें करपाचें, दुर्योधनान विचाले. 

द्रोणाचार्यान समजावन सांगले, 'तांगेले तीग वीर भितर पावल्यात. इतर्लेच मरे. 
'बाकिचे सगळे मांडा भायर आसात. तीग भितर गेल्यात तांचे पसून आमकां भंय 
काय आमचे पसून तांकां भंय. आमगेले सगळे वीर तांच्या फुडल्यान आनी 
फाटल्यान आशिल्ल्यान खरें म्हळ्यार तांकां आमचे पसून चड भ॑य दिसपाचो. तूं 
जयद्रथाच्या आधाराक गेलो बरो. हांव हांगाच राविल्लो बरो. हांव हांगासलो 
कुशीक सलौ जाल्यार पांचाळ पांडव, सगळे भितर वतले. तांका भितर वचूंक 
दिवंक जायना. तांकां आडावपाक हांवें हांगा रावंक जाय.' 

दुर्योधन मोन्यानी उठून जयद्रथाच्या आधाराक गेलो. अर्जुन मांड मोडून भितर 
सरिलो त्या वेळार युधामन्यु आनी उत्तमौजा दोगूय ताच्या वांगडा भितर गेले. 
तांकां कृतवर्म्यान आडायले. ते कृतवर्म्याच्या हातांतले सुटून जयद्रथा कडेन धांवन 
वताले. दुर्योधनाक ते वाटेर मेळ्ळे. दुर्योधनान तांकां आडायले. दुर्योधनाचें आनी 
तांचें झूज पेटले. भीम आनी कर्ण, दोगांय मजगतीं झूज पेटिलें. भीम मांड चिरून 
भितर सरिल्लो, आनी मोट्या वेगान अर्जुनाच्या आधाराक धांवन वतालो. तो 
कर्णाक दिइटी पडिलो. कर्णा आड झुजपाचें भिमाच्या मनांत नाझिले. ताका केन्ना 
काय अर्जुना म्हऱ्यांत पावनहों जाले. देखून कर्ण आडवो आयलो तेन्ना भीम ताका 
चुकोवन आनी चकोवन मुखार गेलो. कर्णान ताच्या वर्मार घाय केलो: 'झाब्बास, 
म्हाका भियेवन पळ्ळो मरे. सोबले मू तुका हें. व्हडलो शूर म्हुण नांव जोडिलें मरे 
तुंबें. खरो जाल्यार म्हाका जिखून मुखार वच, चुकोवन खंय वता.' 

भिमान कर्णाची उतरां उस्तऱयां व्हेलीं. ताणे रथ फाटले वाटेन घुंबडायलो 
आनी कर्णाचेर तिरांचो पावस सोडलो. एक मस्त हती दुसर्‍या मसत्या हतयाचेर 
धांवन वता तरो दोगूय एकामेकांच्या आंगार धांबन गेले. 

भीम पयलींच तापिलो: ताका आतां फाटल्यो सगळ्यो यादी जावपाक लागल्यो. 
ताका दिसपाक लागलें, 'ह्या एका मनशान आमच्यांत धोशी घाल्यो. हो न्हय 
जाल्यार आयज इतलें पेटपाचें न्हय. हो कुसको, पाडो. हाणे उजो घालो. हाका 
मारुनूच मुखार वतलों.' तो कर्णाचेर धांवन गेलो. कर्णाक भिमाची तिडक 
नाशिल्ली. तागेळी तकली शान्त आशिली. ताणे भिमाच्या घोड्यांचेर सारथ्याचेर 
आनी खासा भिमाचेर तिरार तीर सोडले. तांची आंगां तिरांनी भली. भिमाचें 
कवचूय फोडून उड़यले. भीम रक्तबंबाळ जालो. भिमान केन्ना असलें सोसूंक 
नाशिले, ताका ही हार कशी दिसली. त्या किंवाट्यान ताणे कर्णाचे घोडे मारून 
उड़यले. ताचें धोणु मोडून उड़यले. ताच्या हङ्ड्यार तीर मोखले. ताका नाकापुरो 
करून सोडलो. जिवार उदार जावन दोगूय एकामेकांक मारूंक उठिले. 

इतल्यांत, दुर्योधनाची तांचेर नदर गेली. ताका कर्ण खर्शेलि वरी दिसलो. 
ुर्योधनाचो भाव दुर्जय म्हर्‍यांत आशिल्लो. ताका दुर्योधनान म्हळें, 'कर्णाच्या 
आधाराक बच. तो एकलो पडला. 

दुर्जय धावन गेलो. पुणून तो म्हऱ्यांत पावचे पयलींच भिमान ताचेर एक तीर 
सोडलो. तो दुर्जयाच्या हड्ड्याक तोपलो आनी दुर्जय घसांयच करून सकल 
पडलो. सकल पडटकूच हात पांय आपटूंक लागलो आनी वळवळून रोखडो मेलो. 

कर्णच्यान हो देखाव पळोवं नज जालो. ताच्या दोळ्यांतल्यान भळ भळ 
करून दुकां व्हांवपाक लागलीं. ताणे धोणु सकल दवलें आनी ताणे दुर्जयाक एक 
प्रदक्षणा घाली. तितले म्हणसर भिमान कर्णाचो रथ मोडून उड़यलो. कर्ण दुसर्‍या 
रथार चडलो. थंयच्यान भिमाचेर तिरांचो पावस झडोवपाक लागलो. तिरांक तिरांनी 
जाप दिवन भागपाचें ना अहो भिमाक दिसले आनी ताणे आपली तोंकयाळी गदा 
कर्णाच्या रथार मोखून माली. गदा रथाक आपटना फुडें रथाचो पिठो जालो. 
सारथी आनी घोडे मेले. गदा रथाक आदळचे पयलीं कर्णान रथांतल्यान उडी 
धेतिल्ली म्हुण तो वाटावलो. तो आतां जमनीर उबो रावन झुजपाक लागलो. 
एकलोच झुजतालो. दुर्योधनान ताकतिकेन आपल्या आनी एकल्या भावाक, 
दुर्मुखाक, ताच्या आधाराक धाडून दिलो. दुर्मुख लागीं पावचे पयलींच भिमान 
ताका मारून उडयलो. दुर्मुख रक्तबंबाळ जावन जमनीर पडलो. कर्णाक आनीक 
एक धसको बसलो. ताचे दोळे पर्थून भरून आयले. त्याच खिणाक सूं करून 
भिमाचो आनीक एक तीर आयलो आनी ताणे कर्णाच्या हड्ड्या वेले कवच 
फोडून उड़यलें. कर्णान दुर्मूखाच्या रथाचो आधार धेतिलो. भिमाचे तीर ताच्यान 
सोसूं नज जाले. नाग जरो अर्दै बिळांत आनी अर्दे भायर उरतात तशे भिमाचे 
तीर कर्णाक तोपताले आनी ताच्या रगतान भरून जमनीक आपटताले. अर्दे 
जमनींत, अर्दे भायर दिसताले. कर्ण वळवळ्ळो आनी दुर्मुखाचो रथ घेवन पळ्ळो. 

कर्ण पळून गेलो हैं दुर्मर्षण, दुस्सर, दुर्मद, दुर्घर आनी दुर्जन हांणी पळेल. 
पांचूय दुर्योधनाचे भाव. 'हाका आमी बुद्द शिकयतले' अहो थारावन पांचूय भाव 
भिमाचेर धांबन गेले. तांकां भिमाचेर धांवन गेले पळोवन कर्ण परतलो. पुणून तो 
तांच्या आधाराक पावचे पयलींच भिमान पांचूय जाणांक मारून उडयले. कर्ण 
खुबलो. दुर्योधनाचे भाव आपणाक लागून मेले, तांच्या मरणाचे पातक आपणाकूच 
लागता अशैँ धरून तो भिमाचेर किंवाट्यान धांबलो. 

परतें दोगांयचें पेटले. दोगांयनी एकामेकांचेर तिरांचो पावस झडयलो. दोगांयनी 
एकामेकांची धोणवां मोडलीं. दोगांयनी एकामैकांचेर गदा. मोखून माल्ल्यो. भीम 
खुबलो. ताच्याकूय चड आतां कर्ण खुंबलो. तिडकीन तो कुड़ो जालो. 

पुणून भिमाच्या मारां मुखार कांय नज जावन परतोय पळ्ळो. 

कर्णाच्या आधाराक दुर्योधनान आपल्या आनीक स भावांक धाडून दिले. सवूय 
एका खिणांत मरून भूंय भरवण जाले. कर्णाक विदुराच्या उतरांचो उगडास जालो. 
विदुर सांगतालो : झुजान तुमकां किर्तेच मेळपाचें ना. 'खरे तागेले. कांयच मेळना' 
अशँ मनांत म्हणून कर्ण दुर्योधनाच्या मरून पडिल्ल्या भावां म्हर्‍यांत गेलो. तांकां 
पळोवन ताचे दोळे भरून आयले. “म्हाका लागून तुमीय मेले' अरो मनांत म्हळें 
आनी दुसर्‍याच खिणाक तो भिमाचेर धांवन गेलो. कुपांनी सुर्याक लिपोवचो तसो 
ताणे तिरांनी भिमाक लिपयलो. भिमानूय तेंच केलें. कर्णाचे सगळे तीर परतून 
लायले आनी त्या तिरांनीच कर्णाक लिपयलो. 

भिमाचो पराक्रम पळोवन भूरिश्रवा कृपाचार्य अश्वत्थामा आनी शल्य लेगीत 
चकासूर जाले. 'झाब्बास भिमा, तुका लागपी कोण ना रे संवसारांत' अशीं उतरां 
तांच्याय तोंडांतल्यान भायर सली. 

दुर्योधनाच्या कानार हीं उतरां पडलीं. ताच्यान ती आयकूं नज जालीं. सोंसूं 
नज जालीं. ताका कुपाचार्याची अश्वत्थाम्याची सगळ्यांची भिरभिरी माली. तो 
तांचेर उसळ्ळो : 'भीम कर्णाचो प्राण घेता आनी तुमी ताका झाब्बास म्हणटात! 
खंय केन्ना कोणाची कशी तुस्त करची हें लेगीत तुमकां करदो समजना,' अरो 
तांकां विचारून ताणे आपल्या दुसर्‍या भावांक म्हळें, 'वचात रे तुमी कर्णाच्या 
आधाराक.' 

आनीक सात भाव भिमाचेर धांवन गेले. हे खेपे तांच्या मारान भीम 
कोसळ्ळो. जमनीर पडलो. पुणून दुसर्‍याच खिणाक उबो रावन ताणे सातांचींय 
हड्डी फोडलीं. मातयेचे बुडकुले जमनीर पडून फुटचे तरो दुर्योधनाचे सातूय भाव 
पडून फुटले आनी मेले. 

ह्या सातांत विकर्ण आशिल्लो. तो न्यायी म्हुण भिमाक ताचे विशी आपलेपण. 
दुःशासनान द्रौपदेक सभेंत ओडून हाडिली त्यावेळार विकर्ण भावां आड खुबिलो. 
द्रौपदेन विचालेल्या प्रस्नाक सभेंतलो एकलोय जाप दिना हें पळोवन तो 
जाणटेल्यांचेरूय तापिललो. तोच विकर्ण मेलो पळोवन भिमाक खूब वायट दिसलें. 
तो ताच्या प्रेता म्हर्‍्यांत गेलो आनी म्हणपाक लागलो, 'म्हज्या हातान तुका मरण 
आयिल्लें पळोवन खूब खूब वायट दिसता. पुणून किर्ते करूं. झूज हें. तें आपलो 
पेलो वळखना. बृहस्पतिच्या पांवड्याच्या भिष्माक लेगीत आमकां मारचो पडला 
आनी हांवें तर धुतराष्ट्राच्या सगळ्या पुतांक मारतलों असो सोपूत घेतला. तुका 
झुजा मळार मरण आयलां. तुका बरी गती मेळूं इतलेच मनस्पुर्वेक मागतां.' 

इतर्ले उलोवन तो मोट्यान आइलो. दिंवाचे आइणे सारकी भिमाची ही 
आइणी पयस युधिष्ठिराच्या कानार पडली. ती आयकून ताच्या आंगार कांटो 
फुलो भिमान कसलोय तरी व्हडलो पराक्रम केलो आसूंक जाय अशें ताका 
दिसलें. युधिष्टिर द्रोणाचार्या आड झुजतालो. ताका आतां आपणेय भिमा भावेन 
पराक्रम करचो असो चेव आयलो आनी तो द्रोणाचार्या आड किंवाट्यान झुजपाक 
लागलो. 

अवचित झुजाचें रूप बदलें. इतिहासान कूस परतुची तरों-रों किर्ते जालें. 
कर्णान भिमाचें धोणु मोडून उड़यलें. भीम गदा घेवन धांवलो. कर्णान ताची गदाय 
मोडून उडयली. भिमान तरसाद हातांत धेतली. कर्णान तिचेय कुडके केले. 
भिमाची सगळीं शस्रां मोडलीं. तागेल्या रथाचोय पिठो जालो. घोडे मेले. सारथी 
पळून गेलो. भिमाक किर्ते करचें, कांय येवजना जालें. तो घुटमळ्यांत पडलो. 
आधाराकूय कोण नाशिलो. भिमान भोवतणी नदर भोंवडायली. झुजा-मळार व्हडले 
व्हडले हती मरून तांची रास पडिली. कर्णाक चुकोबपाक भीम राशींत वचून 
लिपलो. पुणून कर्ण ताच्या फाटल्यान लागिलो. तो लागीं पावना फुडँ भिमान एक 
मेलो हती उबारून कर्णाचेर मोखून मालो. म्हणटासर एक घोडो मोखून मालो. 
मोडिल्ल्या रथाची चाकांय उबारून कर्णाचेर भिरकावन मालीं. कर्णान तिरांनीच 
हती घोड़े अनी चाकांचे कुडके केले आनी तिरांनी भिमाक लिपयलो. भिमाक 
घुंबळ आयली. त्याच खिणाक कर्णान ताका घलो. 

भिमाक मा९पाक कर्णान हात उखललेलो. इतल्यांत ताका उगडास जालो, 'हांबे 
कुन्तीक उतर दिलें, अर्जुन सोडून तुज्या एकल्याय पुताक मारचों ना म्हुण'. हो 
उगडास जायना फुडें मारपाक वयर सरिल्लो कर्णाचो हात आपर्शीच सकल देवलो. 
ताणे भिमाक गळ्याक धरून धुकलो आनी म्हळें, 'चल, वच. लाग चळूंक 
हांगासलो. हांव तुका मारपाचों ना. तुका येदो भौमान फावना. तूं भकारो. खावन 
खावन फकत मातला. तुजी सुवात रांदचे कुडींत. झुजा मळार न्हय. तू झुजतलो 
जाल्यार आनीक कोणाय कडेन झूज. म्हजे कडेन न्हय. चल, लाग चळूंक हांगा 
सल्लो 

भीम मोट्यान हांसलो, 'तुका कितले खेपे लोळयला हांबें. कितले खेपे तूं पळून 
गेला. बेश्टो बडायो कित्याक मारता 

ते वटेन कृष्णान अर्जुनाक म्हळें, 'भिमाची काकूळटेणी गत्त जाल्या-शी 
दिसता. आमी ताच्या आधाराक गेले बरे 

दोगूय धांवन गेले. अर्जुनान कर्णा कडेन पळेलें.. तिडकीन अर्जुनाचे दोळे 
तांबडे गुंज जाले. ते उजो ऑकताले. कर्णक हुलपावन उडयतात काय किर्ते अङो 

दिसताले. अर्जुनान गांडीव उखलून कर्णाचेर तीर सोडले. सूं सूं करून ते पावस 


कसो शिंवरपाक लागले. कर्णा मुखार एकूच उपाय उरिलो. पळपाचो. तो पळ्ळो. 
पयस गेलो. 


१६५. भूरिश्रवा 


सात्यकी सकाळच्यान कितल्याऱयां आड झुजिलो. सगळ्यांत पयलीं द्रोणाचार्य 
आड झुजलो. मागीर युधिष्ठिरान ताका अर्जुनाच्या आधाराक धाडून दिलो. तेन्ना, 
वाटेर कुतवर्म्या आड झुजलो. उपरांत काम्बोज शक शबर सारक्या म्लेच्छ राजां 
आड झुजलो. तांची धिस्पट करून तो मुखार गेलो. तेन्ना दुःशासन, त्रिगर्त आनी 
कलिंग, हांच्या आड झुजलो. झुजत झुजत तो अर्जुना म्हर्‍यांत पाविलो. ताका 
आयिल्ठी कुष्णान पळेलो. कृष्णान अर्जुनाक म्हळेँ, 'हो पळे तुगेलो शिष्य आनी 
दइट सात्यकी लेगीत तुज्या आधाराक आतां आया. 

अर्जुनाक अजाप जालें. ताणे शिणून म्हळें, युधिष्ठिराक सोडून तो हांगा कसो 
आयलो. युधिष्ठिराक ताचे सुवादीन करून हांव हांगा आयिल्लो, ताचेर पातयेवन 
हांगा हुसक्यां-मेकळो झुजतालों. आतां थंय युधिष्टिराचें किर्ते पालां जातले, देवाक 
खबर. द्रोणाचार्य ताका धरपा खातीर मळब भूंय एक करतलो. ताका सोडून 
सात्यकीन हांगा येवपाचें न्हय.' 

सात्यकी अजून म्हर्‍यांत पावूंक नाडिलो. तो वेगान येतालो. वाटेरूच ताका 
भूरिश्रव्यान आडायलो. भूरिश्रव्याचे आनी सात्यकिचें जल्माचें वैर. 

कृष्णाची आवय देवकी. तिच्या स्वयंवराक दिनी आनी सोमदत्त दोगूय गेले. 
त्या वेळार दोगांय मजगतीं झूज पेटिलै. ह्या झुजांत शिनीन सोमदत्ताक मारिलो 
आनी देवकी वसुदेवाक दिवपा खातीर तो तिका घेव, परतलो. तेन्ना पसून दोनूय 
घराणीं एकामेकांचीं दुस्मानां जालीं. जियार उठिलीं. 

सात्यकी शिनिचो नातु आनी भूरिश्रवा सोमदत्ताचो पुत. 

सात्यकीक आडावन भूरिश्रव्यान म्हळे, 'इतल्या वरसांनी आयज तूं हातांत 
मेळ्ळो. तूं मेळटा काय म्हुण कितल्या वरसां पसून वाट पळेतालों. आयज 
मेळ्ळो. पळून गेलो ना जाल्यार आयज तूं म्हज्या हातांतलो सुटपाचो ना. 
लक्ष्मणाच्या हातान इंद्रजित मेलो तसो तूं म्हज्या हातान आयज मरतलो. तुका 
तुज्या शौर्याचो गर्व. आयज तुजो गर्व हांव जिरयतलों. कृष्ण आनी अर्जुन दोगूय 
तुका म्हज्या हातान मेलो पळेतले. तुंबें जांकां आयज वेर माले तांच्यो बायलो 

तुका मेलो पळोवन आयज खोइ्शी जातल्यों. तुर्जे मरणूच तुका हांगा घेवन 
आयलां म्हणूंक जाय.' 

'बेइटी तोंडाची वाफ कित्याक होगडायता', सात्यकीन ताका जाप दिली, किर्ते 
करपाचें आसा तें करून दाखय. जाका: कांय जमना तोच तोंडान हांव अशे 
करतलों, तरं करतलों म्हुण बडबड़टा. तुज्या दबकावण्याक हांव भियेतलों अशे 
दिसले काय किते तुका.' 

“चल, यो तर' भूरिश्रव्यान ताका तिडावन म्हळें. 

रोखडेच दोगूय एकामेकांच्या आंगार धांवन गेले. दोगांयनी एकामेकांचे घोडे 
माले, एकामेकांक घाय करपाक लागले. तरसादी मोडल्यो. तेन्ना दोगूय खुस्ती 
करपाक लागले. एकामेकांक आंवळून धर, जमनीर लोळय, धुकळून उडय, अरं _ 
करपाक लागले. 

सात्यकीक नाका-पुरो जालें. 

अर्जुन जयद्रथा आड झुजतालो. ताका कृष्णान म्हळें, 'सात्यकीक पुरो 
जालां-रोँ दिसता. ह्या वेळार ताका तुजो आधार मेळूंक जाय. ना जाल्यार भूरिश्रवा 
ताका मारतलो.' 

अर्जुनान सात्यकिचे दिकेन नदर धुंबडायली. सात्यकीक जमनीर आपटून 
भूरिश्रवा ताका फरफरीत ओडून व्हरता तो ताणे पळेलो. भूरिश्रव्यान सात्यकीक 
पांयांनी दांबून दवलेलो. ताचे केंस एका हातांत धरिले आनी दुसर्‍या हातांत 
तरसाद घेवन तो सात्यकिची गोमटी कातरूंक वतालो. 

'तूं म्हणटा ते खरे', अर्जुनान कृष्णाक म्हळें आनी हे वाटेन जयद्रथाचेर 
तिरांचो पावस झडयता आसतनाच दुसरे वाटेन ताणे रोखडोच एक तीख तीर 
भूरिश्रव्याचेर मोखून मालो. तीर भूरिश्रव्याक लागलो आनी ताचो उजवो हात कुडी 
पसून वेगळो जालो. इतलॅंच न्हय, तर हात तिरा वांगडा पयस वचून पडलो. 
कोणाच्या तिरान आपलो हात निखळून पडलो हें पळोवपाक भूरिश्रव्यान फाटले 
वाटेन मान घुंबडायली. तर, ताका थंय अर्जुन दिइटी पडलो. 

'तूं रे, तुंब करची मरे असली उणाक करणी', भूरिश्रव्यान ताका विचाले. 'हांव 
दुसर्‍या आड झुजतालों. तुका हांवें पळोवंक लेगीत नाशिल्लो. कोणे शिकयली रे 
तुका ही विद्या. द्रोणाचार्यान कुपाचार्यान न्हयच. इन्द्रानूय न्हय. तूं आपणाक 
व्हडलो अस्रवीर मानता. अस्रवीर केन्ना फाटल्यानच्यान कोणाचेर अस्त्र सोडटा रे. 
खरो वीर केन्नाच अरो करचो ना. फाटल्यानच्यान कोणाक मारचो ना. अर्जुना, 

मनीस मुदलांत कितलोय बरो आसू, संगतिचो ताचेर. परिणाम जाताच. वायट 
संगतीन बरो मनीस लेगीत इबाडटा. तुका कृष्णाची संगत मेळळी. ताचीच बुद्द 

घेवन तूं करण्यो करपाक लागलो. तूं क्षत्रिय. एका व्हड कुळांत जलमा आयिलो. 
युधिष्ठिर तुका विचारतलो, तुंवें भूरिश्रव्याक मालो त्या वेळार भूरिश्रवा कितें 
करतालो. तूं ताका किर्ते जाप दितलो.' 

भूरिश्रव्याची निर्भत्सना आयकून अर्जुनान ताका म्हळें, 'मनीस म्हातारो जालो 
म्हणटकूच ताची बुद्द्य म्हातारी जाता अशे आयकले, तें खरें म्हुण तुब आयज 
दाखोवन दिले. झुजाचे नेम तूं नकळ व्हय. तूं म्हज्या आड झुजिनाशिलो हें खरें. 
पुणून सात्यकी आड झुजतालो मू. कसो झुजतालो. सात्यकीक पुरो जालें. ताचीं 
श्रां सगळीं मोडिलीं. ताका तुवं जमनीर आपटून फरफरीत ओडून व्हेलो. हें 
सगळें तुंबें खंयच्या क्षात्रधर्माक धरून केले. आनी वयल्यान म्हाका क्षात्रधर्म 
शिकयता? म्हजो क्षात्रधर्म किर्ते सांगता, सांगू? आयक: झुजा मळार मनीस 
एकलो देंबना. घरच्यांक सोयर्‍यांक इश्टांक बों-मागत्यांक घेवन देवता. तांच्या 
आधारान तो झूजता. तांच्यातल्या कोणाकूय कोणूय अन्यायान मारपाक फुडें सरत 
जाल्यार ताका मारप ही झुजाऱयाची लागणूक. सात्यकी म्हजो इइट. म्हजो दिष्य. 
म्हजो उजवो हात. तो संकश्टांत पडिलो आसतना हांव ओगी कसो रावीन 
आशिल्लो. सांगात्याक वाटावपा खातीर मनझान ताच्या आधाराक वर्चुकूच जाय. 
तुज्या आंगार कवच आइिलें. तुज्या हातांत. तरसाद आशिल्ली आनी म्हज्या 
तिराचे शिमेंत रावन तूं सात्यकीक मारूक सोदतालो. हें म्हज्या दोळ्यांनी हांव 
पळेतालों. हांव ओगी राबिल्लो जाल्यार अनर्थ जातलो आशिलो. म्हाका क्षात्रधर्माची 
देख दिवपाक तूं भायर सल्ला? हांव तुका विचारतां. अभिमन्यूक मारपांत तुजो हात 
आशिल्लो काय ना? खंयच्या क्षात्रधर्माक धरून तुर्वे ताचेर हात उबालेलो. म्हाका 
क्षात्रधर्म तुजे कडल्यान शिकपाची गरज ना, कळ्ळे? तूंच पयलीं तो सारको 
शिकून घे. म्हाका आनी कृष्णाक दुझण दिवं नाका.' 

अर्जुनाचे जापेक भूरिश्रवा किर्ते जाप दितलो आशिल्लो. ताचे कडेन उतरांच 
नाशिर्छी, तो ओगी पडलो. मागीर उठलो. भोंवतणी तीर पडिले ते ताणे दाव्या 
हातान एकठांय केले. जमनीर सारके पातळायले. तांचे एक आसन केलें आनी 
ताचेर मांडी घाळून बसलो. देवाचें नांव घेत उपास करून मरचें अरे ताणे 
थारायले. 

तितले मजगतीं भोंवतणी कितलो-सो लोक एकठांय जालो. तो अर्जुनाक आनी 
कृष्णाक दोगांकूय दुशण दिवपाक लागलो. इतलेंच- न्हय, तर भूरिश्रव्याची तुस्तृय 
करपाक लागलो. अरजुनान तांचे कडेन पळोवन म्हळे, 'म्हज्या तिराचे शिमेंत 
म्हज्या खंयच्याय इञ्टाक वा सांगात्याक कोणूय मारंतना म्हाका दिइटी पडत 
जाल्यार ताका हांव मारतलों. हांवें तसो सोपूत घेतला. बेञ्टे म्हाका दुशण दिवं 

नाकात.' 

भूरिश्रव्याक ताणे म्हळें, 'दुशण दितलोच जाल्यार क्षात्रधर्माक दी. ताकाच 
लागून हो सगळो अनर्थ जाला.' 

भूरिश्रव्यान जाप दिली ना. तो ध्यान करतालो. 

अवचित सात्यकी आयलो. तो तिडकीन कुड़ो जालो. तरसाद हातांत घेवन 
भूरिश्रव्याचेर धांवन गेलो आनी कृष्ण अर्जुन दोगूय 'नाका, नाका' म्हणटा 
आसतना ताणे ध्यानाक बशिल्ल्या भूरिश्रव्याची गोमटी कचक करून कातरून 
उड़यली. 

'शी: शी: शीः' सगळ्यांनी एका ताळ्यान ताची शी थू केली. 


१६६. जयद्रथाची हत्या 


भूरिश्रवा मेल्या उपरांत अर्जुनान कृष्णाक म्हरळे, 'आतां आनी आनीक हाका ताका 
मारपांत वेळ होगडावंक जायना. दीस अस्तमे दिकेन लकला. धारे सकल वचचे 
पयलींच म्हाका म्हजो सोपूत खरो करून दाखोवचो आसा. आतां रथ व्हरून 
जयद्रथा मुखार उबो कर.' 

कृष्णान रथ धांवडायलो. 

जयद्रथा भोवतणी दुर्योधन कर्ण वृषसेन शल्य अश्वत्थामा आनी कृपाचार्य 
आपापली सैन्यां घेवन राबिल्ले. अर्जुन चाल करून येता तो तांणी पळेलो. ताका 
आडावपाक सगळे मुखार घांबले. पुणून तांची कोणाचीच पर्वा करी नासतना 
कृष्णान रथ भितर व्हेलो आनी नीट जयद्रथा मुखार व्हरून उबो केलो. 
_ दुर्योधनान कर्णाक म्हळें, 'आयजूच आमच्या भाग्याचो निर्णय लागपाचो 
आसा. अर्जुन 'सोपूत खरो करूंक पावलो ना जाल्यार ताका लजेन जीव दिवचो 
पडटलो. ताणे जीव दितकूच मागीर तागेले भाव आमच्या पांयां सरी तरी येतले वा 
प्राण तरी सोडटले. मागीर कोण तकली वयर काडपाचो ना. राज्य आमर्चे जातले. 
सगळी शक्ती एकठांय कर आनी अर्जुनाक मार वा हांगाच घुसपावन दवर. 
जयद्रथा म्हऱ्यांत ताका कसोच वचूंक दिवं नाका. संद होगडावंक जायना. आयज 
तुजेय कसवटणेचो दीस.' 

कर्ण भिमा. आड झुजून जाम जालो. ताच्यांत उबो लेगीत रावपाची तांक 
नागिली. ताण दुर्योधनाक म्हळें, 'तू म्हणटा तें खरे. आयचो दीस म्हजे परिक्षेचो. 
पृणून म्हज्यान आयज हाळूं लेगीत नज, इतलो जाम जालां हांव. तरी आसतना, 


ता EPS 

हांवें म्हर्जे जिवीत तुका ऑपलां. अर्जुनाक हांव जयद्रथा म्हर्‍यांत येवंकूच दिवचों 
ना. आंगांतलें सगळे बळगें खर्चितलों आनी ताका आडायतर्लो. फळ म्हज्या 
हातांत ना. यत्न करप इतलेच हातांत आसा.' 

दुर्योधनाची आनी कर्णाची उलोवणी हांगा चळतालीं त्यावेळार दुसरे कडेन 
अर्जून आड येतल्यांचो संहार करीत, तांचे रथ मोडीत, हात तोडीत, हती 
घोड्यांक मारीत मुखार धांवन वतालो. व्हडल्यां व्हडल्यांक मारीत तो जयद्रथा 
म्हऱ्यांत पाविल्लो. वांगडा सात्यकी आनी भीम दोगूय आयिले. जयद्रथा म्हर्‍यांत 
पावना फुडें कृष्णान आपलो पांचजन्य शंख मोट्यान वाजयलो. सकाळीं झुजा 
मळार देवचे पयलीं ताणे आपल्या सारथ्याक-दारुकाक--सांगिलले : जयद्रथा 
म्हर्‍्यांत पावतकूच हांव मोट्यान शंख वाजयतलों. ताचो आवाज कानार पड़ना 
फुडें तुंवे म्हजो रथ घेवन थंय धावन येवंक जाय. दारुकान रथांत कृष्णाची सगळी 
श्रां अस्रा आयुधां घाळून दवलेलीं. पांचजन्याचो आवाज कानार पडना फुडें तो 
कृष्णा सरी धांवन आयलो. रथ दिवटी पडना फुडे कृष्णान सात्यकीक म्हळे, 
'आतां ह्या रथार चड आनी पयलीं कर्णाची खबर धे' सात्यकी कृष्णाच्या रथार 
चडून कणचिर धांवन गेलो. खिणा भितर ताणे कर्णाचे घोडे मारून उडयले आनी 
तागेल्या रथाचे कुड़के कुड़के केले. कर्णाक दुर्योधनाच्या रथार धांबन वचर्चे पडले. 

अभिमन्युचे हत्येची आनी फाटल्या सगळ्या उतळतापांची याद काडून अर्जुन 
तिडकीन पेटिलो. ताच्या भात्यांतले तीर सोंपनादिले. ताच्या हातांकूय केन्ना पुरो 
जाय नाशिले. तो दोनूय हातांनी तीर सोडूंक जाणा आशिलो. (म्हुण ताका 
'सव्यसाची' म्हणटाले.) आयचो ताचो र्द्रा सारको अवतार पळोवन सगळे 
गर्भगळित जाले. अर्जुना कडेन अस्त्रांय मोटी आरिलीं. तो जयद्रथाचेर धावन वता 
म्हुण ताका आडावपाक जे मुखार सरिले तांचेर ताणे इन्द्रात्र सोडलें. उज्याचे 
धगधगीत हजारांनी तीर एकाच खिणांत तांतूतल्यान भायर सले आनी तांणी 
मुखार आहिले कौरवांचें सैन्य मारून उड़यले. एकाच खिणांत झुजा मळार 
प्रेतांच्यो राशी पडल्यो. 

तीनसांज जायत आयली. जयद्रथ अजून मरूक नाशिलो. ताचे भोवतणी 
आशिल्ल्या सय म्हारथींक जिखले बगर जयद्र्थाक मारपाची आर्त नाशिली. ह्या 
म्हारथींक लोळयता सर दीस बूडटलो ह्या भयान कृष्णान एक मांडणी केली 
अर्जुनाक लेगीत कळचें ना अशी जतनाय घेवन ताणे मेघास्र सोडले. झुजाक 
लागून पयलींच धुल उडिलो. ताका लागून थोडो भोव काळोखूय जालो. कृष्णान 
मेघास्र सोडिना फुडे सारकोच काळोख जालो. 

काळोख पळोवन दुर्योधन खुशाल भरीत जालो. 'जावं, जयद्रथ वाटावलो. आतां 
पळोबंया, अर्जुन किर्ते करता तो', ताणे मनांत म्हळे. दीस बुडलो काय ना हाचें 
खरेपण करून धेवपाक सगळे अस्तमे दिकेन पळोवपाक लागले. जराद्रथ स 
म्हारथ्यां मजगर्ती राबिलो तोय 'सुटलो' अरो मानून सुर्या कडेन पळोवपाक लागलो. 

कृष्णान अर्जुनाक म्हळे, 'दीस धारे सकल दैंवलो असो हांचो सगळ्यांचो 
समज जाला. जयद्रथान लेगीत तसो समज करून घेतला आनी तो सुर्या कडेन 
पळोवपाक लागला. दीस बुडपाक अजून थोडो वेळ आसा. हो काळोख पातळ्ळा 
तो अडेचो. मेघास्र सोडून हांवेंच पातळायला. आतां कळाव लाबं नाका. सोड तीर 
आनी मार ताका.' 

कृष्णान ताका एक गुपीत सांगले, 'जयद्रथ जल्मा आयला त्या वेळार 
आकाशवाणी जाली: हो एक मोटो झुजारी जातलो आनी दुसर्‍या एका मोट्या 
झुजार्‍्याच्या हातान मरतलो. ही आकाइावाणी आयकून ताच्या बापायन तपश्चर्या 
केली आनी म्हादेवा कडल्यान ताणे एक वर जोडिलो : 'जयद्रथाची तकली जाचे 
कडल्यान जमनीर पड़टली ताचे तकलेचे त्याच खिणाक शंबर कुड़के जातले. 
तेन्ना, एक जतनाय धे. तुज्या हातान ताची तकली जमनीर पडूंक दिवं नाका. 
जयद्र्थाचो बापुय ह्या झुजा मळा भायर तप करता. तीनसांज जाल्या. तो थंय 
ध्यानाक बदलो आसतलो. ताचे मांडयेर जयद्र्थाची गोमटी वचून पडटा अशें 
कर. 

अर्जुनान भात्यांतल्यान एक तीर काडलो. तो बज्रास्रान मंत्रिलो आनी धोणवार 
चड़यलो. जयद्र्थान दीस बुडलो काय किर्ते हें पळोवपा खातीर तकली वयर 
केली. इतल्यांत सूं करून एक तीर आयलो आनी जयद्रथाची तकली घेवन वयर 
मळबांत उडलो. अर्जुनान रोखडेंच दुसरे अस्त्र सोडलें. तें ताची तकली घेवन 
कुरुक्षे्राचे शिमे भायर गेले. थंय जयद्रथाचो बापुय ध्यानाक बिली. ताचे मांडयेर 
तकली अचळय दवरून तें परतले. 

ध्यान सोंपोवन जयद्र्थाचो बापुय उठलो. फट्ट करून ताचे मांडये वेली 
जयद्र्थाची तकली जमनीर पडली. त्याच खिणाक बापायचे तकलेचे शंबर कुड़के 
जाले. बापुय आनी पुत दोगूय एकाच वेळार मेले. | 

अर्जुनान धोणवार तीर चड़यलो त्याच खिणाक कृष्णान मेघास्र फार्टी घेवन 
काळोख ना केलो. दीस धारे सकल वचपाक अजून कळाव आशिलो. 


१६७. उपरांत 


दीस पडटकूच झुजपाचें बंद दवरून सगळ्यांनी आपापल्या शिबिरांत परतूंक जाय 
आशिल्ले. झूज सुरू जालां त्या वेळार ताचे नेम थारायलले. दीस पडटकूच झूज 
करप ना, असो एक नेम तांतूंत आरिलो. दोनूय पंगडांनी तो मानून घेतिलो. 
पुणून भीष्म पडत पसून दोनूय पंगडांतल्या रथीं-म्हारथिंच्या दुस्वास मत्सराचो 
उजो दिशी-दिशी पेटत गेलो आनी मानून घेतिल्ले सगळे नेम ल्हवू ल्हवू दोनूय 
पंगड दिसा उजवाडे मोडूंक लागले. 

करतां करतां अधर्माचो रैक चलपाक लागलो. 

दीस पडूंक नासतना पडलो-सो भासोवन अर्जुनान जयद्र्थाक मालो म्हळ्यार 
फटींगपणा करून मालो असो कौरव पंगडांतल्या विरांनी समज करून घेतलो आनी 
हांणी अशेच तरेन फर्टीगपणान झूज करपाचें येवजिले आसत जाल्यार, आमीय 
तांकां तांचेच भारीत जाप दितले अरो थारावन ते तिडकीन पेटले. 

सगळ्यांत पयलीं कृपाचार्य आनी अश्वत्थामा दोगूय तिडकीन अर्जुनाचेर धांवन 
गेले. जयद्र्थाक मारतकूच अर्जुनाचो राग न्हिविलो. ताच्यांत आता झुजपाची 
खुमखुमी उरूक नाशिली. तांतूंत कृपाचार्य आनी अश्वत्थाम्या आड तर ताका 
निखाळूस झुजपाचें नाशिले. कित्याक, एकलो ताचो गुरू जाल्यार दुसरो गुरुचो 
पुत. दोगांयविर्शी ताच्या मनांत भौमान आशिलो. पुणून ते जेन्ना आंगार धांबन 
आयले तेन्ना उपाय नासून अर्जुनाक झुजचें पडले. ताणे तांच्या तिरांक साद्या 
तिरांनीच जाप दिली. कृपाचार्याक ह्या साद्या तिरांचो लेगीत मार जड जालो. सोसू 
नज जावन तो घुंबळून रथांत पडलो. ताका रथांत पडिलो पळोवन 'हो मेलो' असो 
तागेल्या सारथ्यान समज करून घेतलो आनी तो रथ घेवन पळ्ळो. 

कृपाचार्य फाटी सल्लो असो समज करून अश्वत्थामाय उठून दुसरे कडेन गेलो. 

कुपाचार्याक तीर लागले हाचे अर्जुनाक खूब वायट दिसलें. 'कृपाचार्याक 
दुखापत करची अरी म्हज्या मनांत नाशिले. पुणून किते करूं. ह्या झुजांत म्हाका 
भिष्मा सारकेल्या म्हालगड्याचेर लेगीत हात उबारचो पडला.' तो खंती जावन 
आपलोच समज घालपाक लागलो. आनी क्षात्रधर्माकूच दुशण दिवपाक लागलो. 

अर्जुन खंती जावन परततालो. इतल्यांत कर्ण ताचेर किंवाट्यान धांवन आयलो. 
अर्जुना वांगडा सात्यकी युधामन्यु आनी उत्तमौजा आशिल्ले. कर्णाक पळोवन ते 
ताचेर धांवन गेले. अर्जुनान कृष्णाक म्हळे, 'कर्ण आयज सगळी तिडक 
सात्यकिचेर काडटलो. भूरिश्रव्यांचे हत्येचो सूड घेतलो. मात्सो कर्णा कडेन रथ 

व्हर.' 

कर्णाची कवच-कुंडलां इन्द्रान व्हेलीं त्या वेळार इन्द्राची 'वासवी' शक्ती 
कर्णान ताचे कडल्यान मागून घेतिल्ठी, ती एकल्याचेरूच तुका घाळूंक मेळटली 
अझै सांगून इन्द्रान ताका ती दिली. आनी कर्ण ती एकल्याचेरूच घालपाचो 
आशिल्लो, अर्जुनाचेर. तो सात्यकिचेर ती घालचो ना हें कृष्ण जाणा आशिलो. 
देखून कृष्णान म्हळें, 'कर्णाक लोळोवपाक एकलोच सात्यकी पुरो. तुजी थंय गरज 
ना. कर्ण अपेसान खुबला आनी जिवार उठला. तुर्वे ताच्या मुखार आयज वचप 
ना. ताच्या आड तुंबें केन्ना झुजचें तें हांव जाणा. आयज न्हय, इतळें लक्षांत 
दवर.' अशे सांगून कुष्णान तागेलो रथ कर्णाक चुकोवन दुसरे दिकेन व्हेलो. 

सात्यकिचें आनी कणाचिं जें झूज जाले तसले देव गंधर्व असूर राक्षस हांचे 
मजगतीं लेगीत केन्ना जावंक नारिले. दोगूय आपापल्या इटा खातीर जिवार उदार 
जाले. सात्यकी अर्जुना खातीर, जाल्यार कर्ण दुर्योधना खातीर. दोगांयचो पराक्रम 
पळोवन स्वर्गातले देव लेगीत अजापांत पडले. 

इतलेय आसून निमाणे कर्णाक निर्दोवन दुर्योधनाच्या रथार उडी घेवन पळून 
वचचें पडलें. सात्यकिचो पराक्रम पळोवन व्यासाक लेगीत दिसले, धर्तरेचे फाटीर 
एक कृष्ण, दुसरो अर्जुन आनी तिसरो सात्यकी. हांचे सारको झुजारी चवथो ना. 


१६८. रातचें झूज 


जयद्रथ मेल्ल्याचे सगळ्यांत चड दुख्ख दुर्योधनाक जालें. तांतूंत ताणे आयज 
अर्जुना वांगडा भिमाचो आनी सात्यकिचोय पराक्रम पळेलो. हाका लागून झूज 
जिखपाची तागेली उमेद सामकी जिरि. आपले सगळे अदमास चुकले अशो 
ताका दिसपाक लागले. तागेल्या सैन्यांतले आठ अक्षौहिणी सैन्य आयच्या एका 
दिसांत मरून ना जाले. ताची काकुळटेणी गत्त जाली. तो भितले भितर 
फणफणपाक लागलो 

हांचे सारके झुजारी संवसारांत नात .म्हणटात तेंच खरें म्हणचें पडलें. द्रोण 
कर्ण अश्वत्थामा कुप शल्य असल्यांक लेगीत हे आयकनात. आमच्या पंगडांत 
व्हडले व्हडले झुजारी आसून लेगीत कित्याक उपकारनात. हांवें सगळी भिस्त 
कर्णाचेर दवलेली. ताच्याच नेटार हांव झुजाक मुखार सरिष्ठो. ताकाच नाकापुरो 
जावन झुजा मळा वयल्यान भौन भौन पळून वचचें पडटा, हाचो अर्थ किर्ते, 
कोणाचेर पातयेवन आतां जैताची आस्त धरपाची.' 

तो फणफणत द्रोणाचार्या सरीं गेलो आनी भीड मुरवत धरी नासतना ताका 

तापोवन काडपाक लागलो: 'पळेलो मू केदो व्हडलो संहार केलो तांणी तो 
आमच्या सैन्याचो', ताणे विचाले. 'भिष्माक सेनापती पद दिवन झूज सुरू केले. 
परशुरामाक लेगीत जाच्या मुखार हार खावची पडिली तो भीष्म पळे कसो 
तिरां-दोजेर वळवळटा आनी ताका मारपी तो शिखंडी पळे कसो हड मुखार काडून 
चलता. जयद्रथ केदो व्हडलो झुजारी. दोन रथिंच्या पांवड्याचो अशी तुमच्याच 
तोंडांतल्यान ताची तुस्त आयकली. तो पळे कसो मातयेभरवण जावन पडला. 
भूरिश्रव्याची गत्त किर्ते जाल्या ती पळे. भगदत्ताचीय तीच गत्त जाल्या. म्हाका 
धर्तरेचे राज्य भोगूंक मेळचें म्हुण जिवार उदार जावन आयिल्ले एका फुडले एक 
वीर हे. ते करी पळे मरून पडल्यात. हांच्या रिणांतल्यान हांव मेकळो कसो 
जातरलो. आतां म्हज्या मुखार एकूच उपाय उल्ला: ते गेल्यात थंय वचपाचो. म्हजे 
सामर्केच चुकले. सारके येवजिनासतना पांडवांच्या बरे मागतल्यांच्या हातांत हांवें 
आमचो फुडार काडून दिलो. कोणाकूय काडून कसलेंय काम दिले म्हणटकूच 
अशेच जावपार्चे. लोक म्हाकाच दुशण दितात. ते म्हणटात: भिष्मान आपुण 
जावन मरण ओडून धेतले. द्रोणान आपुण जावन अर्जुनाक भितर वचूंक दिलो. 
दोगांयेनी आमचे म्हुण आमकां भासयलें आनी काम तांचें केळे. उल्ला कर्ण 
केल्यार किर्तेय ताणे. तुमी म्हजो धातूच केलो.' 

'म्हाका कित्याक दुखयता तूं', द्रोणान ताका विचाले. 'अर्जुनाक जिखूंक पावत 
असो आमच्यांत कोण ना. अर्जुन म्हर्‍्यांत आदिल्ल्यानूच शिखंडी भिष्माक मारूंक 
पावलो. जाका हात लावपाचें देव-दानवांक लेगीत काळीज जालें ना तो भीष्म 
दिखंडिच्या हातान पडलो तेन्नाच तुका सगळें कळपाचे. तुगेळै येर्देय व्हडले हे 
सैन्य कित्याक उपकारा पडपार्चे ना हैं म्हाका तेन्नाच कळिलै. शकुनिर्चे आयकून 
तुंबे जे पाहो उडयलले ते पाहे नाशिले. पांडवांच्या काळजाक तोपपी सुळे आशिले. 
बिदुरान तुका त्याच वेळार शिटकायलो : पुता, हे पाहे न्हय. सुळे हे सुळे. 
तुमचेरूच ते परततले एक दीस. विदुर सांगतालो तें तुका रुचूंक नाशिले. तुजे 
बरे-मागते सगळेच तुका सांगताले : पुता, तूं चुकता. तुंब कोणाचेच आयकूंक ना, 
ताचें पानवळ भोगता तूं आतां. जो बरे-मागत्यार्चे कानामनार धेना ताचें सदांच 
नारों जाता. द्रौपदेक सभेत ओडून हाडून दुःशासनान उजो पेटयलो आनी कर्णान 
तांतूंत तेल ओतून तो वाडयलो. तोच उजो आतां तुमकां हुलपावंक लागला. 
वयल्यान तूं म्हाका दुदाण दिता? पुणून हांव तुका विचारतां: तुर्वे किर्ते केलें 
जयद्र्थाक राखपाक. ताच्या म्हर्‍यांत तूं आशिल्लो. तुगेलो कर्ण आरिलो. कृप 
अश्वत्थामा शल्य आशिल्ले. तरी आसतना जयद्रथ मेलो. कसो मेलो. ताका राखतां 

राखतां तुमचे भितलो एकलोय कसो मेलो ना. म्हाका ह्या प्रस्नाची जाप पयलीं 
दी. मागीर दुशण दी...' 

द्रोण खीण भर ओगी रावलो. मागीर म्हणपाक लागलो, 'खरे सांगतां, म्हाका 
कसलीच उमेद उरूक ना आतां. जाचे खातीर जियेवर्चे वा मरचें असलें एकूय 
कार्य म्हाका दिठ्टी पडना. एकूच काम उललां. द्रपदाक आनी शिखंडी सयत 
पांचालांक मारून उड़ोवपाचें. तें हांव करतलों. म्हाका आनी आनी दुखोवं नाका.' 

इतलें सांगून द्रोणाचार्यान आनीक एक सोपूत घेतलो, 'पांचाल ना जाय सर 
हांव आंगावेले कवच देंबोवचों ना.' आनी दुर्योधनाक म्हळे, “आयज रातचो लेगीत 
विसंव घेवप ना. सांग सगळ्यांक वचून, आयज रातचे लेगीत आमी झुजतले 
म्हुण.' 

द्रोणाचार्याचो नित्शय आयकून दुर्योधनाची उमेद वाडपाची. पुणून वाडली ना. 
परती ताका द्रोणाचार्याची तिडक माली. तो तिडकीन कर्णासरीं गेलो. ताच्या 
फुड्यान तो मेकळेपणान आपलें काळीज ओततालो. कर्णाक ताणे म्हळें, 'कर्णा, 
अशें करों जावंचें रे. आमी सगळ्यांनी नित्हाय केलो आसतना अर्जुनान जयद्रथाक 
मारचो मरे. आमी केदो व्हडलो मांड रचिलो. तो अर्जुनान मोडलो. द्रोणाचार्यान 
वाट करून दिली म्हुण्णूच तो मोडूंकं पावलो मरे. द्रोणाचार्यानूच ताका वाट 
करून दिली म्हुणणूच तो भितर पावलो. तो भितर पावूंक नाशिलो जाल्यार जयद्रथ 
मरचो नारिलो. द्रोणाचार्यान एके वाटेन तूं भियेवं नाका म्हुण जयद्र्थाक धीर 
दिलो आनी दुसरे वाटेन अर्जुनाक भितर वचूंक दिलो. तो आमचो असो घात 
मारतलो म्हणपाचें पयलीं कळिले जाल्यार हांव जयद्रथाक राव म्हणचोंच नाझिलों. 
तो बावडो वचूंक सोदतालो. हांवें राव म्हळें म्हूण रावलो. आनी द्रोणाचार्याचेर 
पातयेवन हांवें ताका राव म्हळें. म्हर्जे चुकले. जांचेर पातयेवंक जायना आहिले 
तांच्याच हातांत हार्वे सगळ्यांचो फुडार काडून दिलो.' 

'तू द्रोणाचार्याक ओगीच दुशण दिता', कर्णान म्हळे, 'तो जिवार उदार जावन 
झुजता तो तूं पळेता. हे उतार पिरायेर लेगीत ताका झुजतना पळोवन म्हाका 
ताची काकूळट दिसता. ताणे अर्जुनाक भितर सोडूंक ना. अर्जुन पिरायेन तरणो. 
ताणे आंगार धालां तसले कवच फकत इन्द्रा कडेनूच आसा. ताचें गांडीव, तसले 
घोणु कोणाच कडेन ना. ताच्या भात्यांतले तीर केन्ना सोंपनात. ताका जो सारथी 
मेळळा तो सामान्यां . भायलो. तसलो कोणाक मेळूंक ना. ताणे मांड मोडूंक 
नाशिलो जाल्यारूच म्हाका अजाप जातले आशिले. द्रोणाचार्य ताका कसो 
आडायतलो आशिलो. ताची पिराय पळे मरे. असले हे उतार पिरायेर द्रोणाचार्य 

करता तेच व्हडलें म्हणपार्चे. यत्न करुनूय आमकां आयज अपेस मेळटा जाल्यार 
ताचो अर्थ एकूच : दैव आमचे वाटेन ना. दैव आमचे वाटेन नासत जाल्यार 
कितेय कर तूं, फळ मेळपाचें ना. पांडांक आमी थोडी पिडापीड भोगयल्या व्हय 
रे. तांकां विख्ख घालून मारपाचो यत्न केलो. तांकां लाखेच्या घरांत हुळपावन 
मारपाचोय यत्न केलो. द्युतांत जिखून आमी तांकां वनवासाक धाडून दिले. थोडें 
केलां व्हय आमी. सगळे फुकट गेलें मरे. कित्याक लागून गेलें हाची जाप कितें 
आसा तुजे कडेन. दैव आमचे वाटेन ना हीच मरे. आमी यत्न करुया. 
आकांताचो यत्न करुया. बाकी सगळें दैवाचेर सोड़ुंया.' 

अशे म्हणून कर्णानूय द्रोणाचार्याच्या म्हणण्याक तेंको दिलो : "आयज रातचो 
बिसंव घेवप ना. आयज रातचेय झुजुंया.' 

जालें. रातचेंय झुजचें अरो थले. सगळ्यांत पयलीं दुर्योधन पांडवांचेर वाग कसो 
धावन गेलो. एकाच वांगडा भीम नकुल सहदेव विराट द्रूपद शिखंडी, सगळ्यांचेर 
तीर मोखपाक लागलो. आयज जिखतलों वा मरतलो ह्या नित्दायान तो पेटिलो. 
तागेलो हो अवतार पळोवन युधिष्ठिर खवळळो. हाका हांबूच मारतलो अं थारावन 
ताणे किंवाट्यान दुर्योधनाचेर उडी धेतली. ताचेर एक जड तीर मोखून मालो. तीर 
लागून दुर्योधन घुंवळून पडलो. तो पडना फुडे पांडवांनी (दुर्योधन मेलो, मेलो' 
अझ्यो आलेट्यो घाळपाक सुरवात केली. ह्यो आलेट्यो द्रोणाचार्याच्या कानार 
पडल्यो. रोखडोच तो थंय धांवन आयलो. ताका आळाबंदा हाडपाक सगळे पांडव 
धावन आयले. बोवाळांत शिबी मेलो. 

भूरिश्रव्याचो बापुय सोमदत्त. सात्यकी दिवटी पडना फुडे तागेलें चाळवले : 
पाडा पडिल्या, जाणटेल्यांचो धर्म सोडून अधर्मान तुर्वे म्हज्या पुताक मालो. नाक 
कातल तुंबें वृष्णी कुळयेचें. म्हारथी म्हुण आमच्यांत तुजी आनी प्रद्युम्नाची 
नामना आरिलली. जाचो हात मोडला, जो प्राण सोडपाक बसला, ताची गोमटी 
कातरची मरे तुंवें. शी तुका. उणाका, तुजी गोमटी हांव कातरिना जाल्यार 
पळेशीत तूं. अशे म्हणून सोमदत्त किंवाट्यान सात्यकिचेर धांवन गेलो. 

सात्यकिच्या एकाच तिरान तो घुंवळून पडलो. 

सोमदत्ताच्या आधाराक द्रोणाचार्य धांवन आयलो. ताका अर्जुनान आनी 
भिमान वाटेरूच आडायलो. तें पळोवन सात्यकीक मारपाक अश्वत्थामा आयलो. 

ताका घटोत्कचान आडायलो. घटोत्कचाचो पुत अंजनपर्वा. तो बापायच्या 
आधाराक वतालो. ताका अश्वत्थाम्यान मारून उडयलो. पुत मेलो पळोवन 
घटोत्कच खुबलो. ताणे मायावी झूज सुरू केलें. अश्वत्थाम्यान तें दिव्याख्रांनी 
न्हिवयलें. I 

अर्जुन भीम युधिष्ठिर, सगळेच खुबले. कचाकच सगळ्यांक कातरीत वचपाक 
लागले. तांगेलो अवतार पळोवन दुर्योधनाचो आवरो उडलो. ताणे कर्णाक म्हळे, 
'हांकां आळाबंदा हाडले नात जाल्यार आमचें उल्लां तेय सैन्य ते आयज ना 
करून उड़यतले.' 

'तूं भियेता कित्याक', कर्णान जाप दिली, “आयज हांव अर्जुनाक मारतलों. 
ताच्या आधाराक खासा इन्द्र लेगीत आयलो जाल्यारूय तो आयज म्हज्या 
हातांतलो सुटपाचो ना. ताकाच मारपा खातीर राखून दवलेली वासवी शक्ती 
आयज हांव ताचेर घालतलों.' 

कृपाचार्य म्हर्‍्यांत आशिल्लो. कर्णाची ही पोकी बडाय आयकून तो खो खो 
करून हांसलो. म्हणपाक लागलो : 'म्हणटकूच आतां दुर्योधनाक कोणाचोच भंय 
ना तर. तुर्जे म्हणणे आयकतकूच अठोच म्हणचें पडटा. सभाग्या, तोंडान 
कित्याक बडायो मारता. तूं कितलो कर्तुत्वी, केदो वीर तो आमी पळोवंक ना 
काय किर्ते, तुर्बे आयज वेर कसले कसले आनी खंय खंय दिवे लायल्यात तें 
आमकां खबर ना काय किते. जेन्ना जेन्ना पांडवां मुखार उबो रावला तेन्ना तेन्ना 
तुजेर पळपाचो प्रसंग आयला. तुका पळटना सगळ्यांनी पळेला. गंधर्वानी जेन्ना 
दुर्योधनाक उबारून व्हेलो तेन्ना पळटल्यां भितर सगळ्यांत मुखार कोण आशिल्लो, 
तूंच मरे. आनी विराटनगरींत किर्ते घडिले, विसलो काय किर्ते रे. तरी आसतना 
हांव अहे करतलों, तशे करतलों असल्यो बडायो मारता. बडायो मारपाचो धीर 
तरी तुका कसो जाता रे. .एकल्या अर्जुना मुखारूच तुर्जे कांय चलना तो तूं पांचूय 
पांडवां मुखार कसले दिवे लायतलो. तांच्या फाटल्यान द्रुपद विराटा सारके वीर 
आसात. कुष्ण आसा. तूं हांकां किते जिखतलो, कपळ ? ही:ही:ही:ही. तुगेल्यो ह्यो 
बडायो दुर्योधनानूच आयकुपाच्यो. तो बावडो अजून भ्रमांत आसा. खरो जाल्यार, 
दाखय किर्ते करून दाखोवपाचें आसा तें. तोंडाची वाफ बेइटी कित्याक 
होगडायता.' 

फाटल्यान अवचित कोणे सुरो मारचो तरो-हें किर्ते कर्णाक जालें. तो. मोटे 
उमेदीन झुजपाक मुखार सरिललो. आत्मविस्वासान उल्यतालो. अर्जुनाक मारपाचो 
बेत करुनूच तो आयज झुजा मळार देंबिल्लो. ताका- कृपाचार्याचीं उतरां लागलीं. 


ll 

कृपाचार्याची ताका भिरभिरी माली. तो ताणरोलो, 'दाखयतलों दाखयतलों करून, 
किर्ते करपाचें येवजिलां तें. उलयतलों म्हाका जाय तें. मोटी दायकी आंगार घेता 
तो आत्मविस्वासान अशेच उल्यता. ताका तूं बडायो कित्याक लेखता. बे, 
बड़ायो जाल्यार बड़ायो, हांवें त्यो माल्ल्यो जाल्यार तुजें किर्ते सरता. हांव अर्जुनाक 
आयज मारतलों म्हळ्यार मारतलोंच. पळेतलो तूं. 

कृपाचार्य परतो हांसलो. ताणे म्हळे, 'जे देव गंधर्व यक्ष राक्षस कोणाक केन्ना 
भियेले नात, तांकां तूं मारतलो मरे. दाखय मारून. पळोवया तरी. हांच्यांतलो 
एकलो युधिष्टिर पुरो, तुका आनी तुजे सयत पुराय संवसाराक हुलपावन 
उडोवपाक. ही:ही:ही:ही. आपुण खंय युधिष्ठिर भीम अर्जुन कृष्ण सगळ्यांक 
मारतलो. ही:ही:ही.' 

कर्णाक कुपाचार्याची इतली तिडक माली कि ताका तिडकीन आपले 
तकर्छेतली शीर फुट्टा काय-शी दिसली. ताणे म्हळे, 'तुका दिसतात पांडव व्हड. 
आसतितूय ते व्हड. तूं मानता ताचेय परस ते व्हड. सगळें मान्य करतां. पुणून 
बिसरूं नाका, म्हजे कडेन कवच कुंडलां दिवन घेतिली वासवी शक्ती आसा. 
तिच्या मुखार तुगेल्या ह्या शूर वीर पांडवांचे वा तांगेल्या आधाराक आयिल्ल्या रथी 
म्हारथिंचें कांयच शाणेपण चलपाचें ना. ही वासवी शक्ती आयज हांव अर्जुनाचेर 
मोखून मारपार्चो आसां.' 

अवचित तो उसळ्ळो, 'तूं जातीन ब्राह्मण. त्या भायर जाणटो. तुका कितें 
कळटलें, गोबोर. तुका पांडवांची ओड. हे ओडीन तूं म्हाका हिणसायता. पुणून 
लक्षांत दवरः परतो असलें कितेंय उल्यशीत जाल्यार जाणटो म्हणी नासतना तुजी 
जीब कातरून उड़यतलों. पांडवांची तुस्त म्हज्या कानार परती पडूंक जायना. 
जांची तूं तुस्त गायता तांच्या आधाराक आयिलले कितले वीर मळार मरून 
पडल्यात ते पळे. पांडव खरेच वीर आशिले जाल्यार इतलेय हे हांगा कही मरून 
पडटले आरिलले, सांगीत व्हय. म्हाका चड उलोवंक लाबं नाका. हांव बर्‍याक 
बरो, वायटाक वायट.' 

अश्वत्थामा कृपाचार्याचो भाचो. ताका बापाय इतलोच मामाचो भोमान. कर्णान 
केलो मामाचो अवमान ताच्यान सोसूं नज जालो. 'अब्बा| येदो मद तुजो|' अशो 
म्हणून तो तरसाद घेवन कर्णाक मारूंक धांवलो. 'तूं कोण, केदो आनी कृपाचार्य 
कोण, केदो. कोणा कडेन करों उलोवचें हे लेगीत खबर नासचें मरे तुका. तूं येदो 
व्हडलो वीर जाल्यार, म्हाका सांग: तुज्या मुखारूच अर्जुनान जयद्रथाक कसो 
मालो. खंय गेली तुजी ती वासवी इक्ती त्या वेळार. कित्याक गोखून माली ना 

तुंवे ती ताचेर. राव, तुजी गोमटी हांवूंच कातरून उडयतां.' अशें म्हणून ताणे 
कर्णक मारपाक तरसाद उबाली 

ुर्योधनाचेर आकांत आयलो. तो कांचवेवन मदीं पडलो. कृपाचार्यानूय 
अश्वत्थाम्याक मदीं पडून आडायलो 

कर्ण खुबिल्लो, ताणे दुर्योधनाक म्हळें, 'सोड ताका. दाखयतां ताका हांव कोण 
तो. मद खंय म्हाका माला. खरो मद हाकाच माला. जिरयना जाल्यार पळे 
तागेलो मद आत्ताच्या आत्तां.' 

हांच्या तोंडाक तोंड लागिलैं पळोवन दुर्योधनाचो आवरो उडलो. 'पापयांनो, 
खंयच्या वेळार कसली अवदिसा येवजली रे तुमकां ही. तुमच्याच नेटार मरे हांव 
झूज जिखूंक मुखार सल्ला. तुमीच अडे एकामेकांकडेन झगडूंक लागले जाल्यार 
कौं जावचें. ते पळे, पांडव धावन येतात कर्णाक मारपाक.' 

पांड आनी पांचाल चोय वसल्यान धांवन येताले. तांकां पळोवन 
अश्वत्थाम्याचो राग न्हिवलो. कृपाचार्य मुदळचोच उदार. तोवूय न्हिवलो. दोगांयनी 
कर्णाक म्हळें, 'चल, क्षमा केली आमी तुका. आतां दाखय तुर्जे कर्तुत्व. ते पळे 
पांडव येतात.' 

पांड आनी पांचाळ किंवाट्यान धांवन आयिले. लागी पावना फुडें तांणी 
कर्णाक रेवाडो घालो, 'धरात रे ताका, मारात रे ताका' करीत ते ताचेर तुटून 
पडले. कर्णान तिरांनीच तांकां सगळ्यांक आडावन धल्ले. तांकां मुखार पावल 
घाळूंक मेळचें ना असो तिरांचो पावस तांचेर झडयलो. पांडवांची दानाधिस्पट 
जाली. 

तागेलै हैं कर्तुत्व पळोवन दुर्योधन खुशालभरीत जालो. ताणे अश्वत्थाम्याक 
म्हळे, 'पळेलो मू केदो कर्तुत्वी तो कर्ण. एकलोच पळे सगळ्यांक लोळयता. 
ताचो हो अवतार. पळोवन अर्जुन पळे कसो खुबला. एक लक्षांत दवरः अर्जुनाच्या 
हातांत कर्ण पडूंक जायना.' 

'हांव आसतना तूं भियेवं नाका." अश्वत्थाम्यान ताका धीर दिवन सांगले. 

इतले म्हणसर अर्जुन लागीं पावलो. प्रलय काळांतलो यम कसो तो खुबिलो. 
ताका पळोवन कर्णाक चेव आयलो. पुणून अर्जुनाच्या मारां मुखार ताचो तिगाव 
लागलो ना. अर्जुनान ताचे 'घोडे आनी सारथी मारून उड़यले. तेन्ना उपाय नासून 
ताणे कृपाचार्याच्या रथाचेर उड़ी घेतली. कर्णान धेतिली ही उड़ी तागेल्या सैन्यान 
पळेली. सैन्य भियेले. कर्ण पळून गेलो अरो सैन्याक दिसले आनी त्या भंयान 
तेवूय पळपाक लागलें. दुर्योधन खुबलो. 'तुमच्यांनी नज जाल्यार अर्जुनाक हांव 

मारतलो' अरो म्हणून ताणे अर्जुनाचेर घुरी घाली. 

दुर्योधनाक अर्जुनाचेर धांवन गेलो पळोवन कुपाचार्यान अश्वत्थाम्याक म्हळें, 
'दिव्या जोतीर पिसोळ्यान घाळून घेवर्चे तरों हाणे अर्जुनाचेर घालून घेतलां. हाका 
अर्जुना म्हर्‍यांत पावंक दिवंक जायना. ना जाल्यार हो जिवो मेळपाचो ना.' 

अश्वत्थामा धांवत दुर्योधना फाटल्यान गेलो. ताका वाटेरूच आडावन म्हळे, 
'हांब जितो आसतना तुंबें असो जिवार उदार जावन धांवप समा न्हय. अर्जुनाक 
आळाबंदा हाडपाचें काम हांव करतां.' 

दुर्योधनाच्या तोंडांतल्यान सटक्‌ करून उतरां फुटलीं, तू? तूं अर्जुनाक 
आळाबंदा हाडटलो? तूं त्याच बापायचो पुत. बापायन पांडवांक आतां मेरेन 
सांबाळळे. तुंवेय म्हुण दुसरे किर्ते केलां. म्हर्जे नशीब पाडे म्हण अशे घडटा, काय 
तुमी मनार घेनात म्हुण घडटा, म्हाका खबर ना. तूं मनार घेशीत जाल्यार म्हाका 
दुबावूच ना: तुज्या फुड्यान उबो रावपाचे काळीज कोणाक जावपाचें ना. 
अर्जुनाक लेगीत. 

अश्वत्थाम्याक दुर्योधनाचीं उतरां लागिलीं. उतराक उतर दिवपाचें ताच्या मनांत 
आयलें. तरी आसतना थंडसाणेन ताणे ताका जाप दिली, 'आमकां दोगांकूय 
पांडवांची ओड हें खरें. पुणून हे ओडीक आमी झुजांत आडवी येवंक दिवंक ना. 
प्राणाची पर्वा करी नासतना आमी दोगूय झुजत आयल्यात. एक मतींत धर: आमी 
झुजा मळार देवूंक नाशिले जाल्यार तुगेलें हैं पुराय सैन्य पांडव एका दिसांत नो 
करून उड़यतले आशिले. सोड. आयज हांव पांडव सोमक केकय पांचाल 
सगळ्यांक नाकापुरो करून उडयना जाल्यार पळे.' 

दुर्योधनाक ही जाप दिवन अश्वत्थामा अर्जुनाचेर धावन गेलो. पयल्याच 
धपक्याक ताणे अर्जुनाचे धा वीर मारून उडयले. धृष्टद्युम्न म्हप्यात आशिल्लो. तो 
उसळ्ळो. ताणे अश्वत्थाम्याक म्हळे, 'तांचे कडेन किर्ते झुजता. खरो जाल्यार म्हजे 
कडेन झुजपाक यो.' 

सोरपाचे रॉपडेर पांय दवरचो आनी मागीर जावर्चे तरो-रों जालें. अश्वत्थामा 
फो फो करीत धृष्टद्युम्नाच्या आंगार धांवलो. अश्वत्थाम्याच्या दोळ्यां कडेन पळोवं 
नज 'आशिर्ले, ते उजो ओंकताले. ताणे तिरार तीर सोडले आनी धृष्टद्युम्नाक 
तिरांचे हे राशीत लिपयलो. 

धृष्टद्युम्नूय खुबिलो. तिरांचो पण लावन द्युत खेळपाक बदले वरी दोगूय 
एकामेकांक जार करपाक लागले. दोगांयच्या तिरांनी धाय दिको भल्ल्यो. तांगेले है 
झूज पळोवन भोवतणचे झुजारी झुजपार्चे लेगीत विसले. ते हांगेलेच झूज पळेत 

रावले. उचांबळीत जावन दोगांकूय चेव हाडपाक लागले. केदो वेळ तांचे झूज 
चले. अवचित अश्वत्थाम्याचें दाले जड जालें. ताणे धृष्टद्युम्नाचे सारथी आनी घोडे 
माले. म्हणटासर शंबर वीर आनी दोन म्हारथी मारून उडयले. धृष्टद्युम्न 
काचाबूल जालो. ताका काचाबूल जालो पळोवन ताच्या आधाराक आयिले 
पांचाल भियेले आनी पळ्ळे. 

त्याच वेळार अर्जुन आनी भीम थंय पावले. तांणी मळार प्ररेतांच्यो राशी 
पातळायल्यो. 

ह्या बोवाळांत सात्यकीन सोमदत्ताक मालो. 

कौरवांचें बरेंच-ों सैन्य मरून पडिले. उरिलें विस्कळीत जालें. द्रोणाचार्यान तें 
परते एकठांय केलें. तांगेलो आनीक एक नवो मांड रचलो. सगळ्यांक सांगळें, 
'काळखांत कोण कोणा आड झुजता हें लेगीत कळना जालां. एकामेकांक उलो 
मारून खरेपण करून धेवचें पडटा. तेन्ना तुमी एका हातांत मशाली घेयात आनी 
दुसर्‍या हातान झुजात.' 

सगळ्यांनी मशाली हाडून पेटयल्यो. त्यो पळोवन पांडवांनीय आपल्या सैन्याक 
मशाली पेटोबन दिल्यो. सगळे भितल्ल्यानूय पेटिले. सगळ्यांच्या काळजांतल्या 
किंवाट्यान रागान तिडकीन दुस्वासान पेट घेतिलो. सगळे कुडे जाले. चुद्राक 
पळोवन दर्यो उचांबळीत जावचो तशे दोनूय वशीनचे सैनिक उचांबळीत जावन 
एकामेकांचेर उसळपाक लागले. 

तांतूंत द्रोणाचार्याचो आनी कर्णाचो अवतार पळोवन खासा कृष्णाक लेगीत 
हुस्को जालो. हे किर्ते करतीत आयज, सांगूं नज.' अशें ताका दिसले. तो 
चत्रायेन सगळे कडेन पळोवपाक लागलो. 

युधिष्ठिर जिवार उदार जावन द्रोणाचार्या आड झुजतालो. तो ताणे पळेलो. 
अवचित युधिष्ठिराच्या मारान द्रोणाचार्याक धुंबळ आयली. तो खीणभर रथांत 
बसलो. तितले मजगतीं कुष्णान युधिष्ठिराक सांगलें, 'तूं हांगासलो कुशीन सर. ना 
जाल्यार द्रोणाचार्य आयज तुका धरतलो. धृष्टद्युम्नाक ताच्या' आड झुजूं दी. तूं 
दुर्योधना आड झुजपाक वच. हांगा तूं नाका. राजान सदां राजा आड झुजचें. पळ 
हांगासलो.' | 

युधिष्ठिर खीणभर घुटमळ्यांत पडलो. पुणून दुसर्‍याच खिणाक तो थंयच्यान 
पळ्ळो. द्रोणाचार्य सुद्दीर आयलो त्या वेळार ताका आपल्या मुखार धृष्टद्युम्न दिश्टी 
पडलो. 

द्रोणाचार्या इतलोच कर्णूय खुबिलो. ताच्या आड पांचाल झुजताले. कर्णाच्या 

मारान ते इतले भियेले कि वागान उडी घेतकूच गोरवांची जावची तझी तांची गत्त 
जाली. ते पळपाक लागले. युधिष्ठिरान अर्जुनाक म्हळे, 'अर्जुना, आमचें सैन्य 
कर्णाक भियेवन पळपाक लागलां. तें पळत रावले जाल्यार आमची गत्त 
काकुळटेणी जातली. कर्णाक तुंबेच आडावपाचो. वेळ होगडावं नाका.' अर्जुन कर्णा, 
आड झुजपाक भायर सरिलो. कृष्णान ताका आडावन म्हळे, 'आयज तुंवें कर्णा 
आड झुजप ना. ताका बुद्द शिकयत असलो दुसरो वीर आमच्या पंगडांत आसा : 
घटोत्कच, भिमाचो पुत तो, भिमा इतलोच पराक्रमी. दिव्य राक्षसी आसुरी तिनूय 
तरांचीं अञ्रां वावडूंक जाणा जालो. ताकाच आयज कर्णा आड झुजू दी.' 

कुष्णान रोखडोच घटोत्कचाक उलो मालो आनी ताका म्हळे, 'कर्तुत्व 
गाजोवन आजोळचें आनी घरचें नांव वयर काड़पाची संद आयज तुज्या मुखार 
येवन उबी राबवल्या. कर्णाच्या मारान सगळेच भियेवन पळपाक लागल्यात. कर्णाक 
तूंच आळाबंदा हाड. धृष्टययुम्न द्रोणाचार्या आड झुजता. तूं कर्णा आड झूज.' 

घटोत्कच फुलो. 'पावर्ले म्हजेर अशी जाप दिवन धांवलो. कृष्णान ताच्या 
आधाराक सात्यकीक धाडलो. सात्यकीन वाटेर भुरीक मालो. 

कौरवांच्या पंगडांतूय राक्षस आशिले. घटोत्कचा भारोनूच दैवी आसुरी आनी 
राक्षसी अख्रां वापरूक जाणा जाले. तांच्यांतलो एक अलंबुष. जटासुराचो पुत. 
ताका भिमाची तिडक. ताणे दुर्योधनाक म्हळे, 'तूं मान्यता दिशीत जाल्यार 
घटोत्कचा आड हांव झुजन. म्हज्या बापायक तागेल्या बापायन पिडापीड 
भोगयली.' 

'वच. तुका कोणे आडायला.' दुर्योधनान म्हळें. 

अलंबुष त्याच खिणाक घटोत्कचाचेर घुरी घालून गेलो. दोगूय राक्षस. खिणांत 
हो ताका उडयता, खिणांत तो हाका, अरो केदो वेळ चले. दोगूय झुजत रावले. 
अवचित घोणीन सोरपाचेर धेवची तशी धटोत्कचान अलेबुषाचेर उड़ी घेतली. 
फट्ट करून ताका उबालो. वयर अंतराळांत व्हेलो आनी खिणांत जमनीर आपटून 
मालो. ताका मारुनूच घटोत्कच ओगी रावलो ना. तरसादेन ताची गोमटी 
कातली. ती हातांत घेवन तो दुर्योधना सरी आयलो आनी ती ताका दाखयली. 
ताणे म्हळें, 'हो धे तुगेलो अलंबूष. असोच आयज हांव कर्णाक मारतलों. आनी 
तुकास हेंच भोगयतलों'. आनी रोखडोच तो कर्णाचिर धांवन गेलो. कर्णा आड 
ताणे माया-झूज सुरू केले. पावस पडचो तरो अंतराळांतल्यान भरभरीत हजारांनी 
सुळे पडपाक लागले. म्हणटासर लोखणी चाकां पडपाक लागलीं. हजारांनी राक्षस 
अंतराळांत उडून वयल्यान दाख्रां अस्रा मोखून मारपाक लागले. सगळे भियेले. 

भियेवंक नाशिल्लो तो फकत कर्ण. ताणे हो मार परतुपाचो यत्न केलो. पुणून तो 
उणो पडपाक लागलो. खड़पां पडचीं तर्शी वयल्यान तरांतरांची अस्त्रां पडून 
कौरवांचे हजारांनी सैनिक मरपाक लागले. कौरवांचेर आकांत आयलो. पांडव 
लेगीत भियेले. घटोत्कच खुबिलो. तो कचाकच सगळ्यांक मारीत राविलो. ताच्या 
मारांतल्यान सुटका कशी करून घेवची हैं कौरवांक कळमा जालें. कृपाचार्यान 
कर्णक म्हळें, 'घटोत्कचाचेर वासवी शक्ती मोखून मार. दुसरो उपाय आतां उरूक 
ना. ना जाल्यार ह्या मारांतल्यान कोण वांचून उरपाचो ना.' 

'हांबें ती अर्जुनाक मारपा खातीर राखून दवल्ल्या.' कर्णान जाप दिली. 

कृपाचार्य तापलो, 'सभाग्या, घटोत्कचाच्या मारांतल्यान आमी वांचून उल्ल्यार 
मू. तूं तरी ह्या मारांतल्यान वांचून उरतलो व्हय. म्हाका खरेपण ना. मागीर ती 
केना आनी कोणाचेर तूं घालतलो. आयच्या अरिइटांतल्यान वांचून उले 
जाल्यारूच फुडले बेत करपाचे.' 

कर्ण घुटमळ्यांत पडलो. घटोत्कच संहार करीत वता तें तो पळेतालो. जिवा 
वयल्या ह्या संकश्टान दुर्योधन काचाबूल जाला हेंवूय तो पळेतालो. 'कृपाचार्य 
म्हणटा तें खरें. ह्या मारांतल्यान घडये आमी कोण वांचून उरचे नात आनी म्हज्या 
दुसऱया खंयच्याच अस्रांचो घटोत्कचाचेर परिणाम जायना.' अहे आपणाकूच 
समजावन कर्णान निमाणे निरुपायान घटोत्कचाचेर वासवी शक्ती मोखून माली. 

सुररर॑ करून ती वयर मळबांत गेली. नखेत्रां मेरेन पावली. म्हणटासर येवन 
घटोत्कचाचेर आदळ्ळी. घटोत्कच घसांयच करून कोंसळ्ळो. हड फुटून ताचो 
प्राण गेलो. 

घटोत्कचाचे महा-काय कुडी पोंदा कितलेशे सैनिक चिडून मेले. 


१७०. कुष्ण खोइशी 


घटोत्कचाक मेलो पळोवन कौरवांच्या पंगडांतल्या लोकानी शंख नगारे शिंगा 
कांसाळीं वाजोवन खोस उक्तायली. खोशयेच्या उमाळ्यान ते कर्णाक खांदार घेवन 
नाचपाक लागले. 

'पांडवांच्या पंगडांतले सगळे दुख्खांत बुडले. युधिष्ठिराक तर अभिमन्युच्या 
मरणाचें जालें तितलेंच दुख्ख घटोत्कचाच्या मरणान जालें. ताच्या दोळ्यांतल्यान 
भळ भळ करून दुकां व्हांवपाक लागलीं. फकत कुष्णाकूच एकल्याक खोशी 
जाली. घटोत्कच पडना फुडें तो मोट्यान आइलो आनी अर्जुनाक घट्ट वेंग मारून 

ताळयो वाजयत नाचपाक लागलो. 

कृष्णाची ही खोस पळोवन अर्जुनाक अजाप जालें. ताणे विचाले, 'कृष्णा, 
आमी सगळे दुख्खांत बुडिले आसतना तूं नाचता तो कितें.' 

'तुका आतां कर्णाचो भंय उरूंक ना म्हुण', कृष्णान जाप दिली. 'ताच्या 
हातांत वासवी शक्ती आशिली. ती ताणे तुकाच मारपा खातीर राखून दवलेली. ती 
आशिल्ली ते मेरेन तुका भंय आशिल्लो, ती फुकट गेली आनी तूं वाटावलो, म्हुण 
खोशयेन नाचतां. आतां कर्ण चार चौगां सारको एक झुजारी जावन पडला. ताका 
मारप आतां तुका सोपे. ते झाक्तीक लागून ताका मारप इन्द्राक लेगीत कठीण 
आशिल्ले. हांव इतले दीस तुका आनी ताका एकठांय येवंक दिनारिलो तें ह्या 
खातीर. आतां म्हजो हुस्को गेलो.' 

इन्द्राक कवच-कुंडलां दिवन कर्णान ताचे कडल्यान ही शक्ती मागून घेतिली. 
आनी ती 'एकल्याचेरूच घाळूंक मेळटली' अरो सांगून इन्द्रान ताका ती दिली. 
` कर्णान ती अर्जुनाचेरूच घालपा खातीर राखून दवलेली. कर्ण झुजा मळार देवला 
त्या दिसा पसून ताका दुःशासनान शकुनीन सद्दां सांगचें; 'कर्णा, आयज तुजी 
वासवी शक्ती अर्जुनाचेर वा कृष्णाचेर घालपूच आं. आयज सगळ्यांत पयलीं दो 
भितल्ल्या एकल्याक मारप. आयज अनमनप ना आं. दों भितलो एकलो कोणूय 
मेलो म्हणटकूच बाकिच्यांचो आमकां भंय ना. तेन्ना आयज कळाव लावप ना 
आं. सगळ्यांत पयलीं हेंच काम करप आयज, कळ्ळें ?' 

'हय, तरंच करप आयज. अर्जुनाक आयज मारपूच' अशी कर्णान तांकां जाप 
दिवची आनी त्याच बेतान ताणे झुजा मळार देंवचें. अर्जुन सोडून आनीक कोणाक 
मारपाची ताका उमेद नागिली. एक खेपे भीम ताच्या हातांत पडिलो. ताका ताणे 
सोडून दिलो. आयज सहदेवूय पडिलो. ताकाय ताणे 'लाग चळूंक हांगासलो. 
तुज्या पांबड्याचो कोणूय सोद आनी ताच्या आड झूज. बेइटो कोणाच्याय आंगार 
वचूं नाका.' अशे सांगून सोडून दिलो. कर्ण फकत अर्जुनाचेर नदर लावन 
आशिल्लो. अर्जुन केन्ना हातांत पडटा आनी केन्ना आपूण ताचेर ती शक्ती घालून 
मारतां, अशें ताका जाले. पुणून कृष्ण दोगांकूय म्हर्‍यांत येवंक दिनाशिलो. 
चुकयतालो. कर्णाच्या मनांत किते घोळटा तै कृष्ण जाणा आशिल्लो. आनी 
कृष्णाची सगळी बुद्द कर्णाच्या हातांतली ती शक्ती फुकट कशी घालोवची हेच 
एके येवजणेंत गुल उरिली. ताका केन्ना केन्ना न्हीद लेगीत पडनाशिली. तो 
तरेतरेच्यो माणण्यो रचतालो. आयज घटोत्कचाक ताणे कर्णा मुखार उबो केलो 
तो ह्याच खातीर. ताचेर कर्णान ती शक्ती घालची आनी ती फुकट वचची म्हुण. 

ताका जाय तोंच घडिले. घटोत्कचाच्या मारांनी कौरव घुटमळ्यांत पडिले आनी 
उपाय नासून कर्णाक ताचेर वासवी शक्ती घालची पडिली. घटोत्कच मेलो. पुणून 
शक्ती फुकट गेली आनी अर्जुन वाटावलो. हे खोशयेन कृष्ण नाचतालो. 
घटोत्कचाच्या मरणान युधिष्ठिर सगळ्यांत चड खंती जालो. तो रथांतूच बसून 
रडपाक लागलो. 
'तूं असो रडपाक लागलो जाल्यार जैत करों मेळटलें.' कृष्णान ताका विचार्ले, 
युधिष्ठिरान दोळे पुसून ताका जाप दिली, 'सहदेवाची जितली म्हाका माया 
तितलीच हाची. रडूं नाका जाल्यार किर्ते करूं. हो घरचो भुरगो येदो-सो आसतना 
आमच्या आधाराक आयिलो. अर्जुन अस्त्रां हाडपाक इन्द्रलोकाक गेलो त्या वेळार 
वनवासांत हो भुरगो आमच्या सांगाताक राविलो. ताणे आमचेर थोडे उपकार 
करूंक नात. आमकां धीर दिला. व्हडल्या व्हडल्या संकश्टांतल्यान आमकां 
वाटायल्यात. द्रौपदेक चळून चळून पुरो जाताले तेन्ना तिका खांदार उखळून तोच 
घेवन वतालो. ताच्या उपकारांतल्यान आमी मेकळे कडेच जावंक पावपाचे नात. 
जाका उपकारांचो उगडास जायना तो मनीसच न्हय.' 
युधिष्ठिराच्या मनाक आनीक एक गजाल खाताली. ती ताणे आयज ओगान 
कृष्णा मुखार दवली. ताणे म्हळे, 'अभिमन्यूक माल्ला त्यावेळार अर्जून ताच्या 
म्हऱ्यांत नाशिललो. आमीय कोण नाशिले. आमकां जयद्रथान वाटेर आडायले. पुणून 
अभिमन्यूक जें मर्ण आयलें तें जयद्र्थाक लागून अरो म्हणूं नज. तें द्रोणाक आनी 
अश्वत्थाम्याक लागून आयले. अभिमन्यूक कसो मारचो तें द्रोणानूच कर्णाक 
सांगिर्ले, त्या प्रमाण कर्णान केलें. अभिमन्यु हातांत तरसाद घेवन झुजपाक मुखार 
सरिल्लो त्या वेळार ताची तरसाद मोडून उडयल्ली. बाकिच्यांनी ताका मागीर माला. 
अर्जुनान सोपूत धेवपाचोच थारायलो जाल्यार कर्णाक आनी द्रोणाक मारपाचो 
घेवपाचो. ताच्या' बदला ताणे जयद्र्थाक मारपाचो घेतलो. द्रोणाक आनी कर्णाक 
मारपाचो सोपूत ताणे कित्याक घेतलो ना.' 
कृष्णा कडेन हो शीण काडून युधिष्टिरान म्हळे, 'आतां कर्णक मारपाची 
दायकी म्हाका म्हज्याच .आंगार घेवची पडली. द्रोणा आड भीम -झुजतलो. हांव 
कर्णा आड झुजतलों.' 
अर म्हणून युधिष्ठिर कणचिर चाल करून गेलो. 
तिडकीन केन्ना कसलंच पावल उखळचें न्हय हें सांगपाक व्यास थंय पावता. तो 
युधिष्टिराक सांगता : अर्जुन कर्णा आड झुजूंक गेलो ना हें तुमचें नशीब म्हणूंक जाय. 
गेलो जाल्यार कर्ण ताका मारतळोच आशिल्लो. समज, अर्जुन मेलो जाल्यार तुमचें किर्ते 
जातले आशिर्ले, घटोत्कचान वासवी शक्ती आपल्या आंगार घेतळी हेंवूंय बरेच जाळें 

म्हणूंक जाय. कित्याक, तांतूंत अर्जुन वाटावल्लो, त्या भायर, घटोत्कचार्चे तेकिर्ले, वासवी 
शक्तीन न्हय जाल्यार आनी कित्यानूय पुणून तो आयज मरतलोच आशिलो. तेन्ना, 
अमको मेलो, तमको मेलो, म्हुण रडप ना. मरतले आमी सगळेच. कांय जाण आयज. 
तर कांय जाण फाल्यां. घटोत्कच आयज मेला. तोवूय झुजा मळार 'झुजत झुजत मेला. 
त्या खातीर खेती जावप सोबना आनी तिडकून कसलेंय पावल उखलप हेंवूय सोबना.' 

अरी सांगून व्यास युधिष्ठिराक कर्णाचेर चाल करून वचूंक दिना. ताका फार्टी 
ओडटा. आनी 'आयच्यान पांचव्या दिसा तूं धर्तरेचो राजा जातलो.' अशे आश्वासन 
दिवन वता. 

हाचे पयलीं कृष्ण आपणाक खोस कित्याक जाली हें अर्जुनाक समजावन सांगता 
आसतना म्हणटा : 'घटोत्कचाक कर्णान मारूक नाशिल्लो जाल्यार ताका मारपाचो प्रसंग 
एक दीस म्हजेर येतलो आशिल्लो. कित्याक, तो तुमकां जड वतलो आरिलो. कर्णाच्या 
हातान हांवें भायले भायर ताचो कांटो काडलो.' घटोत्कच पांडवांक कित्याक जड वतलो 
आझिलो हैं कृष्णान सांगूंक ना. तो मुखार म्हणटा: 'तुमकां जांचे पसून त्रास जावपाचो 
भंय आशिल्लो तितल्यांकूय हांबें पयलीं मारून उडयले.' कोणा कोणाक मारून उडयले हें 
सांगतना तीन नांवां धेता: एक जरासंधाचें, दुसरे, शिशुपालाचे, आनी तिसरे 
एकलव्याचें. हांतल्या जरासंधाच्या आनी शिझुपालाच्या मरणाचे वर्णन महाभारतांत 
आयलां. एकलव्याच्या मरणाचे मात येवंक ना. एकलव्याक ताणे केना कसो आनी 
कित्याक लागून मालो, कळना. महाभारतांत भर पडल्या तझी तांतलीं कांय म्हत्त्वार्ची 
आंगां गळुनूय पडल्यांत जावंक जाय. ] 


१७१. द्रोणाचायचिं मरण 


कर्णाक मारपाक धांवन गेलो युधिष्ठिर व्यासाचे सांगणेन फाटीं सल्लो. पुणून ताचें 
दुख्ख उणे जावंक नाशिले आनी ताची तिडकूय न्हिवूंक नाशिली. ताणे धृष्टय्युम्नाक 
म्हळे, 'भीम द्रोणाचार्या आड झुजता, ताच्या आधाराक वच, द्रोणाचार्याक 
मारपाचें काम तुगेले. तुजो जल्मूच त्या खातीर जाला. एकल्या भिमाचेर तें सोडूं 
नाका. तूं बच. वांगडा बाकिच्यांकूय घेवन वच.' 

धृष्टद्युम्न आपणा वांगडा द्रुपद विराट सहदेव नकुल हांकां घेवन गेलो. 

कर्ण न्हय जाल्यार द्रोणाचार्य, दो मितल्ल्या एकल्याक आयज मारुंकूच जाय 
अशें युधिष्ठिरान थारायर्ले, त्या बगर ताका सुख लागपाचें नाशिले. 

सकाळ पसून सगळे झुजताले. मध्यान रात जायत आयिली. तरूय झुजत 
राविलले. झुजून झुजून सगळ्यांक पुरो जालें. न्हिदूय आयिल्ली. सगळ्यांनी तिका 
आडावन दवलेली. शख्रां अस्राय सगळ्यांची सोंपिलीं तरी आसतना सगळे झुजत 
राविल्ले. कोण लजेन, कोण लागणूक म्हुण, जाल्यार कोण झुजले बगर सुटका ना 

म्हुण झुजताले. अर्जुनाच्या लक्षांत ही गजाल आयली तेन्ना ताणे येवजिले, 'हांकां 
सगळ्यांक थोडो वेळ न्हिदूंक दिले बरे. हांकां पुरोय जालां.' ताणे सगळ्यांक 
मोट्यान सांगले, 'भावांनों, थोड्या वेळा खातीर झूज थांबोवया. तुमकां सगळ्यांक | 
` पुरो जालां. तुमी इली न्हीद घेयात. चंद्र वयर सरऽसर न्हिदात. उपरांत परते 
झुजुंया. न्हिदपाचें हांगा झुजा मळारूच, सुवात मेळटा थंय.' 

अर्जुनाची सुचोवणी कौरवांक लेगीत मानवली. सगळ्यांनी अर्जुनाची 
'तुस्त-तोखणाय केली आनी सगळे झुजा मळारूच न्हिदले. कोण घोड्यांचे फाटीर. 
कोण हतयांचे फाटीर. कोण रथांत, जाल्यार, बाकिचे जमनीर धोणवां तरसादी गदा 
उश्याक घेवन सुस्त न्हिदले. 

कृष्ण-पक्षांतली दसम. रातच्या दोना उपरांत चंद्र उदेवपाचो आशिल्लो, पांच-स 
घटकोच न्हिदूंक मेळटालें. 

चंद्र वयर सल्लो तेन्ना समुद्राक भरती येवची तसो सैनिकांचो हो समुद्र उठलो. 
आनी दीस वयर सरऽसर झुजत रावलो. 

दीस वयर सल्लो त्या वेळार दुर्योधन द्रोणाचार्या सरी गेलो आनी म्हणपाक 
लागलो, 'कोणाच कडेन नात असलीं अञ्रां तुजे कडेन आसात. तूं तीं कोणाचेर 
घालिना. कित्याक घालिना, म्हाका खबर ना. पांडव तुजे शिष्य म्हुण जावंये, तांची 
तुका ओड म्हुण जावंये वा घडये म्हजे नशीब पाडें म्हुण जावंये. पुणून एक 
सांगतां, तुंबे तांचेर अस्ना घाली नात जाल्यार जैत मेळपाची इलीय आस्त ना.' 

द्रोणाचार्याक ताची तिडक माली. ताणे विचाले, तुका जैत मेळचें म्हुण हांबे 
म्हजो पांवडो सोडून सकल देंवचें अशेच तुजे म्हणणे मरे. जांचे कडेन आस्रां नात . 
तांच्या आड हांबें अख्नांनी झुजर्चे, हेच तूं म्हाका सांगूंक आयला मरे. हांवें उणाक 
थरचे हीच तुजी इत्सा मरे. बरे आसा. तूं सांगता तरच करतां. अस्नांनी झुजतां. 
पांचालांक माले बगर हांव आंगावेले कवच देंबोबचों ना असो पर्थून सोपूत घेतां. 
अर्जुनाचे म्हज्यान सांगूं नज. ताची हांवें तुस्त केली तुका मानवना. म्हुण ती 
करिना. पुणून एक गजाल लक्षांत दवर. ताका जिखपी संवसारांत कोण ना.' 

झूज सुरू जायत पसून आयचो पंदरावो दीस. आनी द्रोणाचार्य सेनापती जायत 
पसून पांचवो. आरंभाकूच दोनूय पंगडांतल्या म्हालगड्यांनी झुजाचे कांय नेम 
थारायले. पुणून भीष्म पडत पसून सगळ्यांनी हे नेम मोडिले. सगळ्यांनी ताळ-तंत्र 
सोडिलो. द्रोणाचार्य उबगलो. ताणे दुर्योधनाक म्हळें, 'हांव म्हज्यान जाता तें 
करतां. हे पिरायेर लेगीत करतां. पुणून तूं रे ओगी कित्याक रावला. 'हांव कर्ण 
आनी दुःशासन पांडवांक मारतले' अशें तूंच मरे भौन भौन धृतराष्ट्राक सांगतालो ? 

मेळत थंय, मेळत तेन्ना तूं हो सोपूत धेतालो. मागीर, वचून मार मरे. कोणाची 
वाट पळेता. तो पळे अर्जुन. वच आनी मार. क्षत्रियांचो येदोय व्हडलो हो संहार 
तुकाच एकल्याक लागून चल्ला. मागीर, तुजी जापसालदारकी कांयच ना काय 
किते. वच आनी मार तांकां. वांगडा तुज्या त्या कपटी मामाकूय शकुनिकूय धे. 
ताकाय मेळूं दी थोडो भोब वांटो तुज्या पुण्याचो.' 

ताका इतलें सांगून द्रोणाचार्य उठून दुसरे कडेन गेलो. आयज तो पेटिलो. 
केन्नाच पेटूंक नारिलो इतलो पेटिलो. तागेलो हो अवतार पळोवन पांडव भियेले. 
नि्ेलि, खुबले. तिडकीन हात चोळपाक लागले. दांत ओंठ चाबपाक लागले. 
आनी ताचेर धांवन गेले. सगळ्यांत पयलीं द्रूपद आनी विराट गेले. दोगांकूय ताणे 
एका खिणांत उसळायले. द्रुपद तागेलो जल्माचो वैरी. द्रुपदाक लागुनूच ताणे 
्रा्मण-धर्म सोडून क्षत्रिय-धर्म घेतिलो. ताकाच मारपा खातीर क्षत्रिय जालो. 
आयज तागेली ही इत्सा भागिली. ताणे द्रुपदाक कचक्‌ करून मारून उडयलो. 
खिणाचोय कळाव लायनासतना. द्रूपदाक मेलो पळोवन धृष्टद्युम्न खुबलो. 
बापायच्या प्रेता मुखारूच ताणे सोपूत घेतलो: 'आयज द्रोणाक हांव मारूंक पावलों 
ना जाल्यार म्हर्जे क्षत्रियत्वच ना जावन वचूं' 

सोपूत घेवन तो द्रोणाचार्याचेर धांबन गेलो. 

एके वाटेन पांचाल आनी पांडव द्रोणाक मारपाक उठिले, जाल्यार दुसरे वाटेन 
दुर्योधन कर्ण आनी शाकुनी ताका राखपाक राबविले. नकुल दुर्योधना आड तर 
सहदेव दुःशासना आड झुजतालो. भीम कर्णा आड, जाल्यार अर्जुन द्रोणा आड, 
अशे केदो वेळ झूज चले. सात्यकीन तर अच्छेव आयिले वरी कौरवांचो 
आकांताचो संहार केलो. 

द्रोण आतां एका फुडलीं एक अस्ना सोडपाक लागलो. आदल्या काळार इंद्रान 
जडो दानवांक मारून ना केले तसो द्रोण आयज पांचालांक ना करपाक लागिलो. 
पांचाल पांडव भियेले. द्रोणाचार्याक आडावपाचें बळगें एकल्याच्याच आंगांत आशि: 
अर्जुनाच्या. पुणून कितेय जाले, केदोय संहार जालो तरूय अर्जुन गुरुचेर हात 
उबारपाचो नाझिलो. सगळे हैं जाणा आशिले. देखून सगळे भियेले. खासा कुष्णाक 
लेगीत भ॑य दिसलो. ताणे अर्जुनाक म्हळे, 'जे मेरेन हाच्या हातांत अस्र आसतलें 
ते मेरेन हाका जिखूंक येवपार्चे ना. आनी जे मेरेन हाका कोण अश्वत्थामा मेलो 
म्हण सांगचो ना ते मेरेन तो हातांतलें अत्र सकल दवरपाचो ना.' 

अर्जुन सभावान उजू. नीट वाटेन चलपी. अश्वत्थामा मरूक नासतना मेलो 
म्हण सांगपाक तो तयार जालो ना. ताका कृष्णाची सुचोवणी मात लेगीत 

मानवली ना. भीम म्हर्‍यांत आशिल्लो, ताका कृष्णाची सुचोवणी मानवली. तागेल्या 
सैन्यांत इन्द्रवर्मा नांवाचो एक राजा आङिल्लो. तागेल्या हतयार्चे नांव अश्वत्थामा. 
मिमान हो हती मालो आनी द्रोणाक आयकूंक येत येद्या आवाजान तो आइलो, 
'अश्वत्थामा मेलो....अश्वत्थामा मेलो...' आनी पिशें लागिल्ले वरी नाचपाक लागलो. 

'अश्वत्थामा मेलो? च्ये! तो कसो मरतलो', द्रोणाचार्यान मनांत म्हळें, 
'अश्वत्थामा असो सोंपेपणान मरपाचो ना. भीम सांगता तें खरै आसर्चे ना.' तरी 
आसतना ताका दुबाव : 'खरें न्हय मू देवा. झूज हैं. झुजांत कोण केन्ना कोणाच्या 
हातान मरत, सांगूं येना. कोणाक विचारचें, तो येवजूंक लागलो. ताची नदर 
मुखार गेली. मुखार ताका धृष्टद्युम्न दिउटी पडलो. वीस हजार पांचालांक घेवन तो 
द्रोणाचेर धावन आयिलो. 

द्रोणाक मारपी पुत आपणागेर जावचो म्हुण द्रुपदान मोटो यज्ञ केलो आनी ह्या 
यज्ञांतल्यान तागेर धृष्टद्युम्न जल्माक आयिललो. आपणाक मारपी आपणा परस 
ल्हान आसूंक फावना अरो थारावन द्रोणाचार्यानूच धृष्टद्यु्नाक सगळी अस्रविद्या 
शिकयली आनी गुरुदक्षणा घेवंक नाशिली. ती ताका मरणाच्या रुपान मेळपाची 
आशिल्ली. देखून मुखार धृष्टययुम्नाक पळेना फुडें आपलो अंत-काळ लागीं पावला 
जावंक जाय आरो द्रोणाक दिसले. तरी आसतना, धृष्टय्युम्नान धोणु उबारून ताचेर 
तीर लायलो तेन्ना तो परतून लावपाक द्रोणान एक तीर सोडलोच. पुणून 
नशिबानसार तो चुकलो. फाटले चार दीस आनी कालची एक रात द्रोण झुजा 
मळार एका सारको झुजत राबिलो. ताका पुरो जालें. ताचे तिरूय सोपत आयिले. 
तांतूत अश्वत्थामा मेल्ल्याची खबर ताच्या कानार पडिली. तो खंती जालो. 
जिविताकूय उबगलो. पयलीं सारकें झुजपाचें बळगे आपल्या आंगांत ना अय 
ताका दिसले. देखून ताणे ब्रह्मात्र सोडलें. ब्रह्मात्रान पांचालांच्यो गोमट्यो कचाकच 
कातरपाक सुरवात केली. मोड येवचें आनी व्हडले व्हडले रूख हुमटून जमनीर 
पडचे तरो पांचालांचे वीर एका फाटल्यान एक जमनीर कोसळून पडपाक लागले 
तांगेले घोडे आनी हतीय मरून पडले. रगताचो आनी मांसाचो चिखोल सगळे 
कडेन पातळळो 

द्रोणान ब्रह्मात्र सोडिले ' पळोवन ब्रह्मलोकांतल्यान विश्वामित्र जमदेञी बी ऋषी 
घांवन आयले. 'द्रोणा, अधर्म हो अधर्म,' तांणी म्हळे, तू ल्हाना समानांतलो 
मनीस न्हय. वेदवेदांगां जाणा आशिल्लो, सत्याचेर सदां थीर राविलो एक ब्राह्मण 
तूं. जांचे कडेन दिव्यास्रां नात तांचेर ब्रह्मात् सोडप तुका सोबना. तूं आतां झास्र 
सकल दवर. तुजे हस्तुकी आनी आनी पातकां घडूंक जायनात. धर्तरे वयले तुजे 


द्रोणाचार्याचं मरण ६२५ 
दिसूय आतां सोंपल्यात. तेन्ना आतां श्रां झुजा मळार दवर...' 

ऋषी म्हणटात तें खरे अरो द्रोणाक दिसले. ताणे शस्र दवरचें अहीँ रोखडेच 
थारायले. पुणून ते दवरचे पयलीं अश्वत्थामा खरोच मेलो काय किते हाचे खरेपणा 
करून धेवचें-र ताका दिसले. कोणाक विचारतलो. ताका युधिष्ठिराचो उगडास 
जालो. त्रैलोक्याचे राज्य मेळ्ळें जाल्यारूय हो केन्ना फट उलोवचो ना' हाची 
ताका खातरी. म्हुण आनीक कोणाकं विचारी नासतना ताणे युधिष्टिराकूच विचाले. 

कृष्णाक कच्च जाले. 'आ, घात जालो. हो खरें उलयलो जाल्यार द्रोण धर्तरीच 
निष्पांडबी करून उडयतलो.' अझै येवजून कृष्णान युधिष्ठिराक खुणावन सांगळे, 
'हय म्हण. फट उलयल्ल्यान तुका पातक लागलें जाल्यार तें हांव म्हज्या माथ्यार 
घेतां. तुज्या सत्यान आमचो धात मारूक जायना.' 

भीम म्हर्‍यांतूच आशिल्लो, ताणेय म्हळे, 'हय म्हण. हांबें इन्द्रवर्म्याचा 
अश्वत्थामा हती निकतोच भाला. अश्वत्थामा मेलो म्हुण सांग.' 

युधिष्ठिर आयुष्यांत केन्नाच फट उलोवंक नाशिलो. पुणून कृष्णाचे सांगणेन 
आनी जैताचे इत्सेन ताणे द्रोणाचार्याक जाप दिली, 'हय, अश्वत्थामा मेलो.' आनी 
ल्हवू फुतफुतलोः 'हती'. पुणून 'अश्वत्थामा मेलो'. म्हुण ताणे सांगिना फुडे 
भोवतणच्या लोकांनी शंख नगारे झिंगां कांसाळीं बी वाजोबन येदो बोवाळ केलो 
कि त्या बोवाळांत हती हें उतर द्रोणाचार्याच्या कानार पडूंक पावलें ना. 

युधिष्ठिराचो रथ केन्ना जमनीक तेकनाशिलोी. चार बोटां वयल्यानूच चलतालो. 
ताच्या तोंडांतल्यान फट मात्‌ भायर सल्ल्या, रथ जमनीक तेंकलो. 

द्रोण पुताच्या मरणाच्या दुख्खान खंती जालो. जियेवपांत आतां कांयच अथ 
ना अझ ताका दिसपाक लागले. कित्याक जियेवंक जाय. कोणा खातीर. ब्रह्मास 
सोडून आपले हस्तुकीं एक मोटो अन्याय घडलो हेंबूय ताका खाबंक लागे. 
आनी मुखार तागेलो काळ धृष्टद्युम्न उबो आशिलो. द्रोणाचार्य जिबिताक उबगळो 
श्र सकल दवरून तो रथांतूच बसलो आनी ओम्‌ ओम्‌ करीत ध्यान करपाव 
लागलो. 

हाका मारपाची हीच सगळ्यांत बरी संद अशँ धृष्टद्युम्नाक दिसले. ताणे धोणु 
रथांत दवर्ले, हातांत तरसाद धेतली आनी रथांतल्यान उडी मारून तो द्रोणाचेर 
धावन गेलो आनी 'नाका नाका, ताका मारूं नाका, फकत जिवो धरून हाड. 
अर्श अर्जुन लेगीत सांगता आसतना ताणे द्रोणाचे धवे फुल पिकिले केंस दावे 
मुर्ठीत घट्ट धरून उजव्या हातांतले तरसादेन कचक्‌ करून ताची गोमटी कातल्ली 
आनी कौरवां मुखार मोखून माली. सगळ्यांची आंगां शिरदिरून आयलीं. 

'शीःशीःशी, शी तुका' असो पांडवांच्या पंगडांतल्यान लेगीत आवाज वयर 

सल्लो. 

द्रोणाचार्याची गोमटी जमनीर पडिली पळोवन कौरव भियेले आनी जीव मुठीत 
धरून पळपाक लागले. 

फकत भिमाक खोस जाली. ताणे धृष्टद्युम्नाक वचून घट्ट बेंग माली आनी 
म्हळें, 'तुंबे बेस बरें केले. फाल्यां कर्ण आनी दुर्योधन मरतले तेन्नाय हांव तुका 
अशीच बेग मारतलों.' 


१७२. नारायणास्त्र 


द्रोणाचार्य पडटकूच कौरवांचेर आकांत आयलो. मळबांतल्यान अकस्मात सुर्यूच 
निखळून पडचो, म्हाल-सागरूच अवचित आटून वचचो वा म्हणुंया, मेरू पर्वतूच 
अंतराळांत उबून वचचो, तशें-रें.कितें तांकां दिसपाक लागलें. तांकां थरथरो भूलो 
आनी मेळटा ते वाटेन ते पळपाक लागले. पळटल्यां भितर सगळ्यांत मुखार 
शकुनी आशिल्लो. ताच्या फाटल्यान शल्य. एके वाटेन 'आय देवा, आय देवा' 
करीत कृपाचार्य पळळो. जाल्यार दुसरे एके वाटेन दुःशासन पळ्ळो. इतलेंच 
न्हय, तर दुर्योधन लेगीत जीव मुठीत धरून पळ्ळो. पळटल्यांक धाय दिको 
पावनात-ञ्यो जाल्यो. 

त्याच वेळार अश्वत्थामा हे वाटेन आयलो. शिखंडी पांचाल केकय हांच्या 
हातांतल्यान तो मोट्या यत्नान सुटून आयिल्लो. कौरवांचे पुराय सैन्य थतर-वितर 
जावन पळटा तें पळोवन तो काचाबूल जालो आनी दुर्योधनासरीं गेलो. 'आमचे 
वीर हाचे पयलीं पळ्ळ्यात. पुणून हे भारोन पळून गेले केन्ना पळोवंक नाशिले. 
आयज सगळेच पळत सुटल्यात. किर्ते जालां.' ताणे दुर्योधनाक विचारले. 

अश्वत्थाम्याक पळोवन दुर्योधनाचे दोळे भरून आयले. किर्ते जाप दिवची, 
ताका समजना जालें. म्हर्‍यांत कृपाचार्य आशिल्लो. ताका ताणे म्हळे, 'तूंच सांग, 
कित्याक सगळे पळून वतात तें 

कृपाचार्यान ताका किर्ते घडलें तें सगळें सांगले 

भक्‌ करून उजो पेटची तसो अश्वत्थामा पेटलो. तो हात चोळपाक लागलो 
'चांडाळांनी म्हज्या बापायक हे तरेन मारचो? ताणे हातांतलें शस्र सकल दबलेले 
आसतना मारचो? उणाक खंयचे कडले. गुरु-घातकी. पाडा पडिले. धर्माची घुडी 
घेवन भोंवतल्या युधिष्ठिरान असलीं फटींगपणा करची? झुजा मळार जो देवता तो 
केन्ना जिखता, केन्ना पडटा. केन्ना मरता. झुजा मळार मरप अभिमान धरपा 

सारके. देखून कोणूय केदोय मेलो म्हुण हांव केन्ना खंती जायना. पुणून....' 

अश्वत्थाम्याचो गळो भरून आयलो. द्रोणाचार्य शस्र सकल दवरून रथांत 
बसला, धृष्टद्युम्न तरसाद घेवन रथार उडी धेता, द्रोणाचार्याचे केंस दावे मुठींत 
धरता आनी उजव्या हातान कचक्‌ करून ताची गोमटी कातरता, इतर्लेच न्हय 
तर पेल जाले वरी गोमटी काडून तो कौरवां फुड्यान भिरकावन मारता--पुराय 
देखाव जिवो तट्टटीत जावन ताच्या दोळ्यां मुखार उबो रावलो. सोसू नज जावन 
ताणे म्हळें, 'हांब जितो आसतना अर्शे करों घड़चें. मागीर, बापायक पुत कित्याक 
जावचो. कित्याक उपकारता असलो पुत.' 

तो उसळ्ळो, 'दाखयतलों त्या पाड्या गुरु-घातक्या धृष्टद्ुम्नाक. युधिष्ठिराकूय 
सारके पानवळ भोगयतलों. पाचालांक सगळ्यांक हुळपावन मारतलों. अश्वत्थामा 
कोण हें तांकां दाखयना जायन जाल्यार हांव द्रोणाचार्याचो पुतूच न्हय जायन. 
म्हजे कडेन नारायण नांवाचें एक दिव्यात्र आसा, अर्जुना कडेन लेगीत तें ना. 
सात्यकी भीम शिखंडी धृष्टय्युम्न हांणी जाल्यार ताचें नांव लेगीत आयकूंक ना 
जातले. द्रोणाचार्याक तें खासा विष्णून दिलें. म्हाका तें ताचेच कडल्यान मेळिले. 
हें अख आयज पांचाल पांडवांचेर घालतलों आनी सगळ्यांक हुलपावन मारतलों. 
पळेतले तुमी सगळे पराक्रम ह्या अश्वत्थाम्याचो.' 

अश्वत्थाम्याचो नित्शय पळोवन सगळ्यांची आंगां फुरफुरून आयलीं. पळून 
बताले ते सगळे शंख कासाळीं शिंगां वाजयत परतले. त्या घणघणाटांत भूंय लेगीत 
भंयान थरथरली. 

सैन्य पळून गेले. सगळे निर्शेलि, जैताची आस्त लेगीत तांणी सोडून दिली. 
तांकां परतले पळोवन युधिष्ठिराक अजाप जालें. सैन्य आहों तशैं परतूंक नाशिले. 
बरै बाजत वाजत परतले. ताणे अर्जुनाक विचाले, 'आरे, ते पळून गेले मरे. 
कित्याक परतले. नेट पळेत जाल्यार तांच्या आधाराक कोणूय व्हडलो वीर 
आयिले वरी दिसता. इन्द्र बी न्हय मू. न्हय जाल्यार, कोणाच्या नेटार ते परतले.' 

'अश्वत्थाम्याच्या, आनीक कोणाच्या. तोच आयला जावंक जाय.' अर्जुनान 
दिली आनी म्हळे, 'हांवें नाका नाका म्हणटा आसतना ध्रष्टयुम्नान द्रोणाचार्याची 
गोमटी कातली. केन्नाच फट उलोवंक नाशिललो तूंय फट उलयलो आनी 
धृष्टद्युम्नाक तुंबें गुरु-घात करूंक लायलो. द्रोणाचार्याचो तुजेर फेदो भावार्थ. तूं 
केन्नाच फट उलोवचो ना, त्रैलोक्याचें राज्य मेळ्ळ्यारूय उलोवचो ना, अशें ताका 
दिसताले. तुंबें ताका फटयलो. रामान वालीक मारून नांव होगडायले तरों तुंवेय 
होगडायले. हांबूंय ओगी रावलों. उणाक थले आमी उणाक. म्हाका जाल्यार लज 

दिसता तोंड दाखोवपाक लोकांक. मान सकल धाळून भोंवर्चे पडटा. ते परस मेलो 
बरो आशिलो. शी. धृष्टयुम्माक अश्वत्थामा सुको सोडपाचो ना. हुलपावन 
उडयतलो, ताका हुलपावन, ताचे सयत आमकांय सगळ्यांक. ताका आळाबंदा 
हाडपाची तांक म्हज्यांत तर नाच, आमच्यांत कोणांत ना.' 

अर्जुन अशें किर्तेय उलयत अशैं कोणाकूच दिसूंक नाशिले. देखून तागेली हीं 
उतरां आयकून सगळ्यांक अजापांचो धसको बसलो. सगळे ओगी रावन 
एकामेकांचीं तोंडा पळोवपाक लागले. भिमाक जाल्यार आकांताचो धसको बसलो. 
ताणे म्हळें, 'अब्बा ! व्हडलो ऋषी जाल्ले वरी उलोबपाक लागलो मरे तूं. येदो 
व्हडलो धर्मिइट तूं म्हण नकळ आशिल्लो हांव. खंय उल्ला रे तुगेलो हो धर्म. कोणे 
दिला रे ताका पाळो. तुगेळै राज्य तांणी नाडलें तें धर्मान नाडिलें काय अधर्मान रे. 
द्रीपदेची तांणी जी विटंबना केली ती धर्माक धरून केली काय अधर्मान. तुका 
तेरा बरसां वनवासाक धाडलो तो धर्मान धाडिलो मरे. द्रोणाचार्यान हें सगळे करों 
सोसले रे. तूं म्हाका उलोवंक लाबं नाका आनी अश्वत्थाम्याची तुस्त गावन 
आमच्या घायांक मीठ चोळूं नाका. तूं सस्त बसून राव. हांव म्हजे “गदेन 
अश्वत्थाम्याची तकली फोडिना जाल्यार पळे. बरो धर्माच्यो खबरी सांगता म्हाका. 
हांचे कडेन खंय आमी धर्मान चलपार्चे ! अब्बा!" 

धृष्टद्युम्न अर्जुना कडेन सदां मुरवतीन उलयतालो. ताकाय आयज अर्जुनाची 
तिडक माली. ताणे म्हळे, 'तूं रागार जावं नाका आं. हांव मुरवत सोडून तुजेकडेन 
केन्ना उलोबंक ना. हांव क्षत्रिय. म्हजो धर्म क्षत्रियाचो. दुसरो धर्म म्हाका खबर 
ना. एक फावट झुजा मळार देवरलो म्हणटकूच मारप वा मरप हो एकूच धर्म हांव 
जाणा. जाका दुस्मान लेखलो तो कोणूय आसूं केदोय आसूं ताका मारूंक जाय 
वा ताच्या हातान मरूंक तरी जाय. दुस्मानाक मारप ना हो म्हजे नदरेन 
-इडांतलो व्हड अधर्म. द्रोणाचार्य मुदलचो ब्राह्मण. तो दुस्वासान क्षत्रिय जालो. हें 
ताचें पयले फटिगपण, जांचे कडेन दिव्यास्रां नाशिलीं तांचेर ताणे ब्रह्मार सोडलें. 
हैं दुसरे. फटींग मनशाक मारप न्हय जाल्यार किर्ते ताची पुजा करप. तूं म्हाका 
गुरु-घातकी म्हणटा. पुणून ताणे म्हज्या बापायक मारिललो, हांवें म्हज्या दोळ्यांनी 
पळेला. ताणे आनीक कोणाच्याच भावांक मारूंक नात. म्हज्या भावांक म्हज्या 
दोळ्यां मुखार कचाकच माल्ल्यात. हाका हांवें मारपाचो न्हय जाल्यार कोणाक 
मारपाचो. आमची दुस्मानकाय घराण्याची. दुस्मानाक मारप ना जाल्यार क्षत्रियान 
कोणाक मारप. आनी, विचारतां म्हुण रागार जावं नाका आं. तुर्वे भगदत्ताक कसो 
मारिलो. तुजोच आजो मू तो. तुंबें हें धर्माक धरून केलें आसत जाल्यार, हांबें 

द्रोणाचार्याक मारून अधर्म केलो आशें तूं करों म्हणटा. हांवे अधर्म करूंक ना. 
धर्मराजूय अधर्मान चळूंक ना. अश्वत्थामा कितलोय खुबूं ताचें कितें करचे तें हांव 
जाणा. द्रोणाचार्याक मारिल्ल्यान हांव गुरु-घातकी थरतां जायन जाल्यार त्याच 
न्यायान द्रोणाचार्यूय शिष्य-घातकी थरता. अर्जुना, धर्म अधर्माच्या नाका जाल्ल्या 
घुसपा गोंदळांत आमकां घुसपावन घात करूं नाका. सर मुखार आनी झूज.' 

सात्यकीक हो धृृष्टद्युम्नान केलो अर्जुनाचो अवमान कसो दिसलो, तो 
अर्जुनाचो शिष्य. अर्जुना संबंदान कोणेय किर्ते वांकडे उलयलें ताका सोंसनाझिले. 
आनी धृष्ट्युम्नान तर भगदत्ताक कसो मालो, भिष्माक कसो मालो अशैं विचारून 
ताका दुशण दिले. सात्यकिच्यान हो अवमान सोंसूं नज जालो. तो तापलो: 'तूं 
कोणा कडेन कितें उल्यता रे. तुका मातूय भीड मुरवत ना रे. तुजी जीब करी 
गळून पडली ना रे. भिष्माचो घात कोणे केलो, तुका खबर ना? तुज्याच भावान 
तो केलो. शिखंडी तुजोच भाव मरे. जाणट्यांचो, गुरुचो घात करचो तुमीच 
पांचालांनी. म्हज्या मुखार असलें किर्तेय उलयशीत जाल्यार हांव गदेन तुजी 
तकली फोडटलो, कळ्ळें? म्हज्या गुरुची आनी म्हज्या गुरुच्या गुरुची निंदा हांव 
सोसून धेवपाचों ना. हांवूय म्हणटां, तुंवें ब्रह्महत्त्या केल्या. केल्या, केल्या, केल्या. 
तुजें तांड लेगीत कोणे पळोवचें न्हय. पळेल्यार पातक लागतले.' 

'अब्बा| आपूण पातकी आनी वयल्यान दुसऱयांक पातकी लेखता?” धृष्टय्ुम्नान 
उसळून ताका विचाले. 'भूरिश्रव्याक कोणे मारिलो रे. कसो मारिलो. ताचो हात 
तुटिलो. तो प्राण सोडपाच्या बेतान रथांत बशिलो. तरी आसतना तुंबें ताका मालो. 
सगळ्यांनी नाका म्हळे आसतना मालो आनी वयल्यान दुशण म्हाका दिता? 
चांडाळ लेगीत तुजे इतली उणाक करणी करचो ना. परती जाप दिशीत जाल्यार 
हांव तुका ओगी रावचों ना. धर्मा अधर्माच्यो खबरी म्हाका शिकोवं नाका. कौरव 
धर्माक धरून कितले चल्ल्यात तें तूं जाणा. द्रौपदेची विटंबना, तुमचो वनवास बी 
पोन्यो गजाली सोड, आयच्या ह्या झुजांत लेगीत ते अधर्मानूच चल्ल्यात. शल्य 
तांच्या पंगडांत कसो पावलो. दुर्योधनान ताका उतराक धरून फटयलो म्हुण्णूच 
मू. अभिमन्यूक तांणी कसो मालो. फटींगपणा करुनूच मू. आमी भिष्माक माला 
जायत. तुंबेय भूरिश्रव्याक तसोच माला.' 

दोगूय एकामेकांच्या आंगार धांवले. पांडवांच्या पंगडांत केन्ना अरो कोणाच्या 
तोंडाक तोंड लागूंक नारिले. आतां मेरेन सगळे एक मत्त, एक काळीज करो 
चलत आयिलले. सगळे एकामेकांक सांबाळीत आयिले. थंय अवचित दोग मोटे वीर 
एकामेकांच्या आंगार धांवन गेले पळोवन सगळ्यांक वायट दिसलें. कृष्णान 

भिमाक कुरू केली. भिमान रथांतल्यान उडी घेवन सात्यकीक घट्ट आंवळून धलो. 
दुसरे वाटेन सहदेव धांवन आयलो. ताणे धृष्टद्युम्नाक आंवळून धलो. किर्ते रे 
पापयांनो, कितें आडायलां तुमी. हें, सहदेवान दोगांकूय म्हळे, 'आमकां एकामेकां 
बगर दुसरे कोण नात. अशें झगडप, तेंवूय ह्या वेळार, तुमकां दोगांकूय सोबना.' 

तरी आसतना, 'सोड ताका. तो म्हाका भूरिश्रवा मानता काय कितें.' अझैं 
धृष्टययुम्म भिमाक सांगीत रावलो. जाल्यार 'सोड रे ताका, हांव कोण तो ताका 
दाखयतां' अडे सहदेवाक सात्यकी सांगीत रावलो. कृष्ण आनी युधिष्ठिर मदीं 
पडले तेन्नाच दोगूय कुशीन सले. 

ह्याच खिणाक अश्वत्थाम्यान नारायणाख्र सोडलें. उज्याच्या तोंकाचे हजारांनी 
तीर एकाच वेळार मळबांतल्यान सकल पड़पाक लागले. उज्याचे गुळे, उज्याचीं 
चाकां, उज्याच्यो गदा, उज्यार्चीच तरांतरांची अस्त्रां पडपाक लागलीं आनी 
पांडवांच्या सैन्याक हुलपावन मारपाक लागलीं. हें पळोवन अर्जुन लेगीत निर्शेलो. 
सगळ््यांक थरथरो भलो. धाय दिकांतल्यान उज्याच्यो जिबल्यो वयर सरून सगळें 
हुलपायत वचूकं लागल्यो. युधिष्ठिरान काचाबूल जावन सगळ्यांक सांगले : 'पळात 
सगळे हांगासले, आपापले सैन्य घेवन. हांगा कोण्णे रावपाचें ना. एकलोच हांव 
हांगा रावतलों. बाकिच्या सगळ्यांनी पळून वचपाचें. ह्या उज्यांत हांवूंच हुलपून 
मरतलों. द्रोणाचार्याचे हत्येचें प्रायश्चित म्हाकाच धेवंक जाय. हय, द्रोणाचार्यान 
आमचेर खूब मोग केलो. कौरवांनी द्रौपदेक भर सभेत ओडून हाडली त्या वेळार 
तिणे विचालेल्या प्रस्नाक जाप दिनासतना रावन तो कितलो न्यायी तें ताणे 
दाखोवन दिल. कौरवांनी अधर्मान आमचें राज्य नाडले आनी आमकां वनवासाक 
धाडून दिले त्या वेळार ओगी रावन तो आमचो म्हणपाचेंय ताणे दाखोवन दिलें. 
दुर्योधनाच्या आंगाक मंत्रिळें कवच घालून आपुण अर्जुनाचेर कितली माया करतां 
तेंबूय ताणे दाखोवन दिलें. अभिमन्यूक चक्रव्युहांत घुसपावन ताचेर स-स रथी 
सोडून ताणे आमचेवेलो आपलो मोग उकतावन दाखयललो. म्हाका जिवो धरून 
ुर्योधना सुवादीन करपा खातीर तरांतरांच्यो माणण्यो रचून ताणे आपुण म्हजो 
म्हुण सगळ्यांक दाखोवन दिले. जावं, पुणून तो आमचो गुरू. आनी गुरु-हत्येचें 
पातक म्हजे हस्तुर्की घडलां. हाचे प्रायश्चित्त म्हाका धेवंकूच जाय. हांव एकलोच 
ह्या उज्यांत हुलपून मरतो. भागूं दी अर्जुनाची. इत्सा. तुमी सगळे हांगासले पळून 
वचात. म्हाका लागून तुमकां ख्यास्त नाका...' 

नारायणास्राक जाप कशी दिवची हें कुष्ण एकलोच जाणा आशिल्लो. ताणे 
सगळ्यांक आडून सांगले: 'सगळे आपापली शास्रं सकल दवरात. सगळे 

आपापल्या वहानांतल्यान सकल देवात. हती घोडे रथ संगळे सोडून जमनीर उबे 
रावात. मनान लेगीत कोणे झुजपार्चे चिंतूंक जायना.' 

रोखर्डीच सगळ्यांनी आपापलीं झख्रां सकल दवलीं. सगळे घोडे हती रथ 
सोडून सकल देवले, 

भिमाक हैं पळोवन किर्ते-शेच दिसले. ताणे म्हळे, 'ना, हांव अख्र सकल 
दवरचो ना. हांव एकलोच ह्या नारायणास्राक परतून लायतलों. पळेतले तुमी.' 

अर्जुनाचेर ताची नदर पडली. अर्जुन हातांतलें गांडीव सकल दवरतालो. 'शी 
शी अर्जुना, गांडीव सकल दवरू नाका. ताचो अवमान करूं नाका. तुजे नामनेक 
खत लागतलें.' ताणे अर्जुनाक म्हळे. अर्जुन कृष्णाचे सांगणे भायर केन्नाच गेलो 
ना. तो आयज कित्याक वतलो आशिल्लो. ताणे गांडीव सकल दवले आनी 
रथांतल्यान सकल देवन हात जोडून तो नारायणास्रा मुखार उबो रावलो. 

भीम एकलोच नारायणास्रा आड झुजत रावलो. ताका लागून नारायणास्रान 
अदीक पेट घेतलो. तें फकत भिमाचेर कोसळपाक लागलें. भीम हुलपून मरपाचो. 
पुणन ते पयलींच कृष्णान आनी अर्जुनान धांव मारून ताका घट्ट आंवळून घल्लो, 
ताच्या हातांतली शस्राँ काडून ताका दोगांयनी रथांतल्यान सकल देंवयलो. 

नारायणास्र होळेले. 

तें रोळेलें पळोवन दुर्योधन उचांबळीत जालो. ताणे अश्वत्थाम्याक म्हळें, 
'पर्थून एक फावट सोड़.' 

'दोन फावटीं तें सोडूंक जायना. सोडीत जाल्यार तें सोडटल्याचेर परतता.' 
अश्वत्थाम्यान जाप दिली, 'जावं, तांकां सगळ्यांक अस्त्रा सकल दवरचीं पडलीं. 
इतलेंच पुरो. तांचेर हार पडली अरीच म्हणूंक जाय.' 

दुर्योधन अदीक उचांबळीत जालो : 'हैं न्हय जाल्यार दुसरे कसलय सोड. तुजे 
कडेन जायतीं अस्रा आसात. पुणून ह्या गुरु-घातक्यांक आयज मारून उडोवंक 
जाय.' 

इतले मजगर्ती धृष्टद्युम्न अश्वत्थाम्याचेर धावन आयलो. अश्वत्थामा आयज 
सदचो नाठिलो. नारायणास्रा सारके अस्र लेगीत दोळेलैँ पळोवन तो तिडकीन 
पेटिलो. ताणे भृष्टद्युम्नाचेर तिरांचो पावस झडयलो. धृष्टद्युम्न घुंबळून पडलो आनी 
तागेलै सैन्य पळपाक लागलें. त्याच खिणाक सात्यकी धांवन आयलो. ताणे 
अश्वत्थाम्याचो रथूच उबारून पयस भिरकावन मालो आनी एका फाटल्यान एक 
अदो तीस तीर ताच्या हङ्ड्यार मोखून ताका जार केलो. अश्वत्थामा वळवळूंक 
लागलो. ताका वळवळटा तो पळोवन कृपाचार्य दुर्योधन कृतवर्मा कर्ण धांबन 

आयले. सात्यकीन तांकांय नाका-पुरो करून सोडले. म्हणटासर भीम आनी 
अर्जुन सात्यकिच्या आधाराक आयले. दोगांयनी कौरवांच्या सैन्याची दानाधिस्पट 
केली. 
अश्वत्थामा निर्शेलो, ताणे आग्नेयास्र मोखून मालें: ते बरोबर पांडवांचे सैन्य 
परतें हुलपून मरपाक लागलें. आग्नेयास्राचो नेट पळोवन कृष्ण आनी अर्जुन दोगूय 
हुलपून मरतले अर्शे दोनूय पंगडांतल्या लोकांक दिशिल्ले, पुणून अवचित आग्रेयास्त्रूय 
ठोळेठें. आनी कृष्ण आनी अर्जुन शंख वाजयत अश्वत्थाम्याचेर धांवन वताले ते 
सगळ्यांक दिठ्टी पडले. 
'कितें जाले'. अश्वत्थाम्याक अजाप जालें. तो हुसक्यांत पडलो. इतल्यांत 
ताच्या लक्षांत आयलें: अर्जुनान ब्रह्मात्र सोडिले. ताका लागून आग्नेयास्र शेढेरले, 
अश्वत्थामा भितल्ल्यान दोळेलो : 'पाड पडूं, कित्यांत कांय अर्थ ना' आहों 
म्हणून तो उठून गेलो. तो वतकूच दुर्योधनान आयच्या दिसाचें झूज बंद करूंक 
लायलें. 
पांडवूय झूज बंद करून आपल्या शिबिराँत गेले. 
आतां मेरेनच्या झुजांत कौरवांच्या इकरा अक्षौहिणी सैन्यांतठें णव अक्षौहिणी 
सैन्य मेल. तांगेले फकत दोन अक्षौहिणी सैन्य उरिले. पांडवांच्या सात 
अक्षौहिणीतलें पांच अक्षौहिणी मेले. तांगेलेय दोन अक्षौहिणी सैन्य उरि. 
दोनूय पंगड आतां सैन्याचे नदरेन सम जाले. 
अऱ्या वेळार व्यास थंय पावता. ताका अश्वत्थामा विचारता : हांव मोखून मारतां ती 
अस्रां फुकट कित्याक वतात. म्हजेकडल्यान कसलीय चूक घडटा काय किर्ते, काय म्हर्जे 
नशिबूच सारके न्हय, म्हुण अरो घडटा. आग्नेयास्रान अर्जुन आनी कृष्ण लेगीत हुळपून 
मरूंक जाय आहिले. ते करो वाटांवले. 
आनी व्यास ताका जाप दिता: 'बाबा रे, दोगूय अवतारी पुरूस. एक नर जाल्यार 
दुसरो नारायण. दोगांकूय म्हादेब राखता.' व्यास त्या उपरांत अर्जुनाक मेळटा. तेन्ना 
अर्जुन ताका एक गजाल सांगता: हांव झुजतालों तेन्ना म्हज्या मुखार उज्या सारको एक 
म्हा-पुरूस हातांत त्रिशूळ घेवन वतालो तो दिस्टी पडटालो. तो जे जे वाटेन बतालो ते 
ते वाटेनचे लोक मरून पडटाले. हांव ताच्या फाटल्यान बतालों म्हुण लोकांक हांवूच 
तांकां मारतां अशे दिसताले. पुणून हांवें मारचे पयलींच हो म्हापुरूस तांकां मारतालो. 
तागेले पांय जमनीक तेंकनाशिले. तो त्रिझुळाकूय हात लायनाशिलो. कोण आसूं येता 
तो. 
आनी व्यास ताका जाप दिता: 'म्हादेव तो म्हादेव. अर्जुना, म्हादेवाक नमस्कार 
कर.' अशे म्हणून व्यास ताका णव्वद ोकांचें एक रुद्र-स्तोत्र म्हणूंक सांगता. देवाचें 
ज्या ज्या नांवान वर्णन करूं येता तीं सगळीं नांवा एकठांय करून स्तोत्रां रचपाची 

चाल त्या काळार आझिली. खंय खंय इांबर नांवांनी वर्णन करताले तर खंय खंय एक 
हजार. हांगा जें स्तोत्र व्यासाच्या तोंडांत घालां ताचेर यर्ज्वैदाच्या शत-रुद्रीय-स्तोत्राचो 
प्रभाव दिस्टी पडटा. पुणून यजुर्वेदा उपरांत माहेश्वर आनी पाशुपत हौवा मजगतीं 
शिवतत्वा विशी ज्यो नव्यो भावना आनी कल्पना वयर सल्ल्यो त्यो सगळ्यो ह्या स्तोत्रांत 
गुथून काडल्यात. 

स्तोत्र साहित्यांत हें स्तोत्र अर्थान उपाट भरि आनी म्हत्त्वाचें अशें जाणकार 
म्हणटात. 

शिबिरांत दुर्योधनान आपल्या सांगात्यांक आपोवन सांगळे, 'आतां किर्ते करपाचें तें 
थारावन म्हाका सांगात.' 

फार्टी सरपाचें कोणाच्याच मनांत नाठिले. सगळ्यांनी एका ताळ्यान म्हळें, 
'थारावपाचे आनीक किर्ते, जीव आसासर झुजत रावपाचे.' 

तांगेली जाप आयकून दुर्योधनाचें मुखामळ साळका भारोन फुलून आयलें. तें 
'पळोवन अश्वत्थाम्यान ताका म्हळे, 'आमच्यांतले व्हडले व्हडले म्हारथी जरूय 
पडले तरूय निर्दोवपाची गरज ना. जैताची आस्त तर इल्लीय सोड़प ना. पुणून 
सगळ्यांत पयलीं आमी एक नवो सेनापती वेचून काडुंया. जैत सदांच सेनापतिचेर 
आधारून उरता. म्हज्या मत्तान, सेनापतीपदाक फाव सारको आमच्यांत एक वीर 
आसा: कर्ण. ताकाच आमी सेनापती म्हूण वेचून काडुंया.' 

दुर्योधनान झूज सुरूच केले कर्णाच्या नेटार. भीष्म द्रोण पडले तरूय 
आपणाक कर्णूच जैत जोडून दितलो, हेच आशेन तो ताचे कडेन पळेत आयिलो. 
ताकाच सेनापती करूंक जाय अरो ताच्या मनांत आहिले. देखून अश्वत्थाम्याची 
सुचोबणी आयकना फुडें तो धादोसभरीत जालो आनी कर्णाक ताणे म्हळें, 'कर्णा, 
आयकली मू ही सुचोवणी. तुजो पराक्रम, आमचे बेलो तुगेलो मोग, सगळें हांव 
जाणा आशिल्लो, आतां म्हजे इतलोच दुसर्‍यांचोय तुजेर भावार्त आशिल्लो पळोवन 
म्हाका किर्ते दिसता जावंक जाय, हाचो अदमास कर. सेनापतीपद आतां तूं धे. 
तुजेच सांगणेन हांवें भिष्माक हैं पद दिले. पुणून ताणे आमचो घात मालो. आपुण 
पांडवांचो आजो आरों म्हणून धा दीस ताणे तांकां हात लेगीत लायलो ना. आनी 
धाव्या दिसा शिखंडिच्या हातान मेलो. तूंय त्या वेळार हो सेनापती आसा सर 
आपूण झुजा मळार पांय दवरचों ना, असो सोपूत घेवन कुशीन सल्लो. उपरांत 
तुजेच सांगणेन हांवें हें पद द्रोणाचार्याक दिले. तार्णेय पांड आपले शिष्य आरों 

म्हणून पांच दीस तांकां कितेंच केलें ना. निमाणे एका हिष्याच्याच हातान मेलो. 
तुजी गजाल वेगळी. एक तर तूं पराक्रमी. आनी दुसरें, तूं पांडवांचो हाडवैरी. 
आमकां जैत तूंच जोडून दितलो. ह्या विर्शी म्हाका इलोय दुबाब ना. स्कंद जसो 
देवांचो सेनापती जालो तसो तूं आमचो जा. तुज्या मुखार उबो रावपाचो धीर 
अर्जुनाक जावचो ना, हाची म्हाका खातरी.' 

कर्ण भितले भितर भुरकटलो. ताणे दुर्योधनाक जाप दिली: 'तुका जैत जोडून 
हांव दितलों ह्या विशी मनांत इललोय दुबाव धरूं नाका. 

कर्णान हय म्हणिना फुडे दुर्योधनान रोखडोच ताका सेनापतीपदाचो अभिषेक 
केलो. कौरवांनी शंख नगारे शिंगा बी वाजोवन आपली खोस उक्तायली. 

कर्ण मुदलचोच तेजपूंज. तांतूंत आतां सेनापती जालो. तो सुर्या बरी तेजिइट 
दिसपाक लागलो. 

दीस उदेवपाक अजून कळाव आरिलो. कौरव उठले आनी 'चलात सगळे, 
झुजा मांड रचात' अं एकामेकांक सांगपाक लागले. सगळे घोडे हती रथ घेवन 
झुजामळार गेले. सगळे थंय वतकूच सुर्यावरी लिकलिकीत रथांत बसून कर्ण थंय 
आयलो. ताच्या रथाची धवी फुल घुडी आनी धवे फुल घोडे सगळ्यांचे नदरेंत 
भरताले. झुजा मळार येना फुडें ताणे मोट्यान शंख वाजयलो. त्या आवाजान 
सगळ्यांची आंगां फुरफुरून आयली. णब अक्षौहिणी सैन्य मरून सोंपिळे, भीष्म 
द्रोणा सारके म्हारथी मेले. सगळीं दुख्खां ते एका खिणांत विसले आनी आयज 
नव्यानूच झूज सुरू जाले वरी नेटान उबे रावले. कर्णान तांगेलो मानग्या रुपाचो 
मांड रचलो. मुखार आपुण रावलो. दोळ्यां कडेन शकुनी आनी उळूक हांकां 
दवले. तकले कडेन अश्वत्थाम्याक उबो केलो. तर, माने कडेन आपल्या भावांक. 
मदीं दुर्योधनाक. फुडल्या दाव्या पांयां कडेन कृतवर्म्याक, उजव्या पांयां कडेन 
सुषेणाक. रोंपडे. कडेन चित्र आनी चित्रसेनाक. भोंबतणी त्रिगर्ताक आनी दक्षिणे 
कडल्या राजांक. हे भाहोन मांड रचून ताणे सगळ्यां वयल्यान एक नदर 
भोवडायली तेन्ना 'पांडब आयज खातरीन.मरतले' अशें सगळ्यांक दिसले. 

तागेलो हो मांड पळोवन युधिष्ठिरान अर्जुनाक म्हळे, 'हांगेले व्हडले व्हडले रथी 
पयलींच मेल्ल्यान म्हाका हांचो कोणाचोच भंय दिसना. पुणून कर्णाक हांव ल्हाना 
समानांतलो लेखिना. ताका एक मोट्यांतलो मोटो म्हारथी लेखतां: हाका एकल्याक 
मारशीत जाल्यार जैत पयस ना. हें लक्षांत धरून तुका जाय तसो मांड रच 
आमचो.' 

अर्जुनान अष्टमेच्या चंद्राच्या रुपाचो मांड रचो. दावे वाटेन भीम, उजवे 

वाटेन धृष्टयुम्न, मदीं युधिष्ठिर, फाटल्यान नकुल सहदेव हांकां उबे केले. मुखार 
आपुण रावलो. बाकिच्या सगळ्यांक भोंबतणी उबे केले. मांड पळोवन 'आतां 
कर्णा सयत कौरव मेलेच समजात' अशे युधिष्ठिराक लेगीत दिसलें. 
इतल्यांत शंख नगारे शिंगां वाजर्ली आनी दोनूय सैन्यां एकामेकांचेर धांवन 
गेलीं. 
सदचे वरीच झूज जाता. बिंद आनी अनुविंद दोगांयच्यो गोमट्यो सात्यकी उसळायता. 
श्रुतकर्मा चित्रसेनाक मारता. प्रतिबिंध्य चित्राक मारता. भिमार्चे आनी अश्वत्थाम्याचें पेट्टा 
तेन्ना अर्जुन भिमाच्या आधाराक बता आनी अश्वत्थाम्याक पळून वचर्चे पडटा. अर्जुन 
मगध देशाच्या राजाक दंडधाराक मारता. तें पळोवन दंड्धाराचो भाव दंड अर्जुनाचेर 
धांबन येता. अर्जुन ताकाय उसळायता. मागीर अर्जुन संशप्तका आड झुजता आनी तांची 
दानाधिस्पट करता. 
सांजच्या आदेसाक अश्वत्थामा पांड्याक मारता. सहदेव आनी दु:शासनाचें पेट्टा. 
आनी दुःशासन पळून वता. मागीर कर्ण आनी नकुल हांचे पेट्टा. नकुल पळून बता. 
ताका कर्ण धरून हाडटा. मारपाक हात उबारता. अवचित ताका कुन्तीक दिल्ल्या 
उतराची याद जाता आनी तो नकुलाक सोडून दिता. कृपाचार्य आनी धृष्टयुम्नार्चे पेट्टा. 
धृष्टद्युम्न ताच्या हातान मरता-सो दिसता, पुणून ताचे पयर्लीच धृष्टद्युम्नाचो सारथी 
धृष्टद्युम्नाक घेवन पळटा. शिखंडिचीय तीच गत्त जाता. ताकाय कृपाचार्य मारपाचो 
आसता. पुणून शिखंडिचो सारथी ताका पळोवन व्हरता. निमाणे दुर्योधन आनी युधिष्ठिर 
हांचें पेड्टा. दुर्योधन मरता सो दिसता. पुणून कृतवर्मा ताका सोडोबन व्हरता. तीनसांज 
जाता. सगळे आपापल्या शिबिरांत वतात. 


अर्जुनाक मारतलों असो नित्दाय करून कर्ण झुजा मळार देविलो. आनी कर्ण 
सेनापती जाल्ल्यान आयज जैत मेळटलेंच हे उमेदीन बाकिचेय देविले, दीस भर 
झूज चलँ. सगळे जिवार उदार जावन झुजले. पुणून निमाणे पदरांत किर्ते पडले-- 
कितले-शे वीर मेले. कितल्या-ऱ्यांचे हात-पांय मोडले. कोणाची कवचां, कोणाची 
आयुधां, कोणार्ची वाहनां मोडून पडलीं, इतलेंच. हाका जैत म्हणूंक येना. कर्णाक 
ते रातीं न्हीद पडली ना. 

दुसर्‍या दिसा फांतोडेर तो उठलो. दुर्योधनाक वचून मेळळो. दुर्योधनाकूय न्हीद 
पडूंक नाशिल्ली. भीष्म आनी द्रोण पांडवांचे ओडीन सारके झुजनाशिले. देखून 
कौरवांच्या पंगडाची दानाधिस्पट जाताली. कर्णाक पांडवांची ओड नाशिली. परतो, 
दुस्वास आशिलो. तरी आसतना हारूच खावची पडिली. पदरांत दानाधिस्पटूच 
पडिली. अरी कित्याक लागून घडले. तो कर्णाक हाची जाप विचारपाचो आशिलो. 
पुणून त्या आदींच कर्ण ताचे सरी पाविलो. 

कर्णान ताका म्हळे, 'काल जें किर्ते घडले ताचेर हांव सवन-रात येवजितालों. 

म्हाका किर्ते दिसता तें तुका सांगतां. पयली गजाल म्हळ्यार, अर्जुन म्हाका जसो 
मेळूंक जाय आदिलो तसो मेळ्ळो ना. म्हाका चुकोवन तो दुसरे कडेन उठून 
गेलो. संशप्तका आड झुजपांत गुल उल्लो. आयज तो म्हजेरं चाल करून येतलो. 
एक तर काल आमच्यांतले व्हडले व्हडले मेठे म्हुण आनी दुसरे, म्हजे कडेन जी 
वासवी शक्ती आशिल्ली ती ना जाली म्हुण. ह्या दोन कारणांक लागून तो आयज 
म्हज्या आंगार धांवून येतलो. संशप्तको आड झुजपाचें व्हडळेंशें उरूक ना. तो 
आयलो जाल्यार ताका आयज हांव खातरीन मारतलों. म्हजे कडेन सगळें आसा. 
अख्चविद्या आसा, कुडिची घटाय आसा. मनार्चे बळगें आसा, किंवाटो आसा, आनी 
म्हत्त्वारचें म्हळ्यार म्हजे कडेन म्हर्जे विजय नांवाचें धोणू आसा. तें तागेल्या गांडीव 
धोणवा परस व्हड. परशुरामान एकवीस खेपो धर्तरी निःक्षत्रीय केली ती ह्याच 
धोणवान. परशुरामानूच म्हाका हें धोणु दिलां. पुणून अर्जुना कडेन एक गजाल 
आसा, ती म्हजे कडेन ना. ताका मेळ्ळा ते तरेचो सारथी म्हाका मेळूंक ना. 
सारथी जावपा सारको आमच्या पंगडांत कृष्णाच्याच पांवड्याचो एकलो आसा. तो 
म्हळ्यार शल्य. तो म्हाका सारथी म्हुण मेळत व्हय. जाल्यार जैताचो तूं मात 
लेगीत हुस्को करूं नाका. मात्सो यत्न करून पळे. मेळळो जाल्यार अर्जुन आयज 
मेलोच अझ समज. 

दुर्योधनान धादोस भरीत जावन जाप दिली, 'बरें आसा, तुका सारथी म्हूण 
शल्य दितां. तुका जाय ते तरेचे रथ घोडे दितां. शास्त्रा अस्त्रां दिता. पुणून आयज 
अर्जुनाक माले बगर परतप ना.' 

दुर्योधन रोखडोच उठून झाल्या सरी गेलो. ताणे शल्याक म्हळें, 'तुका हांव 
कितलो मानतां, तूं जाणा. तूं शूर, वीर, पराक्रमी. झूज सुरू जाळे त्या वेळार 
हाताच्या बोटार मेजपा इतले जे मोट्यांतले मोटे वीर म्हजे कडेन आशिल्ले तांतले 
चड-द मेले. उल्ल्यात तुमी दोग. एक तूं, दुसरो कर्ण. तुमचेर दोगांचेर आधारून 
हांव. आयज जैताची आस्त धरून रावलां. तूं जाणा, अर्जुनाक कृष्णा सारको 
सारथी मेळळा. म्हुण तो व्हडले व्हडले पराक्रम करूंक पावला. कुष्ण ताका 
सारथी म्हुण मेळूक नाशिलो जाल्यार तो येदे पराक्रम करुंकूंच पावचो नाशिल्लो. 
तसलो एक सारथी कर्णाक मेळूंक जाय. तुंबें ही दायकी आंगार धेवची. तुका 
आनी ताका दोगांकूय एकठांय पळोवन इन्द्राक लेगीत धीर जावचो ना तुमच्या 
मुखार येवन उबो रावपाचो: मागीर, अर्जुन खंयचो. तो पळटलो आनी ताच्या 
वांगडा पांडव पांचाळ सुंजय सगळे पळटले. रथीं मजगतीं कण व्हड. तसो सारथ्यां 
मजगर्ती तूं व्हड. तुका लागपी सारथी संवसारांत दुसरो ना. तूं कर्णाचो सारथी जा. 

आनी कृष्ण जसो अर्जुनाक राखता तसो कर्णाक तूं राख. आयज कर्ण अर्जुनाचेर 
चाल करून वचपाचो आसा. ताका तुजो धीर दी.' 

दुर्योधनाची ही सुचोवणी आयकून शल्याक कुर्रर जाले. ताका आपलो अवमान 
जाले वरी दिसले. ताणे दुर्योधनाक विचाले, 'तूं कर्णाक म्हजे परस व्हड लेखता 
काय किर्ते, तूं म्हाका सांग, अमक्याक मारून यो म्हुण. हांव मारून येतां. पुणून 
एका उणाक कुळांत जलमा आयिल्ल्या मनदाचो सारथी जा अरी सांगूं नाका. 
म्हजो अवमान करूं नाका. म्हजे सारकेले ऊंच कुळांत जलमा आयिले उणाकांचे 
सारथी जायनात. तूं हे भारोन म्हजो अवमान करशीत जाल्यार हांव उठून घरा 
वतलों.' 

आनी खऱयांनीच शल्य तिडकीन वचपाक उठलो. दुर्योधनान ताका मोट्या 
यत्नान आडायलो आनी म्हळे, 'हांब कर्णाक तुजे परस व्हड लेखिना. तें 
कित्याक, म्हाकाय हांव तुजे परस व्हड मानिना. तूं ऊंच कुळांतलो. तुज्या 
पराक्रमा बिझी म्हाका इलोय दुबाव ना. तुजे परस कर्ण व्हड न्हय. पुणून कर्ण 
अर्जुना परस व्हड आनी तूं कृष्णा परस व्हड. रथीच व्हड आसलो म्हुण उपकारा 
पडना. सारथीय व्हड आसूंक जाय. बरे, व्हड मनीस ल्हानांचे सारथी जायनात 
अशें ना. त्रिपुरासुराक मारचो अरो थले तेन्ना ब्रह्मदेव म्हादेवाचो सारथी जालो. 
आयज कृष्ण अर्जुनाचो सारथी जाला. तूं कर्णाचो सारथी जालो म्हुण तुका 
उणेपण येवपाचें ना.' 

दुर्योधनान आपणाक कृष्णा परस व्हड म्हळो हें पळोवन शल्य मोव पडलो. 
ताणे म्हळे, 'बरे आसा. जातां हांव ताचो सारथी. पुणून एक सांगता, म्हाका 
दिसतलें तें हांव उलयतर्लो, तें कर्णान सोसून धेवंक जाय.' 

'बरे आसा' अरी म्हणून दुर्योधन खुशालभरीत जावन कर्णा सरी गेलो. 


१७४. कर्ण आनी उाल्य 


कर्ण दिइटी पडना फुडें दुर्योधनान ताका वेग माली आनी म्हळें, 'तुजें काम जालें. 
शल्य तुजो रथ चल्यतलो.' 

सैन्य झुजा मळार देंवठें तेन्ना दुर्योधन इाल्याक कर्णाच्या रथासरीं घेवन 
आयलो. आनी ताका म्हळें, 'घे आतां तुज्या हातांत हो रथ.' 

शल्य रथार चडलो. शीव पर्वतार चडटा आसतना दिसचो तसो तो दिसलो. 
रथूय किरकोळांतलो नाशिलो. कर्णाक खासा परशुरामान दिलो आशिलो. शल्य 

रथार चडटकूच कर्णूय चडलो. तेन्ना दुर्योधनान कर्णाक म्हळें, 'जे काम भीष्म 
द्रोणान करचें अशें म्हाका आनी सगळ्यांक दिसतार्ले ते काम ते करूंक पावले 
नात. तें आतां तुंबें करपाचें. तूंच तें करतलो हे उमेदीन आमी सगळे तुजे कडेन 
पळेतात. आयज धर्मराजा सयत सगळ्या पांडबांक मार आनी आमकां जैत जोडून 
दी.” 
दुर्योधनाचें उलोबणे आयकून कौरवांनी मोट्यान शंख नगारे शिंगा वाजयलीं. 
तेन्ना कुपांचो गडगडाट जाले वरी दिसलें. कौरव वीर आयज 'मरचें पडल्यार पडूं, 
पुणून फार्टी सरप ना' ह्या नित्दायान फुरफुरून आयले. 

कर्णान शल्याक म्हळें, 'रथ व्हरून अर्जुना मुखार उबो कर.” 

धडधड धडधड करून रथ चलपाक लागलो तेन्ना कणर्चि हड फुलून आयलें. 
भीष्म द्रोणाक जें जमले ना तें आयज आपुण करून दाखयतलों ह्या गर्वान तो 
फुलिलो. ताका अर्जुनाच्या पराक्रमांचो उगडास जालो आनी ताच्या दुस्वासान तो 
हून उस्वास सोडपाक लागलो. ताणे झल्याक म्हळे, “आयज हांव हांकां सगळ्यांक 
मारतलों. अर्जुनाक भिमाक युधिष्ठिराक नकुल सहदेवाक, सगळ्यांक. पळेतलो तूं." 

युधिष्ठिराक दिल्ल्या उतराची शल्याक याद जाळी आनी ताणे कर्णाक म्हळें, 
'अशें उलोवप तुका सोबना. पांडवांचो तूं अवमान करता. ते ल्हाना समानांतले 
न्हय. एका फुडले एक ते. झुजांत आयज वेर ते केन्ना फाटीं सरूक नात. तांणी 
हारूय केन्ना खाबंक ना. तांचो पराक्रम पळोवन खासा इन्द्र लेगीत भियेतलो. येदे 
वीर ते. तुज्या मुखार हांगा ते नात म्हुण तूं अश उल्यता. अर्जुन दिइटी पडटलो 
तेन्ना तुज्या तोंडांतल्यान असलीं उतरां भायर सरर्ची नात.' 

कर्णान ताच्या तोंडा कडेन पळेले आनी तिडकीन म्हळे, 'वेगान चलय रथ. 
हांव कोण तो हांव जाणा. आयज एक तर अर्जुन मरतलो ना जाल्यार हांव 
मरतलों. ताच्या आधाराक यम वरुण कुबेर कोणूय येवं, सगळ्यांची दानाधिस्पट 
करून उड़यतलों. पळेतलो तूँ' 

ही:ही:ही:ही: करून शल्य हांसलो. किर्ते उलयता रे तूं हैं. अर्जुन खंय आनी 
तूं खंय. अर्जुनान आयजवेर किर्ते किर्ते केलें तें तुंबें आयकूंक ना व्हय. द्रौपदेक 
जिखपाक तिच्या स्वयंवराक तूंय गेलो मरे. मागीर ताणेच कशी जिखली तिका. तूं 
कित्याक जिखूंक पावलो ना. सुभद्रेक ताणे कशी उबारून हाडिली, खबर ना व्हय 
तुका. खांडव-बन ताणे करों हुलपायलें. मंधर्वानी जेन्ना दुर्योधनाक उबारून व्हेलो 
तेन्ना ताका सोडोबन कोणे हाडिलो, तुंबें कांय ताणे. विराटाच्यो गायो पळोवन 
व्हरपाक तुमीच गेले मरे. तेन्ना तुमची दानाधिस्पट कोणे केली. ताणेच मू. बेइटी 

कोणा कडेनूय आपली सर करची न्हय. कळ्ळे?' 

खंयचो हाका आपणे सारथी केलो अशे कर्णाक जालें. शल्य ताका कांटो कसो 
तोपपाक लागलो. ताणे उबगून म्हळें, 'पुरो पुरो, आयर्चे झूज अर्जुनान जिखून 
दाखोवचे, मागीर तूं म्हणटा तें खरै म्हणटलों. 

'आयचें झूज तोचच जिखतलो'. शल्यान जाप दिली. 

कर्णाक भिरभिरी माली. ताणे म्हळें, 'बरे बरें, वच तूं मुखार.' 

शल्यान रथ मुखार व्हेलो. पांडवांच्या सैन्यांत भितर व्हरून पावयलो. भितर 
कर्ण मेळत ताका विचारपाक लागलो, 'अर्जुन खंय आसा. अर्जुन खंय तो म्हाका 
दाखयत ताका हांव मागता तें दितलों. गायो गांव रथ घोडे हती म्हजे कडेन 
आसा तितलेय दितलों.' 

शल्य खो खो करून परतो हांसलो. 'सभाग्या, कोणाक कांय दिवपाची तुका 
संदूच मेळपाची ना. अर्जुनूच तुज्या मुखार येवन उबो रावतलो. मागीर...' 

'मागीर कितें.' कर्णन ताणशेवन विचाले. 

'मारून दाखय ताका.' 

'दाखयतलोंच.' कर्णान ताणशेवनूच परती जाप दिली. 

शल्य आनीक एक फावट खो खो करून हांसलो. 'हुंदरान माजराक मारपाचो 
हावेस धरचो तसलो हो हावेस तुगेलो. हुंदीर आनी माजर, सुणो आनी वाग, 
कोलो आनी शीव, सोसो आनी हती, फट आनी खरै, विक्ख आनी अमृत, तरो 
तुमी दोगूय. तुमच्यांत येद व्हडलें अंतर. पापया, जे मेरेन अर्जुन मुखार येवंक ना 
ते मेरेन तुंबें आपणाक शीव लेखपाचो. तो मुखार येवन उबो रावलो आनी सूं सूं 
करून एक एक तीर सोड़पाक लागलो म्हणटकूच तुकाच कळटले, तूं कोण तो 
आनी तो कोण तो. तुजेर पच्छात्ताप करपाचो प्रसंग येना जाल्यार पळे.' 

कर्णाच्यान सोसू नज जालें. हो असो कांटो कसो कित्याक तोपत रावला, 
ताच्या लक्षांतूच येना जालें. दाल्याचीं उतरां ताका विक्खा परसूय कोडू लागलीं. 
ताणे म्हळे, 'गुणी मनिसूच गुणी मनशाक वळखता. हांव कृष्णार्चे आनी अर्जुनाचें 
व्हडपण नकळं असो तुजो समज जालो आसत जाल्यार तो खरो न्हय. ते व्हड, 
खऱयांनीच व्हड. सामान्यां भायले. म्हुण्णूच हांव तांच्या आड झुजपाक मुखार 
सललां. तांचेच खातीर हांवें म्हगेलें हें विजय धोणु आनी हे रगताक तानेले तीर 
राखून दवल्ल्यात. तांच्या बळग्याचो आनी म्हज्या बळग्याचो हिरोब लावनूच हांव 
तांकां जिखपाक भायर सल्ला. तांकां पळोवन भित्रे लोक भियेतले. हांव भियेवपाचों 
ना. परतो, खुशालभरीत जातलों. आनी एक तर मारतलो वा मरतलों पुणून तुका 

हें सांगून उपकारना. तूं उणाक, दुदट, मद्र देशांतलो मनीस तूं. तूं आनी कितें 
आसतलो. मद्र देशांतल्या लोकां बिशीं हे वाटेनचे लोक किर्ते उलयतात हैं तुँवे 
आयकर्ले नासत जाल्यार आयक, हांव तुका सांगतां.' 
आनी कर्ण 'एका ब्राह्मणान अरे सांगिलें', 'आनीक एकल्यान अर्ग सांगिलें', 
'धृतराष्ट्राचे सभेंत अशे आयकले' अशें सांगून आठ धा जणांच्या तोंडांतल्यान मद्र 
देशांतल्या लोकांच्या दुराचाराची एक व्हडली वळेरीच दिता-- 
मद्र देशांतल्या लोकांक आचार नात, शील म्हळ्यार किर्ते तें तांणी आयकुंकूच ना. 
ते गायचें दुकराचें कोंबयेचें बकर्‍याचे उंटाचे मांस खातात. किर्तेय खातात. तांदळाचो वा 
गोडाचो सोरो पियेतात. सोरो पियेवन तर्रर जातात आनी मागीर नागडे नाचतात. 
तांगेल्यो बायलो लेगीत सोरो पियेबन तर्रर जावन नागड्यो नाचतात. थंय लग्नाची चाल 
ना. कोणूय कोणा कडेन संबंद दवरता. खंयचेय बायलेक कोणाय पसून भुरगीं जातात. 
लोक मुदलांतूच फटींग. वांकडे चालिचे. इस्ट करपा सारके न्हय. पातयेवपा सारके तर 
निखाळूस न्हय. धर्म नाशिले, जात नाशिले, आत्सो पात्सो नाशिले. उरफाट्या 
काळजाचे. संगत धरपा सारके न्हय. 
अशें जायते सांगता. 
वयल्या वयल्यान पळेल्यार कर्णाचो तोल सुटला आनी तो उाल्याक गाळीच घालूंक 
लागला अशें दिसता. पुणून ह्या गाळी फाटल्यान इतिहासाची कांय तथ्यां लिपल्यांत, आहों 
जाणकार म्हणटात. 
सिकन्दरान भारताचेर घुरी घाली तेन्ना तो आपल्या वांगडा आपल्या देशांतल्या 
यवनांक घेवन आयिल्लो. सिकंदर परतो गेलो. पुणून यवन हांगा उल्ले. बल्ख वा बाल्हीक 
देशाचेर तांचो कांय काळ शेक -चलतालो. मौर्याचे मुस्तींत ते थंयच आंग चोरून 
राबिलले. मुखार सरूंक नाशिले. मौर्य साम्राज्य विस्कळीत जालें तेन्ना ते ह्या देशांत इले 
इले करून पातळूंक लागले. तांगेले दोग राजा दिमित्र आनी मेनन्द्र, (मिनान्डर वा 
मिलिन्द). तांतलो मिलिन्द मथुरे मेरेन पाविलो. पंजाबचे उत्तरे कडलें शाकल 
(सियालकोट) ही तागेली राजधानी आशिली. ह्या पुराय वाटाराक त्या काळार मद्र देश 
म्हणटाले. (शल्य थंयचो राजा.) ह्या वाटारांतल्या यवनांचे आचार विचार भारतियांच्या 
आचार विचारां परस सामकेच वेगळे आरिले. एके वेगळे संस्कृतायेचे लोक जाल्ल्यान 
खावपा पियेवपाच्यो, नाचपा हांसपाच्यो तांगेल्यो चालि-रिती जाल्यार भारतियांक 
सामक्योच वीट येवपा सारक्यो दिशिल्ल्यो. हाका लागून धर्ते वयली सगळी अळझीक 
हांगाच येवन भल्ल्या. असो भारतियांनी समज करून घेतिल्लो, सरस्वती आनी टशद्वती 
न्हंया मदल्या वाटारांत भारतियांचीं कांय तीर्थक्षेत्रा आशिलीं. (कुरुक्षेत्र तांतलें एक.) हीं 
क्षेत्रा पवित्र म्हुण लोकांनी मानिल्लीं. पुणून थंय आतां यवनांचो रोक चळूंक लागिल्ल्यान 
'यात्रेक हांगा पावले जाल्यार रातचे थंय रावचें न्हय' असो एक नेम तांकां करचो 
पडिलो. 
यवनांच्या मनांत पुराय भारतांत पातळपाचे आशिर्लै, पातळतलेय आशिल्ले. पुणून 
तांगेलो हो बेत तडीक वचूंक पावलो ना. कित्याक, ते मेरेन पुष्यमित्र शुंगान आपलें 

साम्राज्य पाटलिपुत्रा सावन साकेता मेरेन पातळायलें. आनी दुसरे, यवनां भितरूच धोशी 
उपरासून तांगेरळे साम्राज्य विस्कळीत जालें. 
महाभारतांत ही भर शुंग काळांत पडल्या म्हणूंक जाय. 
दोगांयच्या तोंडाक तोंड लागिरहे पळोवन दुर्योधनाचो आवरो उडलो. तो धांवन 
आयलो आनी दोगांकूय पांयां पडून म्हणपाक लागलो, 'पापयांनो, खंयच्या वेळार 
किते येवजलें हैं तुमकां. पायां पडटां हांव तुमच्या. उपकार करून हें झगडे 
सोंपयात.' 
दोगूय ओगी रावले. शल्यान इतलेंच म्हळें, खंयच्याच राज्यांत सगळेच लोक 
वायट नासतात. सगळे कडेन बरे आनी वायट, दोनूय तरांचे लोक आसतात. 
कोणाकूच आपले अवगुण दिइटी पड़नात. कर्णा, तूं ज्या अंग देशाचो राजा 
थयच्योय जायत्यो गजाली हांबें आयकल्यात. असल्योच. तूं आमच्या देशाच्यो 
सांगता तसल्योच. सोड.” 
कर्णान ताका जाप दिली, रथ वेगान चलय.' 
शल्यान रथ वेगान मुखार व्हेलो. 


१७५. युधिष्ठिराचो पराभव 


संशप्तकानी अर्जुनाक चोंय वसल्यान रेवाडो घाली आनी पावसाळ्यांत सूर्य जसो 
कुपां फाटल्यान लिपता तसो अर्जुन संशप्तका फाटल्यान लिपिल्लो, कर्णाक धृष्टद्युम्न 
दिइटी पडलो. ताणे अर्जुनाचो नाद सोडून धृष्टच्ुम्नाचेर धुरी घाली आनी 
पांचालांचो येद्या नेटान आनी इतलो संहार केलो कि धृष्टद्युम्नाची लेगीत गजाल 
पडली. पांचाल पळपाक लागले. तांकां पळटात ते पळोवन भीम तांच्या आधाराक 
घांवन आयलो आनी पयल्याच धपक्याक कर्णा हुजिरूच ताणे भानुसेनाक मारून 
उडयलो. भानुसेन कर्णाचो पुत. आपल्या दोळ्यां मुखारूच पुताक मारिलो पळोवन 
कर्ण खुबलो आनी तो भिमाचेर धांवन गेलो. ताका नकुल आडवो आयलो. कर्णान 
नकुलाच्या हड्ड्यार एकार एक तीर माले. दुसरे वाटेन सात्यकी वृषसेनाच्या 
हड्ड्यार अशेच तीर मोखीत रावलो आनी कृपाचार्य शकुनी दुःशासन हांकां भीम 
पिडापीड भोगयत रावलो. सात्यकिच्या मारान वृषसेन घुंवळून पडलो तेन्ना 
दुःशासन धांवन आयलो आनी वृषसेनाक आपल्या रथार घालून पळ्ळो. 

अवचित कर्णाची नदर युधिष्टिराचेर पडली. आनी वागान चितळाचेर उड़ी 
धेवची तशी ताणे युधिष्ठिराचेर उडी घेतली. युधिष्ठिराच्या आधाराक खूब जाण 
आयिल्ले. तांणी कर्णाचेर तिरार तीर सोडले. कर्णान तांचेर तिपेटीन तीर सोडले. 
कोणाच्यो गोमट्यो उसळायल्यो, कोणाचे हात मोडले, तर कोणाच्यो मांडयो 

फोडल्यो. युधिष्ठिराक राग आयलो. ताणे कर्णाक म्हळे, 'तू आमचो सदांच दुस्वास 
करीत आयला. काड तुजी तिडक आयज म्हजेर. दाखय तुर्जे कर्तुत्व कितें 
म्हणटात तें. आनी किंवाट्यान ताणें कर्णाचे एक तीख तीर मोखून मालो. 
कर्णान युधिष्टिराक तिरांनीच जाप दिली. उज्यांत तूप ओतर्चे आनी उजो मोट्यान 
पेटचो तसो तीर लागना फुडें युधिष्टिर पेटलो. ताच्या पुराय आंगांतल्यान उज्याच्यो 
जिबल्यो भायर सल्ल्यो. कर्णाचेर ताणे आनीक एक तीर मोखून मालो. तो कर्णाचे 
दावे कुशीक तोपलो. कर्ण वळवळ्ळो. ताच्या हातांतले धोणु सकल पडलें आनी 
झाल्या मुखारूच तो धुंबळून पडलो. ताका घुंवळून पडिलो पळोवन कौरवांची 
गजाल पडली. ते पळपाचें येवजिताले. इतल्यांत कर्ण सुद्दी आयलो आनी 
सगळ्यांत पयलीं ताणे युधिष्ठिराच्या रथाचीं चाका राखपी चंद्रदेव आनी दंडघर 
दोगांकूय माले. पांडव-विरांनी चोय वसल्यान कर्णाक रेवाडो घालो. कर्ण खीणभर 
घुटमळ्यांत पडलो. म्हणटासर ताणे ब्रह्मात्र सोडले आनी दुसरे वाटेन युधिष्टिराचें 
धोणु मोडून ताचें कवचूय फोडले. कर्णाच्या तिरांनी युधिष्ठिर रग्तबंबाळ जालो. 
ताणे तिडकीन कणचिर शक्ती अञ्न मोखून मालें. कर्णान तें अंतराळांत मदले 
मर्दीच मोडून उड़यलें. आनी सोरोप फो फो करून येवचो तसो तो युधिष्ठिराच्या 
आंगार धांवन गेलो. युधिष्ठिराक नाका-पुरो जाळे. किर्ते करचें, येवजना जालें. कर्णा 
मुखार आतां आपलें किर्तेच चलपाचें ना अडे ताका दिसले आनी तो पळ्ळो. 

कर्ण ताच्या फाटल्यान धांवलो आनी ताच्या खांद्याक धरून ताका आडायलो. 
ताका मारपाक ताणे हात उबालेलो. इतल्यांत ताका कुन्तीक दिल्ल्या उतराचो 
उगडास जालो. 'नाका, नाका, ताका मारूं नाका. तुजे काम अर्जुनाक मारपाचें. 
हाका न्हय' आहें मोट्या मोट्यान शल्यूय म्हणटालो. युधिष्ठिराक मारपा खातीर 
उबाल्लेलो हात कर्णान सकल काडलो आनी ताका म्हळें, 'सभाग्या, क्षत्रिय जावन 
तुं्बे अशें पळचें मरे. शी शी शी. क्षत्रिय केन्ना झुजा मळा वेल्यान पळून वचना. 
पुणून तूं क्षत्रिय अडेचो, निजाचो न्हय. पिंडान तूं ब्राह्मण. तुंवें यज्ञ करचे. दाना 
करचीं. स्वाध्याय करचो. तप करचे. झूज रे तुका कोणे सांगलां. ह्या मुखार 
केन्नाच म्हज्या सारक्या विराँचेर चाल करून वचूं नाका, कळ्ळें? तांकां दुखपा 
सारके किर्तेच उलोवं नाका, समजलें? तुजी उतरां सोसून घेवपी दुसरे आसतले, 
हांव न्हय. आतां वच तूं धरा. झूज तुका न्हय आनीक एक लक्षांत दवर : किर्तेय 
जाल्यार हो कर्ण तुजेर हातं उबारपाचो ना. तुका मारपाचो ना. कळ्ळे? वच तूं 
आतां.' 

अशँ म्हणून कर्णान ताका सोडून दिलो. युधिष्ठिराक लज लज जाली. जीव 
दिवचो सो दिसलो. मान सकल घालून तो शिबिरांत वचपाक परतलो. ताका खूब 

घाय जाले. ताच्या फाटल्यान नकुल सहदेव सात्यकीय गेले. तांकां वतात ते 
पळोवन कर्ण खुझालभरीत जालो. तांच्या फाटल्यान लागर्चे आनी तांकांय 
नाकापुरो करचें अहं खीणभर ताच्या मनांत आयिलें. पुणून हे वाटेन 'धरात 
मारात' करून कांय जाण आइताले. थंय ताचें लक्ष गेले. भीम खुबिलो आनी तो 
दुर्योधनाच्या भावांचेर धांवन गेलो. 

कर्णान शल्याक म्हळें, 'रथ व्हरून भिमा मुखार उबो कर.' 


१७६. युधिष्ठिर, अर्जुन 


शल्यान आतां कर्णाक हिणोवपाचें सोडून दिलें. देखून 'रथ भिमा मुखार व्हरून 
उबो कर' अझैं कर्णान म्हणिना फुडे दाल्यान भिमाचे दिकेन रथ धांवडायलो. 

कर्णाचो रथ मोट्या वेगान येतालो. भिमान तो पयसल्यान पळेलो. ताणे 
धृष्टद्युम्नाक म्हळे, 'युधिष्ठिर आयज मोट्या कश्टान हाच्या दावकुलांतल्यान सुटला. 
तूं एक काम करः युधिष्टिराक व्हरून नीट शिबिरांत पावय. कर्णाक माले बगर 
ताचें दुख्ख ना जावपाचें ना. हांव पयलीं ताका मारपाचें काम करतां. युधिष्ठिराच 
हुस्को म्हाका हांगा जावंक जायना. ना जाल्यार हाच्या आड म्हाका सारके झुजूंक 
जावचें ना.' 

'तूं युधिष्ठिराचो हुस्को करूं नाका. ताका सात्यकी घेवन गेला.' धृष्टद्युम्नान 
जाप दिली. 

भीम रोखडोच मोट्या मोट्यान शंख वाजयत कर्णाचेर धांवन गेलो. 

भिमाचो अवतार पळोवन शल्यान कर्णाक म्हळे, 'हाका इतलो खुबिलो हांवें 
हाचे पयलीं केलाच पळोवंक ना. अभिमन्यु आनी घटोत्कच हांची हत्या जाली 
तेन्ना लेगीत तो इतलो खुबूंक नाशिलो. तुर्जे तो किर्ते करीत, सांगूं नज.' 

'तूं म्हणटा ते खरें', कर्णान जाप दिली. 'भीम आंगान बळिइट, वयल्यान 
रागीट. आनी आयज तर तो सुमारा भायर खुबला. म्हणटकूच केन्ना कोणाक 
कसो आपटून मारीत, सांगूं नज. द्रौपदेक बरे दिसतें म्हुण ताणे एकल्यानूच 
किचका सारकेल्या बळिइटाक मारून उडयल्लो, भीम यमाक लेगीत भियेवपी न्हय. 
पुणून आयज ताका हांव नाकापुरो जायसर झुजयतलो. ते बगर अर्जुन हांगा 
येवपाचो ना. म्हाका जाय तो भीम न्हय, तर अर्जुन. तो मेळळो म्हणटकूच हाका 


हांव सोडून दितलो,' Sith Best Compliments Fro 

अं म्हणून कर्ण भिमाचेर धांबन गेलो 

कर्णाच्या आधाराक दुर्योधनान आपल्या कांय भावांक धाडून दिले. मिमान 
तांच्यो सगळ्यांच्यो गोमट्यो एकाच खिणांत उसळायल्ल्यो. म्टणटासर झुजान 
भेशटावणे रूप घेतठें. शिखंडी आनी कृपाचार्य, धृष्टद्युम्न आनी कृतवर्मा, कर्ण 
आनी धृष्टद्युम्न, कर्ण आनी सात्यकी, धृष्टद्युम्न आनी अश्वत्थामा, सगळे 
एकामेकांच्या आंगार धांवन गेले. आयचे सारके भीषण झूज इतल्या दिसांत 
जावंक नाशिले. 

संशप्तकांचो संहार करून अर्जुन हे वाटेन येवपाक भायर रारिलो. इतल्यांत 
कर्णान भार्गवास्र सोडून हांगां सगळ्यांक जार करून उडयलले ताणे पळेले. तो 
कर्णाक मारपाक फुरफुरलो. पुणून कृष्णाक तो येदे बेगीन कणचिर धांवन गेलो 
नाका आशिल्लो. झुजून झुजून कर्णाक पुरो जावंक जाय, त्या उपरांत ताका मारप 
सोपें असो कृष्णान हिशेब लायिलो. 

ताची नदर युधिष्ठिराक सोदपाक लागली. युधिष्ठिर ताका खंयच दिश्टी पडलो 
ना. ताणे अर्जुनाक म्हळें: 'अर्जुना, युधिष्ठिर खंयच दिश्टी पडना'. अर्जुनानूय चोय 
वसल्यान नदर भोंवडायली. युधिष्ठिर ताकाय दिइटी पडलो ना. ताणे भिमाक 
विचाले: 'युधिष्ठिर खंय.' 

'शिबिरात गेला.' 

'शिबिरांत सो? 

'कर्णान आयज ताचें कवच फोडलें. ताका खूब घाय केले. सामको जार केलो. 
म्हुण नज जावन तो उठून गेलो.' 

'तूं एक काम करः पयलीं ताची खबर घेवन यो. हांगा कर्णाक हांव पळोवन 
घेतां.' अर्जुनान भिमाक म्हळें. 

'हांव हांगासल्लो गेलों जाल्यार हे पळून गेलो म्हणटले. ते परस तूंच वचून 
आयिल्लो बरो.' भिमान जाप दिली. 

कृष्णान म्हळें: “चल यो, आमीच खबर घेवन येवया.' 

दोगूय उठून शिबिरांत गेले. युधिष्ठिर हातुळणार पाडेलो. ताच्या आंगाक खूब 
घाय जाले. ताच्याकूय चड ताच्या काळजाक घाय जाले. आपणाच्यान कर्णक 
मारप जालें ना, पुणून कांय नज. अर्जुन ताका आयज मारतलोच अरो ताका 
दिसताले. आपलो अवमान जालो अर्जुन साँसून धेवचो ना, तो सूड घेतलोच, हे 
आशेन्‌ तो राविलो. देखून कुष्णाक आनी अर्जुनाक शिबिरात आयिल्ले पळोवन तो 

खुशालभरीत जालो. झूज सोंपले बगर मदीं येवपी न्हय हे. कर्णाक मारुनूच 
-आयल्यात जातले, अरे धरून ताणे भुलुसून अर्जुनाक म्हळे: 'आयलो मरे मारून 
कर्णाक. आयज पळे ताणे केलां, तें सोंसपार्चे न्हय. म्हाका ताणे सामको जार 
केलो. म्हजो अवमान केलो. तूं क्षत्रिय न्हय, तूं ब्राह्मण, वच हांगासलो. यज्ञ कर, 
झूज तुका न्हय अर्श किर्ते किर्ते उलोवन म्हाका ताणे जो दुखयला, आयकून 
मरपाक पुरो जालें म्हाका. कितें जालें? ताका तुंबें कसो मालो, ताचे विशिंची 
तिड़क हांबें तेरा वरसां एका सारकी दांबून दवलेली. तो म्हज्या हातान मरचो 
अरे दिशिले. पुणून जावं, ताका मारपाचो सोपूत तुर्वे घेतिलो. आतां सांग: कितें 
जालें. तु्वे ताका कसो मालो. तो कसो मेलो.' 

'ना, अजून ताका हार्वे मारूंक ना. आतां मारतलों.' अर्जुनान सादेपणान जाप 
दिली. 'हांव संशप्तका आड झुजतालों. तांकां सगळ्यांक मारून परतलो, तेन्ना 
भिमार्चे आनी कणर्चि पेटिर्ले पळेले. भिमाच्या आधाराक म्हुण गेली. थंय वाटेर 
म्हाका अश्वत्थाम्यान आडायलो. ताका आळाबंदा हाडून मुखार गेलो. तेन्ना 
बाकिचे सगळे दिइटी पडले. फकत तूं दिइटी पडलो ना. म्हाका हुस्को जालो. 
वासपूस करतकूच कर्णान तुजी आयज अप्रतिइटा केली म्हणपार्चे कळळें. म्हळे, 
पयलीं तुका जाप केली बरी. म्हुण उठून तडक हांगा आयलां. आतां चलो. 
कर्णाक माले बगर आयज परतुपाचों ना.' 

युधिष्ठिराक कुर्रर जालें. 'भिमाक ताच्या तोंडांत उडोवन तूं हांगा आयला? 
तुका लज कशी दिसली ना रे. तुर्वे सोपूत धेतिलो मरे कर्णाक मारतलों म्हुण. 
मागीर, मारी नासतना कसो आयलो तूं हांगा. आपणाच्यान जावचें ना आहों तुंवें 
पयलीं सांगिलें जाल्यार दुसप्याक कोणाक हें काम सांगतलों आदिललों. तेरा वरसां 
जालीं, तूं मारतलो हे आशेर रावलां. तूं असो घात मारतलो म्हुण नकळ आशिलों. 
कर्णा मुखार उबो रावपाचो अर्जुनाक केन्नाच धीर जावचो ना अहो दुर्योधन 
म्हणीत आयिलो, तें खरें म्हणचें पडले. अभिमन्यु वा घटोत्कच आशिले जाल्यार 
हो अवमान सोसपाचो प्रसंग म्हजेर येवचो नाशिलो. कित्याक उपकारा पडलें रे 
तुगेलें गांडीव. काडून दी तें कुष्णाक. आनी रथ तूं चलय. शी तुका. तोंड घेवन 
वयल्यान हांगा आयला. आनी आतां वचून मारतलों म्हुण सांगता.' 

अर्जुनाचे दोळे उजो ओऑकपाक लागले. ताणे तरसाद काडली आनी तो 
युधिष्ठिराक मारूक धांवलो. 

कृष्णान ताचो हात धलो आनी विचाले, 'कोणाक मारपा खातीर तरसाद 
काडल्या? हांगा तुज्या मुखार झुजपाक कोण उबो ना. 

'गांडीव दुसऱयाक दी म्हणटल्याची हांव गोमटी कातरतलों असो सोपूत घेतिल्लो 
ावे.' [ 

'तुका पिशं लागलां काय किर्ते रे. म्हाका दिसता, तुंबें जाणट्यांची सेवा केन्ना 
करूंक ना. म्हुण तुका केन्ना करों चळचें तें समजना,' कृष्णान म्हळें, 'सोपूत 
धेतिल्लो तुंबें भुरगेपणांत. असलो सोपूत घेवप हेंच पयलीं पिशेपण. आनी 
जाणटेपणांत तो खरो करूंक मुखार सरप हैं दोड़ी पिरोपण. युधिष्ठिराक आयज 
खूब घाय जाल्यात. ताचो आयज मोटो अवमान जाला. तुका चेव येवचो म्हुण तो 
उलयला. चेव आयलो ना जाल्यार तूं कर्णाक मारचो ना अडे ताका दिसता. 
ताचेर तूं तरसाद उखलता? 

'म्हणटकूच किर्ते करूं. सोपूत खरो जावंक जाय आनी युधिष्टिर्य उरूंक 
जाय." 

'मनशाक मान आसासर तो जिवो आसता.' कृष्णान ताका समजावन सांगले, 
'अवमान जालो आनी तो ताणे साँसून घेतलो म्हणटकूच तो मेल्ल्यांत जमा. 
जाणट्यांक उतरांचो मार पुरो. तुंब तरसाद उबारून युधिष्ठिराचो अवमान केलो. 
तितर्ले पुरो. जाय जाल्यार उणी उतरां दी. पुणून ती तरसाद सकल काड.” 

अर्जुनान युधिष्ठिराक म्हळें, 'भिमान म्हाका कितेय म्हळळें जाल्यार तें 
सोबतालें. कित्याक, तो सदांच दुस्मानांक लोळयत आयला. आतां ह्याय खिणाक 
तो हेंच काम करता. तांकां लोळयता. तुंबें किर्ते केलां म्हुण तूं म्हाका दुशण 
दिता. म्हाका दुशण दिवपाचो तुका कसलो अधिकार. तुका राखता सर आमकां 
नाका पुरो जाता. आनी वयल्यान 'तूं कांय करिना' म्हुण तूं म्हाका दुदाण दिता? 
तुज्या राज्या खातीर, तुज्या खातीर आमी आमच्या सुखांचेर खोंट मारून सगळे 
तरेचीं संकक्टां झेलीत आयल्यात. आनी तूं बरो मोव मोव गादयेर बसून म्हाका 
दुशण दिता? तुका एक सांगतां: राज्य तुज्या हातांत दिवचें अहे म्हाका दिसना. 
तुका तें राखूंक येवचें ना. तुका तें फावय ना. तूं ते केन्ना होगडायशीत, सांगू 
येना. द्युत म्हणिना फुडें फुरफुरून येवपी मनीस तूं. द्युताक लागुनूच तूं सगळें 
होगडावन बसलो. आयज क्षत्रिय कुळयेचो जो हो संहार चल्ला तो तुकाच लागून. 
तुंबेच तो ओडून हाडला. तरी आसतना आमी तुका कांय म्हणिनात. आनी तूं 
आमकां दुशण दिता?” 

अर्जुनान परती तरसाद उबाल. 

'किते जाळे, परती शी कित्याक काडली तरसाद.' कृष्णान विचाले. 

'धर्मगजाक नाका नाका जाळे उलयलो. अहो उलोवपारचे न्हय हांवें. म्हुण 
आतां मानेची शीर कापून जीव दितां.' 

'जीव दिता? शी. नरकात पडटलो. ते परस शास्त्रांत सांगलां तें कर. आपली 
व्हडबीक गा. जो आपल्याच तोंडान आपली तुस्त गायता ताका आत्महत्येचे 
पातक लागता.' 

अर्जुन आपलीच तुस्त गावपाक लागलो. 

अर्जुनान प्रायश्चित म्हुण युधिष्टिराची निंदा आनी आपणाली तुरत केली. तरूय 
युधिष्टिराचे मन खंती जाले. कित्याक, अर्जुनाच्या काळजांत किर्ते खदखदता तें 
आयज ओगान आपर्शीच भायर सरि. मनांत नाशिले जिबेर केना येवचें नाशिले 
आनी अर्जुनाचे जिबेर जें आयिर्ले तें युधिष्टिराच्या वर्मार बसपा सारके आरिले. 
युधिष्टिराक वायट दिसले. ताणे अर्जुनाक म्हळे, तू म्हणटा तें खरे. म्हाकाच 
लागून तुमचेर हें संकइट 'कासळ्ळां. राज्य चलोवपाक हांव फाव सारको न्हय, तें 
घेवन म्हाका किर्ते करपार्चे आसा. तें भिमाच्या हातात दिलें बो. म्हजी सुवात 
रानांत, ऋषिंच्या आश्रमांत.' 

युधिष्ठिराक समजायता सर कृष्णाक नाका पुरो जाळे. निमाणे युधिष्टिर 
समजलो. तो संतुष्ट जालो-सो दिसलो तेन्नाच अर्जुन भायर सल्लो. भायर सरतना 
ताणे युधिष्ठिराक म्हळें, 'कर्णाक माले बगर शिबिरांत पांय दवरपाचों ना असो 
सोपूत धेवनूच बतां.' 

'तुजे इत्से सारकें घडूं, युधिष्ठिरान ताका आशीर्वाद दिलो. 

कृष्णान रथाक नवे घोडे बांदले. रथांत भितर नवौं अस्त्रां भलीं आनी दोगूय 
भायर सले. 

कर्णाक मारपाचो अर्जूनान जरूय सोपूत प्रेतिलो आसलो तरूय ताका मारप 
सोपें न्हय हें अर्जुन बेस बरो जाणा आदिलो. आनी तो हैं जाणा म्हणपाचें कृष्ण 
जाणा आशिलो. करों जातले, किते जातले, आसो दुगदुग अर्जुनाक आसूं येता अठो 
येवजून कृष्णान ताका म्हळें, 'कर्ण पाडो खरो, गर्विष्ट्य खरो. पुणून तो एक 
म्हारथी इतलें लक्षांत धर. तुजे परस तो इलोय उणा. न्हय. उज्या सारके तेज 
ताचें. वाऱया सारको वेग. खुबलो जाल्यार यमा फुडलो. मानी आनी शूर. ताका 

मारप तूं सोडून आनीक कोणाकूच जमपार्चे ना. इन्द्राक लेगीत ना. तुका हांव तुजेय 
परस बरो वळखतां. तुर्वे कोणा-कोणाक आनी केद्या केद्यांक कदी लोळयल्यात 
आनी उसळायल्यात, तें हांवें म्हज्या दोळ्यांनी पळेलां. तुज्या आड जो उबो 
रावता ताका स्वर्ग मेळुंकूच जाय. तुज्या आंगांत विद्या आसा, शक्ती आसा, केन्ना 
किर्ते करचें हैं थारावपी बुद्द आसा. तुजे कडेन दिव्या्रांय आसात. आयज मेरेन 
तुजो एकूय तीर चुकूंक ना. फुकट वचूंक ना. तूं खुबलो जाल्यार देवांक आनी 
गंधर्वाक लेगीत ना करतलो. धर्तरेर तुजे सारको वा तुका लागपी कोण ना. आयज 
झुजाचो सतरावो दीस. आतां मेरेन कितले लोक मेले, कितले पडले, दोनूय 
पंगडांतलीं सैन्यां सामकीं ना जावपा कडेन पावली. कौरवांच्या पंगडांत आतां नांव 
धेवपा सारके उल्ल्यात ते फकत पांच म्हारथी: अश्वत्थामा, कृतवर्मा, कृपाचार्य, 
शल्य आनी कर्ण. कोण किर्ते, मात लेगीत येवजी नासतना पांचांकूय तुंबें मारपाचे. 
अश्वत्थामा गुरुचो पुत, कृपाचार्य गुरूच, कृतवर्मा सोयरो, शल्य मामा म्हुण तांचेर 
तूं हात उबारचो ना म्हणीत, जाल्यार तूं व्हडली चूक करतलो. झूज हें आनी 
झुजांत ते दुस्मान तुजे. तांकां सगळ्यांक अनमन नासतना मारपाचे. पुणून 
हांच्यांतल्या कर्णाक सगळ्यांत पयलीं मारपाचो. हो पाडो. हाणे द्रौपदेचो कसो 
अवमान केल्लो, तूं जाणा. अभिमन्यूक कसो मारचो हैं हार्णेच सांगिरले सगळ्यांक. 
दुर्योधनान आयज वेर जितलींय पाडेपणा केलीं तीं हाचेच एकल्याचे सांगणेन 
केलीं. कितलीं वरसां जालीं, 'हांव पांडवांक मारतलो' असो जप करीत आयला 
हो. म्हाका लेगीत मारपाचो हावेस मनांत बाळगून रावला. हाका आयज कसोच 
सोडूं नाका. सोडशीत जाल्यार हो पांडवांक आनी पांचालांक ना केले बगर 
रावपाचो ना. आयज तुं्वे सगळें लक्ष ह्या एका मनशाचेर एकठावपाचें आनी हाका 
मारून सगळ्यांक संकर्टांतल्यान सोडोवपाचे.' 

'तुजो आधार आनी धीरः आसतकूच म्हाका दुसरे किर्ते जाय. त्रैलोक्य म्हज्या 
आंगार धांवन आयलें तरूय हांव पर्वा करपाचाँ ना. आयज कर्णाक मारून हांव 
सगळ्यांक सोडयतलों. दुर्योधनाच्यो उमेदी ना करतर्लो, धृतराष्ट्राक आयज 
पच्छात्ताप जावंकूच जाय, कसल्या मनशाचे सांगणेन आपुण चलो म्हणपाचो.. 
कर्णाक मारून म्हाका धृष्टद्युम्न शिखंडी सात्यकी. हांच्याय रिणांतल्यान मेकळो 
जावंक जाय." 

कृष्ण मुमुरख्यांनी हांसलो आनी रथ धांवडावन ताणे भिमा म्हर्‍यांत व्हेलो. 


१७७. दुःशासनाची हत्या 


झुजा मळार कर्ण पेटिलो. जिवार उठिलो. शिखंडी धृष्ट्युम्न उत्तमौजा ताका 
नाकापुरो करपाचो तरांतरांनी यत्न करताले. पुणून इन्द्रियांनी कितल्योय आनी 
केद्योय घुरयो घाल्यो म्हुण आत्मवीर जसो आपल्या निग्रहा पसून हालना, तसो 
कर्ण मात पसून हाळूंक नाशिलो. तो आपल्या रथार थीर आशिल्लो. पांचालांच्या 
सैन्याचो संहार करीत राविल्लो. तो धोणवांतल्यान तीर सोडटालो तेन्ना सुर्यूच झुजा 
मळार देवन झुजता काय कितें, अडे दिसताले. 

कर्णा मुखार आयज कोणाचेंच कितेंच चल नाशिले. 

कर्णा इतलोच भीम पेटिलो. तो धावन येतालो तेन्ना, मोड येतकूच रानांतले 
मोटे मोटे रूख हुमटून पडचे तशे कर्णाच्या आधाराक आयित्ल्या कौरवांच्या 
सैन्यांतले मोटे मोटे वीर घुंबळून पडटाले. 

दुःशासन भिमाचेर धांवन गेलो. भिमान खीणभर ताका नियाळून पळेलो आनी 
वागान गायचेर उड़ी धेवची तशी दुःशासनाचेर ताणे उडी ध्रेतली. पयल्याच 
धपक्याक ताणे ताचें धोणु मोडून उड़यले. उपरांत ताच्या कपलाचेर तीर मोखले. 
म्हणटासर सूं करून आनीक एक तीर सोडलो. तो दुःशासनाच्या सारथ्याची 
गोमटी घेवन पयस वचून पडलो. दुःशासनान रथ आपल्या हातांत घेतलो आनी 
भिमाचेर तिरांचो पावस झडयलो. इन्द्राच्या वज्रा सारको एक जड तीर सोडलो 
आनी ताणे भिमाक घाय केलो. भीम घुंबळून रथांत पडलो. मेलो काय किर्ते, असो 
दुबाव आयिलो. पुणून त्याच खिणाक भीम उबो रावलो आनी मोट्यान आइलो. 
दुःशासनान ताचें धोणु मोडून उड़यलें. ताच्या सारथ्याकूय उसळायलो. भीम 
चवताळळो. ताणे दुःशासनाचेर एक अस्त्र दोंवटून मालै. विजेच्या वेगान तें 
दुःशासनाचेर येवपाक लागलें. पुणून ते येवन आदळचे पयलींच दु:शासनान तें 
अंतराळांतूच मोडून उडयलं. आनी हेवाटेन आनीक तीर सोडून भिमाक घाय केले. 

'राव दाखयतां तुका. आयज तुका मारून तुर्जे रगत पियेना जायन जाल्यार हो 
भिमूच न्हय जायत' अर्शे म्हणून भीम गदा धेवन ताच्या आंगार धांवलो. 
दुःशासनान भिमाचेर एक अस्र मोखून माले. दुःशासनाक मारपाक उबालेली गदा 
भिमान ह्या अस्रार रोबटून माली. गदा अस्राक आदळ्ळी आनी तें अंतराळांतूच 
मोडून पडलें. अस्र मोडून गदा दुःशासनाचे तकलेर कोंसळ्ळी. दुःशासनाची 
तकली फुटून तकलेंतल्यान रगत व्हांवपाक लागले. भिमान दुःशासनाचेर आनीक 
एक गदा माली. परिणामः दुःशासन धा धोणवांचे वाटेर रोवटून पडलो. भीम 

६४९ 


६५० महाभारत 


मोट्यान आइलो. त्या आवाजानूच भोवतणचे कितलेशेच जाण घुंवळून पडले. 


रोखडीच भिमान रथांतल्यान उडी धेतली आनी तो दुःशासना म्हर्‍यांत धांवन ' 


गेलो. दुःशासन मरूंक नारिलो. वळवळटालो. ताका वळवळटा तो पळोवन 
भिमाक फाटल्या गजालिंची याद जाली : 'ह्याच चांडाळान द्रौपदेक केसांक धरून 
ओडून हाडिली.' ही याद जायना फुडँ ताची तिडक उसळून आयली. ताणे 
भौवतणी आशिल्ल्या कौरवांक सांगले, 'हाका आतां हांव मारतलों. तुमच्या 
कोणाच्या आंगांत ताका सोडोवपाचें बळगें आसा जायत जाल्यार येयात मुखार. 
भीम अर म्हणटा थंय आसा, दुःशासनूच उठून उबो रावलो. ताचें सगळें आंग 
रगतान भरिले, तो भिमाचेर उडी धेवंक बतालो. ते पयलींच भिमान ताका धुकळून 
जमनीर आपटिलो. मागीर ताका आड़वो घालो आनी ताच्या गळ्यार तो उबो 
रावलो. 'आमकां गाय गाय म्हुण हिणयतालो तो तूंच मरे. खंयच्या हातान ओडिले 
रे तुंवे द्रौपदेचे केंस. हें भीम विचारता तुका भीम.' 

ह्या हातान', दु:शासनान वळवळत जाप दिली. 'हतयाचे सोंडे सारको दिसता 
त्या ह्या म्हज्या उजव्या हातान. ह्याच हातान लाखांनी गायो ब्राह्मणांक दानांत 
दिल्यात. ह्याच हातान हजारांनी दुस्मानांक दाळाक लायल्यात. द्रौपदेक केंसांक 
धरून ओडपी होच हात तो.' 

भिमाक तिडक माली. तिडकीन ताणे दुःशासनाच्या हड्ड्यार खोट माली. 
ताका पांयां पोंदा चिडून धलो आनी भोंवतणी आशिल्ल्या कौरवांक ताणे सांगले: 
'दुःशासनाचो हो हात हांव निखळायतां, पळेयात. कोण येतले जाल्यार येयात 
ताच्या आधाराक.' 

भीम मोट्यान आइलो. दु:शासनाचो उजवो हात ताणे हातांत धेतलो आनी तो 
पिळ्ळो. पिळून ओडून काडलो आनी निखळायलो. 

भीम इतल्यान धादोसभरीत जालो ना. उचांबळीत जावन ताणे दुःशासनाचें 
हड फोडले, ताची तकली कातली. आनी घट घट करून तो ताचें रगत पियेवपाक 
लागलो. 'आवयचें दूद, म्होंब धंय सुधा आनी अमृत गोड म्हणटात. पुणून हांव 
तुमकां सांगतां, दुस्मानाच्या रगता इतर्ळे गोड संवसारांत दुसरें किर्तेच ना.' ताणे 
भोंवतणी आशिल्ल्यांक सांगले. 

उपरांत तो उठलो. उबो रावलो. दुःशासना कडेन पळोवन मोट्यान हांसलो 
आनी म्हणपाक लागलो, 'तुका जायते भोगयतलों आशिल्लो. पुणून किर्ते करूं, तूं 
मेलो. मेल्ल्यान सुटलो. ना जाल्यार...' 

भिमाचो हो अवतार पळोवन भोंवतणच्या लोकांचें आंग शिरशिरून आयलें. ते 

भियेले. कांय जाण घुंवळून पडले. जे धिरान उबे राबिले तांच्या हातांतलीं अस्तर 
गळून पडलीं. 'हो मनीस न्हय, राक्षस हो राक्षस' अरं म्हणून खूब जाण पळ्ळे. 
भीम उबो रावन दुःशासना कडेन पळोवंक लागलो. ताच्या दोळ्यां मुखार 
कितले-दो देखाव उबे रावले आनी तो मनांतल्या मनांत म्हणपाक लागलो, 'ह्या 
चांडाळान म्हाका काळकूट विख्ख घालून मारपाचो बेत केलो. आमकां सगळ्यांक 
लाखे घरांत हुलपावन मारपाचो यत्न केलो. द्युतांत हार्णेच दुसऱयांक मुखार घाळून 
आमकां नाडले, आमचें राज्य व्हेलें, द्रौपदेच्यो विपश्टा केल्यो. आमकां रानांत 
धाडले. शकुनी दुर्योधन आनी कर्ण हांणी जें जें आमकां भोगयलां तांचे फाटली 
बुद्द ह्या पाड्या दुःशासनाची. आयुष्यांत एक दीस लेगीत सुखान न्हिदूंक दिले ना 
आमकां ह्या अवचिन्नाळ्यान. सुख म्हणटा तें किर्ते तें आमी केन्ना पळेलेंच ना. 
जिवितांत हाकाच लागून हें सगळें घडले. आयज हांवें हाचो सूड घेतलो आनी 
म्हजो सोपूत खरो केलो.' 
भिमाचें आंग रगतान भरभरिले. ताच्या ओठार रगत. खाड़केर रगत, गालार 
रगत, ताचें सगळें आंग रगतान भरले. अवचित तो उसळ्ळो. दु:शासनाचें 
आनीक पोसोभर रगत घेवन ताणे कुष्णाक अर्जुनाक सगळ्यांक सांगले, 'एक 
सोपूत खरो केलो. आतां दुर्योधनाक मारून ताची तकली सगळ्या कौरवां मुखार 
जेन्ना पायांनी माड्डीतलो तेन्नाच म्हजी तिडक न्हिवतली.' 
आनी परतो एक फावट तो मोट्यान आइलो. 
लोकमानसांत ही कथा मुखार अशी चलता: 
दुःशासनान द्रौपदेक ओडून कौरव सभेंत हाडिली त्यावेळार तिका जें दुख्ख जालें तें 
ल्हब करपा खातीर भिमान सोपूत घेवन तिका सांगिले, 'ह्या हातान दु:शासनाचें हड 
फोडटलों आनी ताच्या रगतान भरिल्ल्या हातान तुजो आंबाडो घालतलों.' 
ते प्रमाण, दुःशासनाक मारून तागेले रगत पियेल्या उपरांत भीम नीट द्रौपदे सरीं 


वता आनी रगतान भरिल्ल्या हातान तो तिगेलो आंबाडो घालता. तिच्या कपलाक 
रगताचो एक तिबोय लायता. 

सभेंत जाल्ल्या अवमाना उपरांत द्रौपदेन केन्नाच आंबाडो बांदूंक नाशिललो. ती सदांच 
केंस मानेर सोडून भोंबताली. आयज तेरा वरसां उपरांत पयलेच खेपे ती आंबाडो घालूंक 
दिता. 


हे कथेक महाभारतांत आधार ना. 

ढुःशासनाची गत्त पळोवन दुर्योधन घुंवळून पडलो. म्हर्‍यांतूच दुर्योधनाचे धा भाव 
आशिल्ले. ते तिडकून भिमाचेर धांवन गेले. भिमान तांकां सगळ्यांक एका 
धपक्यांतूच मारून उडयले. 

कौरव पंगडांतले वीर भियेले. खासा कर्ण लेगीत थरथरलो. 

कर्ण भियेला म्हणपाचें शल्याच्या लक्षांत आयलें. ताणे कर्णाक म्हळें, 'कर्णा, 
तूंय भियेलो जाल्यार दुर्योधनाचो धीर खचतलो. मागीर, सगळ्यांचो घात जातलो. 
सगळ्यांचे नाक आतां तुज्याच हातांत आसा. सगळो भार तुज्याच आंगार येवन 
पडला. तुंबें भियेवंक जायना. आंगांत आहिले सगळें बळगें एकठांय कर आनी 
जिवार उदार जावन झूज. जैत मेळ्ळें जाल्यार नांव जातलें. ना जाल्यार तुजो स्वर्ग 
कोणेच व्हरूंक ना.' 

कर्णाक शल्य समजायता आनी धीर दिता थंय आसा, धडधड धडधड धडधड 
करून येतल्या अर्जुनाच्या रथाचो आवाज ताच्या कानार पडलो. ताणे आवाजाचे 
दिकेन नदर घुंवडायली आनी ताका अर्जुन दिइटी पडलो. अर्जुनाक पळोवन 
शल्यान कर्णाक म्हळें, 'कर्णा, जाका तूं इतले दीस सोदतालो तो अर्जुन हो पळे 
तुकाच सोदीत येता. ताच्या रथाच्या, धोणवाच्या आनी शंखाच्या थरथरावण्या 
आवाजा वांगडा ताचे घुडयेवेल्या मारुतिच्योय आइण्यो आयकूंक येतात. अर्जुना 
आड झुजपाचें बळगें तूं एकलो सोडीत जाल्यार आनीक कोणाच्याच आंगात ना. 
ुंबे ह्या आदीं वेदेह अम्बइट काम्बोज गांधार राजांक जिखिल्ले, उगडास आसा मू. 
त्याच नेटान, त्याच आत्मविस्वासान आतां अर्जुना आड झूज. तुज्या जिविताची 
ही एकूच मोख. भियेनासतना मुखार सर.' 

'हांव भियेवंक ना', कर्णान ताका जाप दिली, 'आयज हांव अर्जुनाकूच न्हय 
तर कृष्णाक , लेगीत मारतलों. ते बगर झुजा मळ सोडपार्चो ना.' कर्णान 
आत्मविस्वासान सांगले. 

अर्जुन आकांताच्या वेगान येतालो. तागेलो वेग मोडपाक जायते कौरव वीर 
आडवे आयले. तांकां सगळ्यांक दाळाक लावन अर्जुन कर्णा सरी पावलो. 

कर्णाचो पुत वृषसेन कर्णा म्हर्‍यांतूच आशिल्लो. ताका कितें येवजळें, तोच 
जाणा. ताणे अकस्मात अर्जुनाचेर झेप घेतली. इतलेंच न्हय, अर्जुनाचे" ताणे तीर 
सोडले तरो कृष्णाचेरूय सोडले. तें पळोवन 'आ: हो पडलो आतां उज्या तोंडात' 
अहँ सगळ्यांक दिसळें. अर्जुनान ताका खीणभर नियाळून पळेलो. रोखडोच ताणे 

धोणवार तीर चडयलो आनी कर्णाक म्हळें, 'तुमी स-स जाण अभिमन्युचेर धांवन 
गेले. हांव तेन्ना ताच्या म्हर्‍यांत नाशिक्लो, आतां पळे, तुज्याच मुखार तुज्या 
पुताक हांव अभिमन्यु गेला थंय धाडून दितां. आसत तुज्यांत बळगें ताका 
वाटावपार्चे, जाल्यार वाटाय'. 

आनी अर्जुनान तीर सोडलो. अर्जुनाच्या तिरान वृषसेनाची गोमटी उसळ्ळी. 
इतर्लेच न्हय तर ताचे दोनूय हात कातले. रूख हुमटून पडचो तसो वृषसेन हात 
नाशिले, तकली नाशिले अवस्तेंत घसांयच करून कोसळून पडलो. 

कर्ण खुबलो. तो अर्जुनाचेर धांवलो. दोगांकूय पळोवन चंद्र आनी सूर्य एकाच 
वेळार उदेले काय किते अशें सगळ्यांक दिसलें. 

दोनूय पंगडांतले सैनिक दोगांय भोवतणी एकठांय जाले. खासा झुजपार्चे विसले 
आनी दोगांकूय पळेत रावले. दोगूय पयलेच फावट एकामेकांचेर धांवन गेले. दों 
भितलो एकलो आयज जिखपाचो आरिलो. कोण जिखतलो, कोणूच सांगूंक नकळ 
आशिल्लो. दोगूय सारके. देखून सगळे उचांबळीत जावन दोगांकूय झुजतना 
पळेताले. तांगेले झूज पळोवपाक मळबांत देव दानव गंधर्व अप्सरा हांचीय खेट 
जाली. ताच्यांतूय दोन पंगड पडले. एक पंगड इन्द्राचो. दुसरो सुर्याचो, इन्द्राचें 
म्हणणे, अर्जुनूच जिखतलो. सुर्याच्या मत्तान, कर्णच जैतवंत जातलो. इन्द्र आनी 
सूर्य दोगूय उचांबळीत जाले. 

कर्ण आनी अर्जुन एकामेकांचेर धांबन गेले तेन्ना कौरव पांडवांनी शंख नगारे 
शिंगा कांसाळीं वाजोवन मळब भूंय घणघणावन उडयली. अर्जुनाचे घुडये वेलो 
मारुतीय मोट्या मोट्यान आडून सगळ्यांक थरथरावन उडोवपाक लागलो. 

बोवाळांत कर्णान शल्याक विचाले, 'शल्या, अर्जुनान म्हाका माल्ल्यार तूं कितें 
करतलो.' 

'कृष्ण आनी अर्जुन, दोगांकूय हांव मारून उड़यतलों.' दाल्यान अनमन 
नासतना जाप दिली. 

ते वाटेन अर्जुनानूय होच प्रस्न कुष्णाक केलो. तेन्ना कृष्ण हांसलो, 'तुका रे 
कोण मारतलो', कृष्णान जाप दिली आनी म्हळें, 'तुका मालो जाल्यार, हांव 
कर्णाक आनी शल्याक दोगांकूय मारून उडयतलों.' 

कर्ण आनी अर्जुन, दोगांकूय आपापल्या सारध्यांची जाप आयकून हुरूप 
आयलो. दोगूय जिवार उदार जावन एकामेकां आड झुजपाक लागले. प्रलय येवचो 
आनी संवसार वयर सकल जावंचो तरीं-रों किते जालें. दोगांयच्या झुजान धर्तरीच 
उमथी पडटा काय कितें अशें दिसपाक लागलें. 

अश्वत्थाम्याक कसलो भास जालो, ताकाच खबर. ताणे दुर्योधनाक कुशीक 
व्हरून म्हळें, 'म्हजें आयकशीत व्हय. तुज्याच न्हय, तर सगळ्यांच्या बर्‍याचें 
सांगतां: हें झूज हांगाच सोपय. तें आनी आनीक मुखार चळूंक दिवं नाका. ज्या 
झुजान ब्रह्मदेवा सारकेल्या द्रोणाचार्याचो भिष्माचार्याचो जीव घेतलो तें 
कोणाच्याच बर्‍याक पडपाचें ना. कितलो संहार जालो पळे. झूज थांबोवपाक तूं 
तयार जाशीत जाल्यार अर्जुनाक सांगपाचें काम हांव करतां. तो म्हर्जे उतर सकल 
पडूक दिवंचो ना. झूज थांबयतलो. कृष्णूय म्हजे आयकतलो. ताका झुजपाचें 
नाकाच आहिले. झूज थांबोवपाक तो एका पांयार तयार जातलो. युधिष्ठिराच 
म्हाका हुस्को ना. तो सभावान शान्त. तो रोखडोच हय म्हणटलो. नकुल सहदेव 
युधिष्टिराचे सांगणे भायर वचपाचे नात. इतलेंच न्हय, भीम लेगीत थांबोवया 
म्हणटलो. सगळ्यांचो संहार करपी झूज जाय म्हणपी तांच्यांत कोणूच ना. फकत 
तूं हय म्हण. मागीर कर्णाक हांव समजायतां. पुणून उपकार कर आनी हें झूज 
हांगाच सोपय. सगळे बऱयाक पाबतले. जे कोण वांचून उल्ल्यात तांकां बरे भाशेन 
घरा वचूंक मेळटलें. म्हर्जे आयक. ना जाल्यार पच्छत्ताप करपाचो प्रसंग तुजेर 
येतलो. तूं अर्जुनाक वळखता. आयज वेर ताणे खंयच हार खावंक ना. ताणे जे 
पराक्रम केल्यात तसले इन्द्राक आनी यमाक आनी कुबेराक लेगीत जमूंक नात. 
तसले पराक्रम करप कोणाच्या नशिबांत ना. तूं इश्टागतीक तयार जा. मागीर 
अर्जुन तुजेच सांगणेन चलतलो. कितलेय जाल्यार एका रगताचे तुमी. एकामेकाचे 
भाव. हांव सांगतां तें मानून घे. सगळ्यांचें कल्याण जातलें...' 

दुर्योधनान एक हून उस्वास सोडलो आनी म्हळें, 'तूं सांगता तें म्हज्या 
बऱ्याचेंच सांगता. पुणून आतां ह्या वेळार तूं म्हणटा तें करों जातलें. दु:शासनाची 
हत्या करता आसतना भीम उलयलो तें आयकलें मू तुंबें. ताची उतरां म्हज्या 
कानांत अजून घुंबघुंवतात. .पांडवांच्या मनांत आमचे विशीं आकांताचो दुस्वास 
भल्ला. धरुया, हांबें इशटागतिचो हात फुडें काडलो. जाल्यार पांडव तें खरै धरतले 
व्हय. मेरू पर्वताचे कोण वांकडे करूंक पावता व्हय. तसो अर्जुन कणर्चि कितेंच 
वांकडँ करूंक पावपाचो ना. अर्जुनान आयजवेर खंयच हार खावंक ना खरी. 
पुणून आयज खातलो. हांव सांगतां तें आयक तूँ' 

थोडो वेळ थांबून ताणे म्हळें, 'कर्णाक ह्या वेळार असलें कांय सांगूं नाका, 
कळ्ळे? घात जातलो.' 

अश्वत्थाम्यान निर्वन एक उस्वास सोडलो. 

झूज रंगार आयिर्ले, अर्जुन आनी कर्ण दोगांयचे रथ एकामेकां लागीं पावले 

तेन्ना दोन पर्वत एकामेकांचेर धांवन गेले वरी सगळ्यांक दिसले. तें पळोवन 
अंतरिक्षांतल्या देव दानवांची लेगीत ल्हंब फुलून आयली. दोगूय एकामेकांचेर तीर 
सोडटाले आनी दोगूय एकामेकांचे तीर मदले मदीं कातरून उड़यताले. कर्णाचो 
वेग आनी तागेलो किंवाटो पळोवन लोकांक मदीं खीणभर अर्जुन पडटा काय सो 
दिसलो. तेन्ना कौरव उचांबळीत जावन ताळयो मारपाक लागले. 'आनीक नेटान, 
आनीक नेटान' अशे मोट्या मोट्यान आडून ते कर्णाक चेवूय हाडपाक लागले. 
भिमाच्यान हें सोसू नज जाले. हात चोळीत, दांत-ओठ चाबीत ताणे अर्जुनाक 
विचाले, 'अर्जुना, तुंबें तीर सोडचे आनी कर्णान ते कातरून उड़ोवचे मरे. एका 
काळार तूं म्हादेवा आड झुजिलो, उगडास आसा मरे. खांडव-वन तुर्बेच हुलपायले 
मरे. मागीर, आयज किते जालां तुका. तिरांनी कांय जावपाचें ना. अख्नां सोड 
अस्रां. कर्णाक सुको सोडूंक फावना आयज." 

कृष्णानूय भिमाच्या सुरांत आपलो सूर भर्‌सून म्हळे, 'कौरव नाचतात. कर्णा 
मुखार तुजे कांयच चलना अशें तांकां दिसपाक लागलां. किराताच्या रुपान म्हादेव 
आयिल्लो त्यावेळार तूं झुजिलो तसो आयज झूज 

अर्जुनाक चेव आयलो. ताणे तिरा बदला अख्रां सोडपाक सुरवात केली. पयले 
आभ्नेयात्र सोडलें. तेन्ना भक्‌ करून सगळें पेटले. कर्ण हुलपून मरता काय-दों 
जालें. पुणून अर्जुनाच्या आग्नेयास्रान पेट धेना फुडें कर्णान वारुणाख्न सोडलें. एका 
खिणांत घो घो करून पावस पडपाक लागलो आनी आभ्नेयास्र दोळेठें. अर्जुनान 
रोखर्डेच वायव्यास्र सोडलें. तें सुटना फुडे सूं सूं करून बारे व्हांवपाक लागलें. 
कर्णान पातळायलीं पावशी कुपां एका खिणांत उबून गेलीं. कर्णान दुसरे अस्र 
काडलें. पुणून ताणे तें सोडचे पयलींच अर्जुनान ताचेर ब्रह्मात्र सोडलें. कर्णान तें 
विफल करून उडयलें. 

करणच्या भात्यांत एक आगळो-वेगळो तीर आशिलो. नागास्र नांवाचो. तो 
ताणे अर्जुनाचेर मोखपाक राखून दवललेंलो. हो तीर ताणे भात्यांतल्यान काडलो. 
धोणवार चड़यलो. अर्जुनाचे तकलेर नेम धलो. इतल्यांत शल्यान ताका 
शिटकायलो, 'कर्णा, तुंबें नेम सारको धरूंक ना. तकलेर न्हय, सकल गळ्याचेर 
धर.' 

कर्ण दुसर्‍याचे सांगणेन चलपी नारिलो. तिडकीन तो तांबडो गुंज जालो. 'एक 
फावट धरिलो नेम सोडून दुसरो नेम हो कर्ण केन्ना धरिना. कळ्ळें?' अशी 
शल्याक जाप दिवन कर्णान अर्जुनाचे तकलेर तीर मोखलो. सूं करून तीर सुटलो 
तेन्ना पळेतल्यांच्या आंगार कांटो फुलो. अर्जुन आतां मरुंकूच जाय आहों 

सगळ्यांक दिसलें. पुणून तीर लागी पावचे पयलींच कृष्णान रथ पांयान दांबलो 
कृष्णान रथ दांबिना फुडें घोड्यांनी दिमयो मोडल्यो. परिणाम: कर्णाचो तीर 
अर्जुनाचे तकलेर लागपाचो तो ताच्या मुकुटाक लागलो. मुकुट सकल पडलो 
कर्णाचो नागास्र तीर फुकट गेलो 
कर्णाच्या नागास्रांत अश्वसेन नांवाचो एक नाग लिपून राविलो. अग्नीक संतुश्ट 
करपा खातीर अर्जुनान खांडव-वन हुलपाय्ललें त्यावेळार अश्वसेनाक तागेले आवयन 
अंतरिक्षांत लिपयल्लो, अर्जुनान आवयक माली तेन्ना अश्वसेन सकल पडलो आनी 
वाटावलो. तेन्ना सावन तो अर्जुनाचो दंख धरून बशिल्लो, अर्जुनाक माल्ल्यार 
केन्नाय कर्णूच मारतलो अठों धरून तो कर्णाच्या नागाख्नांत वचून लिपून राविलो. 
आतां कर्णाचो तीर फुकट गेलो आनी ताका लागून इतलीं वरसां दांबून दवलेलो 
अश्वसेनाचो हावेसूय फुकट गेलो. तो धांवन कर्णासरी आयलो आनी म्हणपाक ' 
लागलो, 'तुंबें म्हाका वळख नासतना अर्जुनाचेर सोडिलो. हांव तुगेल्या नागास्रात 
लिपून राविललो. आतां म्हाका वळखून ताचेर परतो सोड.' 
'कोण तूं', कर्णान ताका विचाले. 
'हांव अश्वसेन नाग. अर्जुनान खांडव-वन हुलपायले तेन्ना सावन ताका 
मारपाच्या हावेसान जियेत आयलां.' 
कर्णान ताका कुशीन काडलो आनी म्हळें, 'हो कर्ण दुसऱ्याच्या बळाच्या 
आधारार जैत जोड़पाचो हावेस धरिना.' 
अश्वसेन निर्शेलो, तो आपुण जावन अर्जुनाचेर धांवन गेलो. कृष्ण ताका 
वळखलो. ताणे अर्जुनाक म्हळें, 'हाका पयलीं मारून उड़य.' 
अर्जुनान ताका एका खिणांत मारून उडयलो. 
अश्वसेनाचे हे कथेत इतिहासांतलीं कांय तथ्यां लिपिलीं आसूं येतात. नाग म्हळ्यार 
सोरोप न्हय. नागांची पुजा करपी निषाद लोक. आर्य ह्या देशांत येवचे पयलीं देश ह्या 
लोकांचो ओशिलो. तांच्यांतलोच अश्वसेन एक राजा. 
नागास्र चुकोवपा खातीर कृष्णान अर्जुनाचो रथ पांयान दांबिलो तो जमनींत 
मुंगलो. कृष्णान तो आतां परतो वयर काडलो. नागास्र फुकट गेल्ल्यान कर्ण 
चवताळळेलो. तो आतां अर्जुनाचेरूच न्हय, तर कृष्णाचेरूय तीर सोडपाक 
लागलो. अर्जुनान कर्णाचे कवच फोडळें. कर्णान एक जड़ तीर अर्जुनाचेर सोडलो. 
अर्जुनाच्यान तो सोंसूं नज जालो. ताणे 'तिडकीन कर्णाच्या कवचाचे कुड़के कुड़के 
करून उडयले. कवच तुटिल्ल्यान कर्णाक अर्जुनाचे तीर तोपपाक लागले. ताच्या 
आंगा वेल्यान रगताच्यो धारो व्हांवपाक लागल्यो. अर्जुन एका परस एक जड तीर 
एका सारके सोडीत राबिल्लो. तिरांच्या घायांनी कर्ण वळवळ्ळो. परिणाम : ताच्या 

हातातर्ले धोणु गळून पडलें आनी तो धुंबळून पडलो. 

अर्जुनान मनार घेतिर्ले जाल्यार ताच्यान त्याच खिणाक ताका मारूं येतालो. 
पुणून संकटांत पडिल्ल्याक मारप ना हो ताचो नेम. त्या नेमाक धरून अर्जुन 
ओगी रावलो. 

'सभाग्या, कसली पिदोपणा करता?' कृष्णान ताका ' विचाले. 'संकश्टात 
पडिल्ल्याक मारप ना असलें बी किर्ते येवजर्ले काय कितें तुका. घात जातलो. एक 
खिणूय होगडावं नाका. कर्ण सुद्दीर येवचे पयलींच ताका मारून उडय. दुस्मान 
दुबळो आसलो जाल्यारूय ताका मारून उडोवचो अरी शास्त्रांतूच सांगलां.' 

अर्जुनान रोखडोच कणचिर तिरांचो पावस झडयलो. कुचकुचीत रुखांक लागून 
रान सोबर्चे तसो कर्ण अर्जुनाच्या तिरांनी सोबपाक लागलो. म्हणटासर तो सुद्दीर 
आयलो. सुद्दीर येना फुडें ताणे अर्जुनाच्या तिरांक तिरांनीच जाप दिली. अवचित 
कर्णाच्या रथाचें दावे चाक जमर्नीत मुंगळे. अर्जुनान खिणाचोय कळाव 
लायनासतना कर्णाच्या रथाचेर जड तीर सोड़पाक सुरवात केली. कर्ण भियेलो. 
ताणे अर्जुनाचेर सोडपाक भार्गवास्र काडलें. पुणून तें करों सोडचें तेंच तो विसलो. 
यत्न करुनूय ताका भार्गवास्ज सोडपाचो मंत्र येवजना जालो. कर्ण खीणभर 
घुटमळ्यांत पडलो. दुसर्‍याच खिणाक ताणे अर्जुनाच्या धोणवाचो दोर तोडलो. 
अर्जुन नवो दोर लायता सर आपणाक मुंगलेले चाक वयर काडूंक मेळटले अठ 
ताका दिशिले. म्हणटा सर अर्जुनाच्या धोणवांतल्यान सूँ सूं करून एकार एक तीर 
येबपाक लागले. अर्जुनान धोणवाक नवो दोर केन्ना लायलो हैं कर्णाच्या लक्षांतूच 
आयलें ना. कर्णान पर्थून ताचो दोर तोडलो. अर्जुनान तितल्याच वेगान तिसरो दोर 
लायलो. तीन, चार, पांच करीत कर्णान अर्जुनाच्या धोणवाचे शंबर दोर तोडले 
आनी अर्जुनान तितल्याच वेगान शंबर नवे दोर लायले. अर्जुना कडेन इतले दोर 
आसतीत अर्शे कर्ाक दिसूंक नाशिले. कर्ण खुबलो. तो तिरार तीर सोडीत 
रावलो. तिडकीन तो इतलो कुड्डो जालो कि ताचे नेम आतां चुकपाक लागले. 
तागेल्या रथाचें चाक 'जमनींत मुंगलेले. तें आतां चड मुंगळे. कर्णान रथांतल्यान 
उड़ी घेतली आनी दोनूय भुजांनी चाक वयर काडपाचो तो यत्न करूंक लागलो. 
यत्न करुनूय चाक वयर येना जालें तेन्ना कर्णाक आपलीच तिडक माली. 
तिडकीन ताच्या दोळ्यांतल्यान भळभळ करून दुकां व्हांवपाक लागलीं. ऐन त्या 
वेळार कसले अडचणींत पडचे आपणे, अशे ताका जालें. तो निर्शेलो, निर्दोवन 
ताणे अर्जुनाक म्हळें, अर्जुना, मात्सो राव. हांव अडचणींत पडलां. म्हज्या रथाचें 
चाक जमनींत मुंगलां. तें वयर काडी सर राव. तुका धरमार्चे कांयच सांगपाची 

गरज ना. संकश्टांत पडिल्ल्याचेर तीर सोडचे न्हय हो धर्म आमचो. तूं रथार 
आसा. हांव रथा सकल देंबलां. असल्या वेळार तुंब तीर सोडचे न्हय. रोखर्डे चाक 
वयर काडटां. चाक वयर काडी सर राव. मागीर, जाय तसलीं अस्राँ मोख.' 

'कर्णा, बर्‍या वेळार धर्माची याद जाली मरे तुका,' कृष्णान ताका म्हळें, 
'दुःशासन दुर्योधन शकुनी हांच्या वांगडा तुंबें द्रौपदेक समेत ओडून हाडिली त्या 
वेळार तुगेलो धर्म खंय चरूक गेल्लो रे. शकुनीन फटींगपणा करून युधिष्ठिराक 
द्युतांत हरयलो त्या वेळार तुका धर्माची याद कशी जाली ना रे. बारा वरसांचो 
वनवास, एका बरसाचो अज्ञातवास भोगून तेरा वरसांनी पांडव परतले तेन्ना तांगेले 
राज्य तांकां परतें मेळचें अशे आमी सगळे म्हणटाले, त्या वेळार तुगेलो धर्म खंय 
गेलो रे. तुजे सांगणेन दुर्योधनान भिमाक विख्ख घाले, ताच्या आंगार सोरोप 
सोडले. वारणावतांत लाखेघरांत पांडवांक हुलपावन मारपाचो ताणे यत्न केलो, त्या 
वेळार तुका धर्म कसो येवजलो ना रे. द्रौपदी दुःशासनाच्या हातांत पडली तेन्ना तूं 
मोट्यान हांसत राबिल्लो मरे. इतलेंच न्हय तर त्या उणाकान तिची अप्रतिष्ठा केली 
त्या वेळार तूं सगळें म्हऱ्यांत बसून पळेत राविल्लो मरे. त्या वेळार तुका धर्माची 
याद कशी जाली. ना रे. पांडव आतां सोंपले, नरकांत पडले, आतां तूं दुसरो 'घोव 
कर अशो तुंबेंच मरे द्रौपदेक सांगले. त्यावेळार तुगेलो धर्म खंय गेलो रे. 
अभिमन्युचेर एकार एक स वीर सोडले आनी ताका मालो, त्या वेळार तुका धर्म 
कसो येवजलो ना रे. खंयच्याच प्रसंगार तुका धर्माची याद जावंक ना. आतां 
अडचणींत पडला त्याच वेळार तुका ताची याद जावची मरे. तूं आयज जितो 
सुटपाचो ना.' 

आनी कृष्णान अर्जुना कडेन पळोवन म्हळें, 'मार ताका आतांच. कळाव लावं 
नाका.' 

कर्ण ओगी पडलो. ताणे मान सकल घाली. 

कृष्णान अर्जुनाक म्हळें, 'दिव्याख्रांनीच मार ताका.' 

अर्जुनान रोखडींच दिव्याख्रां सोडपाक सुरवात केली. कर्ण एका हातान रथाचें 
चाक वयर काडपाक लागलो. दुसर्‍या हातान दिव्यास्रांक दिव्याख्रांनीच जाप 
दिवपाक लागलो. रथार 'चडून ताणे अर्जुनाचेर एक भयांक्रूत अस्र मोखून माले. तें 
अर्जुनाच्या हङ्ड्याक लागलें. अर्जुन वळवळ्ळो. ताच्या हातांतलें गांडीव गळून 
पडलें आनी तो रथांत धुंबळून पडलो. तितले मजगतीं कर्णान रथांतल्यान उडी 
घेतली आनी आंगांत आशिल्ली नाझिली सगळी शक्ती एकठांय करून मुंगलेले 
चाक तो वयर काडपाक लागलो. 

शल्य ह्या वेळार खंय आशिल्लो काय. रथार आशिल्लो, काय रथ सोडून गेलो. शल्य रथार 
आशिल्लो, जाल्यार मुंगलेले चाक वयर काडपाच्या कामांत कर्णाक ताचो आधार मेळूंक 
जाय आशिल्लो. तो मेळूंक ना. हाचे वयल्यान तो रथार नारिलो अझैं म्हणचे पडटा. 
महाभारतान ह्याविशीं सारके कांयच सांगूंक ना. 
कर्ण आपणाले आयकना म्हुण शल्याक ताची तिडक मारिली आनी 'तूं म्हजे 
आयकना जाल्यार हो पळे हांव चल्लो' आहों म्हणून शल्य रथ सोडून गेलो अशें कांय 
अणकारांत म्हळां. तें खरें दिसता. अर्जुनान कर्णक माल्ला त्यावेळार शल्य कर्णा म्हर्‍्यांत 
ना, इतलें खरें. 
अर्जुन ते मेरेन सुद्दीर आयलो. कृष्णान ताका रोखडेच म्हळें, 'कर्ण चाक 
वयर काडटा थंय आसा. तो रथार चडचे पयलींच ताची गोमटी कातर.' अर्जुनान 
धोणवार तीर चडयलो आनी मनांतल्या मनांत म्हळें: 'हांबें आयजवेर कितेंय तप 
केलें आसत, जाणट्यांक आनी गुरूक संतुठ्ट दवरून कितेय पुण्य जोडिले आसत, 
जाल्यार हो तीर कर्णाचो प्राण धेवं.' 
सूं करून तीर सुटलो आनी कर्णाची गोमटी घेवन तो कौरवां मुखार वचून 
पडलो. कर्णाची कूड घसांयच करून काँसळळी. अस्तमे कडल्या सूर्यबिंबा सारकी 
तागेळी गोमटी पळोबन सूर्य-बींब धारे सकल देवले. 
सतराव्या दिसाचें झूज सोंपले. 


१७२. नवो सेनापती शल्य 


कर्ण पड़टकूच दुर्योधनाक आपल्यो सगळ्यो उमेदी मातये भरवण जाल्यो अरो 
दिसलं आनी ताका रडूंक आयलें. 

झूज सतरा दीस चलिलै. सतरा दिसांत जो विध्वंस आनी संहार जालो तो 
पळोवन कृपाचार्याचे काळीज कळवळून आयलें. रावूं नज जावन तो दुर्योधना सरीं 
गेलो आनी म्हणपाक. लागलो, 'दुर्योधना, सांगतां म्हुण रागार जावं नाका आं. 
सांगले ना अझैं तुंवें म्हणचें न्हय, म्हुण सांगतां. रुचल्यार धे. घेशीत जाल्यार 
तुज्या बच्याक पडटलें. क्षत्रिय म्हळो म्हणटकूच ताच्या नशिबांत झूज आयलेंच. 
केन्ना कोणा आड ताका झुजचें पडत, सांगूं येना. बापुय पुत भाव भाचो मामा 
असल्या नात्यांतल्या लोकां आड लेगीत झुजपाचो प्रसंग ताचेर केन्ना केन्ना येता. 
आनी झूज म्हळें म्हणटकूच ताका मरपाचीय सदां तयारी दवरची पडटा. ह्या 
सतरा दिसांत जें किर्ते घडलें तें सगळें ह्या क्षत्रिय-धर्माक धरून घडलें. आनी कोण 
कोण पडले : भीष्म द्रोण कर्ण जयद्रथ दुःशासन, तुजे कितले-शे भाव आनी 

लक्ष्मणा सारको तुजो पुत असले सगळे पडले. जांचे खातीर झुजून जैत जोड्पार्चे 
ते सगळे ह्या सतरा दिसांत गेले. आतां कोणा खातीर आनी कित्या खातीर म्हुण 
झुजपार्चे. किते उल्लो आमचें म्हुण झुजपाचें. बरे, झूज आमी जिखतले अशी आस्त 
तरी आसा व्हय. अर्जुनाक हायत असो कोण उल्ला आमचे मदीं. कोणाच्या 
आधारार आनी नेटार आमी झुजपार्चे. आमच्या आधाराक जे आयिले ते सगळे 
मेले. येदो व्हडलो कर्ण. तोवूय पडलो. नव्या कोणाचो आधार मेळपाची आस्त 
उल्ल्या. तूंच एकलो उल्ला. म्हाका दिसतालें, तुंबें आतां आपणाक वाटावन घेतिल्लो 
बरो. शास्त्रांत सांगला, बळान जे उणे पडटात तांणी संधी करून धघेतिली बरी. 
पांडवां कडेन संधी करशीत जाल्यार तुका जें मेळटलें तें झुजून मेळपाचें ना. तूं 
धृतराष्ट्राक सांगशीत आनी धृतराष्ट्र कृष्णाक सांगीत जाल्यार कृष्ण तुका राज्य 
दितलो. कृष्णाच्या उतरा भायर युधिष्ठिर आनी ताच्या भावां भितलो एकलोय 
वचपाचो ना. भीम आनी अर्जुन लेगीत. आनी कृष्ण धृतराष्ट्राचे उतर केन्ना सकल 
पडूक दिवपाचो ना. हांव तुका हैं भियेवन सांगतां अहो समजूं नाका. म्हजी कात 
वाटावपा खातीर सांगतां अर मानूं नाका. तुज्या बऱयाचें दिसता तेंच सांगतां. हांव 
सांगतां तें तुका घडये रुचचें ना. पुणून एक लक्षांत दवरः जेन्ना मर्ण तुज्या मुखार 
येवन उर्बे रावतलें तेन्ना तुका म्हज्या उतरांचो उगडास जातलो आनी तूंच 
म्हणटलो, 'हय, कृपाचार्यान सांगिलें तें हांवें.आयकुपाचें.' 

कृपाचार्यान ताका हैं कळवळ्यान सांगिलें. सांगतां सांगतां कृपाचार्याक झीट 
लेगीत आयली. पुणून कृपाचार्याचें म्हणणें आयकून दुर्योधनान फकत एक उस्वास 
सोडलो. तो खीणभर ओगी रावलो. येवजिल्ले भाशेन करून मागीर तो म्हणपाक 
लागलो: तूं सांगता तें म्हज्या ब-आचें हांतूंत इल्लोय दुबाव ना. तूं हें भियेवन 
सांगता अरं हांव म्हणिना. इतले दीस हांव तुका झुजा मळार पळेतां. प्राणाची 
पर्वा करी नासतना तूं झुजता. म्हजे खातीर जितलेंय करूं येतालें, तितठेंय तुंब 
आतां मेरेन केलां. पुणून रागार जावं नाका. तूं सांगता तें म्हाका पटूंक तर नाच, 
रुचुंकूय ना. तूं म्हणटा संधी कर. धर, संधी करपाक हांव तयार जालों, जाल्यार 
म्हज्या उतराक कोण पातयेतलो. जांच्या हातांतल्यान आमी राज्य: काडून धेतले 
ते कशे पातयेतले. झूज जावचें न्हय म्हुण कृष्णान यत्न केलो. त्या वेळार आमी 
ताचे कडेन जे तरेन वागले ताची याद करीत जाल्यार कृष्णूय पातयेवंक तयार 
जावचो ना. तो द्रौपदेचे विकळाप केन्नाच विसरपाचो ना. अभिमन्यूक आमी माला 
तेन्ना पसून ताका न्हीद सारकी पडना. हें जाणा मू तूं. तो कितेंच विसरपाचो ना. 
भीम सभावानूच न्हय, तर आंगानूय मस्तो, आडांगी. तागेले कांय सोपूत खरे 

करपाचे उल्ल्यात. ते तो सोडून दितलो आं तुका दिसता व्हय. जाल्यार म्हणचें 
पडटलें: तूं भिमाक सारको वळखना. धृष्टद्युम्न आनी शिखंडी तर आमचे जल्मा 
सावन हाडवैरी. ते आतां संधी करपाक कित्याक तयार जातले. संधी करून तांकां 
कसलो लाव जातलो. ते भोळे भावार्ती लोक न्हय. आमचें वैर ज्या थरार पावलां 
तें पळेत जाल्यार संधी करून तें न्हिवतले अशी म्हाका आस्त ना. युधिष्ठिरा 
` सारकेलो धर्मिश्ट मनीस लेगीत आयज संधी करूक तयार जावचो ना. हें सगळें 
जे हांव तुका सांगतां तें वेव्हाराची नदर लक्षांत दवरून सांगतां. आतां म्हज्या 
मनांतठें सांगतां : सुर्यान धर्तरेचेर राज्य करचें तरो हांवें हे धतरेचेर राज्य केलां. 
आतां तूंच सांग, असलो मनीस हाचे ताचे काकुळटेचेर कसो जियेतलो. म्हाका 
कोणाची दया नाका. कोणाचे उपकार नाकात. म्हाका युधिष्ठिराच्या बरेपणाचेर वा 
ताचे कृपेचेर आधारून जियेवपाचें ना. निखाळूस ना. म्हज्या मुखार आतां एकूच 
वाट उल्ल्या : भीष्म द्रोण कर्ण जयद्रथ दुःशासन जे वाटेन गेले तेच वाटेन हार्वे 
वचपाचें. हांणी सगळ्यांनी म्हजे खातीर आपले प्राण ओंपले. हांव आयज संधी 
करीन जाल्यार ते किर्ते म्हणटले. तांचो हांवें अवमान केले वरी जातले. संधिची 
गजाल आयज तकलेंत लेगीत येवंक दिवपाची न्हय. मुखार किर्ते करचें, झुजाक 
आतां करो तरेचें रूप दिवचें, हेंच आतां चिंतपार्चे. क्षत्रियांक अभिमान दिसपा 
सारके मर्ण येवचें अहं मागपाचें. क्षत्रियांचो अवमान जायत अरो तरेन हांतुळणार 
पडून मरप ना, इतलेंच थारावपाचें. 

कृपाचार्याक ही जाप दिवन दुर्योधनान सांगात्यांक आपोवन हाडले आनी तांकां 
सांगल, “आतां नवो सेनापती कोणाक करचो, सांगात. अखेर मेरेन झुजपाचो 
नित्शय करात.' 

दुर्योधनाचे सांगाती कर्णाच्या मरणान निदेलि. कृपाचार्य म्हणटा तझी संधी 
करूंक जाय आरो मानपाक लागिले. पुणून दुर्योधनान कृपाचार्याक जी जाप दिली 
ती आयकून तांची निर्शेणी खंयचे खंय उबून गेली. तांच्या आंगांत नवी उर्बा 
आयली. ते आतां मारप ना जाल्यार मरप ह्या नित्शयान फुरफुरून आयले, तांची 
सगळ्यांची नदर अश्वत्थाम्याचेर थिरावली. नवो सेनापती कोणाक करचो हो प्रस्न 
दुर्योधनान अश्वत्थाम्याक विचालेलो. धनुर्वेदाच्या धाय आंगांनी अश्वत्थामा 
पाटांगडो. तो कोणाक सेनापती करचो म्हुण सांगता ते आयकुपाची सगळ्यांक 
उमळशीक लागली. 

अश्वत्थाम्यान जाप दिली, 'कूळ तेज तप रूप सगळें पळेत जाल्यार शल्याकूच 
हो भोवमान फावता, अरो म्हाका दिसता. पराक्रमांत दुसरो कार्तिकेय हो. आपल्या 

खास्सा भाच्यांक सोडून तो आमच्या पंगडाक येवन मेळ्ळा. ताकाच नवो 
सेनापती करचो.' 

दुर्योधनान झाल्या कडेन पळोवन म्हर्ढे, 'आयकलें मू तुंबे अश्वत्थाम्याचें मत्त. 
आमकां जैत जोडून दिवपाक तुजे सारको कर्तुत्वी मनीस दुसरो कोण ना, आहें 
म्हर्जेय मत्त.' 

'हांवे म्हर्जे राज्य धन प्राण सगळें तुका ओपलां.' शल्यान जाप दिली. 'तुका 
हांवें किर्ते करचे-शैं दिसता तितलेंय करपी हांव. मात लेगीत अनमन नासतना.' 

दुर्योधनान थंयच ताका सेनापतिपदाचो अभिषेक केलो. झाल्य मद्र देशाचो 
राजा. ताका सेनापतिपद मेळिलें पळोवन मद्र खुशालभरीत जाले. ते झाल्या 
भोंबतणी जमले आनी 'तुका खूब खूब येस मेळूं' अशे मागपाक लागले. शल्य सूर 
असूर मनीस सगळ्यांक दाळाके लायतलो असो तांचो भावार्त. तांणी तो शंख 
नगारे झिंगां कांसाळीं बी वाजोवन उकतावन दाखयलो. दुर्योधनाच्या सांगात्यांचो 
हुस्को ना जालो. ते नेटान फुरफुरून आयले 

शल्य सेनापती जाल्ल्याची खबर युधिष्ठिराक कळ्ळी. ताणे कृष्णाक विचाले, 
'आयकली मू तुंबें ही खबर. आतां आमी कितें करपाचें तें सांग.' 

'शल्याक हांव बरो वळखतां.' कृष्णान जाप दिली. 'झुजारी म्हुण भीष्म द्रोण 
कर्ण हांच्या पांवड्याचो. तांचेय परंस मात्सो उजवो म्हळ्यार जाता. रोराक सवाय 
शेर ह्या नेमान ताका वस्ताद आमच्या पंगडांत एकलोच आसा, तो तूं. मामा म्हुण 
सट्ट करून फाटी सरशीत म्हुण सांगतां, झुजा मळार मामा-बिमा कोण नासतात. 
आसतात फकत दुस्मान. हो क्षत्रियधर्म लक्षांत दवरून शल्याक मारपाची दायकी 
तूं आंगार धे. तुका जैत मेळटलें ह्या विशी म्हाका दुबाव ना.' 


१८०. झुजाचो निमाणो दीस 


झुजाचो अठरावो दीस. झूज सुरू जालां त्या दिसा कौरव इकरा अक्षौहिणी सैन्य 
घेवन झुजा मळार देविले, आयज तांचे कडेन फकत इकरा हजार रथ, धा हजार 
सातरों हती, दोन लाख घोडे आनी तीन कोटी पदाती इतलेंच सैन्य उरिले. 
पांडवांच्या सात अक्षौहिणी सैन्यांतले स हजार रथ, स हजार हती, धा हजार घोडे 
आनी दोन कोटी पदाती इतर्लेच उरल. तरूय खूब उल्लां आहों दोनूय पंगडांक 
दिसतालें 


दुर्योधनाक अजुनूय जैताची आस्त आशिल्ली. संख्येन आपलें सैन्य पांडवांच्या 

सैन्या परस अजुनूय मोटे. जैत जोडपाक इतर्ले सैन्य पुरो अरो ताका दिसतालें. 
तर्शे तागेल्या सांगात्यांकूय दिसतालें. 

सकाळ जायना फुडें दोनूय सैन्यां झुजा मळार देवर्ली, 

कौरवांनी आयज एक थारायलै: पांडवांल्या खंयच्याच झुजाऱया कडेन आयज 
कोणूच एकलो झुजचो ना. सगळे सांगातान झुजतले. शल्य जेन्ना रथ घेवन झुजा 
मळार आयलो तेन्ना सगळ्या कौरवांचीं आंगां फुरफुरून आयली. दोनूय पंगडांनी 
आपापले मांड रचले. 

आयचो दीस युधिष्ठिराचो अरे कुष्णान थारायर्ले आनी युधिष्ठिरानूय ही 
जापसालदारकी आंगार घेवन तरों मानि. धृष्टद्युम्न शिखंडी आनी सात्यकी 
ताच्या सांगाताक आरिले, तरे नकुल सहदेव आनी द्रौपदेचे पांचूय पुत आरिले. 
भीम आनी अर्जुन गरज पडटा तेन्ना मदीं पडप अहो थारावन आयिले. 

दोनूय सैन्यां एकामेकांचेर चाल करून गेलीं. म्हणटा सर झुजान भेइटावणे रूप 
घेतळें. भूंय-कांपान धर्तरी फुट्टा काय किर्ते असो सगळ्यांक भास जालो. देवां 
आनी असुरांचें झूज लेगीत इतलें भेइटावणे जावंक ना जातले अरोंच सगळ्यांक 
दिसले. मेल्यार मरू, पुणून आयज आल्तड ना जाल्यार पल्तड ह्या नित्शयान 
सगळे पेटिले. आरे आरे म्हणटासर झुजा मळार रगता-मांसाचो चिखोल पातळ्ळो. 
जसो किर्ते यमूच आज झुजा मळार धुमशेणा कांडटालो. 

शल्य आनी युधिष्ठिर, दोगांयनी एकामेकांचेर तिरांचो पावस झडयलो. त्या 
घुसपा गोंदळांत कर्णाचो पुत चित्रसेन मुखार सल्लो. ताणे नकुलाचे घोडे आनी 
सारथी हांकां मारून ताचो रथ मोडलो आनी ताच्या कपलार तीर मोखले. तीर 
नकुलाक तोपले. नकुल युधिष्टठिराच्या आधाराक आयिल्लो, तागेलै सगळें लक्ष 
शल्याचेर एकठावले. अवचित चित्रसेनाचें हैं आडांगपण पळोवन तो अजापलो. 
मागीर खुबलो. तरसाद घेवन चित्रसेनाचेर धांवलो आनी ताच्याच रथार चडून 
पयल्याच धपक्यान ताणे चित्रसेनाची गोमटी कातली. चित्रसेनाचे दोग भाव सुषेण 
आनी सत्यसेन रोखडेच नकुलाचेर धांवन गेले. नकुलान नागिणे सारकी एक 
शक्ती तांचेर मोखून माली. पयलीं सत्यसेनाक मालो. म्हणटासर सुषेणाक उडयलो. 
नकुलाचो पराक्रम पळोवन सगळ्यांक अजाप जालें. खासा नकुलाक लेगीत. 

युधिष्ठिर आनी शल्य जिवार उदार जावन झुजताले. तांतूंत युधिष्ठिराक झाल्याचे 
तीर लागून खूब घाय जाले भीम युधिष्ठिरा लागसार आरिल्लो. ताणे येवजिलें, 
तिरांनी शल्य आटापा येवपाचो ना. ताका गदेनूच मारूंक जाय. भिमाची गदा 
यमाचे जिबे सारकी वखवखी. जाचेर पडल्या ताका नीट यमागेर घेवन गेल्या. पर्वत 

फोडपाची तांक आशिल्ली. भीम गदा घेवन शल्याच्या आंगार धांवलो. गदे-झुजांत 
शल्य बलरामाच्या पांबड्याचो. तागेलो वेग साँसपाची तांक फकत भिमांतूच 
आशिल्ली. भीम गदा घेवन धांवन येता सो पळोवन शल्य आपली गदा घेवन उबो 
रावलो. त्रिशूळ घेवन राविलो म्हादेव कसो तो दिसलो. दोगूय एकामेकांच्या आंगार 
धावन गेले. थोड्याच वेळांत दोगांयच्या आंगातल्यान रगताच्यो धारो व्हांवपाक 
लागल्यो. शल्यान भिमाचे उजवे आनी दावे दोनूय वशीन मोट्यान गदा हाणली. 
आनी कोणूय जालो जाल्यार त्याच खिणाक तो मरूंक जाय आशिल्लो. पुणून भीम 
गदेचे घाय सोंसुनूय दोंगरा वरी थीर राविल्लो. मोट्यान दोंगराचेर बखान्यो माल्ल्यो 
म्हुण दोंगर केन्ना हालला व्हय. भीम दोंगरा परसूय घट. ताका कांयच जालें ना. 
तो हाललो लेगीत ना. मागीर, भिमानूय इाल्याचेर मोट्यान गदा हाणली. शल्य 
ताचे सारकोच. तोवूय हाललो ना. थीर उबो रावलो. दोगूय एकामेकां भोंबतणी 
गरगर करून घुंवले आनी दोगांयनी घो करून एकामेकांचेर गदा हाणल्यो. तांचो 
जो आवाज जालो ताणे धाय दिको घ्रणघणल्यो. 

थोड्या वेळान दोगूय खेले. इतलेंच न्हय, तर दोगूय घुंवळून पडले. 
कृपाचार्यान त्याच खिणाक शल्या म्हर्‍्यांत रथ हाडलो आनी शल्याक रथांत 
घाळून ताका पयस व्हेलो. भीम सुद्दीर आयलो तेन्ना शल्य ताच्या मुखार नाशिलो. 

ते वाटेन दुर्योधनाचें आनी युधिष्टिराचें पेटिले. दुर्योधनाच्या आधाराक शल्य 
पाविलो. भीम आतां खंय वचचें हें चिंततालो. इतल्यांत दुर्योधनान चेकितानाक 
मारिली ताणे पळेलो. चेकितान युधिष्ठिराच्या आधाराक आयिल्लो. दुर्योधनाचो तीर 
लागना फुडें चेकितान घुंवळून पडिलो आनी रोखडोच मेलो. 

ृष्ट्युम्नान दुर्योधनाचेर उड़ी घेतली. दुर्योधनान युधिष्टिराक सोडून दिलो आनी 
तो धृष्टद्युम्नाचेर धांवन गेलो. अश्वत्थाम्यान तीन हजार रथी घेवन अर्जुनाचेर धुरी 
घाली. आयज कोणूच फार्टी सरूक सोदी नागिलो. कोणूच पळून वचूंक नाशिलो. 
एक तर जैत घेवन परततले वा हांगा सावनूच नीट सर्गार वतले ह्या नेटान सगळे 
पेटिले. शल्य धर्मराजाक पिडटालो तें पळोवन सात्यकी आनी भीम इाल्याक 
पिडपाक लागले. शल्य नकुल सहदेवाचो खासा मामा. पुणून हैं नातें ते विसले 
आनी शल्याक तरांतरांनी पिडपाक लागले. ताका नाका पुरो करपाक लागले. 
तांणी शल्याक घायार घाय केले. झाल्याच्या आंगांतल्यान रगत व्हांवपाक लागलें. 

खंय कितें घुंबळें, कोणाक नीट कळळें ना. अवचित इल्याचें दालें जड जालें. 
तो पांडवांच्या सैन्याचो संहार करीत वचपाक लागलो. युधिष्ठिर भियेलो. कितें 
करू, हाका कसो आळाबंदा हाडूं, असो ताका हुस्को जावपाक लागलो. 'कृष्णान 

व्हडली जापसालदारकी म्हज्या आंगार घाल्या. म्हज्यान आतां फाटीं सरू नज. 
कृष्णाचे उतर सकल पडूंक जायना.' तो .आपणाकूच समजावन सांगपाक लागलो. 
आनी “ना, जिवार उदार जावनूच झुजतलों' असो निर्णय धेवनूय मेकळो जालो. 

लागसार खंयूय अर्जुन. दिइटी पडटा काय किर्ते, हें पळोवपाक ताणे नदर 
भौवतणच्यान भोंबडायली. अर्जुन अश्वत्थाम्या आड झुजतालो. अश्वत्थाम्यान 
अर्जुनाकूच न्हय, तर कृष्णाक लेगीत घाय केले. फकत तिरांनी न्हय, तर 
धोणवांतल्यान मुसळां सोडून घाय केले. अश्वत्थामा द्रोणाचार्याचो पुत. म्हुण अर्जुन 
ताचे कडेन झुजतना सदांच मुरवतीन झुजतालो. पुणून आयज तो हें नातें साप 
विसरून गेलो. आनी अश्वत्थाम्याक घायार घाय करपाक लागलो. 

धृष्टद्युम्नाचे आनी दुर्योधनाचें तोंच पेटिले. 

दुर्योधनान आनी अश्वत्थाम्यान पांडवांची दानाधिस्पट केली तितली हाचे 
पयलीं तांणी केन्नाच करूंक नागिली. 

युधिष्ठिर घुटमळ््यांत पडलो. दुसर्‍याच खिणाक तो नेटान पेटलो. हो पेटिलो 
युधिष्ठिरूच काय आनीक कोण, असो खासा ताका लेगीत दुबाव आयलो. सदांच 
सात्विक आनी शांत. युधिष्ठिर आयज तिडकीन तांबड़ो गुंज जालो. दोळे वटारून 
पळेतालो तेन्ना मुखार आशिलो मनीस घुंवळून पडटालो. हजारांनी सैनिकांक ताणे 
यमागेर धाडले. प्रलया वेळा वेलया रुद्रावरी तो कौरवांच्या सैन्याचो संहार करीत 
रावलो. ताका पळोवन सगळ्यांच्या आंगार कांटो फुलो. शल्यान ताच्या घोड्यांक 
आनी सारथ्याक मारून ताका वि-रथ केलो तेन्ना युधिष्ठिराचे तिडकीन आनीक पेट 
घेतलो. 'झाल्याक मारप हें एकूच काम म्हर्जे' अरो येवजून ताणे ब्रह्मदंडा सारके 
शक्ती-अस्र काडळें. ब्रह्मदेवान तें खासा म्हादेवा खातीर तयार केलें. प्राण घेतल्या 
बगर तें रावी नाशिर्ले, हें अस्र ताणे मंत्रिले आनी इाल्याचेर सोडलें. 

आतां आपलें तेंकलें अशें शल्याक दिसले. आनी मोट्यान आडून ताणे अस्र 
आंगार घेतलें. 

अस्र झाल्याच्या हड्ड्यार पडलें. इतर्लेच न्हय तर हड चिरून तें फार्टीतल्यान 
भायर सले आनी जमर्नीत भितर रिगलें. 

घो करून युधिष्ठिराच्या रथा मुखारूच शल्य पडलो. तो पडलो तेन्ना ताच्या 
सगळ्या आंगांतल्यान रगताच्यो न्हंयो व्हांवताल्यो. 

सेनापतिच्या पदार शल्य फकत एक आदेस उरिलो. 


१८१. दुर्योधनूय पडलो 


शल्य पडटकूच दुर्योधनाची गत्त काकुळटेणी जाली. हात-पांयूच मोडून पडिले वरी 
ताका दिसले. सकाळीं तो र्जे सैन्य घेवन आयिल्लो तांतठें अर्दा वयर मरून पडिले. 
उरिल्ल्या सैन्याक आतां पांडव कचाकच कातरूंक लागिले. 

शल्याचो धाकलो भाव किंवाट्यान युधिष्ठिराचेर धांवन गेलो. युधिष्ठिरान ताकाय 
मारून उडयल्लो, उपरांत मद्रकांचे सातशे सैनिक युधिष्ठिराचेर तिडकीन घुरी घाळून 
गेले. दुर्योधनान तांकां नाका म्हणि, तरी आसतना ते झुजपाक लागिले. 'येद्या 
व्हडल्या शल्याक हाणे कसो मारचो' ही तांकां तिडक. तांकां द्रौपदेच्या पुतांनी 
दाळाक लायले. दुर्योधनाक पाडी बुद्द दिवपी त्रिकुटांतलो शकुनी आपल्या 
पुताक-उळुकाक-धेवन मद्रकांच्या आधाराक गेलो. तो सहदेवाच्या दावकुलांत 
पडलो. सहदेवान पयलीं उलुकाक मालो आनी उपरांत 'द्युतावेळार बरो 
खातखुतल्यो जाले वरी हांसतालो, आतां भोग तुज्या कर्माची फळां' अदो म्हणून 
तरसादेन कचक्‌ करून ताणे शकुनिचीय गोमटी कातली. कुरु-कुळार्चे घट्टाण 
करपी ही कुसकी तकली त्या दिसा झुजा मळार पडली. 

दुर्योधनाचे कांय भाव उरिले, तांकां भिमान कातरून माले. 

मागीर म्लेच्छांचो राजा शाल्व धावन आयलो. 'थोडो वेळ ताणे पांडवांक त्रास 
दिले. तागेल्या हतयानूय बरींच धुमरोणा कांडलीं. धृष्टद्युम्नान ताच्या कुंभस्थळार 
तीर मोखून पयलीं ताका घाय केले. उपरांत भिमान ताचें कुंभस्थळ फोडलें. हती 
रोखडोच मेलो. शाल्व हतया वेल्यान सकल देंवतालो त्याच वेळार सात्यकीन 
ताची गोमटी कातली. 

दुर्योधनाचें सगळें सैन्य मरून पडलें. जे थोडें उरिळे तें आतां जीव मुर्ठीत 
घेवन पळपाक लागलें. तें पळटा तें पळोवन पांडव पांचाल खुशालभरीत जाले. ते 
पळटल्या सैन्या फाटल्यान लागले. 'धृतराष्ट्राक आतां कळटले, पांडव कोण ते. 
श्रीकृष्णाचे व्हडपण ताका आतां समजतलें. भीष्म द्रोण कर्ण जयद्रथ शल्य हांच्या 
नाड्यार धृतराष्ट्र उड्टालो. आतां ताका विदुराच्या उतरांचो उगडास जातलो. तों 
फाव ताका. आतां पळोवया कितें करता तो.' अशें म्हणीत ते दुर्योधनाचें सैन्य 
कातरीत रावले. 

दुर्योधन काचाबूल जालो. ताणे भोवतणी एक नदर भोंबडायळी. ताका आपलो 
कोणूच दिइटी पडलो ना. ताका किर्ते करचे, समजलें ना. ताचो रथ मोडिलो. घोडे 
मेले, तो एकलो पडिलो. तो भियेलो. गदा हातांत घेवन उदेते दिकेन धांवपाक 

६६६ ' 

लागलो. धांवत धांवत बरोच पयस गेलो. ताका विदुराच्या उतरांचो उगडास जालो. 
'अशें जातलें म्हुण ताणे सांगिलें. ताका खबर आरि. ताचें आमी आयकूंक जाय 
आगिले.' ताणे मनांत म्हळें. धांवत धांवत तो एका तळ्यासरीं पावलो. तळे 
पळोवन ताका किर्ते येवजले, तोच जाणा. तो तळ्यांत देवलो आनी उदकांत पडून 
पयलीं आपले घाय धुवपाक लागलो. 

हे वाटेन झुजा मळार किर्ते घडिले तें धृतराष्ट्राक सांगपाक संजय हर्तिनापुराक 
वतालो. ताका धृष्टद्युम्नान वाटेरूच धलो. सात्यकीन ताका मारपाक हात 
उबालेलो. पुणून व्यासान मदीं पडून ताका सोडयलो. संजय हस्तिनापुराक वता 
आसतना वाटेर ताका तळ्यांत देंविलो दुर्योधन दिइटी पडलो. दोगांयची नदरेक 
नदर लागली आनी दोगांयचे दोळे भरून आयले. दोगूय एकामेकांच्या तोंडा कडेन 
पळेत राबले. 

'म्हज्या फाटल्यान किर्ते घडले”, दुर्योधनान संजयाक विचाले. 

'तुगेले सगळे भाव मेले.' संजयान जाप दिली. 'सगळें सैन्य मेले. तुज्या 
पंगडांतले आतां फकत कृपाचार्य अश्वत्थामा कृतवर्मा आनी तूं इतलेच उल्ल्यात.' 

ही जाप आयकून दुर्योधनान एक उस्कार सोडलो. आनी संजयाचो हात 
हातांत धेवन ताणे म्हळे, 'हस्तिनापुराक वचून धृतराष्ट्राक सांग, म्हाका आतां 
कोणाचोच आधार उरूंक ना आनी जियेवपाचीय म्हाका आतां उमेद उरूंक ना. 
हार्वे आतां तळ्यांतूच प्राण सोडपाचें येवजिलां.' 

दुर्योधनार्ची उतरां आयकून संजयाचें काळीज भरून आयले. आकुळ पिकूळ 
जावन तो थंयच्यान भायर सल्ली. वाटेर ताका कृपारार्रा अश्वत्थामा आनी कृतवर्मा 
दिइटी पडले. ते दुर्योधनाक सोदताले. संजयाक पळोवन तांणी विचाले: 'दुर्योधन 
खंय आसा, खबर आसा व्हय तुका.' 

संजयान तळ्या कडेन बोट दाखयलें आनी दुर्योधनान धृतराष्ट्राक जें सांगूंक 
सांगिले तेंवूय हांकां सांगून उड़यलें. तें आयकून तिगांकूय वायट दिसले. 'आरेरे, 
आमी तीग अजून जिते आसात म्हणपाची खबर लेगीत ना तर ताका.' 
अश्वत्थाम्यान म्हळे. संजयाक सोडून दुर्योधनाक मेळपाक तिगूय तळ्यार वचपाक 
गेले. इतल्यांत तांच्या कानार धडधड धडधड करून येतल्या रथांचो आवाज 
पडलो. पांडव दुर्योधनाक सोदताले. सोदीत सोदीत हे वाटेन पाविलले. तांगेल्या 
रथांचो आवाज कानार पड़ना फुडे संयज सयत तिगूय लिपले. पांडव आयले. हे 
वाटेन ते वाटेन भोवले आनी खंयच कोण दिइटी पड़ना तें पळोवन निर्शेवन 
परतले. पांडव वतकूच संजय हस्तिनापुराक गेलो. आनी कृपाचार्य कृतवर्मा 

अश्वत्थामा, तिगूय दुर्योधनाक मेळपाक तळ्यासरीं गेले. 

दुर्योधन उदकात पडिलो. तो साप निर्शेल्ली, ताका पळोवन अश्वत्थाम्यान म्हळें, 
'अठो निर्दोवपाक कित्याक जाय. पांडवांलेय सैन्य सगळें मरून ना जालां. 
आमच्यांतले आमी तीग आनी चवथो तूं अजून आसात. आमी चौगांयनी तांचेर 
घुरी घाली जाल्यार अजुनूय झूज जिखूं येतें अहों म्हाका दिसता.' 

दुर्योधनाक पुरो जालें. तो सामकोच जार जालो. साप निर्शेलो. ताका कसलीच 
उमेद उरूक नाझिली. तरी आसतना ताणे अश्वत्थाम्याक जाप दिली: तूं म्हणटा तें 
खरे. झूज अजुनूय जिखूं येतलें. पुणून आयज नाका. आयज आमी विसंव घेवया. 
आनी फाल्यां झुजपा्चे येवजुंया.' 

अश्वत्थामा फुरफुरून आयिल्लो. आयजूच धुरी घाळुंया म्हणटालो. पुणून 
दुर्योधनान ताका समजावन फार्टी ओडलो. 

तांगेल्यो ह्यो खबरी चळताल्यो त्या वेळार कांय व्याध थंय पावले. सावदां 
मारून तांचे मांस भिमाक पावते करपी हे व्याध उदक पियेवपाक म्हुण तळ्या 
सरी आयिल्ले. ते दुर्योधनाक वळखले. जें किर्ते पळेलें आनी आयकलूँ तें तांणी 
वचून भिमाक सांगले. भिमान तें युधिष्ठिराक सांगले. रोखडोच कृष्णाक घेवन 
युधिष्ठिर भायर सलो. (दुर्योधन मेळळो....मेळ्ळो' करीत भीम अर्जुन नकुल सहदेव 
तशेच धृष्टद्युम्न, सात्यकी आनी शिखंडी तांच्या फाटल्यान गेले. तांच्या रथांचो 
आवाज कानार पड़ना फुडें कृपाचार्य अश्वत्थामा आनी कृतवर्मा रानांत भितर 
सरून एका पिंपळा फाटल्यान लिपले. दुर्योधन उदकांत मितर लिपलो. युधिष्टिरान 
दुर्योधनाक सोदून काडलो. 

तो लिपिल्लो पळोवन युधिष्ठिरान ताका तिडावपाक सुरवात केली: 'सभाग्या, 
जीव वाटावपाक अशें लिपून रावचें मरे तुंवें. सोबलें मरे तुका हैं. क्षत्रिय तूं. त्या 
भायर कुरुकुळात जल्मा आयिलो. तुका सोबना हें. ऊठ, आनी आमकां मारून 
राज्य तरी भोग वा मरून स्वर्ग तरी जोड. आपले पुत भाव सोयरे इट सगळ्यांक 
धाताक मारून जीव वाटावपाक लिपून रावप तुका सोबता रे ?' 

'हांव भियेवन उदकांत देंवलां आहें तुका दिसलें व्हय' दुर्योधनान ताका जाप 
दिली, 'ना. हांव भियेवंकूय ना, खंतीय जावंक ना. म्हाका पुरो जाळां. फकत 
विसंव धेवपाक उदकांत देंवलां. तुमीय आयज विसंव घेतिल्लो बरो.' 

'विसंव बिसंव कांय ना, ऊठ, वयर सर आनी मार वा मर, युधिष्टिरान 
निर्धारान सांगलें. 

उदकांतूच रावन दुर्योधनान 'ताका जाप दिली, 'जांचे खातीर राज्य जाय-ों. 

दिशिं त्या म्हज्या भावांक तुमी मारून उड़यले. तांच्यांतलो हांव एकलोच उलां. 
आतां राज्य कित्याक जाय म्हाका. राज्य घेवन किर्ते करपाचें आसा म्हाका. भोग 
तूंच तें पोटभर. व्हर तुकाच तें. म्हाका आतां जियेवपाची लेगीत उमेद उरूंक 
ना. 

'अब्बा', युधिष्ठिरान अजापान म्हळें. 'कुळ-क्षय जावचो न्हय म्हुण हांव तुजे 
कडेन फकत पांच गांव मागिले आनी तूं सुयेच्या तोंकार आसपावत येदी लेगीत 
भूय दिवपाक तयार नादिलो. तोच तूं आतां म्हाका पुराय राज्य दिवपाक भायर 
सल्ला ?' 

खीणभर ओगी रावन युधिष्टिरान म्हळे, 'तू बरो दिशीत राज्य. पुणून हावे ते 
धेबं नाका? तुजे कडेन उल्लां तरी कितें दिवपा सारके आतां. हांव कितें सांगतां तें 
आयक. हांव हांगा तुका मारपाक आयलां. तुका मारतलों आनी झूज जिखुनूच 
राज्य घेतलो. तूं आतां म्हज्या हातांतलो सुटपाचो ना. कळ्ळें? तूं आनी हांव 
दोगूय जिते उले जाल्यार लोकांचे तकर्लेत कोण जिखलो, कोण पडलो असो दुबाव 
उबो रावतलो. तो नाका. तुंवें आयज वेर आमकां जे भोगयलें ताचें पानवळ तुका 
मेळूंक जाय. समजले? ऊठ, वयर सर उदकांतलो.' 

दुर्योधनान पळेले, आतां झुजले बगर सुटका ना. ताणे एक उस्कार सोडलो. 
आनी म्हळे, 'बरे आसा. तुका जाय .तर्शैच जावं दी. पुणून हांव एकलो पडलां. 
म्हाका कोणाचोच आधार ना. म्हजे कडेन रथ ना. कसलींच झासत्रां नात. आसा 
फकत गदा. तुमचे भितल्ल्या एक एकल्यानूच येवचें. अश एकल्यानूच झुजप 
न्यायाक आनी धर्माक धरून जातलें.' 

युधिष्ठिरान विचाले, “अब्बा! मागीर एक सांग, अभिमन्युचेर तुंब स म्हारथी 
सोडले तेन्ना तुका हो धर्म कसो येवजलो ना रे. संकइटांत पडटकूच मनशाक 
धर्म-बीर्म येवजता काय कितें.' 

आनी परते एक फावट निर्धारान सांगले, 'तुंबे धर्म सोडिलो आसूं, हांबें सोडूंक 
ना. तुजे कडेन आमच्यांतलो एकलोच कोणूय झुजतलो. तूंच थाराय कोणे झुजचें 
ते. घाल आंगार कवच आनी धे तुका जाय तें आयुध. तुका दुसरैय एक सांगतां, 
आमचे भितल्ल्या कोणाकूय एकल्याक मार, मागीर राज्य तुजे म्हणपाचें मान्य 
करतां.' 

युधिष्ठिराचीं हीं उतरां आयकून कृष्णान कपलार हात मारून घेतलो. आनी 
म्हळे, 'कुन्तिच्या आनी पांडुच्या पुतांच्या नशिबांत राज्य ना. वनवास भोगपा 
खातिरूच तांचो जल्म जाला अरो दिसता.' 

कृष्णाक युधिष्ठिराची भिरभिरी माली. तो ताका तापोवन काडपाक लागलो, 
'आमचे भितल्ल्या एकल्याक कोणाक मारून राज्य घे अरी दुर्योधनाक सांगून तुर्व 
केदें संकट ओडून घेतलां, खबर आसा मू तुका. शाकुनी कडेन द्युत खेळपाक 
फुरफुरिलो. तसलेच एक नर्वे द्युत खेळपाक तूं आयज मुखार सल्ला आनी आपणा 
वांगडा तुंबें आमकांय संकक्टांत घाल्यात. तुका खबर आसा मू दुर्योधन कोण तो. 
भिमाचो लोखणी पुतळो तयार करून तो तेरा वरसां एका सारको गदे-झुजाचो 
अभ्यास करतालो. भिमाक लेगीत तो आटापा येत काय किर्ते, दुबाव आसा 
म्हाका. दुर्योधनान नकुलाक सहदेवाक वा तुका झुजूंक यो म्हळें जाल्यार किर्ते 
जातले. सारके चिंतून पळे. इतलेंय हें अठरा अक्षौहिणी सैन्य मारून ना करून 
तुंवे जें जोडलें तें ह्या नव्या द्युताच्या दावान होगडावपाक भायर सल्ला तूं. खबर 
आसा मू तुका. 

कृष्णाची तिडक न्हिवोवपाक भिमान म्हळें, 'तूं भियेंब नाका कृष्णा. म्हाका 
खुमखुमी आसा दुर्योधना आड झुजपाची. इतलीं वरसां दांबून दवललेळी तिडक 
म्हाका काडूं दी आयज भायर.' 

'ुंबेच ताच्या आड झुजपाचें', कृष्णान भिमाक म्हळें. 'तुर्वेच धृतराष्ट्राच्या 
सगळ्या पुतांक मारून उडोवपाचो सोपूत घेतिल्लो, तो दुर्वे खरो केलो. हाकाय 
मारपाचो सोपूत तुर्वेच धेतिलो. तोय खरो कर. तूंच झूज ताच्या आड. आनी 
युधिष्ठिराक राज्य जोडून दी.' 

कृष्णाचे मत्त आयकून सात्यकीन भिमाची तुस्त केली. भीम फुरफुरून 
आयलो. ताणे दुर्योधनाक म्हळें, 'यो, तूं खरो जाल्यार म्हजेच कडेन झुजपाक यो.' 

दुर्योधन तळ्यांतलो वयर आयलो. गदा घेवन भिमा मुखार उबो रावलो. भीम 
ताका फाटले उगडास करून दिवन दुखोवपाक लागलो: वारणावतांत आमकां 
हुलपावन मारपाचो तुर्वेच मू तो यत्न केलो. द्रौपदेक सभेंत तुर्वेच मू ती ओडून 
हाडपाक लायिल्ली. शकुनिच्या द्युतांत तुंवेंच मू तें फटींगपण करून आमचें राज्य 
नाडिलै. तुर्वेच आमकां वनवासाक धाडले. तुज्या ह्या सगळ्या पातकांचें पानवळ 
आयज तुका हांव भोगयतलों. तूं पाडो अवचिन्नाळो कुसको उणाक. तुकाच लागून 
भिष्मा सारको आमचो म्हाल-म्हातारो. म्हालगडो आयज तिरां दोजेर पडून 
वळवळटा. तुकाच लागून द्रोणाचार्या सारको म्हा-पुरूस झुजामळार पडलो. तुकाच 
लागून कर्ण आनी शल्य हांचे सारकेले वीर मेले. तुकाच लागून तुज्या भावांक 
मरणाक बेग मारची पडली. तूं एकलो उल्ला. तुका आयज हांव मारून उडयतलों.' 

'तोंडाची वाफ बेएटी कित्याक होगडायता', दुर्योधनान ताका जाप दिली. 'तूं 

खरो शूर जाल्यार यो झुजपाक. तुजो मद जिरयना जाल्यार हांवूच न्हय जायन. 
हांव भियेतर्लो अशे दिसर्ले काय किर्ते तुका. जाल्यार लक्षांत दवर, दुर्योधन केन्ना 
| कोणाक भियेलो ना, कळळें? यो.' 

दुर्योधन फुरफुरून आयलो. दोगूय एकामेकांच्या आंगार धांवन गेले. थोड्याच 
वेळांत दोगूय रग्तबंबाळ जाले. झूज झूज झुजले. झुजून झुजून दोगांकूय पुरो जालें. 
देखून दोगांयनी मात्सो विसंव घेतलो. म्हणटासर दोगूय परते उठले. एकामेकांक 
उजव्यान घालपाक लागले. म्हणटासर दाव्यान घालपाक लागले. गदेक गदा 
आदळटाली तेन्ना मळब कोसळून पडटा काय कितें, अरो दिसतालें. मर्दी दोगूय 
एकामेकांचेर गदा भिरकावन मारपाक लागले. दोगूय त्यो चुकोवपाक लागले. गदा 
जमनीर पड़ल्यो. तेन्ना भूंयकांप जालेवरी धर्तरी थरथरली. दुर्योधनान अवचित 
भिमाचे तकलेर गदा घाली. तकली फुटली काय किर्ते, अशे दिसून लोकांच्या 
आंगार कांटो फुलून आयलो. पुणून, भीम पर्वत कसो थीर उबो आशिलो. तागेले 
तकले वेल्यान रगताचे फकत पाटूच वब्हांवपाक लागिले. दोगांयचें झूज पळोवन 
कोण जिखतलो, कोण पडटलो, कोण जाणा, असो देवां-गंधर्वाक लेगीत दुबाव 
येवपाक लागलो. इतल्यांत भिमान दुर्योधनाचे तकलेर गदा हाणली. दुर्योधन 
घसांयच करून पडलो. 'आ: मेलो' अशें सगळ्यांक दिसले. म्हणटासर तो उठून 
उबो रावलो. ताणे भिमाक सकल उड़यलो. 

कृष्ण आनी अर्जुन झूज पळेताले. मदींच कुष्णान अर्जुनाक म्हळें, 'हे दोगूय 
सारके. दुर्योधन माल्सो उजवो म्हळ्यार जाता. सोपेपणान जिखूंक येवपाचो ना. 
ताची जांग फोडटलो असो भिमान सोपूत धेतिलो, दुर्योधनान द्रौपदेक जांग 
दाखयल्ली त्या वेळार. हो सोपूत घेतिल्ल्याचो उगडास भिमाक आसल्यार पुरो 
म्हणटा. युधिष्ठिराचे चुकीन आमी संकटांत पडल्यात. येदो पराक्रम केलो, येद्या 
येद्या व्हड रथी म्हारथींक लोळयले, माले. जैताचो घांस ओठां कडेन पावपाक 
सभाग्यान आमकां दुबावांत घाले. आमच्या भितल्ल्या एकल्याक कोणाकूय मार 
आनी राज्य व्हर अरी दुर्योधनाक सांगून आमकां घोळाक घाले. खंयच्या वेळार 
ताका असली पाडी बुद्द जाली, कोण जाणा. जैतूच सगळें ताणे पणाक लायलें. 
द्युतांत राज्य लायिलले तरीं. दुर्योधन एकलो पडला खरो. पुणून झुजांत पडिलो 
मनीस तो. हार खालो. पडिलो मनीस जिवार उड़ा तेन्ना सोसूं नज इतलो भयांक्रूत 
जाता. ताका भियेवंक जाय. ताका जिविताची आस्त उरूंक ना. हरशींच तो 
उरफाट्या काळजाचो. आतां किर्ते जातलो, अदमास कर. केन्ना कितें जायत सांगूं 
नज.' 


क. ७२ 


अर्जुनान मुखार पळेलें. भीम आनी दुर्योधन येदोळ पसून झुजत आयिल्ले तशेच 
झुजत राविल्ले, मर्दीच अर्जुनाक दुबाव आयलो, दुर्योधन जीव वाटावपाचो यत्न 
करपाक लागला. आपुण हारलों अशें ताणे मानलां जावंक जाय. ह्याच खिणाक 


भिमान नेट धरूक जाय. भिमाक हें करों सांगचें हें तो येवजितालो.. इतल्यांत 


भिमान अर्जुना कडेन पळेले. अर्जुनान रोखडँच आपले जांगेर थापट माले. भिमाक 
सट्ट जाळे. 'हाची जांग फोडटलों असो हांवें सोपूत धेतिल्लो', ताका उगडास जालो. 
तो रोखडोच दुर्योधनाचेर धांवन गेलो. भिमाक चुकोवपाक दुर्योधनान अंतराळांत 
उडी मात माल्ल्या, भीम मोट्यान आइलो. दुर्योधनाचे पांय जमनीक लागचे 
पयलींच ताच्या दोनूय जांगांचेर ताणे मोट्यान गदा हाणली. त्याच खिणाक 
दुर्योधनाच्यो दोनूय जांगो मोडल्यो आनी तो घसांयच करून जमनीर कोंसळ्ळो. 


दुर्योधन भुरगो आशिल्लो तेन्ना गांधारीन ताच्या आंगा वेल्यान नदर भोंवडायली. हाका लागून 
दुर्योधनाचें आंग वज्रावरी घट जाले. फकत ताच्या कमरापसून धोपरा मेरेनच्या आंगाचेर 
गांधारिची नदर पडूंक नारिली. म्हुण दुर्योधनाचे कुडिचो इतलो वांटो चार चौगां भाशेन 
हाडा मांसाचो उरिलो. म्हुण थंयच गदा पडटकूच तो कोसळून पडलो. अशी एक 
आख्यायिका आसा. महाभारतांत हे आख्यायिकेक आधार ना. 


दुर्योधन कोसळ्ळो. वळवळपाक लागलो. तरूय भिमाची तिडक तशीच 





उरिली. न्हिवूंक नाशिल्ली. तो दुर्योधनाच्या म्हर्‍यांत गेलो. 'तूंच न्हय तो आमकां | 


गाय रे गाय म्हुण हिणयत सभेंत नाचिलो. आतां भोग तुज्या कर्माची फळां' अशें 
म्हणून ताणे दाव्या पांयान ताचे तकलेर खोट माली. वयल्यान म्हणपाक लागलो, 
'कोणाक विख्ख घाली नासतना, कोणाक लाखे घरांत घाळून हुलपावपाचो यत्न 


करी नासतना, फटीगपणाचें द्युत खेळून कोणाचें राज्य नाड़ी नासतना आमी | 


आमच्या बावळ्यांच्या बळग्यार तुमकां सगळ्यांक मारून उडयले.' 

नाचत नाचत तो युधिष्ठिर कृष्ण अर्जुना सरी आयलो आनी तांकां सांगपाक 
लागलो, 'जांणी द्रौपदेक भर सभेंत नागडी करपाचो यत्न केलो ते सगळे द्रौपदेचे 
तपश्चर्येन आमच्या हातान मेले. आतां आमकां स्वर्ग मेळूं, नर्क मेळूं वा आनीक 
कितेय मेळूं. आमी तांचो सूड घेतलो.' म्हणटासर तो परतो दुर्योधना सरी गेलो 
आनी ताचे तकलेर दावो पांय 'दवरून उबो रावलो 

युधिष्ठिराच्यान दुर्योधनाची ही विपष्टा पळोवं नज जाली. ताणे भिमाक म्हळें 
'मिमा, तुंबें आपलो सोपूत खरो केलो तितलें पुरो. दुर्योधनाच्या मस्तकाक पांय 
ठावं नाका. तो कौरवांचो राजा. त्या भायर भाव आमचो. जाचे भाव मेले, बरे 
मागते मेले, सैन्य मरून ना जालें, असल्याची काकुळट करपाची. ताचीं फकाणा 
मारप न्हय. काड पांय ताचे तकले वयलो. ताचो अवमान करूं नाका. 

युधिष्ठिराचो गळो भरून आयलो. तो दुर्योधना सरी आयलो आनी सद्गदीत 
जावन म्हणपाक लागलो, 'भावा म्हज्या, तुमी आमकां वा आमी तुमकां मारचे 
अशें ब्रह्मदेवानूच बरोवन दवललेलै आमच्या कपलांत. र्जे घडलें ते घडपार्चेच 
आशिल्ले. आतां ताची खंतूय नाका. तिडकूय नाका. तुका मर्ण झुजा मळार 
आयलां. तुगेली स्वर्गातली सुवात कोणेच व्हरुक ना. प्रस्न उल्ला तो आमचो. 
आमी धुतराष्ट्राक आनी तागेल्या सुनांक आनी नातसुनांक तोंड कदो दाखयतले 
हेंच समजना म्हाका.' 


१८२. बलरामाची तिडक 


भीम-दुर्योधना मजगतर्चे झूज पळोवपाक थंय जे उबे आशिल्ले तांच्यांत भितर 
बलरामूय एक आशिल्लो. तो त्याच दिसा थंय पाविलो. 

पांडब आनी कौरव दोगूय आपले अशे बलराम मानतालो. देखून कृष्ण 
पांडवांच्या पंगडांत गेलो तेन्ना बलरामाक वायट दिशि्ले, ताणे कृष्णाक म्हळ्ळे, 
'पाँडवांक तुजो आधार मेळळा तसो दुर्योधनाकूय मेळूंक जाय, तोवूय आमचो.' 
पुणून कृष्णान तार्चे म्हणणे काना मनार धेवंक नाशिले. हाका लागून बलराम खंती 
जालो आनी 'हांव पांडवांचोय पंगड घेवर्चो ना आनी कौरवांचोय धेवचों ना' अरो 
म्हणून तो तीर्थयात्रेक उठून गेलो. यात्रा सोपोवन तो आयज हांगा पाकिल्लो, 

दुर्योधन आनी भीम दोगूय गदे झूज बलरामा कडल्यानूच शिकिले. बलराम 
दोगांचोय गुरू. देखून भिमान जेन्ना दुर्योधनाचे जांगेर गदा हाणली तेन्ना बलरामाक 
भिमाची तिडक माली. तांतूंत परती भिमान दुर्योधनाचे तकलेर खोट मारिली ताणे 
पळेली. तेन्ना तर तो सामको खुबलो. 'शी शी भिमा, तुंवें अधर्म केलो. धिक्कार 
तुका. कमरा सकयल गदा हाणूंक जायना, हो झुजा नेम तुंवें मोडलो. शी:श्रीःशी.' 
भिमाक शी थू करून ताणे कृष्णाच्या तोंडा कडेन पळेलें. कृष्णान हो अन्याय 
कसो सोंसून घेतलो, असो ताका प्रस्न पडलो. ताणे कृष्णाक म्हळें, 'दुर्योधनाची 
जांग मोडली म्हुण दुर्योधन पडलो, अ समजूं नाका. नितिचे नदरेन भीम पडला. 
भिमान ताचे जांगेर गदा हाणून अन्यायान ताका उडयला.' 

इतर्लेच सांगून तो रावलो ना. तो नांगर उबारून भिमाक मारपाक धांवन गेलो. 

बलरामाक खुबिल्लो पळोवन कृष्णाचेर आकांत आयलो. 'हो खुबलो जाल्यार 
कसलो आनी केदो अनर्थ करीत, सांगूं नज.' अर्शे मनांत म्हणून कृष्णान धांवन 
बलरामाक घट वेंगेत धलो आनी म्हळें: 'कौरवांनी पांडवांक आतां मेरेन कितली 

पिडापीड भोगयल्या, तूं जाणा. कौरवांनी खूब अन्याय केल्यात तांचेर. कौरव आनी 
पांडव दोगूय आमचे खरे. पुणून कौरकंनी केल्ल्या अन्यायांक लागून म्हाका 
पांडवांचो पाखो धेवचो पडला. फाटल्या अठरा दिसांत हांगा किर्ते कितें घडलें, 
तुका सारकी खबर ना. अभिमन्यूक कौरवांनी कसो मालो, तूं नकळ. ह्या अठरा 
दिसांत तर तांणी धर्माचे सगळेच नेम मोडल्यात. दुसरें, घेतिलो सोपूत खरो करून 
दाखोबंक जाय, असोय एक नेम क्षत्रियांच्या धर्मात आसा. हय मू. 'हाची मांडी 
हांव फोडटलों' असो कौरवांचे सभेंत भिमान सोपूत घेतिल्लो, तोवूय दुर्योधनान 
द्रौपदेक सभेंत फरफरीत ओडून हाडूंक लावन तिका आपली मांडी दाखयली तेन्ना. 
भिमान आपलो सोपूत खरो केलो म्हुण ताका दुदाण दिवंक फावना. मैत्रेय क्रशीन 
'भीम तुजी मांडी फोडटलो' असो दुर्योधनाक श्रापूय दिल्लो, कौरव पांडव दोगूय 
आमचे सोयरे. पुणून तांच्यांत पांडव चड लागिंचे. तांचो आनी आमचो आजो 
एक. त्या भायर अर्जुन आमचो भावोजी. सुभद्रेचो घोव. आमी सामकेच तिरायता 
वर्री करी रावतले.' 

बलरामाची तिडक न्हिवोवपा खातीर कृष्णान ताका अशें जायतें किर्ते किर्ते 
सांगले. 

'तूँ कितेय सांग. भिमाची करणी सामकीच धर्मा आड लेखूंक जाय.' बलरामान 
ताका जाप दिली. 'जो अर्थ वा काम साधपा खातीर धर्मा आड वता तो आपल्या 
वांगडा भोंबतणच्या लोकांचेंय लुस्कान करता." 

'हांब जाणां', कृष्णान म्हळें, 'म्हजें म्हणणे इतठेंच: फाटल्या अठरा दिसांत 
हांगा किते घडले तें सारकें लक्षांत घेनासतना बेइटी तकली तापोवन धेवं नाका 
आनी भिमाचेर गरज नासतना अन्याय करूं नाका. आतां तर कलियुग लागपाचें 
जाले. कलियुगांत लोक अन्यायाचो सूड अन्यायानूच घेतले. भिमाक आपलो 
सोपूत खरो करूंक मेळळो हांतुंतूच आमी समाधान मानपाचें.' 

कृष्णाचें म्हणणे बलरामान आयकून घेतलें. पुणून ताणे आपणालें मत्त बदलें 
ना. ताणे कृष्णाक इतठेंच म्हळें, तूं कितेय सांग. दुर्योधनाक भिमान अघर्मानूच 
माला. म्हुण ह्या मुखार लोक भिमाक 'झुजांत फटींगपणा करपी' म्हुणणूच 
वळखतले. दुर्योधनाक मात बरी गती मेळटली.' Mt 

इतले सांगून बलराम तिडकीन उठून रथांत बसलो आनी द्वारकेक गेलो. 


यात्रेक बलराम खंय खंय गेलो हाचें वर्णन हांगा आयलां. झास्रान यात्रेच्यो कांय तरा 
सांगल्यात. तांतूंत परिक्रमा म्हुण एक तरा सांगल्या. खंयचीय एक मोटी आनी म्हत्वाची 
न्हंय वेंचून काडप, ती ज॑य समुद्राक मेळटा थंयच्यान तिका उजव्यान घाळून चलत 
चलत तिच्या मुळा मेरेन बचप, थंय पावतकूच तिका परती उजव्यान घालप आनी 

जंयसून' भायर सरिल्लो थंय समुद्रा मेरेन येवप, हे तरेचे यात्रेचे नांव 'परिक्रमा'. 
बलरामान हेच तरेची यात्रा केली. द्वारकेक़् सावन तो भायर सरिलो. आनी सरस्वती 
न्हंयेक उजव्यान घालून तिच्या मुळा मेरेन गेलो. थंय पावतकूच तिका परती उजव्यान 
घाळून तो परतलो. ह्या निमित्त्यान हांगा सरस्वतिचे धडे बेल्या तिर्थांचीं वर्णना आयल्यांत. 
वांगडा त्रित, सारस्वत, मंकणक, अष्टिषेण, बक, विश्वामित्र असल्या कांय मुनिंचीय 
आख्याना आयल्यांत. कार्तिकेयाचेंय आख्यान हांगा दिलां. 

ही सगळी उपरांतची भर लेखूंक जाय. कित्याक, आख्यानां आयकत बसपाचो हो 
वेळ नाशिलो. आख्याना आयकुपाक हांगा कोणाक वेळूय नाशिल्लो, दीस धारे सकल 
देवचे पयलींच झूज सोंपोवपाचें आशिले. 


१८३. कृष्णाची दुर्योधनाक जाप 


बलराम तिडकीन उठून गेलो पळोवन युधिष्ठिराक खूब वायट दिसले. हुसक्यान 
आनी खंतीन तो मान सकल घालून मोन्यानी बसून रावलो. आमचें खंय तरी 
चुकलां, अर ताका दिसपाक लागलें. ताचें तोंड पडलें. तें पळोवन कृष्णान ताका 
विचाले, 'दुर्योधनाचे तकलेर भिमान खोट माली ती तुका मानवली मू? 

'कशी मानवतली', युधिष्ठिरान जाप दिली. 'पुणून भिमाक हांव दुशण दिना. 
कित्याक, ताच्या काळजांत इतल्या वरसांची तिडक खदखदताली. ती ओगान 
भायर सली. हांव ओगी रावलों हें चिंतून.' 

'खरें तुर्जे' अश मनांतल्या मनांत म्हणून कृष्ण ओगी रावलो. 

भीम खुशालभरीत जालो. भुलुसुनूय आयिल्लो. दुर्योधन पडिल्ल्यान आतां झूज 
सोंपले अरो दिसून आनी झुजा वांगडा इतलीं वरसां सोशीत आयिल्ले त्रास अन्याय 
` सोंपले अरो दिसून तो खोदायेन नाचत नाचत युधिष्ठिरा सरी आयलो आनी 
म्हणपाक लागलो, 'एक्ूय दुस्मान आतां उरूक ना. सगळे मेले. आतां ही पुराय 
धर्तरी रानां वनां सुकण्या-सावदां आनी मनां सयत तुजी जाली. आतां कसलोच 
हुस्को करी नासतना राज्य कर.' 

भिमाचे खोइायेत सगळ्यांनी शंख नगारे शिंगाँ कांसाळी वाजोवन भर घाली. 
सगळे भिमाची तुस्त गावपाक लागले. 'वुत्रासुराक मारतकूच इन्द्राची जशी 
संवसार तुस्त गायत राविलो तशी आतां तुजीय तो गायत रावतलो. तुजो पराक्रम 
आकांताचो. तुंबें घेतिले सगळे सोपूत खरे केले. दुःशासनाचें रगत तूं पियेलो. 
दुर्योधनाचे तकलेर तुंबें खोट माली, तुकाच जमपाचे असले पराक्रम. दुःशासनान 
आनी दुर्योधनान तुमकां जे त्रास दिले तांचो उगडास काडल्यारूच तिडक मारता, 

आंगार कांटो फुळून येता.' अहो ते म्हणपाक लागले, 

दुर्योधना कडेन पळोवन ते म्हणपाक लागले, 'पळे कसो पडला मोडून, 
असोच वळवळूंक जाय हो' 

एकलो भिमूच न्हय, सगळे भुलुसून आयिल्ले. तांकां सगळ्यांक कृष्णान म्हळे 
दुर्योधन निर्लज पातकी पाडो सगळें खरे. बिदुर भीष्म द्रोण हांचे सारकेल्या 
तागेल्या बरै-मागत्यांनी ताका कितलें समजावन सांगिर्ले, 'बाबा रे, तूं येवजिता तें 
बऱयाचें न्हय'. तरी आसतना दळदिऱयान कोण्णाचें कांय आयकर्ले ना. ह्या 
जाणट्यांचे आयकुपाचें ताणे सोडून दिलें त्याच वेळार तो खरो मेलो. ताका आतां 
उतरांनी किर्ते दुखयतात तुमी. आपल्या सगळ्या भावांचो, बरै-मागत्यांचो, 
सांगात्यांचो घात करून मरून पडला तो. ताका आनी आनीक दुखोवं नाकात 
चलात, बसात सगळे आपापल्या रथांत आनी वचात हांगासले.' 

कृष्णाची हीं उतरां दुर्योधनाच्या कानार पडलीं. ती आयकना फुडे ताका 
कृष्णाची भिरभिरी माली. दुर्योधन मरूंक नाशिलो. फकत मोडून पडिलो. 
वळवळटालो. कृष्णाचे तिडकीन तो कमराक नेट दिवन, आपले दोनूय हात 
जमनीक तेंकोबन बसलो आनी भोंवयो वांकड्यो करून कृष्णाक म्हणपाक लागलो, 
'उणाका, लज दिसना रे असलें उलोवपाक तुका. तुंबें भिमाक फर्टीगपणा करूंक 
लावन म्हाका मोडून घाला. 'हाची मांडी फोडले बगर हो मरपाचो ना' अरी तूं 
खुणावन अर्जुनाक सांगतालो तें हांवें पळोबंक नाशिले, अरो दिसले काय किते 
तुका. तुका हांव वळखना अझैं समजूं नाका. सारको वळखतां. तुंबें सगळ्यांचो 
अशेच तरेन घात केला. नीट वाटेन चलतल्यांक तुंबेच आड वाटेन चलपाक 
शिकयल्यात. दिखंडिचेर भीष्म हात उबारचो ना हैं तूं जाणा आशिल्लो. देखून 
शिखंडीक मुखार दवरून तुंबें अर्जुना कडल्यान ताका मारूंक लायलो. म्हाका हैं 
समजूंक नाशिले अशें दिसता काय किर्ते तुका. अश्वत्थामा मेलो अशी हूल उठोबन 
तुंबैच द्रोणाचार्याक श्र सकल दवरूंक लायलें आनी धृष्टद्युम्न ताची गोमटी 
कातरता तें तूं सस्थ बसून पळेत रावलो. युधिष्टठिराक लेगीत तुंबें फट उलोवपाक 
लायलो. अर्जुनाक मारपा खातीर इन्द्रा कडल्यान हाडिल्ली वासवी ' शक्ती तुर्वेच 
घटोत्कचाचेर घाळूक लायली. भूरिश्रव्याचो हात तुटून पडिलो. सात्यकीक मुखार 
काडून तुर्वेच ताका मारूंक लायलो. अर्जुनाक मारपा खातीर मोखिल्लो अश्वसेन तीर 
रथ पायांनी दांबून तुंबेंच फुकट केलो. कर्णाच्या रथाची चाकां मुंगलेली, तो तीं 
वयर काडपाचो यत्न करता आसतना तुंबेंच ताका मारूंक लायलो. तुगेल्यो ह्यो 
करण्यो म्हाका समजूंक नाशिल्ल्यो अशें दिसता काय किर्ते तुका. हांव तुका 

'सारको वळखतां. धर्माक धरून तुमी भीष्म द्रोण कर्ण हांचे कडेन वा म्हजे कडेन 
झुजिले जाल्यार तुमकां जैत केन्लाच मेळचें नाशिले. अधर्मान अन्यायान 
'फटींगपणान तुर्वे जैत जोडला. आमी सगळे धर्मान चलताले. आमचो सगळ्यांचो 
'उणाकपणान तुँवेच घात केला. बेइटो आपणाक मोटो धर्मिइट वा नीतिवंत मानूं 
_नाका. हांव वळखतां तुका. बेस बरो वळखतां.' 

कृष्ण पयलीं दुर्योधनाच्या तोंडा कडेन पळेत रावलो. मागीर उसळ्ळो. ताणे 
म्हळे, 'निर्लुज्ज्या, आड वाटेन आयुष्यभर तूं एकलो गेला. देखून येर्देय व्हडले हैं 
अरिइट सगळ्यांचेर कोसळळे. तुगेल्याच करण्यांक लागून भिष्मा-द्रोणा 
सारकेल्यांक प्राण होगडावचे पडले. तुकाच लागून कर्णा सारकेलो मरून पडलो. 
पाडा पडिल्ल्या, उगडास जाता जाल्यार पळे, हांव तुजे कडेन आयिल्लो, तुका पायां 
पडून हांवें सांगिले, पांडवांचें राज्य बरे भाहोन पांडवांक दी. कांयच न्हय जाल्यार 
पांचूय भावां खातीर फकत पांच गांव दी. येवंक नाशिल्लो व्हय हांव तुजे कडेन. 
मागूंक नाशिर्ले व्हय हांवें हे तुजे कडेन. मागीर, तुंवे किते केलें. पांडवांचें पांडवांक 
दिवप न्यायाचे आशिर्ले, तूं शकुनिचे सांगणेन चलपाक लागलो. तो नाचयता तसो 
नाचपाक लागलो. पांडवांचे हक्काचे राज्यूच न्हय, तर तांणी आपल्या कर्तुत्वान 
जोडिली जोडूय खावपाक मुखार सलो. तूं पाडो अवचिन्नाळो म्हुण विदुर जाणा 
आशिल़ो. तूं जलमा आयला त्याच वेळार ताणे धृतराष्ट्राक सांगिर्ले, हो कुरुकुळाचें 
घट्टाण करतलो. हाका आतांच सोडिलो बरो. खरें म्हळ्यार, तूं जलमा आयला 
त्याच वेळार तुका मारून उड़ोबंक जाय आशिल्लो. एक सांग, भिमाक विख्ख 
घाळून मारपाचो यत्न केली तो कोणे रे. वारणावतांतल्या लाखे-धरांत ताका, 
ताच्या भावांक, ताचे आवयक हुलपावन मारपाचो यत्न कोणे केल्लो, तुँवे न्हय. 
शकुनीक मुखार काडून द्युत खेळूंक लायलें तें कोणे, तुंबें न्हय? आनी द्युतांत 
पांडवांचे सगळें ब्हेर्ले तें तुंवें न्हय जाल्यार कोणे. तांकां तुंबें वाटमार्‍यां भाशेन 
नाडले. बरें, नाडले ते नाडले, द्रौपदेक कौरव सभेंत फरफरीत ओडून कित्याक 
हाडूंक लायली. तिका नागडी करपाचो यत्न कित्याक करूंक लायलो. असली 
उणाक करणी तूं न्हय जाल्यार कोण करून घेतलो आझिलो. हांव थंय नाशिर्लो. 
आशिल्लो जाल्यार त्याच खिणाक हांबूंच तुजी गोमटी कातरतलों आझिलों. तूं 
मदान कुड़ो जालो, म्हुण, तुज्या सांगातांत जे वाडले तेवूय कुड़े जाले. ना जाल्यार 
सांग, पांडव वनवासांत तृणबिंदु आश्रमांत आसतना द्रौपदेचेर हात घालपाचो धीर 
जयद्र्थाक कसो जातलो आशिलो. धर्मा-अधर्माच्यो खबरी म्हाका सांगूं नाका. 
अभिमन्यूक तुंबें कसो मालो, ताचो उगडास कर. तुर्वे जितलींय कामां आयज वेर 


६७८ ी महाभारत 


केलीं तितलींय अधर्मान केली, उणाकांतलो उणाक मनीस तूं. बुहस्पतिचो उपदेस 
तुँवै काना मनार घेतलो ना. तुज्याच घरांतले तुगेर्लेच बरें मागते जाणटेले तुज्या 
बर्‍यार्चे सांगताले तेवूय तुर्वे कानामनार घेतलें ना. तुज्याच कर्माची फळां भोगता 
तूं आयज. म्हाका चड उलोवंक लाबं नाका. कळ्ळें ?' 

'जाणा, जाणा, तूं ही वळेरी वाचतलो म्हुण जाणा आशिल्लो हांव." दुर्योधनान 
कृष्णाक जाप दिली. 'पुणून लक्षांत दवर, हे धर्तरेचो हांवें पोटभर भोग घेतला. जें 
र्जे किर्ते भोगू येतालें तितलेय हांवें भोगलां. तेंवूय दुस्मानाच्या मस्तकार पांय 
दवरून भोगलां. म्हाका मरण लेगीत झुजा मळारूच आयलां. क्षत्रिय जाका 
भाग्याचे मरण मानतात तेच तरेचें मरण म्हाका आयलां. हांव म्हज्या 
इश्टां-सोयर्‍यां सयूत स्वर्गार वतलों. तुमी मात हांगा दुख्खां सोशीत रावतले.' 

जाप दिवन दुर्योधन ओगी रावलो. तागेली ही जाप आयकून अंतराळांतल्या 
यक्ष गंधर्व अप्सरांक बरें दिसळें. तांणी दुर्योधनाचेर वयल्यान फुलां शिंवरायलीं 
आनी ता: तुस्त गावन पदां म्ह८? यक्ष गंधर्व अप्सरांनी दुर्योधनाचो केलो हो 
भौमान पळोवन कृष्णाक लज जाल्ले वरी दिसले. युधिष्ठिर भीम अर्जुन सगळ्यांनी 
लजेन मानो सकल धाल्यो. मागीर पावशी कुपां सारक्या धीर गंभीर आवाजान 
` कृष्णान सगळ्यांक म्हळे, 'तुमी मात लेगीत खंती जावं नाकात. झूज जावचे 
पयलीं तें चुकोवपाचे सगळे तरेचे यत्न हार्वे केले. हांवेंच एकल्यान न्हय, तर 
भीष्म द्रोण विदुर हांणी लेगीत केले. व्यासा सारकेल्या म्हा-मुनीन केल्ले. कोणाकूच 
झूज चुकोवंक आयले ना. झूज आंगार येवन पडटकूच तें जिखप हो एकूच धर्म 
आसूं येता. शास्त्रांत सांगलां: जाका ुंबे दुस्मान लेखला तो मागीर कोणूय आसू. 
केदोय आसूं, ताका मारप हो तुजो धर्म. झुजांत हांबें जे उपाय तुमकां सुचयले ते 
तुमी करूंक नाशिले जाल्यार, घट्ट मतींत दवरात, तुमी झूज केन्नाच जिखूंक पावचे 
नाशिले.' तुमीच .सांगात, भिष्माक तुमी दुसरे करो तरेन मारतले आशिल्ले. भीष्म 
द्रोण कर्ण, इतलेंच न्हय तर हो दुर्योधन लेगीत अतिरथी धरत वयले. 
लोकपालांकूय आटापा येवचे नाशिले. तांकां जे तरेन हांवें मारूंक लायले तांतूंत 
कितेय पातक घडिलें आसत जाल्यार तें हांव म्हज्या माथ्यार घेतां. तुमकां तें 
लागचें ना. क्षात्र-धर्म तुमी सगळे जाणा आझिले. पुणून ताच्यो शिमो हांव 
एकलोच जाणा आशिल्लो. असुरांक मारपी देवां कडल्यानूच हांव त्यो रिकिल्लो. तें 
करय आसू. झूज आयज सोंपलें. तुमकां सगळ्यांक जैत मेळळे. आतां सगळे 
उठात आनी आपापल्या शिबिरांत वचून खोस मनयात.' 

कृष्णान रोखडोच तू तू तू करून पांचजन्य शंख मोट्यान वाजयलो. शंखाचो 

आवाज कानार पडना फुडे बाकिच्यांनीय आपापले शंख वाजयले. उपरांत सगळे 
आपापल्या रथार चडून धडधड धडधड धडधड करीत शिबिराचे दिकेन गेले. 


१८४. जेता उपरांत 


अर्जुनाचो रथ जेन्ना थांबतालो तेन्ना रथांतल्यान पयलो कृष्ण देंवतालो. आयज 
शिबिराच्या दारांत जेन्ना तागेलो रथ उबो रावलो तेन्ना कृष्ण देवलो ना. ताणे 
अर्जुनाक पयलीं देवंक सांगले. इतर्लेच न्हय, तर गांडीव आनी भातेय घेवन देव 
म्हळे. अर्जुन गांडीव आनी भाते घेवन देंवलो. तो देवना फुडें घुडये वेलो मारुतीय 
पुढ करून उडी मारून देवलो. दोगूय देंवतकूच निमाणो कृष्ण देवलो. 

कुष्ण देवलो त्याच खिणाक भक्‌ करून रथ पेटलो आनी खिणा भितर ताचो 
गोबोर जावन जमनीर पडलो. 

रथ असो अवचित पेटिलो पळोवन सगळ्यांक अजाप जालें. अर्जुनाक तर 
सगळ्यांत चड जालें. ताणे कृष्णाक विचाले, 'अडें करें जाले. कोणेच उजो 
लायिलो नासतना रथ अकस्मात कसो पेटलो.' 

'ताचेर जीं ब्रह्मास्रां पडिली तांकां लागून तो पयलींच भितल्ल्यान पेटिलो. 
फकत हांव रथार बशिलो आसतालों म्हुण ताचो लासून गोबोर, जावंक नाशिलो.' 
कृष्णान जाप दिली. 'रथाचें काम आतां सोंपलें. म्हुण ताचो लासून गोबोर जालो.' 

कांय कडेन अरेय म्हळ्ळें मेळटा--- 

कृष्ण आनी अर्जुन रथांतल्यान देवून शिबिराकडेन चलत वतात तेन्ना मारुतीय तांच्या 
वांगडा आसता. कृष्ण ताका म्हणटा, 'ह्या अठरा दिसांत तूय आमच्या वांगडा आहिल. 
आमी दोगूय, म्हण, झुजांत गुल आशिल्ले. मुखार जो दुस्मान येतालो तोच आमकां दिइ्टी 
पडटालो. झुजा मळा बेलो पुराय देखाव आमकां दिउइटी पडनाशिलो. तूं वयर बसून 
आशिल्लो. तुका किर्ते दिइटी पडटालें? 

आनी मारुती ताका जाप दिता, 'म्हाका फकत एक चाक दिउटी पडटाले. तें गरगर 
गरगर करून घुंबताले आनी सगळ्यांच्यो गोमट्यो कातरीत रावि. 

ही भर म्हणूंक जाय 

मागीर शिब्रिरांत पावतकूच कृष्णान युधिष्टिराक वेंग माली आनी म्हळें 
दुस्मानांक जिखून तूं आतां जैतवंत जालो. येदो व्हडलो रक्त-खेव जालो तातूंत 
तुमी पांचूय भाव वाटावळे हें हांव मोठें भाग्य लेखतां, आतां बरे भारोन राज्य 
कर. आनी सुखांत राव. 

कृष्णाची हीं उतरां आयकून युधिष्टिराच्या आंगार कांटो फुल़ो. सदगदीत 

जावन ताणे म्हळें, 'तूं आमच्या पंगडांत राविल्ल्यान आमी झूज जिखूंक पावले. ना 
जाल्यार भीष्म द्रोण कर्णा सारकेल्यांक आमकां जिखूंक येवर्चे नाशिले. तूं आमच्या 
आधाराक आयिल्ल्यान कितल्याश्या संकर्टांतल्यान आमी वाटावले. व्यासान 
म्हाका सांगि, जंय सत्य आसता थंयच कृष्ण आसता. आनी जंय कृष्ण आसता 
थंयच सदां जैत आसता. व्यासार्चे म्हणणे खरें थलले.' खीणभर ओगी रावन म्हळें, 
'तका मात आमचे खातीर खूब सौंसचें पडलें.' 


१८५. कुष्ण हस्तिनापुराक 


उपरांत पांडव दुर्योधनाच्या शिबिरांत गेले. शिबिराक मसंडेची अवकळा आयिल्ली. 
कांय म्हातारे चाकर-माने आनी म्हातार्‍यो वावराड्यो सोडीत जाल्यार थंय कोणूच 
नाशिल्लो, थंय दुर्योधनान एकठांय करून हाडिली बरीच संपत पडिली. पांडवांनी 
ती आपल्या हातांत धेतली आनी ते परतले. 

परततना कृष्णाक किर्ते येवजर्ले, तोच जाणा. ताणे म्हळें, 'आयची रात आमी 
ओघवती न्हंये देगेर सारोबंया. आयज झिबिरांत वचप ना.' धृष्टद्युम्न शिखंडी आनी 
दरौपदेचे पुत शिबिरांत गेले आनी पांडव कृष्ण आनी सात्यकी ओघवती न्हंयेचे 
धडेर वचून रावले. 

युधिष्ठिराच्या मनांत एक प्रस्न उपराशिलो. तो ताका एका सारको 
धोगशितालो. ताका लागून तो हुसक्यांत पडिलो. भौन भौन ताच्या मनांत येतालें, 
कौरवांची खबर हस्तिनापुराक पावल्याच जावंक जाय. दुःशासन दुर्योधनाक करों 
मरण आयले तें संजयान थंय वचून सांगलांय जावंक जाय. ही खबर आयकून 
धृतराष्ट्र-गांधारीक किर्ते जालां जातले काय. गांधारीक आकांताचो धसको बसला 
जावंक जाय. तिगेलो एकलोय पुत वांचून उल्लो ना. इतलेंच न्हय, तर नातु लेगीत 
उरूक पाबूंक ना. तिचो वंशच सोंपलो. 'हें दुख्ख ती करों सोंसतली काय. गांधारी 
सादी बायल न्हय, एक तपस्वी बायल. तिडक माल्ल्यार त्रैलोक्याचो लेगीत लासून 
गोबोर करपाची तांक आझिलली. | 

युधिष्ठिरान कृष्णाक म्हळें: 'कृष्णा, एक म्हत्त्वाचें काम करपार्चे उलां. धृतराष्ट्र 
गांधारीक धीर दिवपाचें. तांगेलें' दुख्ख ल्हव करपाचें आनी तांगेली तिडक 
न्हिवोवपार्चे. हैं काम तूं सोडून आनी कोण करतलो 

कृष्णान दारुकाक उलो मालो. रथ हाडूंक लायलो आनी रोखडोच उठून तो 
हस्तिनापुराक वचपाक भायर सलौ 


| 

कृष्ण हस्तिनापुराक पावचे पयलींच युयुत्सु थंय पाविलो. युयुत्सु धृतराष्ट्राचोच 
पुत. पुणून गांधारीक जालो न्हय. तिगेले एके दासयेक जालो. झूज सुरू जालां 
त्या दिसा तो पांडवांच्या पंगडाक वचून मेळिलो. दुर्योघनाक ताणे झुजा मळा 
वेल्यान पळून गेलो पळेलो तेन्नाच ताका दिशिर्ले, झूज आतां संपले. आपणे आतां 
हस्तिनापुराक गेलें बरे. अरं येवजून तो कौरवांच्या शिबिरांत गेलो. थंय कौरवांच्यो 
ज्यो बायल्यो आइिल्ल्यो तांकां घेवन तो हस्तिनापुराक परतलो. युयुत्सु 
कड़ल्यानूच धृतराष्ट्र-गांधारीक सगळी खबर कळिली आनी ती आयकून दोगांय 
दुखाच्या दरयांत बुडिलीं. इतल्यांत कृष्णाच्या रथाचो आवाज तांच्या कानार 
पडलो. रथाच्या आवाजा वयल्यानूच कृष्ण आयला जावंक जाय अशे तांकां दिसलें. 

कृष्ण रथांतल्यान देंबलो आनी नीट धृतराष्ट्रा सरी गेलो. धृतराष्ट्रा सरीं 
गांधारीय आशिल्ली आनी व्यासूय बशिलो. कृष्णान तिगांच्याय पांयांक हात लावन 
तांकां नमस्कार केलो आनी मागीर धृतराष्ट्राचो हात हातांत घेवन तो ओग्गी उबो 
रावलो. तो ताका धिराचीं दोन उतरां सांगूंक बतालो. पुणून ताचो गळो भरून 
आयलो आनी तो रडपाक लागलो. आपुण रडटा तें पळोवन ताचे ताकाच किर्ते-शैं 
दिसले. ताणे रोखडेच दोळे पुसले आनी धृतराष्ट्राक म्हळें, 'हे पिरायेर तुमकां 
दोगांकूय येदें व्हडलें हें दुख्ख सोंसप कठीण वतलें, हांव जाणां. पुणून जें कितें 
घडलें तें घडपाचेंच आशिर्ले, ताका उपाय नाशिल्लो, नरिबांत बरयर्ले, कितेय कर 
करच चुकोबंक येना आहों तूंच सदां म्हणीत आयला. काळा मुखार कोणाचेच 
शाणेपण चलना अरो व्यासूय म्हणीत आयला. युधिष्ठिर आनी तागेले भाव तुजे 
सांगणे भायर केन्नाच वचूंक नाशिले. तुज्याच घरांत ते लहानाचे व्हड जाले. तरी 
आसतना ते फटवले, नागवले. तांकां राज्य होगडावर्चे पडलें. कितले दगदग आनी 
त्रास तांकां सौसचे पडले, हाचो हिशोब ना. कित्याक लागून तांकां इतलेय हें 
सोंसचें .पडले. तुज्याच मत्तान: तांच्या नरिबाक लागून. वनवासा उपरांत तरी 
तांकां तांगेले राज्य मेळचें आहिले. ना, तेय मेळ्ळे ना. राज्य सोड, पांचूय भावां 
खातीर पांच गांव तरी दी अरों तुका सांगपाक खासा हांव हांगा आयिलो. फकत 
पांच गांब. ते तांकां तुमी दिलले जाल्यार ते धादोसभरीत जावन रावतले आशिले. 
तुमी तेय तांकां दिले नात. तुमचो काळूच घुंबिलो, ताका तूं तरी किर्ते करतलो 
आशिल्लो. झूज चुकोवचें म्हुण भीष्म द्रोण विदुर व्यास सगळ्यांनी यत्न केलो. 
सगळ्यांनी तुजे पांय धरिले. तुंबें किते केलें, दुर्योधनाचेच सांगणेन तूं चलो. 
अखेरेक घडपाचें तें घडले. तें तुज्याय हातांत नाशिले, म्हज्याय नाशिले, 
कोणाच्याच हातांत नाशिले. पांडव बावडे दुसरे किर्ते करतले आशिल्ले. झूज तांकां 

नाका आशिल्ले. तरूय तांचेर तें येवन पडिले. तुमीच तांचेर तें थापिें. झुजांत 
कोण जिखतलो, कोण पडटलो, कोण सांगतलो. झूज हो एक कुड़्ो व्यापार. पांडव 
जिखले, तुगेले पुत पडले. दुशण कोणाक दितलो. उरफाटेंय जावं येतालें. जालें तें 
जाले. आतां फुडलें येवजुपाचें. हांव तुमकां सांगूंक आयलां तें हैं: पांडव तुमगेलेच. 
तुमच्याच घरांतले. तुमच्याच रगताचे. तांकां परकी लेखी नासतना आपलेच 
लेखपाचे. तुमचेर दोगांयचेर तांची भक्ती. जैत मेळुनूय युधिष्ठिराक खोस ना. कितें 
जालें हे, आपल्याच लोकांक मारून किर्ते जोडले आपणे, हे खंतीन तो भितले 
भितर हुलपता. तोवूय तुमच्या इतल्याच दुख्खांत पडला. कशैं तोंड दाखोवं तुमकां, 
अरो म्हणटा.' 

कृष्णान गांधारी कडेन पळेलें आनी म्हळें, 'तुका आनी किर्ते सांगूं हांव. 
उगडास जाता जाल्यार पळे, म्हजे हुजीर तुंबें दुर्योधनाक सांगिलें, बाबा रे, जंय 
सत्य थंयच जैत आसता. तुजें म्हणणे दुर्योधनान आयकलें जाल्यार हो दीस 
उदेवचो नाझिलो. पुणून तुजेय ताचेर कांय चले ना. तुजें तप मोटे. अन्याय अधर्म 
तुका सॉसना. तिडक येत जाल्यार तूं त्रैलोक्याचो लेगीत लासून गोबोर करशीत. 
म्हुण तुका सांगतां, जें कितें घडलें तें पांडवांक लागून घडलें अशें मानू नाका. 
तुज्याच पुतांक लागून घडलें. तांचो राग तूं पांडवांचेर काडूं नाका. पांडवांक जशी 
कुन्ती तशीच तूं. तुका ते खूब मानतात. तुका ते भियेतात. तांचेर रागार जावं 
नाका. तांकां आपले मानून लागीं कर. आपलेच पुत लेख. 

गांधारीन जाप दिली, 'दुख्खान हांव मितल्ले भितर जळटालीं. आतां तुगेळीं 
उतरा आयकून ल्हव ल्हव-शें दिसले. जाणटेपणांत आतां आमकां आनी कोणाचो 
आधार आसा, तुजो आनी तांचो सोडून". 

अशी जाप दिवन ती मोट्या मोट्यान रडपाक लागली. कुष्ण तिच्या म्हर्‍यांत 
बरोच वेळ मोन्यानी बसून रावलो. तिचो. ओग देंवतकूच तो उठलो. धृतराष्ट्र 
गांधारी व्यास, तिगांयच्या पांयार तकली दवरून म्हणपाक लागलो: 'खरें म्हळ्यार 
हांवें आयज हांगाच तुमच्या म्हऱ्यांत रावपाचें. पुणून म्हाका एक हुस्को आसा. 
अश्वत्थामा अजून जितो आसा. ताचो सभाव तुमी जाणात. तो अंदुखो, दुस्वासी 
आनी आतां जाल्यार निर्शैलो, तो किर्ते करीत, सांगूं नज. पांडवांक न्हिदिले कडेन 
हुलपावन लेगीत मारीत. तेन्ना, हांव पांडवां म्हर्‍यांत गेलो बरों.' 

'वच बाबा, वच. बेगीन वच. राख पांडवांक.' गांधारीन ताका म्हळे. 

कृष्ण रोखडोच परतलो. ओघवती न्हंये देगेर वचून ताणे हस्तिनापुराक किर्ते 
घडलें तें सगळें पांडवांक सांगले. आनी तांच्याच सांगातान ताणे रात न्हंये देगेर 
सारयली. , 


१८६. सैन्य नाशिल्लो सेनापती 


दुर्योधन मोडून पडिल्ल्याची खबर कानार पडना फुडें कृपाचार्य अश्वत्थामा आनी 
कृतवर्मा बेगोबेग ताचे सरी गेले. आकांताचें मोड येवचें आनी आयस पयस 
पातळळेलो एक म्हाळ-म्हातारो रूख घसांयच करून हुमटून पडचो तरों-ों कितें 
दुर्योधनाक पळेतकूच तांकां दिसले. दुर्योधन मरूंक नारिलो. फकत मोडून पडिलो. 
आंगार रगत आनी रगतांत माती भरसून तो जमनीर पडिली. वळवळटालो. ताचे 
भोंबतणी हिरांटे आनी कावळे जमिले. ते मदीं मदीं ताच्या आंगाक चोच मारताले 
आनी मांसाचे कुड़के चोचीत घेवन उडून वताले. दुर्योधन तांकां हातांनी 
आमुडटालो. देखाव पळोबं नज आशिल्लो, तो पळोवन अश्वत्थाम्यार्चे काळीज 
कळवळून आयलें. ताचे दोळे भरून आयले. एक उस्कार सोडून ताणे दुर्योधनाक 
म्हळे, 'दुर्योधना, कित्यांत कांय अर्थ ना रे. तुका खंयच्या रुपांत पळेलो रे हावे. 
काल पयर मेरेन तूं अख्खे धर्तेचो राजा आशिलो. तुजे भोवतणी कितले-शेच 
जाण बोवाळटाले. तुजी सायबाजात्रा करताले. तुगेलँ उतर झेलून धरताले. आयज 
तुका हांगा जमनीर मातयेंत लोळिलो पळेतां आनी तुजे भोवतणी हिरांट्यांक आनी 
कावळ्यांक पळेतां. हांबें सपनांत लेगीत तुका असो पळेलो जाल्यार खरे मानचों 
नाशिली. तुका पळोवन इन्द्राचे लेगीत दोळे फुटचे येद्या वैभवांत लोळिलो तुका 
हांबें पळेलो. तोच तूं हांगा असो मातयेंत लोळचो मरे. अर्थ तरी आसा रे ह्या 
जिविताक. कित्यांत कांय अर्थ ना.' 

तिगांकूय पळोवन दुर्योधनाच्याय दोळ्यांत दुकां आयिलीं. तांतूंत आतां 
अश्वत्थाम्याचीं उतरां आयकून तो हुंदक्या-हुंदक्यांनी रडपाक लागलो. 

थोड्या वेळान ताणे दोळे पुसून म्हळे, 'संबसारांत दर-एकले गजालीक अंत 
आसता. काळाचोच नेम हो. आयज हो वयर सलो, तर फाल्यां तो. हेच भाशैन 
काळाचे चाक घुंबता. म्हाका ताची खंत ना. उरफाटो, मोट्यांतलो मोटो संतोस 
म्हाका भोगता. राजा आसतनाच हांव पडलां आनी तोवूय झुजा मळार पडलां. 
झुजांत आमचेर केर्दी केदीं अरिइटां कोंसळ्ळीं. तरी आसतना हांव फार्टी सर्ला ना. 
अखेर मेरेन झुजत रावलो. म्हज्या आधाराक आयिल्ल्यांक वाऱयार उडोवन हांव 
पडूंक ना. ते सगळे पडल्या उपरांत पडलां. म्हाका कमरे सकल गदा हाणून 
उडयला. अनीत अधर्म हांचो आधार घेवन उड़यला. म्हज्या नांवाक हांवें खत 
लागूंक दिवंक ना. म्हर्जे दुख्ख तुमी करप न्हय. म्हजी काकुळट करप म्हळ्यार 
म्हजो अवमान. तो तुमी तरी करचो न्हय.' 

दुर्योधनाचे दोळे परते भरून. आयले. उलयतां उलयतांच तो थांबलो. 
उलोवपाक ताणे परतौ केदो वेळ यत्न केलो. पुणून उतरूच फुटना जाळं. 
अश्वत्थाम्याच्यान हैं पळोवं नज जालें. दांत ओंठ चाबीत, हात चोळीत रादगदीत 
जावन दुर्योधनाक ताणे म्हळें, 'दळदिर्‍यांनी म्हज्या बापायक फटींगपणान मालो. 
त्या वेळार जालें ताच्याकूय चड दुख्ख आयज तुका पळोवन जाता. आयुष्यांत 
हांवें कितेय दान धर्म वा सुकृत केलें आसत जाल्यार सोपूत घेवन सांगतां: आयचें 
रातींच हांव पांचाळ पांडवांक मारून उडयतलों. म्हर्जे उतर फट जावें ना हें तूं 
पळेतलो.' 

दुर्योधनाक हें आयकून बरें दिसलं. तो खीणभर उचांबळुनूय आयलो. ताणे 
कृपाचार्याक म्हळें, 'बेग्गीन एक तांबयो भरून हाड.' 

कृपाचार्य तांबयो भरून घेवन आयलो. 

'आतां द्रोणाचार्याच्या ह्या पुताक सेनापतिपदाचो अभिषेक कर." दुर्योधनान 
कृपाचार्याक सांगळे. 

कृपाचार्यान अश्वत्थाम्याक सेनापतिपदाचो अभिषेक केलो. अश्वत्थामा 
उचांबळून आयलो. सदगदीत जावन ताणे दुर्योधनाक वग माली. आनी म्हळें, 
'आयज सोपूत खरो केले बगर रावचों ना.' 

रोखडोच तो थंयच्यान उठून गेलो. 


१८७. एक उणाक करणी 


खंय वचचें, कितें करचें हें अश्वत्थामा थारावंक पावृंक नाशिलो. ताणे आपलो रथ 
दक्षिणे दिकेन धांवडायलो. थंयच्यान उदेंते दिकेक धुंबडावन तो रानांत भितर 
सल्लो. 

कृपाचार्य आनी कृतवर्मा ताच्या फाटल्यान आयिलले. एका रुखा मुळांत तिगूय 
बसले. रथाच्या घोड्यांक सोडयले. तांकां उदक पियेवपाक घाले आनी रुखा | 
मुळांत बसून कितें करचें हाचेर तिगूय येवजूंक लागले. 

तीनसांज सोंपून काळोख पातळ्ळेलो. सगळे कडेन किण्ण जालें. तिगांयच्या 
काळजांत खंतिचीं आनी निर्शेणिर्ची ल्हारां वयर सरून फुटपाक लागलीं. ह्या अठरा | 
दिसांत धडिल्ल्यो' कितल्यो-श्यो गजाली तांकां येवजल्यो. त्यो येवजून तिगूय | 
उचांबळीत जाले. येवजून येवजून तांकां पुरो जालें. कृपाचार्य आनी कृतवर्मा, | 
दोगांकूय न्हीद आयली. ते न्हिदले. अश्वत्थामा जागोच आशिल्लो. ताका न्हीद | 

पडूंक नाशिल्ली, ताचें काळीज पेटिछें. तो येवजीत रावलो. मुखार एक वड 
आशिल्लो. मध्यान राती अवचित अश्वत्थाम्याची नदर त्या वडाचेर पडली. 
कुचकुचीत खांदयांचो वड. ताचेर कावळ्यांनी कितले-शे घोटेर बांदिले आनी 
घोंटेरांत कावळे आपल्या पिलांक घेवन न्हिदिले. वडाचे एके ताळयेर पिंगश्या 
रंगाची आनी घारऱ््या दोळ्यांची एक घुघुम बशिली ताणे पळेली. अश्वत्थामा तिका 
पळेत रावलो. अकस्मात घुघुम उडली एका घोटेराचेर वचून बसली. घोटेरांत 
कावळे न्हिदिले, तांचेर तिणे झोपय माली. कावळे आकांतून जागे जाले. पुणून, 
कोण आयलो, किते घडलें, हैं तांकां कळचे पयलींच तांतल्या कितल्या-इ्या 
कावळ्यांक तांच्या पिलां सयत तिणे मारून उड्यले. वड़ा मुळांत एका खिणात 
कितलेशेच कावळे मरून पडले. 

अश्वत्थामा शिटकावलो. ही घुधूम आपणाक तूंय अशें कर अशो सांगता, अशो 
ताका दिसलें. 'हय, ती हेंच सांगता. ती म्हाका अरोंच कर म्हणटा. देव सदांच 
कुरवांनी शिटकायता म्हणटात तो असो.' ताणे ` मनांत म्हळें. घुधूम ताका गुरू 
कशी दिसली. त्याच खिणाक ताणे थारायलें, 'पांडवांच्या शिबिरांत आतांच वचून 
तांकां अशेच मारून उडोवंक जाय.' पांचाल-पांडबांक मारून उडयतलो असो ताणे 
सोपूत घेतिलो. तो खरो करपाक हेच वाटेन आपणे चळूंक जाय. 'पांचाल-पांडवांक 
जागयतलो, तांकां शस्रास्रानी झुजूंक लायतलो आनी झुजांत तांकां मारतलों म्हुण 
रावलों जाल्यार सोपूत केन्नाच खरो करूंक पावचों ना. दिव्याचे जोतीर घालून 
धेवपी पिसोळ्यां सारकी गत्त जातली म्हजी. घुधूम सांगता ते वाटेन गेलों 
जाल्यारूच तांकां मारूक पावतलों. शास्रांतूय सांगलां, दुबावी वाटे परस खातरेची 
नीट वाट घेवची. लोक शी थू करतले. उणाक वाटेन चलळून तांकां माले म्हणटले. 
म्हणूं दी. पांडव-पांचाल पावला-पावलाक उणाक वाटेन गेल्यात. तांणी निर्लज्जा 
भाशेन सगळे नेम मोडल्यात. देखुनूच ते जैत जोडूंक पाबल्यात. तेच वाटेन हांव 
वतलो आनी तांच्या हातांत गेले जैत झोंबून म्हज्या हातांत हाडटलों.' 

अश्वत्थाम्यान नित्हाय केलो. कृपाचार्य कृतवर्मा न्हिदिले, दोगांकूय उठयले. 
उठोवन दोगांकूय ताणे आपलो बेत सांगलो. 

अश्वत्थाम्याचो नित्शय पळोवन कुपाचार्याक अजापांचो धसको बसलो. ताका 
ताची लज दिसली. अश्वत्थाम्याक असलें करो येवजलें, हेंच ताका कळना जालें. 
तो कांय जाप दिनासतना ओगी रावलो. कृपाचार्य ओगी रावलोसो पळोवन 
अश्वत्थाम्यान ताका म्हळे, 'विरां मदलो म्हावीर हो दुर्योधन. इकरा अक्षौहिणी 
सैन्याचो धनी. तो कसो मोडून पडला पळे. कसो मातयेंत लोळटा पळे. भिमान 

ताचे जांगेर गदा मारून ताका उड़यलो. इतर्छेच न्हय तर मोडून पडिल्ल्या ह्या 
राजाचे तकलेर भिमान दाव्या पांयान खोट लेगीत माली. इतलीं उणाकपणा करून | 
पांचाल पांडव वयल्यान शंख नगारे शिंगां कांसाळीं वाजोबन पिशे करो नाचले. 
तांचो सूड आमी घेतलो ना जाल्यार नर्क सोडून दुसरे किर्तेच मेळपाचें ना 
आमकां. दुर्योधनाच्या सैन्यांतले फकत आमी तीग उल्ल्यात. बाकिचे जे मेले 
तांच्या रिणांतल्यान मेकळे जावपाची दायकी आमची न्हय जाल्यार कोणाची. हांव 
सुचयतां ती वाट सारकी न्हय, जाल्यार दुसरी खंयची वाट तुका येवजता ती तरी 
सांग.' 

'तूं कितें म्हणटा तें कळळें', कृपाचार्यान ताका जाप दिली. 'संवसारांत जल्मा 
येतनाच आमी दैव आनी यत्न हांचे पास गळ्यांत बांदून घेवन येतात. फकत 
दैवान कामां जातात अरो ना. फकत यत्नान जातात अय ना. दोनूय एकठांय 
येवंक जाय. तूं जे वाटेन वचूंक सोदता ती उणाकांतली उणाक वाट. तूं म्हणटलो, 
उणाक वाटेन तेबूय गेल्यात. हांव ना म्हणिना. पुण म्हणून आमीय तेच वाटेन 
चळूंक जाय अरी ना. आंगलट येत अहो कितेंच शाण्या मनशान करचें न्हय. 
तुजी वाट म्हाका मात पसून मानूंक ना आनी दुसरी म्हाका येवजना. तेन्ना, एक 
काम करुया. आमी हस्तिनापुराक वचुंया. धृतराष्ट्र गांधारी विदुर थंय आसात. ह्या 
जाणट्यांक विचारया. ते सांगतात तर्शे करूया. तूं म्हणटा तरंच करचें अरो तांणी 
म्हळें जाल्यार तुज्या फाटल्यान येवपाक हांव मात लेगीत अनमनचो ना. असल्या 
प्रसंगार जाणव्यांचेच सांगणेन चळूचें. दुर्योधन जाणट्यांचे सांगणेन चलनाशिलो. 
म्हण फस्तीक पडलो." | 

कृपाचार्याची जाप आयकून अश्वत्थामा भितले भितर जळफळपाक लागलो. 
हात चोळीत ताणे म्हळें, 'हस्तिनापुराक वचून तांकां करों तोंड दाखोवं. येदो 
व्हडलो तूं, व्हडलीं व्हडलीं दिव्याख्रां जाणा आशिल्लो. मागीर, तुजो बापुय कसो 
मेलो रे म्हुण तांणी विचाल्ल्यार तांकां किर्ते जाप. दितलों हांव. हांव एक जाणां. 
जातीन हांव ब्राह्मण. पुणून क्षात्रधर्म घेतिलो. क्षात्रधर्म घेतलो म्हणटकूच त्या 
धर्माक धरून चलप होच म्हजो धर्म. म्हाका बापायच्या, इश्टांच्या, दुर्योधना 
सारक्या धनयाच्या. रिणांतल्यान मेकळो जावंकूच जाय. तुमी येतले जाल्यार 
येयात. ना जाल्यार हांव पळे, पांडव पॉचालांक मारपाक तांच्या शिबिरांत चलो. 
जेताचे खोशयेन नाचून नाचून पुरो जावन सगळे सुस्त न्हिदिले आसतले. ते 
न्हिदिलि आसतनाच तांचेर घुरी घालतलों आनी इन्द्रान जडो दैत्यांक कचाकच 
कातरून उडयल्ले तहो पांडव पांचालांक कातरून तांच्या प्रेतांची रास उड़यतलों. 

ते बगर म्हाका सुख लागपार्चे ना 

सगळें आयकून कृपाचार्यान म्हळे, 'तुंबें कितेंय करचें म्हुण थारायळें जाल्यार 
तुका ताचे पसून फाटीं काडप कठीण, हैं हांव जाणा. पुणून म्हर्जे म्हणणे इतलेंच, 
कितेय करपार्चे आसूं, तें फाल्यां करुंया. आयज नाका. आयज तुकाय पुरो जालां 
आमकांय जालां. आयज आमी न्हीद काड़ुंया. फाल्यां तूं सांगता तें करपाक आमी 
दोगूय तयार आसात. आमी तुज्या फाटल्यान येतात. तूं शूर, तुर्वे तांकां मारपाचें 
थारायलं आसत जाल्यार फाल्यांय मारतलो. म्हाका इल्लोय दुबाव ना. आयज 
नाका. आयज तूं बरो सुस्त न्हीद 

कसो न्हिदूं, अश्वत्थाम्यान ताका विचाले. 'म्हज्या आंगाक हुलोप पेटला 
द्रोणाचार्य म्हजो बापुय. ताका तांणी कसो मालो तें येवजता तेन्ना आंगाक जाळ 
पडटात. दुर्योधन आमचो राजा. ताची गत्त पळोवन तर कोणाच्याय दोळ्यांतल्यान 
दुकां येवंक जाय. असलीं उणाकपणा करतल्यांचो सूड धेतले बगर म्हाका न्हीद 
पड़पाची ना. आयजूच सूड धेवपाचो. फाल्यां आमकां जमपा्चे ना. कुष्ण तांच्या 
फाटल्यान आसतना आमचें कोणाचेच कांयच चळपाचें ना. कुष्ण हस्तिनापुराक 
गेला. किर्ते करपाचे तें आयजूच तो नासतना करपार्चे. तें करून मागीर येवन 
न्हिदुंया.' 

अश्वत्थाम्याचो निर्णय पळोवन कृपाचार्य खंती जालो. ताणे म्हळे, 
'न्हिदिल्ल्यांक मारप हें उणाक करणेत लेगीत बसना. तूं ही करणी करून 
आपलोच घात करून घेतलो. अजून मेरेन तुज्या हातान कसलीच उणाक करणी 
घडूंक ना. हीं उणाकपणा करून तूं तुज्या निर्मळ चारित्र्याचेर बेइटीं खतां लावन 
घेतलो. तुंबें शास्राक धरून चळूक जाय.' 

'झास्रां? कसलीं शास्रा?' अश्वत्थाम्यान उसळून ताका विचाले. 'भिष्माचार्याक 
द्रोणाचार्याक कर्णाक भूरिश्रव्याक जयद्रथाक दुर्योधनाक तांणी करो माले. शास्त्रांक 
धरून व्हय. झास्जां-बिस्रां तांणी सगर्ळी केना सोडून दिलीं. असल्यांक शास्राक 
धरून न्हय, आड वाटेनूच वचून मारपाचें. तूं यो, ना जाल्यार नाका येवं, हांव 
चलो. हांव आयजूच तांकां ते न्हिदिले कडेन आसतना मारून येतलों. हे करणेक 
लागून हांव नरकांत पडूं वा आनीक खंयूय वचून पडूं, म्हाका ताची खंत ना.' 

अश्वत्थामा रथाक घोडे बांदपाक लागलो. तागेली ही ताकतीक पळोवन 
कृपाचार्य आनी कृतवर्मा दोगांकूय दिसले, हो आतां पांडव पांचालांक मारपाक गेले 
बगर रावपाचो ना. हाका कितठेंय समजावन सांगले म्हुण हो कोणाचेंच 
आयकुपाचो ना. आतां उपाय ना. पुणून हाका एकलो वचूंक दिवंक जायना. 
हाच्या फाटल्यान आमीय गेले बरे.' 

दोगूय अश्वत्थाम्या फाटल्यान गेले. पांडवांच्या शिबिरां सरीं पावतकूच तिगांयनी 
दरवट्या सरीं आपापले रथ उबे केले. 

एकलो धिप्पाड मनीस दरवट्यार बशिल्लो, न्हिदेन पेंगतालो. अश्वत्थाम्यान 
कचक करून ताची गोमटी पयलीं कातली. मागीर कुपाचार्याक म्हळें, 'तुमी 
दोगूय हांगा दारार उबे रावात. हांव भितर वचून सगळ्यांक मारून येतां. म्हज्या 
हातांतलो सुटून कोणूय हे वाटेन भायर सल्लो जाल्यार ताका तुमी हांगा मारपाचो. 
एकलोय जितो सुटूंक जायना 

दोगांनीय ताचें म्हणणें मान्य केलें आनी दरवट्याचे दोनी कुशीन दोगूय उबे 
रावले. 

अश्वत्थामा भितर शिबिरांत गेलो. नीट वाटेन न्हय, आड वाटेन भितर सलो. 
भितर सगळे सुस्त न्हिदिले. सगळ्यांत पयलीं धृष्टय्युम्नाक सोदून काडलो. तो खंय 
न्हिदिलो आसतलो हाचो अदमास ताका आशिलो. धृष्टयुम्न सुस्त न्हिदिलो. दीस 
भर धुमशेणा कांडून सगळ्यांक पुरो जालें. ताचेर खोट मारून अश्वत्थाम्यान ताका 
जागयलो. कच्च करून आंग काडून धृष्टद्युम्न जागो जालो. कोणे खोट माली, 
कित्याक माली, ताच्या लक्षांत येवचे पयलींच अश्वत्थाम्यान तागेल्या केंसांक 
धरून ताका बाजेवेलो सकल उडयलो. ताच्या हङ्ड्यार बसून धोंपरांनी ताचें हड 
पयलीं चिडले, उपरांत उचांबळीत जावन ताची गची अंदिली. धृष्टद्युम्न 
अश्वत्थाम्याक वळखलो. ताच्या हातांत कसलेच शस्र नाशिले. ताणे नाखटांनी 
अश्वत्थाम्याक बुडिलो आनी अंदल्ल्या आवाजांत ताका म्हळें, “म्हाका मारतलो 
जाल्यार शस्रान मार, असो न्हय.' 

'शस्रान?' अश्वत्थाम्यान तिडकीन ताका विचाले. 'उणाका, तूं गुरु-घातकी. 
तुका असोच मारूंक जाय. शस्रानी न्हय. तुका असलेच मरण फावता.' अशे 
म्हणून अश्वत्थाम्यान धोंपरांनी ताची मर्मस्थळां चिडली. धृष्टद्युम्न त्याच खिणाक 
मेलो. 

धृष्टद्युम्न मेलो हैं पळोवन अश्वत्थामा कुडींतल्यान भायर आयलो आनी 
मोट्यान आइलो. ती आइणी आयकून महालांतल्यो बायलो जाग्यो जाल्यो. त्यो 
भियेल्यो. 'भूत...भूत' म्हणून गजाल मारीत रावल्यो. तांगेली गजाल आयकून 
भोंबतणचो लोक जागो जालो. ते पयलींच अश्वत्थामा उत्तमौज्याचे कुडींत गेलो 
उत्तमौजा न्हिदिलो आसतना अश्वत्थामा ताच्या हड्ड्यार वचून बसलो. ताचीय 
गची ताणे अंदिली. आनी ताकाय मारून उड्यलो. बोवाळ आयकून युधामन्यूक 
जाग आयली. म्हणटासर अश्वत्थामा ताच्या म्हऱ्यांत आयलो. तो अश्वत्थाम्याक 

वळखूंक पावलोच ना. ताका तो राक्षस कसो दिसलो. ताका राक्षस धरून 
युधामन्यून ताचेर गदा मोखून माली. अश्वत्थाम्यान गदा चुकयली. आनी तो 
-ताचेर .धांवन गेलो. ताचीय गची अंदून ताणे ताकाय मारून उड़यलो. 

उत्तमौजा आनी युधामन्यु हांचे भोंवतणचे लोक जागे जावचे पयलींच 
अश्वत्थाम्यान द्रौपदेच्या पुतांक सोदून काडले. बोवाळ आयकून ते जागे जाले. ते 
श्रां हातांत घेवन पळेताले. ताचे पयलींच अश्वत्थामा तरसाद घेवन तांच्या 
आंगार धांवन गेलो. प्रतिविंध्याच्या कमराक घाय करून ताणे ताचे दोन कुड़के 
केले. सूतसोमाचे हात कातरून ताचें हड फोडले. शतानिकाची गोमटी कातली. 
श्रुतकर्म्याची तकली फोडली, श्रुतकीर्तिची गोमटी माली. 

शिखंडी धांवन आयिलो. अश्वत्थाम्यान ताच्या भोवयां मदीं तरसाद तोपून 
ताका उबोच चिल्लो. 

कोण आयलो, किर्ते जाळे, कोणाकूच सारके कळ्ळें ना. सगळे काचाबूल 
जावन उठले. हे वाटेन ते वाटेन धांवपाक लागले. कोणाक भूत आयिलले वरी 
दिसले. कोणाक राक्षसांनी घुरी घाले वरी दिसले. सगळे गजाल मारीत चोय 
दिकांनी पळपाक लागले. 'अर्जुन खंय, कुष्ण खंय, भीम खंय' सगळे एकामेकांक 
बिचारपाक लागले. कुष्ण शिबिरांत ना, तो आनी सात्यकी पांडवांक घेवन 
ओघवती न्हंये देगेर गेल्यात, हें शिबिरांतठो कोणूच नकळ आशिल्लो, सगळे 
काचाबूल जावन धांवतात पळटात तें पळोवन अश्वत्थाम्यान पांडवांच्या शिबिराक 
तीन कडेन उजो लायलो. शिबिरान पेट घेतलो. आकांतान लोक भायर धांबले. 
भायर कृतवर्मा आनी कृपाचार्य उबे आहिले. दरवट्यांतल्यान जे जे भायर धांवन 
आयले तांकां सगळ्यांक ह्या दोगांयनी कचाकच कातरून उडयले. शिबिरांतले 
सगळे मेले. 

अश्वत्थाम्यार्चे आंग रगतान भरभररिलें. तरसाद आनी हात एक जलले वरी 
दिसताले. हो रक्तखेव करून जातकूच अश्वत्थामा खुशालभरीत जालो. सोपूत खरो 
केल्ल्याची ताका खोस जाली. द्रुपदाचे पुत नातु सगळे मरून ना जाले. पांचाल 
तागेले आनी तागेल्या बापायचे हाडवैरी. ते तांती-पिलां सयत ना जाले पळोवन 
अश्वत्थामा धादोसभरीत जालो. उजो कितेय लासता. पुणून जे लासता ताचो 
लासून गोबोर जालो म्हणटकूच आपुणूय न्हिवता. तसो अश्वत्थामा आयज पेटलो. 
पेटून पांडवांच्या शिबिराचेर पडलो. शिबिरांत राविल्ल्या सगळ्यांचो शिबिरा सयत 
गोबोर जालो तेन्ना अश्वत्थामाय न्हिवलो. भायर येवन ताणे कृपाचार्य आनी 
कृतवर्मा दोगांकूय घट्ट वेंग माली आनी म्हळे, 'धृष्टद्युमन शिखंडी द्रौपदेचे पुत 

सगळ्यांचो जीव घेतलो. चलात , या, दुर्योधना सरीं वचुंया. तो जितो आसत 
जाल्यार ताका ही खबर आयकून खूब बरें दिसतर्ले, तोवूय धादोसभरीत जातलो 
आनी सुखान प्राण सोडटलो.' 

तिगूय दुर्योधनासरीं गेले. दुर्योधनाचो जीव अजून वचूंक नाशिल्लो, तो मोट्या 
कठटान स्वास घेतालो. तार्चे सगळें आंग रगतान भरि. तोंडांतल्यानूय रगत 
व्हांवताले. ताचे भोंवतणी कोलसुणी येवन बशिर्छी, तांकां तो आमुडपाचो यत्न 
करतालो. तो हे आवतिकार्येत पडिलो आसतना तिगूय थंय पावले. ताचे वळवळे 
पळोवन तिगांयच्या दोळ्यांतल्यान दुकां व्हांवपाक लागलीं. त्रैलोक्याचो धनी 
जावपाच्या पांवड्याचो हो राजा असो मातये भरवण कसो जावंचो, अगो 
तिगांयच्या मनांत आयलें. तिगूय ताच्या म्हर्‍यांत गेले. कुपाचार्यान रडत रडत 
आपल्या हातान ताच्या तोंडावेले रगत पुसलें. दुर्योधनान दोळे उकते करून तांचे 
कडेन पळेलें. तेन्ना, अश्वत्थाम्यान ताका सांगळें, (दुर्योधन, आयकून तूं 
धादोसभरीत जावचो असली एक खबर घेवन आयलां. पांडवांच्या पंगडांतले आतां 
फकत पांच पांडव, कृष्ण आनी सात्यकी इतलेच उल्ल्यात. आनी आमच्या 
पंगडांतले हांव कृपाचार्य आनी कृतवर्मा उल्ल्यात. पांडवांच्या पंगडांतले धृष्टयुम्न 
शिखंडी उत्तमौजा युधामन्यु द्रौपदेचे पांचूय पुत, सगळ्यांचो संहार करून हांगा 
आयलां. सगळे न्हिदिले आसतना हांबें तांकां मारून उडयले. उपरांत तांच्या 
शिबिराक उजो घालून उरिल्ल्यांक सगळ्यांक हुलपावन माले. सगळे जनावरां 
भाशेन मेले.' 

खबर आयकून दुर्योधन खुशालभरीत जालो. 'भीष्म द्रोण कर्ण हांचे 
सारकेल्यांच्या हातान घडूंक पावलें ना तें कृपाचार्य आनी कृतवर्म्याच्या आधारान 
तुवे केले. तुजे बरें जावं. धृष्टद्युम्न आनी शिखंडी दोगूय मेल्ल्याचे आयकून तर 
म्हाका इन्द्राचे पदवेक पाविल्ल्याची खोस भोगली. आतां हांव धादोसभरीत जावन 
प्राण सोडटां. आतां आमी स्वर्गात मेळुंया' अरों म्हणून दुर्योधनान प्राण सोडलो. 

अश्वत्थाम्यान पांडवांच्या शिबिरांत जो संहार केलो तांतूंतल्यान एकलोच 
वाटावलो : धृष्टद्युम्नाचो सारथी. तो कृपाचार्याच्या हातांत पडिलो. पुणून कसो तरी 
सुटून आयिलो. पांडव खंय आसूं येतात हाचो अदमास ताका आशिल्लो. तो धांवन 
ओघवती न्हंये देगेर गेलो आनी राती अश्वत्थाम्यान शिबिरांत भितर सरून कोणाक 

कशे माले ही खबर ताणे पांडवांक सांगली. 

खबर आयकून युधिष्ठिर झीट येवन पडलो. थोड्या वेळान सुद्दीर आयलो तेन्ना 
विकळाप करपाक लागलो: 'हें जैत कसलें. ही हारूच म्हणूंक जाय. भीष्म द्रोण 
कर्णा सारकेल्यांक जे बदले नात तांकां आमी आमच्या धाळपणान होगडायले. 
एक व्हडलो म्हालसागर पेंवन येवर्चे आनी येदेशे एके न्हंयेत बुडून मरचें तर्शे 
आमचें जाले. आमी घाळ उले. आमी जी जतनाय धेवंक जाय आशिली ती 
घेनासतना आमी आमचोच घात करून घेतलो." 

एक एकल्याचें नांव घेवन तो रडपाक लागलो. सगळ्यांत व्हडलें दुख्ख 
द्रौपदेकूच जातले अरे ताका दिसले. तिगेलो बापुय गेलो. भाव गेले. अपुबयिचे 
पुत गेले. 'कशी सोंसतली बावडी येदें व्हडलें हें दुख्ख.' तो मनांतल्या मनांत 
म्हणपाक लागलो. 

ताणे नकुलाक उलो मारून म्हळे, 'चल रे नकुल, उपप्नुव्य नगरींत वचून 
मात्सो घेवन यो तिका हांगा.' 

नकुल भायर सलो. तो उपषुव्य नगरींत पावचे पयलींच धृष्टद्युम्न शिखंडी 
आनी पुत मेल्ल्याची खबर द्रौपदेच्या कानार येवन आदळ्ळेळी आनी रडून रडून 
तिणे आकांत केलो. तिचे दोळे सुजिले. तिचे भोवतणी कितल्यो-श्यो बायलो बसून 
रडटाल्यो. नकुल तिका व्हरपाक आयला म्हणपार्चे कळटकूच ती भायर सल्ली 
आनी युधिष्ठिरा म्हर्‍्यांत पावतकूच वाप्यान केळ पडची तझी घो करून जमनीर 
कोसळून पडली. खोळझांनी रडपाक लागली. तिगेलें सगळेंच बुडिल. मेळळां तें 
जैत कोणा खातीर, कित्या खातीर, किर्ते करपा खातीर, तिका कळनाशिले. 
तिगेल्या अंतपार नाशिल्ल्या दुख्खान अवचित संतापाचें रूप घेतलें. तिणे घोवांक 
म्हळे, 'त्या पातकी आनी घातकी अश्वत्थाम्याक तुमी मालो ना आनी ताका तुमी 
पानवळ भोगयलें ना जाल्यार हांव हांगाच जीव सोडटलीं. तो ब्राह्मण म्हणून वा 
ब्रह्महत्येचे पातक आपणाक लागचें न्हय म्हणून तुमी ताका जितो मारपाचे नासले 
जाल्यार ताचे तकलेर जो मणी आसा तो तरी म्हाका हाडून दियात. ना जाल्यार 
हांव हांगाच तुमच्या मुखार जीव दितलीं.' 

तिणे भिमा कडेन पळेलें. तिका दुख्ख जाले भिमाक सोसनाशिर्लै, तो रोखडोच 
शस्राँ अस्रा सयत रथ घेवन भायर सलो. 

भिमाक भायर सरिलो पळोवन कृष्णान युधिष्ठिराक म्हळें, 'हो एकलोच 
अश्वत्थाम्याक मारूंक वता. म्हाका हैं बरै दिसना. हाका एकलो वचूंक दिवंक 
जायना. अश्वत्थाम्याक तुमचे परस बरो हांव वळखतां. तो सभावान साप्प उणाक. 

तुमकां खबर आसतली, ताचे कडेन ब्रह्मशिर नांवाचे एक अस आसा. हैं अस्र 
सट्ट करून तो सोडीत जाल्यार लक्षांत दवराप्त: तें धतरेचो ठासून गोबोर करतले. 
हें अस्त्र द्रोणाचार्या कडेन आशिल्ले. ताणे तें अर्जुनाकूच एकल्याक दिले, आनीक 
कोणाक दिवपार्चे ताच्या मनांत नाशिले. एक दीस अश्वत्थामा आपणाकूय तें दी 
म्हणून द्रोणाचार्या फाटल्यान लागलो. द्रोणाचार्य पुताक भायल्यान भितल्ल्यान 
सारको वळखतालो. ताणे म्हळें, 'तुका हांव तें दितलो आशिलो. पुणून तूं उजू 
वाटेन चलपी मनीस न्हय. तुजी चाल हांर्वे पळेल्या. ती वांकडी. हैं अस्त्र हां्वे 
तुका दिलें जाल्यार तूं. तें कोणाचेर घालशीत, नेम ना.' बापायची ही जाप 
आयकून अश्वत्थामा निर्दोलो. वैतागान उठून गेलो. घरदार सगळें सोडचें अरो 
येवजून काडून गेलो. बाबा-पुता करून ताका बापायन परतो आपोवन हाडलो 
आनी म्हळें, 'हांव तुंका हैं अञ्न दितां. पुणून एके अटीरः केद्याय मोट्या संकर्टांत 
तूं पडलो जाल्यारूय तूं तें कोणाचेरूच घालचो ना, हे अटीर'. अश्वत्थाम्यान अट 
मान्य केली. तेन्ना द्रोणाचार्यान ताका तें अस्र दिले.' 

कृष्णान युधिष्ठिराक आनीक एक गुपीत सांगले. ताणे म्हळें, 'तुमी वनवासाक 
आसतना अश्वत्थामा एक खेपे द्वारकेक आयिल्लो आनी कांय दीस थंय राविलो. 
थंयच्या आपल्या राबित्यांत ताणे यादवांक काळजान जिखिले. म्हाकाय तो मात्सो 
आवडूंक लागिलो. एक दीस आमी दोगूय वेळेर भोवंक गेले. भोवतां भोवतां ताणे 
म्हाका म्हळें, 'कृष्णा, म्हजे कडेन ब्रह्मशिर अस्र आसा हें तूं जाणा आसतलो. हांव 
तें तुका दिवंक सोदतां. तूं तें घे आनी बदलाक तुगेलें सुदर्शन म्हाका दी.' हांवें 
म्हळे, 'सुदर्शान मरे, व्हर तुका जाय जाल्यार तें. सुदर्दानूच न्हय, म्हजे कडेन 
आसात तांतलें खंयचेय अस्त्र व्हह आनी तुगेलें ते ब्रह्मरिरूय तुजेच कडेन दवर. 
म्हाका अस्तरांची गरज ना. देव दानव गंधर्व राक्षस सगळे एकठांय येवन म्हजेर 
धांवन आयले, जाल्यारूय हांव तांकां भियेना.' 

अश्वत्थाम्यान आमट तें मड केलें. ताणे सुदर्शनाक हात घालो. पुणून ताका तें 
कर्दोच उखळूंक येना जालें. आंगांत आछिल्ली नाशिली सगळी शक्ती ताणे एकठांय 
केली. सुदर्शन करच उखलना जालें. तेन्ना, तो निर्होलो. हांवें ताका विचाले, 'एक 
सांग: अर्जुन म्हाका कितलो प्रिय तो तूं जाणा. ताचे खातीर हांव कितेय करीन, 
प्राण लेगीत दीन, हेंवूय तूं जाणा. प्रद्युम्न म्हजो अपुबयिचो. ताचेय खातीर हांव 
कितेय करीन. कितेंय मागल्यार ताका तें काडून दीन. हांणी सुदर्शन मागिल 
जाल्यार हांव तें तांकां दिवन उडयतलों आशिल्लो. हांव ना म्हणचां ना, हें ते जाणा 
आशिले. पुणून दोगां भितल्ल्या एकल्यानूय म्हजे कडेन तें केन्ना मागले ना. तूंच 

_ पयलो मेळ्ळो म्हाका, सुदर्शन मागपी. तुका कित्याक जाय जालें तें. कोणा आड 
तुका झुजपाचें आसा सुदर्शन धेवन.' 

म्हज्या ह्या प्रस्नाक अश्वत्थाम्यान किते जाप दिवची. ताणे म्हळें, 'खर सांगू 
कृष्णा, केन्नाय तरी तुज्या आड म्हाका झुजचें पडटले. त्यावेळार उपकारा पडचें 
म्हुण म्हाका तें जाय आरिले.' असलो हो मनीस. म्हाकाच मारपा खातीर तो 
म्हर्जे सुदर्शन मागतालो. असलो हो उरफाट्या काळजाचो मनीस आतां भिमाक 
पळोवन ताचेर ब्रह्मदिर सोडचो ना, हाचें खरेपण खंय आसा. तो उणाक घातमारो 
रागीट आनी उरफाट्या काळजाचो. देखून म्हणटां: भिमाक एकल्याक ताका 
मारपाक धाडप, म्हाका बरे दिसना.' 

इतलें सांगून कुष्णान दारुकाक उलो मालो आनी ताका रथ तयार करूंक 
लायलो. दारुकान रथाक काम्बोजाचे घोडे बांदले. रथांत शस्रांस्रा भली आनी 
कृष्णा मुखार हाडून रथ उबो केलो. 

कुष्ण भिमा फाटल्यान वचपाक रोखडोच भायर सल्लो. वांगडा युधिष्ठिर आनी 
अर्जुन हांकांय धेतले. आनी रथ वेगान सोडलो. तांणी भिमाची फाट धली. 

अश्वत्थाम्याक सोदीत सोदीत ते भागिरथिचे तडीर पावले. अश्वत्थामा थंय 
व्यासाच्या आनी नारदाच्या म्हऱ्यांत बशिल्लो तांणी पळेलो. ताचें आंग मातयेन 
भरिलें आनी ताणे आंगाक वयल्यान तेल साड्ायले. तो भयांक्रूत दिसतालो. 

अश्वत्थामा दिइटी पड़ना फुडे भिमान सगळ्यांत पयलीं ताका मोट्यान उलो 
मालो. उलो कानार पडना फुडें अश्वत्थामा शिटकावलो. 'हे म्हाका मारपाक हांगा 
आयल्यात', ताणे मनांत म्हळें. तो भियेलो. भियेवन ताणे हातांत तणाची एक 
काडी धेतली. ब्रह्मदिर मंत्रान ती मंत्रिली आनी पांडवांनी ताचेर धांवन वचचे 
पयलींच ताणे ती 'पांडव ना जावं' अरो म्हणून तांचेर सोडली. 

अश्वत्थामा जीव वाटावपा खातीर अरो कितेंय करतलो म्हणपाचें कृष्ण जाणा 
आशिल्लो. देखून अश्वत्थाम्यान तणाची काडी हातांत धेतली त्याच खिणाक 
कृष्णान अर्जुनाक म्हळे, 'हो आतां ब्रह्मशिर अस्र सोडटा आं. हें अस्त्र द्रोणाचार्य 
कडल्यान तुकाय मेळ्ळां. तुंबे तें आतां मेरेन कोणाचेरूच सोडूंक नाशिले. तें 
आतां हाचेर सोड. कळाव लाबं नाका.' 

घोणु आनी तीर घेवन अर्जुन त्याच खिणाक रथांतल्यान देवलो. ताणे देवांक 
नमस्कार केलो आनी 'सगळ्यांचे कल्याण जावं अशे मागून तीर धोणवार 
चड़यलो. ब्रह्मशिर मंत्रान तो मंत्रिलो आनी ह्या अस्रान दुस्मानाचें अस्र न्हिवूं अरो 
म्हणून तो सोडलो. 

प्रलय-काव्ठाचो उजो भगभगून पेटचो तरीँ-र जाळे. रानां-वना, पर्वत दोंगर, 
रूख-रुखावळ, सुकणी-सावदां हांचे सयत धर्तरी भकक करून पेटली. धाय 
दिकांतल्यान उज्याच्यो जिबल्यो वयर सल्ल्यो. पुराय संवसाराक थरथरो भलो. 
व्यास नारदा हुजीर हैं घडिलें. तांणी आकांतून दोगांकूय विचाले, 'पापयांनो, 
कोणेच केन्ना कोणाचेर सोडलें ना असरले अस्र सोडळे मरे तुमी संवसाराचेर. केदो 
अनर्थ केला तुमी, खबर आसा व्हय तुमकां. ह्या अस्रान आतां धर्ती साप्प 
करपून वतली. किर्तेच जिवे. उरपाचें ना. बारा वरसां मेरेन पावस लेगीत पडपाचो 
ना. किर्ते केलें रे हैं तुमी. फार्टी घेयात हें अस्र.' आहों म्हणून दोगूय धर्तरेक 
वाटावपा खातीर दोगांयच्या अस्त्रां मदीं वचून उबे रावले. 

येदे व्हडले ऋषी ब्रह्मशिर आपणाचेर झेळून घेतात हें पळोवन अर्जुनान तांकां 
म्ह्ळे 'हांव म्हर्जे अस्र ह्याच खिणाक फार्टी घेतां. पुणून अश्वत्थाम्यानूय आपणार्ले 
घेवंक , जाय. ताणे तें घेतलें ना जाल्यार तागेलॅच अस्र सगळ्यांक हुलपावन 
मारतर्ले, हांवें म्हर्जे अस्र संवसार हुलपावपाक सोडूंक नाझिलें. दुस्मानाचें अस्र 
न्हिवोवपाक सोडिले. 

'अर्जुनान घेतलें, तूंय तुगेले फाटी घे. बेगीन', व्यासान अश्वत्थाम्याक सांगलें. 

अश्वत्थामा अस्र करों सोडचें तें जाणा आरिललो. फार्टी करों धेवचें हें तो 
नकळ आशिलो. तो भियेलो. आकुळपिकूळ जालो. पच्छत्तापान म्हणपाक लागलो, 
'हांवे जीव वाटावपा खातीर सोडिले. तें कहों सोडचें तितर्लेच शिकिलों. फाटीं करों 
धेवचें, हांव नेणा.' 

'मागीर सोडिले कित्याक', कुष्णान ताणशेवन ताका विचाले आनी अर्जुनाक 
म्हळें, 'तागेलेय अस्र तूंच फार्टी धे.' 

कृष्णाचे सांगणेन अर्जुनान आपल्या अस्रा सयत अश्वत्थाम्याचेय फार्टी घेतें. 

दोनूय अस्ना अर्जुनान फार्टी घेतिलीं पळोवन अश्वत्थाम्याक वायट दिसलें. ताणे 
म्हळें, 'जावं, अस्रा फाटीं घेवन तुमी तुमकां वाटायले. हेरांकूय वाटायले. पुणून 
म्हर्जे अस्र साप फुकट वचूंक ना. अर्जुनाची सून उत्तरा गुरवार आसा. पांडवांचो 
वंश तिच्या पोटांत वाडटा. ताचेर म्हर्जे अस्र वचून पडटलें.' 

अश्वत्थाम्याची उतरां आयकून हाका खावं काय गिळूं आहों कृष्णाक जालें, 
कुष्णाक ताची आकांताची तिडक माली. ताणे म्हळे, “जावं, उत्तरेच्या पोटांतलो 
भुरगो जल्मा येतना मेलो येवं. पुणून लक्षांत दवर, हांव ताका जितो करतों. तो 
जितो जातलो इतलेंच न्हय तर तो दीर्घायुषीय जातलो आनी कुरुबंशाचे गादयेर 
बसून साठ वरसां राज्य करतलो. आनी तूं? कुसको पाडो दुइट बाळहत्या करपी 


कयाय 

` म्हुण तुका संवसार वळखतलो. सासणाचीं सासणा तूं वळवळत रावतलो. तुका 


मरण केन्ना येवर्चे ना. संवसाराच्या अंता मेरेन तुंबें वळवळत रावंक जाय. 
वळवळ्यांतल्यान तुजी सुटका कशीच जावंक जायना. केन्नाच जावची ना. तुज्या 
आंगांतल्यान सदांच पूं व्हांवतलो. तुका घाणी पडटल्यो. कोण तुज्या म्हर्‍यांत 
येवचो ना. तुका कोण लागीं धेवचो ना. कोण तुजे कडेन उलोवचो ना. एकलो 
एकमुळो वळवळत तूं रानांवनांनी हेडत रावतलो. उत्तरेच्या पोटांतलो भुरगो व्हड 
राजा जातलो. कृपाचार्य कडल्यान तो वेदविद्या आनी शस्रविद्या शिकतलो. साठ 
वरसां मेरेन राज्य करतलो. उणाका, म्हजे तपश्चर्येचे फळ तूं पळेतलो.' 

व्यासान कृष्णाच्या म्हणण्याक तेंको दिवन म्हळे, 'अठोंच जावं.' 

भीम आयिलो अश्वत्थाम्याचे तकले वेलो मणी काडून व्हरपा खातीर. तो ताणे 
काडून घेतलो. अश्वत्धाम्यानूय तो काडूंक दिलो. मणी काडल्या उपरांत अश्वत्थामा 
निर्शेवन वनांत उठून गेलो. 

मणी घेवन भीम कुष्ण आनी अर्जुन परतले. द्रौपदेच्या हातांत मणी दिवन 
भिमान म्हळें, 'तुका उगडास आसा व्हय द्रौपदे. एक फावट तुंवे कृष्णाक म्हळळे : 
'म्हाका घोव नात, पुत नात, भाव नात, कोण नात, कृष्णा, तूंय ना.' आतां 
म्हणीत व्हय पर्थून अरे. पळे आतां, आमचे सगळे दुस्मान आमी मारून 
उडयले. आमचे सगळे सोपूत आमी खरे केले. धेवंक जाय आरिलो तांचो 
सगळ्यांचो सूड घेतलो. अश्वत्थाम्याचे तकले बयलो मणीय घेवन आयले. आतां 
म्हणशीत व्हय तूं आपणाक कोण नात म्हुण.' 

द्रौपदी मुमुरख्यांनी हांसली. मणी हातांत घेवन तिणे तो युधिष्ठिराक दिलो. 
आनी म्हळें, 'तुजेच तकलेर हो सोबतलो.' 

युधिष्ठिरान मणी हातांत घेतलो आनी तकलेर धलो. ' 

पुनवेच्या चन्द्रान पर्वत सोबचो तसो ह्या मणयान युधिष्ठिर सोबपाक लागलो. 


अश्वत्थाम्याचे तकले वेलो हो मणी सादो मणी न्हय, तर चिंतामणी आशिलो. 
आमचे भितल्ल्या जण एकल्याचे तकर्लेंच तो आसा. ह्या मणयाक लागुनूच मनीस 
चिंतन-मनन करूंक पावता. चिंतन-मननाचे मनझांतले हे झाक्तीक लागुनूच मनीस हेर 
जिवां परस वेगळो जावंक पावला. महाभारतान हांगा अश्वत्थाम्याच्या तोंडांत घालां: 
'संवसारांतले दुसरे खंयचेय जोडी परस मनाची चड मोलाची जोड ती ह्या मणयाची.हो 
मणी जाचे कडेन आसा ताका देव दानव नागांचो भय उरना. ताका राक्षसांचो वा 
तस्करांचोय भ॑य दिसना.' 

अश्वत्थाम्याचे तकले वेलो हो मणी काडून घेतलो आनी कृष्णान ताका चिरजीवी 
केलो अझै महाभारतान म्हळां. चिरजीवी म्हळ्यार केन्नाच मरना असलो. 

चिरजीवी जावन रावपाचो भौमान सात जाणांक मेळ्ळा: अश्वत्थामा बली व्यास 

हनुमंत बिभीषण कृपाचार्य आनी परशुराम. - 

अश्वत्थामो बलिर्व्यासो हनुमांश्च बिभीषण: | 

कृपः परशुरामश्च सौते चिरजीविनः || 
हांच्यांतलो बली: उतराचो मनीस, 'उतरा खातीर प्राण लेगीत दिवपी. देखून चिरजीवी 
जाला. व्यास, गिन्यानी मनीस. निमाण्या खिणा मेरेन आपल्या गिन्यानांत नवी नवी भर 
घालीत रावपी आनी लोकांक गिन्यान दीत रावपी. हनुमान: आपर्ले वेगळेपण साप 
विसरून दुसर्‍याचे सेवेत आपणाक विरगळावन उडोवपी सेवक. बिभीषणः घर भेदी. 
कृपाचार्यः विद्वान पुणून आंगांत कसलोच गुण नाशिलो. परशुरामः झुजारी. अन्याय 
दिउटी पडना फुडे उसळपी आनी तो ना करपाक वावुरपी. हांचे भारोन अश्वत्थामाय एक 
चिरजीवी. दुस्वासी अंदुखी कुसको. आंगांत फकत पशुबळ आशिल्लो. बुद्द नागिलो. 
देखून. 

संवसारांत ह्या सात तरांच्या सभावाचे लोक सदांच आसतले. इतलोच अर्थ हाचो. 

अश्वत्थाम्या सारको मनीस दुस्वास करून दुसर्‍या परस आपणालेंच ठुस्कान चड 
करून घेता. तो वळवळत रावता. ताका मागीर घाण मारपाक लागता. कोण ताचे कडेन 
उलयना. कोण ताका लागीं करिना. तो दुस्वासान दुसर्‍यांचेर जे अन्याय करता तांचें 
पानवळ म्हुण ताका मरणूय ना. ताणे संवसाराच्या अंता मेरेन वळवळत रावपार्चे. फकत 
वळवळत रावपार्चे. 

झूज सोपिर्ले, अठरा अक्षौहिणी सैन्याचो विध्वंस जालो. झुजा मळार प्रेतांची रास 
पडिली. हे राशींतल्यान लोकांक वळखून काडून तांचे निमाणे संस्कार करपाचें 
काम उरिलै. युधिष्ठिर आतां ह्या कामाक लागलो. ताणे सगळ्यांत पयलीं संजया 
कडल्यान धृतराष्ट्राक सांगणी धाडली आनी पुतांक तिलांजली ओपपाक ताका 
आपयलो. जांणी आपणाक तिलांजली ऑंपपाची तांकांच तिलांजली ओंपून तांचे 
निमाणे संस्कार करपाचो प्रसंग आपणाचेर आयिल्लो पळोवन धृतराष्ट्र पयलीं 
धुंबळून पडलो. मागीर सुद्दी आयलो तेन्ना विकळाप करपाक लागलो. ताका 
फाटल्यो कांय गजाली येवजल्यो. तागेले दोळे पयलींच गेले. हाची खंत ताका 
आयुष्यभर जाताळी. भाव गेलो तेन्नाय ताका वायट दिशिलले. आतां पोटचे पुत गेले. 
पांखां पिसुडलेल्या कवड्या सारकी ताची गत्त जाली. आतां जियेवंक तरी कित्याक 
जाय, अशे ताका दिसपाक लागलें. तो म्हणपाक लागलो, 'संजया, अहे घडटलें 
म्हुण हांव जाणा आशिल्लो रे. म्हाका तें चुकोबंक आयलें ना. हें जें तूं चळूंक 
दिता तें तुज्या आंगलट येतलें अशें परशुराम नारद व्यास हांचे सारकेल्या 

क्रषी-मुनिनी म्हाका सांगिळे. पुतांक मात्दो आळाबंदा हाड, ना जाल्यार ते 
कुरुकुळाचे घट्टाण करतले अशें कृष्णानूय सांगिर्ले, भीष्म द्रोण विदुरा सारकेल्यांनी 
म्हाका हेंच समजावन सांगले. हे सगळे म्हज्या बर्‍याचें सांगताले. पुणून ते म्हजे 
बरें-मागते आशिले म्हणपाचें लेगीत हांव नकळ आशिल्लो. पुतांक जाय तेंच 
कुड़ेपणान करपाक लागलो. हार्वे ह्या बरे-मागत्यांचें आयकुपाचें. पुणून हांव म्हजे 
सुवादीन नारिलों. ह्या जल्मांत हांवें कसलेच पातक करूंक ना. आदल्या जल्मांत 
किर्तेय तरी केलें आसूंक जाय. तार्चेंच पानवळ हांव आतां भोगतां' अरो म्हणून 
तो आपल्याच नशिबाक दुशण दिवपाक लागलो. 

ताच्या म्हऱयांत संजय आशिलो तसो विदुरूय आशिल्लो आनी आतां तर 
व्यासूय पाविल्लो. तिगांनीय ताका धीर दिवपाचो यत्न केलो. तिगांचोय सूर एकूच 
आशिल्लो, 'हें सगळें तुज्यान चुकोवं येतालें. पुणून तूं पाड्या लोकांचे सांगणेन 
चलपाक लागलो. आतां पच्छात्ताप करून किर्ते मेळपाचें आसा. रडून कितें 
जावपाचे आसा. एकूच संतोष मानपाचो तुंबे आतां: पुत मेले ते झुजा-मळार मेले. 
क्षत्रिय जे गतीक आंबडेतात ती गती तांकां मेळळी. इतलोच संतोष मानपाचो 
आनी जालें गेलै सगळें विसरून पांडवांक आपले लेखपाचे.' 

धृतराष्ट्र दैववादी. दैवांतले करच चुकोवंक येना अरो मानपी. तांतूंत व्यासान 
ताका आतां सांगले: जें किर्ते घडले तें घडपाचेंच आरिले. धर्तरिवेलो भार 
देवोबपार्चे खासा विष्णुनूच थारायर्लै, ताकाच लागून हैं झूज घडून आयलें. तें 
चुकोवप तुज्याय हातांत नाशिले, म्हज्याय हातांत नागिलें. व्यासाचे हें म्हणणे 
आयकून धृतराष्ट्रान दुख्ख गिळळे. काळीज घट करून तो पुतांच्या निमाण्या 
संस्कारां खातीर भागीरथिचे तडीर वचपाक भायर सलो. ताणे गांधारीक आपोवंक 
धाडली. गांधारी वांगडा तिगेल्यो सुनोय आयल्यो. हस्तिनापुरांतल्या एकान एक 
घरांतलो कोण-न्हय-कोण झुजांत मेलो. तांच्योय बायलो गांधारी वांगडा भायर 
सल्ल्यो. 

सगळ्यो एकिमेकिंची तोंडा पळोवन एकिमेकींक उलो मारून मोट्या मोट्यान 
रड़पाक लागल्यो. तेन्ना विदुरा सारकेल्या धीरवान मनझाच्या लेगीत दोळ्यांतल्यान 
भळभळ करून दुकां ब्हांवपाक लागलीं. 

सगळ्यांक घेवन धृतराष्ट्र आनी विदुर भागीरथिचे तडीर गेले. 

ज्यो बायलो हाचे पयलीं केन्ना देवांचे नदरेक लेगीत पडूंक नाशिल्ल्यो, त्यो 
आयज अनाथां वरी जाल्ल्यो वाटेवेल्या लोकांक दिश्टी पडटाल्यो. तांणी आंबाडे 
सोडिले. तांचे केस मानेर अस्ताव्यस्त पडिले. तांगेल्या आंगार दागिने नाझिले. 


आ 








साद्या पातळान त्यो भायर सरिल्ल्यो. कोण पुतार्चे, कोण धोवाचें, कोण भावाचे, 
तर कोण बापायचें नांव घेवन हड बडयत रडटाल्यो. 

धृतराष्ट्र आनी विदुर हस्तिनापुरा सावन बायलांक घेवन भायर सल्ल्यात आनी 
आतां ते भागीरथिचे तडीर पावपाचे जाल्यात, हैं युधिष्ठिराक कळळें तेंन्ना तो तांकां 
घेवपाक मुखार गेलो. ताच्या वांगडा ताचे भाव आयले. कुष्ण आयलो. सात्यकी 
आयलो. द्रौपदीय आयली. द्रपदे वांगडा पांचालांच्यो बायलो आशिल्ल्यो. त्योय 
रडत रडत आयल्यो. दोनूय वाटेनच्या बायलांची एकिमेकिंचेर नदर पडना फुडें 
त्यो हात वयर करून मोट्या मोट्यान रडपाक लागल्यो. कौरवांच्या बायलांनी तर 
युधिष्ठिराक रेवाडो घालो. 'आपणाक व्हडलो धर्मिएट म्हणटालो. बरो मनीस म्हुण | 
भोवतालो. मागीर, तुज्याच हातान येदो व्हडलो संहार कसो जालो. भीष्म द्रोण | 
जयद्रथा सारकेल्यांक मारून तुंबें किर्ते जोडलें. तुंबें तुज्याच पुतांची हत्या जावंक 
दिली. अभिमन्यु खंय. द्रौपदेचे पुत खंय. हांचे बगर आतां तूं कसले राज्य 
भोगतलो' असले एक न्हय, तर हजार प्रस्न हजारांनी बायलो ताका रडून रडून | 
विचारपाक लागल्यो. युधिष्ठिर कोणाक धीर दितलो आझिलो. किर्ते जाप दितलो 
आशिल्लो. तो मान सकल घाळून तांच्यांतल्यान वाट काडीत धृतराष्ट्रा मुखार येवन 
उबो रावलो. 

द्युता वेळार कौरव सभेंत दोगांयची भेट जाली. ताच्या उपरांतची ही तांची 
पयलीच भेट. धृतराष्ट्राचे तोंड पळोवन युधिष्टिराचें काळीज कळवळून आयलें. 
'हांब युधिष्ठिर अशी आपणाली वळख करून दिवन ताणे धृतराष्ट्राचे पांय धलले. | 
धृतराष्ट्राक युधिष्ठिरा विशी आपलेपण नारिलें. युधिष्ठिराकूच लागून आपले पुत मेले 
अशें ताका दिसतालें. तरी आसतना, चाल म्हुण ताणे ताका वेंग माली आनी 
'भीम खंय' म्हुण ताका विचाले. भीम म्हर्‍यांतूच आशिलो. तो धुतराष्ट्राक वेग 
मारपाक मुखार सरिल्लो, भीम म्हर्‍यांत येतकूच धृतराष्ट्राची तिडक पेट घेतली, 
भिमाक बेंग मारतलो तेन्ना ताका तो आंवळून मारतलो असो कृष्णाक भ॑य | 
आशिल्लो. देखून ताणे पयलींच हाचो उपाय येवजून दवलेलो. दुर्योधन गदे-झुजाचो । 
अभ्यास करतालो त्यावेळार तो भिमाचो एक लोखणी पुतळो : मुखार दवरतालो, हैं 
कृष्ण जाणा आशिल्लो. हो पुतळो कौरवांच्या शिबिरांत आशिल्लो. तो कृष्णान हांगा | 
हाडिलो. 'भीम खंय' म्हुण धृतराष्ट्रान विचाळें आनी भीम 'हो पळे, हांव हांगा | 
आसां' आरे म्हणून ताका पांय पडपाक मुखार सल्लो तेन्ना कृष्णान ताका 
बावळ्यांक धरून कुशीन काडलो आनी ताच्या वांट्याचो भिमाचो लोखणी पुतळो 
ताणे धृतराष्ट्रा मुखार दवलो. 'पुता' अशें म्हणून धृतराष्ट्रान भीम समजून पुतळ्याक 


' कोण काणाक धीर दितलो ६९९ 





` बेंग माली. कृष्णाक दुबाव आशिलो तोंच जाले. भिमाक वेंग मारिना फुडे 
धृतराष्ट्राचे तिडकीन पेट घेतलो आनी ताणे पुतळो वेंगेत घट्ट आंवुळ्ळो. पुतळो 
त्याच खिणाक मोडून ताचो पिठो जालो. इतर्लेच न्हय तर खासा धृतराष्ट्राचे हई 
लेगीत चिडले. ताच्या तोंडांतल्यान रगतूय आयलें. तो झीट येवन पडलो. सुद्दीर 
येतकूच आपणे भिमाक मालो अडे समजून तो रडपाक लागलो. 

“भीम मरूंक ना', कृष्णान ताका जाप दिली. 'तुंबें मोडलो तो ताचो लोखणी 
पुतळो. तूं अशै करतलो म्हुण हांव जाणा आरिलों. देखून हांबें ताचो पुतळो तुजे 
बॅगेत दिवन भिमाक मरणाचे दाढेंतल्यान ओडून काडलो.' 

कृष्णान मागीर म्हळे, 'भिमाक मारपाची तुका पाडी बुद्द जाली हें पळोवन 
म्हाका वायट दिसले. कोणाची तिडक तुर्वे कोणाचेरूय काड़पाची न्हय. येदोय 
ब्हडलो जो हो संहार जालो तो कोणाचे चुकेन, ताचे काय तुजे?” 

धृतराष्ट्राचे तोंड पडलें. 'पुतांवेल्या मोगान म्हजी बुद्द भ्रष्ट जाली' अशी जाप 
दिवन ताणे मागीर भिमाक अर्जुनाक नकुल सहदेवाक, सगळ्यांक वेंरगेत धेतले. 
तांकां धीर आनी आशीर्वादूय दिले. 

धृतराष्ट्राक मेळून जातकूच पांडव कृष्णाक घेवन गांधारी सरीं गेले. पुत 
मेल्ल्याचे खंतीन ती आकुळ-पिकूळ जाली. पांडवांक श्राप दिवपाचेंय तिच्या मनांत 
आयिलें. व्यासाक तिच्या मनांतळे हैं पयर्लीच कळिलें. म्हुण पांडव तिच्या 
म्ह्यांत पावचे पयर्लीच व्यास पाविलो आनी व्यासान तिका सांगिले, 'पांडवांक तूं 
श्राप-बीप दिशीत आं. श्राप दिवपाचें मनांत आयिछें आसत जाल्यार तें मनांतले 
काडून उडय. झूज सुरू जालां त्यावेळार दुर्योधन तुज्या म्हऱ्यांत आयिल्लो आनी 
'हांव झुजपाक भायर सलं, म्हाका आशीर्वाद दी' अहीँ म्हळळें तेन्ना तुंब ताका 
सांगिळे, 'ज्या पंगडांत सत्य आसतलें त्याच पंगडाक जैत मेळटले.' तुज्या 
तोंडांतल्यान भायर सरिलीं उतरां सदांच खरीं जाल्यांत. तशीं हिंवूय खरीं जाल्यांत. 
पांडवांक जैत मेळळां, हाचो अर्थ, तांच्या अदान सत्य आझिले असोच करचो 
पडटा. तूं क्षमादीळ. आयजूच तूं आपलो हो सभाव सोडून दितळी व्हय. तुका पुत 
मेल्ल्याचें दुख्ख जालां जातलें. तें जावपाचेंच. पुणून त्या दुख्खान तुज्या मुदळच्या 
सभावाचो घात घेवं नाका. तुजो सभाव सोडूं नाका. तिडकीन तुजे कडल्यान 
अधर्म जावंक फावना.' 

व्यासाचे म्हणणे आयकून गांधारीन जाप दिली, 'ना, म्हाका पांडवांचो इलोय 
दुस्वास ना. ते ना जावचे अशे म्हाका निखाळूस दिसना. ते जशे कुन्तिचे, तदो 
म्हजेय बी. जें किर्ते घडलें तें दुर्योधनाक शकुनीक कर्णाक आनी दु:शासनाक 

लागून घडलें. हांव अर्जुनाचो, भिमाचो गुन्याव करिना. तांच्यांतल्या कोणाचोच 
करिना. म्हजे पुत आपल्याच कर्मान मेले. म्हाका फकत एके गजालिचें वायट 
दिसला. भिमान दुर्योधनाचे जागेर गदा माली आनी ताका उडयलो तेन्ना कृष्ण 
ओगी रावलो. ताणे भिमाक कांय म्हळें ना. धर्मान चळतल्यांनी हो अंधर्म कसो 
केलो. 

गांधारिची आनी व्यासाची हीं उलोवणी चलतालीं त्याच वेळार पांडव थंय 
पावले. गांधारिचो शीण भिमाच्या कानार पडलो तेन्ना मिमान म्हळें: 'तूं म्हणटा तें 
खरे. दुर्योधनाचे जांगेर हांवें गदा माली. हाका तूं धर्म म्हण, अधर्म म्हण, हांवें तो 
केला. हांबें ताचेर तशी गदा मारूक नाशिल्ली जाल्यार ताका हांव जिखुंकूच पावचो 
नाशिलो. पुणून तूं जाणा: द्युतान ताणे आमकां जिखिल्ले तो अधर्मूच आशिल्लो, ताणे 
अधर्माचोच आधार धेवन आमकां आयुष्यभर पिडापीड भोगयली. द्रौपदेक भर 
सभेत ओडून हाडूंक लावन तिका ताणे आपली दावी मांडी दाखयली. त्याच 
वेळार हांवें जर ताका मारिल्लो जाल्यार तूं म्हाका दुदाण दिवची नाझिली. पुणून 
त्या वेळार युधिष्टिराचे सांगणेन म्हाका ओगी बसचें पडिले. ही सगळी तिडक 
म्हज्या काळजांत दांबून उरिली. ती भायर सली. म्हजे हस्तुकीं अधर्म घडला 
आसत जाल्यार तूं म्हाका क्षमा कर.' ॒ 

'दुःशासनाचें रगत तूं करों पियेलो.' गांधारीन विचाले. 

'ना गे. हांवे रगत पियेवंक ना. रगत ओठांकूच लागिल्ले, ताळ्या सकल देंवलेंच 
ना.' भिमान जाप दिली. 'पुणून रगत पियेले वरी करून सगळ्यांक दाखयले. 
म्हाका सगळ्यांक भंय घालपाचो आशिल्लो, आनी सोपूत धेतिलो खरो करपाचो 
आशिल्लो." 

भिमान तिका म्हळें, 'ते आमकां कशी कडी पिडापीड भोगयताले हैं तूं जाणा 
आशिली. तूं पळेताली. मागीर तूं तांकां ओगी कित्याक रावताली. तुँवे तांकां वेळार 
जाग्यार कित्याक हाडले नात. तुंे हें काम पयलीं करपाचें. तें तुंवे केन्ना केलें ना 
आनी आयज म्हाका दुदाण दिता?' । | 

गांधारिचो राग बरोच न्हिवलो. तिणे इतठेंच म्हळे, 'हांव तुका ढुशण दिना. 
तरी आसतना म्हणटां, तुंवें म्हज्या पुतां भितल्ल्या एकल्याक तरी दवरपाचो. ह्या 
म्हातारपणांत ताचोच एक आधार घेवन जियेतलीं आशिर्ली, पुणून तुंबें शंबरातल्या 
शंबरूय पुतांक मारून उडयले.' 

आनी एक हुस्कार सोडून तिणे विचाले, 'युधिष्ठिर खंय.' 

युधिष्ठिर म्हर्‍यांतूच आशिल्लो. गांधारी आपणाची वासपुस करता हें पळोवन 


' कोण कोणाक धीर दितलो ७०१ 


 युधिष्ठिराक थरथरो भललो. तो ताकतिकेन तिच्या मुखार वचून उबो रावलो. आनी 
म्हणपाक लागलो: 'तुज्या पुतांची हत्या करूंक लावपी हांव युधिष्ठिर हो पळे हांगा 
आसां. म्हाकाच लागून हो संहार घडलो. म्हाका तूं श्राप दितली जाल्यार दी. हांव 
आनंदान तो घेन. जिवीत राज्य संपत कित्याचीच रूच म्हाका आतां उरूंक ना.' 
गांधारी कांयच उलयली ना. फकत हुस्कार सोडीत रावली. ती दोळ्यांचेर 
लुगटाचो एक पटो बांदताली. युधिष्ठिरान कमर बागोवन तिका प्रणाम करपा 
खातीर तिच्या पांयार हात दवले तेन्ना त्या पट्याचे खांर्चीतल्यान तिची 
युधिष्ठिराच्या हातांचेर नदर पडली आनी त्याच खिणाक युघधिष्ठिराच्या बोटांची 
नाखटां करपलीं. अर्जुनान तीं पळेलीं. ताका थरथरो भलो. तो कृष्णा फाटल्यान 
लिपलो. पुणून तितल्यान गांधारिचो राग साप न्हिवलो. 
गांधारीक मेळून जाल्या उपरांत पोडव कुन्ती सर्री गेले. तिका मेळळ्यार तांकां 
तेरा वरसां वयर जावन गेलीं. वनवासार्ची बारा, अज्ञातवासार्चे एक वर्स, त्या 
उपरांत झूज सोप मेरेनच्या ह्या काळांत तांची भेट जावंक नाशिल्ली, पुतांक 
पळोवन कुन्तिचें काळीज भरून आयले. तिणे पदरांत तोड लिपयलें. ती रडपाक 
लागली. दोळे पुसून तिणे पुतां कडेन पळेलें तेन्ना तांच्या आंगार तिका शस्रास्रांचे 
कितलेरे घाय दिइटी पडले. कितल्यो-इयो मावो दिइटी पडल्यो. तिचें काळीज 
कळवळून आयले. तिणे एक एकल्याक लागीं घेवन तांचे फाटी वयल्यान हात 
भाँवडायलो. इतल्यांत तिची द्रौपदेचेर नदर पडली. ती जमनीर लोळून रडटाली. 
कुन्तीन तिका वेर्गेत घेतली. तेन्ना दोगी हुंदक्या हुंदक्यानी रडपाक लागल्यो. तीं 
रडटात तें पळोवन गांधारी म्हर्‍यांत आयली आनी म्हणपाक लागली, 'तुमचें 
दुख्ख मोटेंच. पुणून म्हज्या दुख्खा कडेन मातरं पळेयात. तुमचे इतलीच दुख्खी 
न्हय व्हय हांव. कोणे कोणाक धीर दिवंचो आतां? सगळीच दुख्खांत पडल्यांत. 
काळूच आमचेर परतलो. म्हुण हो येदोय संहार घडलो अरो म्हणचें पडटा. 
विदुरान सांगिलें तइ घडले. आतां काळीज घट करून सगळें दुख्ख सोसपाचें. 
हाचे भायर किर्ते उल्लां आमच्या हातांत.' 


१९०. कुष्णाक श्राप 


उपरांत व्यासाचे सांगणेन कुरु कुळांतल्या बायलांक घेवन धृतराष्ट्र झुजा मळार 
गेलो. धृतराष्ट्रा फाटोफाट कृष्णाक मुखार घालून पांडवूय आपल्या पंगडांतल्या 
बायलांक घेवन थंय गेले. थंय, झुजा मळार प्रेतांची रास पडिली. कोलसुणी आनी 

कोले, कावळे आनी हिरांटे असलीं सावदां सुकणीय थंय राशिंनी एकठांय जालीं. 
ती प्रेतांचेर झोपय मारून मारून तांचे कुडके तोडटालीं. प्रेतां वळखूंक लेगीत 
येनाशिलीं. कोणाची तकली एके कडेन जाल्यार कूड दुसरे कडेन. कोणाची फकत 
तकली मेळटा, कूड दिइटी पडना. कोणाचो हात मेळटा, पुणून तकली मेळना, 
कुडूय मेळना. अझ्यो सगळ्यांच्यो भयो जाल्ल्यो. मायेच्या मनशांचीं अश्शी विद्रुपां 
जालीं पळोवन बायलो मोट्या मोट्यान रडपाक लागल्यो. रडून रडून तांणी आकांत 
केलो. कांय बायलो तर घुंवळून पडल्यो. तांगेल्या- ह्या रड्यांत कावळ्यांनी आनी 
- हिरांट्यांनी, कोल्यांनी आनी कोलसुण्यांनीय आपलो सूर भरशिलो. 'आतां रडून 
कांच मेळपाचें ना' अदोंच जों कितें सुकणी सावदां तांकां सांगूंक सोदतालीं. 
गांधारीक हो अणभव भयांक्रूत दिसलो. तिणे कृष्णाक म्हर्‍यांत आपोवन 
विचाले: कित जाले रे हें कृष्णा. जे मोव मोव गादयांचेर लोळटाले ते आयज 
जमनीर मरे लोळटात. जांच्या कानार सदां संगिताचे गोड सूर पडटाले ते आतां 
कोल्यांच्यो आनी कोलसुण्यांच्यो मरे आइण्यो आयकतात.' 
ती एक एकल्यार्चे नांव घेवन विकळाप करपाक लागली. दुर्योधन आनी 
दुःशासन, विकर्णं आनी दुर्मुख, शकुनी आनी जयद्रथ सगळ्यांची तुस्त गायत 
गायत 'हांकां अशें कित्याक भोगचें' म्हुण विचारपाक लागली. तांच्यो बायलो 
तिच्या म्हऱ्यांत आशिल्ल्यो. त्यो रडत राविल्ल्यो. एक एकलेच्या दुख्खाचें येवजून 
येवजून गांधारी हुंदक्यार हुंदके दिवपाक लागली. 
अवचित तिचो धीर सुटलो. तिडकीन तिका थरथरो भलो. तिका कृष्णाचो राग 
आयलो. तिणे कृष्णाक म्हळें, 'कृष्णा, तुंबें मात्हों मनार घेतिलें जाल्यार हो संहार 
धडुनूच येवचो नाशिल्लो, हो संहार चुकोवपाचें फकत तुज्यांतूच एकल्यांत बळगें 
आशिल्ले. तुका मानपी लोक दोनूय वसल्यान आझिले. तुंबें मात्सो नेट धरिल्ल 
जाल्यार तांचे हात घट जातले आशिल्ले. पुणून तुंवे नेट धल्लो ना. तुंबें सारकें मनार 
घेतलें ना. तुका हो संहार जालो जाय आशिल्लो. म्हुण तूं ओगी रावलो. तुंब जाणा 
जावन कांय केलें ना. तुंब संहार जावंक दिलो आनी तांतूंत सगळें कुरु-कुळ 
मरून ना जालें.' | 
सोसूं नज जावन ती दांत ओंठ चाबपाकः लागली आनी किंवाट्यान तिणे 
कृष्णाक श्राप दिलो, कृष्णा, धोवाची एकनिष्ठेन सेवा करून हांवें कितेंय पुण्य 
जोडिळें आसत जाल्यार त्या पुण्याच्या नेटार हांव तुका श्राप दितां: ज्या अर्थान 
तुज्यान जाता जावनूय तुँवे कांय केलें ना; ओगी रावलो आनी आनी कुरु-कुळाचो 
संहार तुर्वे जावंक दिलो, त्या अर्थान तुजे यादव कुळूय आयच्यान छत्तीस वरसांनी 


कुन्तीक श्राप र 


अशेच एकामेकांक मारून ना जालें तूं पळेतलो. तुगेले सोयरे धायरे, तुगेळे 
पुत-नातु सगळे अशेच मरतले आनी तूं अनाथा भाशेन एकलो एकमुळो पडून 
' रानावनांत हेडत रावतलो. आनी थंयच तूं एका उणाक मनइाच्या हातान 
मरतलो. तुज्या मरणा वेळार म्हप्यांत कोण आसचो ना. कोण तुजे कडेन लक्ष 
दिवचो ना. तुजे प्रेतूय कोणाक मेळचें ना. आनी कुरु कुळांतल्यो' ह्यो बायलो 
आयज जऱ्यो रडटात तश्यो तुजे यादव कुळयेंतल्यो बायलोय रडटल्यो.' 

दैवांत अशेच बरयर्ले आसा', कृष्णान तिका थंडपणान जाप दिली. 'तुंबें नवे 
कितेंच सांगूंक ना म्हाका. छत्तीस बरसां तरी पांडव राज्य करतले मगे आनी तें 
पळोवपाचें भाग्य म्हाका मेळटलें मगे? तितलीच खोस म्हाका पुरो. छत्तीस बरसां 
उपरांत हांबूंच हैं नाटक सॉपोवपाचों आसां. यादवांक मारपाची तांक हांव सोडून 
दुसर्‍या कोणांत ना. दुसरे कोणूच तांकां मारूंक पावपाचे नात. ते एक तर म्हज्या 
हातान मरतले वा आपुणूच एकामेकांक मारून मरतले.' 

गांधारिचो श्राप आयकून पांडवांक थरथरो भलो. कृष्ण मात थंड आशिल्लो. 





१९१. कुन्तीक श्राप 


आपणाक लागून येदोय व्हडलो कुळ-क्षय जालो अशें येवजून युधिष्ठिर पयलींच 
खंती जालो. तांतूंत आतां ताच्या दुख्खांत नव्या एका दुख्खाची भर पडली. 

झुजा मळार जे पडिले तांचे सगळ्यांचे युधिष्ठिरान निमाणे संस्कार करून 
घेतिले. तागेलो पुरयत धौम्य ताच्या आधाराक आशिलरोच. त्या भायर ताणे 
दुर्योधनाच्या पुरयताक सुधर्म्याकूय आधाराक आपोवन घेतिल्लो, कोणाचेच प्रेत 
अनाथावरी पडूंक जायना हाची जतनाय ताणे धेवंक लायिल्ली आनी हे जतनायेनूच 
ताणे सगळ्यांक तिलांजली ओंपिली. 

उपरांत धृतराष्ट्राक मुखार दवरून सगळे गंगेचे तडीर गेले. थंय कुन्तीन 
युधिष्टिराक आयुष्यांतलो सगळ्यांत व्हडलो धसको दिलो. तिणे रडत रडत येवन 
युधिष्टिराक जेन्ना सांगळे, 'जाका सगळे राधेचो पुत मानताले तो राधेचो नाझिलो, 
म्हजोच, म्हज्या आंकवारपणांत सुर्यापसून तो म्हाका जालो. तुगेलो तो खास्सा 
व्हडलो भाव. ताकाय उदकांजली दी.' तेन्ना, युधिष्ठिराक जो धसको बज्ञिलो तो 
तागेल्या आयुष्यांतलो सगळ्यांत व्हडलो धसको जावन पडिलो. ताका 
अभिमन्युच्या वा दौपदेच्या पुतांच्या मरणान दुख्ख जालें ताच्याकूय दांबर 
वांट्यांनी चड ही खबर आयकून जालें. ताका कोणे उज्यांत धुकळून उडयलले बरी 

देसलें. 

'तुं्बे इतलीं वरसां ही खबर म्हाका लिपोवन कित्याक दवल्ली. म्हाका ती 
पयलीं कळिल्ली जाल्यार हैं झूज हांव जावंकूच दिवचों नाशिलो.' अशी कुन्ती 
मुखार आपली खंत उकतावन ताणे कर्णाक उदकांजली दिली. कर्णाच्या बायलांक 
आपोवन ताणे ताच्यो निमाण्यो क्रियाय केल्यो. 

उपरांत म्हयनो भर तो भागीरथिचे तडीरच रावलो. सुतकाच्या ह्या म्हयन्यांत 
ताच्या सांगाताक व्यास नारद कण्व देवल बी ऋषी-मुनी आपापल्या हिष्यां सयत 
येवन राविलले. ताका धीर दिताले. थंय एक दीस व्यास म्हर्‍यांत आसतना नारदान 
ताका विचाले, “युधिष्ठिरा, सत्य तुजे वटेन आशिल्ले. श्रीकृष्ण तुज्या आधाराक 


आयिलो. देखुनूच येदें व्हडलें हें झूज तूं जिखूंक पावलो. तूं आतां धर्तरिचो राजा | 


जालो. आतां तरी तूं समाधानांत आसा मू'' 

'कसले समाधान, कपळाचें ?' युधिष्ठिरान जाप दिवन ताका म्हळें, 'कृष्णाच्या 
आधारान आनी तुमच्या सगळ्यांच्या आरीर्वादान झूज हांव जिखूंक पावलों हें 
खरे. पुणून तें जिखपाक जें मोल दिवर्चे पडलें ताचो हिशोब लावंक बसतां तेन्ना 
जीव सामको कासावीस जाता. झूज जिखपाक पुराय क्षत्रिय कुळयेचो म्हाका संहार 
जावंक दिवचो पडलो. मायेच्या सोयर्‍यां धायऱयांक, जाणटेल्यां म्हालगड्यांक 
मारचे पडले. सुभद्रेच्या आनी द्रौपदेच्या अपुबयिच्या भुरग्यांक बळी दिवचे पडले. 
येदेय हें मोल दिवन जोडिलें जैत हैं. तें म्हाका हारी परस पास्ट दिसले जाल्यार 
अजाप कसले. सुभद्रा द्वारकेक आसा, हांगा ना. पुणून फाल्यां श्रीकृष्ण लिका 
मेळटलो तेन्ना ती ताका किर्ते किर्ते म्हणटली, हें येवजुनूच म्हजें काळीज हांगा 
आकुळपिकूळ जाता. द्रौपदेची गत्त तिचेय परस काकुळटेणी. झुजांत तिगेलो बापुय 
गेलो, भाव गेले, तिगेल्या कुळारचे सगळे गेले. इतठेंच न्हय, तिचे पोटचे पुत 
लेगीत गेले. तिका तोंड लेगीत दाखोवपाचो म्हाका धीर जायना. जैतान कसले 
समाधान दिसतें म्हाका, तूंच सांग. तांतूंत कुन्तीन म्हाका आयुष्यांतलो 
सगळ्यांत व्हडलो धसको दिलो. कर्ण आमचो खास्सा भाव आशिल्लो हैं तिणे 
उदकांजली दिवपा वेळार म्हाका सांगळे. .इतलीं वरसां हें गुपीत तिणे लिपोवन 
दवर्ले, तो आमचो भाव म्हणपाचें म्हाका खबर नाशिले. आमी ताका आमचो 
दुस्मानूच लेखताले. ताका मात आपुण आमचो कोण म्हणपाची खबर आशिली. 
कुन्तीन ताका आमचे वटेन ओडपाचो यत्न केलो तेन्ना त्या म्हा-पुरसान जी जाप 
दिल्ली ती ताकाच सोबपा सारकी आशिल्ली. दुर्योधनाक आपुण अंतर दिवचों ना 
म्हुण ताणे तिका सांगले. आपुण इतलीं बरसां दुर्योधना वांगडा रावलों, आतां 


| 

पांडवांच्या अर्दान गेलों जाल्यार लोक आपणाक भित्रो लेखतले, अहो सांगून तो 
त्याच पंगडांत रावलो. आमचे वटेन आयलो ना. उतराचो मनीस तो. केदो 
व्हडलो| अर्जुनाक सोडून आपुण आमचे मदल्या दुसर्‍या कोणाकूच मारचों ना 

अशे उतर ताणे कुन्तीक दिले. हांव भीम नकुल आनी सहदेव चौगूय आमी 
ताच्या हातांत पडिले. ताच्यान जाय जाल्यार आमकां मारून उडोवं येताले. पुणून 
उतराक जागपी ह्या मनशान आमकां हातांत पडिले आसतनाय सोडून दिले. आनी 
आमी? ताच्या रथाचे चाक जमनीत मुंगलेले आसतना ताका मालो. म्हज्या 
खास्सा भावाचो हांवें घात केलो. हैं दुख्ख म्हाका आतां जड जालां. भितल्ल्यान तें 
म्हर्जे काळीज पोखरता. एक खरे, तो आमचो गरज नासतना दुस्वास करता म्हुण 
म्हाका ताची तिडक मारताली. पुणून कितें म्हुण कोण जाणा, तो दिइटी पडटालो 
त्याच खिणाक तिडक न्हिवताली. द्रौपदेक भर सभेत ताणे जीं उणी उतरां दिल्ली 
तीं म्हज्या काळजाक भाल्यावरी तोपिली. ताका खावं काय गिळूं अरी म्हाका 
जालें. पुणून म्हजी नदर त्याच खिणाक ताच्या पांयांचेर पडली. आनी म्हजी 
तिडक न्हिवली. जेन्ना जेन्ना म्हजी नदर ताच्या पांयांचेर पडल्या तेन्ना तेन्ना म्हजी 
तिडक न्हिवल्या. तागेले पांय सारके कुन्तिच्या पांयां सारके दिसताले. तागेले पांय 
कुन्तिच्या पांयां सारके कित्याक दिसचे हें कुवाडें म्हाका पयर मेरेन सुट्रूंक 
नाशिले. तें ताका उदकांजली दिल्या त्या दिसा सुटले. कुन्तीन म्हाका हो आमचो 
भाव म्हणपाचें आदीं सांगिलें जाल्यार हांव म्हर्जे राज्य ताचेच सुवादीन करतलों 
आशिल्लो. झूज जावंकूच दिवचों नाशिलों. हें सगळें म्हाका आतां भौन भौन 
येवजता आनी जें जैत जोडलां तें कोडू-कोडू विक्खा वरी दिसूंक लागता. असल्या 
जैतान म्हाका समाधान कसले मेळटले. असल्या जैता परस हार किर्ते वायट 
आशिली.' 

नारदान ताचें सगळें आयकून धेतले आनी ताका म्हळें, 'कर्णाक लागून तूं 
खंती जावं नाका. कर्णाच्या जिवितांत जें किर्ते घडलें तें सगळें घडपाचेंच आगिलें.' 

'कित्याक लागून तूं अहो म्हणटा', युधिष्ठिरान ताका विचाले. 

तेन्ना नारदान ताका कर्णाच्या जिवितांतल्यो कांय म्हत्त्वाच्यो गजाली सांगल्यो. 
त्यो युधिष्ठिर नकळ आशिल्लो. नारदान म्हळें--- 

'कर्णाक लहानपणा सावन अर्जुनाची नसाय. धनुर्विर्येत अर्जुन आपणा परस 
मुखार वता हें ताका मात पसून सोसनाशिर्छै, एक खेपे ताणे द्रोणाचार्याक म्हळें, 
'जिवितांत केन्नाय तरी म्हाका अर्जुना आड झुजपार्चे आसा. म्हाका ब्रह्मात्र विद्या 
शिकय.' 

कर्णाचो दुस्वासी सभाव द्रोणाचार्य जाणा आशिल्लो. देखून ताणे श्रह्मा्र विद्या 
कोणाकूय शिकयनात. शिकतलो ब्राह्मण तरी आसूंक जाय. ना जाल्यार तपश्चर्या 
केलो क्षत्रिय तरी आसूंक जाय.' अशी जाप दिली. 

द्रोणाचार्याची ही जाप आयकून कर्ण निर्शेलो, पुणून ताणे मनांत म्हळें, 
(द्रोणाचार्यं शिकयना जाल्यार नाका झिकोवं. हांव परशुरामा कडल्यान ही विद्या 
शिकून धेतलों.' 

तो उठून महेन्द्र पर्वतार परशुरामा सरीं गेलो. परझुरामान ताका विचाले, 
'ब्रह्मास्र विद्या तुका बरे भाशेन शिकयन. पुणून एक सांग, तूं जातीन कोण.' 

ब्राह्मण, भुगु वंशांतलो', कर्णान जाप दिली. 

कर्ण आपलेच जातींतलो, इतलेंच न्हय, तर आपलेच पोट जातींतलो, अहो 
मानून परशुरामान ताका आपल्या आश्रमांत दवरून घेतलो. थंय कर्ण अस्नविद्या 
शिकपाक लागलो आनी परशुरामूय ताका मन लावन ती शिकोवपाक लागलो. 
कर्णान परशुरामाचो तर मोग जोडलोच,, देव दानव गंधर्वांचोय जोडलो. आश्रमांत 
तो सगळ्यांक जाय-जाय-सो जालो. 

एक दीस कर्ण भोंबडेक रानांत गेलो. थंय चितळ समजून ताणे एक गाय 
माली. एका ब्राह्मणाची गाय रानांत चरताली. गायक तीर लागिलो पळोवन ब्राह्मण 
खुबलो. तो कर्णाक श्राप दिवपाक उसळ्ळो. 

'हांवें चुकून तिचेर नेम धलो. ती गाय म्हुण म्हाका खबर नाशिलें.' कर्णान 
ब्रा्मणाक समजावन सांगले. पुणून ब्राह्मण जो खुबिल्लो तो खुबिलोच उलो. 'केल्ल्या 
कर्माचे फळ तुका भोगचेंच पडटलें' आहों सांगून ब्राह्मणान ताका श्राप दिलो: 
जाका मारपाचो तूं ध्यास घेवन बसला ताच्या आड झुजतना तुज्या रथाचें चाक 
जमनींत मुंगरतले. तूं कासावीस जातलो. आनी त्याच खिणाक तुजो दुस्मान तुजी 
गोमटी उसळायतलो.' | 

हो श्राप आयकून कर्ण थतर-वितर जालो. ताणे ब्राह्मणाचे पांय धले. ताका 
बाबा पुता करून तरे तरेन समजावपाचो यत्न केलो. पुणून ब्राह्मण तो. तांतूंत 
खुबिल्लो, ताणे म्हळें, 'म्हज्या तोंडांतल्यान एक फावट भायर सरिलें उतर हांबें 
केन्ना फार्टी घेवेंक ना आनी भायर सरिलें उतर केन्ना फट जावंक ना.” 

कर्ण खंती जालो, निर्गोलो. मान सकल घाळून आश्रमांत परतलो. परशुरामा 
सरी आझिली धनुर्विद्या तो मन लावन शिकतालो. ब्रह्माख-विद्याय तो शिकलो. एक 
दीस परशुरामा वांगडा तो भोंवपाक गेलो. कसली तरी परब आशिल्ली. त्या दिसा 
परशुरामाक उपास आशिल्लो. उपासाक लागून भोंवतां भोवतां परशुरामाक पुरो 

जालें. थोडो वेळ आड पडर्चे आनी विसंव घेवचो आहें ताका दिसले. कर्णाचे 
मांडयेर तकली दवरून तो आड पडलो आनी म्हणटासर सुस्त न्हिदलो. 

मांडयेर तकली दवरून परशुराम न्हिदिलो आसतना एक गुंगुलो कर्णाचे मांडये 
पोंदा पडलो. जड मांडी. गुंगुलो पोंदा चिड्डलो, जीव वाटावपा खातीर गुंगुल्ल्यान 
मांडयेक घांस मालो. मांडये पोंदा हात घाळून गुंगुल्ल्याक भायर उडयतलों 
म्हळ्यार मांडी हालतली. परशुरामाची न्हीद मोडटली, तो जागो जातलो, ह्या 
भंयान कर्ण गुंगुल्ल्याचो देश सोंशीत रावलो. जावपार्चे तेंच जालें. मांडयेंतल्यान 
ल्हवू ल्हवू रगत व्हांवपाक लागले. रगत परशुरामाच्या आंगाक लागर्ले आनी 
परशुराम जागो जालो. 

'हें रगत खंयच्यान आयलें.' परशुरामान कर्णक विचाले. 

'मांडये पोंदा एक गुंगुलो गेला. ताणे मांडयेक घांस माल्ला.' 

'आनी तूं ही दुखी सोंशीत रावला?' 

परशुरामाक सट्ट जाळे. ताणे कर्णाक म्हळें, “म्हाका एक समजलें, तूं ब्राह्मण 
न्हय. ब्राह्मण इतलो सोंदीक नासता. तूं क्षत्रिय आसूंक जाय. खरे सांग, कोण तू.' 

कर्ण भियेलो. थरथरत थरथरत ताणे जाप दिली, 'हांव ब्राह्मणूय न्हय, क्षत्रियूय 
न्हय. हांव सूत. म्हजे नांव कर्ण. म्हाका कांय जाण राधेय म्हणटात, कांय जाण 
राधासुत म्हुण वळखतात. ब्रह्माख्र-विद्या शिकपाच्या हावेसान हार्वे तुका फटयलो. 
तुका हांवें हांव भृगु कुळांतलो ब्राह्मण म्हुण सांगले.' 

'म्हाका फटोवन तूं ब्रह्मात्र विद्या शिकलो ?' परशुरामान दोळे वटारून ताका 
विचाले आनी तिडकीन म्हळें, 'तुर्जे मरण तेंकललें तेन्ना हैं ब्रह्मात्र तुका उपकारा 
पडपार्चे ना. तें तुका पावचें ना.' आनी ताचेर उसळून म्हळे, 'तूं लाग चळूंक 
हांगासलो, आत्तांच्या आत्तां.' 

कर्णाच्या जिवितांतल्यो ह्यो दोन गजाली सांगून नारदान युधिष्टिराक म्हळे, 
'कर्णाक हे दोन श्राप बादिले. ताचे गुणूच ताचे दुस्मान जावन पडिले. तो 
उतराचो मनीस. आपूण अर्जुन सोडून कोणाक मारचों ना, अशँ कुन्तीक ताणे 
उतर दिले. तो दानी आनी उदार. इन्द्रान ताच्या ह्या सभावाचो लाव घेवन ताची 
कवच कुंडलां मागून व्हेलीं. भिष्मान ताका अर्दो-रथी म्हणून दुखयललो. शल्यान 
तागेलो ऐन वेळार उत्साह भंगयलो. कितल्यो-इयो गजाली कर्णा फाटल्यान 
लागिल्ल्यो. ह्या गजालींक लागून ताका मरण आयले तें तर्शेच येवपार्चे आशिल. 
ताच्या मरणाची खंत तुर्वे धरूक जायना. आपणाक लागून ताका मरण आयले 
अशे तर तुंब निखाळूस मानूंक जायना.' 

नारद युधिष्टिराक समजायतालो त्या वेळार कुन्ती म्हर्‍यांत बिल्ली. तिणे 
नारदाच्या सुरांत आपलोय सूर भरसावन म्हळें, 'हय पुता, हार्वे ताका कितलें 
समजावन सांगिलें. पुणून तो आपलें तेंच घेवन बसलो.' 

युधिष्ठिराचे दोळे भरून आयले. ताणे कुन्तीक खंतीन म्हळें, 'तुंबें गुपीत 
लिपोवन दवर्ले, ना जाल्यार, हांव ताका कसोच मरूंक दिवचो नाझिलों.' 

युधिष्ठिर खीण भर ओगी रावलो. अवचित ताका किर्ते दिसले, ताकाच खबर. 
ताणे म्हरळे, तू आमची आवय. आवयक केन्ना कोणे श्राप दिवचो न्हय. पुणून तूं 
त्या भायर एक बायल मनीस. तुका बायलांची प्रतिनिधी मानून पुराय बायलांचे 
जातीक हांव श्राप दितां: खंयचेच बायल-मनदोक ह्या मुखार खंयचेच गुपीत 
लिपोवन दवरूक येवचें ना.' 

घरच्या लोकांकूच मारून आपणे राज्य घेतलां म्हणपाची जी खंत युधिष्टिराक 
जाली ती कशीच पुसून वचनाशिली. मनशाक मर्दीच मलछु्के मारून येवचें तरों 
युधिष्ठिराक मदीं मर्दी वैराग्याचें मल्लके मारून येतालें. एके वाटेन ताका दिसचें, 'जें 
किते घडलें तें दुर्योधनाक लागून घडलें. तो दुस्वासान कुड़ो जालो. इतलेंच न्हय 
तर मातिलो. मदांध जालो. आमी ताचें कांयच वांकडें करूंक नाशिले. तरी 
आसतना तो आमकां बेस्टी पिडापीड भोगयतालो. ताणेच सगळ्यांचेर हें झूज 
हाडून थापले. परिणाम किर्ते जालो. तागेल्याय वर्गणांतले लोक मेले, आमगेल्याय 
वर्गणांतले मेले. ताका कितेंच मेळूंक पावलें ना. सत्त्या मेळळी ना, राज्य मेळळें 
ना. तो किर्तेच भोगूंक पावलो ना. अरो जातले म्हुण सगळ्यांनी ताका समजावन 
सांगि. पुणूंन कोणाचेच ताणे कानामनार घेतलें ना. बापायनूय ताका आळाबंदा 
हाडली ना. भीष्म द्रोण विदुर सांगतात ताचे परस शकुनी सांगता तें बापायक खरें 
दिसपाक लागलें. शकुनिचेच सांगणेन तो चलपाक लागलो. दुर्योधन जें जें करूंक 
मुखार सल्लो ताका बापुय आधार दिवपाक लागलो. परिणाम: दोगांनीय मेळून 
पुराय क्षत्रिय कुळयेचो घात केलो. दुर्योधनांक आनी धृतराष्ट्राक लागुनूच सगळे 
त्रासांत पडले. आमचो उपाय नाशिलो.' 

मर्दीच युधिष्टिराक दिसचें, 'दुर्योधन पाडो आशिल्लो हें खरें. पुण आमीय पाडे 
जावंक जाय, अरो नाशिले. आमकां आमचो धर्म आशिलो. आमची लागणूक 
आरिली. आमच्यांनी आमच्याच धमक आनी लागणुकेक धरून चळूं येतालें 

` पुणून दुर्योधन नाचयता तरो आमी नाचपाक लागले. ताणे आमचेर एक फुलयलें 
जाल्यार ताचेर दोन फुलोवपाक आमी फुरफुरले. परिणामः क्षत्रिय कुळयेचो जो 
घात जालो ताका आमचोय हातभार लागलो. आमकांय दुशण लागता.' 

हे भाशेन तो येवजीत आरिलो. दुशण कोणाक दिवचें हें ताका कळनाईिले. 
येवजितां येवजितां ताका एक जाप मेळळी. तो क्षत्रिय-धर्मचिरूच उबगलो. हो 
धर्मूच असलो. मारप आनी मरप सोडून दुसरें ह्या धर्मात कांय ना आहों म्हणपाक 
लागलो. ताणे अर्जुनाक म्हळें, 'सुणी जशीं हाडाच्या कुड्या खातीर झगडटात 
झुजतात तरो आमी राज्या खातीर झगडले झुजले आनी इतल्याय ह्या राजांचो जीव 
घेतलो. आमकांच लागून येदो व्हडलो हो संहार जालो. म्हाका ह्या जैता पसून 
इलीय खोस ना. येद्या व्हडल्या संहाराचें मोल दिवन त्रैलोक्याचें राज्य मेळिलें 
जाल्यारूय म्हाका खोस जावची नारिली. अर्जुना, म्हज्यान हैं राज्य चलोवंक 
जावपाचें ना. तें आतां तूंच सांबाळ. म्हाका राज्यूय नाका आनी राज्यार्ची सुखांय 
नाकात. हांव आतां वनांत उठून वतां. म्हजी सुवात तीच.' 

'हो म्हाका थोमणो मारता काय खर्‍यांनीच दिसलां तें सांगता' अहं अर्जुनान 
मनांतल्या मनांत अजापून आपणाकूच विचाले आनी युधिष्ठिराक जाप दिली, 'वा, 
वा. येदो व्हडलो पराक्रम करून दुस्मानांक सगळ्यांक दाळाक लावन न्यायान 
आनी धर्मान आमी जें राज्य जोडले तें आतां तूं सोडून दिवपाक भायर सल्ला काय 
किर्ते, तकली जाग्या आसा मू तुजी. आळऱ्याक आनी दुबळ्याक राज्यां 
मेळनात. तुका राज्य नाका आरिलें जाल्यार झुजाक तूं कित्याक मुखार सरिलो. 
कित्याक इतल्याय राजां आड किंवाट्यान झुजलो. रानांत वचून भीक मागून पोट 
भरपाचें मनांत आगिर्छे जाल्यार झुजाक कित्याक फुरफुरिलो. लोक किते म्हणटले 
आतां तुका. तुका भौन भौन सांगूंक जाय व्हय, तुजो जल्म राज-कुळांतलो म्हुण. 
ह्या राजकुळाच्या धमकि धरून तुंवें राज्य जोडलां. वनांत उठून वचप ही आमची 
राज-कुळांतल्या लोकांची वाट न्हय. क्रर्षी-मुनिंची वाट ती. आमी क्षत्रिय. 
्षत्रियांनी हे वाटेन केन्ना वचचें न्हय, अरे नहुषा सारकेल्याच म्हालगड्यांनी 
सांगून दवललां. झास्रांतूय अरोंच सांगलां. जो आंगान दुबळो ताका क्षत्रियांनी केन्ना 
दुबळो लेखलो ना. जाचे कडेन घोडे गायो संपत ना, सत्या ना, ताकाच क्षत्रियांनी 
दुबळो लेखला. दिलीप नहुष अम्बरीष मान्धाता हांच्या हातांत जशी धर्तरेची 
सत्या गेली तशीच ती तुज्या हातांत आयल्या. तिची राखण करपाची लागणूक 
सोडून वनांत उठून वचप म्हळ्यार पिशेपणा सामकीं.' 

अर्जुनाचे हे जापेन युधिष्ठिरान खरै म्हळ्यार ओगी पडपाचें. पुणून तो राज्याक 

सामकोच विटिलो. क्षात्र-धर्माचोच ताका अबको आयिल्लो. तो क्रर्षी-मुनिंच्या 
जिविताचीच तुस्त गावपाक लागलो. 'कितलें बरें जिवीत तांगेठें. सादे निर्मळ 
पातकां मेकळें. झगर्डी नात, झुजां नात, सर्त ना, मारप ना, मरप ना, असलें 
पवित्र. सैमाचे सायेंत रुखां मुळांत एक ल्हानशी खोंप आसची, कंद-मुळां फळां 
खावन रावर्चे, सुकण्या-शेवण्यार्ची गितां आयकत थंड बरें देव देव करीत बसर्चे, 
हाचे सारके सुख दुसरे कडेन खंय मेळटलें. ह्या सुखाचो लाखावो वांटो लेगीत 
तुगेल्या ह्या राज्याच्या भोगांत ना. खरें सांगतां, राज्य म्हाका नाका. तें तुमी 
चौगूय सांबाळात. म्हाका तांतूंत घुसपावं नाकात. हांव आपलो वनांत वचून 
ऋर्षी-मुनिचेंच सार्दे पवित्र जिवीत जियेतां. म्हाका आडावं नाकात.' 

राज्य सोडून वनांत वचपाचो युधिष्टिराचो नित्शय पळोवन नकुल आनी 
सहदेव भियेले. ते युधिष्ठिरा कडेन शास्त्रार्थ करपाक केन्ना बसचे नाशिले. दोगांकूय 
आपापली शीम-मेर खबर आशिल्ली. तरी आसतना तांच्यांनी रावं नज जालें. 
नकुलान ताका म्हळं, 'शा्रान चार आश्रम सांगल्यात. ब्रह्मचयश्रिम, गृहस्थाश्रम, 
वानप्रस्थाश्रम आनी संन्यासाश्रम. ह्या चारांत व्हड खंयचो ह्या प्रस्नाक शास्रानूच 
जाप दिल्या, गृहस्थाश्रम म्हुण. तागडेच्या एका दाल्यांत गृहस्थाश्रम घालचो आनी 
दुसर्‍या दाल्यांत उरिलले तिनूय आश्रम घालचे; गृहस्थाश्रमाचेंच दाठें जड जातलें. 
कित्याक, हो आश्रम चलोवपी लोक आसात म्हुण उरिले तिनूय आश्रम समाजांत 
चर्ठूक पावल्यात. समाजांत गृहस्थाश्रमी लोक नाशिले जाल्यार उरिलले तिनूय 
आश्रम चळचे नाशिले. शास्राति आनीक एक गजाल सांगल्या: घरदार सोडून जो 
वनांत वता ताका त्यागी म्हणूं येना. घरदार सांबाळुनूय जो आपणाक तांतूंत 
घुसपावन धेना ताकाच त्यागी म्हणूंक जाय.' 

सहदेवान नकुलाच्या सुरांत आपलो सूर भरसून म्हळें, 'म्हाकाय दिसता. 
घरदार सोडून रानांत वचून रावचे परस घरदार सांबाळून तांतूंत आपणाक. 
घुसपावन घेवप ना हीच खरी त्यागाची वाट. सगळें करचें. सगळ्या गजालिंची 
रूच धेवची. पुणून कित्यांतूच आपणाक घुसपावन धेवचो. न्हय, हीच आमगेल्या 
म्हालगड्यांची देख आमी घेवपाची. तुगेळे हैं घरदार सोडून काडून वचपाचें म्हाका 
मात लेगीत मानवना.' 

द्रौपदेक युधिष्ठिरचो अभिमान. युधिष्ठिराचोय तिचेर तितलोच मोग. पुणून 
युधिष्ठिराक वैराग्याची मलुकीं मारून आयली म्हणटकूच द्रौपदेक ताची भिरभिर 
मारची. भाव एका सारके समजायतात आनी हो आपलो हट सोडिना, रानांत 
वतलो म्हणटा, हैं पळोवन द्रौपदेक युधिष्ठिराचो राग आयलो. तिच्यान सोंसूं नज 

जालें. तिणे म्हळे, द्वैेतवनांत आमी आसतालीं. वोत वारो शीं सोसून रावतालीं त्या 
वेळार तुर्वे तुगेल्या ह्या भावांक म्हळळें : तुर्ताक हे जे त्रास आमच्या वांट्याक 
आयल्यात ते आमी मोन्यानी सोसुया. वनवासाचीं हीं बारा वरसां आनी 
अज्ञातवासार्चे एक वर्स सोंपून आमी जेन्ना परततले तेन्ना तुमी पळेतले, राज्य 
परतें आमच्या हातांत येतलें. दुस्मानांचे हती घोडे मारून, तांच्या रथांचो पिठो 
करून, तांगेल्या सैनिकांच्या प्रेतांच्यो राशी पातळावन आमी राज्य आमच्या 
हातांत धेतले म्हळ्यार घेतलेच धेतले. मागीर आमकां सुखाचे दीस येतले आनी 
तेन्ना ह्या वनवासांत आमी जे त्रास सोंसतात ते लेगीत आमकां सुखाचे दिसतले. 
उगडास आसा व्हय तुका हे गजालिचो. त्या वेळार तूं आमकां हे भाठोन धीर 
दितालो. आनी आयज तू हैं किर्ते उलयता. काडून वतलों काडून वतलों करून तूं 
आमकां आयज कित्याक थरथरावन उड़यता. जाच्या हातांत सत्या ना तो क्षत्रिय 
सोबना. जाच्या हातांत सत्या ना ताच्या राज्यांतले प्रजेक सुख मेळना. स्वाध्याय 
दान तप आमकां न्हय. आमी ब्राह्मण न्हय. आमी क्षत्रिय. बर्‍या लोकांक आधार 
दिवप, पाड्या लोकांक ख्यास्त दिवप आनी झुजा मळार मरप वा मारप हो 
्षत्रियांचो धर्म. जाच्या आंगांत तिडक आनी क्षमा दोनूय गुण आसतात तोच 
क्षत्रिय धर्मिरिट आसू येता. तुका जें राज्य मेळ्ळां तें तुका कोणे दानांत दिवंक ना. 
तुर् तें कोणा कडेन मागून धेवंक ना. द्रोण कर्ण जयद्रथ अश्वत्थामा सारकेल्यांक 
लोळोवन तुंबें तें घेतलां. दुस्मानांक जिखून घेतलां. कर्तूत्वान आनी पुरुषार्थान तुंबे 
तें जोडलां. म्हाका तुजो अभिमान तो ह्या खातीर. तुजे सारकेच तुगेले भाव. तुमी 
पांचूय जाण कर्तुत्वी आनी पुरुषार्थी. हे धर्तरिचेर एका काळार मान्धाता अम्बरिषा 
सारकेले राजा राज्य करताले. तांच्याच पांवड्याचो तूं. बेश्‍टो आमकां भेइटावं 
नाका. राज्य हातांत धे. मागीर जाय तितर्ले दान कर, जाय तितले यज्ञ कर.' 

द्रीपदेक अवचित फाटल्यो गजाली येवजल्यो. तिचे दोळे भरून आयले. तिणे 
म्हळे, 'हांव एक बायल-मनीस. कोणार्चेच कितेच वांकडे करूंक ना हार्वे. तरी 
आसतना ह्या चांडाळांनी म्हाका कितले त्रास दिले, म्हजे केदे अवमान केले हांचो 
उगडास कर. मागीर कितें थारावपाचें तें थाराय.' 

आतां परते तोंड घाले बरे अरी अर्जुनाक दिसले. ताणे राजाच्या हातांत 
सत्येचें प्रतीक म्हुण राजदंड दितात तो कित्याक दितात तें युधिष्ठिराक समजावन 
सांगळे, 'राजदंड नाशिलो जाल्यार लोक एकामेकांक खातले आरिले. मदांध लोक 
माततले आरिलले. बरे लोक चिडून वतले आशिले. सगळे कडेन काळोख 
पातळटलो आठोलो, कोण कोणाक लेखचो नाशिलो. अराजक वाडटले आगिले.' 

रोखडोच भीम मुखार सल्लो. इतलो वेळ तो ओगी आशिलो. उलोवर्चे काय 
उलोवर्चे न्हय, ह्या घुटमळ्यांत पडिलो. तो आतां सोसूं नज जावन उलयलो. ताणे 
म्हळे, 'तूं बुदवंत. तुका सगळे खबर आसा. तुका खबर ना अरे संवसारांत 
किर्तेच ना. देखून तुका सांगर्चे काय सांगर्चे न्हय, ह्या घुटमळ्यांत हांव पडलां. 
तरी आसतना धीर करून सांगतां. पिडा खंय दोन तरांच्यो आसतात. एक 
कुडिची, दुसरी मनाची. कूड दुबळी आसत जाल्यार मनूय दुबळे जाता आनी मन 
दुबळे आसत जाल्यार कुडूय दुबळी जाता. तूं आयज मनान दुबळो जाला आनी 
आपणा वांगडा आमकांय दुबळे करपाक लागला. त्या अवचिन्नाळ्यांनी द्रौपदेक जी 
पिडापीड भोगयली तिचो तुका उगड़ास कसो जायना, हाचेंच म्हाका अजाप जाता. 
आमकां आमचें हकाचेँ राज्य कित्याक सोडर्चे पडिले, आमकां वनवासांत 
कित्याक वचचें पडिले, रानांनी कित्याक भोंवर्चे पडिले ह्या सगळ्या गजाळिंचो 
मात्सो उगडास कर. जटासुरान दिलले त्रास, जयद्रथान केलो द्रौपदेचो अवमान, 
किचकान तिचेर मारिल्ली खोट, हें सगळें तूं करों विसलो, म्हाका समजना. म्हाका 
तुजीं शास्रां-बिख्रां समजनात. पुणून तुका एक सांगतां: आमच्या नशिबांत आशिलें 
तेच आमकां भोगचें पडलां. द्रौपदेक तांणी जें भोगयर्ले ताचेंच पानवळ तांकां 
मेळळां. तांच्या नशिबांत तें भोगपाचें आरिले म्हुण मेळळां. आनी तुका जें आयज 
पद मेळळां तेंबूय तुज्या नशिबांत आशिल्ले म्हुण मेळळां तुंबें तें आयज भोगळें ना 
जाल्यार तें भोगपाक तुका दुसरो जल्म धेवचो पडटलो. तुज्या नशिबांतठें तुका 
चुकोबंक येवपाचें ना. आयज तुज्या अंतस्कर्णात जें झूज पेटलां तें काल पयर 
सोपिल्ल्या कुरुक्षेत्राच्या मळावेल्या झुजा परसूय मोटें, हें हांव जाणा.. पुणून हांव 
तुका एकूच सांगतां, हेंवूय झूज तूं जीख. तें तुज्याच बळार तुका जिखचें पडटले. 
थंय तुका दुसर्‍या कोणाचो आधार मेळपाचो ना. 

भिमाचो तीर वर्मार बसलो. युधिष्ठिर दैववादी आशिल्लो. नशिबांतलें चुकीबंक 
येना अशेच मानपी. आनी भिमान ताका तेंच सांगिर्ले, ताका तें पटलें. युधिष्ठिर 
मात्सौ मोव पडला-सो पळोवन अर्जुनान ताका जनक राजाची खबर सांगली. ताणे 
म्हळें, 'एक खेपे जनक राजाय संवसाराक उबगून वनांत वचपाक भायर सरिल्लो. 
भिक्षा मागून जियेतलों अशें म्हणपाक लागिलो. तागेले घरकान्नीन ताका म्हळें : 
आमचे सारकीं मनझां घरदार घेवन बसल्यांत म्हुण भिक्षुकांक भिक्षा मेळटा. 
तपस्व्यांक तप करूंक मेळटा. घरदार सोडून जे वनांत वतात ते निमाणे घरदार 
घेवन बझिल्ल्यांच्याच तोंडा कडेन पळेतात. तांच्याच धिरार तप करतात. मागीर, 
घरदार सोडून कित्याक वचूंक जाय. घरदार सांबाळून तांतूंत आपणाक धुसपावन 

| धेना आसतना रावपाची कला मनशान शिकून धेवंक जाय. त्यागाची खरी वाट ती 


ही.' 
इतर्ले सांगून अर्जुनान म्हळे, 'स्वाध्याय तप दान हो ब्राह्मणांचो धर्म. झूज हो 


` क्षत्रियांचो धर्म. क्षत्रिय केन्ना दसर्‍याच्या पयशांचेर पोट भरचो ना. क्षत्रियाचें 


काळीज घट. इन्द्र ब्रह्माचो पुत. पुणून करणेन क्षत्रिय जालो. तो णव्याण्णव झुजां 
झुजिलो. ताणे तितल्याय असूर राजांक मारिले. कित्याक, हे असूर संवसाराक जड 


_ जाले. इन्द्राचे हेच करणेक लागून इन्द्राक इन्द्रपद मेळळें. इन्द्रान केलें तर्शेच तुर्व 


केलां. जांकां तुर्वे माले ते संवसाराक जड जाले. जावपाचें जावन गेलें. आतां ताची 
खंत नाका. नशिबांत बरोवन दवलेठें पुसूंक येना म्हणटात तें फट न्हय.' 

युधिष्ठिर ओगी पडलो. ताचेकडेन जाप नारिली. ह्याच वेळार थंय व्यास 
पावलो. ताणे म्हळें : 'घरदार सोडून वनांत वचप तुजी लागणूक न्हय. अरो म्हर्जेय 
मत्त. संन्यास तुका न्हय, तुर्वे धनीपणान राज्य चलोवपार्चे. राज्य चलोवप ही 
तुजी फकत लागणुकूच न्हय, तर तुजी दायकीय. राज्य चलोवपी राजा आसता 
म्हुण प्रजा सुखांत आसता. समाजांत घरदार घेवन बिले लोक आसात म्हुण देव 
पितर सुखांत आसात. चारूय आश्रमां भितर गृहस्थाश्रम व्हड. चलोवपाकूय 
कठीण. कोणाकूय सादपाचो न्हय. दुबळ्यांक तर निखाळूस न्हय. तूं बुदवंत. 


शास्त्रा तुंवे वाचल्यांत. तपश्चर्याय तुंवें केल्या. जाणटेल्यांचें राज्य तुंवे न्हय जाल्यार 


कोणे चलोवपाचें. राज्य चलोवपाचे सगळे गुण तुज्या आंगांत आसात. ब्राह्मणाचो 
धर्म ब्राह्मणांनी चलोवचो, तुर्वे न्हय. तूं क्षत्रिय. शास्त्रांत सांगलां, जो ब्राह्मण एकेच 
कडेन बसून रावता, भावना, तीर्थाटन करिना ताका आनी जो राजा राजदंड हातांत 
घेना आनी मन लावन राज्य करिना ताका भूंय गिळटा: जसो सोरोप बेब्यांक 
आनी हुंदरांक गिळटा. जण एकल्यान आपापल्या धर्माक धरून चळचें. क्षत्रियान 
क्षत्रियाच्या धमक पाळो दिवचो.' 

उपरांत व्यासान ताका पुर्विछी एक कथा सांगली 

शंख आनी लिखित म्हुण दोग भाव आरिले. दोगूय बुदवंत. दोगूय तपस्वी. 
दोगांयचे दोन वेगळे आश्रम आगिले. एक दीस लिखित शंखाक मेळपाक ताच्या 
आश्रमांत गेलो. शंख आश्रमांत नाझिलो. भायर सरिलो. लिखित ताची वाट पळेत 
थंय बसून रावलो. अवचित ताची नदर आश्रमांतल्या झाडांचेर गेली. कितलींशींच 
फळा पिकून झाडांच्या खांदयांचेर हुमकळटालीं. लिखितान तांतलीं दोन फळां 
काडलीं आनी तो तीं खावंक लागलो. तो फळां खातालो, इतल्यांत शंख पावलो. 

'ही फळां खंयची,' झांखान लिखिताक विचाले. 


| 

'हांगा स्लींच. बर्री पिकिलीं. खायन-शीं दिसलीं म्हुण दोन काडली,' लिखितान 
जाप दिली. 

'म्हाका विचारी नासतना तुर्वे तीं काडलीं. म्हणटकूच, तुँवें ही चोरी केलीशी 
जाली. तेन्ना आतां सगळ्यांत पयलीं राजागेर वच. आपणे चोरी केल्या म्हुण ताका 
सांग आनी ख्यास्त मागून घे.' शंखान भावाक सांगलें. 

राजार्चे नांव सुधुम्न. लिखित सुधुम्ना सरी गेलो. 

लिखित आयिल्ल्याची खबर राजाक कळळी तेन्ना राजा उठून भायर आयलो 
आनी लिखिताक मोट्या भौमानान येवकार दिवन भितर धेवन गेलो. 

'कित्याक आयिल्लो', राजान विचाले. 

'एक काम आहिले. करतां म्हुण पयलीं उतर दी. मागीर सांगतां." 

'दिले.' राजान म्हळें. 

'हांवे भावाच्या आश्रमांतलीं फळां ताका विचारी नासतना तोडून खालीं. 
म्हज्या हातान ही चोरी घडली. म्हाका आतां ख्यास्त कर.' 

राजा घुटमळ्यांत पडलो. ताच्या राज्यांत चोरयेक ख्यास्त एकूच आशिल्ली. 
हात कातरपाची. येद्या व्हडल्या ऋषिचे तो हात कशे कातरतलो आशिल्लो. बरें, 
चोरी तरी केदी. येदींशी दोन फळां सांगी नासतना काडलीं, येदीच. येदेशे 
चोरयेक येदी व्हडली ख्यास्त कितें करतलो. ताणे म्हळें, 'राजाक ख्यास्त 
करपाचो अधिकार आसा तसो ख्यास्त करी नासतना सोडून दिवपाचोय अधिकार 
आसा. ह्या अधिकारान हांव तुका सोडून दितां.' 

लिखित म्हणपाक लागलो, 'हांव दया कर म्हुण सांगूंक येवंक नाशिललों. 
ख्यास्त कर म्हुण सांगपाक आयिलों. म्हज्या हातान गुन्याव घडला. म्हाका 
ख्यास्त मेळुंकूच जाय.' 

राजाचो निरुपाय जालो. ताणे लिखिताचे हात कातले. 

लिखित थंयच्यान उठून परतो भावा सरी आयलो. भावान ताचे हात पळेले 
आनी म्हळें, 'बरै जालें. न्हंयेंत देव. न्हा आनी देव ऋषी पितरांचें तर्पण कर. 

लिखित उदकांत देवलो. न्हालो आनी तर्पणा खातीर पोझांत उदक धेवपाक 
ताणे हात मुखार काडले. साळकां फुळून येवर्ची तरे ताका हात फुलून आयले. 

ताणे भावाक नवे हात दाखयले. आनी विचाले, 'हे हात म्हाका कहो आयले. 

'म्हज्या तेजान', शंखान ताका जाप दिली. 

'तुर्जे तेज येदे जाल्यार तुंबें म्हाका राजा सरी कित्याक धाडलो. तुंबेंच म्हाका 
ख्यास्त करपाची.' 

ही कथा प्रक्षि. बुद्धाच्या अदत्तादान-धर्माची देख दिवपी. बुद्धा उपरांत महाभारतांत येवन 
भरसली. मुदलांतली न्हय. 


ही कथा सांगून व्यासान म्हळें, 'राजान राजाचें काम करपार्चे. बोडर्के तासून 
आंगार भगर्वे घाळून रानांत वचप राजाचें काम न्हय. तुज्या भावांनी आतां मेरेन 
जायते सोसले. तें सोसता आसतना, आमी एक दीस राज्य घेतले, अर्शी सपनांय 
तांणी पळेलीं. तांकां आतां तीं सपनां खरी जालीं पळोवं दी. तांकां राज्यार्चे सुख 
भोगूक दी. तुंबें अजून धर्म अर्थ काम हे तीन पुरुषार्थ सारके करूंक नात. ते केले 
बगर वानप्रस्थाचो अधिकार तुका ना. ते पयलीं पुरे कर. मागीर वानप्रस्थाक तूं 
मेकळो जातलो. देवांची आनी पितरांची तुजी रिणां फारीक करपार्ची अजून 
उल्ल्यांत. तीं पयलीं फारीक कर. मागीर वच वनांत वतलो जाल्यार. राजाक झुजां 
कर॒चीं पडटात तशी झुजा उपरांत प्रजेची राखणूय-करची पडटा. ही दायकी ताणे 
सोडूंक फावना. प्रजेच्या उत्पन्नाचो सवो वांटो राजा धेता. म्हुण प्रजेची राखण 
करपाची दायकीय ताच्या आंगार येवन पडटा. तुजी प्रजा सुखांत कशी उरतली, 
तिचो पुण्यांश कसो वाडटलो हाची जतनाय धेवप ही तुर्ताची तुजी लागणूक. तुका 
जाय तेन्ना जाय तें मेळना. तें तें मेळपाक तो तो वेळ येवचो पडटा. वेळ येतकूच 
कठीण गजाल लेगीत सोंपेपणान घडून येता. वारो व्हांवपा वेळारूच व्हांवता. शीं 
गीम पावस येवपा वेळारूच येतात. झाडाक फुलां फुलपा वेळारूच फुलतात. 
फळांय येवपा वेळारूच येतात. पुनवेकूच पुनव येता. उमाशेकूच उमास येता. 
आमकां जाय तेन्ना न्हय. णव म्हयने जाल्या उपरांतूच भुरगे जल्मा येता. तरणेपण 
तरणेपणांतूच येता. म्हातारपणूय म्हातारपणांतूच येता. तुका जाय तेन्ना न्हय. सूर्य 
तुका जाय तेन्ना उदेना. तुका जाय तेन्ना अस्तमना. दर्याक तुका जाय तेन्ना भरती 
येना. तुका जाय तेन्ना सुकती येना. तुका जाय तेन्ना जिवितांत किर्तेच घडना. 
घड़पा वेळारूच सगळे घडटा. मरण लेगीत येवपा वेळारूच येता. हावे हाका 
मालो, ताणे हाका मालो ही भास वेव्हारांतली. खरेपणानरी कोण कोणाक मारिना. 
तुंबै कोणाक मारूंक ना. अर्जुनान कोणांक मारूंक ना. भिमान कोणाक मारूंक 
ना. काळानूच तांकां व्हेल्यात. झूज फकत निमित्त्याक कारण जालें. गेले ते 
वचपाचेच आशिले म्हुण गेले. तांचें तेंकिलें म्हुण गेले. जल्म आनी मर्ण दोनूय 
काळान आपल्या हातांत राखून दवल्ल्यांत. आमच्या हातांत तीं दिवंक नात. देखून 
' मेल्ल्यां-गेल्ल्यांची तुर्वे खंत करूंक फावना. खंत करीत बसशीत जाल्यार तूं खंतूच 
करीत रावतलो. खंतींतल्यान खंत वाडत वतली. शाण्या मनशान खंत खोस, दुख्ख 
सुख कित्याचोच आपणाचेर परिणाम जावंक दिवंक जायना. खंत खोस, सुख दुख 
ह्यो गजाली जिवितांत शीं गीम हांचे भाशेन येतात आनी वेतात. येतकूच तीं झेळून 

घेवचीं आनी तांच्या पेल्यान वचर्चे आपली करणी आपली चिंतना ह्या येवन 
वतल्या गजार्लिचेर आधारून दवरूंक जायनात.' 

इतलेंय हैं समजावन व्यासान थुधिष्ठिराक म्हळें, 'जें किर्ते तुज्या नशिबांत 
आयलां तें भोग. तें बरे आसूँ वा वायट आसू. सुखदिणे आसूं वा दुखदिणे आसूं. 
ुर्बे राज्य पराक्रमान जोडलां. दुस्मानांक जिखून जोडलां. आतां एक म्हत्त्वार्चे 
काम उल्लां तें करः जे राजा तुमच्या हातान मेले तांच्या राज्यांत वचून तांगेले 
वारस कोण आसात ते पळे. भाव आसत जाल्यार भावाक, पुत आसत जाल्यार 
पुताक बसय. नातु आसत जाल्यार नातवाक बसय. तांचे गादयेर बसय. भाव पुत 
नातु नासत, फकत धुव वा नात आसत जाल्यार धुवेक वा नातीक बसय. तांकां 
अभिषेक कर. आनी तांगेळी विस्कटीत जाली जीण निटायेर घाल. आनी दुसरें, 
अश्वमेध यज्ञ कर. असुरांक माल्ल्या उपरांत इन्द्रान अश्वमेध यज्ञ केलो तसो तूंय 
कर, म्हणटकूच तूं पातकांतल्यान मेकळो जातलो.' 

व्यासाच्या म्हणण्याक कृष्णान रोखडोच तेंको दिलो. ताचे तकलेंतूय असलेच 
किते घोळटालें. तें तो सुचोवपाचोच आशिल्लो. पांडवांनी राज्य जिखिले. आतां 
जिखिर्ले राज्य सारके चलोवपा खातीर भोंवतणच्या सगळ्या राज्यांच्या 
वारसदारांची काळजां जिखपाचें काम उरि. तांकां आपले करप गरजेचे आहिले. 
कृष्णान व्यासाक तेंको दितकूच अर्जुन भीम नकुल सहदेव, चौगूय भावांनी एकाच 
ताळ्यान 'हय हय' म्हणून तेंको दिलो. 

युधिष्ठिराची खंत साप गेली अशें म्हणूं नज. पुण उणी जाली. तो 
हस्तिनापुराक वचपाक आतां भायर सल्लो. 


१९३. युधिष्ठिराचो राज्याभिषेक 


हस्तिनापुराक वचपाक युधिष्ठिरा खातीर नवो रथ करून घेतलो. रथाक धोड्यां 
बदला धवे फुल सोळा सोळा बैल जोडले. युधिष्ठिर ह्या रथार चडलो तेन्ना 
सगळ्यांनी ताचो जयजयकार केलो. रथांत युधिष्ठिर एकलोच नाझिलो. चौगूय 
भावांक ताणे आपल्या वांगडा घेतिल्ले, तांतूंत बैलांचे राजू भिमान आपल्या हातांत॑ 
धेतले. अर्जुनान युधिष्टिराच्या माथ्यार धवी फुल सत्री धली. नकुल सहदेवान 
चामरां घेतलीं. ह्या रथा फाटल्यान आनीक एक रथ भायर सल्लो. ताचेर युयुत्सु 
बशिल्लो, ताच्या फाटल्यान आनीक एका रथांत कुष्ण आनी सात्यकी भायर सले. 
सगळ्यां मुखार एका माचुलांत धृतराष्ट्र आनी गांधारी बशिलीं. द्रौपदी आनी कुन्ती 

बिदुरा फाटल्यान दुसर्‍या एका रथान भायर सली. 
सगळ्यां फाटल्यान हती घोडे आनी पदाती आशिले. 
| पुराय हस्तिनापुर लोकांनी भ्रिंगारिळे. वाट भर फुलां शिंपडायलीं. घरां घरांचेर 
` लोकांनी तोरणां बांदिलीं. सगळे कडेन उजवाती लायिल्ल्यो. 
 हस्तिनापुरांत युधिष्ठिर भितर सलो तेन्ना ताका पळोवपा खातीर वाटेर हजारांनी 
लोक एकठांय जालो. चंद्र वयर सरना फुडें दर्याक भरती येवची ती युधिष्ठिराक 
पळेना फुडें लोकांक भरती आयली. दारां दारांचेर, जनेलां जनेलांचेर बायलो भीड 
मुरवत सोडून बशिल्ल्यो. सगळ्यांची नदर द्रौपदेक सोदीत राविली. द्रौपदी दिश्टी 
पडली तेन्ना 'खूब सोसले बावडेन. जावं, आतां सुखांत रावं' अशे जण एकलेच्या 
काळजांतल्यान वयर सल्ले. 
राजमागविल्यान सगळ्यांचे आशीर्वाद घेत युधिष्ठिर राजवाड्यार पावलो तेन्ना 
थंय हस्तिनापुरांतले व्हडले व्हडले म्हाजन ताच्या येवकाराक येवन उबे राविले 
ताका दिश्टी पडले. युधिष्ठिर रथांतल्यान देवलो तेन्ना ब्राह्मणांनी वेदांचे मंत्र म्हणून 
ताका येवकार दिलो. 
येबकाराचो सुवाळो सौपतकूच लोक अभिषेकाचे तयारेक लागले. इतल्यांत 
ब्राह्मणां मजगतीं बरिलो एकलो संन्याशी उठून उबो रावलो. आंगार भगवी वस्त्रा, 
गळ्यांत रुद्राक्षांची माळ, हातांत त्रिदंड, ह्या रुपान तो उठून उबो रावलो आनी 
म्हणपाक लागलो, 'युधिष्टिरा, हांगा जमिल्ल्या आमच्या सगळ्यांच्या काळजांत जें 
खदखदता तें हांगा तुज्या मुखार हांव मेकळेपणान ओततां. तुर्वे आपल्या भावांक 
आपल्या सोयऱयांक, घरच्या म्हालगड्यांक, इतर्लेच न्हय तर आपल्या खासा 
गुरूक लेगीत मारूंक लावन हैं राज्य घेतलां. हें तुज्यान ना म्हणूं नज. देखुनूच 
आमचे नदरेन तूं घातकी थला. तुका राज्य फावना. घरच्यांचो घात करपी मनीस 
आमकां राजा म्हुण निखाळूस नाका.' 
सगळे घुटमळ्यांत पडले. 'कोण काय हो', सगळे एकामेकांक विचारपाक 
लागले. युधिष्ठिराक तर पियेवपाक म्हुण दूद ओंठांक लावचें आनी पयल्याच 
घोटाक पोटांत मूस वचचो अर्शे-शैं किर्ते जाले. आपणे घरच्यांक मारून राज्य 
घेतलां म्हणपाचें ताकाय दिसतालें. ताका तें खातालें. ह्या खातीर तो पयलींच 
दुखी आशिलो आनी आतां हो सन्याशीय तेंच सांगता तै पळोवन युधिष्ठिर चड 
दुख्खी जालो. ताणे खंतीन सगळ्यांक म्हळें, 'म्हज्या सारक्या दुख्खी मनशाक 
तुमी अरो तरेन दुखोबंक जायनादिलो. हांव भितल्ल्यान कितलें दुख्ख सोंसतां हें 
म्हर्जे काळीज जाणा.' 


'ना, ना.' थंय जमिल्ल्या सगळ्या ब्राह्मणांनी एका ताळ्यान युधिष्टिराक सांगळें, 
'हो संन्याशी म्हणटा तझ आमकां कोणाक दिसना. हें ताचें एकल्याचें मत्त 
आसत. आमचें मत्त न्हय हैं. तुरे पराक्रमान राज्य जोडलां. तुजे बरें जावं. तुका 
खूब वैभव मेंळूं. इन्द्र जशी स्वर्गाची राखण करता तशी तुंबें आमची करची हेंच 
आमर्चे सगळ्यांचे मत्त.' 

युधिष्ठिराक अशें एका मत्तान सांगून ब्राह्मणांनी त्या संन्याशाक बारकायेन 
नियाळून पळेलो आनी ते ताका वळखले: 'आरेच्या, हो चार्वाक तर ! भिक्षुकाचो 
भेस करून हांगा आयला. एक ब्रह्मराक्षस हो. दुर्योधनाचो इट. युधिष्टिराक 
अपशकून करपाक आयला.' तांणी म्हळें आनी तिडकीन सगळ्यांनी ताचे कडेन 
पळेलें. 

चार्वाक थंयचे थंय हुलपून मेलो. 

युधिष्ठिरक चर्रर जालें. 'पयल्याच दिसा हें किर्ते जार्ले,' ताणे मनांत म्हळें. 
तागेल्या मर्नातर्ले कृष्णाक कळळें. ताणे युधिष्ठिराक म्हळें, 'तू मात लेगीत खंती 
जावं नाका. चार्वाक लासून मेलो तें बरें जालें. दुर्योधनाचो तो इइट आशिल्लो, 
तुका नखलामी करपा खातिरूच तो मुजरत हांगा आयिलो.' 

कृष्णाच्या धिरान युधिष्ठिराचो खेद मात्सो उणो जालो. 

उपरांत लोकांनी अभिषेकाची तयारी केली. युधिष्ठिरा खातीर तांणी भांगराचें 
एक आसन हाडून दवलेलें. ह्या आसनाचेर युधिष्टिराक खासा कृष्णान व्हरून 
बसयलो. भोवतणी आनिकूय कांय आसनां मांडिली. एका आसनार कृष्ण आनी 
सात्यकी बसले. एकार भीम, एकार अर्जुन. आनीक एका आसनार नकुल सहदेव 
बसले. युयुत्सु संजय धृतराष्ट्र गांधारी विदुर सगळे आपापल्या आसनार बसतकूच 
धौम्य उबो रावलो. ताच्या वांगडा दुसरे कितले-शे ब्राह्मण उबे रावले. उदेन्त-उत्तरे 
दिकेक एक वेदी उबी केली. थंय आनीक एक आसन दवलेलें. ह्या आसनार 
युधिष्ठिर आनी द्रौपदी, दोगांकूय बसोवन धौम्यान हवन सुरू केलें. ब्राह्मणांनी मंत्र 
म्हळे. कृष्णान आपलो शंख वाजयलो आनी सगळ्यांनी मेळून युधिष्ठिराक 
अभिषेक केलो. अभिषेका वेळार शंख कांसाळीं शिंगां मोट्या मोट्यान वाजयलीं. 
सगळ्यांनी ताका ,आशीर्वाद दिलो. माघांतले शुद्ध पंचमेक युधिष्ठिर शिंवासनार 
बसलो. | 

राज्याची सुतां हातांत घेवचे पयलीं ताणे एक ल्हानरश उलोवप केले, ताणे 
म्हळे- 

'तुमी सगळ्यांनी आमची तुस्त केली, आमच्या आंगांत आशिल्ल्या आनी 





| 

' नाशिल्ल्याय गुणांची तोखणाय केली, ती आयकून जीव धादोसभरीत जालो. तुमी 
' जो विस्वास, जो भावार्त उक्तावन दाखयला ताका फाव सारक्यो करण्यो आमचे 
 हस्तुकीं धडच्यो, असोय आशीर्वाद तुमी दिवचो. ह्या निमित्त्यान एके म्हत्त्वाचे 
गजाली कडेन तुमचें सगळ्यांचे लक्ष ओडूंक सोदतां. धृतराष्ट्र आमचो म्हालगडो. 
आमचो खासा बापोल्यो. म्हाका देवा सारको. हें राज्य ताचे इत्से प्रमाण 
चलतर्ले, तार्चे उतर सकल पडूंक जायना. तो सांगता तेच सगळें जावंक जाय. 
ताचे कडेन तुमी पयलीं ज्या भौमानान पळेताले त्याच भौमानान आतांय पळोवचें, 
अशें हांव तुमचे कडेन मागतां. हें राज्य ताचे. आमीय ताचे. ताचे आज्ञेत 
सगळ्यांनी रावपाचें.' 
युधिष्ठिराचें हें ल्हानरों उलोवप आयकून सगळ्यांची काळजां सदगदीत जालीं. 
उपरांत युधिष्ठिरान सगळ्यांक कामां वांटून दिलीं. भिमाक युवराजपदार 
बसयलो. राजकारभारांतले घुसपा गोदळ सोडोवपार्चे आनी दुसर्‍या राजां कडेन 
उलोवणी वा भासाभास करपार्चे काम विदुरा कडेन दिले. दिलीं कामां . सारकीं 
जातात काय ना, कितर्ली जालीं, कितलीं जावंक पावलीं नात, जी जालीं नात तीं 
कित्याक लागून जालीं नात हें सगळे पळोवपार्चे काम संजया कडेन दिलें. 
सैन्याचेर नदर दवरपाचें, सैनिकांच्यो अडचणी समजून घेवन पयस करपाचें काम 
नकुलाक दिले. परचक्र आयलें जाल्यार तें परतून लावपाच्या आनी राज्यांत भितर 
झुजां उपरासलीं जाल्यार तीं ना करपाच्या कामार अर्जुनाची नेमणूक केली. 
ब्राह्मणा कडेन दिल्ल्या देवकार्याचेर नदर दवरपार्चे काम धौम्य मुनिच्या हातांत 
दिल. आनी आपल्या म्हर्‍यांत रावन आपली राखण करपाच्या कामार सहदेवाक 
नेमलो. जो जो ज्या ज्या कामाक फाव सार॒को दिसलो ताका ताका तें तें काम 
नेमून दिवन ताणे सगळ्यांक सांगले, 'धृतराष्ट्र सांगता तेंच आनी तोच करपाचें. 
ताचेच मान्यतायेन सगळीं कामां करपार्ची.' 
झुजांत जे आप्त सोयरे मेले तांची युधिष्टठिरान श्राद्धा केलीं. कोणाच्या नांवान 
तळयो बांदून काडल्यो. कोणार्ची नांवा सभाग्रहांक दिलीं. कोणाच्या नांवान 
अगरसाळो बांदल्यो. झुजांत घोव वचून ज्यो निराधार जाल्ल्यो त्या बायलांक कितेंच 
उणे पड़चें ना हांची जतनाय धेवपाक लायली. धृतराष्ट्र गांधारी विदुर आनी 
दुर्योधनाचे राजवटीत जे जे कोण काम करताले तांकां पयलीं सारकोच भौमान 
मेळटलो, हाचीय जतनाय धेतली. ब्राह्मणांक गायो भांगर रुपें दिवन संतुष्ट केले 
कुपाचार्याक राजघराण्यांतल्या गुरुचीच सुवात दिली आनी धौम्य मुनिची सगळे 
तरेची बडदास्त दवली. 

मागीर ताणे भावांक म्हळे, म्हाका लागून तुमी खूब उतळताप सोसले. 
तुमकां वनवास म्हाकाच लागून भोगचो पडलो. तें, उणे म्हुण येदें व्हडलें हैं झूज 
तुमकां झुजर्चे पडलें. म्हाका लागून तुमकां कितलें सोसर्चे पडलें! तुमच्या आंगार 
शस्रांस्राच्यो मावो पळेतां तेन्ना म्हर्जे काळीज चर्रर जाता, खूब वायट दिसता. 


आतां तुमचे उतळतापांचे दीस सोंपले. राज्य आतां आमच्या हातांत आयलें. तें 


आतां तुमी हातांत घेयात. बरे भाहोन चलयात आनी सुखांत बरे रावात.' 
ताणे धृतराष्ट्राची मान्यताय धेवन दुर्योधनाचें घर भिमाक रावपाक दिलें, 


दुःशासनाच्या घरांत अर्जुन गेलो. दुर्मर्षणाचें धर नकुलाक आनी दुर्मुखाचे 


सहदेवाक दिले. युयुत्सु संजय सुधर्मा धौम्य हांची आपापळीं घरां आशिलीं. 
हे भाहोन सगळ्यांक जाग्यार घालून युधिष्ठिर एक म्हत्वाचे काम करपाक 


उठलो. जाच्या आधारान आपणाक बरे दीस पळोवंक मेळळे त्या कृष्णाचे ताका | 


उपकार आठोवपाचे आशिल्ले. कुष्ण अर्जुनागेर आशिल्लो. थंय वचून युधिष्ठिरान 
ताका म्हळें : 'कृष्णा, तुका लागून आमकां बरे दीस पळोबपाक मेळळे. तुंबेंच 
आमकां सगळ्या संकर्टांतल्यान वाटायले आनी आमकां सांबाळळे. तुजे उपकार 
मानपाक उतरां उणी पडटात. तुजी कृपा आमचेर सदांच शिंवरत रावची, इतलेंच 
सांगपा खातीर हांव आयलां.' 

युधिष्ठिर उल्यत राविलो. अवचित ताका दुबाव आयलो, हांव उलयतां तें कृष्ण 
आयकता मू. काय आयकना. कृष्णाचे दोळे धांपिछे. ध्यानाक बिले भारेन सो 
तो बशिलो. तो कुडीन हांगा आशिल्लो. मनान खंय तरी पयस गेले वरी दिसतालो. 

युधिष्ठिरान म्हळें, 'कृष्णा, असो निश्चेष्ट सो कित्याक जाला तूं. खंयच कांय 
वांकडे घडून येवंक ना मू. तुका असो दोळे धांपून ध्यानाक बशिलो पळोवन 
म्हाका अजाप जाता.' 

भिष्माचो उगडास जालो आनी मन ताचे सरी धांबलें', कृष्णान जाप दिली 
बावडो तिरां-शेजेर वळवळे काडटा. केदो व्हड मनीस तो! केदो गिन्यानी! तो 
प्राण सोडटलो तेन्ना संवसारांत उमारो परस गुपाट काळोख पातळटलो. ताच्या 
वांगडा ताचें सगळें गिन्यानूय ना जावन वतलें.' 

ही जाप दिवन कृष्णान युधिष्ठिराक एक सुचोवणी केली, 'तूं एक कर, ताचे 
सरी वच आनी ताणे प्राण सोडचे पयलीं ताचे कडल्यान चारूय विद्या, चारूय 
यज्ञ, चारूय आश्रम, राजधर्मा विशिंचें जे जें किर्ते ताचे कडेन भल्लो तें जाणा 
जावन धे. बुदवंतांतलो बुदवंत तो. ताचें गिन्यान ताच्या बांगडा ना जावंक जायना. 

कृष्णाच्या तोंडांतल्यान भिष्माचें व्हडपण आयकून युधिष्ठिर सद्गदीत जालो. 


| 
| 

ताणे म्हळे, 'खूब जाणाच्या तोडांतल्यान भिष्माच्या व्हडपणाच्यो खबरी 


' आयकल्ल्यो. हस्तिनापुराक येवचे पयलीं हांवें व्यासाक म्हाका राजधर्म शिकय 


म्हुण सांगिर्ले, त्या वेळार ताणेय म्हाका भिष्मासरीं वचून तो शिकून धे म्हुण 
सांगिळें. राजधर्म आनी मोक्षधर्म दोनांचोय सूर-मेळ तोच एकलो घडोबन दितलो 
अर्शेय ताणे म्हळळें. आतां तूंय म्हाका तेंच सुचयता. तुंवें म्हजेर खूब उपकार 
केल्यात. आतां आनीक एक कर. तूंच म्हाका ताचे सरी घेवन वच. म्हाका 
एकलो थंय वचपाचो धीर जावपाचो ना. गेल्यार तुकाच धेवन वचपाचो. तुका 
पळोवन ताकाय बरें दिसतलें.' 
सात्यकी म्हर्‍यांत आझिलो. कुष्णान ताका सांगले, 'रथ धेवन यो.' सात्यकीन 
दारुकाक सांगले. रोखडोच दारूक रथ घेवन आयलो. कुष्ण रथांत बसलो. वांगडा 
सात्यकीक घेतलो. फाटल्यान दुसरो एक रथ भायर सलो. तांतूंत युधिष्ठिर आनी 
अर्जुन बसले. कृपाचार्य युयुत्सु संजय भीम नकुल आनी सहदेव वेगळे वेगळे रथ 
घेवन भायर सले. कुरुक्षेत्रार गेले. रथ पयस दवले आनी पांयांनी चलत सगळे 
भिष्मा सरी गेले. 
भिष्मा भोंवतणी थंय व्यास नारद मैत्रेय वसिष्ट मार्कण्डेय देवस्थान च्यवन 
जैमिनी पैल, धर्तरे वेले सगळे व्हड ऋषी-मुनी एकठांय जाले. सगळे ताचे सेवेत 
गुल आरिले. 
आनी भीष्म कृष्णाचो उगडास काडटालो. 
हांगा भिष्माच्या तोंडांत श्रीकृष्णाचे एक तुस्तगीत आयलां. ताचें नांव 'भीष्म स्तबराज.' 
धर्मिशट लोक ह्या 'तुस्तगिताक भगवद्गीता आनी विष्णुसहस्रनाम हांचे येदेंच म्हत्त्व दितात. 
गुप-युगांतल्या एका व्हड भागवत कवीन ते रचिले आसूंक जाय आनी पंचरात्र 
भागवतांनी महाभारताची आवृत्ती तयार केली त्या वेळार ताणी तें हांगा दसयलां जावंक 
जाय. तुस्त-गिताची शैली आनी उतरावळ पळेतकूच अझ दिसता अरे जाणकार 
म्हणटात. ते मुस्तींत असलीं तुस्तगितां लोक पाठ करताले आनी घरांत वा देवळांत 
मोट्या मोट्यान म्हणटाले. असलीं तुस्त-गितां म्हणप हाका 'वाग्यज्ञ' लेखताले आनी 
वाग्यज्ञान द्रव्ययज्ञा परसूय व्हड फळ मेळटा अरे मानताले. 
युधिष्ठिर अर्जुन बी सगळ्यांक पयस दवरून कृष्ण एकलोच भिष्मा म्हर्‍यांत 
आयलो. भिष्माची जाली गत्त पळोवन ताका खूब वायट दिसले. ताणे एका 
काळार दनपारच्या कडावेल्या तापिल्ल्या सुर्या सारको भीष्म पळेळो. तोच आयज 
धारे सकल गेल्ल्या सुर्या सारको काकूळटेणो दिसतालो. कृष्णाक भिष्माचें हैं रूप 
पळोवन वायट दिसले. तो भिष्मा म्हर्‍्यांत गेलो आनी ताका नमस्कार करून ताणे 
म्हळे, 'भिष्मा, हांव कृष्ण तुजे भेटेक आयलां. तूं कसो आसा. बरो आसा मू. 

येदोसो कांटो तोपल्यार मनशाक किर्ते भोगता तें हांव जाणा आनी हांगा तुजे | 


पुराय कुडीक येदे येदे जड आनी तीख तीर तोपल्यात. तूं तिरांचे शेजेर पडला. 
तुका किर्ते भोगता जातले, म्हाका अदमास आसा. तूं एक व्हड तपस्वी. तपाच्या 
नेटार तिरां शेजेर पडून रावपाची शाक्त फकत तुज्यांत आसा. आनी कोणाच्याच 
आंगांत ही शक्त आसची ना. तुजे सारको मनीस हांबें देवां मजगतीं लेगीत 


पळोवंक ना. हांव अतिताय करिना: देवां परस तूं व्हड. देवांक लेगीत उपदेसाचीं | 


चार उतरां सांगपाची योग्याय आशिल्लो मनीस तूं.' 


इतले उलोवन कुष्ण थोडो वेळ ओगी रावलो. मागीर म्हणपाक लागलो, 'हांव | 


मुजरत तुजे भेटेक आयिलों. आपल्या हातान आपलेच लोक मेले, आपणाक 
लागून क्षत्रिय कुळयेचो संहार जालो, म्हुण युधिष्ठिराक खेद जाला. ताचो हो खेद 
ना करूंक जाय. तूं ताका राजधर्म समजावन सांग, अशें सांगपाक आयलां. 
राज्यशास्न आनी धर्मशास्त्र तुजे इतले खोलायेन जाणा जालो दुसरो मनीस ना. 
युधिष्ठिराक तांतलीं चार उतरां सांगीत व्हय." 

'कृष्णा, कोणाक कसले काम सांगता रे तूं हैं, भिष्मान ताका म्हळें, 'म्हाका 
द्या तिरांक लागून जे त्रास जातात ते सोंसपाचे रे? म्हजीं सगळीं गात्रां गळून 
गेल्यांत. उलोवपाचें त्राण म्हज्यांत मात लेगीत ना. हांव किर्ते सांगतलों ताका 
आनी करं सांगतों. म्हजे परस चड राज्यशासन धर्मशास्त्र तूं जाणा. तुज्या मुखार 
उलोवपाचो धीर बृहस्पतीक लेगीत जावचो ना, इतलो गिन्यानी तूं. तूंच 
युधिष्ठिराक तें समजावन कित्याक सांगी ना. तुजे सारको कल्परूख म्हर्‍यांत 
आसतना ताका म्हजे सरी येवपाची कसलीच गरज ना.' 

'हांव खुबश्यो गजाली जाणा, हें हांव जाणा. पुणून तुज्या उतराक अणभवाचो 
तेंको आसा तो म्हाका खंय आसा. तीन पिळग्यो तुंबें राज्याचो गाडो चलयलो.' 
कृष्णान जाप दिली आनी म्हळें, 'तुज्या फाटल्यान तुजी कीर्त सासणाची उरची 
म्हुण तुजेच 'कडल्यान हो उपदेस ताका मेळचो अशें म्हाका दिसता. तुका तिरांचे 
त्रास जातात तांचो अदमास म्हाका आसा. तरी आसतना हांव म्हणटां: आयुष्यांत 
बच्यो करण्यो करून हांवें कितेंय पुण्य जोडिळें आसत जाल्यार ह्या पुण्याच्या 
नेटार हांव तुका वर दितां : तूं युधिष्ठिराक उपदेस करतलो ते मेरेन तुका कसलेच 
त्रास जावचे नात. तुजें मन लेगीत प्रसन्न उरतलें.' 

म्हज्यान तुका ना म्हणूं नज.' भिष्मान जाप दिली आनी म्हळें 'फाल्यां घेवन 
यो ताका. 

कृष्ण खुशालभरीत जालो आनी युधिष्टिराक भिष्मा म्हऱ्यांत व्हरी नासतना 

ताका घेवन आयिल्लो तसो परतलो. दुसर्‍या दिसा सकाळीं कृष्ण युधिष्टिराक घेवन 

भायर सल्लो. युधिष्ठिरा वांगडा भीम अर्जुन नकुल सहदेव चौगूय भाव आयले. 
धृतराष्ट्रय आयलो. राजा फाटल्यान सदां सैनिक येतात. तांकां मात ताणे आयज 
येवं नाकात म्हुण सांगलें. 

भिष्मा भोवतणी काळचे वरीच ऋषी-मुनी जमिले. प्रस्न कोणे विचारचे हो 
प्रस्न सुटूंक नाशिलो. युधिष्ठिराक जाल्यार भिष्मा फुड्यान वचून उबो रावपाचो धीर 
लेगीत जायनाशिल्लो, ताणे कृष्णाक म्हळें, 'तूंच विचार.' 

कृष्ण भिष्मा फुड्यान आयलो तेन्ना भिष्मान ताका विचाले, युधिष्ठिर खंय. तो 
आयलो ना ?' 


'आयला. पुणून आपल्या हातान आपलेच लोक मेले म्हुण ताका तुज्या 
फुड्यान उबो रावपाचो धीर जायना.' कृष्णान जाप दिली. 

'शी. शी. गेले ते सगळे वचपाचेच आरिले म्हुण गेले.' भिष्मान जाप दिली. 
'जो वांकडे वाटेन वता तो भाव आसलो किर्ते, बापुय वा गुरू आसलो किर्ते, ताका 
मारूंक जाय हो आमचो क्ष॑त्रियांचो धर्म. युधिष्ठिरान ह्याच धर्माक पाळो दिला. 
ताका खंती जावपाक कारणूच ना. यो म्हुण सांग ताका हांगा म्हज्या म्हर्‍यांत.' 

भिष्माची हीं धीरदेणी उतरां कानार पड़ना फुडें युधिष्ठिर मुखार सल्लो. ताणे 
भिष्माचे पांय घट्ट धलले आनी ताचो आशीर्वाद मागलो. 


आनी युधिष्टिरान ताका बिचारपाक सुरवात केली. 

युधिष्ठिरान विचाल्लेल्या प्रस्नांक भिष्मान ज्यो जापो दिल्यो त्यो महाभारताच्या 
'शान्तिपर्वात आयल्यात. महाभारताच्या अठरा पर्वातलें शान्तिपर्व सगळ्यांत व्हडलें 
आनी जाणकारांच्या मत्तान सगळ्यांत म्हत्त्वाचें पर्व. ह्या पर्वाची परत तीन ल्हान पर्वा 
केल्यांत. तांतल्या पयल्या पर्वातल्या १२८ अध्यायांत सगळो राजधर्म समजावन सांगला. 
राजसंस्था जल्माक कशी आयली, राज्यशास्राचे कोण कोण आचार्य जावन गेले, तांणी 
किर्ते किर्ते सांगळे, राजाची लक्षणां खंयचीं, राजाचो आनी युगाचों संबंद किर्ते, असल्या 
सगळ्या प्रस्नांची फोडणिझी ह्या १२८ अध्यायांत आयल्या. उपरांत ३१ अध्यायांत 
आपद्धर्मं म्हळ्यार किर्ते तो समजावन सांगला. मागीर भागवत-धर्माची विस्तारान 
फोडणिशी आयत्या. पुणून ही फोडणिशी करचे पयलीं काळवाद, स्वभाववाद, नियतिवाद, 
यदृच्छावाद, भूतवाद, योनीवाद असले जे कितले-शे वाद पुर्बिल्ल्या भारतवर्षात चलताले, 
तांची वळख करून दिल्या. विचारांची आनी चितनांची एक मोटी खण ही. पुर्बिल्ल्या 
धार्मिक चिंतनाचे जें भांडार हांगा पळोवंक मेळटा तितर्ले हेर खंयच्याच पुर्विल्ल्या 
साहित्यांत पळोबंक मेळना. धार्मिक इतिहासाचे नदरेन खूब म्हत्त्वाचें पर्व हें. तांतलें 
नारायणीय पर्व जाल्यार एक सामर्केच आगळे वेगळें पर्व. इतिहासाचे नदरेन खूब 
म्हत्वाचे. जाणकार म्हणटात, ह्या नारायणीय पर्वात भागवत-धर्म आनी सासानी 
इराणांतलो पहलवी (पारशी) धर्म ह्या दोन धर्माचो समन्वय पळोवंक मेळटा. 

झांतिपर्बा उपरांत आनीक एक पर्व येता. ह्या पवर्चि नांव अनुझासन-पर्व. मोक्षधर्म 
पर्वात अध्यात्म आनी धर्माची फोडणिशी केल्या उपरांत कांय गजाली उरताव्यो. त्यो ह्या 
पर्वात सांगल्यात. हांतूंत दान ब्रत तीर्था असल्या विषयांची बारीक बारीक फोडणिशी 
आयल्या. १ 
ह्या दोनूय पर्वाची भर महाभारतांत गुण-युगांत पडल्या म्हणटात. 
युधिष्ठिरान सद्दां सकाळीं येवर्चे. तरेतरेचे प्रस्न विचारचे आनी भिष्मान तांच्यो : 
बारकायेन जापो दिवच्यो. मागीर तीनसांज जातकूच युधिष्ठिरान हस्तिनापुराक | 
परतर्चे. अशें एका सारके स दीस चलें. सवूय दीस भिष्माचें मन प्रसन्न उल्ले. ह्या : 
स दिसांत ताणे युधिष्ठिराक राजधर्माचे आनी मोक्षधर्माचे खांच-कोनहो लेगीत | 
समजावन सांगले. भीष्म ताका ते सांगतालो त्यावेळार थंय धृतराष्ट्र पांड आनी | 
कृष्ण तर बशिल्लेच आसताले. तांचे भायर व्यास नारद असित देवला सारके 
ऋषीय बशिल्ले पळोवंक मेळटाले. 
सातव्या दिसा भिष्माचो आवाज मात्सो मंद पडलो.. ताका पुरो जालें. तेन्ना 
व्यासान युधिष्ठिराक खुणावन सांगळें, 'पुरो आतां.' आनी भिष्माक म्हळें, 'तुगेळी 
शिकवण आयकून युधिष्ठिर आतां धादोसभरीत जाला. ताचें तोंड पळेल्यार तागेले 
सगळे दुबाव ना जाले अशें दिसता. आनी तुकाय आतां पुरो जालां. 
भिष्मान युधिष्ठिराच्या तोंडा कडेन पळेले आनी विचाले, 'तुजे सगळे दुबाव ना 
जाले मू. आतां मनांत कितेंय खंत उल्ल्या आसत जाल्यार ती काडून उडय आनी 
हस्तिनापुराक वचून बरे भाशेन राज्य कर, ल्हाना व्हडांक, गरीब-धाकट्या 
सगळ्यांक धादोसभरीत दवर. आयस पयस पातळ्ळेल्या आनी फळांनी | 
कुचकुचीत भरिल्ल्या रुखार जर्शी भोंवतणच्या वाटारांतळीं सगळीं दोवणी येवन 
घोटेर करून रावतात तझे धत्रेवयळे सगळे लोक तुज्या आलाशिर्‍यांत सुखान 
रावतात हे भाझेन राजकारभार चलय. आतां वच. कांय दिसांनी सूर्य उत्तरायणांत 
वतलो त्या वेळार हांव प्राण सोडटलों. तेन्ना यो.' | 
युधिष्ठिर उठलो. भिष्माक नमस्कार केलो आनी जड अंतस्कर्णान तो । 
हस्तिनापुराक परतलो. ताच्या वांगडा धृतराष्ट्र पांडव कृष्ण हेवूय परतले. 
सूर्य उत्तरायणांत वचपाचो दीस उदेलो तेन्ना युधिष्ठिर कुरुक्षेत्रार परतो आयलो. 
ताच्या वांगडा' धृतराष्ट्र गांधारी कुन्ती विदुर कृष्ण आनी हेर कितलेशे जाण 
आयिल्ले. भिष्मा भोवतणी व्यास नारदा सारकेले ऋषी मुनी आनी झुजांत वांचून 
उरिले भौंबतणच्या वाटारांतले राजा जमिले. तांकां सगळ्यांक नमस्कार करून 
युधिष्ठिर भिष्मा मुखार येवन उबो रावलो आनी भिष्माच्या पांयांक धरून ताणे 
म्हळे, 'हांव युधिष्ठिर, सगळ्यांक घेवन आयलां.' 

भिष्मान दोळे उकते केले. युधिष्ठिरा कडेन पळेलें आनी म्हळें, 'हांव तुजीच 
बाट पळेतालों. तूं आयलो हें बरें जालें. हे तिरां शेजेर म्हाका आतां अठ्ठावन दीस 
जाले. हे अठ्ठावन दीस म्हाका शंबर वरसां सारके दिसले.' 

अवचित भिष्माची नदर धृतराष्ट्राचे पडली आनी ताणे धृतराष्ट्राक म्हळें, 
'धुतराष्ट्रा, तुका चड कितेंच सांगपाची गरज ना. जावपाचें सगळें जावन गेलें. तें 
कोणाक चुकोवंक आयलें ना. ताची खंत आतां करप ना. हे पांडुचे पुत तुजेच. 
तांकां आपले करो लेख आनी तांची राखण कर. युधिष्ठिर सदांच तुजे आज्ञेत 
रावतलो, ह्या विशीं म्हाका इल्लोय दुबाव ना. सभावान तो मायेस्त. जाणट्यांक 
मानपी. तांचीं मना राखून चलपी. ताचो आनी ताच्या भावांचो बरे भाहेन सांबाळ 
कर. दुस्वासान कुड्डो जावन दुर्योधनान आपलोच घात करून घेतलो. पुणून ताची 
खंत करपांत आतां कांय अर्थ उरूक ना. जालें गेलै विसरून आतां नव्यान जिवीत 
सुरू कर.' 

धुतराष्ट्राक हें सांगता आसतना भिष्माची नदर कृष्णाचेर पडली. कृष्ण थंयच 
उबो आशिलो. भिष्मान ताका नमस्कार केलो आनी म्हळे, 'कुष्णा, तुका हांगा 
पळोवन जीव धादोसभरीत जालो. निमाण्या खिणाक तुजी नदर म्हजेर पडची अहो 
म्हाका मनापसून दिसतालें. पांडवांक आयजवेर तुंबेंच राखले. ह्या मुखारूय तुजी 
तांचेर कृपा आसतली. हांबें दुर्योधनाक सांगले, बाबारे, ज॑य सत्य आसता, धर्म 
आसता, थंयच कृष्ण आसता आनी जंय कृष्ण आसता थंयच सदां जैत वता. 
अवचिन्नाळ्यान म्हजे म्हणणे आयकून लेगीत धेतले ना. आपणा वांगडा 
दुसर्‍यांचोय घात करून गेलो 

थोडो वेळ ओगी रावन कृष्णाच्या तोंडा कडेन भीष्म पळेत रावलो. मागीर 
ल्हवू म्हणपाक लागलो, 'कृष्णा, तूं कोण तो हांव जाणा. तूं खासा देव, मनझाच्या 
रुपान आयिललो. आयज जिविताच्या ह्या निमाण्या खिणार तुजी नदर म्हजेर पडली 
हैं हांव म्हर्जे व्हडांतलें व्हड भाग्य लेखतां.' 

मागीर भोंवतणी उबे आशिल्ल्या सगळ्यां वेल्यान एक नदर भोंवडावन ताणे 
सगळ्यांक नमस्कार केलो आनी म्हळे: 'येतां हांव. तुमकां सगळ्यांक म्हर्जे एकूच 
सांगणे: सत्य केन्ना सोडूं नाकात आनी मन सुवादीन दवरून सगळ्यां कडेन माये 
मोगान चलात. बरें तर, आतां हांव प्राण सोडटां.' 

इतले सांगून भिष्मान दोळे धांपले. एका एका आंगांतल्यान तो प्राण सोडीत 
गेलो तदो तठो ताच्या आंगाक तोपिले तीर गळून पडपाक लागले. थोड्या वेळान 
सगळेच तीर गळून पडले. भिष्माच्या जिविताची जोत पालवली. 

देवांनी त्याच खिणाक अंतराळांतल्यान ताचेर फुलांचो पावस शिंवरायलो. 

ताचे खातीर चंदनार्चे सर्ण तयार करून धेतिले. त्या सरणार ताची कूड 
सगळ्यांनी व्हरून दवली. ताचे निमाणे संस्कार युधिष्ठिरान केले. धर्तर वयले 
सगळे ऋषी मुनी, सगळे राजा-म्हाराजा थंय हाजीर आरिले. सगळे मानो सकल 
घालून दुकां गळयताले. कृष्णाच्या दोळ्यांतल्यान तर गंगा यमुना व्हांवपाक 
लागिल्ल्यो.. 

भिष्माचे निमाणे संस्कार करून युधिष्ठिर हस्तिनापुराक परतलो तेन्ना ताचे दोळे 
दुकांनी भरून आयले. इतलेंच न्हय, तर तीर लागून हती कोसळून पडचो तसो 
तो भीष्म गेल्ल्याच्या दुख्खान झीट येवन पडलो. भिमान ताका सांवरून धलो 
म्हुण कोॉसळपाचो वाटावलो. ना जाल्यार जमनीर कोंसळपाचो. 

ताची सगळी आंगां गळिले वरी जालीं. तो पयलींच खंती आशिल्लो आनी तो 
जेन्ना खंतीत पडटालो तेन्ना तागेठें बैराग्याचें कोल चाळवन येतालें. तठों आयजूय 
तें चाळवलें. 'पाडा पडूं, नाका हैं राज्य' अशें ताका आयज सदचे परस चड 
खोलायेन दिसपाक लागलें. ताची ही गत्त पळोवन भाव हुसक्यांत पडले. 
धृतराष्ट्राक लेगीत हुस्को जालो. ताणे युधिष्ठिराक म्हळें, 'पुता, तुंबें कित्याक खंती 
जावंक जाय, म्हाका समजना. तुंवें जें किर्ते केलें तें तुंबे करपाचेंच. तुका तें 
चुकनाशिल्लै. खंयचोय स्वाभिमानी क्षत्रिय जे करतलो आशिलो तेंच तुंबें केलां. 
तांतूंत खंती कित्याक जावंक जाय. खंती जावपाचें तें खरें हांवें आनी गांधारीन. 
सपनात धनाच्यो राशी दिञ्टी पडच्यो आनी जाग येतकूच त्यो ना जावच्यो, तडं 
आमकां दोगांकूय दिसपाचें. आमकां शंबर पुत. तांच्यांतलो एकलोय आयज दिइटी 
पडना. केदें दुख्ख जावंक जाय आशिलें आमकां. ह्या तुगेल्या दिवट्याक लागून 
पुराय कुरु-कुळाचें नारों जातले, अरी विदुर म्हाका भौन भौन सांगतालो. इतळेच 
न्हय, तर तो दुर्योधन शकुनी आनी कर्ण तिगांकूय जितेच मारून उडय म्हण 
सांगतालो. कोणाचेच नदरेक तांचें तोंड पडचें न्हय, अझै म्हणटालो. विदुर सांगता 
तरों हांवें केलें जाल्यार, हो कुळक्षय पळोवपाचो प्रसंग म्हजेर येवचोच नाशिलो. 
पुण हांव ताचें आयकुपा वांट्याचें दुर्योधन सांगता तेंच आयकुपाक लागलों. 
परिणामः दुख्ख आनी पच्छत्ताप सोडून पदरांत कितेंच पडलें ना म्हज्या. तू रे 
कित्याक खंती जाता. तुर्जे खंय चुकलां. तुर्वे कसले पातक केलां. उठ, हो खेद 

| सोबना तुका.' 
युधिष्ठिर ओगी रावलो. 
' हाका आमी इतलेय समजायतात, तरी आसतना हो कोल मारिले वरी परतो 
` परतो खेदांत पडटा, हें पळोवन कृष्णाक युधिष्ठिराची पयलीं तिडक माली. पुणून 
_ तिडक गिळून ताणे म्हळे, 'मनीस असो भौन भौन खंती जालो म्हणटकूच ताचे 
भावतणच्या सगळ्यांक त्रास तर जातातूच, ताच्या पितरांकूय त्रास जातात. 
` भिष्माचार्या कडल्यान राज्यदास्रांतले आनी मोक्षशास्रातर्ले जाणा जावन धेवपा 
सारके र्जे आशिले ते तुंबें सगळें घेतलें; राज्यदास्रांतल्यो आनिकूय कांय 
म्हत््वाच्यो गजाली तुका व्यासान नारदान आनी बिदुरान समजावन सांगल्यो. 
सगळें उमथ्या कठश्या वेल्या उदका वरी व्हांवन गेलें काय किते. तूं खंती 
कित्याक जाता, म्हाका समजना. अरी भौन भौन खंती जावप तुका सोबना. हांव 
तुका उपदेस करिना. इतलेंच सांगतां: उपकार कर आनी खंत सोड. आज्या 
पणज्या पसून चलत आयिल्ले चालीक धरून राज्य बरे भारीन चलोवन दाखय. 
जावपाचें तें सगळे जावन गेलें. आतां तुंबें कितलोय खेद केलो, कितलेंय कपळ 
आपटिलें म्हुण जे गेले ते परते येवपाचे नात. ते सासणाचे गेले. तांच्या नांवान 
कितले दीस रडत बसतलो तूं. 
युधिष्ठिरान जाप दिली, 'कृष्णा, तुंवे खूब केलां रे म्हजे खातीर. आनी केलां 
तितर्लेय म्हजे वेल्या मोगाक लागून केलां हैं हांव जाणा. आयज म्हजी जी तुका 
काकूळट दिसता तिच्याय फाटल्यान म्हजे वेलो तुजो मोगूच हांव पळेतां. आतां 
म्हर्जे एकूच काम करः म्हाका राजकारभारांत घुसपावं नाका. म्हाका वनांत वचूंक 
दी. तीच म्हजी खरी सुवात. वनांत वचून रावले बगर म्हाका सुख लागपार्चे ना 
इतर्ले लक्षांत दवर. प्रायश्चित्त म्हुण तरी हांवें वनांत वचूंक जाय. असर्लेच कितेंय 
तरी करूंक जाय. 
कुष्णान ताका जाप दिवचे पयलींच व्यास उलयलो. ताणे म्हळे, “युधिष्ठिरा, 
तुजी बुद्द अजून थीर जायना हें पळोवन म्हाका अजाप जाता. आमी इतलेय तुका 
तरांतरांनी समजायतात तरी आसतना तूं समजुनूच धेना, हाचें म्हाका वायट 
दिसता. तोंडाची वाफ कित्याक घालोवची आमी बेइटी. तुंब भिष्मा कडल्यान 
राजधर्म समजून घेतलो. मोक्षधर्म समजून घेतलो. सगळें फुकट गेलें काय किते, 
असो कृष्णाक पडला तसो म्हाकाय प्रस्न पडटा. भावार्त नाशिल्ल्या मनझाचे बुद्दी 
सारकी तुगेली बुद्द जाल्या. हाका अन्नाडीपण म्हणचे न्हय जाल्यार किर्ते म्हणचें. 
मनीस आपले इत्सेन कामां करिना इतलें तरी तूं मानता मू. कामां करपाची प्रेरणा 

ताका देवूच दिता. हय मू. त्या कामा प्रमाण मनीस फळांय भोगता. खरें मू. तुका 
आपणे पातक केर्ले-शैं दिसता. बर आसा. आनी तुका ताचें प्रायश्चितय धेवपाचें 
आसा. हय मू. तरों जाल्यार हार्वे सांगलां तरे कर. अश्वमेध यज्ञ कर. रावणाक 
मारून आयल्या उपरांत रामान अश्वमेध केलो. दुष्यंत-शकुंतलेच्या भरतान केला. 
व्हडल्या व्हडल्यांनी जैता उपरांत अश्वमेध केल्यात. तूंय अश्वमेध कर. ह्या एकाच 
यज्ञान तुजीं सगळीं पातकां धुवन वतलीं.' 

'अश्वमेध करूं येतालो', युधिष्ठिरान व्यासाक जाप दिली. 'पुणून तो करपाक 
धन जाय. आमचो कोश झुजाक लागून सामको रितो जाला. दुर्योधनाचो रितोच 
कोश आमकां मेळळा. म्हज्या हातांत एक पानदुडूय ना. बरें, कोणा कडल्यानूय 
उइणे मागून हाडटलों म्हळ्यार सगळ्यांचीच गत्त आमचे सारकी जाल्या. 
सगळ्यांचे कोश रिते जाल्यात. अश्वमेधांत दानां दिवचींच पडटात. दानां नाशिल्लो 
यज्ञ कसलो.' 

व्यास खिणभर घुटमळ्यांत पडलो. कित्याक, युधिष्ठिराची अडचण खरी 
आशिलली. इतल्यांत ताका एक उगडास जालो. मरुतान एका काळार एक मोटो 
यज्ञ केलो. त्या वेळार ताणे म्हादेवाक प्रसन्न करून घेतिलो आनी खूब भांगर 
एकठांय केलें. तें अजून हिमाल्यांत आसा हें तो जाणा आशिलो. 

मरुताच्या यज्ञाचो उगडास जायना फुडें व्यासान युधिष्टिराक म्हळे, 'तुगेली 
अडचण खरी. पुणून ती पयस करूं येता. धनाचो प्रस्न सोडोवं येता. तुगेलो रितो 
जालो कोश परतो भरून काडूं येता. हांव सांगतां तों कर. हिमालयार कोणाकूय 
धाडून दी. मरुतान एका काळार यज्ञा खातीर एकठांय करून हाडिलें भांगर रुपें 
थंय अजून पडून आसा. हांव दाखयतां तें खंय आसा तें. तें हाडूंक लाय. तुगेलो 
अश्वमेध ह्या धनान जातलो.' 

व्यासाचे सुचोवणेक कृष्णान तेंको दिलो आनी युधिष्ठिराक म्हळें, 'मनीस 
दुख्खांत आसता तेन्ना ताका फाटल्या सुखांचो उगडास जाता आनी ह्या उगडासान 
तो केन्ना सुखांत उरता तर केन्ना अदीक दुख्खांत पडंटा. तुजें तिसरच, जगा 
भायलें. दुख्खांत तुका सगळें सोडून रानांत वचचें-रों दिसता. . तूं अदोंच करीत 
रावलो जाल्यार .तुजो सभाव विचित्र जावन पडटलो. तो तुज्या हातांत लेगीत 
उरचो ना. खासा आपुण त्रासांत पडटलो आनी दुसर्‍यांकूय तूं त्रासांत घालतलो. 
म्हाका एके गजालिचें अजाप जाता: तुका फाटली कसलीच याद कशी जायना. 
द्रौपदेक जें भोगचें पडलें तें कोणाक लागून आनी कित्याक लागून भोगचें पडलें. 
तुमकां आयुष्यभर जे उतळताप सोसचे पडले ते कोणाक लागून आनी कित्याक 

' लागून सोंसचे पडले. कित्याचीच तुका याद जायना, देखून तूं आयज खासा 
` आपलोच दुस्मान जावन पडला. तुज्या काळजांत आयज जें झूज पेटला त्या 
' झुजांत तुका तुज्या भावांचो आधार मेळपाचो ना. म्हजोय मेळपाचो ना 
` कोणाचोच मेळपाचो ना. असलीं झुजां जण एकल्यान आपल्याच आधारान 
झुजपाचीं आसतात. देखून हें झूज तुजे तुकाच झुजचें पडटले. तांतूंत तूं जैतवंत 
जाशीत जाल्यार, सुट्टलो. ना जाल्यार, तूं आपणा वांगडा आमकांय त्रासांत 
घालतलो. धरया, राज्य सोडून तूं वनांत गेलो. म्हुण किर्ते तूं सुखी जातलो व्हय. 
म्हाका खरेपण ना. कित्याक, तूं वनांत आयचेंच हें मन घेवन वतलो आनी हें मन 
तुका थंय लेगीत सस्थ बसूंक दिवचें ना. तें तुका थंयूय खातें. हांगा आसा 
तसोच थंयूय तूं दुख्खी उरतलो. राज्य सोडून तुका जें सुख मेळटले-द दिसता 
तसले सुख तुज्या दुस्मानांक मेळूं. तुका खरेल सुख जाय आसत जाल्यार त्या 
सुखाची चावी हांव तुका दितां. 'मम' (हें म्हर्जे) ह्या फकत दोन अक्षरांचे आनी 
“न मम' (हें म्हर्जे न्हय) ह्या तीन अक्षरांचे झूज आमच्या काळजांत सदांच दीस 
रात चलता. काळजांतल्या ह्या झुजांत 'मम' जैतवंत जालें जाल्यार त्रैलोक्याचें 
राज्य जोडुनूय तूं सुखी जावंक पावना आनी 'न मम' जैतवंत जालें जाल्यार 
त्रैलोक्याचें राज्य लेगीत तुका बांदूंक पावना, हें विसरू नाका. भायल्या गजालिंचेर 
आधारून भितले सुख मेळना. मन आळाबंदा हाडुनूच भितर्ले सुख जोडूंक जाय. 
'काम' नांवाचो एक दुस्मान मनांत भितर आसता. तो केन्ना अहंकाराच्या रुपान 
आमच्या काळजांत रावता. जाल्यार केन्ना देभाचें रूप घेवन रावता. ना जाल्यार 
केन्ना गर्वाच्या रुपान उकतो जाता. ताका तुंवें तुजो धनी जावंक दिवंक फावना. 
उकते नदरेन ताचे कडेन पळोवंक शीक. म्हणटकूच, तो लजतलो आनी मागीर 
तुजो सेवक जावन तो रावतलो. तात्पर्य: सगळ्यांत पयलीं मनशान आपले मन 
आळाबंदा हाडूंक जाय. ताका खंयचे खंय व्हांवन वचूंक दिवंक जायना. इतलें हें 
लक्षांत घे आनी व्यासं सांगता तसो अश्वमेध यज्ञ कर. ज्या राजांक तुर्वे माले 
तांचे वारस आयज तुजे वाटेन आसात काय तुज्या आड गेल्यात, हाचो अदमास 
धे. हो अदमास तुका धेवचोच पडटलो. तरूच तूं सारके राज्य करूंक पावतलो. 
हैं म्हत्त्वाचें काम तुका चुकूंक येवंक ना. तें तुका करर्चेच पडटलें. वेळार अवेळार 
'काडून चलो, काडून चलो' हो वैराग्याचो जप करीत राबं नाका आनी बेइटो 
दुसऱयांक त्रासांत घाळूं नाका.' 
कुष्ण जे तरेन उलयल्लो ते तरेन तो हाचे पयलीं केन्ना उलोवंक नाशिलो. 
युधिष्ठिराक ताची जाणवीक जाली. ताका आपलें चुकलां-हों दिसले. अती जालें-रों 

दिसले. तो ओगी पडलो. मनान झान्तूय जालो. त्याच खिणाक ताणे अश्वमेध यज्ञ 
करचो अर्श थारायर्ले, ताणे व्यासाक म्हळें, 'तुमर्चे दोगांयचें आयकून म्हर्जे मन 
शान्त जालें. आतां सगळ्यांत पयलीं हिमालयांत कोणाकूय धाडून मरुतार्चे धन 
घेवन येवपार्चे काम करपाचें. मागीर रोखडेंच अश्वमेधाचे तयारेक लागपाचें. तुमी 
आती म्हजो हुस्को करूं नाकात.' 

युधिष्ठिराचीं हीं उतरां आयकतकूच व्यासाक आनी कृष्णाक दोगांकूय सू जालें. 


१९५. कृष्ण द्वारकेक वता 


युधिष्ठिर आतां मन लावन राज्य करतालो.. तें पळोवन कृष्णाक आतां आपली 
हांगा ब्हडलि-शी गरज उरूक ना अहे दिसले. ताका द्रारकेक वचपाची 
उमव्ठशीक लागली. खूब दीस जाले, तो द्वारकेक पावूंक नाशिललो. 

एक दीस भोवंक गेले कडेन ताणे अर्जुनाक म्हळे, 'स्वर्गा सारक्या तुमच्या ह्या 
राज्यांत रावन म्हाका आतां बरेच दीस जाले. दीस करो सले, कळळें लेगीत ना. 
इतले बरे भारोन सले. आतां द्रारकेक वचूंक जाय अडे दिसपाक लागलां. पुणून 
युधिष्ठिराक सांगपाचो धीर जायना. तूं घालशीत व्हय उतर ताचे कडेन. उपकार 
जातले.' 

अर्जुनाक कृष्णाची इतली संवंय जाली कि तो आतां वचपाचें येवजिता हैं 
पळोवन ताका वायट दिसले. भोंवत भोंवत दोगूय एके सुवातेर पावले. थंय एका 
रुखा सावळेंत दोगूय बसले. येवजितां येवजितां अर्जुनाक कृष्णाच्या सांगातांत 
सारयल्ल्या दिसांच्यो यादी जाल्यो. सगळ्यांत चड झुजाच्या दिसांची जाली. ताणे 
कुष्णाक म्हळे, 'कुष्णा, तुका उगडास आसतलो. झूज सुरू जालां ताच्या 
पयल्याच दिसा हांव खेदांत पडिलों. सगळ्या सोयर्‍यां धायर्‍यांक मारून हांव किर्ते 
जोडटलो, असले रगतान भरिलेँ राज्य म्हाका नाका, अरों म्हणून हांव रथांत 
बशिल्लो, म्हज्या हातांतलें गांडीव लेगीत गळून पडिले. त्या वेळार तुंबें म्हाका 
उपदेस केलो. उगडास आसतलो तुका त्या दिसाचो. आयज त्यां दिसाचो उगडास 
करतां तेन्ना तुगेर्ल त्या दिसाचें रूप म्हज्या दोळ्यां मुखार जिर्वे तड्टटीत जावन उबे 
रावता. तितल्याचोच उगडास उल्ला म्हाका. तुंबें जो उपदेस केलो ताचो उगडास 
जायना. तो एका कानांत भितर सरून दुसर्‍या कानांतल्यान भायर सल्लो. तो पर्थून 
एक फावट तुज्याच तोंडांतल्यान आयकुंचो अहो दिसपाक लागलां. सांगशीत व्हय.' 

'आरेरे तूं तो विसलो? म्हाका तो पर्थून सांगूंक येवपाचो ना. त्या वेळार हांव 

' योगयुक्त जावन उलयलों. तसो योगयुक्त हांव आयज ना.' 

थोडो वेळ ओगी रावन कृष्णान म्हळें, 'तरी आसतना सांगपाचो यत्न करतां. 
_ सारके आयकून धे.' 
आशे म्हणून कृष्ण अर्जुनाक पर्थून एक फावट गीता सांगता. हे दुसरे गितेक महाभारतान नांव 
दिला: अनुगीता. भगवद्गीता आनी अनुगीता हांची सारकावणी करून पळेत जाल्यार 
दोनिंचें प्रस्थानूच वेगळें-रों दिसता. दोनांतूय ज्या प्रस्नांची फोडणिशी जाल्या तेवूय 
वेगळे-दो दिसतात. अनुगीतेची तराय वेगळी. एक कथा सांगतां सांगतां ते कर्थेतल्यान 
दुसरी कथा वयर सरता. तिच्या पोटांतल्यान तिसरी कथा येता. हे भारेन कथांच्या 
रुपान उपदेसांचे एक कपयाळे शिंवून काडिले वरी दिसता. अनुगीतेची भासूय वेगळी. 
शैलीय वेगळी. स्यादवादी जैनांचे, शून्यवादी बौद्धांचे आनी भौतिकवादी चार्वाकांचे 
विचार खोडून काडपाचो यत्न अनुगीतेन केला तो पळेतकूच ही उपरांतची कोणायची 
तरी भर आसूंक जाय अर दिसता. एक खरें, 'शास्ररहस्य' म्हुण जें किते अनुगीतेत 
सांगलां तें खूब म्हत्वाचे. इतल्याच ह्या कारणाक लागून जाणकार अनुगीतेक मोलाची 
भर लेखतात. 


अनुगीता आयकून अर्जुन धादोसभरीत जालो. दुसर्‍या दिसा तो कुष्णाक घेवन 
युधिष्ठिरा सरी गेलो. कृष्ण वता हे येवजून अर्जुनाक खूब वायट दिदिले. ताचें 
काळीज भरून आयिर्ले, ताणे कृष्णाक म्हर्ळे, 'तूं बतकूच म्हाका एकलो पडिले 
वरी दिसतलें. तुज्या सांगाताची म्हाका इतली संवय जाल्या कि तूं वतकूच म्हजो 
दीस कसो सरतलो होच म्हाका प्रस्न पडला. कितें करतलो हांव, म्हाका 
समजना. आमी झूज जिखूंक पावले तुकाच लागून. तुजेच कृपेन आमकां राज्य 
मेळळे. तुजो आधार नाशिलो जाल्यार झुजांत आमकां जैत मेळटलेंच आझिले अरो 
म्हाका दिसना. झूज जिखपा खातीर तुंवें जे उपाय मदी मदीं सुचयले ते म्हाका 
जाल्यार येवजचेच नाशिले. तुजो आधार मेळ्ळो, तुब उपाय सुचयले म्हुण कर्ण 
जयद्रथ भूरिश्रवा सारकेल्यांक आमी मारूंक पावले. ना जाल्यार कितें जातलें 
आरिलैँ, कोणाक खबर. तूं आतां वता म्हणटा. हांव तुका आडायना. पुणून एक 
खरे, तूं वतकूच जिवीत रिते रितें दिसतें. तुजे मायेची सगळीं मनां द्वारकेक 
आसात म्हुण तुंवे थंय वचूंक जाय, हेंवूय खरे. म्हुण उपाय नासून वचूंक दितां.' 

उलयत उलयत दोगूय युधिष्ठिराच्या राजमंदिरांत पावले. हे कसल्याय तरी 
कामाक आयल्यात जावंक जाय अरी दोगांकूय पळोवन युधिष्ठिराक दिसलें. 

'कित्याक आयिले', युधिष्ठिरान विचाले. 

'एक काम आइिले', कृष्णान जाप दिली. 

'सांग. तुगेले काम म्हज्यान ना करों म्हणूक जातलें.' 
` उतर घालपाक आतां अर्जुनाची वाट मेकळी जाली. ताणे म्हळें, 'हांगा येवन 





कृष्णाक खूब दीस जाले. ताका आतां द्वारकेक वचर्चे-रो दिसपाक लागलां.' 

युधिष्टिराक धसको बसलो. तरी आसतना ताणे म्हळे, 'हांव ताका आडावचाँ 
ना. तो वतकूच आमकां हांगा उबगण येतली हें खरे. पुणून उपाय ना. कृष्णाची 
मायेची मनझां द्रारकेक आसात. ताका आडावप आमकां सोबर्चे ना:' मागीर 
युधिष्टिरान कृष्णाक म्हळै, 'तुका हांव वचूं नाका म्हणिना. द्रारकेक सगळ्यांक 
बिचालां म्हुण सांग. इतळेच मर्तीत धर, अश्वमेधाची तयारी चल्ल्या. अश्वमेधाक 
सुरवात जातळी त्या वेळार मात हांगा आयले बगर रावं नाका. तयारी सगळी 
जाली म्हणटकूच तुका सांगून धाडटां.' 

थोडो वेळ ओगी रावन युधिष्टिरान म्हळें, 'हांगा जें किर्ते आसा तें सगळें तुजे. 
हे राज्यूच तुजें. वतना हांगासलें तुका जें व्हरीन दिसता ते धेवन वचपाक अनमनू 
नाका.' 

'हांगासलै सगळे तुर्जेच. इतलेंच न्हय तर म्हर्जे म्हुण जें किर्ते आसा तेंबूय 
सगळें तुजें.' कृष्णान ताका जाप दिली. 

युधिष्ठिराची मान्यताय मेळळ्या उपरांत कृष्ण कुन्तीक मेळपाक गेलो. धृतराष्ट्र 
गांधारी विदुर हांकांय मेळळो आनी रोखडोच द्वारकेक वचपाक भायर सल्लो. 
वांगडा सात्यकी आशिलो. सुभद्रेकूय घेवन गेलो. 

कुष्णाक पावपाक सगळे हस्तिनापुराच्या दरवट्या मेरेन गेले. सगळ्यांची 
काळजां भरून आयिलीं. 

'बरे, येतां हांव' अशें म्हणून कृष्णान आपलो रथ सोडलो. रथ पयस पाव 
सर सगळे दरवट्यार उबे रावले. रथ पयस गेलो, दिइटी पडना जालो तेन्ना 
सगळ्यांचो जीव कासावीस जालो. 

कृष्णाक लेगीत खूब वायट दिशि. 

हस्तिनापुर सोडल्या . उपरांत रथ द्वारकेचे दिकेन वेगान धांवपाक लागलो. 
बरोच मुखार गेल्या उपरांत वाटेर एका मळार उत्तंक ऋषी एका खडपार बशिल्लो 
कृष्णाक दिइटी पडलो. कृष्णान रथ थांबयलो. उत्तंक ऋषीक नमस्कार केलो. 
ऋषीक जाप केले बगर कृष्ण मुखार कसो वतलो आशिल्लो. उत्तंक एक तेजस्वी 
ऋषी. | 

कृष्णाक पळोवन उत्तंकान विचारले, 'कृष्णा, खंय आशिलो.' 

'हस्तिनापुराक', कृष्णान जाप दिली. ' 

'थंय सगळ्यांचे बरें चलां मू.' उत्तंकान विचाले. 'मर्दी पांडव कौरवां मजगर्ती 
धोशी सुरू जाल्यात म्हुण आयकल्लें. त्यो पालोवपाक तूं थंय गेला अठोंय काना 


| 

' वयल्यान गेलें. तुवै तांगेल्यो धोशी पाल्यल्यो मू. तांच्यो धोशी पालोवपाची तांक 
तुज्यांतूच एकल्यांत आशिली.' 
'किर्ते सांगू' कृष्णान जाप दिली, धोशी पालोवपाचो सगळो यत्न केलो 
' हांबेच एकल्यान न्हय, भीष्म द्रोण विदुर व्यास, जायत्या जाणांनी केलो. पुणून 
` सगळ्यांक दुर्योधना मुखार हार खावची पडली. परिणाम: झूज जाले आनी ह्या 
' झुजांत कौरव सगळे तांच्या भुरग्यां-बाळां सयत मेले. अठरा अक्षौहिणी सैन्य ना 
` जालें. पांडवांचे पुतूय मेले. फकत पांच पांडव उल्ले. देवा मुखार कोणाचें कितें 
चलां व्हय आयजवेर.' 
कृष्णाची जाप आयकून उत्तंकाक ताची तिडक माली. तिडकीन ताचे दोळे 
तांबडे जाले. ताणे कृष्णाक म्हळें, 'कृष्णा, तुजे कडल्यान हे तरेचे जापेची आस्त 
हांवें धरूक नाशिली. देवांत बरोवन दवलेठें लेगीत पुसून उडोवपाची तांक तुज्या 
 आंगांत आशिली. तुंबें धोशी पालोवपाचे मनापसून यत्न केले जाल्यार ते केन्ना 
फुकट वचचे नाशिले. तुंबें वैलेचाराचे यत्न केळे आसूंक जाय. तुका कुरु-कुळ ना 
जालें जाय आरिलें म्हणूंक जाय. म्हुण्णूच तुंवे झूज जावंक दिले. हय मरे. तुरे 
अशें करपाचें न्हय. हांव तुका श्राप दितां.' 
उत्तंक कृष्णाक श्राप दिवंक वतालो. ताचे पयलींच कुष्णान ताका म्हळें, 'राव, 
श्राप दिवचे पयलीं हांव सांगतां तें मार्त्हो आयकून धे. बेश्टो म्हाका श्राप दिवं 
नाका. श्राप दिवन तुका कांयच मेळपाचें ना. परते, तुर्वे तप करून र्जे पुण्य 
जोडलां तें मात ना जावं येता. तुर्वे जोडला तें पुण्य ना जावचें न्हय आहों म्हाका 
दिसता. धोशी पालोवपाचे हांवे मनापसून यत्न केले. जीव ओतून यत्न केले. 
पुणून कौरव कुड़े जाले. तांकां सत्येचो मद मारिलो. तांकां साबुद्दीर हाडपा खातीर 
हांबे तांकां म्हजे विश्वरूप लेगीत दाखयल्ै. पुणून तांचेर कसलोच परिणाम जावंक 
पावलो ना. विश्वरुपाचोय जालो ना परिणाम: ते झुजाक फुरफुले आनी अंती 
आपलेच करणेन मेले.' 
ही कथा पंचरात्र भागवतांनी हांगा दसयल्या म्हणूंक जाय. कित्याक, कर्थेत मुखार म्हळां: 
आपणे कौरवांक आपणार्ले विश्वरूप दाखयलें अरो कृष्णान सांगतकूच उत्तंक 
आपणाकूय तें विश्वरूप दाखय आरो कृष्णाक म्हणटा आनी ताची इत्सा भागोवपा खातीर 
कृष्ण तोंड उकर्ते करता. ते बरोबर हजारांनी सूर्य एकठांय येवचे आनी पुराय मळब 
आसपावन रावचे येदो उजवाड धाय दिकांनी फांकालेलो उत्तंकाक दिइटी पडटा. सगळे 
कडेन ताका हजारांनी तोंडा, हजारांनी दोळे, हजारांनी हात दिइटी पडटात. उत्पत्ती 


स्थिती आनी लया सयत तो तिनूय काळ-भूत, भविष्य वर्तमान-एकाच वेळार पळेता 
कृष्णाचे हें आंगार कांटो फुलोवपी अद्भुत रूप पळोवन उत्तंक धादोस भरीत जाता. 

आनी कृष्णाचे तो पांय धरता. उपरांत, तुजे आदलेच रूप आपणाक दाखय आहों सांगता 
आनी कृष्ण आपलें विश्वरूप कवळून आदल्या रुपांत ताच्या मुखार उबो रावता. मागीर 
कृष्ण ताका 'माग' म्हणटा. आनी उत्तंक मागता. 'बाळबंटांत उदक मेळना. म्हाका 
उदक जाय पडलें जाल्यार तुजो उगडास करिना फुडे तें मेळचें,' 

कृष्ण तथास्तु म्हणटा आनी द्रारकेक उठून वता. 

इतल्यान ही कथा सोंपना. ती मुखारूय चलता: 

उत्तंक एक दीस वाळवंटांत भोंवतालो. तानेन व्हळपेलो. ताणे कृष्णाचो उगडास 
केलो. त्याच खिणाक ताच्या मुखार काळो कुळकुळीत एक मातंग येवन उबो रावलो. 
मातंग नागडो आशिल्लो. तो काइटी लेगीत न्हेसूंक नाशिल्लो, ताच्या आंगार धुलाचे थर 
भरिल्ले. न्हाबंक नाशिल्लो, ताच्या कमराक तरसाद हुमकळटाली. एका खांदार घोणु 
आशिर्ले, फाटीर भाते आशिल्ले. ताचे भोवतणी कांय सुणी आशिल्ली. आनी ताच्या 
दुसर्‍या खांदार उदकाचें एक आयदन आइिलें. 

'तुका तान लागल्या मू. धे तर, पिये हें' अशें मातंगान ताका सांगले. उत्तंकाक 
मातंगाच्या हातांतलें उदक नाका आझिले. उणाक जातिच्या मनशाच्या हातांतळें उदक 
पियेवन आपुण भइटतलो अशें दिसले. कृष्णान आपणालीं फकाणां कित्याक मारचीं, हांब 
उणाक जातींतल्या लोकांक आफडी लेगीत ना हें तो नकळ व्हय. ताणे अशें करपाचें 
न्हय, अशे ताका दिसले. तो मनांतल्या मनांत कृंष्णाक दुशण दिवपाक लागलो. 

'घे...पिये हैं.' मातंग उत्तंकाक आग्रो करपाक लागलो. 

उत्तंक ताचेर उसळळो, 'तुज्या हातांतर्ले उदक नाका म्हाका. लाग चळूंक हांगासलो.' 

मातंग त्याच खिणाक आपणाल्या सुण्या सयत गुप्त जालो. 

ताका अवचित गुप जालो पळोवन उत्तंक अजापलो. ताणे मुखार पळेलें जाल्यार. 
ताका मुखार कृष्ण उबो आशिल्लो दिकटी पडलो. 

'तुंबे म्हजीं अशीं फकाणां कित्याक मारचीं', उत्तंकान कृष्णाक विचाले, 'मातंगाच्या 
हातान उदक करौं धाडचें.' 

'तो मातंग न्हय, खासा इन्द्र आशिल्लो. तो तुका उदक दिवंक येवंक नाशिलो. अमृत 
दिवपाक आयिलो.' कृष्णान जाप दिली. 

आरेरेरे...आतां किर्ते करपाचें.' उत्तंकान अजापान विचाले; 

'कांय ना. अमृत आतां तुज्या नशिबांत ना. तुका उदक मेळटलें. वाळवंटांत जेन्ना 
जेना तुका तान लागतली तेन्ना तेन्ना तूं म्हजो उगडास कर. म्हणटकूच हांव कुपां धाडून 
दितलों. तीं पावस शिंवरायतर्ली आनी तुजी तान न्हिवयतली.' | 

भारतीय समाजांतल्या ऊंच-उणाकपणाच्या आफुड-भइटाचेर पंचरात्र भागवतांनी कशे 
करो तरेन धपके घाले हें उत्तंकाची ही कथा बेस बरें दाखोवन दिता. 

वाळवंटांत जी कुपां पावस शिंबरायतात तांकां -उत्तंक-मेघ' म्हणपाची चाल 
राजस्थानांत आयजूय पळोवंक मेळटा. 

उत्तंकाक हो वर दिवन कृष्ण मागीर नीट द्वारकेक गेलो. ताका द्वारकेक 
पाविल्लो पळोवन थंय सगळे खुशालभरीत जाले. खूब खूब दिसांनी तो थंय पाविलो. 

तो थंय पावचे पयलींच कौरव पांडवांच्या झुजाची खबर हांगां पाविली. खासा 
कृष्णाच्या तोंडांतल्यान ती आयकुपाची सगळ्या जाणाक उमळशीक लागिली 
बसुदेव-देवकीन ताका ती सांग म्हळी तेन्ना कृष्णान ती बारीकसाणेन सांगली 
अभिमन्युच्या मरणाची एकूच गजाल सांगपाचो धीर मात ताका जालो ना. पुणून 
सुभद्रेन ताका म्हळें, अभिमन्युचीय खबर सांगून उडय. तेन्ना जड अंतस्कर्णान 
' तिवूय सांगून उडयली. « 
 अभिमन्युच्या मरणाची खबर आयकून परत एक फावट द्वारकेचेर दुख्खाची 
अवकळा पातळ्ळी. 

अश्वमेध करचो अं थरि. अश्वमेधा खातीर जें धन जाय आशिर्ले तें हिमालयांत 
वचून हाडचें हेंवूय थरिले. धन हाडपाक युधिष्ठिर व्यासाकूच घेवन हिमालयांत 
गेलो. वांगडा तागेले भावूय गेले तदो कांय सैनिकूय गेले. हती घोडे ऊंट गाडे घेवन 
सगळे भायर सले. कितले-हो पर्वत चडले देवले, कितर्लीर्शी राना माड्डीत गेले. 
अखेरेक मरुतान जंय यज्ञ केलो म्हणटाले ते सुवातेर ते पावले. 

थंय पावतकूच युधिष्ठिरान पयलीं म्हादेवाची पुजा केली. उपरांतूच सुवात 
खणपाक लायली. खणून खणून बरीच माती उस्तिल्या उपरांत तांकां जमनिच्या 
पोटांत भांगराचे कांय हांडे मेळ्ळे. इतर्लेच न्हय तर भांगराचे तोप, भांगरार्ची 
तपलीं, भांगराच्यो कायली, भांगराचे झारे ताटां तांबये, भांगराच्या तरांतरांच्या 
आयदनांची एक व्हडली रास मेळळी. सगळें उस्तून वयर काडटकूच युधिष्टिरान 
तांच्यो पोटल्यो बांदूंक लायल्यो. ते हती घोडे ऊंट वांगडा घेवन आयिले. तांचे 
फाटीर त्यो घाल्यो. वांगडा तांणी गाडे व्हेले. तेवूय भले आनी ही संपत प्रेवन ते 
परतले. हती घोडे ऊंट हांचे फाटीर इतलें जड ओजे पडिले कि तांकां दोन दोन 
कोसांचे वाटेर विसंव घेवपाक थांबरचें पडटालें. 

थंय वचून येता सर पांडवांक एक म्हयनो लागलो. 

कृष्ण द्रारकेक आशिल्लो, अश्वमेधाचो दीस लागी पावलो तेन्ना ताका केन्ना 
काय हस्तिनापुराक पावन-दों जाळे. ताका दोन हुस्के आशिले. एक, उत्तरा बाळंत 
जावपाची आशिल्ली, ती बाळंत जावचे पयलीं सुभद्रेक तिचे सरी पावोवपाची 
आउिली. आनी दुसरो. अश्वमेधाची तयारी कशी कितें चल्ल्या ती खासा आपल्या 
दोळ्यांनी पळोवपाची आईिली. द्रारकेक वता आसतना युधिष्टिरान ताका 

अश्वमेधाक यो म्हुण सांगिर्ले, देखून युधिष्ठिराच्या आमंत्रणाची वाट पळेनासतना 
बलराम सात्यकी प्रद्युम्न हांकां आनी घरच्या दुसर्‍या कांय मनशांक घेवन तो 
हस्तिनापुराक आयलो. येतना आपली भेट म्हुण तो भांगर रुपें बी घेवन आयिलो. 
पुणून हस्तिनापुरक पावतकूच ताका पांडव धन हाडपा खातीर हिमालयांत गेल्यात 
म्हणपार्चे कळ्ळें. म्हुण पांडवांची वाट पळेत तो थंय विदुरागेर रावलो. थंय एक 
दीस तो विदुरा सरीं खबरी करीत बशिलो. अवचित, 'कुष्णा, धांव रे बाबा' असो 
कुन्तीन आकान्तून मारिलो उलो ताच्या कानार पडलो. उलो कानार पडना फुडें 
तो फटक करून उठलो आनी खिणाचोय कळाव लायनासतना कुन्ती सरी धांबन 
गेलो. थंय वचून पळे जाल्यार उत्तरा बाळंत जाली. तिका पुत जालो. पुणून तो 
मेलोच जल्माक आयिलो. 

'पांडब सगळे ना जावं' आहें म्हणून अश्वत्थाम्यान ब्रह्मशिर अस्र सोडिले तें 
उत्तरेच्या पोटांतल्या भुरग्याकूय बादिलें. उत्तरेक पुत जाला म्हुण अंत:पुरांतल्या 
बायलांक खोशी जाता सर, जीव नाशिल्लो पुत जाला म्हणपाचें तांकां कळळें. 
तांचेर आकांत आयलो. त्या आकांतान कुन्तीन कुष्णाक उलो मारिल्लो. कुन्तीसरीं 
द्रौपदी आनी सुभद्रा बशिल्ल्यो. कृष्ण दिइटी पडना फुडें तिगीय रडपाक लागल्यो. 
'पळे रे बाबा ताका.' अझैं म्हणून विकळाप करपाक लागल्यो. 

'तुमी भियेवं नाकात' अशें तिर्गीकूय सांगून कृष्ण रोखडोच उत्तरेचे कुडींत 
गेलो. कुर्डीत उत्तरा पुताक मांडयेर घेवन बशिल्ली. कृष्णाक पळेना फुडें ती मोट्या 
मोट्यान रडपाक लागली. तिणे कृष्णाक म्हळें, 'अभिमन्यून म्हाका सांगिले, तुका 
पुत जातलो आनी द्वारकेक वचून तो मामा कडल्यान म्हळ्यार तुजे कडल्यान 
सगळीं शास्रं शिकतलो..' 

शिकतलो, शिकोवपा सारके सगळें हांव ताका शिकयतलों,' अझी कृष्णान 
तिका जाप दिली आनी. भुरग्याक मांडयेर घेतलो. उत्तरेक आनी तिचे भौवतणी 
रडत आशिल्ल्या बायलांक ताणे सांगले, 'हांव हाका जिवो करतां. तुमी मार्त्शी 
ओगी रावात पळोवया.' | 

एकाच खिणांत रडटल्यो बायलो ओगी पडल्यो. सगळे कडेन किणण जालें. 

कृष्णान दोळ्यांक उदक लायले आनी अश्वत्थाम्याचें ब्रह्मशिर अस्र फार्टी 
ओडपाचो मंत्र ती मनांतल्या मनांत म्हणपाक लागलो. इलें इले करून ब्रह्मगिर 
अस्र भायर येवपाक लागलें. म्हणटासर भायर सलँ आनी ब्रह्मलोकाक गेलें. उपरांत 
सगळ्यांक आयकूंक येत हे भाशेन कृष्णान मोट्यान म्हळें, 'हांव उलयता तें केन्ना 
फट जायना, हें खरे आसत जाल्यार, अभिमन्यु-उत्तरेचो हो पुत जिवो जावं. हांव 


॥ 

झुजांत केन्ना फाटीं सरूक ना, हें खरे आसत जाल्यार अर्जुनाचो हो नातु जिवो 
जावं. म्हज्या जिवितांत सत्य आनी धर्म आसत जाल्यार पांडवांच्या घराचो हो 
दिवो जिवो जावं. 

भुरग्याक जिवो करपाक कृष्णान आपली सगळी पुण्याय पणाक लायली. 
'भुरगो जिवो जावं' हीं उतरां कृष्णाच्या तोंडांतल्यान भायर सरता सर भुरगो श्वास 
घेवपाक लागलो. मागीर हात पांय हालोवपाक लागलो. म्हणटासर हुआं हुआं' 
करून रडपाक लागलो. 

दरयांत मदीं पावपाक तारू फुटचें, तारवावेल्या यात्रिकांनी 'देवा पाव, देवा पाव' 
करून बुचकळ्यो मारच्यो, अवचित एक नर्वे तारू पावर्चे आनी सगळ्यांचो जीव 
वाटावचो तशें-शं किर्ते सगळ्यांक दिसले. उत्तरेन उठून कृष्णाच्या पांयार तकली 
इवली. सूत मागध चारण कृष्णाची तुस्त गावपाक लागले. हस्तिनापुर सगळें 
खुशालभरीत जावन नाचपाक लागलें. हिमाल्यार गेले पांडव मरुताचें धन घेवन 
हस्तिनापुराक त्याच दिसा बले. हस्तिनापुर नाचता तें पळोवन तांकां अजाप 
जालें. तांणी लोकांक विचाले, तुमी नाचतात कित्याक.' 

'खबर ना तुमकां? उत्तरा बाळंत जावन तिका पुत जाला”, लोकांनी जाप दिली. 

जाप कानार पड़ना फुडें पांडव वार्‍या वेगान उत्तरेच्या मंदिरा कडेन धांवन 
गेले. 

तांकां येवकार दिवपाक कृष्ण दारांतूच उबो आरिलो. 

'भुरग्याक नांव कितें दवरचें', युधिष्ठिरान कृष्णाक विचाले. 

'परीक्षित', कृष्णान जाप दिली. 'पांडवांचें कुळ 'परिक्षीण' जावपाक आयिलें 
अऱ्या वेळार जल्मा आयिल्लो भुरगो', कृष्णान नांवाचो अर्थ सांगलो. 

परिक्षिताच्या जल्माचे खोशयेन पांडवांनी ब्राह्मणांक भरू भरून दानां दिलीं. 
रोखडेच ते अश्वमेधाचे तयारेक लागले. 


१९७. अश्वमेध यज्ञ 


हिमालयांतल्यान धन घेवन आयल्या उपरांत युधिष्ठिरान अश्वमेधाची नेटान तयारी 
केली. सगळ्यांत पयलीं तो कृष्णा सरीं गेलो आनी म्हळें, 'तू जें कितें करूंक 
भायर सल्ला तें तुर्बे सदां करून दाखयलां. तुकाच लागून आमकां हें राज्य भोगूंक 
मेळळां. म्हाका जरूय तुमी सगळे राजा लेखतात जाले तरूय आमचो खरो राजा 
तूंच. तूंच आमचो गुरू आनी तूंच आमचो आधार. यज्ञाची दीक्षा तुंवें घेवची आहों 
म्हाका दिसता.' 

'तो अधिकार तुजो', कृष्णान जाप दिली, 'कुरुकुळांतलो म्हालगडो तूं. म्हाका 
तूं कामाक लाय. तूं सांगता तें काम करपा खातीर हांव हांगा आयलां. पुणून दीक्षा 
तुर्वेच घेवपाची.' 

युधिष्ठिरान व्यासाक विचाले, 'अश्वमेधा खातीर म्हुर्त खंयचो थारावंया." 

“चैत्र पुनव', व्यासान जाप दिली. “चैत्र पुनवेक अजून इलो कळाव आसा. ते 
मेरेन यज्ञा खातीर जाय आशिर्ले सगळें साइत्य एकठांय कर. सगळ्यांत पयलीं 
एक घोडो बेंचून काड आनी तो सोड.' 

'घोड्याक राखपाक ताच्या फाटल्यान कोणाक धाडचो.' युधिष्ठिरान विचाले. 

'आनी कोणाक धाडटलो, अर्जुनाक.' व्यासान जाप दिली. 'तुमच्यांत सगळ्यांत 
जैतवंत तो. जाणे निवातकवचांक दाळाक लायले तो पुणय धर्तरी जिखून हाडटलो. 
ताकाच धाडपाचो.' 

युधिष्ठिरान अर्जुनाक आपोवन सांगले, 'घोडो वेंचून काडपाची आनी घोड्या 
फाटल्यान वचपाची दायकी तुजी. सगळ्यांचे हें मत्त. एकूच लक्षांत दवर: झुजाचे 
तयारेनूच तुंबे भायर सरपाचें. पुणून जाता तों वेर झुजाचो प्रसंग येवंक दिवं नाका. 
समजावन सगळ्यांक आमचे करून धे. कुरुक्षेत्रा वेल्या झुजांत जे राजा आमच्या 
हातान मेले तांचे पुत नातु कोणूय झुजपाक फुरफुरून आयले जाल्यार तांकां 
नाका-पुरो करून उडय. पुणून मारूं नाका. कोणाक मारूं नाका.' 

अर्जुनान श्यामकर्ण म्हळ्यार, काळ्या कानांचो घोडो वेचून काडलो. उपरांत 
युधिष्ठिरान राजकारभार भीम आनी नकुला सुवादीन केलो. घरचो कारभार 
सहदेवाच्या हातांत दिलो आनी खासा आपणे यज्ञाची दीक्षा घेतली. 

घोडो सोडलो आनी घोड्याक राखपा खातीर अर्जुन एका रथांत बसून ताच्या 
फाटल्यान भायर सल्लो. 

दिग्विजयाक भायर सरिल्ल्या अर्जुनाक पळोवपा खातीर पुराय हस्तिनापुर 
रस्त्यार येवन उबे राविलल. 

घोड़ो सगळ्यांत पयलीं त्रिगर्ताच्या राज्यांत गेलो... कुरुक्षेत्रावेल्या झुजांत 
त्रिगर्तानी संशप्तक व्रत घेतिलें. पुणून हैं ब्रत धेवनूय अर्जुनाक मारपा वांट्याचे खासा 
तेच मेले. तांच्या नातवां-पण्ट्रराचें आतां ह्या त्रिगर्त राज्यांत राज्य चळतालें. तांकां 
अर्जुनाची तिडक आशिल्ली. अर्जुन अश्वमेधाच्या निमित्त्यान दिगिजयाक भायर 
सल्ला आनी ताचो घोडो त्रिगर्ताच्या राज्यांत आयला म्हणपार्चे कळना फुडें ते 
झुजपाक फुरफुरले. तांणी किंवाट्यान घोड्याक धलो आनी अर्जुनाक झुजपाक 
आपयलो. अर्जुनान तांकां विचाले, 'पिश्यांनो, जिवाक उबगल्यात काय कितें तुमी. 

हांव तुमचे कडेन झुजपाक येवंक ना. आमचें सार्वभौमत्व मान्य करात इतलेंच 
सांगपाक आयलां. झुजपाचीं पिशेपणा करूं नाकात. फस्तीक पडटले.' 

पुणून अर्जुनाचे आयकुपाक त्रिगर्त तयार नाशिले. ते अर्जुनाक मारपाक 
फुरफुरले. तांचो राजा सूर्यवर्मा अर्जुनाच्या आंगार धावन आयलो. ताका निरुपायान 
' अर्जुनाक मारचो पडलो. उपरांत ताचो धाकलो भाव केतुवर्मा जुडून आयलो. 
अर्जुनान ताकाय उडयलो. उपरांत ताच्याकूय धाकलो भाव धृतवर्मा धांवन 
आयलो. अर्जुनान ताका माल्लो ना. झुजोवन झुजोवन सामको जार केलो. तेन्ना तो 
अर्जुनाच्या पांयां कडेन येवन विचारपाक लागलो: 'आतां किर्ते करूं हांव.' 

'कांय ना. आमचें सार्वभौमत्व मान्य कर. म्हणटकूच जालें.' 

'केलें.' धृतवर्म्यान जाप दिली. 

'हय मू. म्हणटकूच, आतां हें राज्य तूंच बरे भाशेन चलय. आनी चैत्र 
पुनवेक हस्तिनापुराक यो.' 

घोड़ो त्रिगर्ताच्यान भायर सल्लो आनी नीट प्रागज्योतिघाक पावलो. थंय 
भगदत्तालो पुत वज्रदत्त राज्य करतालो. ताकाय अर्जुनाची तिडक आशिल्ली. तो 
अर्जुनाचो सूड घेवंक सोदतालो. हती घेवन तो अर्जुनाचेर धांवन गेलो. तीन दीस 
किंवाट्यान झुजलो. निमाणे खर्शैलो आनी निर्शेवन पळपाक लागलो. अर्जुनान ताका 
धरून हाडून सांगले, 'तूं बेश्टो झुजपाक फुरफुरलो. हांव तुका मारपाक येवंक 
नाशिलो. आमचें सार्वभौमत्व मान्य कर, इतलेंच सांगपाक आयिलों. जावं, आतां 
अशे कर, तुगेले राज्य तुजेच कडेन दवर. तूंच तें बरे भान चलय. आनी 
चैत्रपुनवेक अश्वमेधाचो उत्सव जावपाचो आसा त्या वेळार हस्तिनापुराक यो.' 

थेयच्यान घोडो उठून सिंधुदेशांत गेलो. जयद्रथाच्या ह्या राज्यांतल्या सगळ्यांक 
अर्जुनाची तिडक आशिल्ली. ते ताका मारपाकूच सोदताले. आयतोच तो हांगा 
आयिल्लो पळोवन ते मारपाक फुरफुरून आयले. जिवार उदार जावन झुजपाक 
लागले. अर्जुनाक तांचो फुरफुरो पळोवन तिडक माली. हांकां बुद्द शिकयतांच आरो 
येवजून तोय फुरफुरून झुजपाक लागलो. इतल्यांत ताका याद जाली, युधिष्ठिरान 
आपणाक सांगिले, झुजांत जे आमच्या हातान मेल्यात तांच्या वंशजांक कोणाक 
मारूं नाका. ही याद जायना फुडें अर्जुनाची तिडक मात्दी न्हिवळी आनी ताणे 
जयद्रथाच्या वंशजांक सांगले, तुमी झुजपाक मुखार सरिले आसले तरूय हांव 
तुमकां सांगतां: हांव तुमकां मारपाचो ना. हांव तुमकां मारपाक हांगा येवंक ना. 
'आमी तुजे' इतर्लेच तुमच्या तोंडांतल्यान आयकुपाक आयलां. तरों म्हणात, 
म्हणटकूच जालें. राज्य तुमी तुमच्याच हातांत घेवन बरे भारोन चल्यात. म्हाका 

तुमचें राज्य नाका.' 

पुणून जयद्रथाचे वंशज समजून धेवपाक तयारूच नादिले. ते झुजपाकूच मुखार 
सल्ले, अर्जुनाक निरुपायान झुजर्चे पडलें. झुजोवन झुजोवन ताणे सगळ्यांक जार 
केले, कांय वेळान सगळे नज नज म्हणून पळपाक लागले. 

इतल्यांत दुःशला थंय पावळी. वांगडा आपणाल्या नातवाक घेवन आयिली. 
दुःशला अर्जुनाची बापोल भयण. तिणे काकुळटेक येवन अर्जुनाक म्हळें, 'अर्जुना, 
कोणाक मारूं नाका, सगळे तुजेच सोयरे हे.' दुःशलेक पळोवन अर्जुनान धोणु 
सकल दवलें. तेन्ना दुःशलेन नातवाक मुखार करून म्हळें, 'हो तुजोय नातु. तुज्या 
भाच्याचो पुत. जयद्रथाची तिडक हाचेर काडूं नाका.' 

अर्जुनान विचाले, 'हाचो बापुय सुरथ खंय.' 

'तूं आयला म्हणपार्चे कानार पडना फुडें ताणे भियेवन प्राण सोडलो.' दु:ःशलेन 
जाप दिली. आनी नातवाक मुखार काडून म्हळें, 'हो तुज्या पांया कडेन आयला. 
अभिमन्युच्या परिक्षिता भारीन हाकाय आपलोच नातु मान.' 

“पाडा पडूं क्षत्रिय-धमचिं' . अहँ मनांतल्या मनांत फणफणून अर्जुनान मान 
सकल घाली. आनी दुःदालेच्या नातवाक म्हर्‍यांत ओडून वेंगांत घेतलो. 
'अश्वमेधाच्या उत्सवांत वांटो घेवपाक हाका चेत्र पुनवेक हस्तिनापुराक धाड.' अझैं 
दुःशलेक सांगून अर्जुन सिंधु देशांतल्यान भायर सल्लो. 

थंयच्यान घोडो जो भायर सल्लो तो नीट मणिपुराक गेलो. मणिपुरांत बभ्रुवाहन 
राज्य करतालो. तो अर्जुनाचोच पुत. चित्रांगदेक जालो. बापुय आयला म्हणपार्चे 
कळना फुडें बभ्रुवाहन ब्राह्मण-पुरयतांक घेवन गांवचे शिमेर अर्जुनाक येवकार 
दिवपाक गेलो. अश्वमेधाच्या घोड्याक असो येवकार दिवप हैं क्षत्रिय-धर्मात बस 
नाशिले. अर्जुनान बश्रुवाहनाक दुशण दिलें आनी म्हळें, 'हांव हांगा तुज्या 
बापायच्या रुपान येवंक ना. हस्तिनापुराचे सत्येचो प्रतिनिधी ह्या रुपान आयलां. 
म्हज्या हातांत शासत्रां आसात. अश्वमेधाच्या घोड्या फाटल्यान हांव आयलां. तुंवे 
म्हज्या आड झुजूंक तरी मुखार सरूंक जाय वा म्हज्या पांयां कडेन येवंक जाय. 
तूं म्हाका येवकार दिवपाक आयलो हें तुका सोबलें ना.' 

अर्जुनाची बायल उठुपी थंयच आणिल्ली. बभ्रुवाहन तिगेलो खास्सा पुत जरूय 
न्हय जालो, तरूय सवतिचो पुत. तिणे आवयच्या अधिकारान बश्रुवाहनाक म्हळें, 
'बापुय सांगता तरं कर. ताच्या. आड झूज आनी दाखय, तुज्या हिरंत्रांनी कसले 

आनी कोणाचें रगत घोळटा तें.' 

बश्रूवाहनान कळाव लायलो ना. रोखडोच धोड्याक धलो आनी तो अर्जुना 

आड झुजपाक उबो रावलो. पयलोच तीर सोडलो तो अर्जुनाच्या आंगाक तोपून 
दुसरे वाटेन भायर सलो. अर्जुन त्याच खिणाक घुंवळून पडलो. सुद्दीर आयलो 
तेन्ना पुताच्या कर्तुत्वाची जाणवीक जावन खुशालभरीत जालो आनी ताची तुस्त 


` करपाक, लागलो. पुताक पिडा जावंची ना हाची जतनाय घेवन परतोय झुजपाक 


लागलो. झुजतां झुजतां अवचित बश्रुवाहनान अर्जुनाच्या हड्ड्यार एक तीर 


मोखलो. तो अर्जुनाच्या हङ्ड्याक लागलो. अर्जुन झीट येवन परतो पडलो. 


बश्रुवाहनाचीय तीच गत्त जाली. ताकाय अर्जुनाचो किंवाट्यान सोडिलो तीर 
लागिलो. 

बापुय आनी पुत दोगूय झुजा मळार पडिल्ल्याची खबर चित्रांगदेच्या कानार 
पडली. ती धांवन आयली. दोगांकूय पळोवन रडपाक लागली. तिगेळी नदर 
उळुपिचेर पडली. ती थंयच आरिली. 'हिणे सवती मत्सरान दोगांकूय झुजूंक 
लायले नात मू' असो चित्रांगदेक दुबाव आयलो. किर्ते केलें पापणी, तुंबें', तिणे 
रडत रडत उठुपीक विचाले. 'तुजो मत्सर ह्या थरार पावत अशे हावे धरूंक 
नाशिले. दादल्यांक जायत्यो बायलो आसतात. तश्यो अर्जुनाकूय आसात. त्या 
खातीर ताका कोण दुशण दिवचो ना. तुर्वे त्या खातीर ताका मारूंक लावंक ना 
मू. ना जाल्यार सांग: खंयचो पुत बापायक मारतलो आशिलो.' 

रडून रडून चित्रांगदेन म्हळें, 'आतां दोगांकूय जिवे कर. ना जाल्यार, हांव 
हांगाच जीव दितलीं.' 

चित्रांगदा जीव दितली म्हणटा थंय आसा. बभ्रुवाहन सुद्दी आयलो. आवयक 
रडटा ती पळोवन ताका वायट दिसले. आपल्या हातान बापायक मारपार्चे पातक 
घडलें ह्या पच्छत्तापान तोवूय रडपाक लागलो आनी 'हांवूय तुज्या वांगडा जीव 
दितां' अरो म्हणपाक लागलो. 

बश्रुवाहनाक धीर दिवन उलुपीन म्हळे, 'पुता, रडूं नाका. जें किते घडलें तें 
हांवेंच घडोवन हाडलां. म्हजे कडेन मोहिनी विद्या आसा. तिचो वापर हांवें केलो. 
तो करूंक नाशिलो जाल्यार अर्जुन पडचोच नाशिलो. तुजो पराक्रम पळोवपाकूच 
तो हांगा आयिलो. आतां हो संजीवन मणी धे आनी तो ताच्या हड्ड्याक लाय. 
म्हणटकूच तो उठून बसतलो.' 

बश्रूवाहनान उळुपी कड़सून संजीवन मणी घेतलो आनी अर्जुनाच्या हड्ड्याक 
लायलो. रोखडोच न्हिदेंतल्यान उठिले वरी अर्जुन दोळे चोळीत उठलो. 

अर्जुन उठून उबो रावतकूच उलुपीन ताका सांगले, 'तुज्या हातान भिष्माची 
हत्या जाली. तिर्चे प्रायश्चित्त घेनासतना तूं मेलो जाल्यार तूं नरकांत पडटलो 

आछिल्लो. भिष्माचे हत्ये उपरांत गंगेची आनी वसुर्ची उलोवणी जालीं तीं हांबे 
आयकलीं. होवूय आपल्या पुताच्या हातान मरतलो असो वसुंनी तुका श्राप दिलो. 
तो आयकून हांवें म्हज्या बापायक विचाले, हाचेर कितेय उपाय आसा व्हय, तेन्ना 
ताणे म्हाका म्हळळें, बश्रुवाहनाच्या हातान अर्जुन मरूक जाय. जाल्यार ताका ह्या 
श्रापांतल्यान मेकळो करूंक येत. तेन्ना सावन हांव ह्या सुयेगाची वाट पळेतालीं. 
पयर तुका हे वाटेन येतना हांबें पळेलो. तेन्ना म्हळें, तुका कळना हे तरेन तुज्या 
फाटल्यान गेलें बरें. तुज्या फाटल्या-फाटल्यान हांव आयलीं. येतना संजीवन मणी 
घेवन आयली. हार्वेच बश्रुवाहनाक झुजपाची प्रेरणा दिली. ताच्या तिरान तूं 
पडटकूच खुशाल भरीत जालीं. हार्वे येवजिलें तर्शेच जालें. तूं ताच्या तिरान पडलो 
आनी आतां म्हज्या संजीवन मणयान तूं जितो जालो. वसुंच्या श्रापांतल्यान तुका 
मेकळो करपाकूच हांवें हें सगळें घडोवन हाडलें. म्हाका दुराण दिवं नाका. तुज्या 
मोगान हांवें हें सगळें केलां." 

केले तें बरे केळें' अर्जुनान तिका जाप दिली आनी बश्रुवाहनाक सांगलें : 
'आतां चैत्र पुनवेक हस्तिनापुराक अश्वमेधाचो उत्सव जावपाचो आसा त्या वेळार 
तूं तुगेल्या ह्या दोगी आवयांक घेवन यो.' 

इतले सांगून अर्जुन मणिपुरच्यान भायर सल्लो. मणिपुरच्यान तो मगध देशाक 
गेलो. थंयच्यान काशी अंग कोसल किरात ह्या देशांनी गेलो. मागीर दशार्णाक 
आयलो. थंयच्यान दक्षिणे दिकेन गेलो. द्रविड आंध्र रौद्र महिषक बी देशांच्या 
राजांक जिखून गोकर्णाक आयलो. गोकर्णाच्यान दर्यातल्यान प्रभासाक गेलो. 
थंयच्यान गांधार देशाक गेलो. जंय जंय गेलो थंय-थंयच्या राजांक आमी तुमचेच 
अशें म्हणूंक लावन सगळ्यांक अश्वमेधाचें आमंत्रण दिवन हस्तिनापुराक परतलो. 


अश्वमेधा खातीर अर्जुनान केल्ल्या दिग्विजयाचें वर्णन महाभारतांत व्हडले-शों येबंक ना. पुणून 
ह्या दिग्विजयाचें बारकायेन वर्णन करपी संस्कृत भाहेत आनीक एक ग्रंथ आसा: 
जैमिनिचो 'अश्वमेध'. तांतूंत म्हळां, “सुरथ सुधन्वा दुंदुभी हंसध्वज ह्या राजां मुखार 
अर्जुनाचे कांय चलें ना, तेन्ना कृष्णाक ताच्या आधाराक धांवन वचचें पडलें. कृष्णाचो 
आधार मेळ्ळ्या उपरांतूच अर्जुनाक जैत मेळूंक पावलें.' देशी भारोंतल्या कांय 
महाभारतांनी ह्या दिग्विजयाचीं जीं विस्तारान वर्णना येतात तीं तांणी जैमिनिच्या 
्रंथांतल्यान 'घेतिलीं म्हणूंक जाय. मुदलांतलीं न्हय. 

जैमिनी व्यासाचोच एक शिष्य. वैहांपायना भाशेन तोवूय व्यासा कडल्यान हें 
आख्यान शिकिल्लो, पुणून तो जें सांगतालो तें वैदांपायनान सांगला ताचे परस वेगळें 
आसतार्ले. जैमिनीन कौरवांक व्हडपण दिलें. व्यासाक हो बदल मानूंक नाशिलो. देखून 
व्यासान ताच्या भारतांतलें अश्वमेध' कुशीन काडलें आनी बाकिचे सगळे तिडकीन 
बुड्यले अशी एक आख्यायिका आसा. जाणकार म्हणटात : जैमिनिर्चे 'भारत' आनी 

वैशंपायनाचें 'भारत' अशीं दोन दोन भारतां वांगडाच चळतालीं जावंक जाय. दोनूय 
एकठांय करचीं आहें उपरांतच्या खंयच्याय तरी एका व्यासान (संपादकान) थारायटें 
जावंक जाय. ताणे दोनूय भारतां एकठांय केल्यांत जावंक जाय. जैमिनिच्या भारतांतलो 
कौरवांचें व्हडपण गावपी वांटो गोळ्ळो जावंक जाय. उरिल्रो म्हत्त्वाचो वांटो 
वैरांपायनाच्या "भारतांत आसपावन घेतलो जावंक जाय. दुर्योधनाचें कमर मोडून घाल्या 
उपरांत बलरामान केली भिमाची निंदा, दुर्योधनाच्या तोंडातली पांडवांची निंदा, दुर्योधन 
प्राण सोडटा त्या वेळार देवांनी दुर्योधनाचेर फुलां शिंवरायल्ल्याचें वर्णन, असलें जें किर्ते 
महाभारतांत आयज वाचूंक मेळटा तें जेमिनिच्या भारतातले आसूंक जाय. इतलो हो 
वांटो हो व्यास निवळावंक पावलो ना जावंक जाय. ताणे जेमिनिच्या 'अश्वमेधा'चें वर्णन 
वैशंपायनाच्या भारतांत घेवप ना अरो थारायळें जावंक जाय. देखून तो एक स्वतंत्र ग्रंथ 
म्हुण संस्कृत साहित्यांत घोळटा जावंक जाय. 
चैत्र पुनवेक फकत एक म्हयनो उरिलो आनी अर्जुन दिग्विजय करून परतलो. 
अर्जुन परतला म्हणपाची खबर युधिष्टिराच्या कानार पडली. तो खुझालभरीत 
जालो. ताणे यज्ञा खातीर भूंय वेचून काडिली. वेगळे वेगळे कडले राजा भेटी घेवन 
आयिल्ले. हस्तिनापुराक जशी किर्ते पुराय धर्तरी एकठांय जाली. बभ्रुवाहन उलुपी 
आनी चित्रांददेक घेवन आयिलो. ताका पळोवन कुन्ती खुशालभरीत जाली. 
इतर्ले जाता सर अर्जुन पावलो. युधिष्टिर खुशाल भरीत जालो. अर्जुना 
कडल्यान दिगविजयाच्यो सगळ्यो खबरी ताणे आयकल्यो. कोणाक व्हडले-दो त्रास 
जाले नात हें आयकून ताका खुबूच बरै दिसले. चळून चळून अर्जुनाच्यो पाँवट्यो 
मात्इयो सुजिल्ल्यो. त्यो पळोवन युधिष्ठिर मात्सो खंती जालो. 
चैत्र पुनवे दिसा मोट्या दबाज्यान यज्ञ जालो. यज्ञ संपल्या उपरांत आयिल्ल्या 
राजांक युधिष्ठिरान भरू भरून भेटी दिल्ल्यो. ब्राह्मणांक दिवचें थारायर्ले ताचे 
तिपेटीन दान दिलें. इतलेंच न्हय, तर निमाणे कडेन आपलें पुराय राज्य काडून 
ताणे व्यासाक दानांत दिले. व्यासान तें धेतले आनी ताकाच तें परते दिवन म्हळें, 
'म्हर्जे म्हुण ताची राखण तूंच कर.' 
आयिल्ले सगळे यज्ञाची तुस्त करपाक लागले. येदो व्हडलो यज्ञ हाचे पयलीं 
आमी खंयच पळेलो ना हींच उतरां सगळ्यांच्या तोंडांतल्यान भायर सरिलीं. 
ही तुस्त आयकून युधिष्ठिरूय खूब धादोसभरीत जालो. 


१९८. मुंगुस 


यज्ञ सोंपतकूच राजा ब्राह्मण, गरीब दुबळे सगळे धादोस भरीत जावन आपापल्या 
गांवांत परतले. वतना युधिष्ठिराची पोटभर तुस्त गायत गेले. 

इतल्यांत, यज्ञशार्ेत एक विचित्र मुंगुस आयि सगळ्यांनी पर्ळेले. ताची अर्दी 
कूड भांगराची जाल्यार अर्दी सदच्या मुंगसा सारकी आशिल्ली. मुंगुस आयलें. 
यज्ञवेदीचेर लोळ्ळें आनी मोट्या मोट्यान हांसर्ले, म्हणपाक लागलें: 'कांय अर्थ 
ना ह्या यज्ञाक. कुरुक्षेत्रावेल्या त्या ब्राह्मणाच्या अन्नाठी भर तांदळांच्यां शिता 
इतर्लेय मोल ना, येद्या व्हडल्या ह्या यज्ञाक.' 

मनशां भाठोन मुंगुस उलयता हें पळोवन सगळ्यांक अजाप जालें. तांणी ताका 
विचाले, 'यज्ञाची निंदा करपी कोण तूं. तूं खर्‍यांनीच मुंगुस काय, आनी कोण. 
शास्राक धरून यज्ञ जाला. खंयच किर्तेच उणे पडूंक ना. मंत्राचो उच्चार लेगीत 
चुकूंक ना. आहुती दिल्यो तांतुंतूय कांय चुकूंक ना. लोकांच्या भौमानांत किर्तेच 
उणे पडूंक ना. युधिष्ठिरान खंयचेच कडेन कितेंच चुकूंक दिवंक ना. हात सोडून 
दान दिलां. भरू भरून दिवन राजा ब्राह्मण प्रजा सगळ्यांक ताणे धादोसभरीत 
केल्यात. सगळे धादोसभरीत जावन युधिष्ठिराची तुस्त गायत गेल्यात. देव लेगीत 
हो यज्ञ पळोवन संतुष्ट जाल्यात. अडे आसतना तूं 'यज्ञाक कांय अर्थ ना' आं 
म्हणून दुशण दिता. दुशण दिवपा सारके तुका ह्या यज्ञांत किर्ते मेळ्ळें. 

'सांगतां' आहं म्हणून मुंगुस सांगपाक लागले, 'हांवें दुस्वासान दुशण दिवंक ना 
आनी बेइटें दुशण दिवपाकूय कांय उलोवंक ना. कुरुक्षेत्रा एकलो ब्राह्मण 
रावतालो. ताका शेत नाशिले, भाट नाशिले, कितेंच नारिलें. शेतां मळून जालीं 
म्हणटकूच रोवणी जशीं रोतांत वचून भाताचो एक एक दाणो बेंचून काडटात 
तसो हो एक एक दाणो वेचून हाडटालो आनी ताचेर जियेतालो. ताका-मिठाक 
लेगीत मेळ बस नाशिल्लो, इतलो गरीब तो. 

घरांत चौगां मनझां. तो, ताची बायल, पुत आनी सून. | 

एका वरसा कुरुक्षेत्रार सुकी धाड आयली. कितेंच पिकले ना. झाडपालोय 
सुकून गेलो. ब्राह्मण खंय म्हुण दाणे वेंचपाक वतलो. पयलीं दिसांतल्यान एकूच 
खेपे जेवतालो. आतां स-स, आठ-आठ दीस उपास घडपाक लागले. बरेच दीस 
उपास काडल्या उपरांत एक दीस ताका अन्नाठी भर तांदुळ मेळ्ळे. एक-एक 
दाणो वेचून एकठांय केले. खुशालभरीत जावन तो घरा आयलो. रांदून शीत केले 
आनी शिताचे चौगां खातीर चार बांटे केले. 

जेवपाक बसपाक एक सोयरो आयलो. 

'यो यो...' करून ताका ब्राह्मणान भितर व्हेलो. 

'म्हाका भूक लागल्या', सोयर्‍यान म्हळें. 

ब्राह्मणान ताका पांय धुवपाक उदक दिलें आनी पाटार बसोवन ताका शिताचो 
आपलो वांटो वाडलो. 

सोयरो तो वांटो जेवलो आनी ब्राह्मणाच्या तोंडा कडेन पळेत रावलो. ताचें पोट 
4 भरूंक नारिले. 

ब्राह्मणाच्या पोटांत खप्प जाले. आतां किते करप असो ताका प्रस्न पडलो. 
' बायल भितल्ल्यान पळेताली. घोवाचें तोंड काचाबूल जालें पळोवन तिणे ताका 
' उलो मालो, 'आयकता?' आनी भितर आपोवन सांगले, 'म्हजोय वांटो ताका वाड.' 

'तुजो वांटो कसो वाडूं' ब्राह्मणान तिका जाप दिली, 'कितले दीस जाले तूं 
` उपाशी आसा. उपास म्हळ्यार किते, हांव नकळ व्हय. उपासान बर्‍या बर्‍या 

लोकांची बुद्द भल्‍्टता.' 

“ते जाणा हांव.' बायलैन परती ताका जाप दिवन म्हळें, “आमी लग्न जाल्यांत 
त्यावेळार होमा-उज्या मुखार आमी सोपूत धेतिलो. धर्म अर्थ काम तिनूय 
पुरुषार्थात आमी एकामेकांक सांगात दितलीं म्हुण, हय मू. घोवाक उपारीं राविलो 
पळोवन बायल केन्ना जेवल्या व्हय. म्हाका उंडी वचपाची ना. तेन्ना, अनमन 
नासतना म्हजोय वांटो वाड ताका. 

ब्राह्मणान जड अंतस्कर्णान तिचोय वांटो सोयऱयाक वाडलो. 

सोयर्‍यान तोय वांटो खावन परत ताच्या तोंडा कडेन पळेलें. ताचें पोट 
अजुनूय भरूंक नाशिले. 

तेन्ना पुतान बापायक म्हळें: 'म्हजोय वांटो वाड ताका.' 

'शी शी...तूं बयावेलो भुरगो. तूं घटमूट उरूंक जाय. आमचें किर्ते, दस 
सल्ल्यात, पांच उल्ल्यात. हे पिरायेर आमची भुकूय ल्हान. तुजो वांटो म्हज्यान 
ताका दिवं नज.' 

“ना ना. सोयरो धादोसभरीत जावन वचूंक जाय. बापायक जो जाणटेपणांत 
आधार दिता ताकाच पुत म्हणटात. तुजी सत्वपरीक्षा चलिली आसतना हांव 
मोन्यानी कसो जेवतलों. तेन्ना अनमनू नाका.' 

'बरे पुता. तुजे बरें जावं अरो म्हणून बापायन पुताचोय वांटो सोयर्‍याक 
बाडलो. 

तरी आसतना सोयर्‍याचें पोट भरूंक पावले ना. तो परतो ब्राह्मणाच्या तोंडा 
कडेन पळेत रावलो. तेन्ना सुनेन म्हळें: 'आतां म्हजोय वांटो वाडात. मांय मांव 
घोव तिगांय उपाशी आसतना खंयची सून जेवतली.' 

सुनेची हाडा वयर सरिलीं. तिच्या आंगांत रगताचो थेंब नाशिलो. मांवाक 
तिची काकुळट दिसताली. तिचो वांटो काडून सोयर्‍याक वाडपाचें काळीज ताका 
जालें ना. तेन्ना सुनेन म्हळे, 'तुमचे कृपेन म्हाका मेळपाचें तें सगळें मेळटलें. 
अनमनू नाकात. म्हजोय वांटो वाडात ताका.' 

सुनेचोय वांटो सोयरो जेवलो. धादोसभरीत जावन ताणे धेंकर काडलो आनी 
म्हळे, 'म्हजें पोट भलें. तुगेल्या ह्या दानांत हांवूच न्हय, तर देव गंधर्व आनी ऋषी 
सगळे धादोसभरीत जाल्यात. तुर्बे तुगेल्या ह्या दानान सगळ्या पितरांचो उद्धार 
केला. उपाशी मनीस कित्याय किर्ते करता म्हणटात. ताची धर्मबुद्द लिपता 
म्हणटात. खूब जाणांची लिपल्या. तुजी लिपली ना. तुंबें भुकेचेर जैत जोडलां. जो 
भुकेचेर जैत जोडटा तोच स्वर्ग जोडटा. हांव धर्म, तुजी परीक्षा घेवपाक मुजरत 
आयिल्लो. म्हजे परिक्षेत तूं खरो उतलो. हें पळे, तुका स्वर्गार व्हरपाक विमान 
घेवन देव येतात. तुमी चौगांय आतां ह्या विमानांत बसात आनी नीट स्वर्गार 
वचात...' 
ही काणी सांगून मुंगुस म्हणपाक लागलें 
'ब्रामण आपले बायलेक पुताक आनी सुनेक घेवन स्वर्गार गेलो. हांव बिळांत 
आशिर्ले, विमान वतकूच हांव बिळांतल्यान भायर आयलें. ब्राह्मणाच्या घरांत गेलें. 
सोयरो जेवंक बशिल्लो थंय ताच्या पाना कडेन गेलें. बास धेवपाक लागलें. तेन्ना 
म्हर्जे तोंड भांगराचें जालें. म्हज्या ज्या ज्या आंगाक उइट्याचे गोटे लागिले तें तें 
आंग भांगराचें जालें. म्हर्जे अर्दे आंग भांगराचें जालें. उरिलें अर्दै आंग भांगराचें 
जाबचें म्हुण हांव तपोवनांनी आनी यज्ञस्थळांनी भोंवत आसां. युधिष्टिरान अश्वमेध 
यज्ञ केला म्हुण आयकलें. सगळ्यांक ताणे संतुष्ट केल्यात अशी तुस्त कानार 
पडली. तेन्ना म्हळे, पळोवया तरी ह्या यज्ञान म्हर्जे उरिलें आंग भांगराचें जाता 
जाल्यार. म्हुण हांगां आयले. यज्ञबेदिचेर लोळ्ळें. म्हर्जे आंग भांगराचें जावंक 
पावलें ना. देखून हार्वे ह्या यज्ञाक कांय अर्थ ना म्हळें. कुरुक्षेत्रावेल्या त्या 
ब्राह्मणाच्या दानाची सर युधिष्ठिराच्या ह्या दानांक येवपाची ना. ह्या यज्ञाचे मोल 
ताच्या अन्नाठी तांदळांच्या शिता इतलें लेगीत न्हय.' 
वेदीक संस्कृतायेंत यज्ञाच्या नांवान पशु-हत्या चलताली. तिच्या आड भगवान बुद्धान 
आपलो आवाज उठयलो. खंयचो यज्ञ बरो, खंयचो खरो, जाच्यांत पझुहत्या जाता तो, 
काय जायना तो, असो एक प्रस्न ताणे लोकां मुखार दवलेलो. आनी ज्या यज्ञांत 


कसलीच हत्या जायना तोच यज्ञ बरो आनी खरो असो निर्वाळो दिलो. बुद्धान सुरू 
केले हे वैचारिक चळवळी उपरांत महाभारतांत हे कथेची भर पडल्या. 








१९९. वनांत वचपाचो धुतराष्ट्राचो बेत 


पांडवांनी राज्य हातांत घेतिलें. पुणून तें धृतराष्ट्राचेंच कर्शे धरून ते चळयताले. 
बिदुर संजय युयुत्सु कृपाचार्य धृतराष्ट्रा भोबतणीच आसताले. ताची बडदास्त 
दवरताले आनी युधिष्ठिरूय ताका मानतालो, लेखतालो. कसलेंय काम करचे पडूं 
धृतराष्ट्राक सांगले बगर, विचाले बगर, ताची मान्यताय धेतले बगर तो करी 
नाशिल्लो. ताणे हय म्हळ्यारूच करतालो. 

राज्यांत धृतराष्ट्र आनी गांधारी दोगांयचो पांवडो सगळ्यांत वयलो आशिलो. 
भायले राजा येताले तेन्ना पयलो नमस्कार ते धृतराष्ट्राकूच करताले. न्याय दिवपाचें 
काम युधिष्ठिरान विदुरा कडेन दिलें आनी बिदुर तें काम धुतराष्ट्राक सांगून 
विचारुनूच करतालो. धृतराष्ट्राक कितेंच उणे पडूंक जायना हाची युधिष्ठिरान 
सगळी जतनाय घेतिल्ली 

हे भाशेन पंदरा वरसां चर्ले 

धृतराष्ट्रय युधिष्ठिराचेर खोदी आशिल्लो. ताका केन्ना मेळूंक नाशिले इतलें 
समाधान आतां मेळटाले. मदीं मदीं ताका आपल्या फाटल्या करण्यांचो उगडास 
जातालो आनी पच्छत्तापान तो भितले भितर फणफणून आपणाकूच दुशण दितालो. 
हेरवीं ताचें बरै चलिर्ले, तो जाणटेल्यांची आनी पुतांर्ची श्राद्धां करी आनी उदार 
हातान दानांय दियी. 

कुन्तीय धुतराष्ट्राक आनी गांधारीक वयर वयर करताली. 

फकत भिमाक धृतराष्ट्राची चल्ल्या ती बडदास्त साँसनाशिली. इतलो भौमान 
हाका निखाळूस फावना अर्शेच ताका दिसताले. ताकाय मदीं मदी फाटल्यो यादी 
येताल्यो आनी तोवूय भितले भितर जळटालो. जे किते घडिलै तें तो निखाळूस 
विसरूक पावूंक नाशिलो. किर्तेच विसरूक नादिलो. धृतराष्ट्राक वायट दिसत आरो 
कितेंच घडूंक जायना अशें युधिष्टिरान सांगलां, इतल्याच खातीर भीम ताच्या 
वांट्याक आयिली धृतराष्ट्राची सेवा करतालो. पुणून हे सेवेत ताचें मन नासतालें. 
'करूंक जाय, म्हुण तो ती करतालो. 

धुतराष्ट्राक मदीं मदी पुतांची याद जावची. तेन्ना भिमाविशी ताच्या मनांत 
वायट विचार येवचे. भिमाक तो दुइट लेखी, भिमूय मदीं मदीं ताका दुखयतालो. 
ताका ,आयकूं येत हे भाशेन तो केन्ना केन्ना ताका तोपपा दुखपा सारके 
उल्यतालो. केन्ना म्हणचे: ह्या कुड्ड्याच्या पोरांक हांवे म्हज्या हातांनी मारून 
उडयल्यात.' तर, केन्ना आनी किते असलंच उलोवचें. कानार भिमाची असलीं 

उतरां पडटालीं तेन्ना धृतराष्ट्र खंती जातालो. पुणून मोन्यानी सगळें सोसून धेतालो. 
कितलीं बरसां सोंसतलो. एक दीस धृतराष्ट्र उबगलो. विदुर संजय सारकेल्या 
आपल्या इश्टाँ मुखार ताणे काळीज उकर्ते केलें. ताणे म्हळे, कौरव सगळे मरून 
ना जाले ताका कारण हांव. हांर्वेच राज्य काडून दुर्योधनाच्या हातांत दिलें. दिवंक 
जायनाशिलले. भीष्म द्रोण हांणी म्हाका दिवं नाका म्हळ्ळें. कुष्णान लेगीत तशेच 
म्हळळें. पुणून कोणार्चेच हार्वे आयकून धेतले ना. आतां हे गजालिचो पच्छत्ताप 
जाता. पुणून पच्छत्ताप करून उपेग किर्ते, म्हजे हस्तुकीं हजार गुन्यांव घडले. 
तांचे कांटे अजुनूय म्हज्या काळजाक तोपतात. केन्ना केन्ना आठ आठ दीस हांव 
एकूच वेळ जेवतां. केन्ना उपास करतां. हांव आशें कित्याक करतां तें एकले 
गांधारीक खबर आसा. तिवूय तेंच करता. तिवूय उपास करता, जेविना. युधिष्ठिरान 
म्हाका कितेंच उणे पडूंक दिवंक ना, हें खरें. म्हजे खातीर तो खूब त्रास घेता 
हेंवूय खरे. इतठेंय आसून जीव मदीं मदीं उबगता. काडून वचर्चे-शें दिसता.” 
धृतराष्ट्राक खंय दुखता तें विदुर जाणा आशिल्लो. विदुराच्याय कानार भिमाची 
उतरां मदीं मदीं पडिली. तीं आयकून ताकाय वायट दिशिर्छै, पुणून ताका उपाय 
ना अशेच तो मनांत म्हणीत आयिलो. धृतराष्ट्र काडून वचपाची गजाल करूंक 
लागलो तेन्ना ताणे म्हळें, उतार पिरायेर राजान वनांत वचून रावचें अहो शास्त्रांत 
म्हळां. 
विदुराचे मत्त आपणा सारकेंच हैं पळोवन धुतराष्ट्रान एक दीस युधिष्ठिराकूच 
म्हळे, 'हांव किर्ते म्हणटां तें तूं आयकून उस्तर्‍यां ब्हरपाचो ना मू. जाल्यार 
म्हज्या मनांत किर्ते घोळटा तें सांगतां. अनमन नासतना तुज्या मुखार दवरतां. तुंबे 
आयज वेर आमकां खूब बरे तरेन वागयलीं. हांव तुजेर खोदी जालां. इतलींय 
वरसां हांव सांगतां तेंच तुंवे केलां. हांव मागतां तें तुंबें दिलां. म्हाका कितेंच उणे 
पडूक दिवंक ना. हांवें श्राद्धां केलीं. मेकळ्या हातान दानां दिलीं. पितरांक संतुष्ट 
केले. तुमचेर हजार अन्याय करतल्याक तुंबें हे भाशेन वागयलो हेंच मोठें. दुसरो 
कोण अशें करचो नाझिलो. आतां करपा सारके कांय उरूक ना. आयुष्यांतले जे 
थोडे दीस उल्ल्यात ते आतां हांव वनांत सारोवंक सोदतां. शास्त्रांत लेगीत सांगलां, 
कर्तुत्वी भुरग्यां कडेन संवसार दिवचो आनी उतार पिरायेर मनान वनांत वचून 
रावर्चे. तूं शास्राँ मानपी मनीस. म्हाका ना म्हणचो ना हाची म्हाका खातरी. 
आतां मेरेन तुं्वे म्हर्जे उतर झेळून धलां. म्हाका वचूंक दी. नाका म्हणूं नाका.' 
युधिष्ठिराक वायट दिसले. ताणे म्हळें, 'तू वनांत वता जाल्यार हांवूंय येतां 
तुज्या वांगडा. म्हाका कसले सुख ह्या राज्यांत. झूज सोंपळां त्या दिसा पसून हांव 

वनांत वतलो म्हणीत आयलां. तूं गाधारिकूय घेवन वतलो मू. तुमी थंय कंद-मुळां 
खावन दीस काडटलीं मू. तुमकां तशीं दवरून हांव किर्ते हांगा पायस खातलो? 
ताळ्या सकल देवतलो तरी कसो तो. तुका हांगा किर्तेय उणे पडटा जाल्यार राज्य 
काडून युयुत्सुच्या हातांत दितां आनी हांवूच म्हज्या भावांक घेवन वनांत वतां. हैं 
राज्य म्हर्जे न्हय. तें तुर्जे. तुजे सांगणेत रावन हांव राज्यकारभार पळेतालों. आतां 
तो युयुत्सूक चलोवं दी.' 

युधिष्ठिर अशी जाप दितलो हाचो धृतराष्ट्राक अदमास आशिल्लो. देखून जाप 
आयकून तो खीणभर ओगी रावलो. मागीर म्हणपाक लागलो, 'हांव तुजेर उबगलां 
अशें समजूं नाका. फाटल्या पंदरा वरसांत हांव जितली धादोसभरीत जीण जियेलां 
तितली ह्या आदीं केन्नाच जियेवंक पावूंक नाशिल्लो, पुणून, म्हाका तप करपाची 
आतां इत्सा जाल्या. उतार पिरायेर राजान वनांत वचून तप करचें अशी 
जाणटेल्यांनीच देख घाळून दिल्या. इतल्याच खातीर हांव वचपाचें येवजितालो.' 

धृतराष्ट्र आनी युधिष्ठिर उलयताले, इतल्यांत थंय व्यास पावलो. धृतराष्ट्राच्या 
मनांत किर्ते घोळटा तें युधिष्ठिरान व्यासाक सांगळे. तेन्ना व्यासान म्हळे, 'धृतराष्ट्र 
म्हणटा तर्शेच जावं दी. तूं आडमेळीं हाड नाका. तो हांगा सुखांत आसलो 
जाल्यारूय एक गजाल विसरू नाका: ताका पुतांची भौन भौन याद येता. ही याद 
येतकूच ताका खंत भोगता. ही खंत उतार पिरायेर ताच्यान सोंसूं नज. देखून तो 
वनांत वचूंक सोदता. उतार पिरायेर वनांत वचपाची देख पुर्विल्ल्या लोकांनी घाळून 
दिल्या. ब्हडले ब्हडले राजा उतार पिरायेर राज्यां सोडून वनांत गेल्यात. धृतराष्ट्र 
तेच वाटेन वर्चूक सोदता, जाल्यार ताका वचूंक दिवप तुजी लागणूक. ताचे वाटेंत 
आडमेळीं हाडप समा न्हय.' 

युधिष्ठिर ओगी पडलो. 

व्यासान परतेय म्हळें, 'धुतराष्ट्रान वनांत वचर्चे आहों म्हर्जेय मत्त जाले. तें 
सांगपाकूच हांव हांगा आयिलो. राजान झुजा मळार तरी मरचें. ना जाल्यार वनांत 
वचून तपस्व्याचें जिवीत जियेवन मरचें अरो शास्त्रांत सांगलां. धृतराष्ट्रान भोगपाचें 
सगळे भोगले. आतां ताणे तप करपाक वचूंक जाय, अरो म्हर्जे मत्त आसा.' 

'कृपाचार्य विदुर संजय युयुत्सु हांचेय अशेच मत्त आसत जाल्यार हांव 
आडमेळीं हाडचो ना.' युधिष्ठिरान व्यासाक इतलीच जाप दिली. 

युधिष्ठिर आतां आडमेळीं हाडचो ना अरो दिसतकूच धृतराष्ट्र गांधारी सरीं 
उठून गेलो. म्हातारो हती जसो आपणाक धुकलीत धुकलीत चलता तसो धुतराषट्र 
चलता तो पळोवन युधिष्ठिराक खूब वायट दिसले. आपुण तपाक वनांत वचूंक 
सोदतां हैं सांगता आसतना मदींच धृतराष्ट्राचो ताळो सुकून आयिल्लो युधिष्टिरान 


७५० महाभारत 





पळेलो. 'चड उलोवं नज म्हज्यान आतां. ताळो सुकून येता' अशें धृतराष्ट्रान 
म्हळळें आनी उलयतां उलयतां तो धुंबळून पडिलो. ते पळोवन युधिष्टिराचें 
काळीज कळवळून आयिर्ले आनी ताणे मनांत म्हळ्ळे, 'आंगांत लाख लाख 
हतयांचें बळगें आशिल्लो हो मनीस. हाची गत्त अशी कशी जावची?' धृतराष्ट्र 
उपास करता म्हणपाची युधिष्ठिराक खबर नाशिल्ठी, भिमाचो लोखणाचो पुतळो 
ताणे वेंगांत धेतिल्लो त्यावेळार पुतळ्याचो पिठो जालो युधिष्टिरान पळेलो. तोच 


धृतराष्ट्र आयज आपणाक धुकलीत चलता हैं पळोवन युधिष्टिराच्या दोळ्यांत दुकां 


आयलीं. धृतराष्ट्रा वांगडा विदुर आनी संजय आशिल्ले आनी ते ताका आधार 
दिताले. युधिष्ठिराच्यान होय देखाव पळोवं नज जालो. 


ते पयलीं युधिष्ठिर धृतराष्ट्राक म्हणटा: भीष्म गेलो. कृष्ण द्वारकेक गेला. आतां तूं तपाक 
वतलो म्हणटा आनी वांगडा विदुराक आनी संजयाकूय घेवन वतलो म्हणटा. म्हणटकूच ' 
आतां म्हाका उपदेस कोण करतलो. राज्य चलयतल्यांक मदीं मदीं उपदेसाची गरज 
आसता. तांकां उपदेस दिवपी कोण नासत जाल्यार ते खंयचे खंय व्हांवन वतीत 
म्हणपाची भिरांत आसता. 
युधिष्ठिराची ही अडचण लक्षांत धेवन धृतराष्ट्र ताका राजनीत समजावन सांगता. ती 
तीन अध्यायांत हांगा आयल्या. तिका महाभारतान 'धृतराष्ट्र-राजनीति' नांव दिलां. 
मनीसपणाक आनी धर्माक धरून राज्य करचे. जाणट्यांचें म्हणणे सदांच आयकून 
धेवंचें. जाणट्या मंत्र्यांची बुद्द घेवची. आपले बेत गुपीत दवरचे. शीळवंत मनशांकूच 
सदां लागीं करचे, सगळ्यांक संतुष्ट दवरचे, हे तरचो उपदेस हांगा आयला. धृतराष्ट्राच्या 
तोंडांत हो उपदेस सोबना. कित्याक, खासा ताणे ह्या उपदेसाक सोब सारको 
राज्यकारभार केन्ना केलो ना. तरी आसतना जाणकार हे 'धतराष्ट्र-राजनीति'क 
'नारद-राजनीति'च्याच पांबड्याची लेखतात. 'नारद नीतिंत नारदान जें सांगलां तेंच 
हांतूंत धृतराष्ट्राच्या तोंडांत घालां. 
धृतराष्ट्र गांधारीसरी गेलो आनी खूब दिसांनी पयलेच फावट सारके जेवलो. 
युधिष्ठिरान वनांत वचपाक दिलले मान्यताये संबंदान तिका सांगळे. गांधारीन ताका 
विचाले, 'म्हणटकूच आतां केन्ना वचपाचें.' 
'रोखडँच', धृतराष्ट्रान जाप दिली, 'एक काम उल्लां: प्रजेचो निरोप धेवपाचें. तें 
करुया आनी मागीर भायर सरुंया.' 
ताणे युधिष्ठिरा मुखार आपणाली ही इत्सा उकतावन दाखयली. युधिष्टिरान 
रोखडेच प्रजेतल्या वेंचीक म्हालगड्यांक राजवाड्यार आपयले. सगळे येतकूच 
घुतराष्ट्रान तांकां सांगले 
'तुमचो उपाट मोग आमकां सदां मेळळा. इतलो उपाट मोग खंयचेच प्रजेन 
खंयच्याच राजाक दिवंक ना जातलो. तुमच्या ह्या मोगांत हांव तुडुंब न्हालों, 

म्हळ्यार अतिताय जावची ना. युधिष्ठिरान राजकारभार आपल्या हातांत सांबाळळो 
तेन्ना सावन जाल्यार हांव उपाट सुखांत आसां. युधिष्ठिरान म्हाका किर्तेच उणे 
पडूंक दिवंक ना. हांव भितल्ल्यान तुस, धादोसभरीत आसां. एक इत्सा उल्ल्या, 
वनांत वचून तप करपाची. प्यासा सारकेल्यान लेगीत वच म्हळां आनी 
युधिष्ठिराचीय मान्यताय मेळ्ळ्या. तुमची मान्यताय प्रेवपाची उल्ल्या. तुमी ना 
म्हणचे नात हाची म्हाका खातरी. हें राज्य शंतनू कडल्यान भिष्माक मेळळे, ताचे 
कडल्यान विचित्रविर्याकडेन गेलें. उपरांत पांडु कडेन आशिर्ले आनी आतां 
युधिष्ठिराच्या हातांत आयलां. मर्दी तें हार्वे कुड्रेपणान दुर्योधना सुवादीन केले. 
म्हजी चूक जाली. दुर्योधनाच्या राज्यांत तुमकां खूब सोसर्चे पडलें. हांबें ताच्या 
हातांत राज्य दिवंक फावनाणिर्ले, जालें तें जावन गेलें. आतां विसरून वचपाचें. 
भौन भौन तेंच तेंच झरयत बसपांत अर्थ ना. दुर्योधनाच्या राज्यांत तुमकां जें 
सोंसर्चे पडळें त्या खातीर हांव तुमची क्षमा मागतां. तुमी ती उदार मनान करची. 
आतां युधिष्ठिर तुमचो राजा. मनान बरो. उजू चलणुकेचो मनीस तो. ताच्या 
हातान कोणार्चेच केन्ना वांकडे जावपाचें ना. आतां मेरेन तुमी जो मोग आमकां 
सगळ्यांक दिलो तो तुमी ताकाय दिवंचो, हें सांगपा खातीर हार्वे तुमकां हांगा 
आपयले. युधिष्ठिराक तुमचे सुवादीन करून हांव आतां तुमचो निरोप धेतां.' 

धृतराष्ट्र मनापसून उलयल्लो, ताचें उलोवप आयकून सगळ्यांची काळजां भरून 
आयर्ळी. कांय जाण जाल्यार रडपाक लेगीत लागले. मागीर तांच्यांतलो साम्ब 
नांबाचो एक ब्राह्मण दोळे पुशीत उबो रावलो. ताणे म्हळें-- 

प्रजेच्या नांवान दोन उतरां उलोबपाक हांव उबो रावलां. तुंबें म्हळां तें खरे. 
प्रजेन तुजो उपाट मोग केलो. पुणून आमी केलो ताच्याकूय हजार वांट्थानी चड 
शांतनु पसून दुर्योधना मेरेनच्या सगळ्यांनी आमचो केलो. संवसारांतल्या खंयच्याच 
राजान आयजवेर प्रजेचो असो आनी इतलो मोग करूंक ना जातलो. तुरे 
दुर्योधनाचें नांव घेतले आनी ताचे राजवटीत आमकां त्रास जाल्यात जातले अहो 
म्हळें. हांव तुका सांगूंक सोदतां: दुर्योधनानूय आमचो खूब मोग केला. ताचे 
राजवटीत आमकां कोणाक कसलोच त्रास जावंक ना. आमकां ताणे केन्ना फटयले 
नात. बापुय जसो भुरग्यांचो मोग करता तसोच ताणे आमचो केला. ताणे झूज 
ओडून घेतलें हैं खरें. पुणून त्या खातीर ताका दुशण दिवंक येना. ताच्या हातांत 
कांयच नाशिले. तो देवाचो खेळ आशिलो. दैवा मुखार कोणाचेच शाणेपण चलना. 
आमी कोणूच दुर्योधनाक दुशण देनात. परतो आमकां संतोस आसा: तो झुजा 
मळार पडलो. ताका सद्गतीच मेळटली. आतां युधिष्ठिर आमचो राजा. ताकाय 

आमी बेस बरे वळखतात. तूं म्हणटा तसोच तो: न्यायी, सत्यान आनी धर्मान 
चलपी. आमचो हुस्को तूं करूं नाका. युधिष्टिराच्या राज्यांत आमी उपाट सुखांत 
रावतले. तूं वनांत वचून तप करतलो म्हणटा. आमी तुका आडावचे नात. 
व्यासान तुका वच म्हळां, तें तुज्याच बर्‍या खातीर. युधिष्ठिरानूय तुका मान्यताय 
दिल्या. दोगांयच्या आड आमी वचचे नात. एक खरें: तूं वतकूच आमकां रितें रिते 
दिसतलें. पुणून ताका उपाय ना. वनांत वचून तप करपाचो तुजो अधिकार 
आमकां मान्य आसा. आमी तुका इतर्लेच सांगूक सोदतात, तूं आमचो मात पसून 
हुस्को करूं नाका. युधिष्ठिराचोय निखाळूस करूं नाका. हुसक्या मेकळो जावन 
वच आनी शान्त चित्तान तप कर.' 

ब्राह्मण उलोवन बसलो तेन्ना बाकिच्यांनी 'हय, तूं म्हणटा तेंच आमचें मत्त' 
अरो म्हणून ताका तेंको दिलो. धृतराष्ट्र धादोसभरीत जालो. सगळें ताका जाय तशं 
जालें. पुणून भायर सरपा वेळारूच मन इले विरूस जालें. 

धुतराष्ट्राची निमाणी एक इत्सा उरिली. भीष्म द्रोण सोमदत्त बाल्हीक जयद्रथ 
आनी आपल्या पुतांचीं ताका श्राद्धां वाडपाची आशिल्लीं. त्या खातीर दुडवांची 
गरज आझिली. युधिष्ठिराच्या कानार आपली इत्सा घालपा खातीर ताणे विदुराक 
सांगले. 

युधिष्ठिरान म्हळे, 'कोणे ना म्हळां. जाय तितलो दुडू व्हर म्हुण सांग ताका. 
मागपाक कित्याक जाय. अधिकारान व्हरपाचो.' 

भीम फटक्‌ करून उसळ्ळो, 'राज्याच्या कोशांतल्यान एक पानदुडूय मेळपाचो 
ना.' | 

अर्जुनान म्हळें, 'अहों म्हणचें न्हय रे केन्ना.' | 

'कित्याक म्हणर्चे न्हय', भिमान ताणशेवनूच अर्जुनाक विचाले, 'भीष्म द्रोण 
हांची श्राद्धां आमी वाडुंया. कणर्चि श्राद्ध कुन्ती वाडटली. धृतराष्ट्राक कांय लागना 
हांचे. दुर्योधन बिर्योधन पडूं दी नरकांत. पाड पडिल्ल्यांनी सगळ्या कुळाचें घट्टाण 
केलें. असल्याचे कसर्ले श्राद्ध वाडपार्चे. तांकां वळवळूं दी यमकोंडांत. आमकां 
वनवास अज्ञातवास बी भोगचे पडिले ते तांकांच लागून मू. ह्या कुड्ड्यान तांकां 
मातयले म्हुण ते. मातले. ह्या म्हाताप्यान आमचें किर्ते बरें केलां म्हुण हाका आमी 
दुडू दिवपाचो. आमकां जें भोगचें पडलें तें सगळे हाणेच आमकां भोगयले. द्युत 
चलतार्ले त्या वेळार 'कोण जिखलो, दुर्योधन किर्ते जिखलो' म्हुण खातकुतल्यो 
जाले वरी हो म्हातारो उसळटालो तो पळोवंक नाशिलो व्हय तुमी. तुमी हें सगळें 
येदे बेगीन करो विसल्ले. हांव पानदुडूय .दिवपाचों ना.' 

अर्जुनान समजावन सांगले, 'जाचे कडेन आमी मागताले ताचेर आमचे कडेन 
मागपाचो प्रसंग आयलो, इतली ख्यास्त पुरो ना व्हय ताका. दिवन उडय मागता 
ते." 

“ना दिवचों', भीम परत तार्णठोलो. 

युधिष्ठिराचो आवाज केन्ना वाडनाशिलो. तो भिमाचेर तापलो, 'मात्सो ओगी बस 
थंय' आरं म्हणून भिमाक ओगी बसोवन ताणे विदुराक म्हळें, 'धृतराष्ट्राक सांग, 
ताका जाय तितर्ले धन व्हर म्हुण म्हज्या कोशांतल्यान. तें उणे पडत जाल्यार 
अर्जुनूय दितलो आपल्या कोशांतर्ले, ताका जाय तितलें धन मेळटलें. हुस्को करूं 
नाका म्हुण सांग ताका.' 

थोडो वेळ ओगी रावन म्हळें, 'भिमार्चे मनाक लावन धेवं नाका. तो फाटलीं 
दुख्खां विसरूक ना. विसरतलो एक दीस. म्हज्या तोंडा कडेन पळोवन ताका क्षमा 
कर.' 

विदुर थंयच्यान उठून धृतराष्ट्रा सरी गेलो. युधिष्ठिरान किते सांग म्हळळें 
तितर्लेय ताणे धुतराष्ट्राक सांगळे आनी भिमान किर्ते म्हळळे तेवूय सांगले. भिमार्चे 
मत्त आयकून खंयर्चे आपणे हांचे कडेन धन मागलें अरी धुतराष्ट्राक जालें. ताचें 
मन विरूस जालें. 'नाका श्राद्धां' अरो खीणभर दिसले. पुणून विदुरान ताका म्हळे, 
'भिमाचें मनाक लावन धेवपाचें न्हय. कित्याक, भीम जातिवंत क्षत्रिय आनी क्षत्रिय 
केन्ना दुस्मानकाय विसरना.' 

धुतराष्ट्रान मोन्यानी हो कोडू घोट गिळळो आनी थारायले भाठोन पुतांचें श्राद्ध 
केलें. 

श्राद्धा खातीर व्हडल्या व्हडल्या ब्राह्मणांक आनी क्रर्षीक आमंत्रणां गेलीं. एक 

व्हडलो यज्ञ जाले वरी हो श्राद्ध-यज्ञ ताणे केलो. श्राद्धा उपरांत धृतराष्ट्रान 
सगळ्यांक अन्न वस्न भांगर रुपें गाध्यो घोडे दानांत दिले. युधिष्ठिराचे सेवक 
धुतराष्ट्राक विचारताले, हो अमको अमको, हाका कितले दिवं. धृतराष्ट्र हांबर दी 
म्हणटालो, तर सेवक युधिष्टिराचे सांगणेन धा वांट्यांनी चड दिताले. कोणाक 
हजार हं म्हळे, ताका धा हजार दिले. सगळ्यांचेर जसो किर्ते दुडवांचो पावस 
शिंवरलो. 

आपुण आतां सगळ्यांच्या रिणांतल्यान मेकळो जालो अरो धृतराष्ट्राक दिसलें. 

कातिकांतले पुनवे दिसा श्राद्ध जाळे. ताच्या दुसर्‍या दिसा धृतराष्ट्र गांधारीक घेवन 
भायर सल्लो. राजघराण्यांतलीं बस्नां दोगांयनी देवयर्ली आनी दोगांय वल्कलां न्हेसून 
भायर सल्ली. [ 

राजमंदिराच्या मुखेल दरवट्यांतल्यान तीं भायर सलं तेन्ना घरांतल्या सगळ्या 
बायलांनी रडून आकांत केलो. युधिष्ठिर तर सामकोच सद्गदीत जालो. 

गांधारीन दोळ्यांक ळुगट बांदिले. तिका दिइटी पडनारिलें. कुम्तिच्या खांदार 
हात दवरून ती चलताली. गांधारिच्या खांदाचो धुतराष्ट्रान आधार घेतिलो. पांडवां 
बरोबर द्रौपदी सुभद्रा चित्रांगदा आनी परिक्षिता सयत उत्तरा तांकां पावपाक 
आयिललीं. रानांत वतल्या राजाक आनी राणयेक पळोवपाक हस्तिनापुर राज्यांतलो 
सगळो लोक वाटेर उबो राविलो. वनवासाक वचपाक पांडव भायर सरिले त्या 
वेळार लोक आयिल्ले तश्शे आयजूय ते आयिलले. सगळ्यांचे दोळे दुकांनी भरून 
आयिल्ले. म्हत्वाचें म्हळ्यार, भिमाच्या दोळ्यांतल्यान लेगीत भळभळ करून दुवां 
व्हांबिली लोकांनी पळेलीं. 

हस्तिनापुराचे शिमेर पावतकूच धृतराष्ट्र चलपाचो थांबलो. फाटले वाटेन तोंड 
करून ताणे दोनूय हात जोडले आनी सगळ्यांक परतूंक सांगले. धतराष्ट्रा वांगडा 
वनांत वचपाक विदुर संजय कृपाचार्य आनी युयुत्सूय आईलले. तांतल्या 
कृपाचार्याक आनी युयुत्सूक धृतराष्ट्रान परतिले. 

ते परतुपाचो बेत करताले. इतल्यांत कुन्तीन युधिष्ठिराक म्हर्‍यांत ओडून 
म्हळें, 'सहदेवाचेर केन्ना तापूं नाका आं. ताची तुजेर खूब भक्ती. तुर्वे मार्त्गे किते 
म्हळे जाल्यार ताका तें लागता. ताका खूब्ब वायट दिसता. दुसरे, कणकि केन्ना 
विसरू नाका आं. तो तुजो व्हडलो भाव. ताची वळख हांवें तुका पराळीच करून 
दिवपाची. चूक घडली. जावं, ताचें श्राद्ध मात उगडासान कर आं. द्रौपदेक वायट 
दिसत अशे कितेच करूं नाका आं. तिणे जिवितांत खूब सोंसलां. तिका सुखांत 
रावंदी आतां. भीम अर्जुन नकुल सगळ्यांक तुजे सुवादीन करून हांव वतां 
कळ्ळे? सगळ्यांचेर मोग आसू दी.' 

युधिष्ठिराक अजापांचो धसको बसलो. 'म्हळ्यार, तूंय चली हांच्या वांगडा ? 
ताणे कुन्तीक विचाले. 

'हय'. तिणे जाप दिली. 

'ना, तुका हांव वचूंक दिवपाचों ना. तूंय गेली. जाल्यार आमकां हांगा कोण 

` पळेतलो. तुज्या धिरार आमी आसात. क्षात्रधर्म आमी आनी कोणाय परस चड 
तुजेच कडल्यान शिकल्यात. उगडास आसा व्हय तुका, अज्ञातवासांतल्यान 
परतल्या उपरांत तुबें आमकां कृष्णा कडल्यान सांगून धाडिले : क्षत्रिय बायल ज्या 
कारणां खातीर भुरग्यांक जल्म दितात तीं तडीक व्हरपाचो वेळ आतां आयला. तो 
होगडायशात जाल्यार तुमकां व्हड पातक लागतलें. मागीर, असल्या पातकी 
लोकांच्या तोंडार लेगीत हांव नदर घालपाचीं ना.' उगडास जाता व्हय. तुजेच 
सांगणेन आमी झुजाक मुखार सले, आनी झूज जिखले. आतां राज्य आमच्या 
हातांत येतकूच तूं उठून वनांत वता?” 

युधिष्ठिराच्यान मुखार उलोवं नज जालें. ताच्या दोळ््यांतल्यान दुकां व्हांवपाक 
लागली. कुन्तिचेय दोळे भरून आयले. भीम तर सामकोच थतर वितर जालो. 
- कितें करूं, किर्ते नाका, अर्श ताका जाले. तो शीण काडून म्हणपाक लागलो, है 
किर्ते नाका जळू येवजरले तुका. राज्य सोडून तूं वनांत चली म्हळ्यार किर्ते, 
मागीर, कित्याक आमकां झुजपाक फुरफुरायल्ले तुंव.' 

कुन्तीन सांगले, 'हांव वतां ते पळोवन तुमकां वायट दिसतलै, हांव जाणा. 
पुणून हांव राजवाड्यार कशीं रावतलीं, तुमीच सांगात. म्हाका राजमाता म्हुण 
मिरोवन धेवपाचो निखाळूस हावेस ना. धरुंया हांव गेलीं ना, तुमचे खोशयेक 
रावळीं, जाल्यार गांधारीक किते दिसतले. हिणे म्हज्या सगळ्या भुरग्यांक जिते 
मारूंक लायले आनी आतां आमकांय वनांत धाडून आपुण बरी राज्याचो भोग 
घेता अरे दिसचें ना व्हय तिका. मनांत लेगीत असलें किर्तेच ना म्हज्या. बेझ्टीं 
म्हज्या आंगाक दुइटपणा कित्याक लावन धेवं हांव. धुतराष्ट्राक दिइटी पडना. 
आनी गांधारीन दोळ्यांक पटो बांदून धेतला. तिकाय दिइटी पडना. वनांत तांकां 
कोणाचोय तरी आधार जायच पडटलो. धृतराष्ट्राक विदुराचो मेळटलो. गांधारीक 
कोणाचो मेळटलो? तिका म्हजो आधार जातलो म्हुभ हांव वतां. हांवें तुमकां 
कृष्णा कडल्यान ती सांगणी धाडिली ही खरी खबर. झुजपाक हार्वेच तुमकां मुखार 
काडले हेंवूय खरे. पुणून तें सगळे म्हज्या खातीर हां्वे करूंक लावंक नाशिले. 
तुमच्या खातीर करूंक लायिलें. तुमी कर्तुत्वी. पुरुषार्थी. दुसऱ्यांची तोंडा पळोवन 
जियेवपाचो प्रसंग तुमचेर येवचो न्हय, म्हुण हांवेंच तुमकां न्याया खातीर झुजपाक 
मुखार काडले. म्हजी ती लागणूक आरिली. म्हर्जे काम जाले. तुमी तुमचें राज्य 
हकान घेतले. आतां सुखांत बरे रावात. बरे भारोन राज्य करात. म्हाका आडावं 
नाकात. म्हाका म्हजी लागणूक करूंक दियात.' 

इतलें सांगून कुन्ती ओगी रावली. मागीर युधिष्टिराक तिणे म्हळे, 'धर्माचेर 

तुजी बुद्द सदां थीर दवर आनी मन मोट्ट कर.' 

धृतराष्ट्र सगळें आयकतालो. ताणे विदुराची बुद्द घेतली आनी गांधारीक म्हळे,. 
'युधिष्ठिर म्हणटा तें खरें. कुन्तीन आमच्या वांगडा कित्याक येवंक जाय. तिणे 
हांगासल्ल्यानूच परतले बरे. तिका तप करपाचेंच आसत जाल्यार तें राज॑मंदिरांत 
लेगीत रावन करूं येता.' 

गांधारीन धृतराष्ट्राचे म्हणणे कुन्तीक सांगले आनी म्हळें, 'म्हाकाय अर्शेच 
दिसता. तुंबें वनांत येवपाची गरज ना. तूं हांगा रावली जाल्यार, म्हज्या मनांत 
कसलोच दुबाव येवपाचो ना. इतली खातरी दवर.' 

पुणून कुन्ति्चे मत बदळूंक पावलें ना. तिणे वचपाचोच नित्दाय केलो. तो 
पळोवन सगळे खंती जाले. आनी उपाय नासून जड अंतस्कर्णान परतले. गाय 
नासतकूच पाडकाची गत्त जावची तशी युधिष्ठिराची आनी ताच्या भावांची गत्त 
जाली 

उपरांत धृतराष्ट्र गांधारी कुन्ती विदुर आनी संजय चलपाक लागलीं. तीनसांज 
जायसर चलत रावली. चलत चलत तीनसना गंगेचे देगेर पावलीं. रातचें चलप 
ना अहो थारायले. जमनीर करड पातळावन थंयच गंगेचे देगेरूच न्हिदलीं 
आयुष्यभर तीं मोव गादयांचेर न्हिदून आयिल्ली, आयज आयुष्यांत पयलेच खेपे 
जमनीर न्हिदिलीं. तरी आसतना तांकां सुस्त न्हीद पडली. दुसर्‍या दिसा फांतोडेर 
जागीं जालीं. आशिलीं तशीं चलपाक लागलीं. चलत चलत कुरुक्षेत्रार पावलीं. थंय 
शतयूप राजाचो आश्रम आशिलो. शतयुपान तांकां आपल्या आश्रमांत दवरून 
घेतलीं. शतयूप केकय देशाचो राजा. पुता कडेन राजकारभार दिवन तो हांगा 
आश्रम काडून रावतालो. तप करतालो. धृतराष्ट्राची आनी ताची पोरणी वंळख 
आशिली. 

कांय दीस गेले. एक दीस शतयुपाक घेवन धृतराष्ट्र व्यासाच्या आश्रमांत गेलो. 
अजून मेरेन धृतराष्ट्रान संन्यासाची दीक्षा धेवंक नाशिल्ली. ती ताणे व्यासा 
कडल्यान घेतली. आतां ताचें नवें तपस्व्याचें जिवीत सुरू जालें. ताणे खर तप 
केलें. तप करून करून एक दीस धुतराष्ट्राची कात हाडांक तेंकली. तो बारीक 
किडकिडीत जालो. ताच्यो जटा वाडल्यो. विदुर आनी संजय ताच्या सांगाताक 
आशिल्ले ताची सेवाय करताले. आनी खासा आपुणूय तप करताले. गांधारी आनी 
कुन्ती हांच्याय जिवितांत आतां नव्यो नव्यो गजाली. येवंक लागिल्ल्यो, नवे नवे 
बदल घडूंक लागिलले. 

तांकां मेळपाक मदीं मदीं व्यास नारद देवल आनी दुसरे ऋषी आपल्या 

शिष्यांक घेवन येताळे. तरां तरांचीं आख्यांना सांगून तांकां नव्या जिविताची रूच 
लायताले. धीर दिताले. नारदान जाल्यार तांकां कितल्याऱयाच राजांच्यो कथा 
सांगल्यो: शैलालय शशलोमा पुरुकुत्स, एक आनी दोन न्हय, कितल्याऱ्याच 
राजांनी वनांत येवन करां कहाँ तप केर्ले तें सांगले. धृतराष्ट्र वांचून वांचून आनीक 
दोन तीन वरसां बांचतलो अहँ नारदाक दिशिर्ले, देखून ताचो आत्मविस्वास आन्नी 
उत्साह आपणे वाडोवंक जाय अराँ ताणे मानिले. तो हैं काम मदीं मदी येवन 
करीत रावलो. 

कांय दिसांनी धृतराष्ट्र गांधारीक नव्या जिविताची रूच लागली. आश्रमी जिवीत 
जियेतां जियेतां कितळींशी वरसां आपणे राज्याची सुखां भोगिलीं म्हणपाचें लेगौत 
तीं विसरून गेलीं. 


२०१. जाणटीं सगळी सापलीं 


पांडव सभावान धीर आनी गंभीर. पुणून जाणटेळी सगळीच तप करपाक वनांत 
वचत पसून ते भ्रमिष्टां सारके जाले. युधिष्टिर तर सामकोच सत्यभास काडिले वरी 
दिसपाक लागलो. ताका मर्दी मदीं कुन्तिचो उगडास जावचो आनी ताणे मनांतत्या 
मनांत म्हणचे, 'कशी आसा काय बावडी. किर्ते करता आसतली काय ह्या वेळार. 
काय बरी सुखांत आशिल्ली, कितल्याइयाच वरसांच्या उतळतापां उपरांत तिका 
थोडें भोव सुख मेळिले. तिच्यान हांगा बरे भाठोन रावं येताळें. उठून गेली. ओगीच 
जीव त्रासांत घालो म्हणूंक जाय.' मरदीच ताका विदुराची याद जावची. युधिष्टिराक 
जाणटेल्यांत सगळ्यांत चड विदुराचीच ओड. 'ताचें करों चल्ला काय, देवा'. ताणे 
मनांत म्हणचें. 

तांचो उगडास जावंचो आनी मागीर ताचो जीव उखळचो. पाड पडूं आहिले 
राज्याचे, अर ताका जावचें. नाका नाका ते आरो म्हणचे आनी आपर्णेय उठून 
तांचे सरी वचून तप करीत रावचें अहो दिसचें. 

मरदीच फाटल्या गजालिंचो उगडास जावचो. अभिमन्यूक मारिल्ल्याची खबर 
कानार पडिली त्यावेळार ताका जें दिशिले ताचो उगडास जावन ताचो जीव 
आकुळ-पिकूळ जावचो. आपणेच ताचो धात केलो अशँ दिसचें. म्हणटासर 
अश्वत्थाम्यान द्रौपदेच्या पुतांक करो माहे ताची याद जावची आनी ताणे भितले 
भितर उसळचें, फणफणचें. 

करतां करतां ताका जिविताचोच वाज आयलो. कित्यांतूच ताचें मन लागना 

जालें. फकत परीक्षित दिश्टी पडटालो तेन्ना ताका दुख्खाचो थोडो-सो विसर 
पडटालो. 'हाचे खातीर सगळे करूंक जाय, हाका व्हडलो राजा करूंक जाय' 
अशे दिसतार्ले, हरशी, कोणाकडेन उलोवचें-रों लेगीत दिसनाशिलें. कोणूय 
उलोवपाक आयलो जाल्यार 'हो आनी कित्याक आयला' आहों जातालें. तागेळें 
राजकारभारा वेले लक्ष उडून गेलें. मदीं मदीं कांय ऋषी-मुनी येताले कांय 
आख्यानां सांगताले. युधिष्ठिर तीं आयकतालो. पुणून आतां पयलीं भाशेन 
आख्यानांत ताचें मन लागनारिलै. तागेल्या भावांचीय हीच गत्त जाली. एक दीस . 
भावां सांगातांत बदलो आसतना युधिष्टिराक कुन्तिची याद येवन रडूंक आयलें. 
ताणे भावांक विचाले, 'वनांत वचून तिका पळोत्रन येतलों म्हणटा. येतात व्हय 
तुमी.' 

'हांब तेंच सुचोबंक वतालों तुका.' सहदेवान उचांबळीत जावन म्हळें, 'पुणून 
ल्हान तोंडांत व्हड घांस घेतिले वरी जायत ह्या भयान सांगपाक अनमनतालों. 
आतां तुज्या तोंडांतल्यान तेंच भायर सरिले पळोवन धीर दिसलो. म्हाकाय तिका 
पळेन दिसल्या. राजवाड्यार राविल्ली, वनांत कशी रावता जातली, तिवूय हे पिरायेर, 
अशे केन्ना केन्ना दिसता आनी वचून मेळून येवचें-रों दिसता. एका राजाची धुव 
ती, एका राजाची राणी, एका राजाची आवय, तिच्या वांट्याक 
असले उतळताप हे पिरायेर कित्याक येवचे हेंच समजना ' “ 

द्रौपदेन ताका तेंको दिवन म्हळें, 'म्हज्या मनांतलेंच तुमी दोगूय उल्यल्यात 
वचून मेळून येवंया सगळ्यांक आमी एक फावट.' 

युधिष्ठिरान रोखडेच रथ तयार करूंक लायले. राज्यांतल्या कांय जाणाक 
विचाले, 'आमी वचून येवपाचो बेत केला. तुमी कोणूय येतले व्हय.' 

घरांतल्यो सगळ्यो बायलो, पांचूय भाव, कृपाचार्य आनी राज्यांतले जाणटेले 
कांय बुदवंत भायर सले. युधिष्ठिरान राजकारभार काडून युयुत्सू कडेन दिलो. 
ताचेर नदर दवरूक धौम्याक सांगले आनी भायर सरिल्ल्या सगळ्यांक घेवन तो 
धृतराष्ट्र गांधारी कुन्ती आनी विदुर हांकां मेळपाक गेलो. 

शतयुपाच्या आश्रमा लागसारूच धृतराष्ट्रान आपलो वेगळो आश्रम उबो केलो. 
आश्रम नदरेक पडना फुड सगळे रथांतल्यान देवळे आनी चलत आश्रमांत गेले. 
आश्रमांत कांय तपंस्वी सोडून कोणूच नाशिले. 

'धृतराष्ट्र खंय', युधिष्ठिरान तपस्व्यांक विचाहें. 

'यमुनेच्या घाटार न्हांवंक गेला. 

'आनी गांधारी कुन्ती खंय.' 

'तिंवूय ताच्या वांगडा गेल्यांत.' 
जाप आयकून युधिष्ठिर घाटार गेलो. धृतराष्ट्र यमुनेत न्हावन निकतोच ववर 
' सरिल्लो, गांधारी तागेले आंग पुसताली. कुन्ती न्हावन न्हेसून दुसरे कडेन बशिली. 
ध॒तराष्ट्र किडकिडीत तपस्व्या सारको दिसतालो. युधिष्ठिर धांवन ताच्या म्हऱ्यांत 
गेलो. युधिष्ठिरा फाटोफाट बाकिचेय गेले. फकत सहदेव हांकां सोडून कुन्तीसरी 
पयलो गेलो. कुन्तीन ताका घट्ट बेंगांत घेतल. दोगांयच्या दोळ्यांतल्यान दुकां 
व्हाबंक लागलीं . उपरांत कुन्ती सहदेवाक प्रेवन गांधारी सरी आयली. 

'कोण आयल्यात, पळेले ?” 

तिणे गांधारीक विचाले. 

आवाजा वयल्यानूच गांधारी एक एकल्याक वळखली. 

ट्रौपदेक पळोवन कुन्तिचें काळीज भरून आयले. 

धृतराष्ट्राक खूब बरें दिसले. सगळ्यांक घेवन तो आश्रमांत आयलो. आपुण 
गाजवाड्यारूच आरिलले वरी ताका दिसले. संजयाक सांगून ताणे भोंबतणच्या 
तपस्व्यांक आपोवन धेतले. आनी संजयाकूच सांगले, 'हांची आतां वळख करून 
दी. 

वळखी करून जातकूच धृतराष्ट्रान सगळ्यांक खावपाक फळां दिलीं. म्हळे, 
'म्हजे कडेन खावपाक दिवपा सारकीं हांगा आसात तीं फकत फळां आनी शास्त्रांत 
सांगला, आपणा कडेन आसा तेंच सोयऱयाक दिवपाचें.' 

उपरांत ताणे युधिष्ठिराक विचाले, 'तूं जिवान बरो आसा मू. तुजेर आधारून 
आशिल्ले तुजे सेवक सचिव सैनिक तुजेर बरे आसात मू. तुका विचारपाची गरज 
ना रे. कित्याक, जाणटेल्यांनी घालून दिलले देखीन तूं राज्य करतलो ह्याविशीं 
म्हाका दुबाव ना. तरी आसतना विचारतां: राज्याच्या कोझांत जें धन एकठांय 
जाता तें न्यायानूच जाता मू. इट दुर्मान तिरायत सगळ्यां कडेन तूं तांचो तांचो 
सभाव वळखून चलता मू. तुज्या चारित्र्याचो कोणूच दुबाव धेना मू. तुजी कीर्त 
सदां वाडत वता मू.' 

घृतराष्ट्राच्या ह्या प्रस्नांक युधिष्ठिरान फाव त्यो जापो दिल्यो. आनी विचारल, 
'तुमचें करें चलां. तुमकां हांगा कसलेच तरेचे त्रास जायनात मू. तुमच्या तपांत 
कोणाचीच बादा येना मू.' 

ताका विदुर खंयच दिइटी पडलो ना. म्हुण ताणे विचाले, 'विदुर हांगा दिइटी 
पडना. खंय आसा.' 


'विदुराचें तप नेटान चलां', धृतराष्ट्रान ताका जाप दिली, 'पयलीं फकत कंद 

मुळां खावन रावतालो. आतां पवन-आहारी जाला. म्हळ्यार, फकत वारो खावन 
रावता. दुसरें कितेंच धेना. कोणाक मेळना. कोणा कडेन उलयना. रानांत एका 
सारको भोंवत आसता. केन्ना केन्ना कांय ब्राह्मणांक दिइटी पडटा. तेन्ना ते हांगा 
येवन ताच्या तपाची खबर सांगतात 

खंयसो भोबता जातलो. फकत पळोवपाक सोदतालों.' युधिष्टिरान विचाले 

आश्रमाचे फाटले वाटेन बशीत जाल्यार मेळटलो.' धृतराष्ट्रान जाप दिली 

सांगात्यांक सगळ्यांक आश्रमांत दवरून युधिष्टिर एकलोच विदुराचे सोदीक . 
गेलो. आश्रमाचे फाटले बसल्या रानांत भितर बरोच चळून गेल्या उपरांत ताका 
एके कडेन एकलो मुनी दिइटी पडलो. ताच्यो जटा वाडिल्ल्यो. खाड मिठायो 
वाडिल्ल्यो. तो आंगान सुकिलो, सुर्के काइट करों दिसतालो. ताच्या आंगार, वस्र 
नाशिले. दिगंबर कसो दिसतालो. 

'विदुरूच हो.' युधिष्ठिर ताका रोखडो वळखलो आनी तो धांवत ताच्या 
म्हर्‍यांत गेलो. 

विदुरूय युधिष्ठिराक वळखलो. पुणून वळखून ताका जाप करपा वांट्याचो तो 
धावन रानांत भितर गेलो. 

'हांव युधिष्ठिर तुका मेळपाक आयलां', युधिष्ठिरान ताका आपली वळख 
करून दिवपाक सांगले. आपणाक वळखतकूच बिदुर धांवपाचो थांबतलो आहों 
युधिष्टिराक दिशिर्ले, पुणून विदुर धांवत रावलो. 

युधिष्ठिूय ताच्या फाटल्यान धांवत गेलो. 

धांवत धांवत दोगूय बरेच मुखार पावले. मुखार एक म्हा म्हातारो रुख 
आशिल्लो. त्या रुखाक फाट तेंकोबन विदुर उबो रावलो. 

युधिष्टिर ताच्या म्हर्‍यांत गेलो. 

'हांव युधिष्ठिर." युधिष्ठिरान आपली पर्थून वळख करून दिली आनी ताचे पांय 
घले. उपरांत तो उठलो आनी विदुरा मुखार हात जोडून उबो रावलो. 

विदुर ओगीच रावलो. युधिष्टिराच्या दोळ्यांक दोळे लाबन ताका पळेत रावलो. 
विदुर आपणाक वळखलो, इतर्लेच न्हय तर आपणाक पळोवन तो खोशीय जाला 
अरी युधिष्टिराक दिसले. दोगूय एकामेकांक पळेत उबे रावले. 

अवचित विदुरान आपल्या सगळ्या आंगांतल्यान प्राण एकठांय करून सोडलो. 
त्याच खिणाक विदुराचो प्राण युधिष्ठिराच्या प्राणांत विलीन जालो. 

आनी विदुर घसांयच करून जमनीर कोसळून पडलो. 

युधिष्ठिराक उपनिषदांतल्या एका श्वोकाचो उगडास जालो. उपनिषदांत म्हळां, 

` 'पुत बापायचो आत्मो'. विदुरान आपणाक आपलो पुत लेखलो हाची युधिष्ठिराक 
खोस भोगली. इतलेंच न्हय, तर आपुण आतां पयलिंचो उरूक ना, पयलीं परस 
गुणानी अदीक भललां, अशे ताका खोलायेन दिसपाक लागलें. 
युधिष्ठिर कुन्तीक यमा पसून जालो आनी अणिमांडव्य क्रषिच्या श्रापाक लागून यमाक 
विदुराचो अवतार घेवचो पडिलो. विदुर मनशाच्या रुपान प्रत्यक्ष यमच आशिलो. 
विदुराचे निमाणे संस्कार आपणेच करचे आहों युधिष्ठिराच्या मनांत आयलें. 
इतल्यांत आकाशवाणी जाली, 'नाका, ती तुमच्या संवसारांतली रीत. हांगासर 
आसात ते यती. यतिंच्या आंगांत तपाचो उजो आसता. होच उजो तांच्या कुडिचे 
निमाणे संस्कार करता. 

खरेपणानशीं त्याच खिणाक विदुराचे कुडीन पेट घेतलो आनी थोड्याच वेळांत 
कुडिचो गोबोर जालो. जड पावलांनी युधिष्ठिर आश्रमांत परतलो. विदुराच्या 
मरणाची खबर ताणेच सगळ्यांक सांगली. सगळ्यांक वायट दिसले. धुतराष्ट्राक 
मात 'हाका बरी गती मेळळी' अरो दिसले आनी ताका खूब समाधान जाले. 

आपुण पावंक जाय आझिलों, त्याच वेळार पावलों, हे तरेर्चे एक समाधान 
युधिष्ठिराकूय जाले. 

उपरांत पांडव हस्तिनापुराक परतले आनी राजकारभारांत गुल उल्ले. 

अर्शी सुमार दोन वरसां गेलीं. दोन वरसांनी एक दीस अवचित नारद 
हस्तिनापुराक पावलो. नारद येतालो तेन्ना उपदेस करपाक येतालो वा कसलीय 
खबर सांगपाक येतालो. ताका पळेना फुडे 'हो बर्‍याच दिसांनी आयला, किर्तेय 
तरी सांगपाक आयला जातलो' अर्शे युधिष्ठिराक दिसले. ताणे नारदाक विचाले, 'तूं 
खंयच्यान आयला. आनी कसली खबर घेवन आयला. आश्रमांत पाविलो व्हय, 
धृतराष्ट्र गांधारी कुन्तीक मेळिलो व्हय. कशीं आसात तीं.' 

'तांचीच खबर सांगपाक आयिल्लो,' नारदान ताका जाप दिली आनी म्हळें, 
'धृतराष्ट्राचे तप बरें नेटान चलिले. सुरवेक तो कंद मुळां फळां खावन रावतालो. 
मागीर एक दीस ताणे तीं खावपाचीं बंद केलीं आनी फकत वारो खावन रावपाक 
लागलो. गांधारिनूय कंद मुळां फळां खावपाचीं बंद केलीं आनी फकत उदकाचेर 
रावपाचो नित्दाय केलो. कुन्ती गांधारिचे सेवेत गुल राविल्ली. ती म्हयन्यांतल्यान 
एकूच खेपे जेवताली. संजय तीन तीन दिसांनी एक खेपे जेवण घेतालो. दोगांयचें 
जेवण कंद-मुळां फळार्चेच आझिलै. एक दीस संजयाक घेवन धृतराष्ट्र यमुनेचे 
तडीर न्हावपाक गेलो. न्हावन जातकूच ताणे होमा-उजो पेटयलो. आनी उजो 
तसोच दवरून तो रानांत उठून गेलो. अवचित वाव सुटलो आनी उजो कड्डाक 

लागलो. म्हणटासर भरभर करून पुराय रानान पेट घेतलो आनी तांतूंत धृतराष्ट्र 
गांधारी आनी कुन्ती तिगांय हुलपून मेलीं. तिगांनीय आपले निमाणे संस्कार 
आपल्याच हातान करून घेतिले भारोन जाले. फकत संजय वाटावलो. ताका 
धृतराष्ट्रान पळ म्हुण सांगले म्हुण तो पळ्ळो. रानांतल्यान भायर सरतकूच ताणे 
ही खबर मुनींक सांगली आनी आपुण उठून तप करपाक हिमाळयार गेलो. रानान 
पेट घेतलो त्या वेळार धृतराष्ट्र गांधारी आनी कुन्ती तिगांय उ्देते दिकेन तोंड 
करून योग-समार्धीत बशिर्ली आनी तेच स्थितींत हुळपलीं.' 

धृतराष्ट्र तपाक वनांत वचून रावलो ताच्या उपरांतच्या तीन वरसांनी म्हळ्यार, 
भारतीय झूज सोंपल्या उपरांत अठरा वरसांनी पांडवांची सगळीं जाणटीं मनशाँ 
सोपिर्ली, 

- नारदाच्या तोंडांतल्यान ही खबर आयकतकूच युधिष्टिराक रडूंक आयलें. 
भिमाच्या दोळ्यांतल्यानूय दुकां व्हांवलीं. 

युधिष्ठिरान उपरांत वनांत वचून तिगांयच्यो अस्थी सोदून काडल्यो आनी त्यो 
विधी सयत गंगेक ओपल्यो. 


२०२. कुष्णाचो अंत 


युधिष्ठिर राज्य करूंक लागल्यार पस्तीस वरसां भर जालीं. छत्तिसावें चलतालें. 
अश्वमेधा उपरांत कुष्ण जो द्रारकेक गेलो तो थंयच राविलो. ह्या छत्तीस वरसांत 
तो हस्तिनापुराक पावूंक नाशिल्लो, कृष्णाक लागून द्रारकेची खूब उदरगत जाली. 
लोक सुखांत जियेताले. चैनींत लोळटाले. तांकां जेवंक खावंक बरें मेळटालें. 
सगळ्यांचे घर भरून दार ओततालें. कृष्ण थंयच राविल्ल्यान द्रारकेचेर कसलीं 
संकश्टांय येवंक नाझिलीं. धुरी घालपाचो कोणाक धीर जावंक नाझिलो. ज्या 
राज्यांत लोक चैनीत लोळटात तें राज्य चारित्र्यान सदळ जाता. संयम, झील, 
असल्या गजालींक थंय म्हत्व उरना. लोक वयर चडपा वाट्याचे सकल पडटात. 
तरीं द्रारकेचें जालें. 

एक दीस कण्व नारद आनी दुसरे कांय ऋषी द्वारकेक पावले. ते यात्रेक 
भायर सरि्ले. भोवत भोंवत प्रभास-तिर्थार पाविल्ले. कृष्णाची भेट धेवची म्हुण ते 
द्वाकेक गेले. कांय. तरणाट्या यादवांनी तांकां पळेले. तांकां ऋषिंच्यो भगलो 
करपाची कूय आयली. 'हे आपणाक व्हडले त्रिकाल-ज्ञानी लेखतात. पळोबंया तरी 
हे कितले त्रिकाळ-ज्ञानी ते' आशे येवजून तांणी कृष्णाच्या पुताक, साम्बाक, 

कापड न्हेसयठें. पोटाक उशीं बांदून गुरवार बायलेर्चे रूप दिलें आनी ताका घेवन 
' ते ऋषीं सर्री गेले. 

' ही बश्रुची बायल. हिक्रा चलो जातलो काय चली, सांगात पळोवंया' तांणी 
` बायलेव्या भेसांतल्या साम्याक मुखार करून क्रर्षींक विचाले. 

'अब्बा | हे तरणाटे इतले मस्ते जाल्यात !' ऋषिंनी आपणाकूच प्रस्न केलो. 
तांकां तरणाट्यांचो राग आयलो आनी रागान तांणी जाप दिली, 'ह्या भुरग्याक 
लोखणाचें एक मुसळ जातले आनी ते तुमचे यादव कुळयेचें घट्टाण करतलें.' 

ही जाप दिवन जातकूच ते कृष्णाक मेळळे आनी ताका तांणी ही खबर 
सांगली. कृष्णाक वायट दिसते. लजेन मान सकल घाळून तो ओगी रावलो. 

कांय दिसांनी खर्‍यांनीच शाम्बाक एक लोखणार्चे मुसळ जालें. मुसळ पळोवन 
यादव भियेळे. तांशी वसुदेव राजाच्या कानार ही खबर घाली. राजा खंती जालो. 
ताणे मुसळाचो घांतून घांसून पिठो करपाक सांगले आनी तो दर्यात व्हरून 
उडोवपाक लायलो. 

तरणा/ट्यांनी मुसळाचो घांसून धांसून पिठो केलो आनी पिठो दर्यात व्हरून 
उडयलो. 

कृष्णान रोखडँच एक फःन काडलें, 'आयच्यान द्वारकेत कोण सोरो गाळचो 
ना, कोण सारो विकचो ना आनी कोण सोरो पियेवचो ना चोरून कोणूय सोरो 
गाळटा विकता वा पियेता म्हुण कळत जाल्यार ताका सुळार मारपाची ख्यारत 
जातळी.' 

ही आज्ञा कोण मोडयो “ह हाची जतनाग धेवपाचें काम ताणे बलरमाच्या 
हातांत दिले. 

पुणून यादव चैनीत लोळपक लागिले तेन्नाच्यान सदळ जाल्ले. मस्तेय जाले. 
ब्राझण पितर देव कोणाक ते लेखी नाशिले. बायलो घोवांक फटयताज्यो आनी घोव 
बायलांक फट्यताले. कृष्णाचो लेगीत ताचेर प्रभाव उरूक नाशिलो. 

त्या वरसा तिरोदशेकूच उमास आयली आनी दुसरे पंद्रदोक चतुर्दशकूच पुनव 
आयली. पुनवे दिसा गिराणूय आयले. कौरव पाडवांचें झूज जालें त्याय वरसा 
अर्शैच बिपरीत घडिर्ले, कुष्णाक हीं सगळी दुश्रि्न कशी दिसपाक लागलीं. ताका 
गांधारीन दिल्ल्या श्रापाचो उगडास जालो आनी, काळाचे येवजणेत आपणे मदीं 
पडचें न्हय, घडटा ते घडूंक दिवचें असो ताणे निर्णय घेतलो. 

गिराण सुटले. तें सुट्टकूच यादव प्रभासतिर्थार गेले. न्हाबंक दर्यात देवले, 
न्हाल्या उपरांत ते खावपाक पियेवपाक बसले. तांणी आयज तरा तरांचें मांस 


| 
| 

शिजोवन हाडिले, तरांतरांचो सोरोय ते घेवन आयिल्ले, नाच-गाण्याचोय बेत केलो. 
यादवांची ही अधोगत पळोवन उद्धव खंती जालो. तो कृष्णाचो भक्त. पुणून हांगां 
रावपांत आतां अर्थ उरूक ना, अरीं येवजून ताणे द्वारका सोडून वचपार्चे थारायलें, 
कृष्णाक नमस्कार करून तो उठून गेलो. कृष्णान ताका कित्याक वता, किर्ते कात 
कांयच विचाले ना. वचूंक दिलो. 

यादव जेवपा खावपाक बिले. ते सोरोय पियेवपाक लागले. सगळ्यांत पयलीं 
बलराम सात्यकी आनी कृतवर्मा हांणी पियेवपाक सुरवात केळी. मागीर सगळ्यांचो 
धरबांद सुटलो. कृष्णा हुजिरूच सगळे पियेवपाक लागले. 

सात्यकीक सोरो बरोच लागलो. तेच अवस्थेंत ताची कृतवम्यचिर नदर 
पडली. दोगूय कौरव पांडवांच्या झुंजांत एकामेकां आड झुजिले. सात्यकी 
पांडवांच्या अर्दान झुजिल्लो. जाल्यार कृतवर्मा कौरवांच्या अदानि. कृतवर्म्याक 
पळोवन सात्यकीन म्हळें, 'हो पळेयात कसाब. न्हिदिल्ल्यांक केन्ना खंयचोय 
क्षत्रिय मारीत व्हय. हाणे द्रौपदेच्या पांचूय पुतांक धृष्टचुम्नाक आनी शिखंडीक ते 
न्हिदिले आसतना माले आनी वयल्यान हो आपणाक क्षत्रिय लेखता | कसलो 
क्षत्रिय हो. कसाब हो कसाब. 

कृतवर्मा सात्यकी भाशेनूच पियेवन तर्र जालो. ताका सात्यकिची भिरभिरी 
माली. दाव्या हाताचें बोट वयर करून ताणे म्हळें, 'हो कसलो क्षत्रिय तो हांव 
जाणा. भूरिश्रव्याचो हात निखळून पडिलो. ताणे झुजपाचें सोडून दिलले. आनी प्राण 
सोडपाक तो समाधी लावन बशिलो. अऱ््या वेळार ताची कचक्‌ करून गोमटी 
माली ती हाणे. क्षत्रिय वीर खंय हो. वयल्यान म्हाका क्षत्रिय धर्म शिकोवपाक 
भायर सल्ला !' 

सात्यकीक कुर्रर जालें. तो तरसाद घेवन कुतवर्म्याचेर धांवन गेलो. आनी 
चांडाळा, द्रौपदेच्या पुतांक, धृष्टचुम्नाक आनी शिखंडीक तुंबें अशेच मारिले मरे. 
तूंय तसोच मर आतां.' आहें म्हणून ताणे कचक्‌ करून कृतवर्म्याची गोमटी 
कातली. 

कृतवर्म्याची गोमटी उसळ्ळेली पळोवन कांय जाण सात्यकिचेर उसळळे. 
'तुमकांय हेच वाटेन धाडटलों आरों म्हणून सात्यकी तांकांय मारपाक धांवलो. 
सात्यकीक असो -खुबिलो पळोवन कृतवर्म्याच्या मनशांनी उठ्टायल्ल्या सोर्‍याचे 
पेले ताचेर भिरकावन माले. सात्यकीक सोडोवपाक प्रद्युम्न गेलो. ताका अवचित 
चेव आयलो आनी तोय सात्यकी भाशेन कुतवर्म्याच्या मनशांक मारपाक लागलो. 
यादवांचे दोन पंगड पडले आनी दोनूय एकामेकांक मारपाक लागले. तांतूंत 





। 

सात्यकी आनी प्रद्युम्न दोगूय मेले. कृष्ण आतां मेरेन ओगी बशिल्लो. मोन्यानी 
बसून सगळें पळेतालो. ताका दिसले, हें नाटक आतां आपणेच सोपयर्छै बरे. ताणे 
हे वाटेन ते वाटेन पळेळे. वेळेर तण बाडिले ताका दिश्टी पडलें. तें मुठीत धरून 
हुमटिलं आनी तें उखळून तो सगळ्यांक मारपाक धांवलो. अवचित तणार्चे मुसळ 
जालें. 

साम्बाक जाल्ल्या मुसळाचो घांसून घांसून पिठो करून यादवांनी दर्यात 
उड्यलो. तो भरतेच्या ल्हारांनी वेळेर हाडून उडयलो. ताचेंच तण जालं. मुसळ 
घेवन कुष्ण मुखार दिइटी पडटा ताका मारीत रावलो. अंधक भोज शनैय वृष्णी बी 
सगळे यादव वेळे वयठें तण हुमटावन घेवन आयले. सगळ्यांच्या हातांत ताचीं 
मुसळां जालीं. ह्या मुसळांनी ते एकामेकांक मारीत रावले. बापायन पुताक मालो. 
पुतान बापायक मालो. भावान भावाक मालो. कोणाक पळून वचपाची बुद्द जाली 
ना. सगळे एकामेकांचेर मुसळां हाणपाक लागले. 

कृष्णान जेन्न प्रद्युम्न साम्ब अनिरुद्ध गद. ह्या आपल्याच पुतांक मेले पळेले 
तेन्ना, ताणे उरिल्ल्या सगळ्या यादवांक आपल्याच हातान मारून उडयले. 
तांच्यांतले फकत दोग वाटावलले. एकलो दारूक कुष्णाचो सारथी आनी दुसरो बभ्रू 
बलराम खंयच दिइटी पडलो ना. तेन्ना कृष्णान दारुकाक आनी बश्रूक म्हळे, 
“चलात, बळरामाक सोदून काडुंया.' 

बलराम जिविताक उबगलो. म्हर्‍यांतूच आशिले एके रुखावळींत भितर सरून 
तो थंय एका रुखा मुळांत समाधी लावन बझिलो. ताका असो समाधीत बशिल्लो 
पळोवन कुफणान दारुकाक म्हळें, 'तूं नीट हस्तिनापुराक वच आनी हांगा हैं जें 
कितें घडलें तें सगळें अर्जुनाक सांग. म्हणटकूच, तो रोखडोच हांगा येतलो.' 

दारूक तड़क उठून हस्तिनापुराक गेलो तेन्ना कृष्णान बश्रूक म्हळे, तू 
द्वारकेक वच आनी सगळ्या बायलांक व्हरून राजवाड्यार दवर. ना जाल्यार चोर 
तांकां उबारून व्हरतले.' 

बश्रू द्वारकेक वचपाक भायर सरिलो. अवचित एक व्याध आयलो आनी ताणे 
बश्रुचे तकलेर लोखणाचो एक दांडो हाणलो. बभ्रू त्याच खिणाक कोंसळ्ळो आनी 
मेलो. 

कृष्णान बलरामाक समार्धीतलो उठोवन म्हळें, 'हांव द्वारकेक वचून बायलांक 
राजवाड्यार दवरपाची तजवीज करून येतां. ते मेरेन तूं हांगाच राव. खंयच वचूं 
नाका.' 

कृष्ण तडक द्वारकेक गेलो. थंय वचून ताणे बापायक सांगले, 'हांवें अर्जुनाक 

आपोवंक दारुकाक धाडून दिला. तो येसर बायलांक राजवाड्यार सांबाळ. बलराम | 
वनांत तप करपाक गेला. हांवूय थंयच वतां. म्हज्यान आतां हांगा रावंक जावचें 
ना. छत्तीस वरसां पयलीं हांवे म्हज्या दोळ्यां मुखार कुरुकूळ ना जालें पळेले. 
तर्शेच आयज पुराय यादवकूळ ना जालें पळेलें 

बरै तर. येतां हांव' आं वसुदेवाक सांगून तो आयिलो तसोच ताकतिकेन 
परतलो. 

बायलांनी रडून आकांत केलो. तांकां ताणे इतठेंच सांगले, अर्जुन येवन 
तुमचीं दुख्खा ना करतलो.' 

कृष्ण थंयच्यान उठून बलरामा सरीं आयलो. बलराम परतो समाधी लावन 
बशिल्लो, कृष्ण ताच्या म्हऱ्यांत पावलो त्याच वेळार बलरामान प्राण सोडलो. 
बलराम वतकंच आपलेय आतां तेंकले आहों कृष्णाक दिसले. ताका गांधारीन 
दिल्ल्या श्रापाचो उगडास जालो. तो उठलो. चळत चलत मुखार गेलो. मुखार 
ताका एक पिंपळ दिइटी पडलो. त्या पिंपळा मुळांत तो बसलो. ताणे दाव्या 

हाताचो तकलेक आधार दिवन हात पिंपळाक तेंकयलो. फाट जमनीक तेंकयळी 

दावो पांय दोडून ताच्या धोंपरार उजगे पांय दवलो आनी असो लंबडले कडेन 
येवजीत रावलो. येवजितां येबजिताँ ताका समाधी लागली 

इतल्यांत सूं करून एक तीर आयलो 

जरा नांवाचो एक व्याध भोंबडेक भायर सरिलो. ताका पिंपळा मुळांत चितळ 
बशिले वरी दिसले. चितळाक मारपा खातीर म्हुण ताणे तीर सोडिलो. तो 
कृष्णाच्या उजव्या पायांच्या तळव्याक लागलो 

आनी ताणे कुष्णाचो जीव घेतलो. 

धर्तरे बयर्छे एक व्हडांतळें व्हड जिगीत त्याच खिणाक सोंपलें, 


२०३. द्वारका बुडली 


यादव सगळे एकामंकांक मारून मेले म्हणपाचें दारुकान हस्तिनापुराक वचून 
अर्जुनाक सांगले तेक्षा ताका आकांताचो धसको बसलो. 'च्ये, आरं केन्नाच जावचें 
ना' अशें म्हणून तो ताकतिकेन उठून द्वारकेक आयलो. ताणे हाचे पयलीं जायते 
फावटी द्वारका पळेल. ताका ती सदांच म्हा-न्हंये सारकी विशाळ दिशिली, 
आयज तीच द्वारका ताका यमरोकांतले वैतरिणी सारकी दिसली. ताका तिचो 
प्राणूच गेले बरी दिसलो. तिचें वैभव ना जालें. तिचो आनंदूय उबून गेलो. 

अर्जुन नीट राजवाड्यार गेलो. तो दिइटी पडना फुडें रुक्मिणी आनी सत्यभामा 
दोगीय रडपाक लागल्यो. त्यो रडटात तें पळोवन यादवांच्या सगळ्या बायलांनी 
मोट्या मोट्यान रडपाक सुरवात केली. अर्जुनाच्या दोळ्यांतल्यान गंगे-यमुने बरी 
दोन मोट्यो न्हंयो व्हांवपाक लागल्यो. 

थोडो वेळ तांच्या म्हर्‍्यांत रावन अर्जुन वसुदेवा सरी गेलो. वसुदेव हांतुळणार 
पडिलो. उठून अर्जुनाक बेंगांत घेतलो अरो बसुदेवाक दिशिर्ले, पुणून ताच्यान 
उठ़ंकूच नज जालें. ताणे अर्जुनाचो फकत हात हातांत घेतलो. तो घट्ट दांबलो 
आनी म्हळें, 'अर्जुना, जाणे रोकड्यांनी राजांक आनी दैत्यांक दाळाक लायिलले तो 
म्हगेलो कृष्ण म्हाका आयज खंयच दिइटी पडना मरे. तो ना, तागेलो भाव ना, 
तागेले पुतूय नात. किर्ते पळोवपाक देवान म्हाका दवलला, तेंच समजना. अर्जुना, 
यादव कुळाचो हो घात कोणे केलो, खबर आसा व्हय तुका. तुगेल्याच दोग 
शिष्यांनी : सात्यकीन आनी प्रद्युम्नान. तुजे भाशेन ते कृष्णाचेय मायेचे. ताकाय 
ते जाय-जायशे दिसताले. सगळ्यां परस चड ह्या दोगांचेरूच ताची माया. तांणीच 
सगळो घात मारचो मरे. पुणून तांकां तरी दुशण करों दिवं. जाणे केशी आनी 
कंसाक दाळाक लायिलले, शिशुपाल आनी जरासंधा सारकेल्यांचो मद जिरयल्लो, 
कलिंग मगध गांधार काशी आनी उदेत अस्तमे कड़ल्या सगळ्या राजांचो गर्व 
निवळायलो, तोच कृष्ण निमाण्या खिणार आपलें कुळ ना जाता तें उकत्या 
दोळ्यांनी पळेत रावलो. सात्यकीक आनी प्रद्युम्नाक ताच्यान जाय जाल्यार 
आडावं येताले. पुणून ताणे तांकां आडायले नात. तांकां कांयच म्हळें ना. 
'गांधारीन दिलो श्राप खरो जाता' अरो म्हणून तो ओगी रावन सगळें पळेत 
रावलो. ताच्यान,तिगेलो श्राप फट करूं येतालो. पुणून तो ताणे खरो जावंक दिलो. 
अश्वत्थाम्याच्या अस्रान जो पोटांतूच मेलो त्या तुगेल्या नातवाक, परिक्षिताक ताणे 
जिवो केलो. मेल्ल्यांक जिवे करपाची तांक ताच्यांत आझिलली. पुणून आमच्या 
कुळाचो अंत-काळ आतां लागी आयला अशे म्हणून तो ओगी रावलो. भाव पुत 
नातु इशट सोयरे सगळ्यांक मरूक दिले. आतां तुमकां अर्जुन पळेतलो, अर्जुन 
म्हळ्यारूच आपुण, तो सांगता तरो करात, अरो सांगून गेलो. अर्जुना, हैं राज्य, 
ह्यो बायलो, ही द्वारका, सगळें आतां तूं आपल्या हातांत धे. म्हाका एक खीण 
लेगीत आतां ह्या संवसारांत रावपाचें ना.' 

वसुदेवाचे वितराग पळोवन अर्जुनाचे काळीज कळवळून आयले. ताणे 
वसुदेवाक म्हळें, 'तूं म्हणटा तर्शे करूं येताले. करतलोय आरिललों. पुणून म्हजेय 
म्हुण आतां कितले दीस उल्ल्यात. युधिष्ठिर तर आतां आमचे दीस सोंपत आयले 
अर भौन भौन म्हणूंक लागला. तरी आसतना म्हज्यान एक करूं येता: हांव 

सगळ्यांक घेवन इन्द्रप्रस्थाक वतां आनी थंय तांकां वसयतां. कृष्ण आनी सात्यकी | 
नाशिले द्वारकेत म्हर्जे मन निखालूस लागपार्चे ना.' | 

अर्जुनान द्वारकेंतल्या सगळ्या म्हालगड्यांक आपोवन घेतले. यादवांचे सुधर्मा 
राजसभेत तांची एक बसका आपयली आनी तांकां सांगळे, 'तुमकां फकत स दीस 
दितां. ह्या स दिसांत तुमी सगळी साटली पोटली कवळपाची आनी सातव्या दिसा 
म्हज्या वांगडा भायर सरपाचें. तुमकां सगळ्यांक इन्द्रप्रस्थाक व्हरून वसोवपाचें 
येबजिलां. इन्द्रप्रस्थाचे राज्य कृष्णाचो नातु वज्र चलयतलो. तो तुमचो राजा 
जातलो. द्वारकेक रावपार्चे ना. कृष्णान म्हाका सांगिलैँ: हांव आसां सर द्वारका 
उरतली. हांव वतकूच ती दरयांत बुडटली. समुद्र तिका गिळटलो. तेन्ना, तुमी 
आतां वेळ होगडावं नाकात. द्वारका सोडून वचपाचे तयारेक लागात.' 

खंती मनान सगळे द्वारका सोडून वचपाचो बेत करपाक लागले. 

वसुदेव हें स्थळांतर पळोवपाक रावलो ना. ताणे दुसर्‍याच दिसा प्राण सोडलो. 
अर्जुनान वसुदेवाचें प्रेत एका मोट्या रथांत घाले आनी द्वारके भायर हाडलें. 
आपणाले निमाणे संस्कार करपाक वसुदेवाँन द्वारके भायर एक सुवात पयलींच 
वेंचून दवललेली. थंय चंदनाच्या लाकडांची एक चिता उबी केली आनी अर्जुनान 
वसुदेवाचे निमाणे संस्कार केले. 

स्मशानयात्रेक पुराय द्वारका आयिली. 

देवकी आनी रोहिणी, भद्रा आनी मदिरा, वसुदेवाच्यो ह्यो चौगीय राणयो 
वसुदेवाचे चितेरूच सती गेल्यो. 

उपरांत अर्जुनान कृष्णाची आनी बलरामाची कूड सोदून काडली. आपल्या 
हातान तांचेय निमाणे संस्कार केले. प्रभास-तिर्थार वचून मरून पडिल्ल्या 
यादवांकूय मंत्राञ्नी दिलो आनी सातव्या दिसा तो उरिल्ल्यांक घेवन इन्द्रप्रस्थाक 
वचपाक भायर सल्लो. 

द्वारकेची शीम उपून तो भायर आयलो तेन्ना घोऽधोऽ करून समुद्राची ल्हारां 
उसळपाक लागलीं. माडा-माडा येदीं ऊंच ल्हारां उसळळीं आनी अर्जुनाच्या 
दोळ्यां मुखारूच तांणी द्वारका गिळळी. 


आयज जे सुबातेक आमी द्वारका म्हणटात ती कृष्णाची द्वारका न्हय. ही नवी द्वारका. 
कृष्णा उपरांत तागेल्या भक्तांनी उबी केली. कृष्णाची द्वारका समुद्रांत बुडल्या. सौराष्ट्रा 
कोडिनार आनी दीव हांचे मदीं 'जूनी 'द्वारका' नांवाचो एक गांव मेळटा. थंय समुद्राचे 
देगेर कृष्णाची द्वारका आशिल्ली जावंक जाय. Under water archae०|०४५ ची 
वाड आमच्या देशांत जातळी तेन्ना पोरणावळ-शास्राचे कुदळीक पोन्नी द्वारका मेळटली 
अशे जाणकार म्हणटात. 

द्वारकेकसून अर्जुन जो भायर सल्लो तो मर्दी मर्दी पेणी करीत पंचनदाक 
(पंजाबांत) पावलो. आभीर जातिच्या वनवासी लोकांचो वाटार हो. अवचित 
आभिरांनी ताचेर घुरी घाली आनी अर्जुना वांगडा आयिल्ल्यो यादवांच्यो सुंदर सुंदर 
बायलो उबारून ते पळून गेले. 

अर्जुनाक धसको बसलो. 'आरे दुष्टांनो, येदो धीर तुमचो? तुमकां तुमचो जीव 
जाय आसत जाल्यार बायलो मोन्यानी परत्यो करात. ना जाल्यार.....' अरी म्हणून 
अर्जुन गांडीव धेवन तांच्या फाटल्यान किंवाट्यान धांवलो. ताणे गांडीव उखलले 
आनी “ताका तीर जोडलो. पुणून--अजाप! अर्जुनाक एकूय मंत्र येबजना जालो. 
एकाय मंत्राची ताका याद नारिली. अर्जुनाक आनीक एक धसको बसलो. 
'अब्बा!' ताणे मनांतल्या मनांत म्हळे, 'एकूय मंत्र कसो येना !' 

अर्जुनाची सगळी अस्रा अर्जुनाक सोडून गेलीं. ताचो आत्मविस्वास उडून 
गेलो. साद्या तिरांनी आभिरांक मारतलों अरो येबजून ताणे कांय तीर सोडले. 
तागेल्या तिरांनी कांय आभीर मेले. पुणून थोड्याच वेळांत ताच्या भात्यांतले तीर 
सोंपठें. अक्षय भातो अक्षय उरूंक नाशिलो. कृष्ण संवसार सोडून गेलो त्याच 
दिसा अर्जुनाच्या आंगांतले सगळें कर्तुत्व सोपि. यादवांच्यो बायलो आनी. तांची 
संपत धेवन वनवासी आभीर पळून गेले आनी अर्जुन तें पळेत रावलो. असलो 
प्रसंग अर्जुनाचेर आयुष्यांत केन्नाच येवंक नाशिलो. 

तो खूब कइटी जालो. आवाशिवा करून तो उरिल्ल्या यादवांक घेवन कुरुक्षेत्रार 
आयलो. कांय यादवांक ताणे कुरुक्षेत्रार बसयले. कांय जाणांक मार्तिकावत नगरींत 
वसयले. कृतवर्म्याच्या पुताक तांचो राजा केलो. सात्यकिच्या पुताक ताणे 
सरस्वतिचे देगे वेळ राज्य दिले आनी कृष्णाच्या नातवाक-वज्राक-इन्द्रप्रस्थाचें 
राज्य दिलें. 

रुक्मिणी आनी जांबवती दोगीय सती गेल्ल्यो आनी सत्यभामा उठून वनांत 
गेली. कृष्णाच्यो ह्यो बायलो यादवांच्या खंयच्याच नव्या राज्यांत रावंक गेल्यो 
नात, तश्यो त्यो अर्जुनाच्या आलाशिर्‍याकूय रावल्यो नात. 

यादवांक थारेबसणेक घाळून जाल्या उपरांत अर्जुन व्यासाक मेळपाक गेलो. 

व्यासाक पळेना फुडें अर्जुनाचे काळीज भरून आयले. ताच्या मुखार ताणे 
आपले काळीज उकतें केलं. यादव एकामेकांक मारून करो मेले तें व्यासाक 
सांगून ताणे म्हळे, 'घडलें तें येवजितां तेन्ना जीव सामको सकल वयर जाता. कृष्ण 

व ना हीं उतरां जिबेर हाडटना लेगीत आचार-सो दिसता. कुष्ण नाशिल्ल्या 
संवसारांत जियेवचे तरी कित्याक, अरं दिसता. हाच्याकूय दुख्खाची गजाळ 
म्हळ्यार...' अर्जुन उलयतां उलयतां थांबलो. आडखळत आडखळत ताणे म्हळें, 
'कशी सांगूं, सांगपाक लेगीत लज दिसता. कृष्णाचे इत्सेक मान दिवन हांव 
यादवांक घेवन येतालों. वाटेर पंचनद वाटारांतले आभीर आडवे आयले. तांणी 
यादवांच्यो बायलो म्हज्या दोळ्यां मुखारूच उबारून व्हेल्यो. हांव कांय करूंक 
पावलों ना. फकत पळेत रावर्लो, म्हर्जे गांडीव म्हाका उपकारा पडलें ना. म्हजे 
मंत्रूय म्हाका पावले नात. म्हज्यांतले बळूच खंय उबून गेलें, समजना. खरे 
सांगतां, कुष्ण वचत पसून हांव बाविल्ल्या फुला वरी जालां. कृष्ण नागिल्ल्या 
संवसारांत म्हाका एक खीण लेगीत जियेनरों दिसना. सगळें रिते रिते, पोकळ | 
पोकळरोें दिसपाक लागलां 

जावपार्चे आशिर्ले तेंच जालें’, व्यासान ताका 'जाप दिली. अं जातले 
म्हणपाचें कृष्ण जाणा आशिलो. देखून त्रैलोक्य सगळें सकल वयर करून 
उडोबपाची आंगांत तांक आसून लेगीत ताणे काळाचे गतीक आडखळ हाडली 
ना. घडपाचें थरि तें सगळे ताणे घडूंक दिलें. ताचें अवतार-कार्य सोंपिछ. ताचो 
जल्मूच जालो धर्तरेवेलो मनशांचो भार उणो करपा खातीर. ताणे आपणाळें हैं 
अवतार-कार्य पुरे केले. मनशार्चे अवतार-कार्य सोंपतकूच मनीस एक खीण लेगीत 
संबसारांत उरना. खासा कृष्ण लेगीत उलो ना...' 

इतले सांगून व्यास खीणभर ओगी रावलो. मागीर ताणे म्हळें, 'तुर्जेय 
अवतार-कार्य सोपलां. देखुनूच तुजे गांडीव, तुजीं अस्रां तुका पावलीं नात.' 

थंयच्यान उठून अर्जुन हस्तिनापुराक आयलो. द्वारकेक जें घडलें, थंयच्यान 
येतना वाटेर जें घडलें तें सगळें ताणे युधिष्ठिराक सांगले आनी म्हळे, 'येतना वाटेर 
हांव व्यासासरीं गेलों. हैं सगळें घडलें तें काळाक लागून घडलें, तें घडपार्चेच 
आशि अशे ताणे सांगले. आमचेंय अवतार-कार्य सोंपिल्ल्यान आमीय आतां 
वचपाचें केलें बरे अहेय ताचें मत्त पडलें. | 

म्हाकाय अशेच दिसतालें', युधिष्ठिरान ताका म्हळें, 'काळाच्यो जिबल्यो 
सगळ्यांक भकीत वतात, त्यो म्हाका स्पश्ट दिइटी पडटात. काळूच खरो. बाकिचे 
सगळें फट. व्यास म्हणटा तेंच खरें. आमीय आतां वचपाचें केलें बरे.' 

दोगूय एका मत्तार पावतकूच उस्लि तिगूय भाव संवसार सोडून वचपाचो बेत 
करपाक लागले. द्रौपदेनूय वचपाची तयारी केली. तांणी रोखडोच परिक्षिताक 
राज्याभिषेक केलो. ताका कृपाचार्या सुवादीन केलो आनी कृपाचार्याक सांगले, 


महाप्रस्थान ७७१ 


'हाका आतां तुजो शिष्य मान आनी तुजी सगळी विद्या ताका दी. युयुत्सूक 
सांगठे, राजा जरूय परीक्षित आसलो तरूय पिरायेन तो ल्हान जाल्ल्यान 
राजकारभार सगळो तुकाच पळोवचो पडटलो. सुभद्रेक सांगठे, आमचे दीस 
सोपठे. आमी आतां चले. हस्तिनापुराचे राज्य तुज्या नातवाक दिलां आनी 
` इन्दरप्स्थाचे कृष्णाच्या नातवाक दिलां. दोगांकूय तुजे सुवादीन करून आमी 
' वतात. दोगांकूय आतां तूंच सांबाळ.' 
इतर्ले जातकूच युधिष्ठिरान मार्कण्डेय भारद्वाज याज्ञवल्क्य बी कांय क्रर्षीक 
आमंत्रणा धाडलीं आनी तांच्या आधारान कृष्ण बलराम वसुदेव हांचे श्राद्ध केलें. 
सांगपार्चे उरिर्ले तें फकत प्रजेक. युधिष्ठिरान दुसर्‍याच दिसा प्रर्जेतल्या 
म्हालगड्यांक आपोवन तांकां आपलो बेत सांगलो आनी तांचो निरोप घेतलो. 
प्रजेक खूब वायट दिसले. पुणून तिणे राजाच्या बेताक आडखळ हाडप ना अशे 
थारायले. 
एक दीस वल्कलां न्हेसून द्रौपदे सयत पांचूय भाव हस्तिनापुरा सावन भायर 
सल्ले. तांकां पावोवपाक कृपाचार्य युयुत्सु आनी गांवचो सगळो लोक हिमे मेरेन 
आयलो. सगळ्यांक अर्द शतमाना आदल्या असल्याच एका दिसाचो उगडास 
जालो. त्या दिसा द्युतांत सगळें होगडावन पांचूय पांडव द्रौपदे सयत वनवासाक 
वचपा खातीर अशेच वल्कलां न्हेसून भायर सरिले. पुणून त्या वेळार पांडव खंती 
आशिले. आयज तांचे नुरेर धादोसकाय उफेवन दिसताली. 
पांडवांनी हस्तिनापुर सोडटकूच उळुपी उठून नागलोकांत गेली आनी चित्रांगदा 
मणिपुराक गेली. 
पांडवांनी नीट हिमालयार वचपाचें थारायर्लै, पुणून ते पयलीं पुराय जंबुद्विपाची 
एक प्रदक्षणा काडिली बरी अशीं युधिष्टिराच्या मनांत आयलें. जे भुंयेर आपलो 
जल्म जालो, जंय आपणे राज्य केलें, ती भूंय एक फावट नदरे खाला धालची 
अशे थारावन तो उदेंतेक तोंड करून चलत रावलो. ताच्या फाटल्यान ताचे भाव 
द्रौपदी आनी तांचो एक सुणो चलत रावलो. चलत चलत ते उदेंते कडल्या 
लौहित्य समुद्रासरीं पावले. सगळ्यांनी सगळें सोडून दिलें. पुणून अर्जुनान अजून 
गाण्डीव सोडूंक नाशिले. अक्षय भातेय सोडूंक नाशिले. गाण्डीव आनी भाते 
आपल्या वांगडा घेवन तो भायर सरिलो. लौहित्य समुद्रा कडेन ते पावले तेन्ना 
अग्नी वाटे आडवो आयलो आनी ताणे अर्जुनाक म्हळें, 'कृष्णाचें सुदर्शन कृष्णा 
खातिरूच धर्तरेर आयिल्ले, कृष्णान संवसार सोडिना फुडे तें जंयच्यान आयिर्ले थंय 
परतें गेलें. तुगेले हें गाण्डीव लेगीत वरुणा कडल्यान फकत तुजे खातीर हांगा 

आयिर्ले, तुर्वे ते आतां वरुणा सुवादीन केले बरें. ताचें ताका तें परते दिले बरे,' 
अर्जुनान खिणाचोय कळाव लायलो ना. गाण्डीव आनी दोनूय भाते ताणे 
समुद्राक ओपले. 

उपरांत ते दक्षिणे दिकेन चलत चलत अस्तमे दिकेच्या समुद्रा कडेन गेले. 
तशेच समुद्राचे देगेन चलत चलत ते उत्तरे कडेन गेले. वाटेर तांणी समुद्रांत 
बुडिली द्वारका पळेली. थंय कृष्णाचो तांका उगडास जालो. जड अंतस्कर्णान 
थंयच्यान ते उत्तरे दिकेच्या उत्तुंग हिमालयार वचपाक भायर सले. 

हिमालयाच्या मुळसांत पावतकूच ते चडपाक लागले. चडत चडत वयर गेले. 
मेरू पर्वत दिइटी पड सर चडत राबले. मेरू दिइटी पडटकूच ते हो पर्वत चड़पाक 
लागले. चडटा आसतना तांकां पुरो जालें. एक दीस वाटेर अवचित्‌ द्रौपदी पडली. 
युधिष्ठिर सगळ्यां मुखार चलतालो. द्रौपदी सगळ्यां फाटल्यान. भीम युधिष्ठिरा 
फाटोफाट चलतालो. द्रौपदेक पडिली पळेना फुडे भीम फाटल्यान परतलो. पांचूय 
भावांत द्रौपदेचेर सगळ्यांत चड मोग ताचो. ताच्यान तिका वाटेरूच पडिली 
पळोवं नज जाली. ताका फाटले सगळें येवजलें आनी ताचें काळीज भरून 
आयलें. तो तिच्या म्हऱयांत आयलो. तो म्हर्‍यांत पावलो त्याच खिणाक द्रौपदेन 
प्राण सोडलो. 

भिमान युधिष्ठिराक विचाले, 'हिच्या हातान केन्नाच कसलोच अधर्म घडूक ना. 
मागीर, स्वर्गार पावचे पयलींच हिची कूड हांगा कशी पडली." 

'जण एकल्याक करणे सारके फळ मेळटा.' युधिष्ठिरान ताका जाप दिली आनी 
म्हळें, 'ही आमची पांचूय भावांची राणी. पांचूय भावांचेर तिचो सारकोच मोग 
आसूंक जाय आहिलो. पुणून तिका सगळ्यांत चड अर्जुनाची ओड आणिली. हे 
ओडिर्चे फळ म्हुण ती वाटेरूच पडली.' 

भिमाक जाप दिवन युधिष्ठिर मुखार चलत रावलो. वाटेर पडटल्यांक वाटेरूच 
सोडून वचपाचें, असो नेम केलो. सगळे चलत चलत मुखार गेले. मात्शो मुखार 
वचपाक सहदेव पडलो. र 

भिमान युधिष्ठिराक विचाले, 'हो कित्याक पडलो. हो तर आमची सगळ्यांची 
सेवा करतालो. ताका कसलोच गर्व नाशिलो.' 

'आपणाक तो'खूब शाणो लेखतालो", युधिष्ठिराप जाप दिली. 

द्रौपदी आनी सहदेव दोगांकूय पडिली पळोवन नकुल आकुळ-पिकूळ जालो. 
थोड्या वेळान तोवूय पडलो. 

'हो कित्याक पडलो', भिमान युधिष्टिराक प्रस्न केलो. 

'ताका आपल्या रुपाचो गर्व आशिलो.' युधिष्ठिरान जाप दिली. 

मात्शे मुखार वतकूच अर्जुन पडलो. 'हो कित्याक लागून पडलो. हो केन्ना फट 
उलोवंक नाशिल्लो, तुजे सारकोच सत्यवादी आशिलो.' 

'ताणे एक खेपे एका दिसांत सगळ्या दुस्मानांक हुलपावन मारतलो असो 
सोपूत घेतिलो. आनी हो सोपूत खरो करूंक तो पावूंक नाशिल्लो, देखून पडलो.' 

आतां फकत दोगूच उरिले : युधिष्ठिर आनी भीम. दोगूय चलत चलत मुखार 
गेले. कांय वेळान भीम पडलो. पडटा आसतनाच ताणे युधिष्ठिराक विचाले, 'म्हजे 
कडल्यान कसली चूक घडिली, म्हुण हांव पडलो.' 

'तूं खूब खातालो आनी तुका आपले शक्तिचो सुमारा भायर गर्व आशिलो 
आनी ह्या गर्वान तूं खूब जाणांक दुखयतालो'. युधिष्ठिरान जाप दिली. 

आतां युधिष्ठिर एकलोच उरिलो आनी ताच्या वांगडा तागेलो सुणो. तो 
युधिष्ठिरा फाटल्यान चलत आयिल्लो. 

बरोच वेळ चल्ल्या उपरांत एके कडेन युधिष्टिराक स्वर्गार व्हरपाक खासा इन्द्र 
रथ घेवन आयलो. ताणे युधिष्ठिराक म्हळे, 'यो, तुका व्हरपाक हांव मुजरत रथ 
घेवन आयलां.' 

'वाटेर पडिली द्रौपदी आनी म्हजे भाव हांकांय म्हज्या वांगडा रथांत धेशीत 
जाल्यारूच हांव येतां. ना जाल्यार स्वर्गार वचपाचें म्हज्या मनांत ना.' 

(द्रौपदी आनी तुगेले चौगूय भाव सगळीं पयलींच स्वर्गात पावल्यांत. तुका तीं 
थंयच पळोवंक मेळटलीं. तांकां तांच्यो कुडीच सोडच्यो पडल्यात. तुका तुजे कुडी 
सयत स्वर्गार वचपाचे भाग्य मेळ्ळां.' इन्द्रान जाप दिली. 

सगळी स्वर्गार पाविल्ल्याची खबर आयकून युधिष्ठिराक खूब बरें दिसले. ताणे 
रथार चडपार्चे थारायळें आनी चडटा आसतनाच ताणे इन्द्राक विचाले, 'ह्या 
सुण्याकूय म्हज्या वांगडा येवंक मेळटळे मू. हो सदांच म्हज्या वांगडा रावला. 
हांगा मेरेन म्हज्या वांगडा आयला.' 

इन्द्रान म्हळे, 'सभाग्या, किर्ते घेवन बसला तूं सुण्याचें. तुका देवपण मेळळां. 
तुवै आतां स्वर्गाची सुखां भोगपाचीं. सुण्याक सोडून दिलो म्हुण कांय इवाडपाचें 
ना. सुणो वतलो आपले वाटेन.' 

'च्ये, सुण्याक सोडून हांव येवपाचों ना.' युधिष्ठिरान जाप दिली. 'तो म्हजो 
भक्त. भक्ताक सोडून हांव कसो वतलों. असली उणाक करणी म्हजे हस्तुकीं 


घड़पाची ना. ताका म्हज्या वांगडा व्हरूंक मेळना जायत, जाल्यार हांव स्वर्गा 
येवपाचों ना. 

इन्द्रान म्हळें, 'स्वर्गात सुण्यांक सुवात ना. ताका सोडिल्लो बरो तुंवे.' 

'बिरमत फुटली म्हजी', युधिष्ठिरान जाप दिली. 'म्हज्या सुखा खातीर हांव 
म्हज्या भक्ताक सोडपाचों ना.' 

'म्हाका अजाप जाता.' इन्द्रान म्हळे, 'तूं तुज्या भावांक सोडून आयलो. 
द्रोपदेक सोडून आयलो. फकत सुण्याक तुज्यान सोडूं नज? भावा परस आनी 
द्रीपदे परस सुणो तुका व्हड?' 

'हय, हांव भावांक सोडून आयलो, द्रौपदेक सोडून आयलों. कित्याक, तांणी 
प्राण सोडिलो.' युधिष्ठिरान जाप दिली. 'तीं जिवीं आशिलीं जाल्यार तांकां सोडून 
हांव येवचों नाशिल्लो. तांकां जिवीं करपाची तांक म्हज्यांत नाशिली. हो सुणो जिवो 
आसा. ताका सोडून हांव कसो येतलों. पांयां कडेन आयिल्ल्याक भंय घालप, 
बायल-मनशेची हत्या करप, विद्वानाचें धन चोरप, इठ्टाचो घात करप, हीं चार 
व्हडलीं पातकां. भक्ताक सोडून दिवप हेंवूय तांतठेंच एक म्हापातक, म्हजे हस्तुकीं 
तें केन्नाच घड़पाचें ना.' 

युधिष्ठिराची जाप आयकून सुण्याच्या रुपान आयिल्ल्या यमान आपलें मायावी 
रूप सोडून दिले आनी युधिष्टिराची तुस्त करून म्हळे, 'पुता, तूं खऱयांनीच व्हड 
मनीस. तूं द्रैत वनांत आसतना हांवें तुजी एक फावट परीक्षा घेतिल्ली, हांव 
यक्षाच्या रुपान थंय आयिल्लो, थंयचे एके तळयेचें उदक पियेवन तुगेले चौगूय 
भाव मरून पडिले. हांवें तुका त्या वेळार विचालेलें, हांतल्या एकल्याक जिवो 
करतां. कोणाक करूं. तुंबें त्यावेळार अनमन नासतना नकुळाचें नांव घेतिलें. 
तुगेल्या दोगी आवयां बेलो तुगेलो सारकोच मोग पळोवन हांव खुशालभरीत जालों. 
आयज तुजी हवें दुसरी परीक्षा घेतली. भक्ताच्या मोगान तूं इन्द्राचो रथ लेगीत 
सोडपाक तयार जालो. खऱयांनीच, स्वर्गात तुजे येदो व्हड दुसरो कोण ना. तुंब 
तुजे कुडी सयत अक्षय लोक जोडला.' 

उपरांत इन्द्र मरूत अश्विन बी सगळे देव मुखार सल्ले. तांणी युधिष्ठिराक 
इन्द्राच्या रथार बसयलो आनी ताका नीट स्वर्गार व्हेलो. | 

युधिष्ठिर स्वर्गार पावला त्या वेळार ताचे कान्तीन सगळें अंतरिक्ष लकलकूंक 
लागले. तें पळोवन नारदान म्हळें--- 

स्वर्गात आयजवेर जायते राजर्षी पावले व्हडले व्हडले पावले. पुणून आपल्या 
कर्तुत्वान आनी चारित्र्यान कुडी सयत स्वर्गर कोणूच पावूंक नाशिलो. युधिष्ठिरूच 
एकलो पावला. 


हक मीड ग 


२०५. स्वर्गात 


' युधिष्ठिराची आनीक एक परीक्षा घेवपाची उरिली-- 

तो स्वर्गार पावलो तेन्ना थंय ताका दुर्योधन एका भौमानाच्या आसनार बशिलो 
 दिशटी पडलो. इतर्लेच न्हय तर दुर्योधना भोंवतणी ताचे कौरव भावूय ताका दिइटी 
पडले. तेवूय स्वगर्चि सुख भोगताले. कौरवांक थंय पळोवन युधिष्ठिराक अजापांचो 
धसको बसलो. आपणाले भाव खंय आसात तें पळोवपाक ताणे भोंबतणच्या 
वाटारा वेल्यान एक नदर भोवडायली--स्वर्गात ते ताका खंयच दिइटी पडले 
नात. युधिष्टिराक स्वर्गातल्या न्यायाचो राग आयलो. नारद ताच्या वांगडा स्वर्गात 
आयिल्लो. ताणे नारदाक म्हळें, दुर्योधन जंय आसा थंय हांव रावपार्चो ना. 
दुर्योधनाक लागून आमकां तरातरांचे त्रास सोंसचे पडिले. ताणेच आमचे द्रौपदेक 
सभे माझार ओडून हाडून नागडी करपाक लायिल्ली, ताकाच लागून आमकां झूज 
करचे पडिले. हजारांनी रथी-म्हारथींक मारपाचो प्रसंग हाणेच आमचेर हाडिलो. 
स्वगर्चि सुख भोगपाक हांव हाच्या सांगातांत हांगा रावपार्चो ना. हाचे तोंड लेगीत 
म्हाका पळोवपाचें ना. म्हजे भाव जंय आसतीत थंयच म्हाका व्हरूंक सांग.' 

'युधिष्ठिरा, अशे उलोवचे न्हय केन्ना.' नारदान ताका हांसून जाप दिली. 
'स्वर्गार पावतकूच धतरैवेल्यो सगळ्यो तिडकी ओडी मनशान सोडून दिवंक जाय. 
दुर्योधन हांगा आपल्या निजाच्या अधिकारान पावला. ताका झुजा मळार मर्ण 
आयलां. देखून क्षात्रधर्माच्या नेमान ताका ही गती मेळळ्व्या. ही सुवात, ही पदवी 
ताका फुक्या सवाय मेळूंक ना. ती जोड़पा खातीर ताका आपलो प्राण ओपचो 
पडला. म्हळ्यार, फाटल्यो सगळ्यो यादी विसरून तुर्वे हांगा ताचे कडेन बरे 
भाशन चलपाक जाय. स्वर्ग हो. तुमची धर्तरी न्हय. हांगा धर्तरेवेले तुमचे दुस्वास 
चळूंक दिवंक फावनात. कळळे ?' 

'अशे?' युधिष्ठिरान ताका अजापान विचाले. 'दुर्योधनाक ही भौमानाची सुवात 
तागेल्या क्षात्रधर्माक लागून मेळळ्या जाल्यार म्हज्या भावांक खंयची सुवात 
मेळळ्या ती मातशी दाखयशीत व्हय. अर्जुन खंय, भीम खंय, नकुल सहदेव खंय, 
कर्ण विराट द्रुपद धृष्टद्युम्न सात्यकी शिखंडी अभिमन्यु द्रौपदेचे पांचूय पुत हाकां 
खंयची सुवात मेळळ्या ती दाखयशीत व्हय. तेवूय क्षात्रधर्माक पाळो दिवन झुजिले. 
` तांगेल्योय कुडी झुजामळारूच पडिल्ल्यो. ते शूर आनी उतराचे मनीस आशिले. 
तांकाय होच भौमान फाव जातालो. मागीर, हांगा ते खंयच दिइटी पडनात करो. 
तांकां स्वर्गात सुवात मेळूंक ना जाल्यार म्हाकाय स्वर्गात सुवात नाका. जंय भीम 

अर्जुन नकुल सहदेव आनी द्रौपदी आसतीत थंयच म्हाका व्हरून पावय.' 

स्वर्गातलो एकलो देवदूत युधिष्ठिर सांगातान चलत आयिल्लो. ताणे युधिष्ठिराक 
म्हळें, 'ती आसात थंय तुका वचपार्चे आसत जाल्यार, चल या आमी थंय. तुज्या 
मना प्रमाण सगळें कर आहों इन्द्रान म्हाका सांगून दवलां. यो, दाखयतां तुका तीं 
खंय आसात तीं.' 

देवदूत मुखार आनी युधिष्ठिर ताच्या फाटल्यान हे भाशेन दोगूय चलत मुखार 
गेले. चलत चलत ते एके कडेन पावले. घाणयारी वाट. थंय उजवाड मात लेगीत 
नारिलो. गुपाट काळोख पातळ्ळेलो. वाटेर रग्ता मांसाचो चिखोल. प्रेतां हाडां 
केंस हातपांय तुटिल्ल्यांचे सांपळे, असल्योच गजाली युधिष्ठिराक त्या काळखांत 
दिइटी पडल्यो. ताचें आंग शिरहिरून आयलें. थंयच्यो त्यो घाणी बद्दाणी ताच्यान 
सोसू नज जाल्ल्यो. ताणे देवदुताक विचाले, “आनीक कितलें-शें चलपाचें उल? | 

'खूब उल्ला. मुखार चळलपाचें नासत जाल्यार हांगासून परतुंया.' देवदुतान 
ताका जाप दिली, 'तुंबें व्हर म्हळें म्हुण तुका हांगा घेवन आयिलो.' | 

युधिष्ठिर परतुंया अरो म्हणूंक गेलो. परतुपाक ताणे फाट केली. इतल्यांत 
ताच्या कानार कांय काकुळटेणे आवाज पडले. 'नाका सायबा, नाका वर्चूक तूं 
हांगासलो. तूं हांगा पाविल्ल्यान मात्सो थंड वारो व्हांवपाक लागलो आनी आमचो 
जीव मात्सो सुखावलो. आनीक थोडो वेळ तरी राव सायबा, तूं हांगा. तितलो वेळ 
तरी आमचे वळवळे उणे जातले.' 

'कोण काय देवा हे”, युधिष्ठिरान मनांतल्या मनांत आपणाकूच विचाले. कांय 
आवाज ताका वळखिचे-शे दिसले. पुणून कोणाचे, ताका सारके कळना जालें. तो 
आकुळ-पिकूळ जालो आनी ताणे विचाले, 'म्हाका हांगा राव म्हणटले कोण तुमी.' 

हांव कर्ण, हांव भीम, हांव अर्जुन, असल्यो जापो ताका आयकूंक मेळ्ळ्यो. 
'हांब द्रौपदी' म्हुण एक काकुळटेणो आवाजूय ताच्या कानार पडलो. 

युधिष्ठिर येवजर्णेत पडलो. 'हांणी कसलीं पातकां केलीं म्हुण हांच्या वांट्याक 
हे वळवळे आयले. आनी दुर्योधनान कसले पुण्य केलें म्हुण ताच्या वांट्याक 
स्वर्गाची सुखां आयलीं. आपुण सपनांत बी ना मू, असो ताका दुबाव आयलो. 
काय भ्रम बीम जाला हो आपणाक. ताणे आपणाकूच विचाले. पातकी स्वर्गात 
आनी पुण्यवंत नरकांत अरो करों जांवचें, देवा धरचो न्याय उरफाटो काय किर्ते, 

ताणे रोखडोच निर्णय घेतलो आनी देवदुताक म्हळें, 'हांव जंय पावूंक जाय 
आशिल्लो थंयच पावलां. तूं बच आतां. हांव हांगाच म्हज्या मनरां म्हर्‍यांत रावलों 
अशें इन्द्राक आनी यमाक वचून सांग.' 





स्वर्गात ७७७ 


देवदूत उठून गेलो. त्याच खिणाक थंय उजवाड पातळळो. जो देखाव 
युधिष्ठिरान पळेलो तो एका खिणांत ना जालो आनी ताच्या बदला ताका थंय इन्द्र 
यम वरुण रुद्र बी देव दिइटी पडले. युधिष्ठिर अजापान तांचे कडेन पळोवपाक 
लागलो. इन्द्रान ताका म्हळें, 'तुर्वे परेली ती म्हजी माया आशिली. स्वर्गात व्हरचे 
पयलीं तुका मात्सो नर्क दाखोवचो अरो म्हज्या मनांत आयलें. कित्याक जाणा, 
अश्वत्थामा मरूक नासतना तुंवें द्रोणाक तो मेलो म्हुण सांगिर्ले, त्या एका पातका 
खातीर तुका नर्काचो हो अणभव सोसचो पडलो. तुजे चौगूय भाव, तुगेली द्रौपदी, 
तिगेले पांचूय पुत, तदोच अभिमन्यु धृष्टद्युम्न बी तुगेले सांगाती स्वर्गातूच 
पावल्यातं. कोण नरकांत पडूंक नात. कर्णूय स्वर्गातूच आसा.' 

इन्द्राक जें सांगपाचें आशिर्ले तें ताणे सांगळे. उपरांत यम मुखार सल्लो. ताणे 
म्हळे, 'पुता, तुजी परीक्षा घेवपाकूच इन्द्रान हो देखाव उबो केलो. हाचे पयलीं 
तुज्यो दोन परीक्षा हांबें धेतिल्ल्यो. ही तिसरी. तुगेले भाव सोयरे इइट सांगाती 
सगळे तुका आतां स्वर्गातूच मेळटले. इतर्लेच लक्षांत दवरपाचे : स्वर्ग-गर्गेत 
न्हाल्या उपरांत धरै बेले दुस्वास मत्सर सगळे सोडून दिवपाचे आनी जांकां तूं 
धर्तरेर दुस्मान लेखतालो तांचे कडेन लेगीत हांगा माये मोगान चळपाचे.' 

दोळ्यां मुखावेलो पड्डो सररर करून कुशीन सरचो तरों-शें किर्ते जाले वरी 
युधिष्ठिराक दिसले. मुखावेलो पड्डो कुशीन सलो आनी ताका सगळ्यांत पयलो 
कृष्ण दिइटी पडलो. ताच्या म्हर्‍यांत बरिलो अर्जुन दिइटी पडलो. भीम नकुल 
सहदेव द्रौपदी सगळी दिइटी पडलीं. इतलेंच न्हय, तर भीष्म द्रोण कर्ण धृतराष्ट्र 
गांधारी पांडु कुन्ती माद्री हिंवूय दिइटी पडलीं. 

भुरगेपणांत जांच्या सांगातांत तो वाडिलो आनी जाणटेपणांत जीं ताच्या 
सांगातांत वाडिलीं तीं तागेलीं सगळीं मनशाँ ताका थंय दिइटी पडलीं. युधिष्ठिर 
खुशालभरीत जालो. स्वर्ग-गंगेंत न्हावन येतकूच ताच्यो सगळ्यो तिडकी, सगळे 
दुस्वास, सगळे हुसके ना जाले. 


२०६. भारत सावित्री 


कुरुकुळाच्या उत्थान-पतनाची ही कथा सांगून जातकूच व्यास निमार्ण सांगता : 

संबसारांत जल्म-मरणार्चे चाक एकासारकें धुवत आसा. मनीस जल्मा येतात, 
जियेतात आनी मरतात. कितले-शे लोक--मेजूंक येवर्चे ना इतले--आयजवेर 
आयले आनी गेले. 

फुडाराकूयं अशेच येतले आनी वतले. 
सगळ्यांच्या वांट्याक सुख-दुख्खाचे, खोस-खंतिचे, हार-जैताचे, येस-अपेसाचे 
अणभव येतात. कोणाक ते चुकनात. फकत झाणो मनीस तांचो परिणाम 
आपणाचेर जावंक दिना. तो आपणाक ह्या कोडू-गोड अणभवांत घुसपावन ेना. 
तो जाणा: हे अणभव जरो येतात तरो वतात. थीर उरनात. 
थीर उरता तें मनीसपण, जाका धर्म म्हणटात. 
देखून हांव सगळ्यांक सांगीत आयलां : बाबांनो, धर्म सोडूं नाकात. तुमी 
जाच्या फाटल्यान धांवतात त्या अर्थ आनी कामाक जिवितांत धर्मा परस व्हडलें 
मोल ना. कसलेच म्हत्व ना. एक धर्म सांबाळशात, ताकाच घट दसून रावशात 
जाल्यार तुमकां जाय आझिले अर्थ आनी काम आपर्शीच तुमच्या फाटल्यान 
येतले. ते जोड़पा खातीर तुमकां मुजरत यत्न करचो पडचो ना. 
पुणून इतली सादी गजाल कोणाकूच समजना. 
कोणूच म्हर्जे आयकना. 
उबारून हात वयर 
दीस रात आड्ड़तां 
धर्म आदीं पाळ्ळो जाल्यार 
अर्थ काम आपर्शी येतात 
इतर्छे कडी समजना ? 
कोणूच म्हर्जे आयकना | 
नाका आयकूं, हांव सांगीत रावतलो, भौन भौन सांगतलो-- 
जे मेळूंक ना तें मेळटलें हे आठोन मनशान धर्म सोडचो न्हय. लाव जातलो 
हे आरोनूय केन्ना सोडचो न्हय. भंयान तर निखालूस सोडचो न्हय. तें कित्याक 
जीव वाटावपा खातीर लेगीत सोडचो न्हय. 
खंयचेच परिस्थितींत मनशान धर्म सोडचो न्हय. 
कित्याक, धर्म नित्य. सदां आसतलो. सासणाचो उरतलो. सुख-दुख अनित्य, 
येस अपेस अनित्य, खोस-खंत अनित्य. येतर्ले तहो वतठें. आत्मो नित्य. सदां 
उरतलो. कूड अनित्य. जल्मा येतली तशी वतली. 


हरि ३० तत्‌ सत्‌ 


७८० महाभारत 





महाभारतान धर्मशास्त्र नीतिशास्त्र मोक्षशास्त्र ह्या विरिंची एका फुडलीं एक लिकलिकीत 
रत्नां आमच्या हातांत दवल्ल्यांत. तांतूतर्ले सगळ्यांत चड लिकलिकीत, सगळ्यांत चड 
मोलादीक रत्न म्हळ्यार, गीता. 

भारतीय अध्यात्म-साधनेचो आपरोस आमकां गीतेत मेळटा. 

गीता कितलेय खेपे वाचली जाल्यारूय ती केन्ना पोन्नी जायना. हाचें कारण गीतेचो 
विहाय जिवीत. आनी जिवीत केन्ना पोन्ने जायना. परते, अणभवान तें जों जर्शो गिरेस्त 
जायत वता तरे तरो गीर्तेतल्यान जिबिताचे नवे नवे अर्थ आमकां मळत रावतात. 

मनीस जेन्ना धर्मसंकटांत पडटा, किर्ते करचें, किर्ते न्हय ह्या घुटमळ्यांत पडटा, तेन्ना 
गीता ताका आधार दिता, थाकाय आनी प्रेरणा दिता. 

गीतेन केन्नाच कोणाक निर्शेवंक दिवंक ना. 

कर्तुत्वान मनीस जितलो व्हड तितलो गीतेचो ताका उपयोग चड. 

धार्मिक मान्यताये प्रमाण गीतेतलो अर्जुन हो मनशांतलो आत्मो आनी श्रीकृष्ण हो 
परमात्मो. आत्म्या परमात्म्या मजगतचो हो संवाद. परमात्मो मनझा लागीं उलोवंक 
लागिल्लो जाल्यार तो सारको गीतेतल्या श्रीकृष्णा भाशेनूच उलयतलो आशिल्लो. अर्शो' 
भावार्थी लोक मानीत आयल्यात. 

तांच्या भावार्थाक धसको लागचो न्हय म्हुण हांगा आरंभाकूच इलोसो खुलासो केलो 
बरो. 

महाभारताच्या ह्या अनुसर्जनात कृष्ण खंयचेच कडेन खासा ईश्वर म्हुण वावरूंक या. 
एक मनीस--व्हडांतलो व्हड मनीस- ह्या रुपांतूच तो सगळे कडेन वाबुला. कांय 
जाणांच्या तोंडांतल्यान ह्या अनुसर्जनांतूय कृष्णाचो उल्लेख एक 'अवतारी मनीस' म्हुण 
कांय कडेन जाला खरो. पुणून एक व्हडांतलो व्हड मनीस, एक युगपुरूष ह्याच अर्थान 
जाला. 

देखून गीतेचो जो अणकार हांगा दिला तातूंत कृष्ण खासा ईश्वर जाले वरी उलयना. 
गुरू शिष्या कडेन उलयतलो आशिल्लो तसो उलयता. पुणून मुदलांत 'भगवान श्रीकृष्ण' 
जें सांगता तेंच सांगता. हातूंत अर्थाक कसलीच बादा येना. 'म्हाका शरण यो, म्हजी 
भक्ती कर' हाचे बदला ईश्वराक शरण वच. ताची भक्ती कर' म्हळें म्हुण व्हडलेरों 
इबाडना 

हांगा दिल्ल्या अणकारांत हो इतलो बदल केला. 

गीतेंतल्यान जायत्या जाणांनी जायते अर्थ काडल्यात. ह्या अणकारांत महात्मा 
गांधींनी आपणाल्या 'अनासक्ति-योगां'त काडिलो अर्थ धेतला. तो इतल्याच खातीर 
कित्याक, गांधी गीता जियेले. तांगेल्या अर्था फाटल्यान तांगेल्या आयुष्यभरच्या 
अणभवाचो आधार आसा 

ह्या मळार विद्रत्ते पस अणभवाक चड म्हत्व आसा. 


पयलो अध्याय : अर्जुनाचो खेद 
[१] 


कुरुक्षेत्राच्या मळार दोनूय सैन्यां आपापलो मांड रचून एकामेका सामखार उबीं 
रावल्यांत. अश्या वेळार 
धृतराष्ट्र संजयाक विचारता-- 
कुरुक्षेत्राच्या पवित्र मळार झुजाचे इत्सेन जमिल्ल्या म्हज्या आनी पांडुच्या 
पुतांनी कितें केलें. ॥ १॥ 
पवित्र मळार म्हळ्यार आमचे कुर्डीत. म्हणुया, आमच्या काळजांत. थंय एकासारके 
एक झूज चलिलेँ आसता. बर्‍या आनी वायट शक्ती मजगतचें. दैवी आनी आसुरी बडीं 
मजगतचें. पांडव म्हळ्यार दैवी बडी. कौरव म्हळ्यार आसुरी बड़ी. 
धृतराष्ट्र म्हळ्यार कुड्डो मोह. संजय म्हळ्यार विवेक. 
संजय जाप दिता-- 
त्या वेळार, झुजाच्या मांडान रचिले पांडवांचें सैन्य पळोवन दुर्योधन राजान 
द्रोणगुरू सरी वचून म्हळें, तुगेलो बुदवंत शिष्य जो धृष्टद्युम्न ताणे झुजाच्या 
मांडान रचिले हें पांडुच्या पुतांचें मोटेले सैन्य पळे. हांतूंत ब्हडलीं धोणवां घेतिले, 
भीम आनी अर्जुन हांचे सारकेले झुजांतले वीर, (म्हळ्यार) सात्यकी विराट आनी 
द्रुपद धृष्टकेतु . चेकितान काशयेचो बळिइट राजा पुरुजित कुंतिभोज तसोच 
मनशांतलो म्हालगडो दौब, पराक्रमी युधामन्यु, बळिइट उत्तमौजो, सुभद्रेचो पुत 
अभिमन्यु आनी द्रौपदेचे पुत मेळून सगळेच एका फुडले एक महारथी आसात. 
॥ २.३.४.५.६॥ 
आतां, आमगेले जे म्हाळगडे, म्हज्या सैन्याचे मुखेली, ते बरे करून कळूंक 
तुका सांगतां. एक तर खासा तूं. भीष्म कर्ण आनी झुजां जिखपी कृप, 
अश्वत्थामो विकर्ण तसोच सोमदत्ताचो पुत भुरिश्रवो आनी म्हजे खातीर जिवाची 
आस्त सोडिले हेर जायते वीर तरेक तरा शस्रां घेवन आसात. सगळेच हे 
झुजा-विद्येतले पाटांगडे. । ७.८.९ ॥ 
अशो तरेन भिष्मान चोयवशीन राखिले आमगेलें सैन्य रेवाडो घालू नज येर्दै 
मोर्टे आसले. आनी भिमान राखिले हांगेले हें सैन्य रेवाडो घाळू येता तसें ल्हान 
आसले तरी तुमी सगळ्यांनी सैन्याच्या मांडाच्या सगळ्या दारांनी नेमिले भाशेन 
उबे रावन भिष्माक चोय वशीन राखचो. ॥ १०.११॥ 


अशें दुर्योधनान द्रोणगुरूक सांगले. पुणून द्रोणाचार्यान ताका जाप दिली ना. तेन्ना- 


७८१ 


सु २ 





दुर्योधनाक भुरकुटावंक कुरुकुळांतल्या म्हाल-म्हातार्‍्या भीष्म आज्यान 
भावन मोट्यान गाजून व्हडान शंख वाजयलो. तेन्ना शंख नगारे कांसाळीं 
आनी शिंगां एकाच खिणांत चाय बसल्यान वाजूंक लागलीं. ॥ १२.१३ ॥ 

हो घणघणाट आयकून ताका जाप दिवपा खातीर धवे घोडे बांदिल्ल्या मोट्या 
रथांत बशिल्ल्या कृष्ण आनी अर्जुन हांणीय आपणाले दैवी शंख नेटान वाजयले, 
कृष्णान पांचजन्य, अर्जुनान देवदत्त, भिमान पौंड, युधिष्ठिरान अनंतविजय, 
नकुळान सुघोश आनी सहदेवान मणिपृष्पक शंख वाजयलो. काशयेचो राजा आनी 
शिखंडी धृष्टद्युम्न विराट आनी झुजांत केन्ना हार खावंक नाशिलो सात्यकी द्रुपद 
आनी द्रौपदेचे पुत आनी बळिइ्ट बावळ्यांचो अभिमन्यु हांणीय सगळे वशीन 
आपापले वेगळे वेगळे शंख वाजयले, मळब आनी भूय गाजोवपी ह्या घणघणाटान 
कौरवांची हड्डी फोडली. ॥ १४.१५.१६. १७. १८. १९ || 

मागीर, कौरव मांडणेन उबे आशिल्ले पळोवन आनी झास्रां मारपाचो वेळ लागीं 
पावला-सो मानून अर्जुनान धोणु उखळून कृष्णाक म्हळें, 'कृष्णा, दोनूय सैन्यां 
मजगत व्हरून म्हजो रथ उबो कर. म्हणटकूच, झुजाचे इत्सेन उबे आशिल्ल्यांक 
आनी झुजांत म्हाका कोणा कडेन झगडचें आसा तांकां बारकायेन पळेतां. 
पाडे-बुद्दिच्या दुर्योधनाचेर उपकार करूंक हे जे हांगा आयल्यात तांकां मात्दो 
पळोवन घेतां. ॥ २०.२१.२२.२३ || 

अर्जुनान अशें सागतकूच, कृष्णान रथ व्हरून दोनूय सैन्यां मजगत उबो केलो 
आनी हेर सगळ्या राजां सामखार ताका म्हळें, 'अर्जुना, हे एकठांय जमिलले कौरव 
पळे'. ॥ २४.९५ ॥ 

[२] 

तेन्ना अर्जुनाक थंय बापोलये आजे गुरू मावळे भाव पुत नातु तझे वांगडचे, 
मांव आनी बरे-मागते दोनूय सैन्यांत उबे आशिले दिइटी पडले. तांकां पळोवन तो 
काकुळटेन आकुळ-पिकूळ जावन खेदान म्हणपाक लागलो : कृष्णा, हे आमचे 
लोक झुजाचे इत्सेन हांगां आयिल्ले पळोवन म्हज्या हाता-पायांक वडी येतात मरे 
तोंड सामकें सुकता. जीव थरथरता आनी आंगार कांटो फुलता. हातांतसून 
गाण्डीव गळसणटा आनी आंगाचो सामको उजो जाता. म्हज्यान उबो लेगीत राबं 
नज, तकली घुंबळळ्या वरी जाता. ॥ २६.२७.२८.२९.३० ॥ 

आनी कृष्णा, म्हाका अपशकुन जातात. झुजांत आमच्याच मनझांक मारून 
आमचें बरै जायत अशें म्हाका दिसना. म्हाका जैत नाका, राज्य नाका आनी 
सुखाय नाकात. जांचे खातीर राज्य भोग आनी सुखां हांचो हावेस धरचो, ते हे 


परिशिष्ट १ ७८३ 





गुरू जाणटेले, पुत तशेच आजे मावळे मांव नातु मेवणे आनी सोयरे जिवाची 
आनी आस्पतिची आस्त सोडून हांगा झुजाक उबे रावल्यात. 

हांणी म्हाका माल्ल्यारूय हांव हांका मारूंक सोदिना. तीन लोकांचें राज्य 
मेळळ्यारूय हांब हांकां मारूक सोदिना. म्हणटकूच, एकले धर्तेखातीर हांकां 
कित्याक मारीन. ॥ ३१.३२.३३.३४.३५॥ 

कृष्णा, कौरवांक मारून आमचें किर्ते बरे जातले, परते, आमकां पातकूच 
लागते. आमच्या मनझांक मारून आमी सुखी कटो जातले. राज्याच्या लोभान 
हांणी बुद्द होगडायल्या. हांकां कुळाच्या खेवान येवचेले अरिइट आनी इड्टाच्या 
घातान लागचेलें पातक दिसना. तरी हैं अरिइट घरणघणीत पळेतल्यां आमकां ह्या 
पातका पसून फाटीं सरूंक करें कळचें न्हय रे. ॥ ३५.३६.३७,३८.३९ | 

कुळक्षय जाल्यार, सासणाचे चलत आयिले कुळाचार सामकेच ना-दो जातात. 
कुळाचार ना जातकूच सगळ्याच कुळाचेर अधर्माचो दोक चलता. अधर्माचो शोक 
चळतकूच कुळांतल्यो बायलो भंगतात. बायलो भंगतकूच जातिचो आनी 
संस्कारांचो घुस्पा-गदळ जाता. ह्या घुरपा-गदळान कुळ-घातक्यां सयत कूळ 
नर्कात पावता. तांगेळीं पितरांय नर्कात पडटात. कुळ-धातक्यांच्या, जातिचो 
घुस्पा-गदळ धडयतल्या ह्या पातकांनी कुळाचे आचार मोडटात. कुळाचे आचार 
मोडिलया मनशांक खरेपणानर्शी नर्कातूच रावचें पडटा म्हणपाचे आमी आयकून 
आयल्यात मरे? ॥ ४०.४१.४२.४३.४४ | 

शीःशीःशीः राज्याच्या सुखाक आशेवन आमी आमच्याच मनझांक मारूंक 
उठल्यात मरे. केदै ब्हडलें पातक करूंक आमी मुखार सल्ल्यात रे! ना, हांव शस्र 
हातांत घेवर्चो ना. तांणी म्हजेर हात उबाल्ल्यारूय हांव परतो हात उबारचों ना. 
ते परस कौरवांनी झुजांत म्हाका मालो जाल्यार, म्हजे बरें जातले. ॥ ४५.४६॥ 

अशे उलोवन, खेदान आकुळ-पिकूळ जालो अर्जुन बाणासयत धोणु उडोवन 
रथांत बसलो. ॥ ४७॥ 

हांगा पयलो अध्याय सॉपता. 


दुसरो अध्याय : सांख्य योग 


[३] 
संजय म्हणटा 
हे तरेन काकुळटेन भरिल्ल्या आनी दोळ्यांत दुकां दाटून दिसना-जाल्ल्या, खेद 
करतल्या अर्जुनाक कृष्णान म्हळें, ॥ १॥ 


७८४ महाभारत 





व्हड मनशानी लागीं करूंक फावनाशिल्लो तसोच स्वर्ग मेळूंक उपकारना-जाल्लो 
दशा-होगडायणो हो भ्रम, ह्या संकए्टा वेळार रे तुका खंयच्यान जालो. अर्जुना, 
तुका हें सोबना. तूं शत्रूंक तापयतलो वीर मरे. मनाचें हें उणाक दुबळेपण सोडून 
ऊठ पळोवंया मात्सो. ॥ २.३ ॥ | 
अर्जुनान म्हळें--- 

कृष्णा, फुलांनी जांका पुजूंक फावो असल्या भीष्म आनी द्रोणा कडेन झुजांत 
बाणांनी कसो झुजूं रे हांव. असल्या ऊंच व्हडविकेच्या जाणटेल्यांक मारचे परस 
भिकूच मागून खाल्यार बरे. ह्या जाणटेल्यांक माल्ल्यार रगतान बुडबुडिलीं सुखां 
म्हाका हांगाच भोगर्ची पडटलीं मरे. ॥ ४.५ ॥ 

आमी तांकां जिखचें वा तांणी आमकां जिखचे हांतूंतले बत्याक किते पडटलें तें 
म्हाका (आतां) कळना. जांकां मारून आमकां वांचचें-रँ लेगीत दिसचें ना ते 
कौरव हांगा सामखार (मारूक वा मरूंक) उबे रावल्यात. ॥ ६ ॥ 

मनाच्या दुबळेपणान हांव म्हजो सबाव-गुण होगडावन बसळां. म्हजी लागणूक 
म्हाका सामकीच कळना जाल्या. देखून हांव तुका विचारतां: जे खरेपणान 
आमच्या बर्‍याक पड़त तें म्हाका (समजावन) सांग. हांव तुगेलो शिष्य. तुज्या 
पांयांर पडटां. म्हाका वाट दाखय. ॥७॥ 

गिरिस्तकायेन तरतरपी तशेंच एक लेगीत दात्र नाशिले धर्तरेवयर्ले राज्यूच 
कित्याक, देवांचे मुखेलपण मेळ्ळे जाल्यारूय इंद्रियांक सुकोवपी म्हजो हो खेद 
पयस आमडीत अरी कितेंच म्हाका येवजना. ॥ ८ ॥ 

हे भारोन उलोवन आनी 'हांव झुजचों ना' अशें कृष्णाक सांगून अर्जुन वोगी 
रावलो. तेन्ना दोय सैन्यां मजगतीं खेद करतल्या अर्जुनाक कृष्णान हांशिल्ल्यावरी 
करून म्हळे- ॥ ९.१०॥ 

[४] 


जाचो खेद करूंक फावना ताचो तूं खेद करता आनी वयल्यान प्रज्ञावादी 
जाललेवरी (जाणवायो) उलयता. जीव गेले आनी जीव वचूंक नारिलले हांचो खेद 
्रज्ञावादी मनीस केन्ना करिनात. ॥ ११॥ 

कित्याक, डांब केना नारिलों आनी तूं आनी हे राजा नाशिले अहो ना. आनी 
आमी सगळे ह्या फुडें नासतले अराय म्हणूं येना. । १२॥ 

कूडकाराक (आत्म्याक) हे कुडीत जशे भुरगेपण, तरणेपण आनी म्हातारपण 
येता, तशी दुसरी कुडूय मेळटा. तांतूंत प्रज्ञावादी मनशाक भ्रम पडना. ॥ १३ ॥ 

अर्जुना, इंद्रियांचे विशयांक तेंकप, थंडसाणे हुनसाणे भाहोन सुख-दुख भोगयता 

_ तें येता आनी वेता. सदां उरना. तें (मनशाक) सोंसर्चेच पडटा. | १४॥ 

सुख-दुख सारके मानतल्या ज्या प्रज्ञावादी मनशाक ह्या तेंकपाची बादा जायना 
तोच मोक्ष जोडूंक पावता. ॥ १५॥ 

नाशिले वस्तीक आसप ना आनी आइिले वस्तीक नासप ना. ह्या दोंयचो 
थाव ब्रह्म-गिन्यानी लोकांनी घेतला. ॥ १६॥ 

जिणे हो सगळो संवसार व्यापला ती वस्त (म्हळ्यार आत्मो) केन्ना ना 
जायना. ती बदलना जाली वस्त. कोणाकूच ती ना करूंक येना. ॥ १७॥ 

सदां आशिल्ल्या, ना-जायनारिल्ल्या आनी प्रमाणां दिल्यारूय कळना-जाल्ल्या 
कूडकाराच्यो (आत्म्याच्यो) ह्यो कुडीच फकत ना जातात, देखून अर्जुना, तूं झूज. 
॥ १८॥ 

जो हाका (आत्म्याक) हाणमारो समजता आनी जो हाका हाणिलो मानता ते 
दोगूय खरें किर्ते ते नकळत. हो कोणाक हाणिना आनी हाका कोण हाणिना. 
॥ १९॥ 

हो जल्मना तसो केन्ना मरना. हो जावन पर्थून ना जाता तसलो न्हय. हो 
जल्मना-जालो, सदां आशिल्लो, सासणाचो आनी पुर्विल्ल्या काळापसून नवोच नवो 
असो. कूड हाणल्यारूय तो हाणना. ॥ २०॥ 

जो हाका ना-जायनारिलो, सदां आशिलो, जल्मना-जालो आनी बदलना-जालो 
असो समजता तो कोणाक कसो हाणूंक लायत आनी कोणाक हाणीत. ॥ २१ ॥ 

मनीस जसो पोरणीं आंगावलीं उड़ोवन दुसरीं नवीं घेता तसो कूड़कार (आत्मो) 
पोरण्यो कुडी उडोवन दुसर्‍या नव्या कुडिंनी वेता. ॥ २२ ॥ 

हाका झास्रां शिंदिनात. उजो जाळिना. उदक भिजयना आनी वाव सुकयना. 
हाका हिंदू नज, जाळूं नज, भिजोबं नज आनी सुकोवंकूय नज. हो सदां आशिलो, 
सगळ्यांत आस्पावल्लो, रुपांत बदल जायना-जालो, थीर, मूळ रूप सोडिना-जालो 
आनी मूळ नाशिलोच उरता. ॥ २३.२४ ॥ 

हाका (दोळ्यांक) दिसना-जालो, (मनान) येवजूं नज जालो आनी विरजना 
जालो म्हणटात. देखून, हाका अशे तरेचो समजून तुर्वे खेद काडूंक फावना. 
॥ २५॥ 

शस्रांक लागून मरता ती कूड. आत्मो न्हय. इतर्ले समजावन जातकूच कृष्ण मात्सो 


बोगी रावता. ताका दुबाव येता: हें सगळें अर्जुनाच्या माथ्या वेल्यान वचूंक ना मू. म्हुण 
तो ताका दुसरे तरेन समजावन सांगता-- 


तूं हाका सदां जल्मता तसलो वा सदां मरता तसलो समजता जाशीत 
जाल्यारूय तुंवें खेद काडूंक फावना. कित्याक, जल्मल्ल्याक मर्ण सुटना आनी 





प मी नवो जल्म सुटना. देखून, सुटना-जाले गजालिचो खेद तुर्वे काडूंक 
फावना. जल्मल्ल्यांची जल्मा आदली दशा दिसना. तांगेळी मर्णा फाटलीय दशा 
दिसना. जल्म आनी मरण ह्या दोन तोंकां मदलीच दशा दिइटी पडटा. म्हणटकूच 
तांतूंत खेद कसलो. ॥ २६.२७.२८ || 
कोण अपरूप वस्त जाले वरी ह्या (आत्म्याक) पळेता. आनीक कोण अपरूप 
वस्ती वरी ताच्या संबंदान उल्यता. आनीक कोण अपरूप वस्ती भाशेन ताची 
गजाल आयकता; इतर्लेय आसून ताका कोणूच सारको वळखना. ॥ २९ ॥ 
सगळ्यांचे कुडींत आशिल्ल्या ह्या आत्म्याक केन्ना हाणूं नज. देखून, 
कोणाचोच खेद तुंबें काडूंक फावना. ॥ ३० ॥ 
[५] 
हांगा कृष्ण परतो थांबता आनी तिसरेच तरेन अर्जुनाक समजाबंक लागता. तो 
म्हणटा--- 
तु तुगेल्या स्वधर्माची लागणूक पळोवनूय गणमणूंक फावना. तूं क्षत्रिय. 
धर्म-नितिच्या झुजा परस क्षत्रियाक व्हड कांयच नासता. स्वगर्चि दार आपर्शीच 
उक्ते जावन आयि्ले असलें हें धर्म-युद्ध भाग्यवंत क्षत्रियाकूच झुजूंक मेळटा. तूं हैं 
झूज झुजना जाशीत जाल्यार, तुगेली लागणूक आनी कीर्त दोनूय होगडावन तूं 
पातक जोडटलो. लोक सदां-काळ एकांमेकांक तुजो वायट लोकिकूच सांगतले. 
आनी तूं जाणा: भौमान जोडिल्ल्या मनशाक वायट लोकीक मर्णापाइट दिसता. तूं 
भंयान झुजांतसून फार्टी सलो अशें लोक समजतले, आनी जांकां तूं चड व्हड 
दिसतालो तांचे तकर्लेतल्यान तूं पडटलो. तुगेले दुस्मान तुज्या शौर्याची निंदा 
करून उलोवंक फावनाशिर्ले उलयतले. हाचे परस चड दुख-दिणें दुसरें किर्ते 
आसा. झुजांत तूं मेलो जाल्यार तुका स्वर्ग मेळटलो आनी तूं झूज जिखलो जाल्यार 
धर्तरेचे राज्य भोगतलो. देखून अर्जुना, नित्हाय करून झुजाक ऊठ. 
॥२१.३२.३३.३४.३५.३६.३७॥ 
सुख-दुख, लाव लुस्कान, येस-अपेस सारकें लेखून झुजूंक लाग. म्हण-कूच 
तुका पातक लागर्चे ना. ॥३८॥ 
[६] 
सांख्य बुद्दीक धरून तुजी लागणूक कितें ती हांबें तुका समजावन सांगली 
आतां, ही योग-बुद्द आयक. अर्जुना, हे बुद्दिचो आलासरो घेतकूच तूं करणेचो 
पास तोडूंक पावतलो. ॥ ३९ || 
हे योग-बुद्दीन केले करणेचो आटाप केन्ना फुकट वचना. आंतूंत चूक-माक 
जाल्यारूय अरिवट येना. ही पुण्यतायेची बुद्द इलीय चळयल्यार, ती व्हडांतल्या 

व्हड भयांतसून वाटायतली. ॥ ४० ॥ 
सांख्य-बुद्द म्हळ्यार जिवितार्ची मुळार्वी तत्त्वां सांगपी बुद्द योग-बुद्द म्हळ्यार हीं 
तत्त्वां चलणुर्केत कशीं हाडची हें शिकोवपी बुद्द, 
हे योग-बुद्दीत नित्शयाचो एकूच बेत पुरो. नित्शय नाशिल्ल्या मनझांच्या 
बेतांक देळरो-खांदे जायते आनी तांकां अंत ना. ॥ ४१॥ 
वेदांच्या यज्ञवादी लोकांनी तरां तरांच्या करण्यांचें एक जाळें पातव्ठायर्ले, भुरगीं 
जावपाक अमके तरेची करणी करची; पावस पडपाक आनीक कसली करणी करची. 
असल्या कर्मकांडांत लोक घुस्पछ्ले, भोग धन पद स्वर्ग हीं फळां दोळ्यां मुखार दवरून 
लोक करण्यो करताले. तांचेर प्रहार करून कृष्ण म्हणटा--- 
अर्जुना, वेदांतल्या स्वर्ग बी फळां जोड़च्या उतरांचो नाद लागिले लोक दया 
फळां परस आनीक फळ ना' अशें सांगतात, त्या फळांच्या हावेसान भरिले, स्वर्ग 
हीच व्हडली जोड कशी लेखतले हे निर्बुद्द लोक स्वर्गावयलीं सुखां आनी थंयच्या 
देवांची सत्ता मेळची म्हुण ज्या करण्यांचें फळ पर्थून जल्म दिवपाचे आसता, 
तसल्या तरेक तरा करण्यांनी भरिली फुलार भास उलयतात. तिणे जांचें चित्त 
ओडून घेतलां आनी जांकां स्वर्गावयलीं सुखां आनी सत्ता जोडची ओड लागल्या 
' तांच्या मनांत नित्हायाचो एकूय बेत जायना. ॥ ४२.४३.४४ | 
वेदांत सत्त्व रज आनी तम ह्या तीन गुणांच्या करण्यांच्यो (म्हळ्यार) 
वान्सेच्यो गजाली भल्ल्यात. देखून, तूं तिनूय गुणां-मेकळो (म्हळ्यार) 
वान्से-मेकळो जा. फळ मेळप आनी मेळना-जावप हीं जुंबळीं सोड. आझिलें 
राखपाचो आनी नवें जोड़पाचो हुस्को काडूं नाका. सदां धीर धर आनी 
आत्म्याची वळख घे. ॥ ४५॥ 
उदकाच्या ल्हान आवाठांत (म्हळ्यार) बांयंत जै काम जाता तें सगळे वशीन 
उदकान उपाट भरिल्ल्या मोटेल्या आवांठांत (म्हळ्यार) न्हंयेत वा तळ्यांत जाताच. 
तर्शे सगळ्या वेदांत सांगिल्ल्या करण्यांचें फळ, ब्रह्माचे खरेले रूप पळेल्ल्या आनी 
ब्रह्मरूप जाल्ल्या अणभवी मनझाच्या अणभवांत आसपावता. ॥ ४६॥ 
तुका करणी करपाचोच अधिकार आसा. फळाचो अधिकार ना. तूं करणेच्या 
फळाचो हेत मनांत धरूं नाका. आनी करणी करिनासतनाय रावं नाका. ॥ ४७॥ 


अधिकार म्हळ्यार 'ताबो'. करणी करप इतर्लेच आमच्या हातांत आसा. करणेक 
फळ किर्ते मेळटे तें आमच्या हाता भायल्या कितल्या-ञ्या गजालिंचेर आधारून उरता. 
फळाची ओड सोडून, फळ मेळप आनी मेळना जावप हीं दोनूय सारकीं लेखून 
तूं करण्यो कर. ह्या 'सारकें लेखपाक' (समत्वाक) योग-बुद्द म्हणटात. ॥ ४८ ॥ 
योग-बुद्दी परस फळाचे ओडीन करणी करप जायते उणाक. देखून, तूं 


७८८ महाभारत 





योग-बुद्दिचो आलासरो धर. फळाचो हेत धरतात ते दुर्भागी मनीस. ॥ ४९॥ 
समत्व-बुद्दीकडेन सारकावणी केल्यार करणेक म्हत्व उरना. तिचो पांवडो सकलो 
थरता. 

योगबुद्दीन चलतलो मनीस करणेचें पुण्य आनी पातक हीं दोनूय ह्याच जल्मांत 
सोडटा. देखून, तूं योग-बुद्दीन चल. पुण्य आनी पातक सोडपाचे करण्यांतले 
चतुरायेक योग-बुद्द म्हणटात. ॥ ५० ॥ 

योग-बुद्दीन चलतले मनीस करणेचे फळ सोडून, आत्मगिन्यानी जावन, भौन 
भौन जल्म धेवच्या पासांतसून सुट्टात आनी मोक्षाचे त्रासां-मेकळे सुवातेर वेतात. 
कूड होच आत्मो म्हणपाच्या श्रमाच्या अस्कडांतसून जेन्ना तुजी बुद्द सामकीच 
पेल्यान पावतळी तेन्ना आयजवेर आयकल्ल्या आनी फुडाराक आयकुंचेल्या 
करण्यांच्या फळांचो तुका वीट येतलो. करण्यांची फळां आयकून गदळली तुजी 
मत जेन्ना थाऱयार येतळी आनी आत्म्यांत थीर जातली, तेन्ना आत्मो आनी 
परमात्मो एक म्हणपाचें योग-बुद्दिचें फळ तुका मेळटलें. ॥ ५१.५२.५३ ॥ 


[७] 

अर्जुन विचारता-- 

कृष्णा, आत्म्यांत थीर जाल्ल्या थीर-बुद्द (स्थितप्रज्ञ) मनशाक वळखप कसो. 
थीर-बुद्द मनीस उलयता कसो, बसता कसो; चलता कसो. ॥ ५४॥ 
कृष्ण जाप दिता--- 

मनीस जेन्ना मनांतल्यौ सगळ्यो इत्सा सामक्योच सोडटा आनी. आपल्या रुपान 
आपलेच भितंर धादोशी रावता, तेन्ना ताका थीर-बुद्द वा स्थितप्रज्ञ म्हणटात. 
॥ ५५॥ 

'आपल्या रुपान आपलेच भितर धादोशी रावप' म्हळ्यार आत्म्याचो आनंद भितर 
काळजांत सोदप. सुख-दुख दिवपी भायल्या गजालिंनी धादोसकाय सोदप ना. कित्याक, 
धादोसकाय वेगळी आनी सुख वेगळे. 

दुखां आयल्यार जो उबगना, सुखां आयल्यार जाका उत्फरके येनात, ओड, भ॑य 
आनी तिडक जाची गेल्या असल्या विचारवंत मनशाक थीर-बुद्द म्हणटात. ॥ ५६ ॥ 

जाका खंयचेच कडेन कसलीच ओड ना, बरें जाल्यार जो भुरकुटना, वायट 
जाल्यार जो पिर्जळ ना ताची बुद्द थीर जाली (अशे समज). ॥ ५७॥ 

कांसव जसो आपलीं आंगां सगळे वसल्यान भितर्या ओडटा तसो ह्वो मनीस 
जेन्ना विशयां कडसून आपलीं इंद्रियां फाटी ओडटा, तेन्ना ताची बुद्द थीर जाली 
(अशें धर). ॥ ५८॥ 

मनीस जेन्ना ब्रतां उपास बी करून भोग भोगिना तेन्ना विहाय फाटीं सरतात- 

पुण म्हणून विदायांची रूच फार्टी सरता आरों म्हणूं येना. जेन्ना तो परमात्म्याक 
पळेता तेन्नाच ताची ही (विशयांची) रुचूय फार्टी सरता. ॥ ५९ ॥ 

मोक्ष जोडूंक वाबुरतल्या विचारवंत मनशाचेय मन हीं मस्ती इंद्रियां बळयांच 
ओडून व्हरतात. तीं सगळी सुवादीन करून, मन आत्म्यांत थारावन, एका 
परमात्म्याक व्हडली जोड कशी लेखून रावचें. जाचीं इंद्रियां सुवादीन जालीं ताची 
बुद्द थीर जाली. । ६०.६१ ॥ 

विशयांची येवजणी करतल्या मनशाक तांची ओड लागता. ओडीन तांची 
इत्सा जाता. इत्सेक आडमेळें येतकूच तिडक येता. ॥ ६२॥ 

इत्सेक आडमेळें येवंकूच जाय आहों ना. इत्सेची जातूच अगी कि ती केन्ना भागना. 
तुच जायना. म्हणुनूय तिडक येता. 

तिडकीन मत गदळटा. मत गदळपान तकळी घुंबळटा, तकली धुंबळपान सुद्द ना 
जाता. सुद्द ना जावपान मनशाचो सामकोच घात जाता (अरो धर). ॥ ६३॥ 

पुणून मन सुवादीन आशिल्लो मनीस, ओड आनी वीट सुटिल्ल्या आनी सुवादीन 
आशिल्ल्या इंद्रियांनी विशयां मजगतीं वावरुनूय थंडाय जोडटा. ॥ ६४॥ 
. मनाक थंडाय मेळटकूच मनझाचीं सगळी दुखां ना जातात. आनी जाचें मन 
थंडावलां ताची बुद्द रोखडीच चोय वसल्यान थीर जाता. ॥ ६५॥ 

मन सुवादीन नाशिल्ल्या मनशाक आत्मो वळखुपाची बुद्द जायना आनी 
आत्म्याक वळखुपाक ताचो सारको यत्न जायना. आत्म्याचे एकासारकें ध्यान 
करिनाशिल्ल्या मनशाक थंडाय मेळना. आनी थंडाय नाशिल्ल्याक सुख खंयचें. 
॥ ६६ ॥ 

विठायांत पारपोळपणान वावुरतल्या इंद्रियां भितल्ल्या ज्या इंद्रिया फाटल्यान मन 
वेता, तें इंद्रिय, उदकांत वाव जसो व्हड्याक ओडून व्हरता, तर्शे मनशाचे बुद्दीक 
ओडून विशयांत घुसपायता. ॥ ६७॥ 

विशयाँ कडसून जार्ची इंद्रियां सगळे वसल्यान आंवळून धल्ल्यांत ताची बुद्द 
थीर जाली. ॥ ६८॥ 

सगळ्या जिवांची जी रात तांतूंत थीर-बुद्द मनीस जागो आसता आनी ज्या 
वेळार सगळे (अजाण) जीव जागे आसतात त्या वेळार थीर-बुद्द मनशाची रात 
आसता. । ६९ ॥ 

न्हयां-व्हाळांनी उपाट भरता जावनूय थीर आशिल्ल्या समुद्रांत जे तरेन 
पावसाचें बी उदक रिगता, ते भारोन, सगळे विशय ज्या मनशा भितर रिगतात 
ताका थंडाय मेळटा. विशयांची इत्सा करतल्याक ती केन्ना मेळना. ॥ ७० ॥ 

जो मनीस विशय सोडून आनी तांची इत्सा सांडून वावुरता, जाका म्हजेपण 


क... 





ना आनी हांवपण ना ताका थंडाय मेळटा. ॥ ७१ ॥ 
अर्जुना, ही ब्रह्मरुपी दशा. ही मेळटकूच, मनीस जल्म-मर्णच्या संवसारांत 
गदळना. मरच्या वेळार तो हे दहेत आसल्यार, तो ब्रह्मरूप जाता. ॥ ७२ || 
हांगा दुसरो अध्याय सॉपता. | 


तिसरो अध्थाय- कर्म-योग 


[८] 
धर्म-संकइट येतकूच जागरूक मनाचे काळीज खरे किते फट किर्ते, बोर किर्ते वायट 
किते हैं सोदपाक लागता. हाका आध्यात्मिक भारत 'हृदय-मंथन' म्हणटात. तें 
खंयच्याच जागरूक मनशाक चुकूंक ना. हें पयल्या अध्यायांत दाखोवन दिलें. मनीस 
भ्रमांत पडलो म्हणटकूच अधर्माक धर्म मानूंक लागता. आपलो आनी पेलो असो 
वेगळेचारूय करूंक लागता. हो वेगळेचार लटको-मिथ्या-हे समजावन सांगतना कृष्णान 
कूड वेगळी आनी आत्मो वेगळो, हें दुसर्‍या अध्यायांत समजावन सांगले. कूड जल्मा 
येता आनी मरता. आत्मो सदांच आसता, हें दाखोवन सांगले: करणी करप इतर्लेच 
आमच्या हातांत आसा. तोच आमचो अधिकार. फळाचो अधिकार आमकां ना. फळा 
विशी निश्चित वा उदासीन रावन मनशान आपणाली लागणूक करीत रावचें. आतां 
तिसर्‍या अध्यायांत कृष्ण करणी कशी करची, खंयची करची, खरी करणी खंयची, हें 
समजावन सागता. 
अर्जुन बिचारता-- 
कुप्णा, करणे परस योग-बुद्द (समत्वबुद्द) तू व्हड मानता जाल्यार, म्हाका 
(झुजा सारकी) भयांकृत करणी कित्याक करूंक लायता. ॥ १ || 
दुबावी उलोवपान तूं भटजी मत गदळायता. देखून, जाणें म्हर्जे बरे जायत अहो 
एकूच किर्ते तें सारके बरें रावन सांग. 
कुष्ण जाप दिता--- 
ह्या लोकांत दों तरांची वा: आसा म्हणपाचें हांवे ह्या आदीं मेकळेपणान तुका 
सांगळां. एक, ज्ञान-योग्यांची, रांख्य-बुद्दीन चळतत्यांची, आत्मगिन्यानाच्या 
उपायांची. आनी दुसरी, कर्मयोग्यांची, योग-बुद्दीन चळतल्यांची. करणेच्या 
उपायांची. ॥ ३ ॥ 
करण्यो करूंक लागलो ना म्हणून मनीस करण्यो करिना-सो जायना; आनी 
करण्यो साप सोडल्यारूय त्यो सोडिल्ल्याचें फळ मेळना. कित्याक, करणी 
करिनासतना कोणूच मनीस खिणभरूय केन्ना उरना. निजाचें सत्त्व, रज आनी तम 
हे गुण सगळ्यांक बंद्यां भागेन करणी करूंक लायतात. । ४.५ ॥ 


री 

करण्यार्ची इंद्रियां आंवळून जो मनीस मनान विशयाचें ध्यान करता ताका 


' लटके चलणुकेचो धोंगी म्हणटात. ॥ ६ ॥ 


पुणून जो मनीस बुद्दिचीं इंद्रियां मनान आंवळून आनी फळाची ओड सोडून 
करणेच्या इंद्रियांनी योग-बुद्द चलयता तो मनीस व्हड. ॥७॥ 

तुगेली नेमिल्ली करणी तूं कर. कित्याक, करणी सोड़चे परस करणी करप चड़ 
बरें. करणी केली ना जाल्यार, तुजी कुड्य सारकी चलपाची ना. ॥८॥ 

[९] 

यज्ञाखातीर करचेले करणे बादत हेर करणेन मनीस करणेच्या पासांत पडटा. 

देखून तूं फळाची ओड सोडून यज्ञाखातीर करणी कर. ॥९॥ 
यज्ञ म्हळ्यार चारचोगांच्या बर्‍या खातीर, समाजा खातीर, देशा खातीर करपाची 
करणी. 

ब्रह्मान आदीं यज्ञा सयत लोकांक निर्मून म्हर्ढे, ह्या यज्ञान तुमी वाडात: हो 
तुमकां जाय-जालें मेळोवन दिवं. यज्ञान तुमी देवांक तुझ्टायात, आनी देव तुमकां 
तुइ्टावं. एकामेकांक तुइटायतले तुमी दोगूय मोटेले हित जोडटले. कित्याक, यज्ञान 
तुइटले देव तुमकां जाय-जालीं सुखां दितले. तांणी दिलीं सुखां तांकां परतीं' दिल्या 
बगर जो भोगता ताका चोरूच म्हणचो. ॥ १०.११.१२ || 

देव म्हळ्यार भूंय उदक वाव झाडां-झुडपां जीव-जिवाणी, किडी-मुयो, 
सुकणी-सावदां--ईश्वरान निर्मिलिं सगळें. 

यज्ञांत उरिल्लो वांटोच जे खातात ते मनीस बरे. ते सगळ्या पातकांतसून 
सुट्टात जे फकत आपणा खातीर रांदतात ते पातकी पातक भकतात. ॥ १३॥ 

अन्न खावन जिवांच्यो कुडी जातात आनी जियेतात. पावसान अन्न जाता. 
यज्ञान पावस पडटा आनी करणेन यज्ञ जाता. ॥ १४॥ 

करणेचो जल्म ब्रह्मांतसून जालो अरो तूं समज. ब्रहम्याचो जल्म ना-जातले 
कसलेच वस्तींतसून जावंक ना. देखून सगळ्यांक व्यापिले ब्रह्म सदांच यज्ञांत 
भरिले आसा. ॥ १४॥ 

हे भाशैन चलयर्ले चाक जो ह्या लोकांत तेच फुडें चलयना तो पातकी 
इंद्रियांची खाज भागोवपा खातीर जियेवपी मनीस. तो वांचून फुकट. || १६॥ 

पुणून ज्या मनशाक आत्म्याचीच ओड, जो आत्म्यांतूच धादोदी आसता 
आनी आत्म्यांतूच तुइटता ताका कसलीच करणी करची लागना. ॥ १७। 

ताणे करणी केल्यार तांतूंत ताचो कांय लाव ना आनी ना केल्यार कांय 
लुकसान ना. ताका कोणाच जिवा खातीर कितेंच जोडचेले ना. देखून, फळाची 
ओड सोडून करूंक फावो जाली करणी तूं बरी करून कर. कित्याक, फळाची 

ओड सोडून करणी करतलो मनीसच मोक्ष जोडkंक पावता. ॥ १८.१९ || 
जनक बी राजा फावो-जाल्ली करणी करुनूच मोक्ष जोडूंक पावले. 
[१०] 
त्याभायर, लोकांक बरी देख लागूंक जाय ह्या खातिरूय तुर्वे तुजी फावो जाली 
करणी करूंक जाय. ॥ २०॥ 
कित्याक, म्हाल-म्हाजन जें जें करता, तें तेंच हेरशिलो लोक करता. तो जें 
खरे मानता, तेंच हेरशिलो लोक खरै मानता. तो जी देख घाळून दिता तीच देख 
लोक चिरतात. ॥ २१॥ 
अर्जुना, स्वर्ग धर्ती आनी पाताळ ह्या तिनूय लोकांत म्हाका करचेले अशे 
कांयच ना. म्हाका मेळूंक नाशिर्ले आनी मेळोवचेले उरिलें अहेय कांय ना. तरी 
आसतना हांव करणेत वावुरतां. कित्याक, हांव आळसायेन केन्नाय करणी करिना 
जायन जाल्यार, लोक सगळे तरेन म्हजी देख घेतले. हांव करणी करिना जायन 
जाल्यार, हे लोक नाशे जातले. घुस्पा-गदळाक हांव मूळ जातलों आनी म्हज्या 
हातान ह्या लोकांचो घात जातलो. ॥ २२.२३.२४ ॥ 
महाभारतांतलो कृष्ण व्हड खरो. पुणून मनीस. गीतेंतल्या कृष्णाक गीताकारान खासा 
ईश्वर लेखला. गीतेंत खंय खंय कृष्णाच्या तोंडांतल्यान खासा ईश्वर उलयता अहो मानलां. 
गीता म्हळ्यार आत्म्या परमात्म्या मजगतचो संवाद. 
अजाण लोक फळाची ओड धरून जशी करणी करतात तशीच लोकांक बरी 
देख लावंक सोदतल्या शाण्या मनशान फळाची ओड सोडून करणी करची. 
फळाचे ओडीन करणी करतल्या अजाण मनझांची बुद्द शाण्या मनशान केन्ना 
भंगोवची न्हय. ताणे योग-बुद्दीन बरे तरेन चळून अजाण मनझांक सगळ्यो 
करण्यो रुचीन करूंक लावच्यो. ॥ २५.२६ ॥ 
कूड आनी इंद्रियां सारक्या निजाच्या गुणांनी सगळे तरेन करण्यो घडटात. 
अशे आसतना, कूड आनी इंद्रियां हींच आपुण म्हणपाच्या हांवपणान गदळळेलो 
मनीस त्या करण्यांचो कर्तो आपुणूच अहे मानता. पुणून कूड, इंद्रियां आनी 
तांच्यो करण्यो हांचेकूय आपुण वेगळो म्हणपाची खरेली गजाल जाणा जालो 
मनीस 'कूड आनी इंद्रियां विशयां मजगतीं वावुरतात' अहो मानून करणेचो 
अभिमान धरिना. ॥ २७.२८ | 
कूड आनी इंद्रियां सारके निजाचे गुण म्हळ्यार आपुणूच ह्या समजान साप 
गदळ्ळेले लोक त्या गुणांचो आनी तांच्या करण्यांचो अभिमान धरतात. आत्म्याक 
वळखना-जाल्ल्या ह्या मंद मतिच्या मनशाची बुद्द आत्म्याक वळखतल्या मनशान 
चाळोवची न्हय. ॥ २९ || 

[११] 

आत्मो आनी परमात्मो हांचे नातें वळखून परमात्म्याचेर सगळ्यो करण्यो 
सोडून आस्ते-मेकळो जावन. करणेचे म्हजेपण सांडून आनी खेद उडोवन तूं झूज. 
॥ ३०॥` 

म्हजे म्हणणेक खोड धरिना-जाले आनी ईश्वराचेर पातयेलले जे मनीस ह्या 
म्हज्या मत्ता भारेन सदांच चलतात ते करण्याच्या पासांतल्यान सुट्टात.॥ ३१ ॥ 

पुणून म्हजे हे म्हणणेक खोड धरतले जे मनीस म्हज्या मत्तान चलनात ते 
सगळ्या गिन्यानांत साप गदळ्ळेले, निर्बुद आनी वाट लागिले अहाँ तूं समज. 
॥ २२ ॥ 

एक खरै: आत्मगिन्यानी मनीस लेगीत आपणाले बडी भाठोन चलता. सगळे 
जीव बडीर वेतात. म्हणटकूच इंद्रियांचो आळाबंद कित्याक उपकारता. ॥ ३३ ॥ 

(तरी आसतना) दर एकल्या इंद्रियाची त्या त्या विशया वयली ओड आनी 
वीट थारायिल्ली आसा. (हैं लक्षांत दवरून) ते ओडिचे आनी विटिचे सुवादीन 
जावचें न्हय. कित्याक, मनाच्या मार्गात अरिइट हाडटले ते वाटमारे. 

दुसर्‍याचे बेरे आनी ऊंच लागणुके परस आपणाली लागणूक चड बरी. 
आपणाली लागणूक चलोवपांत मर्ण आयल्यारूय बरे. दुसर्‍याची ढागणूक 
संकटांची. ॥ ३४.३५ ॥ 

[१२] 

अर्जुन विचारता-- 

पुणून कृष्णा, इत्सा नासंतनाय बळ्यां बेठीक लायिलले वरी मनीस पातक 
करता तें ताका कोण करूंक लायता. ॥ ३६॥ 
कुष्ण जाप दिता-- 

रज गुणा पसून जल्मली मोटी खादोळी, मोटी पापीण अदी ही इत्सा आनी 
तिडक मनशाक पातक करूंक लायता. ह्या लोकांत हीच मनशाची व्हडली शत्रू 
अशें समज. ॥ ३७॥ 

धुंबरान जसो उजो धांकिलो उरता, धुलान हारसो लिपिछो उरता आनी वारेन 
जसो गाब गुटलायिलो आसता तशैंच ते इत्सेन हें (गिन्यान) गुटलायलैँ उरता. 
॥ ३८॥ 

जिची भर जावंक कठीण आनी जिका केन्ना धादोसकाय जायच ना असली 
इत्सा जी सदांची इात्रू तिणे गिन्यानी मनशार्चे गिन्यान गुटलायलां. ॥ ३९ ॥ 

इंद्रियां, मन आनी बुद्द ह्यो हिच्यो रावपाच्यो सुवातो. गिन्यान गुटलावन 

मनशाक ती तरेक तरेन गदळायता. || ५० || 
देखून तूं आदीं इंद्रियां आळाबंदा हाटून, मनझाचें शिकिलें आनी अणभविलें 
गिन्यान ना करून उडयतले हे पापणीक जिवानशीं मार. ॥ ४१॥ 
कुर्डीत इंद्रियां ऊंच. इंद्रियां परस मन ऊंच. मना परस बुद्द ऊंच. जो 
बुद्दिच्याय पेल्यानचो तो आत्मो. ॥ ४२ | 
हे भाशेन बुद्दी पस ऊंच आत्म्याक वळखून आनी आपणे आपणाक बरो 
करून सुवादीन दवरून बाडगना-जाली ती इत्सारुपी शत्रू तूं जिवानशीं मार. 
॥ ४३ ॥ 
मनीस कुडींत रावतल्या आत्म्याक वळखलो जाल्यार तागेले मन आत्म्या सुवादीन 
जातलें. इंद्रियां सुबादीन जाबचें ना. हे भाशेन, मन इंद्रियां पसून सुटर्ले जाल्यार 'इत्सा' 
ताचेर कसलोच शेक चलोवंक पावची ना. 
हांगा तिसरो अध्याय सोंपता. 


चौथो अध्याय : ज्ञान-कर्म-संन्यास योग 


[१३] 

कृष्णान म्हळें-- 

सरना-जार्लै फळ-दिवपी हो (कर्म) योग हांवें पयलीं विवस्वानाक (सुर्याक) 
सांगलो. विवस्वानान तो मनूक सांगलो आनी मनून तो इक्ष्वाकूक सांगलो. हे 
भाशेन, एका कडसून दुसर्‍याक मेळिलो हो योग राज-कुळांत जल्मल्ल्या ऋषींक 
समजलो. फुडें जायत्या काळान तो ह्या लोकांतलो नासो जालो. तूं म्हजो भक्त 
आनी वांगडी. देखून, तोच हो पुर्विलो योग आयज तुका हांबें फोडून सांगलो. 
कित्याक, हैं व्हडांतळें व्हडलें एक गुमानीत. ॥ १.२.३ | 

हांगा कृष्णाच्या तोंडांतल्यान खासा ईश्वर उलयता 

अर्जुनान म्हळें--- 

तुजो जल्म आर्विलो. विवस्वानाचो पुर्विलो, अशें आसतना तुंबें हो योग पयलीं 
विवस्वानाक सांगलो म्हणपाचें हांबें खरें करें मानप. ॥४॥ 
कुष्णान म्हळें--- 

अर्जुना, म्हजे आनी तुजे जायते जल्म जावन गेल्यात. हांव ते सगळे जाणा. तू 
नकळ. ॥५॥ 

हांव जल्मना-जालो, मरना-जालो आनी जिवांचो धनी आसलो जाल्यारूय 
म्हज्या निजाचेर (सभावाचेर) बसून म्हज्या निजाच्या बळग्यान जल्मतां. ॥ ६ ॥ 

जेन्ना जेन्ना धर्म मोडावन अधर्म मातता तेन्ना तेन्ना हांव म्हाका जल्माक 
घालतां. बरे तरेन चलतल्यांक राखूंक, वायट रितीन चलतल्यांक ना करूंक, आनी 
` धर्म बरे तरेन थापूंक हांव काळानकाळ जल्म धेतां. ॥ ७.८ | 


मदीं केन्नाय असत्यच तरतरिले वरी दिसले तरूय अंतीं जैत सत्याकूच मेळटा. 

हे तरेचो म्हजो दिव्य जल्म आनी करणी जो कोण खरेपणानदीं समजता तो 
कूड सोडटकूच पर्थून जल्म धेना. तो म्हजे सरी (ईश्वरासरी) येता. ॥९॥ 

जांची विठायांची ओड भंय आनी तिडक गेल्या, जांकां इश्वरार्चेच एक ध्यान 
लागलां, जे ईश्वराचेर आधारून रावतात, ते आत्मगिन्यानाच्या उज्यान शुद्ध जावन 
ईश्वराच्याच रुपांत मेळटात. ॥ १० ॥ 

जे लोक जे तरेन ईश्वराक भजतात तांकां ईश्वर तेच तरेचे फळ दिता. मनशां 
खंयचेय वाटेन गेलीं जाल्यारूय ईश्वराचोच मार्ग धरतात. ताच्याच शासनात 
रावतात. ॥ ११॥ 

जशैं रोवचें तें ळुंबचें. जे तरेची करणी ते तेचे फळ. बेरे करणेक बरें फळ. 
वायट करणेक वायट ह्या ईश्वरी नेमाक आडवाद ना. 

करण्यांचे फळ जोडूंक सोदतले मनीस ह्या लोकांत इंद्र बी देवांक पुजतात. 
कित्याक, मनीस-लोकांत करणेर्चे फळ रोखडँ मेळटा. ॥ १ ॥ 

तीन गुण आनी तांच्यो करण्यो हांचे वांटणे भाहेन चारूय वर्ण ईश्वरान 
घडयले. तोच तांचो घडपी आसलो जाल्यारूय, ताका तूं ना-जायना-जालो 
समज. ताका करण्यांचो लेप लागना. करण्यांच्या फळाची ताका इत्सा ना. अशे 
तरेन ताका जो बरो करून वळखता ताका करण्यांचो पास पडना. ॥ १३.१४ || 

अशे समजून मोक्ष जोडkंक सोदतल्या पुर्विल्ल्याय मनदझांनी करणी केली. देखून, 
पुर्विल्ल्या लोकां भादोन. तूंय करणीच कर. ॥ १५॥ 

[१४] 

करणी म्हळ्यार कसली आनी करणी न्हय ती कसली ह्या संबंदान व्हडले 
व्हडले बुदवंत लेगीत गदळ्ळ्यात. देखून. करणी म्हळ्यार कसली ती हांव तुका 
बरी करून समजावन सांगतां. ती समजतकूच दुख-दिण्या संवसारांतसून तूं मेकळो 
जातलो. ॥ १६॥ 

करूंक फावो-जाली करणी कसळी ती समजूंक जाय आनी करूंक. 
फावना-जाऴी करणी कसली तीय समजूंक जाय. तरच, करणी करिना-जावप 
म्हळ्यार किर्ते, तेय समजूंक जाय. करणेचे खरेल रूप कळूंक भौच कठीण. 
॥ १७॥ 

करूंक फावो जाली करणी - कर्म. 
करूंक फावना जाली करणी - विकर्म. 
करणी करिना-जावप - अकर्म. 
करणी करून करिना जालेवरी जाका दिसता, आनी करणी करिनासतना 


मेकळो रावप हाका करणे भारोन जो लेखता तो (कर्मात अकर्म आनी अकर्मात 
कर्म पळोवपी मनीस) मनशां भितल्लो बुदवंत. तो सगळ्यो करण्यो करच्यो करून 
तांच्या पासांत पडना असलो कर्म-योगी. ॥ १८ ॥ 

फळाची वान्सा आनी कर्तुत्वाचो अभिमान सोडून जो सगळ्यो करण्यो करता 
ताका आत्म-गिन्यानाच्या उज्यान करण्यो जळिलो गिन्यानी मनीस म्हणटात. 
ess 

करणेचो अभिमान आनी फळाची वान्सा सोडून सदांच आत्म-गिन्यानान 
धादोशी आशिल्लो आनी कित्याचेरूच आधारून नाशिल्लो मनीस सगळ्यो करण्यो 
करता आसतनाय कसलीच करणी करिना. ॥ २० ॥ 

कसलीच आस्त नाशिलो, मन आनी कूड सुवादीन आशिल्लो, भोगचेले सगळे 
भोग सोडून दिलो मनीस फकत कूड चलोवपा खातीर करणी करता. ताका ते 
करणेच्या पातका-पुण्याचें किल्मीस लागना. ॥ २१ ॥ 

आपर्शीच जें मेळ्ळां तितल्यान धादोशी रावपी, सुख-दुखा सारक्या जुंबळ्यांची 
बादा लागून धेना-जावपी, दुस्वास नाशिलो आनी फळ मेळप आनी मेळना-जावप 
सारकीं लेखतलो मनीस करणी करुनूय तिच्या पासांत पडना. ॥ २२ | 

फळाची ओड सुटिलो, कर्तुत्वाच्या अभिमानांतसून मेकळो जालो, फळ मेळप 
आनी मेळना-जावप सारकींच लेखतलो आनी यज्ञा खातिरूच करणी करतलो, 
असल्या मनशाची करणी सामकीच नाझी जाता. ॥ २३॥ 

यज्ञ करप हैं ब्रह्म. यज्ञांत घाळपाचें साहित्य हेय ब्रह्म. यज्ञाचो उजो ब्रह्म. त्या 
उज्यांत जो होम करता तोय ब्रह्म. हे भाहोन, दर एकली करणी म्हळ्यार ब्रह्म, 
ह्या नित्शयान जाची बुद्द थीर जाली तो ब्रह्मांतूच पावता. ॥ २४ ॥ 

योग-बुद्दीन चलतले कांय लोक, इंद्र बी देवांच्या नांवान भक्तीन यज्ञ करतात. 
दुसरे कांय जाण ब्रह्मरुपी उज्यांत यज्ञानूच यज्ञाचो यज्ञ करतात. आनीक कांय 
जाण आळाबंदा हाडपाच्या उज्यांत कान बी इंद्रियांचो यज्ञ करतात. आनिकूय 
कांय जाण इंद्रियांच्या उज्यांत नाद बी विशयांचो यज्ञ करतात. दुसरे कांय जाण 
ब्रह्म आनी आत्मो एक म्हणपाच्या गिन्यानान पेटयल्ल्या, आपणाक सुवादीन 
दवरपाचे बुद्दिच्या उज्यांत धा इंद्वियांच्यो सगळ्यो करण्यो आनी पांच स्वासांच्यो 
करण्यो हांचो यज्ञ करतात. ॥ २५.२६.२७॥ 


टे 

आनीक कांय लोक, दान-धर्म दिवपाचो यज्ञ करतात: ब्रतां-उपास करपाचो 
यज्ञ करतात. मन आळाबंदा हाडून तें एके सुवातेर थारावपाचो यज्ञ करतात. वेद 
शिकपाचो यज्ञ करतात आनी आत्म-गिन्यान जोड़पाचो यज्ञ करतात. हे सगळे 
निबर नित्हायाचे वावराडे. | २८ ॥ 

स्वास आडावंक वावुरतले कांय लोक भायर-वेतो स्वास भितर-येत्या स्वासांत 
घाळपाचो यज्ञ करतात आनी भितर-येतो स्वास भायर-वेत्या स्वासांत घाळपाचो 
यज्ञ करतात. तसोच भायर-वेतो आनी भितर-येतो स्वास आडावचो यज्ञ करतात. 
॥ २९ ॥ 

आनीक कांय लोक खाण-जेवण आळावन स्वासांत स्वास घालपाचो यज्ञ 
करतात. हे सगळे यज्ञ-जाणा-जाले मनीस. यज्ञान तांर्चे पातक नारा जाता. 
॥ ३० ॥ 

यज्ञ करून उरिललें अमृता सारकै खाण खातले ते लोक सासणाच्या ब्रह्मांत 
पावतात. यज्ञ करिनाशिल्ल्या मनशाक हो मनीस-लोकूच सादना. म्हणटकूच ताका 
दुसरो लोक खंयचो सादत. ॥ ३१ ॥ 

हे भाशेन, जायत्या तरांचे यज्ञ वेदांत सांगल्यात. ते सगळे करणेन जातात 
अशँ तूं समज. अर समजतकूच तूं मोक्ष जोडूंक पावतलो. ॥ ३२ ॥ 

[१५] 

गंद-फूल, तूप-तांदूळ बी साइत्यान केल्ल्या यज्ञा परसा सगळेच ब्रह्म 
म्हणपाच्या गिन्यानान केल्लो यज्ञ चड बरो. असल्या गिन्यानांत इल्लीय बाकी 
उरनासतना सगळ्यो करण्यो आसपावतात. ॥ ३३॥ 

संबसाराचें खरेलं रूप जाणा जाले गिन्यानी मनीस तुका हें गिन्यान दितले 
तांकां पांयां पडून भौन भौन विचारून आनी तांची सेवा करून हें गिन्यान तूं धे. 
॥ ३४ || 

अर्जुना, हें गिन्यान मेळटकूच तुका आतांचे असलो भ्रम पर्थून जावचो ना. ह्या 
गिन्यानान कुर्ली जीव तुजे भितर मागीर ईश्वरा भितर आसतात म्हणपाचें तुका 
दिसते. ॥ ३५॥ 

सगळ्या पातक्यां परस तूं चडांतलो चड पातकी आसलो जाल्यारूय ह्या 
गिन्यानाच्या व्हड्यानूच सगळ्या पातकांच्या समुद्राची पलतड तूं सोंपेपणान 
मारूंक पावतलो. ॥ ३६॥ 

अर्जुना, रसरशीत पेटिलो उजो जसो जळवाचो गोबोर करता तसो ह्या 
गिन्यानाचो उजो सगळ्या करण्यांचो गोबोर करता. ॥ ३७॥ 

ह्या मनीस लोकांत गिन्याना सारको पवित्र करपाचो उपाय दुसरो ना. हैं 
गिन्यान योग-बुद्द चलोवपांत हुशार मनझाच्या अंतस्कर्णात कांय काळान | 
आपर्शीच येता. ।। ३८॥ 

हैं गिन्यान जोडूंक नेटान वावुरतलो, इंद्रियां बरे तरेन आळाबंदा हाडिलो आनी 
गिन्यानी मनझांचे शिकवणेचेर पातयेलो मनिसूच हें गिन्यान जोडूंक पावता. तें 
जोडटकूच ताका रोखडीच व्हडली थंडाय मेळटा. ॥३९॥ 

जो कांयच समजना, जो गिन्यानी मनशाचे शिकवणेर पातयेना, दुबावान जो 
भरिल्ली आसता, असल्या मनशाची वाट लागता. दुबावी मनशाक होच लोक 
सादना, दुसरो लोक मेळना आनी सुखूय जायना. । ४० | 

अर्जुना, जो मनीस योग-बुद्दीन आपल्यो करण्यो : ब्रह्माच्या नांवार सोडटा 
आनी आत्मो करणी करिना म्हणपाच्या गिन्यानान जाचो, कर्तुत्वा संबदाचो दुबाव 
सामकोच तुट्टा असल्या आत्म-गिन्यानी मनशाक ताच्यो करण्यो बांदून घालिनात. 
॥४१॥ 

देखून, अर्जुना, तुज्या मनांत अजाणपणान आयिल्लो हो दुबाव 
आत्म-गिन्यानाचे तरसादीन चिरून तूं योग-बुद्दीन चल. ऊठ. ॥४२॥ 

हांगा चौथो अध्याय संपता. 


पांचवो अध्याय: कर्म-संन्यास योग 


[१६] 
अर्जुन विचारता 


कृष्णा, करण्यो सोडप हाची तूं तोखणाय करता. आनी म्हणटासर करण्यो 
करप हाचीय करता. दों मितर्ले जें चड बर्‍याक पडत तें एकच कितें तें बर करून 
थारावन म्हाका सांग. ॥ १ || 
कुष्ण जाप दिता-- 

करण्यो सोडप आनी करण्यो करप हीं दोनूय बन्याक पडटात. पुणून त्या दों 
भितर, करण्यो सोडपा परस करण्यो करप चड बोरे. ॥ २ || 

जो करणेचो वीट धरिना तशीच करणेच्या फळाची इत्सा करिना, तो 
सदांचोच करणी सोडिलो संन्यासी समजचो. कित्याक, इत्सा आनी वीट, सुख 
आनी दुख हांचे जुंबळे-मेकळो हो मनीस करणेच्या पासांतसून आपर्शीच आनी 
सामकोच मेकळो जाता. ॥ ३॥ 

सांख्य-बुद्द आनी योग-बुद्द ह्यो दोनूय वेगळ्यो अह अजाण लोक बडबडटात. 

शाणे तर्शे म्हणिनात. हांतूंतळी एकलीय बुद्द बरे तरेन चलयल्यार दोयर्चे फळ 
मेळटा. ॥ ४।॥ 

सांख्य-बुद्दीन चलतल्यांक जी सुवात मेळटा तीच योग-बुद्दीन चलतल्यांक 
मेळटा. सांख्य-बुद्द आनी योग-बुद्द एकूच अरो जो पळेता तोच सारके रितीन 
पळेता. ॥५॥ 

पुणून योग-बुद्दी बगर सांख्य-बुद्द जोडूंक कठीण. योग-बुद्दीन चलतलो मनीस 
ब्रह्म रोखडेंच जोडटा. ॥ ६॥ 

निर्मळ अंतस्कर्णाचो, कूड आनी इंद्रियां जिखिलो, सगळ्या जिवांक आपणा 
वरीच लेखतलो मनीस योग-बुद्दीन चलता, ताका करणी करुनूय तिचो लेप 
लागना. ॥ ७॥ 

(असलो हो) मनीस पळेता आयकता, तेंकता वास धेता, खाता चलता न्हिदता 
स्वास धेता, उलयता बसता हातांत धेता, दोळे उगडटा आनी धांपता आसतना 
इंद्रियां आपणाल्या कामांत वाबुरतात अरो समजून 'हांव कांयच करिना' आरो 
मानता. ॥ ८.९॥ 

फळाची ओड सोडून आनी ब्रह्माक ओपून जो मनीस करण्यो करता ताका 
साळकाच्या पानाक जरो उदक लागना तसो करण्यांच्या पातका-पुण्याचो लेप 
लागना. ॥ १० ॥ 

(तो) आपणाक निवळावंक (आत्मशुद्धि खातीर) फळाची ओड सोडून निखटे 
कुड़ीन मनान बुद्दीन आनी इंद्रियांनीय करण्यो करता. ॥ ११॥ 

करणेचे फळ सोडून योग-बुद्दीन चलतल्या मनशाक मोक्षाची उपाट थंडाय 
मेळटा. (हाच्या उफाड्ट) फळाची ओड लागिलो मनीस फळाचे वान्सेन करण्याच्या 
बच्या-वायट पासांत चरांटून बांदून पडटा. ॥ १२॥ 

इंद्रियां सुवादीन आशिल्लो कूडकार (आत्मो) मनान सगळ्यो करण्यो सोडून, 
णव दारां आशिल्ल्या झारा सारके कुड़ींत कितेच करिनासतना आनी करूंक 
लायनासतना हुसक्या मेकळो रावता. ॥ १३ ॥ 

[१७] 

करण्यो करपाची तांक, करण्यो आनी त्या करण्यांचे फळ मेळपाची 'मांडणी 
ह्यो गजाली परमात्मो करिना. हें सगळें प्रकृती (निज) करता. ॥ १४॥ 

परमात्मो कोणाचें पातक पुण्य आपणाचेर धेना. अजाणपणान खरेलें गिन्यान 
गुटलावलां. हाका लागून जीव गदळांत पडटा. ॥ १५॥ 

जार्चे अज्ञान आत्म्याच्या गिन्यानान ना जालां तांकां (तें आत्म-गिन्यान) 


५०४ महाभारत 





सुर्या भाहेन परमात्म्याचे रूप घणघणीत बरे दाखयता. ॥ १६॥ 

परमात्म्याचेर जांचे अंतस्कर्ण लागले, आपुण आनी तो एक आशी जांकां 
दिसले, (आनी ह्या गिन्यानांत) जे बरे तरेन थारावले, परमात्मोच जांची जोडचेली 
मोटी वस्त जाली तांच्या करण्यांचें पातक आत्म-गिन्यानान झळझळीत धुवन बता 
आनी ते मोक्ष जोडटात. ॥ १७॥ 

विद्वान गर्व नाशिल्लो नम्र ब्राह्मण, गाय, हती, सुणें तसोच सुणे-खायरो 
(चांडाळ) हांकां आत्म-गिन्यानी मनीस सारकेच नदरेन पळेतात. ॥ १८ | 

म्हळ्यार, सगळ्यांची सारकीच सेवा करतात. सगळ्यांक सारकेच उपकारा पडटात. 

जांचे मन सारकेपणाचे बुद्दींत थारावर्ले तांणी हे कुडींत आसतनाच संवसार 
जिखलो कित्याक, ब्रह्म कसलीच खोड नाशिले, सगळ्यांत सारके, देखून तें ब्रह्मांत 
थारावर्ले, ॥ १९ ॥ | 

जाय-जार्ले मेळळें म्हुण जो भुरकुटना आनी नाका-जर्ले मेळ्ळें म्हुण जो 
उबगना तो थीर बुद्दिचो मनीस निखाळूस गदळना. हो ब्रह्म जाणा-जालो मनीस 
ब्रह्मांत थारावता. ॥ २० ॥ 

जाका भायल्या विशयांची ओड ना असल्या मनशाक भितर्या आत्म्यांत जे 
सुख आसता तें मेळटा. हो ब्रह्मांत थीर रावन ब्रह्मरूप जालो मनीस सरनागिले 
सुख जोडटा. ॥ २१ | 

इंद्रियांची विशयांक तेकून जालीं सुखां फकत दुखाची मुळां आसतात. तांकां 
आरंभ आनी अंत आसा तांतूंत शाण्या मनशान सुख मानूंक जायना. ॥२२॥ 

ह्या लोकांत आसतनाच कूड सोडचे पयलीं जाका वान्सेची आनी तिडकिची 
कळ सोसूक तांक जाता तो योगी. तो सुखी मनीस. ॥ २३॥ 

जाका आत्म्यांत सुख जाता, जाका भितर्या आत्म्यांत थंडाय मेळटा तसोच 
जाका भितर्या आत्म्यांत गिन्यानाचो उजवाड मेळटा, तो योगी ब्रह्मरूप जावन 
ब्रह्मांत विरगळटा. ॥ २४॥ 

जांचीं पातको नार्शी जाली, सगळे कडेन एकर्लेच ब्रह्म आसा म्हणपाच्या 
गिन्यानान जांचे दुबाव कातले, जांचे मन आळाबंदा आयलें, जे सगळ्या जिवांचे 
बरें करपांत रंगले ते ब्रह्मांत विरगळटात. ॥ २५ ॥ 

वान्सा आनी तिडक हांचे कडसून वेगळे सरिल्ले, करणेच्या फळाची ओड 
सुटिले, मन आळाबंदा हाडिले आनी आत्म्याक वळखले मनीस जिवे आसतना 
लेगीत ब्रह्मांत विरगळटात. ॥ २६॥ 

भायल्या विशयांक भायर घालून, दोंय भोवयां मजगत नदर थारावन, 

नाका-पूडयांतले भायर-वेते आनी भितर-येते स्वास आडावन समा करून जाणें 
इंद्रियां मन आनी बुद्द आळाबंदा हाडली, मोक्ष हीच जाणे व्हडली जोड कशी 
 लेखली, जाची वान्सा भंय आनी तिडक गेली तो मनीस सदांचोच मेकळो. 
_ ॥२७.२८॥ 

यज्ञ आनी ब्रतां भोगतलो ईश्वर, सगळ्या लोकांचो व्हडलो जाळवणदार ईश्वर, 
सगळ्या जिवांचेर उपकार करतलो ईश्वर हे तरेन ईश्वराक समजतकूच मनशाक 
मोक्षाची थंडाय मेळटा. ॥ २९ ॥ 

हांगा पांचबो अध्याय सॉपता. 


हे -चकु 


सवो अध्याय: ध्यान योग 


[१८] 

कुष्ण म्हणटा--- 

करणेच्या फळाचेर आधारून रावी नासतना जो मनीस करूंक फावो-जाल्ली 
करणी करता तो करणी-सोडपी संन्यासीय बी आनी योग-बुद्दीन करणी करपी 
योगीय बी. यज्ञा खातीर उजो-होम करिना आनी कांयच करिनासतना बोगी बसता 
तो न्हय. ॥ १॥ 

अर्जुना, जाका संन्यास म्हणटात ताकाच तूं योग समज. जाणे करणेच्या 
फळाची वान्सा सोडूंक ना तो योगी जायना. ॥ २॥ 

योग-बुद्द जोडूंक सोदतल्या मनशाचो करणी करप हो उपाय. ह्या उपायान 
ताका आत्म-गिन्यान जाता आनी मनाची थंडाय मेळटा. ॥ ३ ॥ 

मनीस जेन्ना विशयांची ओड आनी तें जोडूंक करचेल्या करण्यांचो अभिमान 
धरिना, तच विशयांचे आनी करण्यांचे सगळे बेत सोडटा तेन्ना ताणे योग-बुद्द 
जोडली अदो म्हणटात. ॥ ४ ॥ 

आपर्णेच आपणाक वयर काडचो. आपणाक सकला उडोवचो न्हय. मनीस 
आपुणूच आपलो बर-करतो (इट) आनी आपुणूच आपलो वायट-करतो 
(दुर्मान). ॥ ५॥ 

जाणे आपणाक जिखलो तो आपलो आपुण बरे-करतो. जाणे आपणाक जिखूंक 
ना तो आपुणूच झात्रू जाले वरी आपणा कडेन दात्रूपणान चलता. ॥६॥ 

आपणाक जिखिलो, ओड उबग वचून थंडाय जोडिलो, असल्या मनझाचो 
निवळ्ळेलो आत्मो थंड-हून, सुख-दुख तसो मान-अवमान हांतूंत सारकोच 
आसता. ॥ ७॥ 

आत्म-गिन्यानान धादोशी, विषय पळोवन हुळहुळना-जालो, इंद्रियां जिखिल्लो, 


मातयेचें दिफळ फातर आनी भांगर सारकीं लेखतलो मनीस योग-बुद्दींत थिरावलो | 


म्हणटात. ॥ ८ ॥ 

बरै मागतो, इइट, वायट-करतो, पर्वा नाशिलो, मदेवर्ती, द्रेस करूंक 
फावो-जाल्लो, नातेवर्गी पुण्यवंत आनी पातकी सगळ्यांक जो सारकेच लेखता तो 
व्हडले योग्यतायेचो. ॥९॥ 

[१९] 

योग-बुद्द चलयतल्यान एकले-एकसुरे सुबातेर एकलो रावन मन आनी कूड 
आळाबंदा हाडून, आस्ते-मेकळो जावन आस्पत सांडून मन सदांच थीर करचे. 
॥ १०॥ - 

निर्मळ सुवातेर दर्भ, ताचेर हरणाचें चामडे आनी ताचे वयर मिळमिळीत लुगट 
पातळावन चड उबार न्हय आनी चड़ सकल न्हय अशी आपली बसका घट बरी 
मांडून ते बसकेचेर बसून चित्त आनी इंद्रियां हांच्यो करण्यो आंवळून मन एके 
सुवातेर थारावन योगाचो अभ्यास करचो. ॥ ११,१२॥ 

पेंगटा पसून माने मेरेनचें मदले आंग, तकली आनी मान सामकीं 'उबीं 
अचळ्य आनी थीर धरून, हेवशीन तेवशीन पळेनासतना, आपल्या नाखाच्या 
तेमकार सारकी बरी नदर लावन चड़ थंड अंतस्कर्णान भंया-मेकळो जावन, 
ईश्वराचेर चित्त लावन, ताकाच सगळ्यांत व्हडली जोड कशी लेखून ब्रह्मचारी 
रावन योगाचे मांडर्णेत बसचें आनी ध्यान करचें. ॥ १३,१४ ॥ 

हे भाठोन सदांच अभ्यास करून जागेलें मन आळाबंदा येता तो आत्म्याचे 
परमात्म्या कडेन अनुसंधान साधून ईश्वरा भितर विरगळावपाची थंडाय जोडटा. 
॥ १५॥ 

चड खातल्याक तसोच कितेंच खायना असल्याक, चड न्हिदतल्याक तसोच 
चड़ जागरणां करतल्याक हो योग घड़ना ॥ १६॥ 

योगाचो अभ्यास नेमस्तपणान खातल्या-पियेतल्याचे आनी 
चलतल्या-भोबतल्याचें, नेमस्तपणान वाबुरतल्याचे, नेमस्तपणान न्हिदून उड्डल्याचें 
दुख मारून उडयता. ॥ १७॥ 

बरे तरेन 'आळाबंदा हाडिलैं मन जेन्ना आत्म्याचेरूच थिरावता आनी 
वान्सांच्या सगळ्या भोगांची तान नाझी जाता तेन्ना मनीस योग-बुद्दीत थिरावलो 
म्हणटात. ॥ १८॥ 

वारे झणझण नाशिले सुवाते वेलो दिवो जसो हालना तशीच मन आंबळून 


परिशिष्ट १ | ८०३ 





योगाचो अभ्यास करतल्याची स्थिती जाता म्हणटात. ॥ १९॥ 

अभ्यासान आळाबंदा हाडिले मन जे दरोत थिरावता, जे दर्दोत त्या 
निवळळेल्या मनान मनीस आपणालो आत्मो पळोवन आत्म्यांत तुझ्टता, जे दशत 
बुक कळटा तसलें पुणून इंद्रियांक कळना असलें आनी अंत नाशिले सुख 
मनीस अणभवता, जे दर्शेत थिरावलो मनीस आत्म्याच्या खरेल्या रुपाकडसून 
केन्नाच हालना, जी दशा जोडटकूच तिचे परस हेर कसलीच जोड जो अदीक 
मानिना आनी जे दर्शेत थिरावतकूच केद्याय मोटेल्या दुखान जो चाळवना, ते 
दरेक दुखाची इलीय आफड जायना-असली योग नांवाची दशा समजुंची. 
निर्शेनासतना नित्शयान हो योग चलोवंचो. ॥ २०.२१.२२.२३॥ 

येवजणेन वयर सरिल्ल्यो सगळ्यो वान्सा सामक्यो सोडून आनी भोगचेल्या 
जिनसां कडसून इंद्रियांचे मारले मनानूच चोय वसल्यान बर करून आंवळून, 
धिराचे बुद्दीन ल्हवू-ल्हवू ते जिनस विसरून मनझान थंड जावंचें आनी आत्म्याचेर 
मन बरें करून थाराबन दुसरें कितेंच येवजुंचें न्हय. ॥ २४.१५ ॥ 

हुळहुळे आनी थारनाशिळें मन जंय जंय भायर चरूंक लागता थंय थंयसून 
ताका फाटीं ओडून आत्म्याचे सुवादीन करचे. ॥ २६॥ 

जागेले मन भोगचेल्या जिनसांवेलें सुटून आत्म्याचेर थारावन थंडावले, जागेली 
ओड नाशी जाली, जो पातका-मेकळो आनी ब्रह्मरूप जालो. असल्या मनशाक भौ 
बरें सुख मेळटा. ॥ २७॥ 

हे भारोन सदांच योगाचो अभ्यास करून पातकांतसून सुटिल्ल्या आनी 
योग-बुद्दीन चलतल्या मनशाक, ब्रहम्याक तेंकचेले अंत नाझिलें सुख असुदाय 
मेळटा. ॥ २८॥ 

योगाचो अभ्यास करून जागेलँ मन थिरावर्ले तो मनीस सगळे कडेन 
सारकेपणाचे नदरेन पळेता. आनी सगळ्या जिवांत आपुण आसां आनी आपणा 
भितर सगळे जीव आसात अडे समजता. ॥ २९ ॥ 

सगळे कडेन ईश्वर आसा आनी ईश्वरा भितर सगळे आसा आरं जो पळेता तो 
ईश्वराचे नदरे मुखावेलो कुशीन सरना आनी ताचेय नदरे मुखावेल्यान ईश्वर कुशीन 
सरना. ॥ ३०॥ 

सगळे कडेन एकलोच आत्मो आसा म्हणपाची जाची बुद्द जाली तो सगळ्या 
जिवांत आशिल्ल्या ईश्वराक भजता, तो कशेय तरेन चलो जाल्यार ईश्वरा भितरूच 
आसता. ॥ ३१॥ 

अर्जुना, संवसारांतल्या जिवांक सुख भोगू वा दुख भोगं तें सुख-दुख 

आपणाकूच भोगिल्लेवरी आपलेपणाचे सारके नदरेन जो लेखता तो सगळ्यांत 
व्हडलो योगी. ॥३२॥ 


अर्जुन विचारता-- 
कृष्णा, सगळो संवसार सारकेपणाचे नदरेन पळोवपाची जी ही बुद्द तुंबे 


सांगली ती मनाच्या हुळहुळेपणाक लागून चड वेळ तगत आहों म्हाका दिसना. 
॥३३॥ 

कित्याक, मन हुळहुळे, अवजाळी, बाडगना-जालें आनी हट्रळगें. वारे जरों 
आंवळून बांदूंक कठीण तदो मन आळाबंदा हाडूंक कठीण आरो म्हाका दिसता. 
॥ ३४ ॥ 
कुष्ण जाप दिता-- 

अर्जुना, मन हुळहुळे आनी आळाबंदा हाडूंक कठीण हांतूंत दुबाव ना. पुणून 
संवयेन आनी वैराग्यान (भोगचेल्या जिनसांची ओड सोडून) ते आळाबंदा हाडं 
येता. ॥ ३५॥ 

जाणे आपणाले मन आळाबंदा हाडूंक ना ताका सारकेपणाचे नदरेन सगळो 
संवसार पळोवपाचो हो योग धडूंक कठीण. पुणून संवयेन जाणे आपलें मन 
आळाबंदा हाडें ताच्यान वयर सांगिले यत्न-उपाय करून तो (योग) जोडुं येता 
॥ ३६॥ 
अर्जुन बिचारता-- 

कृष्णा, योग-बुद्दिचेर भावार्थ आसून लेगीत मन आळाबंदा होडूंक वावरूं नज 
जावन जागेलें मन ते बुद्दी वेले हालां तो मनीस ती बुद्द फळाक येनासतना मेलो 
जाल्यार ताका कसली गत मेळटा? ॥ ३७॥ 

योगा पसून भ्रष्ट जालो आनी ब्रह्माच्या मार्गात गदळ्ळेलो मनीस वार्‍यान 
तुटिल्ल्या कुपाच्या कुडक्या भाहेन आधारा-भायरो जावन ना सो जायना मू? 
॥ ३८॥ 

हे म्हगेले दुबाव तुर्वे मुळा थावन कातरून उडोवंक जाय. कित्याक, हो दुबाव 
कातरतलो असो तूं सोडून दुसरो कोणूच मेळपाचो ना. ॥ ३९ ॥ 
कुष्ण जाप दिता--- 

अर्जुना, (तूं म्हणटा तसलो मनीस) ह्या लोकांत आनी फुडल्याय लोकांत नासो 
जायना. कित्याक, बरी करणी करतलो कोणूच वायटाक केन्नाच पावना. ॥ ४०॥ 

पुण्यतायेच्यो करण्यो करतल्यांक जे लोक मेळटात तेच योग-बुद्दिच्या मार्गा 


[२०] 


शि 

- वयल्यान सकला पडिल्ल्या ह्याय मनशाक मेळटात. थंय तो जायतो काळ रावन, 


मागीर शुद्ध चलणुकेच्या पवित्र आनी गिरेस्त मनशांगेर जल्म घेता. ॥ ४१॥ 

ना जाल्यार, योग-बुद्दीन चलतल्या बुदवंत मनझांच्याच कुळांत तो जल्मता. 
(इतलें खरे) ह्या लोकांत हे तरेचो जल्म मेळप चड कठीण. ॥ ४२ ॥ 

ह्या दोय तरांच्या जल्मांत ताका आदल्या जल्मांतले संस्कार मेळटात. तो 
मागीर मोक्ष जोडूंक पर्थून वावुरता. ॥ ४३ ॥ 

तागेळी इत्सा नासतनाय ताका ती आदल्या जल्मांतली योग-बुद्दीन चलपाची 
संवयूच भोगचेल्या जिनसां कडसून पेल्यान काडून मोक्ष जोडचेल्या मार्गा वसल्यान 
ओडटा. योग-बुद्द समजून धेवचेळी जाका निखटी वान्सा जाता तोय वेदांतल्या फळ 
दिण्या करण्यां पेल्यान वेता आनी मोक्ष जोडटा. ॥ ४४ ॥ 

योग-बुद्दिच्या आधारान पोटतिडकीन वावुरतलो मनीस जायत्या जल्मांतले करट 
फळाक येवन पातकांच्या किल्मिसांतसून शुद्ध जावन मागीर व्हडली गत जोडटा. 
॥ ४५॥ 

योग-बुद्दीन चलतलो मनीस व्रतां-उपास करतल्या तपस्व्यां परस ऊंच. 
गिन्यानी मनझांकूय ऊंच. वेदांतल्यो फळ-दिण्यो करण्यो करतल्या कर्मिइ्टां परसूय 
ऊंच. देखून, अर्जुना, तूं योग-बुद्दीन वावुरतलो जा. ॥ ४६ ॥ 

ह्या सगळ्या योग-बुद्दीन वाबुरतल्या मनशांतूय, परत, जो ईश्वराचेर ध्यान-मन 
लावन ताचेर पातयेवन ताकाच भजता ताका हांव भौ बरो योग-बुद्दिचो मनीस 
लेखतां. ॥ ४७॥ 

हांगा सवो अध्याय संपता. 


सातवो अध्याय: ज्ञान-विज्ञान योग 


[२१] 

कुष्णान म्हळें--- 

अर्जुना, तुज्या मनाक ईश्वराची ओड लावन ताचेर आधारून, ज्या गिन्यानान 
तूं दुबाबां बगर ताका सारको बरो वळखशीत तें गिन्यान (आतां सांगतां) आयक. 
॥ १ ॥ 

अणभवा सयत हें गिन्यान कितेंच बाकी दवरिनासतना हांव तुका सांगतां. तें 
समजतकूच ह्या लोकांत पर्थून आनीक समजुपाचें कांय उरचें ना. ॥ २॥ 

हजारांत कोणूय एकलोच हें आत्म-गिन्यान जोडूंक वावुरता. गिन्यानी 
मनशांतूय कोणूय एकलोच ताका (ईश्वराक) खरेपणानशीं वळखता. । ३ ॥ 


८०६ महाभारत 


भूंय उदक उजो वारे अंत्राळ मन बुद्द आनी हांवकार मेळून आठ तरांचें हैं 
ईश्वरा्ले नीज. ॥ ४ ॥ 

हें सकयल्या पांवड्याचें नीज जालें. हाचे परस वयल्या पांबड्याचेँ तागेळे 
जीवरुपी एक नीज आसा. त्या जीवरुपी निजाचेर हो संवसार आधारून आसा. 
॥ ५ ॥ 

हीं दोन निजां सगळ्या जिवांचे मूळ म्हणपाचें ध्यानांत घे. सगळ्या संवसाराक 
जलमा घालतलो तसोच ना 'करतलो तोच (ईश्वर). ताचे परस व्हडलें आनीक 
किर्तेच ना. दोरयेंत मणी गुथतात ते भाहोन हो सगळो संवसार ताचे भितर गुथला. 
॥ ६.७॥ 

उदकाची पातळसाण तो. चंद्र-सुर्याचो उजवाड तो. सगळ्या वेदांत ३ कार 
तो. अंतराळांतलो नाद तो. मनझांतले मनीसपण तो. धर्तरेतलो परमळ आनी 
उज्यांतलें तेज तो. सगळ्या जिवांतलें जिवेपण तपां करतल्यांचें दांकळपण (तप) 
तो. सगळ्या जिवांचे सासणाचें बियाण तो. बुदवंताली बुद्द तो. तेजबंतांले तेज तो. 
फळाची वान्सा आनी ओड नाशिले बळिर्टालें बळगें तो. धर्म-नितीक आड येना 
असलो जिवांतलो मोग तो. ॥ ८.९.१०.११॥ 

सत्व, रज आनी तम ह्या तीन गुणांनी भरिलले जिनस ताचे पसुनूच जातात. 
पुणून तो तांचे सुवादीन ना; ते ताचे सुवादीन आसात. ॥ १२॥ 

[२२] 

ह्या तीन गुणांनी भरिल्ल्या जिनसांनी हो सगळो संवसार गदळळा. तांचे पेल्यान 
आशिल्ल्या आनी भंगना-जाल्ल्या ईश्वराक तो वळखना. ॥ १३॥ 

तीन गुणांनी भरि सामान्या भायलें हें तागेलें नीज पलतड मारूंक कठीण. जे 
ताकाच (ईश्वराक) पांयां पडटात तेच ह्या निजाचे पलतडीं पावतात. ॥ १४ ॥ 

पिर नइटे पाडे उणाक मनीस तांगेल्या आसुरी सबावाक लागून ताका पायां 
पडनात. तागेल्या निजान तांगेली बुद्द नागयल्या. ॥ १५ ॥ 

उजू चलणुकेचे चार तरांचे लोक ताका पांयां पडटात: पिडा भोगिले 
(दुखेस्त), आत्मगिन्यानाची इत्सा आशिले (जिज्ञासु), संवसारीक हित जोडूंक 
आरीले (हितार्थी) आनी आत्म्याक वळखलले (गिन्यानी). ॥ १६॥ 

हांचे भितर, 'जो सदांच योग-बुद्दीन फळाची वान्सा सोडून ताका एकल्याकूच 
भजता तो गिन्यानी चड ऊंच. त्या गिन्यानी मनशालो सगळ्यां परस चड मोगाचो 
तो (ईश्वर) आनी तोय ईश्वरालो चड मोगाचो. ॥ १७॥ 

हे चारूय तरांचे भक्त बरे. पुणून आत्म्याक वळखलो गिन्यानी मनीस ईश्वरालो 

आत्मोच कसोसों. कित्याक, फळाची वान्सा सोडून योग-बुद्दीन चलतलो तो 
मनीस ईश्वराच्याकूय आनीक व्हडली जोड ना अराँ मानता आनी ताचेरूच 
आधारून रावता. ॥ १८॥ 

हो सगळो संवसार म्हळ्यार वासुदेवाचेंच रूप अर्शै जायत्या जल्मां उपरांत 
समजून गिन्यानी मनीस ताका पांयां पडटा. अंसलो मोट्या अंतस्कर्णाचो म्हात्मो 
मेळूंक कठीण. ॥ १९ | 

आपणाले बडीर वचून वेगळी फळां जोड़पाच्या वान्सांच्या नादाक लागून 
जांची बुद्द होगडावल्या ते हेर देवांक भजतात. ॥ २०॥ 

जो जो भक्त देवाच्या ज्या ज्या रुपाचेर भावार्थ दवरून ताची पुजा करता, 
ताचो ताचो घट बरो भावार्थ ईश्वर त्याच रुपाचेर थारायता. ॥ २१॥ 

ताणे थारायिल्ल्या त्या भावार्थान तो त्या रुपाक पुजता आनी मागीर, ईश्वरानूच 
निर्मिली वान्सेचीं फळां तो जोडटा. ॥ २२॥ 

पुणून त्या इलेदो बुद्दिच्या लोकांक मेळटा तें फळ ना जावपा सारके आसता 
देवांक पुजतले लोक देवां सरीं पावतात आनी ईश्वराक पुजतले लोक ईश्वरा सरी 
पावतात. ॥ ३ ॥ 

अबुद्द लोक ईश्वराचे भंगना-जाले आनी सगळ्यांत ऊंच आनी व्हडलें रूप 
वळखना जावन ताका दिसना-जाल्ल्याक दिसता तसलो समजतात. ॥ २४॥ 

ताच्या निजान गुटलावललो तो सगळ्यांक दिसना. ताका जल्मना-जाल्ल्याक 
आनी भ॑ंगना-जाल्ल्याक हो गदळळेलो लोक वळखना. ॥ २५॥ 

अर्जुना, फाटले आतांचे आनी फुडले जीव तो जाणा पुणून ताका कोणूच नेणा. 
॥ ₹६॥ 

[२३] 

वान्सा आनी उबग हांचेपसून जाल्ल्या बर्‍या-वायटा सारक्या जुंबळ्यांनी बुद्द 
गदळून सगळे जीव ह्या संवसारांत धुस्पा-गोंदळांत पडटात. ॥ २७॥ 

बच्यो करण्यो करतल्या ज्या लोकांले पातक नाझी जालें ते बर्‍या वायटा 
सारक्या जुंबळ्यांच्या गदळांत तरून मेकळे जावन घट नित्शयान ईश्वराक 
भजतात. ॥ २८॥ 

म्हातारपण आनी मर्ण हातूंतसून सुटचे खातीर ईश्वराचे आधारून जे 
वावुरतात ते ब्रह्म अध्यात्म आनी करणी कितें ती समजतात. ॥ २९॥ 

अधिभूत, अधिदैव आनी अधियज्ञ हीं तिनूय ईश्वरा भितर आसात हें जे 
जाणात तांकां मरच्या वेळारूय ईश्वराचो उगडास जाता. ॥ ३० ॥ 

हांगा सातवो .अध्याय सोंपता. 


आठवो अध्याय : अक्षर-ब्रह्म-योग 


[२४] 
अर्जुन विचारता--- 
कृष्णा, ब्रह्म तें किते, अध्यात्म म्हळ्यार किर्ते, करणी म्हळ्यार किर्ते, अधिभूत 
कित्याक म्हणटात आनी अधिंदेव कित्याक म्हणटात. ॥ १ ॥ 
आनी हांगा हे कुर्डीत अधियज्ञ तो कोण. तो कसो आसता. आनी आपणाक 
आळाबंदा हाडटल्या मनशाक मरच्या वेळार ईश्वराचो उगडास कसो जाता. ॥२॥ 
कृष्ण सांगता--- 
जें ना-जायना आनी सगळ्यांत व्हडलें, तें ब्रह्म. ताच्या उक्ताडा आयिल्ल्या 
जीव-रुपाक अध्यात्म म्हणटात. जीव-रूप उक्ताडा हाडपाच्या वावराक करणी 
म्हणटात. ॥ २ ॥ 
जीव-रूप ना जावपाची जी दशा ती अधिभूत. जीव-रुपांत व्यापिले जे मूळ 
ब्रह्म तें अधिंदेवत. आनी हे कुर्डीत सगळ्यो पुजा भोगतलो अधियज्ञ तो खासा 
इश्वर. ॥ ४॥ 
म्हळ्यार, ब्रह्म धरून संवसारांत जें जे किर्ते जल्मा येता, जियेता आनी मरता वा 
म्हणुंया : जे किर्ते आसा, दिइटी पडटा आनी ना जाता तें सगळें ईश्वरार्चेच रूप. मागीर, 
मनशान आपणाक वेगळो कित्याक मानूंक जाय. आपलेपणाचो अभिमान सोडून 
ईश्वराच्याच हातांत आपणाक दिवन जियेवंक जाय. 
मरच्या वेळार ईश्वराचो उगडास करून जो कूड सोडून वेता तो ईश्वराच्याच 
रुपांत मेळटा हांतूंत दुबाव ना. ॥ ५॥ } 
मनशाक ज्या ज्या रुपाचें ध्यान लागिलें आसता ताका म पाच्या वेळार त्या 
त्या रुपाचो उगडास जावन तो कूड सोडटा, तेन्ना त्या त्या रुपाकूच तो पावता. 
॥६॥ 
देखून, सदां ईश्वराचो उगडास कर आनी जिये. ईश्वराचेर तुगेळें मन आनी बुद्द 
लायतकूच दुबाव नासतनां तूं ताचेसरीं पावतलो. ॥ ७॥ 
अभ्यासान मन थीर करून ताका दुसरे कडेन खंयच वचूंक दिनासतना 
ब्रह्माचे ध्यान करतकूच मनीस त्या ब्रह्मांत पावता. ॥ ८॥ 
सगळें जाणा जालें, पुर्वि्लि, संवसाराचेर शेक चलोवपी, कुस्कुटापरस कुस्कूट, 
सगळ्यांक पोसतुलें, येवजूंक येना-जाल्ल्या रुपाचें, सुर्या सारकें आनी काळखा 
पेल्यानचें जे ब्रह्म ताचो उगडास जो मनीस मरपाच्या वेळार थीर मनान भक्तीन 
आनी मन आळाबंदा हाडून दोनूय भोवयां मजगतीं बरे तरेन स्वास थारावन करता 
तो त्या ब्रह्मांत पावता. ॥ ९.१० ॥ 
८०८ 


हु जाड 


)" क 

वेद जाणा जाले लोक जिका ना जायनारिली सुवात म्हणटात, वान्सा सोडून 
वाबुरतले लोक जे सुवार्तेत भितर सरतात, जी सुवात जोडपा खातीर लोक 
ब्र्मचारीपणान चलतात ती सुवात खंयची हें तुका थोड्या उतरांनी सांगतां. 
॥ ११॥ 

इंद्रियांची सगळी कवडां धांपून काळजांत मन थीर करून स्वास मस्तकांत 
व्हरून आनी चित्त थिरावन, ब्रह्मरुपी ३ हें एकलेंच अक्षर तोंडान म्हणत, 
ईश्वराचो उगडास करीत कूड सोडून जो वेता तो हे व्हडले सुवातेर पावता. 
॥ १२.१३॥ 

दुसर्‍या कित्यार मन लायनासतना जो ईश्वराचोच सदां उगडास करता ताका 
ईश्वर मेळूंक सोपो. ॥ १४॥ 

ईश्वराक मेळून ही सुवात जोडिल्ल्या म्हात्म्यांक दुखाचे घर कसो खिणयाळो 
दुसरो जल्म मेळना. ॥ १५॥ 

[२५] 

अर्जुना, ब्रह्म-लोक धरून सगळ्या सुवातां वयल्यान मनशांक पर्थून पर्थून जल्म 
घेवन संवसारांत येवंचें पडटा. पुणून ईश्वरासरीं पावतकूच पर्थून जल्म धेवंचो 
पड़ना. ॥ १६ ॥। 

चार युगां हजार खेपो वचूंक जो वेळ लागता तो ब्रह्मदेवालो एक दीस. पर्थून 
चार युगां हजार खेपो वचूंक जो वेळ लागता ती ब्रह्मदेवाली एक रात. अशे जे 
समजतात तेच दीस आनी रात खरेपणानदीं जाणा-जाले लोक. म्हणचे. ॥ १७॥ 

म्हळ्यार, काळाच्या चाकांत आमचो चोवीस वरांचो एक दीस एका खिणा परसूय 
ल्हान. तांतूंतल्या भोगांक म्हत्त्व कसले आनी कितलें. 

ब्रह्मदेवालो दीस उजवाडटकूच दिसना-जाल्ल्यांतसून सगळे दिसतले जीव जल्मा 
येतात आनी ब्रह्मदेवाली रात जातकूच त्याच दिसना-जाल्ल्यांत दिसतले जीव ना 
जातात. ॥ १८॥ 

अर्जुना, तेंच हें जिवांचे मालें स्वतंत्र नाशिले भारोन भौन भौन जल्मून 
्रह्मदेवाळी रात जातकूच नारों जाता आनी ब्रह्मदेवाचो दीस जातकूच जल्मता. 
॥ १९॥ 

पुणून त्या दिसना-जाल्ल्या परस व्हडली आनीक एक सासणाची दिसना-जाली 
वस्त आसा. ती सगळे जीव नारो जाले जाल्यारूय नाझी जायना. ॥ २०॥ 

तिका दिसना-जाली (अव्यक्त) आनी नासना-जाली (अक्षर) म्हणटात. तिका 
व्हडली सुवात (परमगती) म्हणटात. तें ईश्वरालं व्हडळें घर. ती सुवात मेळटकूच 
थंयच्यान कोणूच पर्थनात. ॥ २१॥ 

जाचे भितर जीव रावतात आनी जाणे हो सगळो संवसार व्यापला तें व्हडळें 
ब्रह्म दुसऱ्या कित्यार मन लायनासतना भक्तीन जोडूं येता. ॥ २२॥ 
[२६] 
अर्जुना, योग-बुद्दीन चलतले मनीस खंयच्या वेळार मरतकूच पर्थून जल्मनात 
आनी खंयच्या वेळार मरतकूच पर्धून जल्मतात तो वेळ तुका सांगतां. ॥ २३ ॥ 
सूर्य उत्तरे दिकेन वचचेल्या स म्हयन्यांत पुनवेचे धवे पंद्र्शेत दिसा-उजवाडे 
मेले, ब्रह्म जाणा-जाले मनीस जाळूंक पेटयल्ल्या उज्यांतसून आनी त्या उज्याच्या 
जिबोळ्यांतसून ब्रह्म्यांत पावतात. ॥ २४ ॥ 
तशेंच, सूर्य दक्षिणे वशीन वचचेल्या स म्हयन्यांत उमाझेचे काळे पंद्ररोंत 
रातच्या वेळार मेलो योगी जाळूंक पेटयल्ल्या उज्याच्या धुंबरांतसून चंद्रलोकाक 
वचून फार्टी पर्थता. ॥ २५ || 
उत्तरायण आनी शुक्ृपक्ष म्हळ्यार सेवेचो मार्ग, दक्षिणायन आनी कृष्णपक्ष म्हळ्यार 
स्वार्थाचो मार्ग. सेवेच्या मागनि मेळटा ती मुक्ती. स्वार्थाच्या मार्गान मेळटा तें बंधन. 


सेवेचो मार्ग गिन्यानाचो. स्वार्थाचो मार्ग अन्नाडीपणाचो. 
धवी (गिन्यानाची) आनी काळी (अन्नाडीपणाची) अञ्यो ह्या संवसाराच्यो 


सासणाच्यो दोन वाटो मानल्यात. एके वाटेन गेलो मनीस पर्थून येना. दुसरे वाटेन 
गेलो पर्थून येता. ॥ २६॥ 

ह्यो दोन वाटो कळटकूच कोणूच मनीस स्वर्गाचे आस्तेन गदळना. देखून 
अर्जुना, तूं सदांच योग-बुद्दीन चलतलो जा. ॥ २७॥ 

हैं समजतकूच योग-बुद्दीन चलतलो मनीस वेद हिकल्यार पुजा-पनस्कार 
केल्यार ब्रतां-उपास चलयल्यार आनी दान-धर्म केल्यार झास्रांत जें पुण्यतायेचें 
फळ सांगळां तें सगळे फाटीं उडयता आनी ताचे परस ऊंच अशे पयले सुबातेर 
पावता. ॥ २८ ॥ 

हांगा आठवो अध्याय सोंपता. 


णववो अध्याय : राजविद्या-राजगुह्य योग 


[२७] . 
कुष्णान म्हळें--- 
दुसर्‍यांचीं उणी पळोवपी तूं न्हय. तूं अंदुखो न्हय. देखून, चड गुमानित (गुह्य) 
अशें हें अणभवान भरिलें गिन्यान हांव आतां तुका सांगतां. तें. समजतकूच तूं 
वायटांतसून वाटावतलो. ॥ १॥ 

हें गिन्यान सगळ्या विद्यांत म्हाळगडें. सगळ्या गुमानितांत म्हाळगर्डे. पवित्र 
आनी बर्‍यांतलें बरें. हार्चे फळ दोळ्यांक घणघणीत बरें दिसता. तें चलोवंक सोपे 
आनी भंगना असले. ॥ २॥ 
अर्जुना, ह्या पवित्र गिन्यानाचेर जे पातयेनात ते ईश्वराक मेळनासतना 
जल्म-मर्णाच्या संवसारांत घुटमळटात. ॥ ३ ॥ 
दिसना-जाल्ल्या आपल्या रुपान ईश्वरान हो सगळो संवसार व्यापला. ताचे 
भितर ताच्या आधारार सगळ्यो वस्ती रावतात. तो ताच्या आधारार रावना. ॥ ४॥ 
पळे, तागेले युक्तिचे बळें. वस्तींक जलमा घालतलो तो. वस्तिंचो आधार तो. 
तरी आसतना तो वस्तीत रावना. ॥५॥ 
सगळे कडेन व्हांवतलो वाव जसो सदांच अंत्राळांत आसता तश्यो सगळ्यो 
वस्ती ताचे भितर आसतात. संवसार सोंपत्या वेळार सगळ्यो वस्ती तागेल्या निजा 
भितर रिगतात आनी संवसार लागत्या वेळार तो त्यो पर्थून भायर सोडटा. ॥ ६.७॥ 
निजाचे सुवादीन पडून उपाय चलना-जाले हैं सगळें बस्तिंचें मालें तो तागेल्या 
निजाक धोंकसून पर्थून पर्थून भायर सोडटा. ॥ ८ ॥ 
अर्जुना, ताका ह्या करण्यांत कर्तुत्वाचो अभिमान आनी फळाची ओड ना. तो 
त्यो आपणाक लागून धेना जाल्ल्यान ताका त्या करण्यांचो पास पड़ना. ॥ ९ ॥ 
ताचे नदरेतळा हालतल्यो आनी हालना-जाल्ल्यो सगळ्यो वस्ती जल्मा येतात. 
ह्या कारणान संबसारार्चे चाक घुंवता. ॥ १० ॥ 
[२८] 
तो वस्तिंचो मोटो व्हडलो धनी. तागेलें हैं व्हडलें रूप नकळ-जाले पिरो 
मनशाची कूड घेतिल्ल्या ताचो अवमान करतात. ॥ ११ ॥ 
तो 'अंतर्यामी' म्हुण मनांत आसता. ताका लोक वळखनात. 
तरातरांच्या दुबावांनी भरिले तांगेळें गिन्यान फुकट. तांगेळें मन थार्‍यार ना. 
कित्याक, राक्षेसांळी आनी दैत्यांली बुद्द गदळावपी बड तांणी घेतल्या. ॥ १२ ॥ 
पुणून, देवांली बड घेतिले मोट्या अंतस्कर्णाचे लोक वस्तिर्चे सरना-जालें मूळ 
कारण ईश्वर म्हणपाचें समजून दुसर्‍या कित्यार मन लायनासतना ताका भजतात. 
॥ १३॥ 
ते गिन्यान जोडूंक वाबुरतले, घट नित्शयाचे, सदांच थीर मनाचे लोक तागेली 
तुस्त गावन आनी पांयां पडून ताका मोगान भजतात. ॥ १४॥ 
दुसरे कांय जाण, सगळो संवसार आनी तो (ईश्वर) एक म्हणपाच्या 
एकचाराच्या समजान ताका भजतात. कांय जाण संवसारा पसून तो वेगळो 
म्हणपाच्या वेगळेचाराच्या समजान ताका भजतात कांय जाण तोच जायत्या 

रुपांनी सगळ्या संवसारांत व्यापला म्हणपाच्या जायतेचाराच्या समजान ताका 
भजतात. ॥ १५॥ 

वेदांत सांगिली पुजा तो. स्मृतींत सांगिल्ल्यो पुजा तो. श्राद्धांत पितरांक 
दाखोवंचेलो निवेद्य तो. जिवांचे खाण जेवण आनी वखद तो. पुजे वेळार होरावंचेलो 
मंत्र तो, पुजेत लागतलें तूप तो, पुजे वेळार पेटोवचेलो उजो तो आनी त्या उज्यांत 
उडोवचेलो जिनसूय तो. ॥ १६॥ 

ह्या संवसाराचो बापु, आवय, आजो आनी पोसतलो तो. मनशांनी जाणा 
जावपाची पवित्र वस्त ब्रह्मरुपी अकार, ऋग्वेद सामवेद आनी यजुर्वेद्रूय तो. 
॥ १७॥ 

जिवांनी जोडचेली व्हडली सुवात तो. जिवांक खाण-जेवण भरयतलो तो. 
जिवांचो धनी तो. जिवांची बरी-वायट करणी पळेतलो तो. जिवांची रावंचेली सुवात 
तो. जिवांचो आलासरो तो. जिवांचो बरे-मागतो इस्ट तो. जिवांक जल्मा घालतलो 
तो. जिवांक मारतलो तो. जिवांची विसव घेवंचेली सुवात तो. जिवांची कोठी तो. 
जिवांचे भंगना-जालें बियाण तो. ॥ १८ ॥ 

अर्जुना, तोच ओत घालता. पावसाच्या रुपान घर्तरेर घार्ले उदक तोच 
किरणांनी ओडून घेता आनी पर्थून धर्तरेर सोडटा. तो जिवांचें जीवपण आनी मर्ण. 
र्जे आसा तें तो आनी जें ना तेय तो; ॥ १९॥ 

[२९] 

तीन वेद जाणा जाले जे लोक वेदांत सांगिल्ल्या पुजांनी ताका (ईश्वराक) 
पुजून, सोमरोस पियेवन, पातकां-मेकळे जावन स्वर्गाची वाट मेळूंक मागणी 
करतात तांकां तांगेले पुण्यायेचें फळ कसोसो इंद्र-लोक मेळून थंय ते भौ बरी दैवी 
सुखां भोगतात. ॥ २०॥ 

तो व्हडलो स्वर्गलोक भोगून तांगेले पुण्यायेचो वांटो सोपतकूच ते मर्णलोकांत 
परते येतात. हे भारोन फळाची वान्सा धरून तीन वेदांत सांगिल्ल्यो करंण्यो 
करतल्यांक स्वर्गार आनी मर्ण लोकांत येरादारी घालचेली जोड मेळटा. ॥ २१ ॥ 

दुसर्‍या कित्यार मन लाय नासतना ईश्वराक चिंतून जे लोक ताका पुजतात 
त्या सदांच ताचेर ध्यान लायिल्ल्यांक तो नवी जोड-जाड दिता आनी तांगेली 
पोरणी जोड-जाड राखता. ॥२२॥ 

आनी अर्जुना, जे कोण दुसर्‍या देवांचेर भावार्थ दवरून ताका पुजतात तेय 
आड रितीन ताकाच पुजतात. ॥ २३ ॥ 

सगळ्यो पुजा भोगता तो ईश्वरूच आनी फळ दिता तोय (धनी) तोच. पुणून 

असो तो म्हणपाचें जे सारके वळखनात ते निसरून मर्णळोकांत पडटात. ॥ २४॥ 

दवांक पुजतले देवां सरी वेतात. पितरांक पुजतळे पितरां सरी वेतात. 
भुतावळीक पुजतले भुतां सरी वेतात आनी ईश्वराक पुजतळे ईश्वरा सर्री वेतात. 
॥ 7 ॥ 

[३०] 

जो भक्तीन ईश्वराक पान फूल फळ वा उदक ओंपता तो शुद्ध अंतस्कर्णाचो 
मनीस. ताची भेट ईश्वर घ्रेता. ॥ २६॥ 

अर्जुना, तूं जी करणी करता, जें खाण खाता, जी पुजा करता, जें दान दिता, 
जे उपास आनी व्रता करता तीं ताका ओप. ॥ २७॥ 

अशे करतकूच करण्यांच्या बर्‍या-वायट फळांच्या बांदपांतसून तूं मेकळो 
जातळो आनी फळांची वान्सा सोड़पाचे योग-बुद्दीन तुगेळें मन निवळून 
जल्म-मणचि येरादारींतसून सुटून तूं ईश्वरा सरीं पावतलो. ॥ २८ ॥ 

सगळ्या जिवांक तो सारको लेखता. ताचो कोण अपुबयिचो ना आनी कोण 
निखड्ायेचोय ना. पुणून जे ताका मोगान भजतात ते ताचे भितर रावतात आनी 
तोय तांचे भितर रावता. ॥ २९ || 

मनीस वायट चलणुकेचो आसलो जाल्यारूय दुसर्‍या कित्यार मन 
लायनासतना ताका पुजता, ताका बरे चलणुकेचो संत कसोच मानूंक जाय. 
कित्याक, ताका पुजपाचो तागेलो नित्हाय बरो. ॥ ३० ॥ 

तो रोखडोच बरे चलणुकेचो धर्मिइट मनीस जातलो आनी सासणाची थंडाय 
जोडटलो. अर्जुना, ताची भक्ती करतल्याची केन्नाच वाट लागना, हें तूं सारके 
समजून घे. ॥ ३१ ॥ 

जे जल्माचे पातकी तेय आनी बायलो वैश्य तशेच सुदिरूय ताचेर आधारून 
रावतकूच व्हडळी सुवात जोडटात. म्हणटकूच, पुण्यवंत अशे जे ताचे भक्त तांची 
गजाल कित्योक सांगूंक जाय. ह्या खिणयाळ्या आनी सुख नागिल्ल्या मर्णलोकांत 
तूं जल्मा आयला देखून ताका भज. ॥ ३१.३३ | 

तू ताचेर मन लाय. ताचो मोग कर. ताका पूज. ताका पांयां पड. हे भाठोन, 
योग-बुद्दीन चळून ताकाच ब्हडली जोड कशी लेखतकूच तूं ताकाच वचून 
मेळटलो. ॥ ३४॥ 


हांगा णववा अध्याय सापता. 


घावो अध्याय : विभूति योग 


[३१] 

कुष्णान म्हळें--- 

अर्जुना, तूं आनीक एक फावट म्हगेली सांगणी आयक. हांव ती तुका तुज्या 
बर्‍या खातीर सांगतां. ॥ १। 

देव आनी व्हडले व्हडले ऋषी ईश्वराचे मूळ नकळत. कित्याक, तोच 
(ईश्वरुच) त्या देवाले आनी क्रर्षिले कारण. ॥ २ ॥ 

जो कोण ताका जल्मना जालो, मूळ -नाशिलो, लोकांलो मोटो शोक चलयतलो 
धनी म्हणपार्चे समजता तो मनशां भितर गदळना-जालो मनीस. तो सगळ्या 
पातकांतसून मेकळो जाता. ॥ ३॥ 

खरे-लटके समजुपाची बुद्द, आत्म्याचें गिन्यान, गदळना-जावप, सोंशीकपण, 
खरेपण, इंद्रिया आळाबंदा हाडप, मनाची थंडाय, सुख दुख जल्म मर्ण भंय, तसोच 
भ॑य नासप, दुसऱयाक पिडा दिना-जावप, सारकेपणाचे नदरेन पळोवप, धादोसपण, 
ब्रतां उपास चलोवप, दानधर्म करप, कीर्त-अपकीर्त, येस-अपेस ह्यो जिवांच्यो 
तरेकतरा कळा ईश्वरा पसुनूच जातात. ॥ ४.५॥ 

जांचेपसून संवसारांतळी ही पिळगी जाली ते मरीचि बी सात आनी तांचे 
आदले चार व्हडले ऋषी तशेच स्वायंभुव बी मनू, हांतूंत ईश्वराचें बळगें आसून ते 
ताच्या मनाचे येवजणेन जाल्यात. ॥ ६॥ 

हो तागेलो विस्तार आनी तो करपाची तागेली युक्त जो खरेपणान समजता तो 
योग-बुर्दीत घट बरो थिरावता हांतूंत दुबाव ना. ॥ ७॥ 

तो सगळ्याचे मूळ. ताचे पसून सगळो विस्तार जाता. अरो मानून शाणे लोक 
ताची भक्ती करतात आनी ताका भजतात. ॥ ८॥ 

ते ताचेर मन दवरून, ताका जीव ओंपून एकामेकांक ताच्या संबंदाची 
शिकवण दिवन आनी .ताच्यो गजाली सांगून सदांच तुटतात आनी सुखी 
आसतात. ॥ ९॥ 

सदांच सुखा-समाधानान आशिल्ल्या आनी ताका मोगान भजतल्या मनशांक 
तो बुद्दिची एक युक्त दिता; तिणे ते ताचे सरी पावतात. ॥ १० ॥ 

अर्जुना, तांचे काकुळटेनूच तो तांगेल्या अंतस्कर्णात रावन घणघणीत 
गिन्यानाच्या दिव्यान तांगेल्या अजाणपणाचो काळोख नासो करता. ॥ ११॥ 

[३२] 

अर्जुन बिचारता-- 


८१४ 

तो व्हडलें ब्रह्म. तो व्हडली सुवात. तो चड पवित्र वस्त. तो सासणाचो 
लकलकीत आत्मो. तो पयलो देव. तो जल्म-नाशिल्लो, तो सगळ्यांक व्यापतलो 
अर ताका सगळे ऋषी-नारद आसित देवल आनी व्यास-म्हणटात; आनी तूंय 
तेंच म्हाका सांगता. ॥ १२.१३ ॥ 

कृष्णा, तूं जे हैं म्हाका सांगता तें सगळें हांव खरै मानतां. कित्याक, देव 
आनी दैत्य तागेळें रूप नेणात. तूं जाणा. ॥ १४॥ 

तो जिवांक जल्मा-घाळतलो जिवांचो धनी. देवांलो देव. संवसाराक पोसतलो 
चड़ बरेलो आत्मो. तो खासा आपणाल्या बळग्यान आपणाक वळखता. ॥ १५॥ 

ज्या विस्तारान हे सगळे लोक व्यापून तो रावला तो तागेलो दैवी बिस्तार तूं 
म्हाका पुरायान सांग. कृष्णा, सदांच तागेले ध्यान करून हार्वे ताका कसो 
वळखुंचो, कसल्या कसल्या रुपांत हांबे तागेले ध्यान करचें. ॥ १६.१७॥ 

तागेलो विस्तार आनी तो करपाची तागेली युक्त आनीक एक फावट म्हाका 
सारकी सांग. अमृता वरी तुगेले उलोवप आयकता आसतना हांव धादोशी जायना. 
॥ १८॥ 
_ कुष्ण जाप दिता-- 

बरे आसा. हांव तागेलो म्हाल-मुखेल लकलकीत विस्तार तुका सांगतां. 
अर्जुना, तागेल्या विस्ताराक अंत ना. ॥ १९ || 

सगळ्या जिवांल्या अंतस्कर्णात आशिल्लो आत्मो तो. जिवांलो जल्म, मदली दशा 
आनी मर्णूय तो. ॥ २०॥ 

आदित्य-देवां भितर विष्णु तो. उजवाड़ाच्या गुळ्यां भितर किर्णा आशिल्लो सूर्य 
तो. वार्‍या-देवां भितर मरीचि तो. नक्षत्रां भितर चंद्र तो. ॥ २१॥ 

वेदां भितर सामवेद तो. देवां भितर इंद्र तो. इंद्रियां भितर मन तो. जिवां भितर्ले 
जाणपण तो. ॥ २२॥ 

द्रं भितर शंकर तो. यक्ष आनी राक्षेसां भितर कुबेर तो. वसूं भितर उजो तो. 
ऊंच तेमकांच्या पर्वतां भितर मेरू पर्वत तो. ॥ २३ ॥ 

पुरयतां भितर म्हालगडो बृहस्पती तो. सेनापतीं भितर स्कंद तो. उदकाच्या 
कोरडी भितर समुद्र तो. ॥ २४॥ 

मोटेल्या ऋषीं भितर भृगू तो. उतरां भितर एकोर्डे अक्षर 3 तो. पुजांभितर 
मोन्यानी' करचेलो जप तो. थीर वर्तीं भितर हिमालय तो. ॥ २५॥ 

रुखां भितर पिंपळ तो. देवै-रुशी भितर नारद तो. गवयां भितर चित्ररथ गवय 
तो. सिद्धां भितर कपिल मुनी तो. ॥ २६॥ 

घोड्यां भितर, दुदसागरांतसून अमृत काडच्या वेळार भायर सरिल्लो उंचकानो 
घोडो उच्चैःश्रवा तो. मोट्या हतयाँ भितर ऐरावत तो. मनशाँ भितर राजा तो. 
॥ ₹७॥ 

झा्रां भितर वज्र तो. गायां भितर वान्सा-भागयणी (कामधेनु) तो. सतत जल्मा 
घालतलो मोग तो. सोरपां भितर वासुकी तो. ॥ २८॥ 

नागां भितर शेष तो. उदकांतल्या देवां भितर वरुण तो. पितरां भितर तांगेलो 
राजा अर्यमो तो. निवळायण्यां भितर यमराज तो. ॥ २९ ॥ 

दैत्यां भितर प्रहलाद तो. मेज-माप करतल्यां भितर काळ तो. सावदां मितर 
शींव तो. रोवण्यां भितर गरूड तो. ॥ ३०॥ 

नेटान धांवतल्यां भितर वाव तो. झास्रां धरतल्यां भितर (परशु) राम तो. नुस्त्या 
भितर मानगें तो. न्हंयां भितर गंगा तो. ॥३१ ॥ 

निर्मिल्ल्या वस्तिंचें मूळ, ताळ आनी मदली दशाय तो. विद्यां भितर आत्म्याक 
वळखुपाची विद्या तो. वाद धालतल्यांचो वाद तो. ॥ ३२॥ 

अक्षरां भितर अ तो. आनी समासां भितर दोनूय आंगांक सारके म्हत्व 
आशिल्लो जुंबळो समास तो. सोंपना-जालो काळ तोच. सगळे वशीन तोंडां 
आशिल्लो संवसार निर्मितलोय तो. ॥ ३३ ॥ 

सगळ्यांक व्हरतळे मर्ण तो. फुडाराक जल्मतल्यांचें मूळ तो. बायलां भितर 
कीर्त गिरेस्तकाय (श्री) वाचा (बाक) याद (स्मृती) बुद्द (मेधा) धिरिइटाय (धृती) 
आनी सोंसणूक (क्षमा) तो. तसोच, सामगितां भितर मोटेले सामगीत तो. पदां 
भितर गायत्री पद तो. म्हयन्यां भितर मार्गशीर तो. रुतूं भितर वसंत रुतू तो. 
॥ ३४.३५॥ 

फटयतल्यांचो जुगार तो. तेजबंतांले तेज तो. जिखतल्यांचे जैत तो. 
वावुरतल्यांचो वावर तो. सात्वीक मनशझांतलें सत्व तो. ॥ ३६ ॥ 

वृष्णिचे पिळगेंतलो वासुदेव तो. पांडवां भितर अर्जुन तो. वेदांचो अर्थ जाणा 
जाल्ल्या मुनीं भितर वेदव्यास तो. शास्त्रा जाणा जाल्ल्यां भितर शुक्र तो. ॥ ३७॥ 

आळाबंदा हाडटल्यांचो दांडो तो. दुसर्‍यांक जिखूंक येवजितल्यांचें राजकर्ण तो. 
गुमानितांतलें मोनेपण तो. गिन्यानी मनशझांले गिन्यान तो. ॥ ३८॥ 

सगळ्या वस्तिंची जी बी तीय तो. ताचे बगर आसत अगी हालतली आनी 
हालना-जाल्ली वस्त ना. ॥ ३९॥ 

अर्जुना, ताच्या घणघणीत विस्ताराक अंत ना. हो विस्तार तुका हांवें थोड्या 
भितर सांगलो. ॥ ४०॥ 

व्हडवीक कान्त वा बळगें हांणी जी जी वस्त भरिल्ठी आसत ती ती ताच्या 
तेजाच्या इल्ल्याश्या वांट्यापसून जाल्या अशें तूं समज. ॥ ४१ ॥ 
अर्जुना, येदोय हो विस्तार समजून तुका कितें करचें आसा. हो सगळो 
संवसार तागेल्या इल्ल्याइया एका वांट्यांत व्यापून तो रावला. ॥ ४२ ॥ 
हांगा धावो अध्याय सोपता. 


इकरावो अध्याय: विश्वरूप-दर्शन योग 
[३३] 


अर्जुनान म्हळें-- 

म्हजेर उपकार करूंक आत्म्याक वळखुपाची ही जी विद्या तुंबें म्हाका सांगली 
तिणे म्हजो गदळ गेलो. जिवार्चे जावप आनी ना-जावप तशीच तागेली सरना 
जाली व्हडविकूय हार्वे तुजे कडसून विस्तारान आयकली. ॥ १.२॥ 

तुंवे जशीं हीं तागेलीं वर्णनां केलीं तशे तरेचें तागेलें व्हडविकेन भरिलैँ रूप हांव 
पळोवंक सोदतां. तागेलें तें सोंपना जालें रूप म्हज्यान पळोवं येत अरो तुका 
दिसता जाल्यार म्हाका तें दाखय. ॥ ३.४॥ 
कुष्णान म्हळें--- 

अर्जुना, ताचीं तरेकतरा लकलकीत जायत्या रंगांची आनी आकृतायांचीं 
इांबरांनी आनी हजारांनी रुपां तुका दाखयतां. तीं तूं पळे. आदित्य वसू रुद्र दोन 
अश्विनीकुंबर तशेच वाऱया-देव पळे. आदीं कोणेच पळोवंक नाशिर्ली जायतीं नवलां 
पळे. ॥५.६॥ 

हाळतलो आनी हालना-जालो सगळो संवसार, तर्शेच हेर र्जे किर्ते तूं पळोवंक 
सोदता तें आयज एकठावले पळे. ॥७॥ 

पुणून तुगेल्या ह्याच दोळ्यांनी तुज्यान तागेलें हैं रूप पळोवंक जावंर्चे ना. 
देखून हांव तुका दुसरी एक दिव्य नदर दितां. हे नदरेन व्हडविकेन भरिली विस्तार 
करपाची तागेली तांक तूं पळे. ॥८॥ 
संजयान धृतराष्ट्राक म्हळें--- 

कृष्णान हे भाशन उलोवन अर्जुनाक ईश्वरार्चे व्हडविकेन भरि रूप दाखयलें. 

त्या रुपाक जायतीं तोडां आनी दोळे आशिले. तांतूंत जायतीं नवलां दिसतालीं. 
ताका जायते चकचकीत अलंकार आशिल्ले आनी ताणे जायर्ती लकलकीत शस्रां 
उबारिलीं. ताणे स्वगविर्ली फुलां माळिली आनी तसलींच आंगावलीं घाली. ताणे 
स्वर्गावयळें गंद लायिळे. तो सगळ्या नवलांनी भरिलो, अंत नाशिलो, सगळे वशीन 

तोंडा आशिल्लो देव आशिलो. मळबांत हजारांनी सुर्याचो उजवाड एकदम पडत 
जाल्यार तो त्या उजवाडावरी जातलो. ॥ ९.१०.११.१२ ॥ 

थंय त्या देवांल्या देवाचे कुर्डीत जायत्या तरांनी वांटिलो आनी एकठांय जालो 
सगळो संवसार (भूत भविष्य वर्तमान हे तिनूय काळ उत्पत्ती स्थिती आनी लयाचे | 
प्रक्रियेत) अर्जुनाक दिइटी पडलो. ॥ १३॥ | 

ह्या चमत्कारान अजाप जावन आनी आंगार कांटो फुलून अर्जुनान तकली 
सकला बागोवन हात जोडून ईश्वराक म्हळें, ॥ १४॥ 

[३४] 

देवा, तुगेले कुर्डीत म्हाका सगळे देव तशींच तरेकतरा जिवांची मार्ली, 
साळकांचेर बशिलो ब्रह्मदेव, सगळे ऋषी आनी स्वगवियले सोरोप दिश्टी पडटात. 
॥ १५॥ 

जायते बावळे पोटां तोंडां आनी दोळे आशिल्लो, सगळे वशीन अंत नाशिल्ल्या 
रुपांचो तूं दिसता. संवसाराच्या धनया, तुगेले ताळ, कांड आनी मुळूय म्हाका 
दिञ्टी पडना. ॥ १६॥ 

माथ्याक मुकुट धालो, गदा आनी चक्र घेतिलो उजवाडाचो गुळो, सगळे 
वशीन झगझगपी, दोळ्यांनी पळोबंक कठीण. पेटिल्ल्या उज्यावरी वा सुर्यावरी चोय 
वशीन लकलकपी आनी वर्णनां करूं नज असो तूं म्हाका दिसता. ॥ १७॥ 

ना जायना-जाछेँ, समजून धेवचेलें ब्हडळें ब्रह्म तूं. ह्या संवसाराचो व्हडलो 
आलासरो तूं. तूं भंगना जालो. तूं सासणाच्या धर्माचो राखणो. तूं सासणाचो 
आत्मो कसो म्हाका दिसता. ॥ १८॥ 

तूं मूळ, ताळ आनी कांड नाशिल्लो, अंत नाशिल्ल्या बळग्याचो, अंत 
नाशिल्ल्या बावळ्यांचो, चंद्र आनी सूर्य हे दोळे आशिलो, पेटिल्ल्या उज्यावरी 
तोंडाचो आनी आपणाल्या तेजान ह्या संवसाराक तापोबपी असो तूं म्हाका दिसता. 
॥ १९॥ 

मळब आनी धर्तरी हांचे मदळें हें अंत्राळ आनी सगळ्यो दिशा तुंबें एकल्यान 
व्यापल्यात. हैं तुगेले चमत्काराचें खर. रूप पळोवन तिनूय लोक थर्त भियेला. 
॥२०॥ 

देवाले मेळे तुजे भितर आलासर्‍याक रिगतात. कांय जाण भियेवन हात जोडून 
राखणे खातीर तुका गाराणें घालतात.. मोटेल्या ऋषिंचे आनी सिद्धांचे मेळे 
'संवसाराचें बरें जावं' म्हणून, तोखणायेच्या जायत्या गितांनी तुगेली तुस्त गायतात. 
॥२१॥ 

रुद्र आदित्य वसू साध्यदेव विश्वेदेव दोन अश्विनीकुंवर, वाप्यादेव पितर आनी 
गंधर्व यक्ष दैत्य आनी सिद्ध हांचे मेळे मेळून सगळेच तुजे कडेन अजापान 
पळेतात. ॥ २२ ॥ 

देवा, जायत्या तोंडांचें जायत्या दोळ्यांचें जायत्या बावळ्यांचें जायत्या जांगांचें 
जायत्या पांयार्चे जायत्या पोटांचे आनी जायत्या सुळ्या दांतांचें भयांकृत आरो 
तुगेले हैं रूप पळोवन सगळे लोक तसोच हांव थर्त भियेलां. ॥ २३ ॥ 

मळबाक तेंकिलळो लकलकपी जायत्या रंगांचो, तोंडा पेचिल्लो, जळजळीत 
मोट्या दोळ्यांचो असो तुका पळोवन देवा, म्हगेळें काळीज कलकल्लां. म्हाका धीर 
जायना आनी म्हज्या मनाक थंडाय दिसना. ॥ २४॥ 

भयांकृत सुळे दांत आशिर्छी आनी संवसार-खेवावेळच्या उज्यासारकीं तुगेलीं 
तोंडा पळोवन म्हाका दिशा समजनात आनी म्हज्या जिवाक सुख जायना. धनया, 
म्हजी काकुळट कर. ॥ २५॥ 

धतरेवेल्या राजांच्या मेळ्यां सयत धृतराष्ट्राले ते सगळे पुत, भीष्म द्रोण तसोच 
कर्ण आमगेल्याय सैन्यांतल्या म्हालगड्या झुजाऱयांसयत सगळे जाण, सुळ्या 
दातांनी विकराळ दिसपी तुगेल्या भयांकृत तोंडांत तरतरीत रिगतात; आनी -कांय 
जाणालीं माथी चिडून तुगेल्या दातां मजगत ते दिरकले दिसतात. ॥ २६.२७॥ 

न्हंयांच्या उदकाचे जायते लांडे जरो समुद्रा वसल्यानूच धांवतात तरी मनीस 

लोकांतले हे झुजपी चाय वशीन पेटिल्ल्या तुगेल्या तोंडांत रिगतात. ॥ २८ ॥ 

` जीं पिसोळीं पेटिल्ल्या उज्यांत मरपा खातीर मोट्या नेटान रिगतात, तरो हे 
लोक मरपा खातीर तुगेल्या तोंडांत मोट्या नेटान रिगतात. ॥ २९ || 

तूं ह्या सगळ्या लोकांक गिळून तुगेल्या पेटिल्ल्या तोंडांनी तांकां चाय वशीन. 
भौन भौन चाट्टा. देवा, तुगेलो खर उजवाड आपणाल्या लकलकान सगळो संवसार 
भरून ताका तापयता. ॥ ३०॥ 

खर रूप घेतिल्लो तूं कोण म्हणपाचें म्हाका सांग. देवा, तुका हांव पांयां पडटां. 
उपकार कर.. सगळ्यांत पयल्या वयल्या तुका बारकायेन वळखूंक हांव आंबडेता. 
कित्याक, तुगेळी ही करणी म्हाका समजना. ॥ ३१॥ 
कुष्ण म्हणटा-- 

लोकांक ना-करतलो चड मातिलो' काळ हो. तो हांगा लोकांक ना करूंक 
उठला. तूं झुजलो ना जाल्यारूय एकामेकां आड सैन्यांत उबे आझिले हे सगळे 
झुजपी ना जावपाचे आसात. ॥ ३२ ॥ 

देखून ऊठ. जैत जोड. झात्रूंक जिखून भाग्याक चडिलै राज्य भोग. देवान हांकां 

आदींच जिवानशी माल्ल्यात. अर्जुना, तूं फकत निमताक धनी जा. ॥३३॥ 

देवान मारिल्ल्या ह्या द्रोणाक आनी भिष्माक, जयद्रथाक आनी कर्णाक तंच 
हेर. शूर झुजप्यांकूय तूं मार. भियेवं नाका. झुजूक लाग. झुजांत तूं शत्रूंक 
जिखतलो. ॥ ३४॥ 

[३५] 

संजयान म्हळें--- 

कृष्णाले हें म्हणणे आयकून अर्जुन लडलडून हात जोडून तकली बागोवन 
पांयां पडून थर्त भियेवन धुस्मट्या ताळ्यान देवाक पर्थून म्हणूंक लागलो : ॥ ३५॥ 

देवा, तुगेले ब्हडले किर्तीन संवसार जायतो भुरकुट्टा आनी तांतूंत रंगता; राक्षेस 
भियेवन धाय दिशांनी धांवतात आनी सिद्धांचे मेळे तुका पांयां पडटात. हैं सगळें 
फावोर्शेच आसा. ॥ ३६॥ 

अगा म्हात्म्या, ब्रह्मदेवा परसूय व्हडल्या, सगळ्यांच्या मूळ कारणा, अंत 
नाशिल्ल्या देवांच्या धनया, संवसाराक व्यापतल्या, तूं ना जायना-जालो, दिसतलो, 
दिसना-जालो आनी त्या दोय पेल्यानचो. तुका ते कित्याक पांयां पडचे नात? 
॥ ३७॥ 

तूं पयलो वयलो देव. तूं पुर्विलो आत्मो. तूं ह्या संवसाराचो आनी निमाणो 
व्हडलो आलासरो. तूं जाणा-जालो आनी जाणा जांवंचेलो. तूं जोडपाची व्हडली 
सुवात. अंत नाशिल्ल्या रुपांच्या देवा, तुंबें हो संवसार व्यापला. ॥ ३८ ॥ 

वारो यम उजो वरूण चंद्र ब्रह्मदेव आनी पणजो तूं. तुका हजारांनी नमस्कार. 
भौन भौन तुका नमस्कार. तुका फुडले वशीन आनी फाटले वशीन नमस्कार. 
तुका सगळेच वशीन नमस्कार. तूं अंत नारिल्ल्या बळग्याचो. तूं मेज-माप 
नाझिल्ल्या पराक्रमाचो. तुजे भितर सगळो संवसार  आस्पावता. देखून तूं सगळो. 
॥ ३९.४० | 

हालतल्या आनी हालना-जाल्ल्या ह्या संवसाराचो तूं बापुय. तू पुजूंक 
फावो-जालो. तूं जाणटेलो. तूं चड भौमानेस्त. तुजे सारको कोण ना. तिनूय 
लोकांत. सर्त नागिल्ल्या बळग्याचो तूं. तुज्याकूय आनीक व्हडलो खंयसून आसत. 
॥४१.४२.४३॥ 

देखून संवसाराच्या धनया, हांव म्हगेळें आंग बागोवन पांयां पडून उपकार कर 
म्हुण मागणी घालतां. जसो बापुय पुताचो, इठट इइटाचो आनी घोव आपणाले 
बायलेचो गुन्यांव पोटांत घालता तसो तूं म्हगेलो गुन्यांब पोटांत घाल. ॥ ४४ || 

आदीं केन्नाच पळोवंक नाशिले तुगेळें हैं रूप पळोवन हांव भुरकुटलां आनी 

तरी आसतना भंयान म्हर्जे मन चड़ काचाबूल जालां. देखून, धनया, म्हजेर 
` उपकार कर आनी तुगेलें ते आदलेंच रूप म्हाका दाखय. आदले भारोनूच तुका 


पळोवंक हांव सोदतां. हजार भुजांच्या, संवसाराचें रूप घेतिल्ल्या देवा, तूं आदल्या 
रुपाचो जा. ॥ ४४.४५.४६ ॥ 
| [३६] 

कृष्ण म्हणटा--- 

अर्जुना, तूं सोडून जें आदीं कोणेंच पळोवंक नाशिले तें हैं ईश्वराळे तेजवंत अंत 
नाशिछं आदळले आनी व्हडलें संवसार-रूप तुजेर तुइट्रन हांवें तुका दाखयलें. 
॥ ४७ || 

वेद शिकून, पुजा-पनस्कार करून शास्राचो अभ्यास करून, दान-धर्म करून 
वा पुण्यतायेच्यो करण्यो करून खर ब्रतां-उपास चलोवन असले तरेच्या रुपान तो 
ह्या मनीस-लोकांत तूं सोडून कोणाक दिसूंक ना. ॥ ४८॥ 

ताचें हें असलें भयांकृत रूप पळोवन तूं भियेवं नाका आनी सथरविथर जावं 
नाका. भंय सोडून सस्त मनान तूं पर्थून तेंच ताचें आदर्ले रूप बरे करून पळे. 
॥ ४६ || े 
संजय सांगता--- 

कृष्णान अझै उलोवन भियेल्ल्या अर्जुनाक धीर दिलो तेन्ना तागेर्ले मन थारावलें 
आनी तो ध्येयभानार आयलो. ॥ ५०.५१ ॥ 
कुष्णान म्हळें-- 

दिसूंक चड कठीण अशे हें रूप तुर्वे पळेले तै पळोबंक देव लेगीत सदांच 
आशेतात. ॥ ५२ ॥ 

जसो तुका तो दिसलो तसो वेद शिकून व्रता-उपास करून वा दानधर्म आनी 
पुजा-पनस्कार करून दिसना. ॥ ५३ ॥ 

दुसर्‍या कित्यार मन लाय नासतना ताची भक्ती करून असले तरेच्या ताका 
कोणाच्यानूय खरेपणान वळखूं येता, पळोवंक येता आनी ताचे भितर रिगूय येता. 
॥ ९४ ॥ 

अर्जुना, ही सगळी करणी तागेली ह्या समजान जो वावुरता. जो ताका व्हडली 
जोडचेली वस्त कशी लेखता, जो ताचो मोग करता, जाका संवसारांत हेर 
कसलीच ओड ना, जो कोणाच जिवाचो दात्रू न्हय, तो ताचे सरीं पावता. ॥ ५५ | 

हांगा इकरावो अध्याय सोँपता, 


बाराबो अध्याय : भक्ति योग 


[३७] 

अर्जुन विचारता-- 

हे भाशेन, जे भक्त दिसता तसल्या देवाक भजतात आनी जे भक्त ना जायना 
जाल्ल्या आनी दिसना-जाल्ल्या ब्रह्माक भजतात तांचे भितर योग-बुद्द भौ बरी 
जाणा जाले भक्त कोण. ॥ १॥ 

कुष्ण जाप दिता-- 

ताचेर (ईश्वराचेर) मन लावन, ताचेर भावार्थ दवरून जे कोण ताका भजतात 
ते योग-बुद्दीन चलतल्या भक्तांत ऊंच. ॥ २॥ 

पुणून ना जायना-जालैँ, वर्णना करूं नज जालें, दिसना जाले; सगळे कडेन 
व्यापिले, चिंतूंक येना जाले, संवसारांत आसून आपणाक तो लागून धेना जाले, 
बदलना जाले आनी सासणाचें असलें जें ब्रह्म ताका जे कोण भजतात ते इंद्रियांचे 
माले बर करून आळाबंदा हाडून सगळे कडेन सारके बुद्दीन चलतले आनी 
सगळ्या जिवांचें बरे करपांत रंगिले लोकूय ताकाच जोडटात. ॥ ३.४ ॥ 

दिसना जाल्ल्या ब्रह्माची ओड जांकां चड तांकां अदीक त्रास पडटात. 
कित्याक, कूड आिल्ल्याक दिसना जाल्ल्या ब्रह्माची वाट मोट्या कडटान मेळटा. 
॥ ५॥ 

पुणून जे कोण सगळ्यो करण्यो ईझ्वराचेर सोडून, ताकाच जोडचेली व्हडली 
वस्त लेखून दुसर्‍या कित्याचेरूच मन लाय नासतना तागेल्या दिसता तसल्या 
रुपाचे ध्यान करतात आनी ताकाच भजतात त्या ताचेर मन लायिल्ल्या मनशांक 
मर्णान भरिल्ल्या संवसाराच्या समुद्रांतसून कळाव लाय नासतना तो वयर काडटा. 
॥ ६.७॥ 

तूं ताचेरूच मन लाय, ताचेर बुद्द थाराय. म्हणटकूच, फुडाराक तूं मरतकूच 
ताचे भितरूच रावतलो, हांतूंत दुबाव ना. ॥८॥ 

पुणून तुगेले मन ताचेर घट बरें थारावंक तुका तांकना जाल्यार तें आळाबंदा 
हाडून ताचें ध्यान एकसारकें करपाचे संवयेन तूं ताका जोडची वान्सा धर. । ९ ॥ 

मन आळाबंदा हाडून ताचें ध्यान एकासारकें करपाची संवयूय तुका तांकना 
जाल्यार, तुगेल्यो सगळ्यो करण्यो ताचे खातीर करचेलो हावेस तूं धर. ताचे 
खातीर करण्यो करुनूय तूं मोक्ष जोडूंक पावतलो. ॥ १० ॥ 

हेंय करूंक तुका तांकना जाल्यार,- योग-बुद्दीन चित्त ताचेर थारावन, मन 
सुवादीन दवरून सगळ्या करण्यांचे फळ तूं सोड. ॥ ११॥ 

कित्याक, मन आळाबंदा हाडून तार्चे ध्यान करपाचे संवये परस तुगेल्यो 
सगळ्यो करण्यो ताचे खातीर आसात अशें गिन्यान आसप चड बरें. ह्या गिन्याना 
परस योग-बुद्दीन ताचेर मन थारावप चड बरे. ताचेर मन थारावपा परस 
करण्यांचे फळ सोडून दिवप चड बरे. करण्यांचें फळ सोडटकूच मनाक थंडाय 
मेळटा. ॥ १२॥ 

[३८] 

जो कोणाच जिवाचो द्वेस़ करिना, सगळ्यांचो इइट तसोच सगळ्यांची 
काकळूत आशिल्लो, म्हजेपणाची ओड नाशिलो, कर्तुत्वाचो अभिमान नारिलो, 
सुख-दुख सारकीं लेखतलो, दुसऱ्यांचे गुन्यांव सोसतलो, सदां धादोशी, योग-बुद्दीन 
चलतलो, इंद्रियां आळाबंदा हाडिलो, घट नित्हायाचो, मन आनी बुद्द ईश्वराक 
ओपिल्लो असो जो भक्त तो ताचे अपुर्बयेचो. ॥ १३.१४॥ 

जाका पळोवन लोक कांचवेनात आनी लोकांक पळोवन जो कांचवेना, जाय 
जलें मेळून जो भुरकुटना, दुसप्यार्ले बरें पळोवन जाका दुस्वास जायना, भंय 
आनी उबगण हांचे पसून जो मेकळो तो ताचे अपुबयिचो. ॥ १५॥ 

आस्त नाशिल्लो, कुडीन आनी मनान निर्मळ, आळसाय नाशिल्लो, बरे-वायट 
लागून घेना-जालो, दुसऱयान पिडल्यार कटी जायना जालो, फळाचे आस्तेन 
कसलीच करणी करिना-जालो असलो जो भक्त तो ताचे अपुर्बयेचो. ॥ १६॥ 

जाय जलें मेळून जो भुरकुटना, नाका जाले मेळून जो उबगना, आशिर्ले 
होगडावल्यार जो खेद करिना, नाठिलें मेळपाची जो वान्सा धरिना, जाणे बरै आनी 
वायट सोडलें असो जो भक्तिवंत तो ताचे अपुबयिचो. ॥ १७॥ 

शत्र आनी इश्ट हांकां सारको, तसोच मान-अवमान, थंड-हून, सुख-दुख 
हांतूंत सारको, कसलीच ओड नाशिल्लो, निंदा आनी तोखणाय जाका सारकी, तोंड 
सुवादीन आणशिल्लो, जै किर्ते मेळटा तितल्यान धादोशी, घरा-दाराची ओड नारिल्लो, 
थीर बुद्दिचो असो जो भक्तिबंत तो ताचे अपुबयिचो. || १८.१९ ॥ 

जोडचेले व्हडले वस्ती भाशेन ताका लेखून आनी ताचेर पातयेवन, मर्णातसून 
मेकळो जावपाचो हो पवित्र उपाय हांवें सांगिले भारोन जे चलयतात ते भक्त ताचे 
चड़ अपुबयिचे. ॥ २० ॥ 


हांगा बारावो अध्याय सोंपता. 


तेरावो अध्याय : क्षेत्र-क्षेत्रज्ञ-विभाग योग 


1३९] 

कृष्ण सांगता--- 

अर्जुना, हे कुडीक शेत म्हणटात आनी ह्या शेताक जो वळखता ताका 
गिन्यानी लोक दोत-कामती म्हणटात. ॥ १ ॥ 

सगळ्या शोतां भितलो शेत-कामती ईश्वर. शेत आनी शेत-कामती हांचें 
गिन्यान तें खरेलें गिन्यान. ॥ २ ॥ 

तें शेत तें किर्ते, तें कशे तरेचें, तांतूंत कसले बदल जातात, तें कित्या पसून 
जाता आनी तो शेत-कामती कोण, ताचें बळर्गे किर्ते तै म्हजे कडसून तूं आतां 
आयक. ॥ ३ ॥ 

हें सगळें वेदांच्या तरेकतरा स्तोत्रांनी जायते तरेन वेगळ्या वेगळ्या ऋषिंनी 
गोवन दाखयलां आनी फोडणिरोन ब्रह्मसूत्रांतल्या पदांनीय गावन दाखयलां. ॥ ४ | 

भूंय उदक उजो वाव अंत्राळ हीं पांच मोटेळीं भुतां, हांवकार बुद्द तरच 
दिसना-जलें निज, कान दोळे बी धा इंद्रियां आनी एक मन आनी नाद तेंकप 
सुवाद रूप वास मेळून इंद्रियांचे पांच भोग, इत्सा वीट सुख दुख हाडा-मांसाची 
कूड जाणपण आनी धीर मेळून जें जाता तें होत ताच्या विकारां सयत हार्वे तुका 
सांगले. ॥ ५.६॥ 

पोली बडाय नासप, धर्मिञ्टायेचे धोंग नासप, दुसर्‍याक पिडना-जावप, 
दुसर्‍यान केली पिडा सोसून घेवप, उजूपण, गुरुची सेवा, कुडिची आनी मनाची 
निर्मळसाण, थीरपण, मन आळाबंदा हाडप, भोगचेल्या जिनसांची ओड नासप, 
कुर्तुत्वाचो अभिमान नासप, जल्म मर्ण म्हातारपण रोग आनी दुख ह्यो आपणाक 
लागिल्ल्यो पिडा अरे समजप, करण्यांच्या फळाची ओड नासप, घर-दार 
बायल-भुरगीं हांतूंत गुल जायना जावप, जाय जालें आनी नाका जले घडल्यार 
दोनूय सारके बुद्दीन लेखप आनी दुसर्‍या कित्यार मन लाय नासतना ईश्वराची 
एकल्याचीच भक्ती करप, एकले-एकसुरे निर्मळ सुवातेर रावप, लोकांले भुरावळींत 
रावंची रूच नासप, आपणालो आत्मो आनी परमात्मो एक म्हणपाचें गिन्यान 
आसप, संवसाराच्या येरादारींतसून सुटप, होच ह्या खरेल्या गिन्यानाचो हेत. ह्या 
सगळ्याक जाणवीक वा गिन्यान म्हणटात, हाच्या उफाड्टी नेणवीक. 
॥ ७.८.९.१०.११॥ 

जाणा जाबंचेली वस्त कितें ती तुका आतां सांगतां. ती जाणा जातकूच मनीस 
मर्ण नारिली सुवात जोडटा. मूळ नाशिले व्हडळे ब्रह्म तीच ती जाणा जावचेली 


८२४ 


परिशिष्ट १ ८२५ 


वस्त. ताका आशिर्ले म्हणनात आनी नागिरलेंय म्हणनात. ॥ १२॥ 

ताका सगळे वशीन हात-पांय आसात. तहे ताका सगळे वशीन दोळे, 
तकल्यो आनी तोंडां आसात. ताका सगळे वशीन कान आसून तें ह्या संवसारांत 
सगळे कडेन व्यापून रावता. ॥ १३ | 

ताचे भितर सगळ्या इंद्रियांचे गुण आशिलेवरी दिसतात. तरी आसतना ताका 
कसलींच इंद्रियां नात. तें कोणाकूच लागि ना तरूय सगळ्यांचो भार घेता. तर्दोच 
तें गुणां-मेकळे. तरी गुण भोगता. ॥ १४ | 

तें जिवांचे भायर आसा तरो भितर आसा. तें हालना आनी हालता. तें चड 
बारकिले देखून इंद्रियांक कळना. तें पयस तद लागींय आसा. ॥ १५॥ 

ताचे वेगळे वेगळे वांटे जाले नासले तरूय जिवां भितर तें वेगळें वेगळें 
वाँटिल्ल्यावरी रावलां. जिवांक भरयतर्ले गिळटलें आनी जलमा घालतलें तेंच. ॥ १६॥ 


ताका जोतिंची जोत आनी काळखा पेल्यानचें म्हणटात. जाणवीक तेंच. जाणा 
जावंचेले आनी जाणविकेन कळचेलेय तेंच. तें सगळ्यांच्या अंतस्कर्णात बसलां. 
॥ १७॥ 

हे भाठोन, शेत तदच जाणवीक आनी जाणा-जावंचेळी वस्त हांवें तुका 
सांगली. हें बरे करून समजतकूच ईश्वराचो भक्त ईश्वराच्या रुपांत मेळूंक फावोसो 
जाता. ॥ १८॥ 

[४०] 

नीज (प्रकृति) तसोच आत्मो (पुरूष) हीं दोनूय मूळ नाशिर्छी, वान्सा वीट बी 
विकार तशेच सत्व रज तम हे गुण निजापसून जाल्यात. ॥ १९ ॥ 

कूड आनी इंद्रियां हांगेल्या कर्तुत्वाचे तांकीक मूळ नीज म्हणटात. सुख-दुख 
भोगपाचे तांकीक मूळ आत्मो म्हणटात. ॥ २० ॥ 

आत्मो निजान घडिले कु्डीत बसून निजापसून जल्मले सत्व रज तम बी गुण 
भोगता. ताका बर्‍या-वायट कुसव्यांत जल्म मेळचें कारण बरी-वायट फळां दितल्या 
तीन गुणां कडेन ताचो वांगड जमता हें. ॥ २१॥ 

हे कुडींत राविल्ल्या आत्म्याक सरशी रावन पळेतलो, बर्‍या-वायट करण्यांक 
हुंकारे दितलो, कुडिचो आनी इंद्रियांचो भार घेतलो, सुख-दुख भोगतलो मोटेलो 
धनी व्हडलो आत्मो आनी गुणां पेल्यानचोय म्हणटात. ॥ २२॥ 

हे भारेन आत्म्याक आनी गुण आशिल्ल्या निजाक जो वळखता तो कसोय 
चल्लो जाल्यार पर्थून जल्मा येना. ॥ २३ ॥ 


८२६ महाभारत 





कांय जाण आत्म्याचेर मन थिरावन आपले भितर मनान आत्म्याक पळेतात. 
कांय जाण नीज वावराडे आसून आत्मो वोगी रावन तांच्यो करण्यो पळेता 
म्हणपाचे सांख्य-बुद्दीन आत्म्याक पळेतात, तर कांय जाण फळाची वान्सा सोडून 
आपणाल्यो करण्यो परमात्म्याक ओपचे योग-बुद्दीन आत्म्याक पळेतात. ॥ २४ | 

एक ध्यान मार्ग. दुसरो ज्ञानमार्ग. तिसरो कर्ममार्ग. 

पुणून ह्यो बुद्दी नकळ-जाले कांय जाण दुसर्‍यांली सांगणी आयकून आत्म्याचें 
ध्यान करतात. दुसर्‍यांले सांगणेर पातयेलले तेय लोक मर्णाच्या संवसारा पलतडीं 
पावतात. ॥ २५॥ 

[४१] 

अर्जुना, हालतली आनी हालना जाली जी कसलीय वस्त जल्मा येता ती शेत 
आनी शेत-कामती हांच्या एकठावपान जल्मता अरो तूं समज. ॥ २६॥ 

परमेश्वर सगळ्या वस्तींत साइकेपणान रावला. पुणून त्यो वस्ती नाश्यो 
जातकूच तो ना जायना. हे नदरेन जो ताका पळेता तो सारके नदरेन पळेता. 
॥ २७॥ 

परमेश्वर संवसारांत सगळे कडेन सारको आसा म्हणपार्चे जो पळेता, तो 
आपुण आपलो घात करिना. देखून तो व्हडले सुवातेर पावता. ॥ २८ || 

करण्यो सगळे तरेन निजा कडसून घडटात. तसोच आत्मो त्यो करण्यो 
करिना हें जो पळेता तो सारके नदरेन पळेता. ॥ २९ || 

वस्तिंची वेगळीं रुपां एकल्यांतूच आसात आनी त्या एकल्यांतसुनूच 
संवसाराचो विस्तार जाला अरो जेन्ना कोणूय पळेता तेन्ना तो ब्रह्म जोडटा. ॥ ३० ॥ 

अर्जुना, ह्या भंगना जाल्ल्या परमात्म्याक मूळ आनी गुण नाशिल्ल्यान तो 
कुडींत रावनूय कसलीच करणी करिना आनी ताका करणेचो लेपूय लागना. 
॥३१॥ : 

सगळे कडेन व्यापिले अंत्राळ पातळ देखून कित्याकूच दशिर्ले ना (ताका जसो 
कसलेच बरे-वायट वस्तिचो लेप लागना) तसो कुडींत सगळे कडेन आलिल्ल्या 
आत्म्याक कुडिच्या बर्‍या वायट गुणांचो लेप लागना. ॥ ३२ ॥ 

जसो एकलो सूर्य हो सगळो लोक उजवाडायता तसो रोत-कामती आत्मो 
कुडिर्चे सगळे शेत उजवाडायता. ॥ ३३ | 

हे भाठोन, कुडिचें होत आनी शेतकामती आत्मो हांचे मितर्ले अंतर जे कोण 
गिन्यानाच्या दोळ्यान पळेतात ते ब्रह्म जोडूंक पावतात. ॥ ३४ ॥ 

हांगा तेरावो अध्याय सांपता. 


चौदावो अध्याय : गुणत्रय-विभाग योग 


[४२] 


कुष्णान म्हळें--- 

गिन्यानांत सगळ्यांत बरे आनी व्हड गिन्यान हांव तुका आनीक एक फावट 
सांगतां. तें कळटकूच सगळ्या विचारवंत मनशांक हे कुडींतसून सुटल्या उपरांत 
व्हडले फळ मेळ्ळां. ॥ १ ॥ 

ह्या गिन्यानाचेर आधारून ईश्वराच्या रुपांत मेळिले लोक संवसार घडच्या 
वेळार जल्मनात आनी संवसार मोडच्या वेळारूय मणर्चि दुख भोगिनात. ॥ २ ॥ 

अर्जुना, नीज हो ईश्वराचो कुसवो. तांतूंत तो गर्भ दवरता. तांतूंतसून सगळ्या 
जिवांचो जल्म जाता. ॥ ३ ॥ 

सगळ्या कुसव्यांत ज्यो कुडी जल्मतात तांचो मुखेल कुसवो हें नीज म्हळ्यार 
आवय आनी तांतूंत बीं ओपतलो ईश्वर हो बापुय. ॥ ४ ॥ 

अर्जुना, निजापसून जाले सत्त्व, रज आनी तम हे तीन राजू भंगना-जाल्ल्या 
कूडकार जिवाक कुर्डीत बांदून दवरतात. ॥ ५॥ 

तांतलो सत्वगुण निर्मळ. देखून जाणविकेक उजवाड दिता आनी त्रासा-मेकळो 
आसता. कूडकार जिवाक तो सुखाच्या आनी जाणविकेच्या पासान बांदता. ॥ ६॥ 

रजगुण हो ओडीन भरिलो. ताचे पसून नर्वे जोडपाची तान आनी जोडिले 
वस्तिची ओड जल्मता. तो कूडकार जिवाक करणी करपाच्या पासान बांदता. 
॥७॥ 

तमगुण हो नेणविर्केतसून जाली आशिल्ल्यान तो सगळ्या कूडकार जिवांक 
गदळायता. तांकां चत्राय-नासप, आळसाय आनी न्हीद हांणी बांदून घालता. 
॥८॥ 

सत्वगुण जिवाक सुखाची ओड लायता. रजगुण करणेची ओड लायता. तर 
तमगुण तागेली जाणवीक धांपून ताका चत्राय नासपाची ओड लायता. ॥९॥ 

अर्जुना, रज आनी तम ह्या गुणांक सकला चेपून सत्वगुण 'वयर सरता. सत्व 
आनी तम गुणांक चिडून रजगुण वयर सरता. तसोच सत्व आनी रज गुणांक 
चिडून तमगुण वयर सरता. ॥ १०॥ 

हे कुर्डीत काना-दोळ्यां सारक्या इंद्रियांच्या सगळ्या दारांनी जेन्ना जाणविकेचो 
उजवाड पडटा तेन्ना सत्वगुण वाडला अदो समजुर्चे. ॥ ११॥ 

रजगुण वाडटकूच, भोगपाच्या जिनसांचो वसवस, वावुरपाचो नाद, ` करण्यो 


८२७ 

करूंक लागप, धादोसपण नासप, मेळत ताचे उत्फरके आसप हीं वयर सरतात. 
॥१२॥ 

तमगुण वाडटकूच जाणविकेचो उजवाड वचून नेणविकेचो काळोख पडप, 
वावराची उबगण येवप, धंग नासप आनी मत गदळप हीं वयर सरतात. ॥ १३ ॥ 

सत्वगुण वाडटकूच जेन्ना कूडकार जीव मरता तेन्ना तो खरेली जाणवीक 
आशिल्ल्या देवांच्या निर्मळ लोकांत पावता. ॥ १४॥ 

रजगुण वाडटकूच मेल्यार, करण्यांची ओड आशिल्ल्या मनीस-लोकांत तो 
जल्मता. तेच भाठोन, तमगुण वाडटकूच मेल्यार सावदां-शेवण्यां सारक्या 
मोनजातींत तो जल्मता. ॥ १५ ॥ 

बरे करणेचें फळ सात्वीक आनी निर्मळ. तर रजगुणांचे फळ दुख. आनी 
तमगुणांचें फळ नेणवीक अडे आसता. ॥ १६॥ 

सत्वगुणा पसून जाणवीक जाता आनी रजगुणा पसून निखटो वसवस जाता. 
तमगुणा पसून धग नासप मन गदळप तशीच नेणवीक जाता. ॥ १७॥ 

सत्वगुणाक लागिले मनीस वयर सरतात. रजगुणी मनीस मदल्या लोकांत 
तिइटतात. उणाक गुणाक लागिले तमगुणी मनीस सकला नर्क-लोकांत वतात. 
॥ १८॥ ` 

सारके नदरेन पळेतलो मनीस जेन्ना निजाच्या सत्व रज आनी तम ह्या तीन 
गुणां बादत हेर करणी करतलो कोण ना अ समजता आनी त्या तीन 
गुणांपेल्यान आशिल्ल्या रोत-कामतीक वळखता तेन्ना तो ईश्वराच्या रुपांत पावता. 
॥ १९ ॥ 

ज्या तीन गुणांपसून कुडी जल्मतात ते गुण उपून जो कूडकार जीव पलतडीं 
वेता तो जल्म मर्ण आनी म्हातारपण हांच्या दुखांतसून सुटून अज्रंबरपण जोडटा. 
॥ २० || 


अर्जुन विचारता--- 

हे तीन गुण उपता ताच्यो कुर्वो कसल्यो. तागेली चलणूक कसली आसता 
आनी तो हे तीन गुण कहो उपता. ॥२१॥ 
कृष्ण जाप दिता--- 

अर्जुना, गिन्यानाचो उजवाड, वावराचो नाद आनी मत गदळप मेळून तीन 
गुणांची कामां घडूंक लागतकूच तांतूतर्ली कांय दुखदिणी आसतात म्हणून जो 
उबगना ' आनी तीं कामां थांबतकूच तांतूंतली कांय सुखदिणी आसली म्हणून जो 
तीं पर्थून वान्सिना; आंगाक लागून धेना जाल्ल्या वरी सस्त बसून जो गुणांच्या 


[७३] 

फळांनी चाळवना, गुण आपणालीं कामां करतात अशे समजून जो वोगी रावता 
आनी कशेच तरेन गणमणना, जाका सुख आनी दुख सारके, जो आपले भितर 
धादोशी, जाका माती फातर आनी भांगर सारके, जाका जाय-जालै आनी 
नाका-जार्ले मेळून दोनूय सारकीं, जो विचारवंत, जाका आपली निंदा आनी 
तोखणाय सारकी, जाका मान-अवमान सारको, जाका इझ्टॉर्चे आनी इात्रुंचे पाखे 
सारके, जो फळाचे आस्तेन कसलीच करणी करिना, ताणे तीन गुण उपले अर 
मानचें. ॥ २२.२३.२४.२५॥ 

जो घटायेच्या मोगान एकल्या ईश्वराक भजता तो हे तीन गुण बरे तरेन उपून 
ब्रह्मरूप जावंक फावोसो जाता. ॥ २६॥ 

कित्याक, मरना-जाल्ल्या आनी भंगना जाल्ल्या ब्रह्माची, सासणाच्या धर्माची 
आनी खळना-जाल्ल्या चड व्हड सुखाची सुवात म्हळ्यार खासा ईश्वर. ॥ २७॥ 

हांगा चौदावो अध्याय संपता. 


पंद्राबो अध्याय : पुरुषोत्तम योग 


[४४] 
कृष्ण सांगता--- 
जार्चे मूळ वयले वशीन, जाचे खांदे सकयले वशीन आनी वेद हीं जाचीं पानां 
ताका ना जायना-जालो पिपळाचो रूख (अश्वत्थ) म्हणटात. हो रूख जो वळखता 
तो वेद जाणा-जाल्लो मनीस. १। १ ॥ 
अश्वत्थ म्हळ्यार आयज आसल्यार फाल्यां ना असलो. आयच्या सारको फाल्यां 
न्हय असली. 
तीन गुणांनी मातिल्ल्यो आनी पांच भोगांच्यो आंकप्यो फुटिल्ल्यो ताच्यो 
ताळयो वयर आनी सकल पातळळ्यात; आनी करण्यो करूंक लायतलीं तार्ची 
पाळा सकला मनीसलोका मेरेन लांब पावल्यांत. ॥ २॥ 
ह्या रुखाचें हें असले रूप, ताचो अखेर, आरंभ आनी आधार समजना. खोल 
गेल्ल्या पाळांचो हो पिपळ हांवपणाची आनी म्हजेपणाची ओड नाशिल्ल्या घट 
शस्रान हाणून, मागीर, जे सुवातेर पाविलले मनीस पर्थून संवसारांत पर्थनात ती 
सुवात सोदून काडची आनी जाचे पसून संवसाराचो पुर्बिलो विस्तार जाला त्याच 
मूळ आत्म्याक आपुण शरण वेतां अहं समजुँचे, | ३.४॥ 
कर्तुत्वाचो अभिमान नाशिले, मत गदळना-जाले, धर दार आनी बायल 
भुरग्यांचे ओडिचो अवगुण जिखिले, कूड़कार आत्मो आनी परमात्मो मेळून दोगूय 

एक म्हणपाच्या गिन्यानांत सदां थिरावले, वान्सेतसून साप मेकळे जाले, सुख-दुख 
नांवाच्या एकामेकां आड जुंबळ्यांतसून सुटिले, पिशेपण नाशिले लोक ते 
नासनाशिल्ले सुवातेर पावतात. ॥ ५ ॥ 

तिका सूर्य चंद्र आनी उजो उजवाडायना. थंय वतकूच मनीस फाटीं पर्थनात. 
ती ईश्वराली सुवात. ॥ ६ ॥ 

ईश्वराचोच सासणाचो वांटो मनीस लोकांत जीव जावन, निजांत आझिलीं पांच 
इंद्रियां आनी सर्वे मन हांकां आपणा कडेन ओडून धेता. | ७॥ 

वारो जसो फुलांतसून वास व्हरता, तसो कुडिचो धनी जीव, कूड जोडटा वा 
सोडटा तेन्ना हीं पांच इंद्रियां आनी मन आपले वांगडा घेवन वेता. ॥ ८ ॥ 

कान दोळे कात आनी जीब तरंच नाख आनी मन हांचेर बसून हो जीव 
भोग भोगता. ॥ ९॥ 

मत गदळ्ळेल्या लोकांक तो जीव कूड सोडून वेता आसतना वा कुडींत 
आसतना वा तीन गुणांसयत भोगता आसतना दिसना. पुणून गिन्यानाचे दोळे 
आइिल्ल्यांक तो दिसता. ॥ १०॥ 

योग-बुद्दीन चलतल्या आनी यत्न उपायान वावुरतल्या मनशांक तो आपणाले 
कुडींत. आशिल्लो दिसता. पुणून जांचीं मनां निवळून शुद्ध जावंक नात आनी जे 
मंदमती तांकां तो यत्न उपायान वावरुनूय दिसना. ॥ ११ ॥ 

[४५] 

सुर्यात आशिलें तेज सगळो संवसार उजवाडायता, जें चंद्रांत आनी उज्यांत 
आसा तें तेज इश्वराचेंच अराँ तूं समज. ॥ १२॥ 

धतत रिगून तो तागेल्या तेजान सगळ्या जिवांक आधार दिता; आनी 
उदकाळो चेंद्र जावन सगळी रुखावळ पोसता. ॥ १३॥ 

ईश्वर उजो . जावन जिवांचे कुडीत रावन भायर-भितर येत्या-वेत्या स्वासान 
भरून पियेवंचेले चाटचेलें चाबचेले आनी चोखचेले अझ चार तरार्चे खाण 
जिरयता. ॥ १४॥ 

आनी तो सगळ्यांच्या अंतस्कर्णात बरे तरेन रावला. ताचे पसून उगडास 
आनी इंद्रियांचे गिन्यान जाता आनी ना जाता. सगळ्या वेदांत जाणा जावपाची 
वस्त ती तोच. वेदान्ताचो रचतलो तो आनी वेदांचो अर्थ जाणा जालोय तो 
॥ १५॥ 
[४६] 

ना जाता तसलो आनी ना जायना-जालो अदो दोग जीव संवसारांत आसात. 
हालतल्या आनी हालना जाल्ल्या सगळ्या वस्तींक ना जातात तसले जीव 

म्हणटात. आनी त्या वस्तींत थीर रावतल्याक ना जायना-जाल्लो जीव म्हणटात. 
॥१६॥ 

पुणून हांचेकूय भौ बरो जीव आनीक आसा; ताका परमात्मो म्हणटात. तो ना 
जायना-जाल्लो व्हडलो धनी तीन लोक व्यापून तांकां पोसता. ॥ १७॥ 

ना जाता तसल्या जिवा पेल्यान आनी ना जायना जाल्ल्या जिवा परस ऊंच 
आशिल्ल्यान, संवसारांत आनी वेदांत तो पुरुषोत्तम म्हणून गाजला. ॥ १८ ॥ 

अर्जुना, हे भाशेन तो परमात्मो म्हणपार्चे जो कोण गदळनासतना समजता तो 
सगळे जाणा-जालो मनीस सगळ्यांचो जीव तो म्हणपाचे बुद्दीन ताका भजता. 
॥ १९॥ 

हे भाशेन, गुमानितांत म्हाळगडें अरो हें शास्त्र हावे तुका सांगळें. हें 
समजतकूच मनीस बुदवंत जाता आनी ताणे करचेले सगळें केल्ल्यावरी जाता. 
॥ २० ॥ 

हांगा पंद्रावो अध्याय ्सोपता. 


सोळावो अध्याय : देवासूर-संपद-विभाग योग 
[४७] 


कृष्णान म्हळें--- 

भंय नासप, मन निर्मळ दवरप, आत्मगिन्यान जोडूंक आनी मन थीर करूंक 
नेटान वावरप, दान करप, इंद्रियां आळाबंदा हाडप, यज्ञ करप, सदांच नर्वे नर्वे 
शिकप, तप करप आनी उजूपणान चलप, दुसर्‍याक पिडना-जावप, खरें उलोवप, 
सत्याक धरून चलप, राग नासप, भोगांची वान्सा सोडप, मनाची थंडाय आसंप, 
चाडयो सांगना-जावप, दुबळ्या-दुखेस्तांची काकळूत करप, वसवसेपण नासप, 
मोवाळपण आसप, वायट करण्यो करची लज भीड मुरवत दिसप, नाका-जालीं 
कामां करिना-जावप, उणाकपणां आड झुजप, दुसर्‍यान केली पिडा सोसून घेवप, 
संकइ्टा वेळार धीर आसप, कूड आनी मन निर्मळ दवरप, दुसर्‍यांक दुखोवंची 
वान्सा नासप आनी चड अभिमान नासप, इतले हे गुण देवाले बडींत 
जल्मल्ल्यांच्या आंगांत आसतात. ॥ १.२.३॥ 

धर्मिश्टायेचे धोंग, विद्येचो आनी गिरेस्तकायेचो गर्व, चड अभिमान, राग, 
खरसाण आनी अज्ञान हे गुण देत्यांले (असुरांचे) बर्डीत जल्मल्ल्यांच्या आंगांत 
आसतात. ॥ ४॥ 

देवांली बड संवसाराच्या पासांतसून मनशाक सोडयता आनी असुरांली बड 

संवसाराच्या पासांत बांदून घालता. अर्जुना, तूं देवांले बर्डीत जल्मला. तूं खेद काडूं 
नाका. ॥४॥ 
[४८] 

संबसारांत दोन तरांचे लोक आसात: देवां-भादोचें आनी असुरां भाठोचे. देवां 
भाशेचे लोक कदो आसतात हैं हांबें तुका विस्तारान सांगलां. आतां असुरां भाशेचे 
करे आसतात हैं तूं म्हजे कडसून आयक. ॥ ६॥ 

धर्माची चलणूक कसली आनी अधर्माची कसली हैं आसुरी बडिच्या लोकांक 
समजना. तांचे भितर कुडिची आनी मनाची निर्मळसाण तशीच उजू चलणूक 
आनी खरेपण आसना. ॥ ७॥ 

ते म्हणटात : संवसारांत खरें मानी सारके कांयच ना. ताचो कारभार सारको 
चलना. ताचो जाळवणदार कोण ना. दादलो आनी बायल हांगेल्या एकठावपान 
जावंक नाशिळी कसलीच वस्त संवसारांत पळोबंक मेळना. संवसार 
दादल्या-बायलेच्या मोगा पसून जाला. ॥ ८ ॥ 

असली नदर धरून, आत्म्याची वाट लागिले हे इलेरे बुद्दिचे, भयांकृत 
कर्तूपांचे लोक संवसाराचे दात्रू, संवसाराचोः खेव करूंक जलमा आयल्यात. ॥ ९ ॥ 

भागोवंक कठीण अशी भोगांची वान्सा धरून धर्मिइ्टायेच्या धोंगान, पोल्या 
बडवाचारान आनी मदान मातिले हे लोक पिसायेन नश्ट्यो तजविजो करून 
अळशिकावण्या कामांत वावुरतात. ॥ १०॥ 

आशिर्ले कर्शे राखचें आनी नवें करों जोडचें हाची मेज-माप नाशिल्ली चिंता 
मरसर धरून वान्सिलले भोग भोगपात गुल रावन आनी हेंच सगळें सार्थकः 
(म्हळ्यार, भोग भोगप हाचे भायर कांयच ना.) असो नित्हाय करून रोंकड्यांनी 
आस्तांच्या पासांत बांदिले, वान्सा आनी राग हांणी भरिलले हे लोक, भोग भोगचे 
खातीर अन्यायान खूब दुडू सांटोवन दवरपाचो हावेस धरतात. ॥ ११.१२ ॥ 

'आज हांवें हैं जोडले, आतां हें जोडटलो. ही गिरेस्तकाय म्हगेली, आतां हीय 
गिरेस्तकाय म्हगेली करतलों. ह्या दात्रूक हांवे मालो, आतां ह्या दुसर्‍याकूय हांव 
मारतो. हांव व्हडलो जाळवणदार धनी. हांव सुखांचो भोगी, हावे करचेलें सगळें 
केलें. हांव बळिउट. हांव सुखी. हांव गिरेस्त आनी कुळवंत. म्हजे सारको दुसरो 
कोण ना. हांव याग करतलों. हांव दुडू वाट्टलो. हांव मौज मारतलों' अशें अज्ञानान 
गदळले लोक झांकत आसतात. आनी तरांतरांच्या तजविजांनी मार्थे घुंविले, 
भ्रमाच्या आनी मोहाच्या जाळांत घुस्पले, भोगांत गुल हे लोक अळशिकावण्या 
नर्कात पडटात. ॥ १३.१४.१५.१६ ॥ 

आपणाली आपुण बडाय मारपी, आंगांत नमळाय नाशिले, गिरेस्तकायेच्या 
आनी व्हडविकेच्या मदान मातिले हे लोक शास्र-नेम सोडून धोंगान निखटे नांवाचे 
याग करतात. ॥ १७॥ 

हांवकार, तुतनायक, गर्व, बायलांची वान्सा, आनी तिडक असल्या अवगुणांनी 
भरिले हे लोक आपणाले आनी दुसर्‍यांले कुर्डीत आशिल्ल्या ईश्वराचो द्वेस 
करतात. ताची निंदा करतात. ॥ १८॥ 

असल्या ह्या द्रेस करतल्या, उणाक कर्तुपां करतल्या क्रूर आनी वायट लोकांक 
ईश्वर जल्म-मर्णाच्या संवसारांत असुराच्या कुसव्यांत एकसारको उडयता. ॥ १९ ॥ 

आसुरी कुसवो जोडून दर एकल्या जल्मांत घोळाक पडिले हे लोक ईश्वरा सरीं 
केन्नाच पावनात. इतर्लेच न्हय तर निमाणे भौच उणाक सुवात जोडटात. ॥ २०॥ 

[४९] 

वान्सा राग तसोच बसवस मेळून नकर्चि हें तिठ्ठी दार आत्म्याची वाट लावपी 
जाल्ल्यान तें तिर्कूट शाण्या मनशान सोडर्चे. ॥२१॥ 

नर्काच्या ह्या तीन काळख्या दारांतसून सुट्रकूच मनीस आत्म्याक बर्‍याक 
पडटा तें करता आनी देखून व्हडली सुवात जोडटा. ॥ २२॥ 

जो कोण झास्तरनेम सोडून मनाक मानत तसो चलता तागेर्ले कसलेच काम 
सादना. ताका सुखूय मेळना. आनी तो व्हडली सुवात जोडूंक पावना. ॥ २३ ॥ 

देखून, करचेलें किर्ते आनी करर्चे न्हय तें किर्ते तें थारावपाक तुका शास्त्र होच 
एक आधार आसा. शाख्रनेमांत सांगिळी करणी समजून घेवन ह्या लोकांत तुंवे 
करणी करूंक जाय. ॥ २४॥ 

शास्रनेम म्हळ्यार धर्माच्या नांवान वाचतात त्या ग्रंथांत सांगिले नेम न्हय. तर 
अणभवी गिन्यानी सत्पुरुषांनी जे नेम घाळून दिल्यात ते. 
हांगा सोळावो अध्याय सोंपता. 


सतरावो अध्याय : श्रद्धा -त्रय विभाग योग 
[५०] 
अर्जुन विचारता-- 
कृष्णा, जे कोण शास्रनेम सोडून पुणून भावार्थान पुजा-पनस्कार करतात 
तांगेलो तो भावार्थ कसलो? सत्त्वगुणी, रजगुणी काय तमगुणी. ॥ १॥ 
कृष्ण सांगता--- [ 
मनशांचो भावार्थ तीन तरांचो आसता. सत्त्वगुणी, रजगुणी आनी तमगुणी; तो 

तांगेलो सबावगुण थारायता. कसो तो आयक. ॥२॥ 

सगळ्यांचो भावार्थ तांगेल्या सबावगुणा भाशेन आसता. जण एकल्याचो 
कित्याचेर तरी भावार्थ आसताच. जाचो जसो भावार्थ तसोच तो जाता. ॥३॥ 

सत्त्वगुणी लोक देवाक पुजतात. रजगुणी लोक यक्षांक आनी राक्षेसांक पुजतात 
आनी तमगुणी लोक मेल्ल्या-गेल्ल्यांक तझी भुतावळीक पुजतात. ॥४॥ . 

धर्मिश्टायेचें धोंग करपी आनी हांवपण आशिल्ले, भोगांची वान्सा, भोगांची 
ओड आनी हट्रुळगो तुतनायक हांणी भरिले जे कोण शास्त्रा भायरीं भयांकृत तपां 
करतात, ते बुद्द नाशिले पिरे आपणाले कुडीक आनी ते कुर्डीत बशिल्ल्या ईश्वराक 
पिडा भोगयतात. ते आसुरी तजविजांचे अरो तूं समज. ॥ ५.६॥ 

सगळ्यांक जाय-जालें खाण-जेवण, तांगेले पुजा-पनस्कार, तशींच तांगेळी तपां 
आनी दानां हिंवूय तीन तरांची आसतात. तांचो हो भेद आयक. ॥ ७॥ 

आयुष्य, मनाचें बगळे, कुडिचें बळगें, बलायकी, सुख आनी रूच वाडोवपी, 
आंगाक लागपी, मनाक मानपी रोसाळ आनी तुपाळ खाणा सत्वगुणी मनशांक 
आवडटात. ॥ ८ ॥ 

दुख खेद आनी पिडा-रोग भोगोवपी कोडू आंबट. खार खतखतीत तीख 
भगभगीत खाणां रजगुणी मनशाक मानतात. ॥९॥ 

किंवजेळे सय-सुवाद नाशिले घाणयारै आनी पारार्थे तशेच उद्टै आनी. 
अळशिकावर्णे खाण तमगुणी मनशाक मानता. ॥ १० || 

फळाची वान्सा नाशिले मनीस पुजा-पनस्क्रार अगत्यान करुंकूच जाय 
म्हणपाचो मनांत नित्होय करून शास्रनेमान जी पुजा करतात ती सत्त्वगुणी पुजा. 
॥११॥ 

फळाची वान्सा धरून आनी पोली धर्मिइटाय दाखोवंक जी पुजा करतात ती 
रजगुणी पुजा. ॥ १२॥ 

शास्रनेम सोडून कोणाकूच शिताचो गोटो घालिनासतना वेदांतले मंत्र म्हणी 
नासतना, दक्षणा दिनासतना, भावार्थ नासतना केली पुजा ती तमगुणी. ॥ १३॥ 

देव ब्राह्मण जाणटेले आनी विद्वान हांकां भौमान दिवप, कुडिची निर्मळसाण, 
उजू चलणूक, ब्रह्मचारीपण आनी दुसर्‍याक पिडना-जावप हांकां कुडिचे तप 
म्हणटात. ॥ १४ || 

दुसर्‍याक दुखयना-जाल्लै, खरे, आयकूंक गोड आनी हितकारी अर्श जे उलोवप, 
तरच धर्माच्या पुस्तकांचो स्वाध्याय करप हांकां तोंडाचें तप म्हणटात. ॥ १५॥ 

मनाची थंडाय, मोवाळपण, बडबडना-जावप, मन. आळाबंदा हाडप, मन निर्मळ 
दवरप हांकां मनार्चे तप म्हणटात. ॥ १६॥ 

फळाची वान्सा नाशिल्ल्या थीर मनाच्या मनशाँनी हे तीन तरांर्चे तप उपाट 
भावार्थान करतकूच ताका सत्त्वगुणी तप म्हणटात. ॥ १७॥ 

लोकांनी आपणाचो भौमान तोखणाय आनी पूजा करची म्हणून तदाच 
वयल्याचाराचे धर्मिञ्टायेन जे तप करतात ताचें फळ थीर न्हय तर खिणयारळे 
आसता; ताका रजगुणी तप म्हणटात. ॥ १८॥ 

पिसायेच्या तजविजांनी आपणाक पिडापीड भोगोवन ना जाल्यार दुसर्‍यांचें 
गठ्ठाण करूंक जे तप करतात तें तमगुणी तप. ॥ १९ || 

फावोशी सुवात, वेळ-काळ आनी मनीस पळोवंन उपकार फारीग करपाची 
तांक नाशिल्ल्याक दिवंक फावो म्हणून जें दान दितात ताका सत्त्वगुणी दान 
म्हणटात. ॥ २० ॥ 

दुसर्‍यान आपणाक उपकारा पडचे खातीर, ना जाल्यार फळाचे वान्सेन जिवार 
आयिल्ल्यावरी मोट्या कडटान जें दान दितात तें रजगुणी दान. ॥ २१॥ 

फावोशी सुवात आनी वेळ-काळ पळेनासतना, फावना-जल्ल्या मनशाक , 
मान-भौमान राखिनासतना, केंचकेंच करून जें दान दितात ताका तमगुणी दान 
म्हणटात. ॥ २२ || 

[५१] 

्रह्माचें वर्णन ३# तत्‌, सत्‌ आश तिठ्ठी केलां. त्या नांवान पुर्विल्ल्या काळांत 
ब्राह्मण वेद आनी याग हांची मांडणी जाली. ॥ २३ ॥ 

देखून जे वेदांचो अभ्यास करतात तांगेल्यो पुजा दान धर्म तपां बी करण्यो 
सदांच '३#' म्हणून सुरू जातात. ॥ २४॥ 

जल्म-मर्णाचे येरादारींतसून सुट्टंक येवजितले लोक फळाची वान्सा सोडून पुजा 
तपां आनी दान-धर्म बी करण्यो 'तत्‌' अरी म्हणून करतात. ॥ २५ ॥ 

आसप आनी बरेपण ह्या अर्थान 'सत्‌' हें उतर उपकारायतात. तदच अर्जुना, 
बरे करणेकूय 'सत्‌' हैं उतर लायतात. ॥ २६॥ 

पुजा-पनस्कार (यज्ञ) तपां आनी दान हातूंत थीरपण आसप हाकाय 'सत्‌' 
म्हणटात. तशेंच तांचे खातीर करचेले करणेकूय 'सत्‌' म्हणटात. ॥ २७॥ 

हाचो अर्थ सगळ्यो करण्यो ईश्वराक ओंपून करपाच्यो. 

भावार्थ नासतना केलो यज्ञ, केलें दान तप वा दुसरी कसलीय करणी हें 

'असत्‌'. तें ह्या लोकांतूय उपकारना, परलोकांतूय उपकारा पडना. ॥ २८ | 
हांगा सतरावो अध्याय संपता. 


अठराबो अध्याय : संन्यास योग 


[५२] 

अर्जुन विचारता--- 

कृष्णा, संन्यासाचें खरेले रूप आनी त्यागाचें खरेळें रूप हांव वेगळें वेगळें 
समजूंक सोदतां. ॥ १ ॥ 
कुष्ण जाप दिता--- 

फळाचे वान्सेन करचेल्यो करण्यो सोडप हाका गिन्यानी लोक संन्यास 
म्हणटात. सगळे तरेच्यो करण्यो करून तांचें फळ सोडप हाका शाणे लोक त्याग 
म्हणटात. ॥ २॥ 

कांय विचारवंत मनीस म्हणटात: खंयचीय करणी अंतीं बादता. देखून 
करणीच सोडची. दुसरे कांय म्हणटात: यज्ञ, दान, तप ह्यो करण्यो सोडच्यो 
न्हय. ॥ ३ || 

अर्जुना, तांतूंत त्यागा विशिंचें म्हगेठें मत्त आयक. त्याग तीन तरांचो म्हळा. 
॥४॥ 

यज्ञ दान तप ह्यो करण्यो सोडूंक फावना. त्यो करुंकूच जाय. कित्याक, त्यो 
विचारवंत मनशांलें मन निवळ करतात. ॥५॥ 

पुणून ह्योय करण्यो भोगांची ओड आनी फळ सोडून करूंक जाय अशो म्हजे 
थारायिर्ले मत्त आसा. ॥६॥ 

नेमिल्ली करणी सोडूंक फावना. पिसायेन ती सोडप हाका तमगुणी त्याग म्हळा. 
॥७ || 

करणी दुख दिता अशें मानून आनी इतल्याच निमतान, आनी कुडीक कइट 
बादतले ह्या भयान जो करणी सोडटा ताका हो रजगुणी त्याग करुनूय त्यागाचे 
फळ मेळना. ॥८॥ 

भोगांची ओड तशेच फळ सोडून करूंक फावो देखून जी नेमिल्ली करणी 
करतात, तांतूंतळी ओड आनी फळ सोडप हो सत्त्वगुणी त्याग. ॥ ९ || 

सत्वगुणी, बुदवंत, दुबाव कातरिल्लो असो त्यागी मनीस दुखदिणी करणी करूंक 
उबगना आनी सुखदिणी करणी करूंक भुरकुटना. ॥ १० ॥ 

कित्याक, कूडकार जिवाच्यान करण्यो कुलीं सोडूं नजत. देखून, जो कोण 
करण्याचे फळ सोडटा ताकाच त्यागी म्हणटात. ॥ ११॥ 

नाका-जालले, जाय-जालें, आनी नाकाजाय-जालें (शुभा-शुभ) असले तीन 
तरांचें फळ, फळाची वान्सा सोडिना-जाल्ल्यांक मेळटा. पुणून फळाची वान्सा 

८३६ 

सोडून करण्यो करतल्यांक मात तें केन्नाच मेळना. ॥ १२॥ 
[५३] 

अर्जुना, सगळ्यो करण्यो घडूंक सांख्य शास्त्राच्या निर्णयांत सांगिलीं पांच 
कारणां तूं आतां म्हजे कडसून समजून घे. ती अशीं : ॥१३॥ 

कूड, (कुर्डीत रावन) करण्यो करतलो जीव, कुडिचीं वेगळीं वेगळी इंद्रियां, 
इंद्रियांची तरेकतरा-आनी वेगळीं कर्तुपा आनी पांचर्वे दैव; मनीस कुडीन, तोडान 
आनी मनान जी न्यायाची वा अन्यायाची करणी करूंक लागता तिचीं हीं पाच 
कारणां. ॥ १४.१५ ॥ 

अशे आसतना, जो कोण बुद्द निवळूंक नाशिल्ल्यान आपुणूच करणी करतलो 
अठों मानता तो मत-भंगिलो मनीस सारके समजना. ॥ १५॥ 

जाका केर्तुत्वाचो अभिमान ना, जागेले बुद्दीक फळ जोडपाचो . लेप लागना, 
ताणे ह्या सगळ्या लोकांक जिवानशीं मारुनूय तो तांकां मारिना आनी ताका ते 
करणेचो पासूय पडना. ॥ १७॥ 

जाणवीक, जाणा जावंची वस्त आनी जाणा-जातलो, आरों हैं तिर्कूट मनशाक 
करणी करूंक फुर्डे काडटा. इंद्रियां, करणी आनी करतलो, मेळून करणेचो तीन 
तरांचो मेळ जाता. ॥ १८॥ 

तीन गुणांच्या वेगळेपणान जाणवीक, करणी आनी करतलो हांचेय तीन तरांचे 
भेद जातात. ते करे ते आयक. ॥ १९॥ 

जे जाणविकेन (ज्या गिन्यानान) वेगळ्या वेगळ्या वस्तीत सरना-जार्ले आनी 
वांटूंक नाशिले (एकूच अविनाशी) रूप दिउटी पडटा ती जाणवीक सत्त्वगुणी. 
॥ २० ॥ 

जे जाणविकेन सगळ्या वस्तींत तरेक तरा वेगळी रुपां वेगळेपणान दिसतात ती 
रजगुणी जाणवीक ॥ २१ ॥ 

एकलीच वस्त सगळ्या वसतीं वरी लेखून तिका दसून राविली विचारा भायरी, 
खरेपणा भायरी आनी इल्लीशी जी जाणवीक ती तमगुणी जाणवीक. ॥ २२॥ 

फळाची वान्सा धरिना-जालो मनीस ओड मोग आनी उबग सोडून जी नेमिली 
करणी करता ती सत्त्वगुणी करणी. ॥ २३ ॥ 

फळाची वान्सा वा कर्तुत्वाचो अभिमान आशिल्लो मनीस चड कश्टांची जी 
करणी करता ती रजगुणी करणी. ॥ २४॥ 

आनी बरो-वायट फुडार येवजिनासतना, बळाचो आनी दुडवांचो विद्वाट 
ध्यानांत घेनासतना, दुसर्‍याक पिडा भोगत म्हणपाचें चिंतिनासतना आनी आपली 

तांक पळेनासतना पिसायेन जी करणी करतात तिका तमगुणी करणी म्हणटात. 
॥ २५॥ 

फळाची ओड सोडिलो, हांव करतां आशं म्हणना-जालो, संकइटांत धीर 
आशिल्लो, उमेदीन भरिल्लो, फळ मेळप आनी फळ मेळना जावप हांणी 
गणमनना-जालो अझे तरेच्या करणी करतल्याक सत्त्वगुणी म्हणटात. ॥ २६॥ 

भोगांची ओड लागिलो, करणेच्या फळाची वान्सा धरिल्लो, दुसऱयाल्या 
मुदग्याक वसवरिलो, दुसर्‍याक वळवळायतलो, निर्मळकाय नाशिल्लो, भुरकुटो 
आनी खेद आशिल्लो, अशे तरेच्यो करणी करतल्याक रजगुणी म्हणटात. ॥ २७॥ 

विचारा-भायरो. हटवादी, कामार ध्यान नाझिलो, खुनशी नाड आळशी 
खेदयाळो आनी लांबायां-रुंदायांचो अशे तरेच्यो करणी करतल्याक तमगुणी 
म्हणटात. ॥ २८॥ 

तीन गुणांक लागून बुदिचे तोच धिराचें तीन तरांचें वांटप वेगळें वेगळें कुली 
सांगचेलँ आसा तें आयक. ॥ २९॥ 

धर्माची चलणूक म्हळ्यार कसली आनी अधर्माची कसली, किर्ते करूंक फावो 
आनी किर्ते करूंक फावना, भंय कित्यांत आसा आनी कित्यांत ना, तरंच 
संवसाराचें बांदप केन्ना जाता आनी संवसारांतसून सुटप केन्ना जाता, हें जे बुद्दीक 
कळटा ती बुद्द सत्त्वगुणी. ॥ ३० || 

जे बुद्दीक धर्म आनी अधर्म किर्ते, तर्च, करूंक फावो जालें आनी करूंक 
फावना-जाले किते तें सारके समजना ती रजगुणी बुद्द, ॥ ३१॥ 

काळखान गुटलावली जी बुद्द अधर्माक धर्मावरी लेखता आनी सगळ्यो गजाली 
चुकिल्ल्या अर्थान समजता ती तमगुणी बुद्द, ॥ ३२॥ 

ज्या धिरान मनीस मन, प्राण आनी इंद्रियां हांच्यो करण्यो आळाबंदा 
हाडपाच्या उपायान सुवादीन दवरता तो सत्त्वगुणी धीर. ॥ ३३॥ 

ज्या धिरान मनीस धर्म वान्सा आनी मुदगो हांकां दसून रावता आनी तांच्या 
फळाची वान्सा धरता तो रजगुणी धीर. ॥ ३४॥ 

ज्या धिरान मंद मतिचो मनीस न्हीद भंय दुख खेद आनी पिसाय सोडिना तो 
तमगुणी धीर. ॥३५॥ 

आतां तीन तरांचें सुख म्हजे कडसून आयक. एका सारके संवकळेन ज्या 
सुखान मनशाक खोस जाता आनी तो .सगळ्या दुखाचो अंत जोडटा, जें आदीं 
विखावरी आनी अंती अमृतावरी आसून आत्म्याचे बरे वळखीन जाता ताका 
सत्त्वगुणी सुख म्हणटात. ॥ ३६.३७॥ 

भोगचेले जिनस आनी इंद्रियां हांच्या एकठावपान जें सुख .जाता आनी जें 
आदीं अमृतावरी आसून अंती विखावरी आसता तें सुख रजगुणी. ॥ ३८॥ 

जे सुख आदी आनी अंती आपणाक गदळायता आनी जें न्हीद आळसाय 
आनी धंग-नासप हांचे पसून जाता तें सुख तमगुणी. ॥ ३९ | 

निजा पसून जल्मल्ल्या ह्या तीन गुणां पसून मेकळी अशी कसलीच वस्त 
धर्तरेर वा स्वर्गार देवां मजगत ना. ॥ ४० ॥ 

[५४] 

अर्जुना, निजांतसून जल्मल्ल्या तीन गुणां भाशेन ब्राह्मण क्षत्रिय वैश्य आनी शुद्र 
हांगेल्यो करण्यो वेगळ्यो वेगळ्यो बांटल्यात. ॥ ४१॥ 

मनाक थंडाय, इंद्रियांचो आळाबंद, कूड तोंड आनी मन हांचें तप, कुडिची 
आनी मनाची निर्मळकाय, सोंदीकपण तशीच उजू चलणूक, पुस्तकी आनी 
अणभवी गिन्यान जोडप आनी देवाचेर पातयेवप ही ब्राह्मणाली निजाची करणी. 
॥ ४२ ॥ 

शूरपण, व्हडविकेची कान्त, धिरिइटाय, सडसडीतपण, झुजांत पळना-जावप, 
दान-धर्म करप आनी झेक चलोवपाची तांक आसप ही क्षत्रियाली निजाची 
करणी. ॥ ४३ ॥ 

रोत-कामत, गोरवां-राखप आनी वेपार-उद्योग करप ही वैश्याली निजाची 
करणी. तेंच चाकरी करप ही शुद्रांली निजाची करणी. ॥ ४४॥ 

आपआपणाले करणेत रुचीन वाबुरतल्या मनशाक सदांच बरें फळ मेळटा. तें 
करों मेळटा हें आतां आयक. ॥ ४५॥ 

जाचे पसून सगळ्यो वस्ती जातात आनी जाणे हो सगळो संवसार व्यापला 
ताका (परमेश्वराक) आपणाले करणेन पुजून मनशाक फळ मेळटा. ॥ ४६॥ 

बरे तरेन चलयले दुसर्‍याले करणे परस आपणाली खोड आशिल्ली करणी चड़ 
बरी. कित्याक, निजान नेमून दिल्ली करणी करून मनशाक पातकाचें किल्मीस 
लागना. ॥ ४७॥ 

निजान नेमून दिले करणेत खोड आसल्यारूय ती सोडची न्हय. कित्याक, 
उजो धुंबरान गुटलायिल्ल्या भारोन सगळ्यो करण्यो खोडीन गुटलायिल्ल्यो 
आसतात. ॥ ४८ || 

कसलेच करणेची ओड नाशिल्ल्या, मन जिखिल्ल्या, वान्सा सुटिल्ल्या मनशान 
करणेचे फळ सोडून दिल्यार ताका करणी करुनूय ती करिना जावपाचें व्हडलें 
फळ मेळटा. ॥ ४९॥ 

हें फळ जोडिल्ल्या मनशाक जाणविकेचे चड ऊंच तेमुक जें ब्रह्म तें करों 
मेळटा तें आतां म्हजे कडसून सारके समजून घे. ॥ ५० ॥ 

निवळ बुद्द आशिलो जो मनीस आपणाक धिरान आळाबंदा हाडून नाद रूप 
बी इंद्रियांचे पाच भोग सोडून आनी ओड आनी वीट पेल्यान भिरकटावन, 
एकले-एकसुरे निर्मळ सुवातेर रावता, नकसुद खाता, तोंड कूड आनी मन 
आळाबंदा हाडटा, आत्म्याचेर सदांच ध्यान थारायता, संवसारांतठें किर्तेच 
आपणाक लागून धेना, कर्तुत्वाचो हांवकार, हटवादीपण, गर्व, भोगांची वान्सा 
तिडक आनी भोंवतणच्यो वस्ती सोडून, म्हजेपणा-मेकळो आनी मन थंडावलो 
आसतां तो ब्रह्मरूपी जावंक फावोसो जाता. ॥ ५१.५२.५३ ॥ 

हे भाशेन ब्रह्मरूपी जालो आनी थंडावललो मनीस होगडावले वस्तिचो खेद 
काडिना आनी मेळूंक नाशिले वस्तिची वान्सा धरिना. तो सगळ्या जिवां कडेन 
सारकेपणाचे बुद्दीन चळून ईश्वराचो मोग जोडटा. ॥ ५४ ॥ 

त्या मोगान ईश्वर केदो व्हड आनी कोण तें तो खरेपणान समजता; आनी 
मागीर ताका खरेपणान वळखतकूच तो ताच्यांत रिगता. ॥ ५५॥ 

सगळ्यो करण्यो करुनूय ताचेर आधारून ताचे दयेन तो सासणाची आनी 
नाजायना-जाळी सुवात जोडटा. ॥ ५६ ॥ 

[५५] 

मनान सगळ्यो करण्यो ताका (ईश्वराक) औपून ताकाच व्हडली जोडची वस्त 
कशी लेखून, फळ मेळप आनी फळ मेळनो-जावप हीं दोनूय सारकीं लेखपाची 
बुद्द धरून तूं सदांच ताचेर ध्यान दवर. ॥ ५७॥ 

ताचेर मन दवरतकूच ताचे दयेन अडचणिचीं सगळीं दुर्गा तूं उपतलो. पुणून 
जाणवायेच्या अभिमानान तूं ताची सांगणी आयकना जाशीत जाल्यार तुजी वाट 
लागतली. ॥ ५८ || 

अहंकारान 'हांब झुजचो ना' आरो जें तूं समजता तो तुगेलो समज लटको. 
तुगेलो निजाचो गुण तुका झुजूंक लायतलो. ॥ ५९ ॥ | 

पिसायेन तुका जें करूंक मानना तें तुगेले निजाचे करणेन बांदून घालो तूं 
तुजो उपाय चलना जाल्ल्यावरी करतलो. ॥ ६०॥ 

संवसाराचो जाळवणदार देव, यंत्रा सारके कुडीत बशिल्ल्या सगळ्या जिवांक 
आपणाल्या बळग्यान घुंबडावन, तांगेल्या अंतस्कर्णाच्या आवांठांत रावता. ॥ ६१॥ 

अर्जुना, ताचोच आलासरो तूं सगळे तरेन घे. तागेले दयेन व्हडली थंडाय 
आनी सासणाची सुवात तुका मेळटली. ॥ ६२॥ 

हे भाठोन, कसल्याय गुमानिता परस चड गुमानीत हावे तुका सांगळे. तै बरे 
भाशेन ध्यानांत ध्रेवन तुका मानत तों कर. ॥ ६३ ॥ 

सगळ्यांत चड व्हडळें गुमानीत असले म्हगेळे म्हणणे तू आनीक एक फावट 
आयक. तूं म्हगेलो चड अपुबयिचो; देखून, तुगेल्या बर्‍याचे हांव तुका सांगतां. 
॥ ६४॥ 

तूं ईश्वराचेर मन दवर. ताचो मोग कर, ताका पूज, ताका तकली बागय; 
म्हणटकूच, तूं ताचेच सरी वतलो. तुका हांव हैं सत्य सांगतां. तूं म्हजो 
अपुबयिचो देखून. ॥ ६५॥ 

सगळ्यो लागणुको सोडून तूं ईश्वराचोच एकल्याचो आलासरो धे. तो तुका 
सगळ्या पातकांतसून सोडयतलो. तूं खेद काडूं नाका. ॥ ६६॥ 


[५६] 


जो इंद्रियां आळाबंदा हाडिना, जाका देवाचो आनी जाणटेल्यांचो मोग ना, 
जाका आयकून धेवंची वान्सा ना आनी ईश्वराक जो मानिना, ताका हें गुमानीत 
तुर्वे केन्नाच सांगचें न्हय. ॥ ६७॥ 

जो कोण ईश्वराचो चड मोग करून हें व्हडठें गुमानीत तागेल्या भक्तांक 
सांगतलो तागेले दुबाव ना जावन तो ताचेसरीं पावतलो. ॥ ६८॥ 

मनझां भितर ताच्या मना सारके करतलो मनीस ताचेकूय दुसरो कोण ना; 
आनी धर्तरेर ताचे परस ताचो अदीक अपुबयिचो दुसरो कोण जावंचो ना. ॥ ६९ ॥ 

आमचें दोगां भित हे पवित्र उलोवप जो कोण शिकतलो ताणे जाणविकेच्या 
साइत्यान ताका (ईश्वराक) पुजिल्ल्यावरी जातले अरैं हांव समजतां. ॥ ७० ॥ 

आनी जो मनीस ह्या उलोवपाक तरे धरिनासतना, हाचेर भावार्थान पातयेवन हें 
आयकतलो तोय पातकांतसून मेकळो जावन, पुण्यतायेची करणी करतल्यांक ज्यो 
सुबातो मेळटात त्या पवित्र सुबातांनी पावतलो. ॥ ७१॥ 

अर्जुना, तुंबें तुगेलें मन एके कडेन थारावन हें आयकळे मू? तुगेळे 
नेणविकायेचें गदळप आतां नारों जालें मू? ॥ ७३॥ 
अर्जुनान म्हळें-- 

कृष्णा, तुगेले दयेन म्हज्या मनाचो गदळ नासो जालो आनी हांव कोण 
म्हणपाचो उगडास म्हाका जालो. म्हगेलो दुबाव गेलो. आतां तूं सांगता तें हांव 
करीन. ॥ ७३ ॥ 

संजयान म्हळें--- 
हे भाशेन, श्रीकृष्ण आनी मोट्या मनाचो अर्जुन हांचे भितर्लै हें अजापाचें 
आनी कांटो फुलयर्णे उलोवप हांबें आयकर्ले, ॥७४॥ 
योग-बुद्दिचो मोटेलो धनी श्रीकृष्ण खासा आपुण सांगता आसतना ताचे 
कडसून हें व्हडलें गुमानीत ही योग-बुद्द व्यासाले दयेन हावं आयकली. ॥ ७५ | 
राजा, श्रीकृष्ण आनी अर्जुन ह्या दोगां भितलें हें अजापार्चे आनी पवित्र 
उलोवप येवजून येवजून म्हगेलो जीव भौन भौन भुरकुट्रा. 
आनी राजा, श्रीकृष्णान दाखयर्ले तें चड नवलांचें संवसार-रूप येवजून येवजून 
म्हाका मोटे अजाप जाता आनी हांव भौन भौन भुरकुड्रां. ॥ ७६.७७॥ 
जंय योग-बुद्दिचो मोटेलो धनी श्रीकृष्ण आनी गाण्डीव धोणु धरिलो अर्जुन 
आसा थंय लक्षुमी, जैत, दिसानदीस वाडणी व्हडवीक आनी सासणाची न्यायनीत 
आसा आरो हांव समजतां. ॥ ७८ || 
योग-बुद्दिचो मोटेलो धनी म्हळ्यार योगेश्वर कृष्ण दुसर्‍या उतरांनी: अणभवान भरले 
शुद्ध गिन्यान. गाण्डीव धोणु धरिलो अर्जुन म्हळ्यार धर्नुधारी अर्जुन. दुसर्‍या उतरांनी: 
शुद्ध गिन्यानाक धरून जाता ती करणी. 
जय ह्यो दोनूय गजाली एकठांय येतात थंय लक्षुमी आनी जैत सोडून दुसरो किर्ते परिणाम 
येवं येता ? 
हांगा अठराबो अध्याय संपता 


आनी हांगा श्रीमदभगबदगीताय सॉपता. 
=” 

आपदधर्म इल्लोसो 

महाभारतान कुरु-कुळाची कथा एके तरेन सांगल्या जाल्यार तांतूंत जीं नल-दमयंती 
सत्यवान-सावित्री सारकीं आख्यानां आयल्यांत तीं वेगळे तरेन सांगल्यांत. सांगपाच्यो 
तरा दोनांयचो वेगळ्यो. | 

कथा सांगपाची तरा एक जाल्यार संवादांची तरा वेगळी. संवादांतूय, परत, 
भगवद्गीर्तेतलो संवाद एके तरेचो. जाल्यार यक्ष प्र्नांतलो दुसरे तरेचो. सभापर्वात 
'नारदप्रश्नमुखेन राजधर्मानुशासन' नांवाचो एक अध्याय येता. तांतूंत नारद युधिष्टिराक 
एका फुडले एक प्रस्न विचारून राजधर्म शिकयता. ह्या संवादाची तरा तिसरेच तरेची. 

शान्तिपर्वात आपदधर्म म्हुण एक पर्व येता. तांतूंत सुण्यां-मांजरांच्यो काणयो सांगून 
राजनीत शिकोवपाचो यत्न केला. पंचतंत्र वा हितोपदेशांत सोबपा सारक्यो काणयो ह्यो. 
तांतल्यो कांय सकल दिल्यात. 


पयली काणी : तीन नुस्त्यांची 


एका तळ्यांत--खंयच्याय तळ्यांत रावतात तर्शी--कितर्लीर्शी नुस्ती रावतार्ली, 
तांतूंतळीं तीन एकामेकांच्या सांगातान जियेतालीं. 

तिगांचीय दाट इश्टागत. 

एकर्ले खूब पयसर्ले पळेताठें. म्हळ्यार, मुखार किर्ते जातर्ले हाचो अदमास 
लागत जाल्यार तें जावचे घडचे पयलींच उपाय घेतालें. तार्चे नांव: अनागत बुद्धी. 
वा म्हणुंया : दूरदर्शी. दुसरे, प्रसंग येतकूच सादूर जावन किर्ते करचें तें येवजितार्ले 
आनी शिट्टकसाणेन उपाय घेतालें. ताचें नांव प्रत्युत्पन्न बुद्धी. वा म्हणुंया, 
प्रसंगावधानी. तिसरे, आयचें काम फाल्यांचेर धुकलपी. आळशी. ताचें नांव 
दीर्घसूत्रा बुद्धी. वा म्हणुंया दीर्घसूत्री. 

नुस्ते मारून विकपी कांय निषाद तळ्या लागसारूच रावताले. तांणी एक दीस 
तळ्यांतल्यान उदकाचे पाट काडले आनी पाटांतल्यान उदक व्हरून रोतांत 
सोडलें. उदक उणे जातकूच तळ्यांत जाळ पातळायतले आनी नुस्ते मारतले असो 
तांचो बेत आशिलो. 

तांगेलो हो बेत दूरदर्शी नुस्त्याच्या लक्षांत रोखडोच आयलो. ताणे आपणाल्या 
दोगूय इक्टांक म्हळे, 'तळ्यांतलँ उदक दिशी दिशी उणे जायत वता. म्हाका 
दिसता, आमकां मारपाचो बेत खंय तरी चल्ला, संकइट येवचे पयलींच आमी 
सादूर जाले बरे. हांगा लागसारूच दुसर एक तळे आसा. थंय वचपाची वाट्य 
म्हाका खबर आसा. आमी थंय गेलीं जाल्यार वाटावतलीं.....' 

तागेलो हो हुस्को पळोवन प्रसंगावधानी नुस्त्यान म्हळे, 'संकरट कांय अजून 
येवंक ना. तें जे मेरेन येवंक ना ते मेरेन आमी श्रतर वितर कित्याक जावंक 
जाय? येतकूच पळोवंया. कसलोय तरी उपाय त्या वेळार म्हाका येवजतलो. त्या 

त्या वेळार त्यो त्यो गजाली करच्यो अशे जाणटेले म्हणटाले.' 

दोगांयचें आयकून तिसर्‍यान म्हळें, 'तुमी दोगांय चड शाणीं. बेटी हुस्को 
काडीत बसतलीं. म्हज्या मत्तान खंयच वचपाची गरज ना. कांय करपाचीय गरज 
ना. आमकां कांयच जावपाचे ना.' कॉ 

दूरदर्शी नुस्त्यान पळेळे, हीं कांय तळें सोडपाची नात. 'रावूं दी तांकां हांगा. 
हांवें तळें सोडिले बरे. संकइट येवचे पयलीं जो उपाय घेता तो झाणो.' 

ते ल्हवूच उठून दुसर्‍या तळ्यांत गेलें. 

प्रसंगावधानी आनी दीर्घसूत्री दोगांय हांगाच रावर्ली, 

जावपार्चे तें जालें. तळ्यांतळें उदक उणे जायना फुडे नुर्स्ते-मारतल्यांनी 
तळ्यांत जाळ पातळायलें. आनी सगळीं नुस्ती जाळांत पडलीं. 

प्रसंगावधानी आनी दीर्घसूत्रीय पडलीं. 

तांतल्या तांतूंत प्रसंगावधानी नुस्त्यान एक केलें. तें जाळाचो दोर तोंडांत घट्ट 
धरून मेले वरी हुमकळून रावलें. 

नुस्ते-मारतल्यांनी जाळ जेन्ना वयर ओडून काडळें तेन्ना ताणे प्रसंगावधानी 
नुस्त्यान---तोंड आं केळे आनी तळ्यांत उडी घेतली. तें वाटावलें. 

दीर्घसूत्री मात मेले. 

तात्पर्यं : संकञ्ट येवचे पयलींच जो उपाय धेता तो वाटावता. जो पयर्लीच 
उपाय धेना तो संकइटांत पडटा. पुणून तो शिट्रक बुददिचो आसत जाल्यार 
आपणाक वाटावन धेता. ना जाल्यार, दीर्घसूत्री नुस्त्या भाहोन जीव होगडावन 
बसता. 


दूसरी काणी: बुकलो आनी हुंदीर 


एका रानांत एक वड आठिल्लो, ताच्यो खांदयो आयस पयस पातळ्ळेल्यो आनी 
मळबांतल्या कुपां भाशैन सगळ्यांक सांवळी दिताल्यो. तागेल्यो लांब लांब जटा 
जमनी मेरेन हुमकळटाल्यो आनी कितल्या-इया .चानयांक खेळपाक आधार 
दिताल्यो. 

कितल्याऱया दोवण्यांनी ताचेर आपणाले घोटेर बांदिले. 

ताच्या मुळसां कडेन एक बीळ आईल. तांतूंत एक हुंदीर रावतालो. आनी 
वयर एके धोलींत हुंदरांचे आनी रोवण्यांचे आशेन मदीं मदीं एकलो बुकलो. येवन 
रावतालो. 

रानांत कांय निषाद रावताळे. तांच्यांतल्या एकल्यान किर्ते करचें-सद्दां 

तीनसांजर्चे थंय येवर्चे आनी वडा मुळांत एक जाळ पातळावचें. केन्ना केन्नाय 
कांय चितळां, कांय दुकरां थंय पावतालीं. तीं अचळय जाळांत पडटालीं. 

दुसर्‍या दिसा सकाळीं तीं निषादाक मेळटालीं. 

एक दीस निषादाच्या ह्या जाळांत बुकलो पडलो. ताका जाळांत पडिलो 
पळोवन हुंदीर खुशालभरीत जालो. आनी 'आतां म्हाका कोण खातलो, पळोवंया' 
अशे म्हणीत तो जाळार वयर चडून तुकू-तुकू करून बुकल्याक पळोवपाक 
लागलो. 

अवचित ताची नदर वडा-मुळांत पडली. थंय किर्ते तरी हुळहुळटा-हों ताका 
दिसर्छे, किर्ते काय देवा, अशँ म्हणून तो बारीकसाणेन ताचे कडेन पळोबपाक 
लागलो. पळे जाल्यार, एक मुंगूस | हुंदराच्या वासान जिबळी चाटीत थंय उबे 
रावळां आनी ताचे कडेन थीर नदर लावन पळेता ! 

हुंदराच्या काळजांत धस्स जालें. 

ताणे पळून वडार वयर बचर्चे अरा येवजिले, इतल्यांत ताका वयर एके" 
धोलींत एक घुबड बिले दिइटी पडले. तेंबूय बारीक नदरेन हुंदराक पळेतालें. 

घात जालो'. हुंदरान मनांत म्हळें. 'खंय बतलों. जाळांत भितर उड़ी घेतली 
जाल्यार बुकलो खातलो. सकल देंवर्लो जाल्यार मुंगूस खातले. हांगाच जाळार 
वयर तिष्टत रावलों जाल्यार घुबड झोपय मारून व्हरतलें |' 

ताणे खीणभर येवजी येवजी येवजिले. निमाणे ताका एक उपाय येवजलो. ताणे 
मनांत म्हळे, 'बुकलो म्हजो दुस्मान खरो. पुणून तो आयज संकइटांत पडला. 
संकश्टांत पडिल्ल्या दुस्माना कडेन संकटा वेळार इश्टागत केली जाल्यार ती 
फळाक येवं येता. जीव वाटावपाक म्हाका आतां दुसरो उपाय ना. बुकल्याचोच 
आधार घेतिल्लो बरो.' 

ताणे बुकल्याक म्हळें, 'दादा, तुका संकश्टातल्यान हांव सोडयतां. तुजे जाळ 
म्हज्यान कातरून उडोवं येता आनी तुका सोडोबं येता. तसो हांबें तुका सोडयलो 
जाल्यार तूं म्हाका किर्ते दितलो? 

'तुका किर्ते जाय ?' बुकल्यान ताका विचारले. 

'हांव तुज्या म्हर्‍्यांत आयलों जाल्यार तूं म्हाका मारून खावचो ना इतलेंच 
एक उतर दी.' हुंदरान जाप दिली. 

'दिले.' बुकल्यान म्हळें. 'तुंबें म्हाका जाळांतल्यान सोडयलो जाल्यार हांव तुका 
खावचों ना. बेगीन सोड़य म्हाका.' 

हुंदरान म्हळे, 'तूं जसो संकटांत पडला तसो हांवूय पडलां. हें पळे हांगा 

MOSS 
म्हाका खाबपाक एके वाटेन घुबड बसळां आनी दुसरे वाटेन मुंगूस बसलां. हांच्या 
तोंडांतल्यान तूं म्हाका वाटायशीत जाल्यार हांव तुका सोडयन... हांव जाळांत 
मितर येतां. आवय जशी पिलांक आपणाल्या पोटा कडेन धरता तसो तूं म्हाका 
घरशीत व्हय ?' | 

'बेरे भाशेन, यो तूं म्हजे सर्री' बुकल्यान म्हळें. 

बुकल्यान यो म्हणिना फुडें हुंदरान जाळांत भितर उडी घेतली. आनी तो 
बुकल्या म्हप्यात वचून बसलो. बुकल्यान ताका आपणाल्या पोटाकडेन घेतलो. 
खंयर्चेय पील जें आवयचे हाण्डीर सुस्त न्हिदता तसो हुंदीर न्हिदेर्चे संवंग घेवन 
बुकल्यासर्री निर्धास्त रावलो. 

मुंगूस आनी घुबड दोगांय निर्दोलीं आनी हुंदराची आस्त सोडून तीं उठून दुसरे 
कडेन गेलीं. 

तीं उठून वतकूच हुंदराक सू जालें. 

ताणे बुकल्याक म्हळें, 'आतां तुका हांव सोडयतां.' आनी तो ल्हवू ल्हवू जाळ 
कातरपाक लागलो. 

बुकल्याक केन्ना काय जाळांतल्यान भायर सरन जालें. तो हुंदराक ताकतीक 
करपाक लागलो : 'बेगीन कर मरे पापया. निषाद येवचे पयलींच पळून वचूंक 
जाय. 

'जाणा हांव. तो येवचे पयलींच तुका हांव सोड़यतलों. तूं भियेवं नाका,' 
हुंदरान ताका सांगले 

बुकलो चडूच ताकतीक करपाक लागलो तेन्ना हुंदरान म्हळे, 'असलीं कामां 
ताकतिकेन केन्ना जायनात. सगळीं कामां त्या त्या वेळारूच करूंक जाय. खंयचें 
काम केन्ना करचें आनी केन्ना करचें न्हय हें हांव जाणां. तूं हुस्को करूं नाका. 
तुका निषादाच्या हातांत हांव पडूंक दिवपाचों ना. हांव उतराचो मनीस. तुका हांवें 
सोडयतलों म्हुण उतर दिलां. तुका सोडयना जाल्यार बिचार तूं म्हाका.' 

केन्ना सोडयतलो ? निषाद येतकूच ? 

ताचे पयर्लीच सोडयतलों. निषाद रातचो येवपाचो. ना. तो फाल्यां सकाळीं 
येतलो,' इतले सांगून हुंदरान म्हळें, 'तूं जाणा, आमी एकामेकांचे बरे-मागते केन्ना 
आनी खंयचे परिस्थितींत जाल्यात ते. सोरपाच्या तोंडांत हात पडटकूच जशी 
जतनाय धेवची पडटा तशीच जाचे पसून आमकां सदां भंय ताचे कडेन संकझ्टा 
वेळार इश्टागत केल्या उपरांतूय धेवची पडटा. संवसारांत कोण कोणाचो 
सदांकाळ दुस्मानूय नासता. खंयच्या तरी कारणाक लागून लोक एकामेकांचे इस्ट 

वा दुस्मान जातात. रानांतल्या हतयांक मनीस करो धरतात, तूं जाणा व्हय? 
तांकां धरपाक ते कोणाचो आधार घेतात ? हतयांचोच. पुणून पोशिल्ल्या. तुका 
एक सांगतां. संवसारांत सगळेच 'काम जालें, वेज मेलो' ह्या नेमान चलत 
आयल्यात. काम जातकूच मागीर ते वळख लेगीत दाखयनात. देखून कोणेच 
कोणार्चे काम एकादमान पुरै करचें न्हय. अगो शास्त्रांत सांगलां. हांवें हें जाळ 
बरेचर्शो कातरून उडयलां. थोडेर्श उलां. तें निषाद दिइटी पड़ना फुडें कातरतलों. तूं 
भियेवं नाका. 

बुकल्याक केन्ना काय सकाळ जाल्यार पुरो जाली. तो सवन-रात जागोच 
उलो. 

फातोड जाली. निषाद आयिलो दोगांयनी पळेलो. पुणून तो लागीं पावचे 
पयलींच हुंदरान जाळ कातल. ते बरोबर बुकलो तुरतुरीत बयर वडार चडून 
लिपलो. 

हुंदीरय तुरतुरीत बिळांत वचून लिपलो. 

निषाद आयलो आनी जाळ कवळून मोन्यांनी घरा गेलो. 

थोड्या वेळान बुकलो सकल देवलो आनी बिळा सरीं येवन हुंदराक म्हणपाक 
लागलो, 'हुंदीर मामा, भितर बिळांत-सो लिपून कित्याक रावला? भायर यो मरे ! 
आमी एकार-मैकांचे इझ्ट जाल्यात हैं तूं विसलो काय किर्ते ?' 

हुंदरान बिळांतल्यानूच जाप दिली, (हार्वे तुका रातींच सांगिर्ले : संवसारांत 
कोण कोणाचो सदां काळ इझ्ट नासता, तसो कोण कोणाज्चो सदांकाळ दुस्मानूय 
नासता. स्वार्थाक लागून केन्ना इइ्ट दुस्मान जातात तरो दुस्मान इझ्ट जातात. 
म्हण जाणटेले म्हणटात: इइ्टाकूय सारको वळखून धेवचो तसी दुरंमानाकूय 
वळखून धेवचो. तूं म्हजो जल्माचो दुस्मान. दोगांयचो स्वार्थ जेना एक जालो तेन्ना 
आमी एकामेकांचे इइ्ट जाले. ही इश्टागत तूं निषादाच्या तोंडांतल्यान सुटलो 
तेन्नाच सोंपली. संधी आनी विग्रह ह्या मळार आयचो इझ्ट आयजूच दुर्मान जावं 
येता आनी आयजूच परतो इख्ट जावं येता. स्वार्थ खिणाखिणाक बदलतात म्हुण 
इइट आशिले खिणांत दुस्मान जातात आनी दुस्मान खिणांत इस्ट जातात. तुज्या 
आधारान हांव घुबडाच्या आनी मुंगसाच्या तोंडांतलो सुटलो. म्हज्या आधारान तूं 
निषादाच्या दावकुलांतल्यान सुटलो. आमी जो एकामेकांचेर उपकार केलो तो 
दोगूय सुट्टकूच सोंपलो. आतां तुजे म्हजे मजगत इठटागत कसली आसूं येता? 
हांव तुजे अन्न. तूं म्हाका खावपी. हांव दुबळो. तूं बळिइट. आमचे मजगतीं येदे 
व्हडले अंतर. आमचे मजगतीं इझ्टागत जाव नज.....' 


८५० महाभारत 





पुर्विल्ल्या राज्यशास्रोत 'आत्मरक्षितम्‌' नांवाचें एक प्रकरण आशिल्ले. ताचो आपरोस 
हांगा हुंदराच्या तोंडांत घाला. कौटिल्याच्या अर्थशास्रातूय हैं प्रकरण मेळटा. 


तिसरी काणी: पूजनी नांवाच्या शेवण्याची 


काम्पिल्य नांवाच्या एका राज्यांत ब्रह्मदत्त नांवाचो एक राजा राज्य करतालो. तो 
ज्या राजवाड्यांत रावतालो त्याच राजवाड्यांत एक दोवणे आपणालो घोटेर बांदून 
रावतालें. राजाकूय तें घरचेंहों दिसताले. ह्या शेवण्याचे नांव: पूजनी. ताका 
मनझांची भास समजताली. 

राजागेर ज्या दिसा कुंवर जाला त्याच दिसा तिगेरूय एक पील जालें. शेवणे 
खुशालभरीत जालें. ताका आपल्या पिला वरीच राज॒कुंवराचीय ओड लागली. ताणे 
सद्दां उडत दर्या वेळेर वचचें आनी थंयच्यान सददां दोन फळां हाडचीं. एक 
आपल्या पिलाक दिवचें, दुसरें राजकुंवराक दिवचें. 

वर्स देड वर्स मेरेन तें हे भादोन फळां हाडून दोगांकूय दितालें. 

करतां करतां पील राजकुंवरा वांगडा खेळपाक लागले. ताका खेळोवपाकूय 
लागलें. एक दीस खेळटां खेळटां राजकुंबरान पिलाक मुड्डिले. पील मेले. 

दोवणे सदचे वरी फळां घेवन आयिलले. पळे जाल्यार पील मरून पडलां. 
दोबण्याक रडूंक आयले. तें मोट्या मोट्यान विकळाप करपाक लागलें: ह्या 
क्षत्रियांची कोणे केन्ना संगत धरची न्हय. काम आसता तेन्ना ते गोड गोड 
उल्यतले. काम जातकूच तुका विसरतले. उपकार स्मरप तांच्या रगतांतूच ना. 
तांकां केन्नाच पातयेवंक फावना. ह्या दुष्ट विश्वासघाती राजकुंवराक दाखयतलें 
हांव...' अरो म्हणून तें राजकुंवराच्या आंगार धांवन गेले आनी ताचे ताणे दोळे 
फोडले 

मागीर उडून वयर गेले आनी म्हणपाक लागलें, 'पातकार्चे फळ सगळ्यांक 
भोगर्चेंच पडटा. पातक करतल्यान तें भोगलें ना जाल्यार "ताच्या पुताक भोगर्चे 
पडटळें. ताणे भोगलें ना जाल्यार ताच्या नातवाक भोगचें पडटलें. चुकपार्चे ना....' 

आनी ताणे राजाक सांगले, 'इतलीं बरसां हांव तुगेर सुखान रावि. आतां हांव 
हांगां रावपार्चे ना. हांव दुसरे कडेन चर्ले,' 

राजान म्हळें,.'आमच्या हातान पातक घडलें हें हांव कबूल करतां. पुणून ठुवे 
ताचें आमकां पानवळूय भोगयलें. म्हणटकूच बादाक बाद जालें. आतां तुंबें घर 
सोडून कित्याक वर्चुक जाय. पयलीं रावतालें तोंच राव.' 

शेवण्यान जाप दिली, “ना. पयलीं भारोन म्हाका हांगा रावंक येवपाचें ना. एक 
फावट मन बिटलें म्हणटकूच थंयच्यान पयस गेलें सदां बरें. इतलीं वरसां हांव 

हांगां रावर्ले, तु्बेय म्हाका वयर वयर केलें. घरचेंहें लेखले. पुणून आतां आमचे 
मजगती तें नातें उरूक ना. तुजे विझीं म्हज्या मनांत दुबाव निर्माण जाला. एक 
फावट दुबाव निर्माण जालो म्हणटकूच तो सोपेपणान ना जायना. हांवें हांगा रावप 
आतां समा जावचें ना. म्हजो तुंवें विश्वासघात केला. जो विश्वासघात करता ताच्या 
उतराक कोण पातयेना. तो कितलोय गोड गोड़ उलयलो जाल्यारूय ताचेर परतो 
विश्वास बसना. शास्त्रांत सांगलां: जंय तुजो पयलीं भौमान जातालो थंय तुजो 
अवमान जालो जाल्यार थंय परतो केन्ना पांय दवरचो न्हय. तेन्ना, तुर्वे कितलॅय 
सांगले जाल्यारूय हांव हांगां रावपाचें ना....' 

राजान म्हळे, “आमी तुजेर अन्याय केलो. तु्वे ताचें आमकां प्रायश्चित्त दिले, 
आतां दुबाव कसलो.' 

शेवण्यान जाप दिली, 'अन्याय करतल्या आनी प्रायश्चित्त दितल्या दोगांय मदीं 
परते सख्य केन्ना निर्माण जालां व्हय. दोगांयच्या मनाक विचार. म्हणटकूच 
दोगांयचें एकामेकां विदिंचें मत्त किर्ते तें कळटलें.' 


हे भाशेन मुखार राजा आनी शेवणे हांचे मदी एक संवाद चलता. राजा रोवण्याक 
सांगता, 'एकामेकांचे दुस्मान लेगीत जेन्ना सांगातांत रावंक लागतात तेन्ना तांच्यातली 
दुस्मानकाय ना जाता.' शेवणे म्हणटा, 'ना. लाकडांत जसो उजो सदां लिपिलो आसता 
तझी दुस्मानकाय मनांत सदां लिपिछी उरता. ती कशीच ना जायना. ती दों भितल्ल्या 
एकल्याक हुलपायले बगर न्हिवना.' राजा मागीर काळाचो म्हयमा रोवण्याक समजावन 
सांगता, 'संवसारांत जें जें किर्ते घडटा तें तें सगळे काळ घडोवन हाडटा जीव जल्मा 
येतात काळाक लागून. मरतात काळाक लागून. काळूच सगळ्यांक बांदून दवरता आनी 
काळूच सगळ्यांक बांदपासांतल्यान सोडयता. म्हाका जे भोगता तें तुका लागून आनी 
तुका जें भोगता तें म्हाका लागून, हें खरे न्हय. काळूच हें सगळें घडोवन हाडटा.' शेवर्णे 
ताका विचारता, 'तूं म्हणटा तें आरिले जाल्यार लोक अन्याय करतल्यांक पानवळ 
कित्याक भोगयतले आशिल्ले. लोक पिडेन हातुळणार पडले जाल्यार वखदां कित्याक 
घेतले आशिले. काळूच सगळे घडोवन हाडटा जाल्यार वैज वखदां कित्याक तयार 
करतात. काळूच सगळे घडोवन हाडटा जाल्यार मनीस ज्यो बर्‍यो वायट करण्यो करता 
तांचे बरै वायट फळ ताका कित्याक मेळटा. तुज्या पुतान म्हज्या पुताचो जीव घेतलो. 
हार्वे ताचे दोळे फोडले. आतां तुंबें म्हाका मारपाचें थारायर्ले जाल्यार हांव तरी तुका 
दुशण दिवपाचें ना. आमी एकामेकांचेर जो अन्याय केला तो शंबर वरसांनी लेगीत 
आमी विसरपार्ची नात. जेन्ना जेन्ना तुका तुज्या पुताचो उगडास जातलो तेन्ना तेन्ना म्हजी 
तुका तिडक मारतळी आनी तूं भितले भितर म्हाका गाळी घालतलो. ही दुस्मानकायेची 
जी कीट तुज्या मनांतल्या गोबरांत लिपून रावल्या ती केन्नाच पेट घेवची ना अहो तुका 
दिसता व्हय. जाल्यार तूं खासा आपणाकूच फटयता अरो म्हणचे पडटळे.' राजा म्हणटा, 
'कोणूच कोणाक पातयेना हे भारोन जर संवसार चलो जाल्यार सगळे सदां एकामेकांक 

भियेवन चलतले.' शेवणे जाप दिता, 'पांयांक . पिडा जाली आसतना जो पांयांनीच 
चलतलो ताची पांयांची पिडा वाडत वतली. दोळ्यांक पिडा जाली आसतना जो दोळे 
उकते करून वारो झेळून घेतलो ताचे दोळे इबाडटले. आपणाल्या बळग्याचो हिशोब 
लायनासतना जो चुकिचे वाटेन चलतलो ताचें निमाणे नारों जातें. जो शेतकार 
पावसाचो अदमास घेनासतना शेत रोयतलो ताच्या पदरांत पश्चात्तापूच पंडटलो. 
संबसारांत दैब आनी यत्न अझ्यो दोन शक्ती काम करतात. दोनूय एकामेकांच्या 
आलाशिर्‍यांत रावतात. कर्तुत्वी मनीस यत्नाक म्हत्त्व दिता. तर, दुबळो दैवार पातयेवन 
रावता. आपल्या बर्‍याची करणी मनशान करुंकूच जायं. मागीर, ती कितलीय कठीण 
आसूं वा कितलीय सोंपी आसूं....' 

हे भाशेन हो संवाद मुखार केदो वेळ चलता. जाणकार म्हणटात: मुखार 'कर्णिक 
षष्टिः नांवाचो एक अध्याय येता ताची ही प्रस्तावना. सौवीर देशांत रांत्रुजय नांवाचो 
एकलो राजा जावन गेलो. तागेल्या दरबारांत कर्णिक भारद्वाज नांवाचो एकलो ऋषी 
आशिल्लो. एक दीस राजान ताका विचाले, 'म्हजे कडेन जें ना तें हांबें करों जोडचें. जे 
आसा ताची वाड कशी करची. ताची वाड करतकूच ताची जतनाय कशी घेवची आनी 
इतलेंय करून निमाणे ताचो उपेग खंय आनी कसो करचो.' तेन्ना कर्णिक भारद्राजान 
राजाक जी जाप दिली ती साठ कोकांच्या एका अध्यायांत हांगा दिल्या. पुर्विले 
राजनिर्तीतलें हें एक म्हत्त्वाचें प्रकरण अरो जाणकार म्हणटात. भारद्वाजान म्हर्ढे-- 


कर्णिक भारद्वाजाची राजनीत 


राजान सदां दण्डाचोच आधार धेबंक जाय. जो सदां दण्डाच्या आधारान काम 
करता ताका लोक भियेतात. लोकांक आपले सुवादीन करून घेतलो जाल्यार 
राजाचो तांकां सदां भंय दिसूंक जाय. आनी राजाचो भंय दिसपाक राजान 
दण्डाचोच उपेग करूंक जाय. 

राजान आपणालीं दुबळीं आंगां भरून काडूंक जाय. भरपार्ची उलीं जाल्यार तीं 
लिपोवन दवरूंक जाय. दुस्मानाचीं दुबळीं आंगां मात सोदीत रावंक जाय आनी 
तीं दिइटी पडना फुडें थंयच प्रहार करूंक जाय. 

रुखाचें मुळूच खणून काडटकूच ताच्यो खांदयो जित्यो कश्यो उरतल्यो. देखून 
झाण्यान पयलीं दुस्मानाचें मूळ खणून काडचें. उपरांत ताका आधार दितल्यांचेर 
हात घालचो. 

राजाक केन्ना केन्ना दुसर्‍याची बुद्द धेवची पडटा. ती असल्याच मनशाची 
घेवची, जो राजा न्हय, राजाचो मंत्री न्हय; जाका कसलो स्वार्थ ना, जो केन्ना 
कोणाक विकतो धेवंक येना. तो दिता ती बुद्द कोडू आसली जाल्यारूय ती 
भौमानान मानून धेवची आनी विवेक जागो दवरून चलणुर्केत हाडची. 

पुणून असल्या बुदवंता मुखार लेगीत राजान आपलीं दुबळीं आंगां उकतीं 
पडूंक दिवंचीं न्हय. 

कर्तुत्वाची खंयचीच संद राजान होगडावंची न्हय. जेन्ना दुस्मानाचेर घुरी घालूं 
येता तेना अनमन नासतना घालची. घुरी आंगलट येताशी दिसली जाल्यार फार्टी 
सरपाची संद सोदची आनी संद मेळनाफुडें अनमन नासतना फार्टी सरचें. 

राजाची जीब सदां म्होवाळ आसची. ताचें काळीज मात वाखराचे धारे सारकें 
तीख आसचें. दुस्मानाकडेन लेगीत उलयता आसतना सदां गोड उलोवर्चे, राग 
आयिल्लो आसत जाल्यार राग दांबून उलोवचें आनी गरज पडली जाल्यार ताचे 
कडेन जुळोवनूय धेवचें. पुणून ताच्या उतराक मात केन्ना पातयेवचें न्हय. सोरपा 
वरी ताका भियेवन चळचें आनी संद मेळना फुडे ताचे पसून पयस सरचें. 

गरज पडली जाल्यार दुस्माना मुखार हात जोडून उबे रावचें, ताच्या पांयार 
घाळून धेवचें, दोळ्यांतल्यान दुकांय काडून दाखोवचें. गोड गोड उलोवन तार्चे मन 
जोडचें. प्रसंग पडल्यार ताका माथ्यार घेवन नाचचें. 

पुणून काम जायना फुडे मात ताका आपटून मारचो. 

राजान उणाकांचो सांगात केन्ना धरचो न्हय. तांचे कडेन कसलोच वेव्हार 
दवरचो न्हय. 

गरजेबंताक सदां आधार दिवचो. पुणून एक लक्षांत दवरचें: गरजेवंत तुगेलो 
उपेग सोपना फुडे तुका सोडून दिता. केन्ना केन्ना तुजो अवमानूय करता. म्हुण 
कोणाकूय आधार दिता आसतना ताचें सगळें काम एका दमान पुरे करचें न्हय. 
थोडें दवरचें. आनी तो सदांच तुज्या उपकारांत उरतलो हे तरेन चलचें. 

राजान कांसवा भारोन आपलीं आंगां भितर्या ओडून घेवर्ची. बक्या भारोन धा 
पांच येवजून पावल उखळचें. शिंवा भाशेन कर्तुत्व करचें, कोळसुण्या भाठोन 
दुस्मानाचेर धांवन वचर्चे आनी तिरा भाशैन ताका तोपचें. 

राजान सोरो केन्ना पियेवचो न्हय. जुगार केन्ना खेळचो न्हय. बायलां 
फाटल्यान धांवचें न्हय. आनी नाच-गाण्यांत आपणाक केन्ना घुसपावन धेवचो 
न्हय. 

हरणा भाशेन सदां शिटूक रावचें. 

गरज पडल्यार कुड्ड्याचें आनी भेड्ड्याचे संवंग धेवचें. पुणून दीस रात 
जागरूक रावर्चे. नट जसो वेगळीं वेगळीं संवंगा करता तशीं राजानूय वेगळी वेगळी 
संबंगां घेवर्ची. 

रुखाक फळां जालीं आसलीं जाल्यार तीं कोणाचे नदरेक पडूंक दिवचीं न्हय. 

पडलीं जाल्यार तीं कोणाच्या हाताक लागूक दिवर्ची न्हय. 

दुस्मानाचेर धुरी घालचे पयलीं घुरी घालपाचो वेळ आयला काय ना हाचो 
विचार करचो. मागीर दुस्मानाचें बळगें आनी आपणलें बळगे हाचो हिशेब 
लावचो आनी उपरांतूच घुरी घालची. 

कुड्डेपणान कसर्लेच पावल उखलर्चे न्हय. 

संकठटां अरिठटां आयले बगर मनीस घटमूट जायना. पुणून संकइ्टां येवन 
कोंसळ्ळीं जाल्यार मनशान थतर वितरूय जावंक जायना. धिरान मुखार सरचें 
आनी संकइ्टांक तोंड दिवचें. 

तीं पयस गेल्या उपरांतूय घाळ केन्ना रावचें न्हय. खंयच्याय खिणाक तीं परतीं 
येबं येतात इतलें मतींत दवरचें आनी सदांच जागरूकपणान चलळचें. 

संकङ्टां येवचे पयलीं तांचो अदमास धेवचो आनी तीं येवचे पयलींच तांचो 
उपाय करचो. 

जे सुख मुखार आयलां तें सोडून फुडें केन्ाय मेळटलें त्या सुखाची आस्त 
केन्ना धरची न्हय. 

जो तुका पातयेना ताका तुंवें केन्ना पातयेवचो न्हय. पातयेलो जाल्यार चड 
पातयेवचो न्हय. परीक्षा घेतले बगर कोणाकूच आपलो लेखचो न्हय. दुस्मानाक 
आपुण पातयेतां अझ भासोवर्चे आनी ताचें पावल वांकडें पडिले दिउटी पडना फुडें 
ताचेर प्रहार करचो. 

जाचो दुबाव धेवपार्चे कसलेच कारण ना ताचे कडेन लेगीत सदां दुबावान 
पळोवचें. आनी जाचो दुबाव धेवंक जाय ताचे कडेन तर सदांच दुबावान 
पळोवचें. आनी संद मेळना फुडें कोलसुण्या भाेन ताचेर उडी घेवन ताचो कांटो 
काडचो. 

जाका आपल्या वैभवाची इत्सा आसा ताणे हे इत्से आड येतल्याचो रोखडोच 
कांटो काडचो. मागीर तो भाव आसू, पुत आसू वा बापुय आसू. गुरू लेगीत आड 
येत जाल्यार ताचोय कांटो काडून उडोवंचो. | 

खरेपणानशी कोण कोणाचो दुस्मान न्हय आनी कोण कोणाचो इठटूय न्हय. 

दुस्मान तुज्या पांया कडेन आयलो जाल्यारूय ताका सोडचो न्हय. ताका 
जिवो मारपाक मात लेगीत अनमनर्चे न्हय. ताका मारता आसतना हांसत हांसत 
मारचो. गोड उलोवन मारचो. ताका मारता : म्हणपाचो दुबाव लेगीत येवंक 
दिनासतना मारचो. 

राजान आपणाले प्रजे कडेन दुस्मानकाय करची न्हय. तिका लागीं करची. 

तिका सुखांत दवरची. ती राजाचीच उरतली हाची जतनाय धेवची. 

प्रजेत जे असंतुष्ट आसात तांकां सोदून काडचे आनी तांकां संतुष्ट दवरचे. 
गरज पडल्यार तांचो मान-भौमान करून आपले करून धेवचे. 

कर्तुत्वी मनशाचो भौमान करून, भित्र्या मनशाक भंय दाखोवन, आशाधुशी 
मनशाक विकतो घेवन आपले करून ध्रेवचे. 

आपल्या हाताखाल काम करतल्यां मजगर्ती धोदी चलिल्ल्यो आसत जाल्यार 
राजान त्यो पालोवच्यो. पुणून हाता खाल काम करतले सगळे एका मत्तार केन्ना 
येवचे नात हाची मात सदां जतनाय धेवची. 

राजा मोब आसत जाल्यार लोक ताचो अवमान करतले आनी खर आसत 
जाल्यार लोक ताका भियेवन पयस बतले. म्हुण राजान सदांच जाय थंय मोव 
जाय थंय खर हे भादोन चळचें. 

एक लक्षांत दवरचें: खर उपायांनी कामां जातठींच अहो सांगू नज. सौम्य 
उपायांनी मात कामां जातात. सौम्य उपायांनी सौम्य दुस्मानाक ना करूं येता 
तर्शी दारूण दुस्मानार्चीय पाळां खणू येतात. 

देखून सौम्य उपायाक खरांतलो खर उपाय लेखचो. 

राजान आनीक एक गजाल लक्षांत दवरची : 

राज्यांतलो एकाद-दूकलो बुदवंत राजाच्या आड गेलो आसत जाल्यार ये! तो 
म्हाका किर्ते करतलो' अरो म्हणून राजान ताची केन्ना उवेखणी करची न्हय. 
बुदवंताचे हात खंय खंय पावतीत, सागू नज. देखून बुदवंताक केन्ना दुखोवचो 
न्हय. 

जाची पाळां खणून काडूंक येवर्ची नात तीं खणपाचे भानगडीत केन्ना पडचें 
न्हय. जाची गोमटी कातरूक येवची ना जाल्यार ताचेर केन्ना तरसाद उबारची 
न्हय. 

इतलें लक्षांत दवरून राजान सदां जागरूकपणान राज्य करचे. म्हणटकूच, 
ताणे जे जोडलां तें वाडत वतठें. आनी जें जोडूंक ना तें ताका मेळटलें. 


कौटिल्याच्या `अर्थशास्रांतः राजनितींत निपुण अझ्या कांय पुर्विल्ल्या आचार्यांचीं नांवा 
आयत्यांत. तांतूंत भारद्वाज नांबांच्या एका आचार्याचो उलेख येता. तो होच कर्णिक 
भारद्वाज आसूंक जाय. तागेली राजनीत 'साम्राज्यवादी' आईिली म्हणूंक जाय. न्याय्य 
अन्याय्याचो पात्सो धरी नासतना भोंबतणचीं ल्हान व्हड सगळीं राज्यां जिखून तीं 
आपणाल्या राज्याक दसोबंक सोदपी राजांचो तो गुरू आईिलो. भोंवतणचे राजा सदां 
दुस्मानूच आसतात आनी दुस्मान हो सदांकाळ दुस्मानूच उरता, ताचे कडेन इझ्टागतीन 
चलपांत अर्थ ना, फटींगपणा कपट करून लेगीत ताका ना करचो ह्या मत्ताचो तो 

आशिल्लो. तागेळी राजनीत एके तरेची कपट-नीत आशिली. | 

कौरव पांडवां मजगतच्यो धोशी पळोवन दों भितलो एक पंगड सामकोच ना जाले 
बगर हस्तिनापुरांत सवस्तकाय नांदपाची आस्तूच ना, असो धृतराष्ट्राक एका कणिकान 
उपदेस केलो. तो 'कणीक नीत' ह्या नांवान हे पयलीं आयला. तो कणीक होच कर्णिक 
भारद्वाज आसूंक जाय. अशे जाणकार म्हणटात 


चवथी काणी: शाल्मली रुखाची. 


हिमालयार एके कडेन शाल्मली जातिचो एक रूख आशिलो. खांदयांनी ताळयांनी 
आनी पानांनी कुचकुचीत भरिललो. आसूंक जाय सुमार हजारभर वरसांचे पिरायेचो. 
ताच्या खांदयांनी जशीं तरांतरांचीं सुकणी शेवणी घोटेर बांदून रावतालीं तशीं ताचे 
सावळेक विसंव धेवपाक तरांतरांचीं सांबर हरणां चितळांय येवन रावतालीं. 

देश विदेशांतले व्यापारीय हे वाटेन वतना येतना ताचोच आलाशिरो घेताले. 

एक खेपे भोंबत भोंबत नारद मुनी ह्या रुखा सरीं पावलो. रुखाच्यो कुचकुचीत 
खांदयो ताळयो पळोवन तो चकासूर जालो. खुशालभरीत जावन ताणे रुखाक 
म्हळे, 'खरे सांगतां: हांव त्रिभुवनांत सगळे कडेन पावलां. खांची-कोनशांनी 
भोबलां. तुजे सारको भव्य दिव्य रूख हांबें खंयचेच कडेन पळोवंक ना. कितल्यो 
खांदयो तुका | कितल्यो ताळयो ! कितलीं पानां! खांदयां ताळयांनी भरिलो जसो 
दुसरो रूख ना तसो सुकण्यां दोबण्यांनीय भरिलो असलो दुसरो रूख हांवें 
पळोवंक ना. वार्‍यान हुमटून पडिले व्हडले व्हडले रूख हार्वे पळेल्यात. तुका 
वार्‍याची मात लेगीत बादा कशी जाली ना. वारो तुजो इट काय किते. काय, 
तोय म्हजे भाशेन तुजेर लुब्ध जावन कांयच करिना? वारो जेन्ना खुबता तेन्ना 
व्हडल्या व्हडल्या रुखांक घसांयंच करून हुमटावन उड़यता. व्हडल्या व्हडल्या 
पर्वतांक थरथरावन सोडटा. येद्या ब्हडल्या म्हाल-सागराक लेगीत ताणे सकल वयर 
करून सोडिलो हार्वे पळेला. न्हंयांचेर तर आकांत आयिलो पळेला. तें कित्याक, 
घट्ट बरे बुनयादीर उबे आहिले व्हडले व्हडले राजवाडे हांवें वार्‍यान उबून गेले 
पळेल्यात. असलो हो वारो तुका कांयच करिना हें पळोवन म्हाका तुजीय 
तोखणाय दिसता आनी वार्‍याचीय दिसता. कसो जोडलो तुंबेँ ताचो मोग ?' 

खळखळ करून आपर्ली पानां हालोवन॑' रूख पोटभर हांसलो आनी म्हणपाक 
लागलो, 'खरै सांगूं? वारो म्हजो इठटूय न्हय, मोगीय न्हय. तो म्हाका राखता 
असो जो तुजो समज जाला तो खरो न्हय. म्हाका राखपाक तो कोण, ब्रह्मदेव 
व्हय तर | हांव हांगा म्हज्याच बळार उबो आसां. म्हाका आफुडपाचें लेगीत 
वाऱयाक काळीज जायना. तो मेरू पर्वताक थरथरावन सोडीत. तूं म्हणटा तसो 

म्हाल-सागराकूय सकल वयर करीत. म्हज्या मुखार ताचें कितेंच चळपाचें ना. 
केद्याय नेटान येवं तो, हांगा म्हज्या म्हर्‍यांत पावतकूच तो मोव पडटा. हांगा हांव 
ताका आडायतां. हाचे पयलीं संवसारभर धुमशोणां काडून तो हांगा कितल्यो-श्यो 
खेपो पावला, तितल्याय खेपे हाँवे ताका आडायला. म्हाका ताचो भंय केन्नाच 
दिसलो ना.' 

मनीस जितलो व्हड तितली चड़ ताच्यांत नमळाय आसूंक जाय अशो नारद 
मानीत आयिल्लो, व्हड मनीस केन्ना हांव असो हांव तसो म्हणिना. ल्हान मनिसूच 
लातबडायो मारता. व्हड मनशांत पराकाष्टेची नमळाय आसता. ह्या नेमान 
नारदाक हो रूख आंगां-पांगांन जरुय व्हड आसलो तरूय मनान ल्हान दिसलो. 
ताणे रुखाक म्हळें, 'तुगेल्यो ह्यो लातबडायो आयकून म्हाका खर्‍यांनीच तर खूब 
वायट दिसले. तूं आंगां-पांगान व्हड तसो मनानूय व्हड आसतलो आईं म्हाका 
दिरिल्लँ. पुणून हांव समजतालों तसो तूं न्हय. तू वायाक सारको वळखना. इन्द्र 
यम कुबेर जलेश्वर वरुण कोणूच वार्‍या कडेन आपणाळी सर करिनात. वारो व्हड 
हें सगळ्यांनी मोन्यांनी मान्य केलां. वारो आसा म्हुण संवसाराचे फाटीर इतलेय हे 
लाखांनी तरांचे जीव जियेतात. वारो खुबना ते मेरेन सगळ्यांचे वेव्हार बरे तरेन 
चलतात. तो खुबलो म्हणटकूच कोणाकूच आयकना म्हणपाचें सगळ्यांनी पळेलां 
म्हुण रुखांत व्हड चंदन स्यंदन शाल देवदारा सारके रूख ताचो मान राखतात. 
सगळेच ताच्या मुखार नमळायेन चलतात. वार्‍या परस आपणाक व्हड लेखपी 
तूंच एकलो मेळळो म्हाका ह्या संवसाराचे फाटीर. तूं आंगां-पांगांन व्हड आसू 
तुका बुद्द निखाळूस ना इतलें खरै. आतां हांव वार्‍याक वचून सांगता तुगेळे 
म्हणणे. तुगेलो मद जिरूंक जाय. 

रुखाक इतलें सांगून नारद थंयच्यान जो भायर सलो तो नीट वार्‍या सरीं गेलो 
आनी शाल्मली रुखाचें म्हणणे ताणे ताका सांगले. 

वार्‍यान विचाले, 'खंयचो शाल्मली रूख म्हणटा तूं, हिमालयावेलो? सृष्ट 
निर्माण केल्या उपरांत ब्रह्मदेवान जाचे सांवळेक विसंव घेतिल्लो तो ?' 

'हय, तोच....' नारदान जाप दिली. 

'हो पळे चलो हांव जाप विचारपाक आतांच ताचे सरीं.' 

अशें म्हणून वारो नीट शाल्मली सरी आयलो. ताणे झाल्मलीक म्हळें, “नारद 
आयिल्लो म्हजे सरी. तुजी आनी ताची जी उलोवणी जालीं तीं ताणे म्हाका 
सांगली. ब्रह्मदेव संवसार निर्मल्या उपरांत विसंव धेवपाक तुजे सरीं आयिललो. म्हुण 
हांवें तुका आतां मेरेन हात लावंक नाझिलो. तुका ते आपणाळें तेज-दों दिसळें ? 

म्हर्जे तेज पळेतलो ? दाखोवं ? 

रूख पानां सळसळावन खो खो करून हांसलो. म्हणपाक लागलो, तू 
आसीत म्हजे परस बळिइट. हुमटायल्यात जातले तुर्वे आयज वेर व्हडठे व्हडले 
रूख. तुका कितें दिसठें, भेग्टायतकूच हांव भियेतलों म्हुण? ही:ही:ही:ही: हांव 
तुका भियेना. जे बुद्दीन व्हड तेच खरे बळिइट. शक्तीन व्हड ते न्हय. कळळें ? 
कर तुका किर्ते करपार्चे आसा तें....पळोवया तरी | 

आनी तो परतो पानां सळसळावन हांसलो. 

वाप्याक ताची तिडक माली. ते तिडकीन ताणे शाल्मलीक म्हळें, 'फाल्यां 
सकाळीं तुका दाखयतां हांव दाखोवपार्चे किर्ते ते.' 

आनी वारो तिडकीन उठून गेलो. 

रात जाळी. शाल्मलीक न्हीद ना. तो येवजूंक लागलो, 'कोणाकूय तुजे परस 
दुसरो व्हड म्हळें जाल्यार राग येता. तसो, नारदान वार्‍याची व्हडवीक गायतकूच 
म्हाका राग मारिल्लो, म्हुण हार्वे वाप्याक म्हाका आफुडपार्चे लेगीत काळीज जावर्चे 
ना म्हळळे. वारो म्हजे परस व्हड हैं हांव नकळं व्हय तर! शाल देवदारा सारके 
म्हजे परस ऊंच जातिचे रूख वार्‍याक व्हड मानतात हें हांव जाणां. पुणून कितें 
करूं? फाल्यां वारो झो झो करून येतलो आनी म्हाका हुमटायतलो हातूंत दुबाव 
ना.... जावं, येवं. हांव बुद्दिचो आधार घेवन म्हाका वाटायतर्लो, बुद्दी मुखार 
दाक्तिचे चड चलना. 

त्याच खिणाक ताणे निर्णय घेतलो आनी आपणाल्यो खांदयो आनी ताळयो 
ताणे एका फाटल्यान एक सगळ्यो त्याच खिणाक तोडून उड़यल्यो. फकत 
पाळांक घट्ट धरून तो रावलो. 

सकाळ जाली, वारो झा झो करून नेटान भायर सलो. वाटेर मेळिल्ल्या 
व्हडल्या व्हडल्या रुखांक हुमटायत, पर्वतांक थरथरायत गडगडायत शाल्मली सरी 
पावलो. म्हऱ्यांत येवन पळे जाल्यार, झाल्मलिची एक्क खांदी ना, एक्क ताळी ना. 
खासा ताणेच त्यो तोडून सकला उडयल्यात | 

वाऱ्यांक हांसो आयलो. ताणे झाल्मलीक म्हळें, 'सभाग्या, हांव जें तुका 
भोगयतलों आशिल्लो तें तुंवेंच तुका भोगोवन घेतलें मरे? शी तुका ! जिल्लो मरे मद 
तुजो ? 

शाल्मलीक पश्चात्ताप जालो 

तो तांडांतल्यान एक उतर काडी नासतना मोन्यांनी उबो राविल्लो. तागेलो गर्व 
दैबिलो. तांतले तांतूंत खोदायेची गजाल एकूच जाली : ताणे बुद्दिचो आधार घेवन 

* आपणालीं मुळां सांबाळून दवलेलीं. म्हुण तो हुमटून पडलो ना. वाटावलो. 

तात्पर्य: दुबळ्यान केन्ना बठिश्टाचो राग मोलावन धेवचो न्हय. धेतकूच 
शाल्मली भाहोन पश्चात्ताप करपाचो प्रसंग येता. पुणून, धरुंया, तसोच प्रसंग 
आयलो आनी आमचे परस बळिइ्ट कोणूय आमच्या आंगार धांवन आयलो 
जाल्यार बुद्दिचो आधार घेवन आपणाली राखण करची. (तस्माद्वैरं न कुर्वीत दुर्बलो 
बलबलत्तरेः) 

रवीन्द्रबाब केळकार (७ मार्च १९२५) म्हळ्यार 
भगवदगीतेचे पोर्तुगीज भारत भाइांतर करपी स्व. डॉ. 
राजाराम कळकार हांगेल सुपुत्र. 

एक स्वातंत्र्य-सैनिक, एक ध्येयवादी आनी कुतिरील 
राजकर्णी, सामाजिक प्रबोधनाच्या उद्नऱ्यान सातत्यान 
बरयत आयिलळे एक विचारप्रवर्तक स्तंभलेखक . बगळ्या 
वेगळ्या विङायांच्या अभ्यासांत सदांच गूल रावपी एक 
व्यासंगी विद्वान, गांधी जीवन-हष्टिच एक तळमळिच 
समर्थक आनी व्याख्याकार, काकणी बरीच मराठी गुजराती 
हिन्दी इंग्लिङा आनी पोर्तुगीज भासांच्या पान्न्या नव्या 
साहित्या कडेन दाट संबंद दवरपी एक भाभारिक रसिक. 
भारतीय संस्कृतायेच जागरूक अभिमानी, सर्वधर्म- 
समभावी हिन्दू, स्वर्गीय, डॉ. लोहिया, काकासाहेब 
कालेलकर, विनाबा भाव, किठारलाल मश्रूवाला, ज. सी. 
कुंमाराप्पा सारकल्या--फक्त गांधी युगांतूच जल्मा यवं 
यतात असल्या दझाभक्त आनी चारित्र्ययान विद्वानांच्या 
जंगम विद्यापिठांत रावन संस्कुति-सेवेची दीक्षा घतिल 
एक भाग्यवंत गांयकार---असल्या कितल्याउया रुपांनी 
गांयकार रवीन्द्रबाबांक बळखतात. 

ह्या सगळ्या रुपांत तांगळे सगळ्यांत चड नदेरंत भरपा 
सारके रूप म्हळ्यार, कांकणीक तिच्या भयण-भासांच 
पंगतीक मानाचा पाट जाडून दिवपा खातीर तन मन प्राण 
आपून तीन तपां बयर निर्डोनासतना वाबुलेल्या काकणी 
चळवळीतल्या एका म्हालगड्यांचें. कॉंकणिच उदरगली 
खातीर रातिचो दीस करून वावरत आयिल्ल्या एका 
काकणी भक्ताचें. दाणे गॉयबाबां उपरांतच्या कोंकणी 
भक्तांच्या पांच पिळग्यांच्या सांगात्याचें. 

एका सारकीं स बरसां दिसाक धा-धा, बारा-बारा बरां 
काम करून तयार कलें तांगेळं महाभारताचे हैं अनसर्जन 
म्हळ्यार तांगेल आतां मेरनचे सेवेचे एक सोबील आनी 
भा-मालादीक फळ. 


